

بابِ رضویات کا ایک نیا رخ، نیا ورق، پہلی بار منظر عام پر

جشنِ صد سالہ عرسِ اعلیٰ حضرت ۱۴۴۰ھ / ۲۰۱۸ء کے زیرِ موقع پر خصوصی اشاعت

# سفر نامہ اعلیٰ حضرت رضی اللہ تعالیٰ عنہ



تحقیق و تدوین

امیر القلم ڈاکٹر غلام جاوید شمس دامت برکاتہم

بانی و سربراہ

مرکز برکاتِ رضا ایجوکیشن ٹرسٹ، میرٹھ، ممبئی

ابنِ کثیر

بسم اللہ الرحمن الرحیم  
باب رضویات کا ایک نیا رخ، نیا ورق، پہلی بار منظر عام پر  
 جشن صد سالہ اعلیٰ حضرت ۱۴۴۰ھ / ۲۰۱۸ء کے زریں موقع پر خصوصی اشاعت

## سفرنامہ اعلیٰ حضرت

تحقیق و تدوین  
 امیر القلم ڈاکٹر غلام جابر شمس دامت برکاتہم  
 بانی و سربراہ  
 مرکز برکاتِ رضا ایجوکیشن ٹرسٹ، میراروڈ، بمبئی

ناشر  
 ادارہ ضیائے رضا، کراچی، پاکستان

- کتاب: سفرنامہ اعلیٰ حضرت  
 از قلم: ڈاکٹر غلام جابر شمس پورنوی  
 تقاریر: مشائخ کرام ودانشوران  
 تصحیح: مولانا افتخار عالم اشرفی بھاگل پوری  
 کمپوزنگ: ابوالرمان قادری وحافظ حیدر علی، بمبئی  
 صفحات: ۵۳۷  
 اشاعت اول: بموقع عرس رضوی ۷/۱۴۳۳ھ/۲۰۱۵ء  
 ناشر: امام احمد رضا مومنٹ، بنگلور، کرناٹک، ہند  
 تعداد: گیارہ سو، ۱۱۰۰/رو  
 اشاعت دوم: بموقع جشن صد سالہ اعلیٰ حضرت ۲۰/۱۴۴۰ھ/۲۰۱۸ء  
 ناشر: ادارہ ضیائے رضا، کراچی، پاکستان  
 تعداد: گیارہ سو، ۱۱۰۰/رو  
 اہتمام: مرکز برکات رضا ایجوکیشن ٹرسٹ، میراروڈ، بمبئی  
 قیمت:

### مصنف سے رابطہ کا پتہ

Dr.GhulamJabirshamsputnavi  
 201,GazalaGalaxynrKurnalshoppingCentre  
 NayaNagarMiraRoad[e]4011o7MumbaiM.S.  
 ph:09869328511E-mail:ghulamjabir@yahoo.com

### کتاب ملنے پتے

- ☆ دارالعلوم صادق الاسلام، 10/483 لیاقت آباد کراچی  
 ☆ مکتبہ برکات مدینہ، بہار شریعت مسجد کراچی

انتساب:

☆ اللہ کا گھر، بیت اللہ العتیق کے نام  
☆ رسول کا گھر، روضہ رسول اور 'رَوْضَةُ مَنْ دِيَاضِ الْجَنَّةِ' کے نام

☆ بابِ کعبہ، سقفِ کعبہ، جدارِ کعبہ، ارضِ کعبہ اور حطیم اور مقامِ ابراہیم کے نام  
☆ رکنِ شامی، رکنِ یمانی، حجرِ اسود، منی، مزدلفہ، عرفات کے نام

☆ علمائے حریمین شریفین کے نام  
☆ مشائخِ حریمینِ کریمین کے نام

☆ مہاجر علماء و مشائخ کے نام  
☆ آفاقی علماء و مشائخ کے نام

☆ حریمین شریفین کے مکانوں اور مکینوں کے نام  
☆ حریمین شریفین کی ہواؤں اور فضاؤں کے نام

غلام جابر شمس پورنوی  
بن قاضی عین الدین رشیدی و شمس النساء رشیدی غفر لہما  
قاضی ٹولہ ہری پور، امور، پورنیہ



ہدیہ:

- ☆ حضرت اجمیر
- ☆ حضرت دہلی
- ☆ حضرت بلگرام
- ☆ حضرت مارہرہ
- ☆ حضرت کچھوچھ
- ☆ جناب خیر آباد
- ☆ جناب سینٹاپور
- ☆ جناب گنج مراد آباد

اور

- ☆ جملہ خواجگان ہندوستان
- ☆ جملہ مخدومان ہندوستان
- ☆ جملہ مجاذیب ہندوستان
- ☆ تمام اقطاب ہندوستان
- ☆ تمام اولیائے ہندوستان

کی خدماتِ عالیات میں  
مہکتا مسکراتا ہدیہ عاطرہ

غلام جابر شمس پورنوی

بن قاضی عین الدین رشیدی و شمس النساء رشیدی غفرلہما

قاضی ٹولہ ہری پور، امور، پورنیہ



## رَحْلَتَانِ إِلَى الْحَبَاذِ

### اسفارِ حرمین شریفین

☆ پہلا سفر ص: ۵۲

☆ دوسرا سفر ص: ۵۶

☆ حالاتِ سفر ☆ واقعاتِ سفر

☆ تصانیفِ سفر ☆ اشعارِ سفر

☆ مباحثِ سفر ☆ مذاکراتِ سفر

☆ انعاماتِ الہیہ کی بارش ☆ نوازشاتِ نبویہ کی پھوہار

☆ ضمیمہ ۱: پروفیسر ڈاکٹر محمد مسعود احمد، کراچی، ص: ۲۹۱

☆ ضمیمہ ۲: محقق عبدالحق انصاری، چکوال، ص: ۳۴۷



☆ امام احمد رضا اور علمائے حجاز ☆ تین اہم عربی کی تصانیف کا سبب تصنیف و تعارف

☆ الدولة المکیة فی المادة الغیبیة ☆ حسام الحرمین علی منکر الکفر والمین

☆ کفل الفقیہ الفاہم فی احکام القرطاس والدرہم



## اسفارِ ہند

### رَحْلَةٌ مِنَ السُّوقِ إِلَى السُّوقِ

☆ اجیر معلیٰ: ص: ۹۴

☆ حضرت دہلی: ص: ۱۰۳

☆ مارہرہ مطہرہ: ص: ۱۰۹

☆ گنج مراد آباد: ص: ۱۱۹

☆ بدایوں شریف: ص: ۱۲۴

- ☆ پیلی بھیت شریف: ص: ۱۳۴
- ☆ میسل پور: ص: ۱۴۷
- ☆ خیر آباد، سیتا پور: ص: ۱۵۳
- ☆ رام پور: ص: ۱۵۷
- ☆ مراد آباد: ص: ۱۶۵
- ☆ الہ آباد: ص: ۱۷۱
- ☆ لکھنؤ: ص: ۱۷۷
- ☆ مینی تال: ص: ۱۸۰
- ☆ کان پور: ص: ۱۸۶
- ☆ آرہ: ص: ۱۸۷
- ☆ بنارس: ص: ۱۹۰
- ☆ پٹنہ: ص: ۱۹۲
- ☆ کلکتہ: ص: ۲۰۲
- ☆ جبل پور: ص: ۲۰۶
- ☆ بمبئی: ص: ۲۵۹
- ☆ احمد آباد: ص: ۲۷۴
- ☆ رھتک، امرتسر: ص: ۲۷۹
- ☆ لاہور: ص: ۲۸۳
- ☆ کراچی: ص: ۲۸۷

☆ ☆ ☆

## ☆ اعلیٰ حضرت کی دینی و علمی مصروفیات اور عذر سفر



### قطب الارشاد اعلیٰ حضرت

امام احمد رضا قادری قدس سرہ فرماتے ہیں:

’.....فقیر حقیر کے ذمہ کاموں کی بے انتہا کثرت ہے اور اس پر نفاہت و ضعف کی قوت اور اس پر محض تنہائی و وحدت ہے۔ امور ہیں کہ فقیر کو دوسرے کاموں کی طرف متوجہ ہونے سے مجبورانہ باز رکھتے ہیں۔ خود اپنے مدرسہ میں قدم رکھنے تک کی فرصت نہیں ملتی۔ یہ خدمت کہ فقیر سراپا تقصیر سے میرے مولائے اکرم صلی اللہ تعالیٰ علیہ وسلم محض اپنے کرم سے لے رہے ہیں، اہل سنت و مذہب اہل سنت ہی کی خدمت ہے۔ جو صاحب چاہیں اور جتنے دن چاہیں، فقیر کے یہاں اقامت فرمائیں۔ مہینہ دو مہینہ، سال دو سال اور فقیر کا جومٹ خالی دیکھیں یا جس وقت فقیر کو کوئی ذاتی کام کرتے دیکھیں، اسی وقت مواخذہ فرمائیں کہ تواتنی دیر میں دوسرا کام کر سکتا تھا اور جب بحمدہ تعالیٰ سارا وقت آپ ہی کے مذہب کی خدمت گاری میں گذرتا ہے، تو اب یہ کام اگر فضول یا دوسرا اس سے اہم ہو، تو مجھے ہدایت فرمائی جائے، ورنہ فقیر کا عذر قابل قبول ہے۔‘

’.....میں جہاں ہوں اور جس حال میں ہوں، مذہب اہل سنت کا ادنیٰ خدمت گار اور اپنے سنی بھائیوں کا خیر خواہ و دعا گو ہوں۔ البتہ وجوہ مذکورہ بالا سے نہ کہیں آنے جانے کی فرصت و طاقت، نہ اپنا کام چھوڑ کر دوسرا کام لینے کی لیاقت۔ و حسبنا اللہ و نعم الوکیل و اللہ یقول الحق و یهدی السبیل۔‘

[الف: فتاویٰ رضویہ، طبع بمبئی ۱۲/۴۱، ۱۳۰، ب: کلیات مکاتیب رضا، طبع کلیر

شریف، ۲/۸۶، ۲۸۵]



## اعلیٰ حضرت کا سفر سے گریز



دانا ئے رضویات ملک العلما

حضرت مفتی محمد ظفر الدین قادر رضوی لکھتے ہیں:

’اعلیٰ حضرت کا سفر ایک خاص اہتمام چاہتا۔ اس لئے کبھی بے ضرورت شدید تشریف نہ لے گئے۔ کبھی کہیں جانے کی دینی ضرورت پیش آتی یا مریدین کا اصرار ہوتا یا کسی دینی مدرسہ اہل سنت میں دستار بندی کا جلسہ ہوتا اور وہاں کے لوگوں اور مدرسہ کے اراکین کی خواہش ہوتی کہ اعلیٰ حضرت ہی کے دست مبارک سے دستار بندی ہو، تو البتہ سفر کا ارادہ فرماتے تھے۔ [حیاتِ اعلیٰ حضرت، طبع لاہور ۲۰۰۳ء ص: ۶۹۴]



## سفر سے گریز کی وجہ



دانا ئے رضویات ملک العلما

حضرت مفتی محمد ظفر الدین قادر رضوی لکھتے ہیں:

’اعلیٰ حضرت برابر مکان ہی پر قیام فرماتے۔ عام مشائخ کی طرح سفر میں زندگی بسر کرنا کیا معنی؟۔ کسی جگہ سفر کرنا، اس درجہ شاذ و نادر تھا، گویا عدم کے حکم میں تھا۔ بلکہ خود ارشاد فرماتے کہ مجھے سفر سے اس درجہ کوفت ہوتی ہے کہ جب سفر کا خیال ہوتا ہے، تو دو تین دن قبل سے اس کی پریشانی رہتی ہے اور سفر سے واپسی پر بھی دو تین دن تک اس کا اثر طبیعت پر رہتا ہے۔

[حیاتِ اعلیٰ حضرت، طبع لاہور ۲۰۰۳ء ص: ۶۹۳]

## ☆ اعلیٰ حضرت کی تمنا



اعلیٰ حضرت قدس سرہ نے بہت کم سفر کیا۔ جب کبھی بھی سفر کیا، وہ انتہائی علمی، افادی، مقصدی تھا۔ یہ سفر یا تو شدید دینی و مذہبی ضرورت کے تحت ہوتا یا پھر ازراہ محبت و عقیدت۔ سفرِ حرمین شریفین کی مجمل روداد کے ضمن میں فرماتے ہیں:



اس قسم کے وقائع بہت تھے کہ یاد نہیں۔ اگر اسی وقت منضبط کر لئے جاتے، محفوظ رہتے۔ مگر اس کا ہمارے ساتھیوں میں سے کسی کو احساس بھی نہ تھا۔ [الف: الملفوظ، طبع بریلی، ۲/۲۸، ب: حیاتِ اعلیٰ حضرت، طبع لاہور ۲۰۰۳ء ص: ۳۸۹]



’یہ تمام وقائع ایسے نہ تھے کہ ان کو میں اپنی زبان سے کہتا، ہمراہیوں کو توفیق ہوتی اور آتے اور جاتے اور ایام قیام ہر دوسرے کار کے واقعات روزانہ تاریخ وار قلم بند کرتے، تو اللہ اور رسول کی بے شمار نعمتوں کی مجھ یادگار ہوتی۔ ان سے رہ گیا اور مجھے بہت کچھ سہو ہو گیا۔ جو یاد آیا، بیان کیا۔ نیت اللہ عزوجل جانتا ہے۔ قال تبارک و تعالیٰ: واما بنعمت ربک فحدث۔ اپنے رب کی نعمتوں کا خوب چرچا کرو۔ یہ برکات ہیں ان دعاؤں کی کہ حضور اقدس سید عالم صلی اللہ تعالیٰ علیہ وسلم نے تعلیم فرمائیں۔ والحمد لله رب العالمین والصلوة والسلام علی الحبيب الکریم وآله وصحبہ اجمعین۔ [الف: الملفوظ، طبع بریلی، ۲/۴۴، ب: حیاتِ اعلیٰ حضرت، طبع لاہور ۲۰۰۳ء ص: ۴۰۵]



## راز آشنائے رضا ملک العلماء کی آرزو



’اعلیٰ حضرت کے جہاں دوسرے علمی کارنامے حدِ احصا [گنتی] سے فزوں ہیں، ادبی لطیفے بھی اپنی شان میں خاص جدت رکھتے ہیں۔ اگر سب قلم بند ہو جاتے، تو شائقینِ ادب کے لئے وہ مجموعہ ایک نادر تحفہ ہوتا۔‘  
[حیاتِ اعلیٰ حضرت، طبع لاہور ۲۰۰۳ء ص: ۱۲۹]



’..... افسوس کہ اس وقت ان [اعلیٰ حضرت] کی علمی باتوں کے لکھنے کا خیال نہ ہوا۔ ورنہ خدا جانے، کیسے گراں مایہ نکاتِ علوم و معارف اکٹھا ہو جاتے۔ جن کی قدر علما کرتے اور عوام ان سے بے شمار فائدہ اٹھاتے۔‘  
[حیاتِ اعلیٰ حضرت، طبع لاہور ۲۰۰۳ء ص: ۱۳۶]





## عرض مرتب

اللہ کے لئے ساری تعریفیں، کیا ہی وہ ساعت سعید تھی جب میری مشفقہ ماں مرحومہ و مغفورہ نے فرمایا تھا: بیٹا! 'دین کی تعلیم حاصل کرو اور دین کی خدمت کرو۔ اللہ کریم عزت والی زندگی اور برکت والی روزی عطا فرمائے گا'۔ یہ جملے آج بھی ذہن کا حاشیہ نہیں، متن بن کر محفوظ ہیں۔ پھر جب کبھی گھر سے دور ہوا کرتا۔ پہلے حصول تعلیم کے لئے اور بعد میں فروغ تعلیم اور خدمت دین کے لئے، تو ہر بار ایڑیاں تول کر بوسہ لیتیں اور فرماتیں: جا بیٹا! اپنی عزت کا خیال رکھنا اور حلال روزی کھانا، کمنا'۔ یہی جملے میری حیات کے لئے دستور و منشور بن کر رہ گئے۔

آج جو کچھ ادنیٰ سی خدمت، دین و مذہب اور علم و ادب کی ہو رہی ہے۔ یہ انہیں بابرکت جملوں کی برکات و اثرات ہیں۔ اس میں میرے اساتذہ کرام کی تعلیم و تربیت کا حصہ بھی ہے اور میرے مشائخ عظام کی دعاؤں کا دخل بھی ہے۔ میرے والد کریم، سارے بھائی، خاص کر بڑے بھائی اور اکلوتی بہن 'حسن آرا' اور اب میری اہلیہ اور میرے بچے بھی اس میں شراکت دار ہیں۔ میرے اللہ کریم! اس دینی کام کے عوض تو جو بھی اجر و ثواب اپنی عطا و فضل سے عنایت فرماتا ہے اور آئندہ فرمائے گا، اس میں مع میرے قرابت دار و احباب و مخلصین سب کو بھی شریک فرما!

اپنی ریسرچ کے دوران میں نے کئی اشاریے تیار کئے تھے۔ وہی اشارات و نکات میری عملی سرگرمی کا حصہ بن کر رہ گئے۔ ایک ایک اشاریہ اٹھا کر اس کی تنقیح و تہذیب اور تحقیق و ترتیب میں میری خلوت بھی اور جلوت بھی ہمہ لمحہ مصروف کار ہے۔ یہ 'سفرنامہ اعلیٰ حضرت' بھی انہیں یاد گار لمحوں کے ایک اجمالی اشاریہ کا تفصیلی و توضیحی بیانیہ و اظہاریہ ہے۔ بس یہ ادنیٰ سی کوشش ہے۔ میرے اللہ کریم اور اس کے حبیب لیب علیہ وآلہ افضل الصلوٰۃ والتسلیم کی رضا و خوش نودی کا باعث بن جائے اور میرے مشائخ و اساتذہ و اسلاف اہل سنت، خصوصاً اعلیٰ حضرت و مفتی اعظم اور ان کے مشائخ کرام مارہرہ کی ارواح مقدسہ مسرور ہو جائے۔ یہی میرا انعام، سامان بصیرت اور توشہ آخرت ہے۔

یہ مبارک سفرنامہ برسوں سے تیار اور منتظر طباعت تھا۔ کوئی سبیل پیدا نہ ہو سکی۔ بالآخر یہ سعادت اراکین 'امام احمد رضا مومنٹ' بنگلور، کرناٹک کے حصے میں آئی اور ۲۰۱۵ء میں عرس اعلیٰ حضرت کے موقع پر زیور طبع سے آراستہ ہو کر منظر آئی۔ ہم سنیوں کا ہر کام جلدی میں ہوتا ہے۔

اس جلد بازی نے کتاب کی سیٹنگ میں ایک قباحت بھی پیدا کر دی۔ کتاب کے خوبصورت چھپنے کے باوجود سیٹنگ اور صفحہ نمبر میں ذرا تبدیلی آ گئی۔ جس سے قاری کو الجھن پیدا ہونا فطری امر تھا اور بھی یہ کہ یہ کتاب دکن سے چھپی اور دکن ہی میں دب کر رہ گئی۔ شمال ہند کے باذوق افراد کے دست رس قریب قریب باہر ہی رہی۔ اس لیے کوشش اور خواہش تھی اور ہے کہ اتنی اہم ہندو پاک کے عام علمی حلقوں میں پہنچائی جائے۔

اس جذبے کے تحت ابھی وائس ایپ پر میری تازہ ترین سات اہم تحقیقی و نادر کتابوں کے ساتھ اس کو بھی شامل فہرست کر دی گئی۔ پاک پروردگار جب چاہے اور جس سے چاہے، اپنی رضا کا کام لے لے، ہندوستان سے تو ابھی تک کوئی پیش رفت اور پیش کش نہ ہوئی۔ لیکن پاکستان سے کچھ درد مند حضرات اس سعادت علمی کے خدمت کے لیے تیار ہو گئے اور کمال یہ کہ نہ صرف یہی ایک کتاب، بلکہ جشن صد سالہ کے تاریخی موقع پر اس خاکسار کی تالیف و تصنیف کردہ کل آٹھ کتابوں کی طباعت کا ذمہ اپنے باہمت کاندھوں پر اٹھالیا۔

’ادارہ ضیائے رضا‘ کراچی اور اس کے سارے اراکین سے یہ خاکسار کا محققہ واقف نہیں۔ تاہم جو اطلاع ملی، وہ یہ ہے کہ یہ ادارہ ابھی نوعمر و نوخیز ہے۔ یہ ادارہ اعلیٰ حضرت اور محدث کبیر حضرت ضیاء المصطفیٰ قادری دامت برکاتہم العالیہ کے نام نامی سے منسوب ہے۔ اس کی لائبریری میں علمی کتابوں کا ذخیرہ اور نوادرات کا ایک حصہ بھی محفوظ ہے۔ مدبر قوم حضرت علامہ محمد امان صاحب رضوی نے اس کی بنا ڈال کر اپنی علم دوستی اور معارف پروری کا ثبوت فراہم کیا ہے۔ اس کی سرپرستی شہزادہ محدث کبیر حضرت علامہ مفتی محمد عطاء المصطفیٰ صاحب اعظمی کر رہے ہیں۔ سرگرم و مخلص اراکین و کارکنان کی حیثیت سے حضرت مولانا محمد صابر اختر القادری صاحب اور حضرت مولانا محمد ریاض المصطفیٰ قادری صاحب اپنا دینی و علمی فریضہ انجام دے رہے ہیں۔ اس کے معاون خاص، جنہوں نے دل کھول کر مالی تعاون کیا ہے، خدا کے اس خاص بندے کے نام سے مجھے واقفیت نہیں۔ اللہ کریم اپنے کرم خاص سے ان سب کی خدمات کو قبول فرمائے اور ادارہ ضیائے رضا کو اپنی رضا کے لیے بیش از بیش دینی و ملی خدمات کی توفیق عطا فرمائے، آمین

خاکسار فقیر: غلام جابر شمس پورنوی



## عرض ناشر

الحمد لله رب العالمين والصلوة والسلام على سيد الانبياء والمرسلين  
الله رب محمد صلى عليه وسلم

اللہ تبارک وتعالیٰ نے دین کی خدمت اور اسکی ترویج و اشاعت کی توفیق بے شمار علمائے کرام کو عنایت فرمائی مگر جو فضل و کرم اور لطف و عنایت اللہ عز و جل اور اس کے پیارے حبیب صلی اللہ تعالیٰ علیہ وسلم کا شیخ الاسلام والمسلمین مجدد دین و ملت امام اہلسنت اعلیٰ حضرت امام احمد رضا خان قادری برکاتی محدث بریلوی پر ہوا اُس کی مثال کم ہی ملتی ہے اور اس خدمت کا انعام انہیں یہ عطا ہوا کہ آج دنیا انہیں مجدد اعظم کے نام سے یاد کرتی ہے۔

بہت سے حضرات اعلیٰ حضرت امام احمد رضا پریسچ میں مصروف عمل رہے اور مزید کر رہے ہیں جامعات میں کئی حضرات امام احمد رضا پریسچ ڈی (PHD) کی ڈگری حاصل کر چکے ہیں نئی نئی تحقیقات، اعلیٰ حضرت کے حوالے سے سامنے آرہی ہیں جس سے ان کی علمی قدر و منزلت کا اندازہ لگایا جاسکتا ہے۔

اس صد سالہ عرس رضوی کے مبارک موقع پر ہم اس عظیم شخصیت کو خراج عقیدت پیش کرتے ہوئے اپنی محبت کا اظہار اس انداز میں کرنے کی کوشش کر رہے ہیں کہ اعلیٰ حضرت کی شخصی تحقیق پر مشتمل چند کتب کا تحفہ عاشقانِ اعلیٰ حضرت اور تشنگانِ اعلیٰ حضرت کی خدمت میں پیش کرنے کی سعادت حاصل کر رہے ہیں اس اُمید پر کہ یہ رضویات میں ایک اہم اضافہ شمار ہو اور یہ تحقیقی عمل یونہی آگے بڑھتا رہے۔ ان شاء اللہ عز و جل ادارے کا مقصد اول حضور سیدی اعلیٰ

حضرت کی وہ تصنیفات جو اب تک شائع نہ ہو سکیں ان کو شائع کرنا اور جو شائع ہو چکی ہیں ان کو عصر حاضر کے جدید انداز میں شائع کرنا ہے لیکن!

۱۔ کام ہے اُن کے ذکر سے خیر وہ یوں ہوا کہ یوں

کے مصداق اعلیٰ حضرت کی نہ سہی اعلیٰ حضرت پر ہی سہی کتب کی اشاعت کی کوشش کی ہے کہ کچھ عرصہ قبل برادرِ منیرہ صدر الشریعہ مولانا ریاض المصطفیٰ قادری اعظمی نے حکم فرمایا کہ فی الوقت اعلیٰ حضرت پر ہی کتب شائع کی جائیں جس کے لیے مولانا موصوف نے اعلیٰ حضرت پر تحقیق کے حوالے سے ایک قابلِ قدر اور قابلِ تحسین نام امیر القلم حضرت علامہ ڈاکٹر غلام جابر شمس پورنوی دامت برکاتہم کی تحقیقاتِ اعلیٰ حضرت پر مبنی کچھ کتب کے کمپوز شدہ نسخے عطا فرمائے۔ ہم امیر القلم کے شکرگزار ہیں کہ انہوں نے ہم پر اعتماد کرتے ہوئے یہ نسخے ہمیں عطا فرمائے۔

اللہ تبارک و تعالیٰ علامہ ڈاکٹر غلام جابر شمس صاحب اور مولانا ریاض المصطفیٰ قادری اعظمی کے علم و عمل میں برکتیں عطا فرمائے اور انکے لیے مزید آسانیاں فرمائے اور ادارے کی اس سعی کو قبول فرمائے۔ آمین

کام وہ لے لیجئے تم کو جو راضی کرے

ٹھیک ہو نامِ رضا تم پہ کروڑوں درود

فقیر امان اللہ خان قادری

بانی و مہتمم

ادارہ ضیائے رضا، کراچی، پاکستان



## قابل اعتماد علمی کام

قائد تحریک تعلیم، زیب سجادہ برکاتیہ مارہرہ مطہرہ  
امین ملت حضرت ڈاکٹر سید شاہ محمد امین میاں قادری برکاتی  
 صدر شعبہ اردو مسلم یونیورسٹی، علی گڑھ

بسم اللہ الرحمن الرحیم  
 نحمدہ و نصلی علی رسولہ الکریم

ہمارے اعلیٰ حضرت علیہ الرحمہ کا کیا کہنا! کہنے والا اور لکھنے والا اپنی سمجھ کے مطابق سب کچھ کہہ اور لکھ چکا ہوتا ہے۔ پھر آخر میں وہ یہ کہتے ہوئے رخصت ہوتا ہے کہ: ع، سفینہ چاہیے اس بحر بے کراں کے لئے۔

اس لئے یہ کہنا بالکل بجا ہوگا کہ ہمارے خاندان کے 'چشم و چراغ' اعلیٰ حضرت امام احمد رضا قادری برکاتی قدس سرہ کی تہہ دار شخصیت اور طرحدار خدمات پر بہت کچھ تو ہو چکا ہے اور تاہم اب بھی بہت کچھ ہونا باقی ہے، جو ہم پر قرض ہے۔ اسے ہمیں کرنا ہے اور وہ قرض اتارنا بھی ہے۔

عزیز القدر ڈاکٹر غلام جابر شمس پور نوی تازہ کار بھی ہیں اور منفرد اسلوب نگارش کے مالک بھی۔ ان کی خوبی یہ ہے کہ وہ خلوص اور خاموشی کے ساتھ نئی جہت اور نئے زاویے پر کام کرنے کا ہنر جانتے ہیں اور چل پھر کر تحقیق کرتے ہیں۔ اس لئے مواد اور سوادِ تحریر میں نیا پن اور اچھوتا پن ہوتا ہے۔ ان کا انداز اور اسلوب جدید تقاضوں کا احاطہ کرتا ہوا نظر آتا ہے۔

ابھی حال ہی میں عزیز گرامی نے میرے سامنے 'سفرنامہ اعلیٰ حضرت' کا کتابت شدہ مسودہ رکھا اور دعائی کلمات کے لئے کہا۔ اپنی سفری مصروفیات کے ہجوم میں نگاہ غور سے میں دیکھ نہیں سکا۔ مگر ان کے ماسبق کے علمی کاموں کو دیکھ کر اعتماد ہے کہ انہوں نے اس موضوع کا بھی حق بھر پور ادا کیا ہوگا۔

دعا گو ہوں کہ اللہ تعالیٰ عزیز موصوف کو صحت و عافیت کے ساتھ مزید توفیق عطا فرمائے کہ وہ اسی طرح رضویات اور اہل سنت کے دیگر موضوعات پر نادرہ کاری کرتے رہیں اور یوں ہی دولتِ قلم کے امیر بنے رہیں۔ آمین ثم آمین۔

فقیر محمد امین قادری

☆.....☆.....☆



## حقائق کی تحقیق و تفتیش

ممتاز الفقہا سلطان الاساتذہ محدث کبیر  
حضرت علامہ شاہ محمد ضیاء المصطفیٰ قادری مدظلہ  
بانی و سربراہ جامعہ امجدیہ رضویہ گھوسی

بسم اللہ الرحمن الرحیم  
نحمدہ و نصلی علی رسولہ الکریم

مولانا غلام جابر شمس رضوی مصباحی اپنی شانستہ تحریروں میں ایک ماہر قلم کار نظر آتے ہیں اور حقائق کی تفتیش و جستجو میں یدِ طولیٰ رکھتے ہیں۔ مزاج میں نرمی ہے اور قلم میں سرگرمی ہے۔ آپ نے امام اہل سنت مجددِ دین و ملت سیدنا اعلیٰ حضرت قدس سرہ العزیز کے چند مخصوص کارناموں پر کئی مفصل کتابیں تالیف کی ہیں۔ اس وقت انہوں نے اپنی تازہ ترین تصنیف کا مبیضہ بنام 'سفرنامہ اعلیٰ حضرت' تقریظ کے لئے مجھے پیش کیا۔ عدیم الفرستی کی بنا پر میں اس کے چند صفحات کی ورق گردانی کر کے سرسری نگاہ سے جائزہ لیا۔ کتاب کے اندازِ بیان میں ندرت اور لسانی چاشنی پیدا کرنے کے ساتھ آپ نے واقعات کی تفتیش و تحقیق کی پوری رعایت ملحوظ رکھی ہے۔

اعلیٰ حضرت کے گرد اگر دکاموں کا ہجوم ہوتا۔ فتاویٰ نگاری، وہ بھی انتہائی تحقیقی قوی ترین دلائل سے مبرہن، تنقیح اقوال اور ترجیح و ترجیح سے مزین، نیز علمائے کرام کی بے مثال علمی و فکری تربیت، عامۃ الناس کی حاجت روائی و مشکل کشائی، تجدیدی کارناموں کی کثرت اور اوراد و وظائف کے معمولات وغیرہ روزانہ کے مشاغل تھے۔

ان حالات میں اعلیٰ حضرت کے لئے سفر کی گنجائش نکالنا دشوار گزار مرحلہ تھا۔ اس کے باوجود جب کوئی اہم ترین دینی ضرورت درپیش ہوتی یا اپنے پاکیزہ مشن کی کسی بڑی



کانفرنس میں شرکت ناگزیر ہوتی، تو سفر کی صعوبتیں خندہ پیشانی سے جھیلے۔ پھر سفر میں بھی اپنے معمولاتِ حضر کی جلوہ سامانیوں کو متاثر نہ ہونے دیتے۔ اسی قسم کے چند اہم سفروں کا نام ہے 'سفرنامہ اعلیٰ حضرت'۔ مولانا موصوف نے اعلیٰ حضرت قدس سرہ العزیز کے ان تمام اسفار پر تحقیق و تفتیش کی ہے۔ جو ہندوستان کے مختلف بلاد کی طرف واقع ہوئے یا وہ سفر مقدس، جو زیارتِ حریمِ طیبین کے لئے دشوار گزار پر خطر بحری و بری راہوں کی جادہ پیمائی سے حاصل ہوئے۔

اعلیٰ حضرت علم و حکمت اور زہد و تقویٰ کا پیکرِ کامل تھے۔ آپ جہاں بھی ہوتے، پرچمِ حق کی سر بلندی اور افکارِ باطل کی بنیخ کنی کا ظہور ہوتا۔ آپ سے کشف و کرامات کا بھی صدور ہوتا۔ عوام تو عوام، اکابر علما و مشائخ بھی اعلیٰ حضرت کے فیوض و برکات سے مالا مال ہوتے۔ حریمِ شریفین کے علما، لائیکل مسائل کا حل اعلیٰ حضرت سے حاصل کرتے۔ 'الدولة المکیة' اور 'کفل الفقیہہ الفاہم' جیسی بے مثال دلائل سے مزین کتابیں اکابر علمائے حریمِ طیبین کے استفسار پر چند ساعات میں قلم بند فرمائیں۔ اسی لئے ان مشائخ نے اعلیٰ حضرت کو حق و باطل میں امتیاز پیدا کرنے کی کسوٹی قرار دیا۔ مزید معلومات کے لئے 'سفرنامہ اعلیٰ حضرت' کی ورق گردانی کیجیے۔

اللہ تعالیٰ سے دعا ہے کہ اپنے حبیب صلی اللہ تعالیٰ علیہ وسلم کے صدقے میں مولانا غلام جابر شمس کو راہِ حق پر قائم رکھے اور زورِ بیان میں برکت دے۔ آمین۔ بجاءِ حبیبہ الکریم فقیر ضیاء المصطفیٰ قادری غفرلہ

وارد حال بمبئی

۱۲/ صفر المظفر ۱۴۳۶ھ

۷ دسمبر ۲۰۱۴ء

☆.....☆.....☆



## قابل قدر تاریخی کارنامہ

منظر اہل سنت مرشد طریقت

حضرت مفتی محمد عبدالمنان کلیمی صاحب قبلہ

مفتی شہر ادا آباد، یوپی

علم و ادب، فکر و فن اور تاریخ و ثقافت کے تعلق سے معلوماتی سفر و سیاحت اور دعوتی صحرا انوردی و خاک پیمائی کی زبردست اہمیت و حیثیت ہے۔ یہی وجہ ہے کہ قرآن کریم اور احادیثِ کریمہ سے لے کر تاریخِ اقوام عالم میں بے شمار واقعات و حکایات، مشاہدات و تجربات اور ان کے اثرات و نتائج اس امر پر شاہدِ عدل ہیں۔ اس نقطہ نظر سے زیرِ نظر کتاب 'سفرنامہ اعلیٰ حضرت' کی تلاش و جستجو، تحقیق و تفتیش اور جمع و ترتیب دے کر شائع کرنا، حلقہٴ علم و ادب اور خصوصاً جماعتِ اہل سنت کے لئے بہت بڑا علمی و ادبی، تاریخی و تحقیقی اور دینی و جماعتی قابلِ قدر کارنامہ ہے۔ سیدنا امام احمد رضا رحمۃ اللہ تعالیٰ علیہ کے سفر و حضر، تصنیف و تالیف، تحقیق و تدقیق، فقہ و افتاء، شعر و ادب اور دعوت و تبلیغ پر محیط پوری زندگی جماعتِ اہل سنت کا عظیم الشان اور رفیع المکان سرمایہ ہے۔ اس سراپا سعادت زندگی کا ایک اہم علمی و تبلیغی حصہ ان کے اسفار بھی ہیں۔

اس دنیائے فانی میں بہت سے لوگ ایسے بھی ہوتے ہیں، جن کا سفر اور سیر و سیاحت خالص لہو و لعب اور بے معنی و غیر مفید مشاغل و مصروفیات پر منحصر ہوتا ہے۔ لیکن انبیاء و صحابہ، علما و صلحا، مصلحین و مبلغین اور اربابِ فکر و دانش کے اسفار کبھی بے معنی و فضول نہیں ہوتے، بلکہ وہ دین و مذہب، قوم و ملت اور سماج و معاشرہ کے لئے خیر و برکت، فوز و فلاح اور نجات و اصلاح کے سامان و سبب ہوتے ہیں اور ان کے سفر نامے آنے والی نسل کے لئے سرمایہٴ حیات ہوتے ہیں۔ زیرِ مطالعہ کتاب 'سفرنامہ اعلیٰ حضرت' جماعتِ اہل سنت اور جہانِ فکر و تحقیق کے نامور فرزندِ فاضلِ گرامی امیرِ القلم محققِ عصر ماہرِ رضویات حضرت علامہ ڈاکٹر غلام جابر شمس صاحب پورنوی زید علمہ و حبہ کے تتبع و تلاش اور تحقیق و جستجو کا وہ اہم اور قابلِ قدر شاہکار ہے، جس پر جتنا بھی فخر کیا جائے، کم ہے۔ کیوں کہ

فاضل مصنف گرامی نے اپنی اس کتاب میں سیدنا اعلیٰ حضرت امام احمد رضا قادری علیہ الرحمہ کے اسفار مبارکہ کو صرف سفر و سیاحت اور روداد سفر کے طور پر مرتب و مدون نہیں کیا ہے، بلکہ آپ کے ان تجدیدی کارناموں، اصلاحی و تبلیغی مساعی، اور فکری و نظری تحقیق و اجتہاد کو، جو امام غلام موصوف کا طرہ امتیاز و اختصاص ہے، اسے پیش نظر رکھ کر کتاب مذکور کی ترتیب و تالیف کی ہے۔ یہی اس کتاب کا مرکزی نقطہ و خیال بھی ہے۔

گرامی قدر امیر القلم ڈاکٹر موصوف راز آشنائے علم و تحقیق بھی ہیں اور خصوصاً رضویات پر بہت ہی گہری نظر بھی رکھتے ہیں۔ اپنے علمی و ادبی اور تحقیقی و تصنیفی و قیام و عظیم کارناموں کی بنیاد پر ہندو پاک کے علما و مشائخ میں نہایت قدر و محبت کی نظر سے دیکھے جاتے ہیں۔ اتنے کاموں کے بعد بھی ان کے پاس مخطوطات و نوادرات کا اتنا بڑا ذخیرہ ہے کہ اسے بہر صورت باہر آنا چاہیے۔ اس کے لئے بھلے ٹیم ورک کرنا پڑے۔


اس عظیم و اہم کتاب کی تصنیف و تحقیق اور طباعت و اشاعت پر مصنف و ناشر شمس ملت امیر القلم حضرت علامہ ڈاکٹر غلام جابر شمس صاحب قبلہ پوری جماعت اہل سنت کی طرف سے دل کی گہرائیوں سے مبارک باد پیش کرتا ہوں۔

و ما توفیقی الا باللہ و هو المعین و المستعان و علیہ التکلان

فقیر ابوالضیاء محمد عبدالمنان الکلبی المصباحی عفی عنہ

مفتی شہر مراد آباد و صدر مجلس علمائے ہند و منیجنگ ٹرسٹی

علامہ فضل حق ایجوکیشنل اینڈ ویلفیئر ٹرسٹ، بہار، ۴ دسمبر ۲۰۱۴ء





## رضویات کا ایک اہم تاریخی گوشہ

برصغیر پاک و ہند کے مستند و محقق  
پروفیسر ڈاکٹر فاروق احمد صدیقی

سابق صدر شعبہ اردو یونیورسٹی آف مظفر پور

رضویات کے ایک اہم شارح اور مفسر کی حیثیت سے ڈاکٹر غلام جابر شمس کا نام علمی و ادبی حلقوں میں اب محتاج تعارف نہیں رہا۔ وہ جس ذوق و شوق، حوصلہ مندی و اولوالعزمی اور اخلاص نیت کے ساتھ امام احمد رضا کی عمیقی شخصیت اور ان کے متنوع کارناموں کو انفس و آفاق میں متعارف کر رہے ہیں، وہ انتہائی قابلِ قدر اور لائقِ صد مبارک باد ہے۔ ان کاموں کی قدر و قیمت اور اہمیت و افادیت کا برملا اعتراف اربابِ علم و تحقیق اور اصحابِ قلب و نظر تو کر ہی رہے ہیں، عالمِ بالا کے ساکنین اور روح القدس بھی کر رہے ہوں گے۔

ہندوستان میں اعلیٰ حضرت قدس سرہ کے ولدِ اعز و اسعد، جانِ پدر و جانِ برابر ملک العلماء حضرت شاہ محمد ظفر الدین قادری رضوی علیہ الرحمہ نے 'رضویات' کی مضبوط و مستحکم جو بنیاد رکھی اور پاکستان میں سعادتِ لوح و قلم، محقق و ماہرِ رضویات پروفیسر ڈاکٹر محمد مسعود احمد نقشبندی علیہ الرحمہ نے رضویات کو جو ترفیع و توسع عطا کرنے میں مثالی کارنامے انجام دیئے ہیں، انہیں حضرات کے نقشِ قدم پر چل کر یا انہیں سے اثر پذیر ہو کر اکیسویں صدی کے ہندو پاک میں ڈاکٹر غلام جابر رضویات کے تعلق سے نئے نئے زاویے اور گوشے ڈھونڈنے، سجانے سنوارنے اور تحقیق و طباعت کے جاں گداز مراحل سے گزارنے میں، جس غیر معمولی دلچسپی، انہماک اور ارتکاز سے کام لے رہے ہیں۔ اس کا بین ثبوت پھر یہ پیش نظر کتاب 'سفرنامہ اعلیٰ حضرت' ہے۔

حضرت سیدنا امام احمد رضا قادری علیہ الرحمۃ و الرضوان کی حیاتِ مبارکہ کا یہ اہم ترین علمی و تحقیقی گوشہ عام نگاہوں سے یقیناً اوجھل تھا۔ امام غلام اعلیٰ حضرت قدس سرہ نے غایت درجہ علمی

اشتغال اور ہجوم افکار کے باوجود، دین و سنیت اور علم و فن کے فروغ و اشاعت کی خاطر مارہرہ، مطہرہ، بدایوں، پبلی بھیت، گنج مراد آباد، رام پور، مراد آباد، کان پور، لکھنؤ، کلکتہ، عظیم آباد پٹنہ، آرہ، جبل پور، بمبئی، اجمیر شریف، دہلی، احمد آباد اور حرمین طہیین وغیرہ کے اسفار فرمائے، جن کی کہیں مختصر اور کہیں قدرے مفصل روئداد تو ضرور ملتی ہے۔ لیکن ڈاکٹر غلام جابر کا کارنامہ یہ ہے کہ ان بکھرے ہوئے قیمتی مواد کو یکجا کر کے کتابی صورت میں پیش کرنے کی اولین سعادت حاصل کی ہے۔ جس کے لئے وہ تمام اہل سنت کی طرف سے مبارک باد کے مستحق ہیں۔

امام احمد رضا قدس سرہ کے ان اسفار و احوال کو بلا تکلف علوم و معارف اور معلومات و اکتشافات کا خزانہ عامرہ کہا جاسکتا ہے۔ ڈاکٹر غلام جابر شمس نے ان اسفار مبارکہ، اور احوال و کوائف مقدسہ کی ہنرمندانہ ترتیب و تہذیب اور توضیح و تشریح میں، جس محنت و جاں سوزی اور جگر کاوی سے کام لیا ہے، اس کا اجر تو اللہ تعالیٰ ہی دے گا اور اس کی صحیح داد تو خود امام احمد رضا قادری قدس سرہ ہی دے سکتے ہیں۔ مصنف کتاب کو کسی اور سے اس کی تمنا اور توقع ہے بھی نہیں۔ خدا کرے، نگاہ امام [سیدی اعلیٰ حضرت] میں مصنف کی یہ خدمت مقبول و سرخرو ہو۔ مولیٰ تعالیٰ عزیز گرامی ڈاکٹر غلام جابر شمس کے علم و عمل اور عمر و رزق میں برکتیں عطا فرمائے، آمین بجاہ سید المرسلین

نگاہ یار جسے آشنائے راز کرے

وہ اپنی خوبی قسمت پہ کیوں نہ ناز کرے

خیر اندیش

فاروق احمد صدیقی

☆.....☆.....☆



## ایہی نوعیت کا پہلا مفرد کام

مرشدِ طریقت و شیخ الحدیث وقاضی شہر رام پور  
حضرت علامہ مفتی سید شاہ شاہد علی حسنی نوری جمالی  
خانقاہ عالیہ نوریہ جمالیہ، لال مسجد رام پور، یوپی

بسم اللہ الرحمن الرحیم

نحمدہ ونصلی ونسلم علی حبیبہ الکریم وعلی آلہ وصحبہ وحزبہ اجمعین  
اللہ تعالیٰ ارشاد فرماتا ہے قل سیدروافی الارض ثم انظروا کیف کان عاقبة  
المکذبین ۵ (پ ۷، انعام، آیت ۱۱) تم فرمادو! زمین میں سیر کرو پھر دیکھو کہ جھٹلانے والوں کا  
کیسا انجام ہوا (کنز الایمان)۔

حضور سید عالم صلی اللہ تعالیٰ علیہ وسلم ارشاد فرماتے ہیں: ”السفر قطعة من العذاب  
يمنع أحدکم طعامه وشرابه ونومه فاذا قضی أحدکم نهمته من وجهه فلیعجل الی  
أهله“۔ (بخاری، باب أسفر قطعة من العذاب، رقم الحدیث: ۱۶۸۸، مسند احمد: ۷۲۲۴،  
موطا امام مالک: ۱۷۶۸، مسلم: ۱۹۲۷، ابن ماجہ: ۲۸۸۲، نسائی: ۸۷۸۳، طبرانی معجم  
اوسط: ۷۶۳)

(ترجمہ) حضرت ابو ہریرہ رضی اللہ عنہ سے روایت ہے کہ نبی کریم صلی اللہ تعالیٰ علیہ وسلم  
نے فرمایا: سفر عذاب کا ٹکڑا ہے جو تم میں سے کسی کو کھانے، پینے اور نیند کرنے سے روک  
دیتا ہے۔ جب کوئی اپنی حاجت پوری کر لے تو اپنے گھر جلدی لوٹ جائے۔  
علامہ غلام رسول رضوی شارح بخاری اس حدیث کی تشریح میں رقم طراز ہیں کہ:  
اس باب سے پہلے سات بابوں میں سفر کا ذکر ہے اور سفر



مشقت سے خالی نہیں ہوتا اس لئے مناسب یہ تھا کہ سفر کا حال بیان کیا جائے اس لئے یہ حدیث ذکر کی ہے کہ سفر عذاب کا ایک ٹکڑا ہے۔ اس لئے بلا ضرورت گھر سے باہر رہنا مکروہ ہے اور سفر میں ہو تو حاجت پوری ہو جانے کے بعد گھر کی طرف جلدی لوٹنا مستحب ہے۔ خصوصاً گھر سے غائب ہونے کی صورت میں نقصان ہوتا ہو تو بلا وجہ سفر میں رہنا سخت مکروہ ہے اور گھر رہنے میں آرام ہوتا ہے۔ جس سے دین و دنیا کے امور سرانجام دینے میں مدد ملتی ہے۔ نمازیں اور جمعہ باقاعدہ ادا کر سکتا ہے، جو شخص گھر میں رہے عرب اس کو امیر سے تشبیہ دیتے ہیں۔ یہاں ایک اشکال ہے وہ یہ کہ ابو ہریرہ سے روایت ہے کہ جناب رسول اللہ صلی اللہ تعالیٰ علیہ وسلم نے فرمایا اگر لوگوں کو سفر کی فضیلت معلوم ہو جائے تو وہ سفر میں ہی رہیں کیونکہ اللہ تعالیٰ مسافر پر ایک دن میں دو مرتبہ نظر کرم فرماتا ہے۔ نیز ابن عباس اور ابن عمر رضی اللہ عنہم سے مرفوع روایت ہے کہ ”سفر کرو غنیمت پاؤ گے۔“ ایک روایت میں ہے ”سفر کرو تمہیں رزق دیا جائے گا۔“ ایک روایت میں ہے کہ ”سفر کرو صحت یاب ہو گے۔“ مذکورہ احادیث باب کی حدیث کی مخالف ہیں اس اشکال کا جواب یہ ہے کہ ابو ہریرہ کی حدیث غریب ہے۔ اس کی کوئی اصل نہیں اور ابن عباس اور ابن عمر رضی اللہ عنہم کی حدیث باب کے مخالف نہیں۔ ابن بطل رحمہ اللہ تعالیٰ نے کہا سفر میں چلنا، پھرنا پڑتا ہے اور اس میں جسم کی ریاضت ہے۔ اس کو یہ لازم نہیں کہ سفر عذاب کا ٹکڑا نہ ہو جبکہ اس میں مشقت پائی جاتی ہے۔ یہ تو کڑوی دوا کی طرح ہے جس سے مریض صحت یاب ہو جاتا ہے۔ اسی طرح سفر عذاب کا ٹکڑا ہے اور اس سے صحت بھی ہو جاتی ہے۔ لہذا یہ حدیثیں باب کی حدیث کے مخالف نہیں۔ واللہ ورسولہ اعلم

(غلام رسول رضوی، علامہ، تفہیم البخاری شرح صحیح البخاری، ج ۳، ص ۱۱۰-۱۱۱، مطبوعہ



پور بندر گجرات۔)

”تفسیر“ جس کا مادہ ”فسر“ ہے۔ فسر کے معنی کشف معانی کے آتے ہیں۔ معانی کو کھولنا، بیان کرنا، اس کی توضیح و تشریح کرنا اور ”سفر“، ”فسر“ کا مقلوب ہے جس کے معنی کشف احوال ہے۔ سفر کرنے سے ایک طرف ملکوں شہروں، قصبات، اور گاؤں دیہات کے احوال کا انکشاف ہوتا ہے۔ وہاں کی تہذیب، تمدن، زبان و بیان اور کلچر کا علم ہوتا ہے۔ وہاں کی تاریخ اور معاملات کا پتہ چلتا ہے وہیں دوسری طرف اگرچہ دنیا بھر میں ہر ملک کے حکمرانوں نے سفر بہت آسان کر دیا ہے ہر طرح کی سہولتیں مہیا کر دی ہیں مگر اس کے باوجود دوران سفر خطرناک خار دار وادیوں سے گذرنا پڑتا ہے۔ نشیب و فراز کی مشقتیں جھیلنا پڑتی ہیں۔ مصائب و آلام کا سامنا کرنا پڑتا ہے۔ بے آرامی، بے خوابی، شب و روز کے معمولات کی بد نظمی، فرائض و واجبات اور سنن و مستحبات کی ادائیگی میں غیر معمولی خلل برداشت کرنا پڑتا ہے۔ مزاج، طبیعت اور عادت و معمول کے خلاف آب و ہوا اور غذا کا ناموافق ہونا اس پر مستزاد ہے ان سب اذیتوں سے صحیح معنی میں وہ ہی آشنا ہوتا ہے جو شب و روز سفر و سفر رہتا ہے۔ اسی کی طرف مذکور بالا حدیث میں ارشاد ہے کہ سفر عذاب کا ایک حصہ ہے یعنی اس میں تکلیف اور مشقتیں بہت ہیں۔

سفر لغوی: السَّفَرُ: سین کے فتح اور فاء کے سکون کے ساتھ ”کشف الغطا“ پردہ ہٹانے کے معنی میں آتا ہے۔ جیسے سر سے عمامہ ہٹانا، چہرہ سے دوپٹہ ہٹانا، اور ”أَسْفَر عَنْ الشَّيْءِ“ کے معنی ”کشف و ایضاح“ کے آتے ہیں۔

السَّفَرُ: سین کے کسرہ اور فاء کے سکون کے ساتھ، وہ کتاب جس سے حقائق کا کشف و ایضاح ہوا اور ترکیب اصلی کے اعتبار سے یہ ”ظہور و انکشاف“ پر دلالت کرتا ہے۔

السَّفَرُ: سین و فاء کے فتح کے ساتھ، نقل مکانی کے لئے نکلنے اور قطع مسافت کے آتے ہیں۔ سفر شرعی: اللہ تعالیٰ ارشاد فرماتا ہے: ”وَإِذَا ضَرَبْتُمْ فِي الْأَرْضِ“ جب تم زمین میں سفر کرو۔ یہاں وہ سفر مراد ہے جو بستی سے باہر تین دن کی راہ تک جانے کے ارادہ سے ہو۔ اور اس سفر کے لئے ضروری ہے کہ جہاں سے چلا وہاں سے تین دن کی راہ کا ارادہ ہو اور اگر دو دن کی راہ کے ارادہ سے نکلا وہاں پہنچ کر دوسری جگہ کا ارادہ ہوا کہ وہ بھی تین دن سے کم کا

راستہ ہے، یونہیں ساری دنیا گھوم آئے مسافر نہیں۔

(بہار شریعت: ج ۱، ص ۷۴۰، ۷۴۳، حصہ چہارم، تخریج شدہ، مکتبۃ المدینہ)  
سفر حقیقت: سفر اہل حقیقت کے نزدیک ”سیر القلب“ کا نام ہے۔ یعنی جب توجہ حق تعالیٰ کی جانب ہو اس وقت ذکر حق تعالیٰ میں دل کی سیر کا نام ”سفر“ ہے۔ اور اس ”سفر“ کے چار مراتب ہیں۔

**السفر الأول:** هو رفع حجب الكثرة عن وجه الوحدة و”هو السیر الی اللہ من منازل النفس بازالة التعشيق من المظاهر والأغيار الی أن یصل العبد الی الأفق“ وهو ”نہایۃ مقام القلب“۔

**السفر الثاني:** وهو رفع حجاب الوحدة عن وجوه الكثرة العلمية الباطنية وهو السیر فی اللہ بالاتصاف بصفاته والتحقق بأسمائه و”هو السیر فی الحق بالحق الی الأفق الأعلى“ وهو ”نہایۃ حضرة الواحدیة“ **السفر الثالث:** هو زوال التقييد بالضدين الظاهر والباطن بالحصول فی أحدية عين الجمع و”هو الترقی الی عين الجمع والحضرة الأحدية“ وهو مقام ”قاب قوسین“ وما بقيت الاثنینۃ فاذا ارتفعت فهو مقام أو أدنی وهو نہایۃ الولاية۔

**السفر الرابع:** عند الرجوع عن الحق الی الخلق فی مقام الاستقامة وهو أحدية الجمع والفرق بشهود اندراج الحق فی الخلق واضمحلال الخلق فی الحق حتی یرى عين الوحدة فی صورة الكثرة وصورة الكثرة فی عين الوحدة و”هو السیر باللہ عن اللہ للتکمیل“ وهو ”مقام البقاء بعد الفناء“ والفرق بعد الجمع۔ (التوقيف علی مهمات التعاريف للمناوی: باب السین، ج ۱، ص ۱۵۷)

اعلیٰ حضرت، امام اہل سنت، مجدد دین و ملت مولانا شاہ احمد رضا خاں قادری فاضل بریلوی قدس سرہ عالم اسلام کی وہ یگانہ روزگار وحید العصر، فرید الدہر شخصیت ہے جو ہشت پہلو ہیرے کی مانند ہے جس کی حیات کا ہر گوشہ روشن و تابناک ہے۔ جس جہت سے اسے دیکھا جائے وہ بے مثال ہے۔

امام احمد رضا فاضل بریلوی بیک وقت عالم و فاضل بھی ہیں، مدرس و معلم بھی، فقیہ و مفتی بھی ہیں، مفسر و محدث بھی، مرشد و مربی بھی، مناظر و متکلم بھی، واعظ و مبلغ بھی، مصنف و مؤلف بھی، محقق و محشی بھی، ادیب و شاعر بھی، فصیح و بلیغ بھی، صوفی و صافی بھی، عابد و زاہد بھی، قانع و متوکل بھی، صابر و شاکر بھی، مخلص و مومن کامل بھی اور عاشق صادق بھی ہیں۔ آپ کی مصروفیات کا یہ عالم کہ خود فرماتے ہیں کہ: ”اب تو اپنے مدرسہ میں بھی قدم رکھنے کی فرصت نہیں“۔

یہ بات ۱۳۳۰ھ کی ہے۔ پھر عرب و عجم کے مختلف مقامات کا طول و طویل سفر یہ کب، کیسے اور کیوں کر ہوتا تھا۔ یہ نہایت تعجب خیز ہے۔ غم و الم، فرحت و سرور، عیادت و مزاج پر سی حتیٰ کہ عقیقہ و شادی کی محافل میں شرکت کے لئے سفر، دلجوئی اور دلنوازی کے لئے عقوبت سفر کا برداشت کرنا یہ صرف ایک مرد مجاہد اور مومن کامل ہی کا کام ہے۔

”سفرنامہ اعلیٰ حضرت“ جو اپنی نوعیت کا پہلا منفرد کام ہے۔ اس میں کیا ہے؟ کیا نہیں ہے؟۔ وقت سے پہلے کچھ کہنا فقیر نوری کے لئے قدرے دشوار ہے۔ ہاں! اتنا ضرور ہے کہ مصنف موصوف کی تالیف ”کلیات مکاتیب رضا“ اور ”خطوط مشاہیر بنام امام احمد رضا“ اور دیگر کتب و مقالات سے جس طرح درس رضا، فکر رضا، عشق رضا، تحریک رضا اور عمل رضا کے نئے ابواب اور عنوانات کام کرنے والوں کے لئے قائم ہوتے ہیں۔ اسی طرح اس کتاب سے بھی اک نئی صبح نمودار ہوگی، جس کی روشنی آفاق میں پھیلے گی اور ارباب علم و دانش کے لئے تحقیقی راہیں کھلیں گی، کام آسان ہوگا، جستجو اور تلاش آسان ہوگی اور اصحاب فکر و فن اور قراطس و قلم کے شہسوار اس کے تیکھے نقوش، خط و خال، زلف و رخ کو ایک نئی آب و تاب سے زیر بحث لائیں گے۔ چونکہ یہ کتاب موضوعاتی اعتبار سے ایک علمی، ادبی، تاریخی و دستاویزی مرقع ہے۔ قارئین کرام کوئی راہ، نئے آفاق سے آشنا کرے گی۔

ڈاکٹر غلام جابر شمس مصباحی نے زندگی کی ابھی چوالیس بہاریں دیکھی ہیں، ابھی بہت کچھ دیکھنا باقی ہے مگر پھر بھی ۴۴ سال کی عمر میں اتنا کچھ پڑھ لیا اور لکھ لیا ہے کہ اب وثوق کے ساتھ یہ کہا جاسکتا ہے کہ انہوں نے اپنی حیات کے قیمتی لمحات سے بھرپور فائدہ اٹھایا ہے۔ اپنے وقت اور مال و دولت کو ضائع کرنے والے مسلمانوں کے لئے شمس مصباحی کی زندگی ایک نمونہ ہے۔

موصوف نے بہت قلیل وقت میں کم خرچ پر بہت کچھ حاصل کیا جو انشاء اللہ تعالیٰ موصوف کیلئے صدقہ جاریہ رہے گا۔ شمس مصباحی کی قلمی خدمات کا آغاز ۱۹۹۳ء سے ہوا تھا اور تاحال اسی آب و تاب کے ساتھ تیز روی سے جاری ہے۔ ایک درجن سے زائد کتابیں زیر طباعت سے آراستہ ہو کر ارباب علم و دانش سے خراج تحسین حاصل کر چکی ہیں۔ دو درجن کے قریب تحقیقی مسودات و مبیضات بالکل فائنل شکل میں تشنہ طباعت رہ کر الماری کی زینت بنے ہوئے ہیں۔ اہل ثروت اور علم دوست حضرات کو دعوت طباعت و اشاعت دے رہے ہیں۔

ڈاکٹر شمس مصباحی نے علوم و فنون اور ادبیات کے مختلف شعبہ جات میں تحریر کے جوہر دکھائے ہیں۔ مگر بنیادی طور پر وہ تحقیق کی دنیا کے شہسوار ہیں یہی ان کا فطری مزاج اور مذاق بھی ہے اسی میں وہ دن و رات لگے رہتے ہیں۔ ہمارے اس دعوے کی صداقت پیش نظر کتاب ”سفر نامہ اعلیٰ حضرت“ سے ظاہر و باہر ہے۔ ڈاکٹر غلام جابر شمس مصباحی صاحب فاضل درس نظامی ”جامعہ اشرفیہ مبارکپور“ و ”جامعہ مظفر اسلام بریلی شریف“، عالم مدرسہ ایجوکیشن بورڈ پٹنہ، منشی، کامل عربی فارسی بورڈ الہ باد، ایم۔ اے مگدھ یونیورسٹی گیا بہار سے ہونے کے ساتھ بہار یونیورسٹی مظفر پور سے پی۔ ایچ۔ ڈی بھی ہیں۔ موصوف کا پسندیدہ اور محبوب مشغلہ درس و تدریس، تصنیف و تالیف، اشاعت و طباعت اور دعوت و تبلیغ ہے۔ تصنع و بناوٹ اور ریاکاری و دکھاوے سے پاک و سادہ بے ریا زندگی، خوش اخلاقی، خوش مزاجی، تواضع و ملنساری، عاجزی و انکساری، نفاست و نظافت، لطافت و حلاوت، دینی حمیت و حرارت اور عالمانہ وقار و تمکنت، جاہ و حشمت کے اجزائے ترکیبی سے جو پیکر جمیل اور عکس لطیف تیار ہوا۔ اسی کا نام ”غلام جابر شمس مصباحی“ ہے۔

میرے ان سے دیرینہ روابط اور روحانی رشتے ہیں، مخزن برکات مارہرہ مظہرہ اور مرکز علم و عرفان بریلی شریف کے اعراس مقدسہ کی محافل مبارکہ میں خصوصاً اور دیگر اسفار میں عموماً ملاقاتوں میں علمی و تحقیقی مسائل پر تبادلہ خیال کا موقع بارہا میسر آیا مگر خصوصی طور پر صرف بغرض ملاقات اور رضا التبریری راہپور کے ذخیرے سے استفادہ کے لئے موصوف متعدد بار فقیر نوری کے یہاں خانقاہ نوریہ لال مسجد راہپور تشریف لائے اور کئی کئی روز قیام رہا۔ قیام کے دوران پنج

وقتہ نمازوں کی پابندی اور معمولات کا التزام دیکھ کر میرے لئے یہ فیصلہ دشوار ہے کہ ان کا ظاہر زیادہ روشن ہے یا باطن۔ مجھے دونوں میں یکسانیت نظر آتی۔

محب گرامی وقار مولانا ڈاکٹر غلام جابر شمس مصباحی محققین علمائے اہل سنت کی نئی نسل سے تعلق رکھتے ہیں۔ وہ سوچنے والے ذہن، محسوس کرنے والے دل اور محنت کرنے والے ہاتھوں کے مالک ہیں۔ وہ اس وقت ایک چڑھتے سورج کے مانند ہیں۔ ان کی تحقیقات علمیہ انھیں معاصرین میں ممتاز و منفرد کرتی نظر آتی ہیں۔ یہ عطاءے کریم اور فضل رب جلیل ہے۔

موصوف اگر فارغ البال اور خوش حال ہو کر کامل توجہ کے ساتھ قلم و قریطاس سنبھالیں، تو ان کی نثر اک جداگانہ طرز اور منفرد اسلوب اختیار کر سکتی ہے۔ ہماری نئی نسل کے علماء میں ٹھوس علمی تحقیقی کام کرنے والے اچھے نثر نگار اور قلم کاروں کی بہت کمی محسوس ہوتی ہے۔ ڈاکٹر شمس مصباحی اچھے نثر نگار ہونے کے ساتھ ساتھ پختہ قلم کار بھی ہیں، رضویات پر عقابانی نگاہ رکھنے والے بھی۔ کہاں کہاں سے موتی چن کر خوبصورت ہار تیار کر لیتے ہیں اور کس کس گلشن سے پھول چن کر مہکتے گلہ سے تیار کرتے ہیں۔ اور اس راہ میں انہیں کن خاردار وادیوں اور صبر آزما ماحول سے گزرنا پڑتا ہے یہ سب کچھ وہ ہی خوب جانتے ہیں۔ اس پر خطر راستے میں پھولوں سے زیادہ کانٹوں سے پیار کرنا پڑتا ہے۔ چمن کا مالی بن جانا آسان کام نہیں دل گردے کا کام ہے۔ مگر چمن ایسے ہی لوگوں سے پھلتا پھولتا ہے۔

چمن کے مالی اگر بنالیں، چمن کے موافق شعرا اب بھی

چمن میں آسکتی ہے پلٹ کر، چمن کی روٹھی بہار اب بھی

اس میدان کے جوشہ سوار نہیں ہوتے، وہ اس کے درد و کرب کی لذت کے آشنا بھی نہیں ہوتے، مختصر لفظوں میں اگر یوں کہہ دیا جائے کہ موجودہ دور میں مذہب و مسلک کے لئے کام کرنے والوں میں اسلاف و اکابر کی سیرت و سوانح اور تذکرہ نگاری میں موصوف کام کرنے کی ایک مشین نظر آتے ہیں۔ تو بے جا نہ ہوگا۔

فقیر نور علی دل کی گہرائیوں سے دعا کرتا ہے کہ اللہ تعالیٰ بوسیۃ سید المرسلین علیہ الخیرۃ والتسلیم و بتصدق سیدنا وسندنا غوث و خواجہ و برکات و جمال و رضا و حامد و مصطفیٰ علیہم الرحمة والرضوان

علامہ ڈاکٹر غلام جابر شمس مصباحی کی علمی، تحقیقی صلاحیتیں، فکری اور قلمی طاقتیں کسی منصوبہ بند مقصد کو حاصل کرنے میں منظم طور پر صرف ہونے لگیں۔ تاکہ وہ قوم و ملت اور مذہب اہل سنت و جماعت اور مسلک اعلیٰ حضرت کے لئے زیادہ سے زیادہ فیض بار آور فیض رساں ثابت ہوں۔ آمین

(فقیر نوری سید شاہد علی حسنی رضوی جمالی کریمی)

قاضی شرع و مفتی اعظم ضلع رامپور

ناظم اعلیٰ و شیخ الحدیث مرکزی درس گاہ اہل سنت الجامعۃ الاسلامیہ رامپور۔

Mob.:9837171808,9720152786



## یادِ رضا کو اپنا سب کچھ سمجھتے ہیں

ڈاکٹر مفتی محمد ارشد احمد ساحل سہسرامی [علیگ]

’سفر وسیلہ ظفر‘ کہا جاتا ہے۔ قرآن حکیم میں بھی اس کی ہدایت ملتی ہے: ’قل سیروافی الارض فانظروا کیف بدأ الخلق ثم الله ينشئ النشأة الآخرة ان الله على كل شئی قدیر‘ [العنکبوت: ۲۰] تم فرماؤ، زمین میں سفر کر کے دیکھو، اللہ کیوں کر پہلے بناتا ہے۔ پھر اللہ دوسری اٹھان اٹھاتا ہے۔ بے شک اللہ سب کچھ کر سکتا ہے۔ [کنز الایمان] آیات الہی کے مشاہدے کے لیے سفر بندگانِ خدا کا وظیفہ رہا ہے۔ جس سے جذبہ ایمان کو توانائی اور روح کو تازگی ملا کرتی ہے۔ لیکن جو شخصیات، خود آیاتِ الہیہ میں شمار ہوتی ہیں، ان کے سفر سے ایک جہان ایمان کی بہاریں لوٹتا ہے اور اپنے قلب و روح کی بالیدگی کا سامان کرتا ہے۔ اعلیٰ حضرت قدس سرہ کا شمار انہیں شخصیات میں ہوتا ہے۔

عاشقِ ماہِ رسالت، امامِ اہل سنت، مجددِ دین و ملت، قطب الارشاد، نائبِ غوثِ اعظم، اعلیٰ حضرت امام احمد رضا قادری رضی اللہ تعالیٰ عنہ کی ذاتِ گرامی ایمان کی ساری توانائیاں رکھتی تھی۔ اقبال کے لفظوں میں ان کے مردِ مومن کے احاطہ ہستی میں سارا جہان گم تھا: مومن کی یہ پہچان کہ گم اس میں ہیں آفاق۔ اس لیے سفر ہو حضر، ہر جگہ آپ کی مبارک فیض و کرم کا سرچشمہ سیال تھی۔ آپ جدھر سے گذرے، ایمان کی بہاریں دے گئے۔ اعلیٰ حضرت رضی اللہ تعالیٰ عنہ ایک جہانِ مصروفیت تھے۔ ان کے پاس کام کا تناسب، وقت کے تناسب سے بہت زیادہ تھا۔ اسی لیے کہ آپ تنہا ایک انجمن، بلکہ ایک صدی کا کام کر گئے۔ آپ کو فراغ کہاں تھا کہ سفر کے لیے وقت نکالتے۔ ترجمہ قرآن کی سعادت تو قیلو لے کے وقفے کی مدت میں حاصل ہوئی۔ آپ اپنے شہر مقدس بریلی میں بہت کم کہیں تشریف لے جاتے۔ ہاں! غریب کی دعوت بطیب خاطر قبول فرماتے۔

سفر کئی طرح کے ہوتے ہیں۔ تجارتی، تعلیمی، تفتیشی، تفریحی، جنگی، مذہبی، دعوتی اور



فکری، ان میں ہر قسم کا سفر ایک الگ قسم کی شناخت اور خصوصیات رکھتا ہے۔ ہر ایک کے الگ مقاصد، اسباب اور نتائج ہوتے ہیں۔ ان میں ایک عارف اور عالم کا سفر خالص لمبی اور مذہبی ہونا چاہیے۔ اس نقطہ نظر کی تکمیل امام اہل سنت اعلیٰ حضرت امام احمد رضا قادری رضی اللہ تعالیٰ عنہ کے سفر سے بخوبی ہوتی ہے۔ سیدنا اعلیٰ حضرت امام احمد رضا قادری رضی اللہ تعالیٰ عنہ کے مبارک اسفار کے تین قسم ملتے ہیں۔ [۱] برائے زیارت حرمین شریفین، [۲] برائے مذہبی امور، [۳] احباب کے شدید اصرار پر برائے تبدیلی آب و ہوا کی خاطر۔ لیکن سفر جس قسم کا بھی ہو، اعلیٰ حضرت رضی اللہ عنہ ہر لمحہ دین مصطفیٰ علیہ الخیۃ والثناء کی خدمت میں مصروف نظر آتے ہیں۔ ایک سرسری مطالعے کے بعد سیدنا اعلیٰ حضرت امام احمد رضا قادری رضی اللہ تعالیٰ عنہ کے مبارک اسفار کی جو خصوصیات اس ناچیز کے ذہن میں آتی ہیں، وہ حسب ذیل ہیں:

☆ ہر سفر میں فرائض و واجبات اور سنن و مستحبات کی پوری پابندی ملتی ہے، جو خاصانِ خدا کا حصہ ہوتا ہے۔ نماز باجماعت کا اہتمام، نماز کے لیے ٹرین وغیرہ کا چھوڑ دینا، اس کی واضح دلیل ہے۔

☆ شریعت کے احکام پر پوری استقامت کے ساتھ پابندی اور دوسروں کو اس کی تلقین، آپ کے ہر سفر کا خاصہ رہا۔ سفر حج میں خواتین خانہ گھنٹوں دھوپ میں لیے کھڑے رہنا، صرف اس لیے کہ نامحرموں سے الگ تھلگ رہ کر باہر نکلیں، بہت بڑی استقامت فی الدین کی مثال ہے جس کا اندازہ صرف اس حالت میں گرفتار لوگوں کو ہی ہو سکتا ہے۔

☆ ہر سفر میں آپ کے خاص مشاغل، یعنی افتاء، تصنیف اور ردِ بد مذہبوں کا سلسلہ بھی جاری رہا۔ سفر حرمین طیبین اور دیگر اسفار میں رقم ہونے والی تصانیف اس کی بہترین شاہد ہیں۔

☆ سفر میں بھی آپ کے اور احسب سابق جاری رہے۔ بلکہ اس میں اضافہ ہی رہا۔

☆ بیعت و ارشاد، تلقین شریعت اور اجازات اسانید و سلاسل کا سلسلہ بھی جاری رہا، بلکہ ان مشاغل دینی میں ان اسفار بالخصوص سفر حرمین طیبین میں کثرت سے اضافہ رہا۔

☆ ہر سفر میں کثرت سے لوگ بد مذہبی اور گناہوں سے تائب ہوئے اور متعدد افراد صرف آپ کی زیارت باسعادت کی برکت سے مشرف باسلام ہوئے، یہ بھی آپ کا اور آپ کے خانوادہ کریم کا ایک خاص شرف ہے، جو بارگاہ الہی سے ارزاں ہوا۔

☆ ہر جگہ بے مثل و بے مثال مقبولیت اور اعزاز و اکرام سے نوازا گیا اور اس اعزاز و تکریم میں صفر عوام یا عامہ علمائیں، بلکہ اجلہ علماء و مشائخ کی صفیں نظر آتی ہیں۔ اس کی تفصیل کے لیے خاص طور

سے سفر حرمین طیبین کا گوشہ ملاحظہ کیجیے۔ یہ اللہ و رسول جل و علا و صلی اللہ تعالیٰ علیہ وآلہ وسلم کی بارگاہ قدس میں اعلیٰ حضرت امام احمد رضا قادری رضی اللہ تعالیٰ عنہ کی خاص مقبولیت کی دلیل ہے۔

☆ ہمارے مشائخ قادریہ رضویہ رضی اللہ تعالیٰ اجمعین کے یہاں کرامات کا اظہار کم کم ہوتا ہے۔ یہاں اخفائے حال کو ترجیح دی جاتی ہے۔ جو دنیاۓ طریقت میں عظمت کی راہ بھی جاتی ہے۔ لیکن ہمارے مشائخ قادریہ رضویہ سے کرامات کا صدور بھی ہوتا رہا ہے۔ قطب الارشاد اعلیٰ حضرت امام احمد رضا قادری رضی اللہ تعالیٰ عنہ کے اسفار میں خاصان خدا سے ملاقاتوں کا سلسلہ بھی رہا۔ رجال غیب کی آمد آمد رہی اور بہت سی کرامتوں کا صدور بھی ہوا۔

☆ سفر اور احباب کی محفلوں میں عموماً احتیاط جاتی رہتی ہے اور بہت سے خواص سے بھی قہقہہ اور بذلہ سنجی میں احتیاط کی حدیں چھوٹ جاتی ہیں۔ لیکن اعلیٰ حضرت امام احمد رضا قادری رضی اللہ تعالیٰ عنہ سے اس عالم میں بھی کبھی یہ حدیں ہاتھ سے نہ گئیں۔ ہمیشہ مسنون طرز گفتگو ملحوظ رہا، یا وہ کوئی کا شاہد بھی کہیں نہ دیکھا گیا۔ بظاہر یہ ایک معمولی بات معلوم ہوتی ہے۔ لیکن اس کا لحاظ رکھنا توفیق الہی کے بغیر ممکن نہیں ہے۔

سفر نامے دو طرح کے ہوتے ہیں۔ [۱] روداد سفر خود صاحب سفر نے مرتب کی ہو۔ [۲] سفر کی تفصیل صاحب سفر کے کسی نیاز مند نے ترتیب دی ہو۔ اعلیٰ حضرت کا سفرنامہ، خود نوشت سفر ناموں کے ذیل میں نہیں آتا، بلکہ یہ دوسری صنف کا حصہ ہے۔ سفر ناموں کا ایک قدیم اور طویل سلسلہ ہے۔ سیاحت کوئی نئی چیز نہیں، بلکہ یہ انسان کی سرشت ہے۔ ہمارے جد اعلیٰ سیدنا آدم علی نبینا وعلیہ السلام نے بھی خوب سیاحت فرمائی۔ خود قرآن حکیم میں اس کی تلقین ملتی ہے۔ اس لیے سفر ناموں کا بھی ہر خطہ، ہر قوم اور ہر زبان میں ایک طویل سلسلہ نظر آتا ہے۔ اردو زبان کی ولادت تو آٹھویں صدی ہجری میں ہو چکی تھی۔ لیکن باضابطہ زبان کی شکل میں رواج اسے بارہویں صدی میں نصیب ہوا ہے۔ اردو سفر ناموں میں میری معلومات کی حد تک سب سے پہلا نام 'دید مغرب' کا آتا ہے۔ جسے خود صاحب سفر سید المتوکلین حضرت مولانا سید شاہ عطا حسین فانی چشتی مخمّی ابوالعلائی گیلادی قدس سرہ [م ۱۲۸۵ھ] نے تصنیف فرمایا۔ یہ سفرنامہ آپ نے اپنے سفر حج ۱۲۶۲ھ سے واپسی کے بعد تصنیف فرمایا۔ اس میں حضرت عطا نے اپنے سفر حرمین طیبین کی روداد بیان فرمائی ہے اور جس میں اپنے مشاہدات، تجربات، نوازشات اور حصول سعادت کی تفصیلات بیان فرمائی ہے۔ اس کے بعد یہ سلسلہ چل پڑا۔ اب تو یہ صنف

ادب، اردو زبان میں بھی ایک مبسوط تحقیق کا موضوع ہے۔ جس پر کئی تحقیقی مقالے یونیورسٹیوں لکھوا چکی ہیں۔ لیکن آئے دن اس صنف ادب کے ذخیرے میں اضافہ ہوتا جاتا ہے۔ اعلیٰ حضرت امام احمد رضا قادری رضی اللہ تعالیٰ عنہ کا یہ سفرنامہ بھی اس صنف ادب میں ایک قابل قدر اور بافیض اضافہ ہے۔

اعلیٰ حضرت امام احمد رضا قادری رضی اللہ تعالیٰ عنہ کے ان مبارک اسفار کی تفصیلات کو بہت خوبی کے ساتھ عالم رضویات حضرت مولانا ڈاکٹر غلام جابر شمس رضوی پورنوی صاحب زید مجدہ نے یکجا اور مدون کیا ہے۔ حضرت شمس اہل سنت کا سرمایہ اور جہان رضویت کا گنج گراں ماہ ہیں۔ بہت خلوص اور یکسوئی کے ساتھ رضویات کی خدمت اور توسیع میں مصروف رہتے ہیں۔ انہیں اعلیٰ حضرت امام احمد رضا قادری رضی اللہ تعالیٰ عنہ سے عشق کی حد تک لگاؤ ہے۔ یہ یاد رضا کو اپنا سب کچھ سمجھتے ہیں اور اپنی زندگی کا ہر لمحہ اس عاشق رسول قطب الارشاد اعلیٰ حضرت امام احمد رضا قادری رضی اللہ تعالیٰ عنہ کے افکار کریمانہ کو عام کرنے کے لیے خاص کر رکھا ہے۔ مولیٰ تعالیٰ رضویت کے اس شجر سایہ دار کو سلامت رکھے اور ان کے فیوض دینیہ و علمیہ کو عام و تمام فرمائے۔ آمین بجاہ السید المرسلین صلی اللہ تعالیٰ علیہ وآلہ وسلم۔

ساحل شہسرامی [علیگ]

۲۸/ اکتوبر ۲۰۱۵ء





## اس کتاب کی ایک جھلک

از قلم: مرتب کتاب غلام جابر شمس، بمبئی

پہلا سفر حج

[ص: ۵۲ تا ۵۵]

☆ والدین کریمین کی معیت مبارکہ، ☆ مناسک حج کی ادائیگی ☆ اکابر علمائے مکہ مکرمہ، سید احمد دحلان [مفتی شافعیہ] شیخ عبدالرحمن سراج [مفتی حنفیہ] سے علوم و فنون کی سند ☆ امام شافعیہ شیخ حسین بن صالح جمل اللیل نے پیشانی میں اللہ کا نور پایا اور علوم اسلامیہ و سلاسل طریقت کی سند عطا فرمائی، ☆ النيرة الوضیة فی شرح الجوہرۃ المضیة، کی تصنیف، ☆ میدان منیٰ کی مسجد میں مردِ غیب سے ملاقات، ☆ زمزم شریف سے قلبی رغبت اور اس کے فوائد ☆ میلاد کے موضوع پر ایک ہندی وہابی کے سوال کا جواب ☆ واپسی میں دریائی طوفان اور ارشادِ حدیث پر آپ کا یقین کامل وغیرہ وغیرہ۔



## دوسرا سفر حج

[ص: ۵۶ تا ۹۲]

☆ بغیر کسی تیاری کے اچانک روانگی، ☆ غیر متوقع طور پر والدہ کریمہ کی اجازت، ☆ وضو کا پانی رکھا رہا، جب تک واپسی نہ ہوئی، ☆ بریلی سے روانگی، ☆ راستے میں پریشانی اور سہولت، ☆ بمبئی میں استقبال اور تمام تر سہولت، ☆ انا فانا لکٹ کا مہیا ہونا، ☆ بمبئی سے روانگی، ☆ کامران میں دس دن قیام، ☆ اور مسائل شرع کا بیان ☆ ترکی افسران کا حسن انتظام، ☆ مزار مبارک کی زیارت، ☆ مرض و علالت، سرکارِ غوثیہ میں استغاثہ اور فوری افاقہ، ☆ جدہ میں ورود، خواتین ساتھ، مرد و زن کا ازدہام، مردِ غیب کی آمد اور مدد، ☆ جدہ میں بھی سخت علالت، بارگاہِ الہی میں دعا، بارگاہِ نبوی میں استغاثہ، مناسک حج ادا کرنے تک مکمل راحت و

آرام، ☆ بعد حج کتب خانہ حرم میں حاضری، علما و فقہا، سادات و مشائخ سے ملاقات و تعارف اور علمی مباحثے و مذاکرے، ☆ ہندی و ہابیوں کی ریشہ دوانی، گورنر مکہ تک رسائی، قاضی مکہ شیخ صالح کمال سے ملاقات، کامل دو گھنٹے دلائل سے لبریز علم غیب کے موضوع پر پر مغز تقریر، ☆ شاہ سلامتہ اللہ رام پوری کا رسالہ 'اعلام الاذکیا' پر سوال و جواب کی گونج، ☆ اعلیٰ حضرت سے شیخ صالح کمال کا شوق ملاقات، ☆ کتب خانہ حرم کی سیر بھی پر ساتھ ساتھ، ☆ 'الدولۃ المکیہ' کی تقریب تصنیف، قاضی مکہ شیخ صالح کمال مکی کی فرمائش، اعلیٰ حضرت کی آمدگی، دودن کا وقفہ، سخت بخار کی حالت، کتاب کی تصنیف اور حجۃ الاسلام کی تمہیض، شیخ الخطباء شیخ احمد میرداد کی طلبی، اعلیٰ حضرت کی حاضری، علوم خمسہ بڑھانے کی فرمائش، اعلیٰ حضرت کی منظوری، اعجاز و اکرام کے ساتھ واپسی، ☆ ملک مغرب کے شیخ کبیر صاحب تصانیف کثیرہ علامۃ السید عبدالحی کا اشتیاق ملاقات، ان کو مدینہ جانے کی جلدی، اعلیٰ حضرت کو کتاب کی تکمیل کی تجلیل، آخر تشریف لائے اور اجازتیں لکھوائیں، ☆ 'الدولۃ المکیہ' کی تکمیل، شیخ صالح کمال مکی کا کامل مطالعہ و کمال فرح، گورنر مکہ کے دربار عام پیش، وہابیہ کا اعتراض، قاضی مکہ کی تنبیہ، پھر اعتراض، پھر تنبیہ، گورنر مکہ کا عتاب و پھینکار، آدھی رات تک آدھی کتاب ختم، وہابیہ نابکار پر اوس پڑ گئی، ساری تدبیر اٹھی، مکہ کے نوجوان لڑکے وہابیہ کا مذاق اڑانے لگے، اب دھوم دھام سے تقریریں لکھی جانے لگیں، وہابیہ کی شیطانی چال، شیخ احمد میرداد کو دھوکہ، فضیلۃ السید اسماعیل خلیل نے یہ چال بے کار کر دی، ☆ وہابیہ کا ایک اور وار، یہ وار بھی بے کار، سفید جھوٹ کا سہارا، خود احمد راتب پاشا نے پانسہ پلٹ دیا، ☆ 'الدولۃ المکیہ' کے ساتھ ساتھ 'حسام الحرمین' پر بھی تقاریر کا طویل سلسلہ، خلیل احمد انبیٹھوی سے قاضی مکہ شیخ صالح کمال کا مکالمہ، 'تقدیس الوکیل' پر قدیم تقریر میں زندیق لکھ چکے تھے، قاضی مکہ کی سخت گرفت اور خلیل احمد انبیٹھوی مکہ سے فرار، قاضی مکہ نے محافظ کتب حرم فضیلۃ السید اسماعیل خلیل کو خط لکھا اور خلیل احمد کے فرار ہونے کی اطلاع دی، ☆ قاضی مکہ کا عربی خط اور اس کا اردو ترجمہ، ☆ علما و مشائخ مکہ کی دعوتیں اور ضیافتیں، مقامی و آفاقی ملاقاتیوں کا جھوم، علالت و علاج کا ماحول، سید اسماعیل کو اشعار کا ہدیہ اور ان کا سرور و اشتیاق، ☆ شیخ الدلائل علامہ عبدالحق آبادی مہاجر مکی کی جلالت شان اور علمی مقام، ☆ مفتی حنفیہ مکہ مکرمہ شیخ عبد اللہ



بن صدیق کے ملے کی کیفیت، رسالہ 'کفل الفقیہ' کی تصنیف و تہیض، شیخ جمال بن عبداللہ بن عمر کی کا استعجاب و انبساط، شدید علالت و مرض اور ہندی و ترکی ڈاکٹروں کا علاج، زمزم شریف کی خوبیاں، باسی پانی پینے کی حکیم وزیر علی کی ممانعت، تین مہینے قیام مکہ میں چار من زمزم شریف کا استعمال،☆ سید اسماعیل خلیل مکی کی بریلی آمد، زمزم شریف کا ذکر، مکہ سے زمزم بھیجنے کی پیش کش، سید عالی کا باب عالی ترکی کا سفر اور وصال،☆ علالت و نقاہت کا زور، ملاقاتوں کا ازدہام، علمائے مکہ کی طرف سے پلنگ کا انتظام، اجازات و سندات لینے والوں کی بھیڑ، تصنیفی سرگرمیاں، اجازت ناموں کی تسوید، مدینہ منورہ جانے کی شدید تڑپ، مرض و بیماری کی حالت اور ضعف و کمزوری، مشائخ مکہ کی کچھ رکنے اور افاقہ ہونے کی خواہش و گزارش، شیخ صالح کمال مکی کا پایہ علم و ادب، اجازت و خلافت سے سرفراز، اپنے عہد قضا کے فیصلوں کا سنا نا، اعلیٰ حضرت کی اصلاح و ترمیم سے خوش ہونا،☆ اذان و اقامت اور تکبیرات و انتقالات میں لحن و ترنم پر بحث، خطبہ میں اعمام کرام حضرت امیر حمزہ و عباس کے ساتھ ابوطالب کی شمولیت، پاس شرع کی خاطر بھرے دربار الہیہ میں اعلیٰ حضرت کا جرأت مندانہ احتجاج،☆ اعلیٰ حضرت کی زیارت مدینہ کی شدید تڑپ اور علمائے مکہ کی طول قیام کی شدید خواہش،☆ والد ماجد علیہ الرحمہ کا خواب میں تشریف لانا اور 'باون برس فرمانا، خواب میں پیر بھائی کی زیارت، ان کی قبر میں اترنا اور لازوال خوشبو کا محسوس کرنا، والد ماجد کے فرمان 'ابھی تو باون برس مدینہ میں' کی وجہ جمیل اور تعبیر جلیل،☆ فضیلۃ السید اسماعیل خلیل کی طرف سے طائف میں قیام کی پیش کش، شیخ صالح کمال مکی کی طرف سے شادی کی تجویز، اعلیٰ حضرت کا جواب، مرض کی شدت و نقاہت اور چالیس زینے چڑھنا، اترنا، مسجد حرام میں مردِ غیب کا خیریت معلوم کرنا اور پانی دم کر کے دینا اور شفا یاب ہونا،☆ نمازوں کا اہتمام اور خفی وقتوں کا التزام، ہم خفی ہیں، نہ کہ یوسفی اور شیبانی، علما و مشائخ کا امامت کے لئے مجبور کرنا، اس ضمن میں کثیر مسائل و جزئیات کا بیان کرنا،☆ شیخ عمر صحیحی کا مکان کراہیہ پر لینا، پھر عمر رشیدی بن ابوبکر رشیدی کا اپنے مکان پر لے جانا، بالا خانہ پر وسطانی در میں نشست، کبوتروں کی آمد و رفت، دروازوں اور طاقتوں پر قبضہ جمائے رہنا، تنکے لانا اور گرانا، کبوتروں کا لحاظ کرنا، کبوتروں سے صلح و جنگ، پرندہ اور جانور، کون سا فاسق اور کون سا غیر فاسق،

حرم شریف میں ان پرندوں اور جانوروں کا حکم، ☆ ایک جملہ تمنائی کا، سلطانی حمام میں نہانا، باہر نکلنا، ابر کا چھانا اور برستے سینہ میں طوافِ کعبہ کرنا، ایک مردِ غیب کا برآمد ہونا اور عورتوں کے لئے آسانیاں پیدا کرنا، جی بھر کر سنگ اسود کا باطمینان بوسہ لینا، منی سے آمد اور منی کو روانگی، ☆ علومِ حدیث کی سندِ عالی و جید کی تلاش، مگر آپ ہی کی سندِ حدیث سب سے عالی و جید، یوں ہی جفار و جعفر داں کی جستجو، مگر جو ملے، آپ ہی سے سیکھنے لگے، بلکہ بریلی تک تشریف لائے اور کئی کئی مہینے قیام کیا، ☆ علمِ جفر سے توجہ ہٹانے کی غرض، ایک امیر و کبیر کا سوال، سید شاہ مہدی میاں مارہروی کی سفارش، ایک مریضہ کی موت کی نشاندہی، جب کہ اس فن میں کوئی استاذ نہیں، سوائے ایک قاعدہ کے، جو حضرت نوری میاں مارہروی نے تذکرۂ تعلیم فرمائی، شیخ اکبر کی کتابوں سے استفادہ، 'سفر السفر عن الحفر بالجفر' کی تصنیف، ☆ شیخ عبدالغفار بخاری بریلی میں، حضرت نوری میاں قبلہ مارہروی کی ہدایت، بخاری صاحب کا آٹھ مہینے قیام، سنگاپور سے یاد آوری کا خط، چین کو روانگی، شیخ حسین شامی مدنی جیسا بے طمع عرب، شیخ ابراہیم شامی مدنی کی آمد، شیخ سید احمد خطیب کے خطوط، شیخ سید محمد مدنی کی تشریف آوری، ☆ اب مدینہ طہیین روانگی، مرض و ضعف و کمزوری سے نڈھال، علمائے مکہ مکرمہ کی ممانعت، جمال اونٹ اور اشرفیاں لے کر روانہ، ڈاکٹر رمضان آفندی کا علاج، ۲۴ صرف المطففر کو کعبہ تن سے کعبہ جاں کی طرف کوچ، سرکار ابد قرار سے استعانت و دستگیری، مرض و ضعف میں دفعۃً افاقہ، اہل مکہ کی آنکھیں بھر آئیں، جنگل کی تاریک رات روشن، حبشی ملاح کا 'سیدنا غوث اعظم' سیدی احمد کبیر، سید احمد رفاعی، سیدی اہدل، پکارنا، چوتھے دن رانغ، رانغ کے سردار شیخ حسین کے بھائی کا مقدمہ کا شرعی فیصلہ، خادم خاص حاجی کفایت اللہ سے سامان رہ گیا، پیر شیخ پر وقتِ فجر، کر مچ کا ڈول اور رسی ندارد، عمامہ باندھ کر پانی نکال کر وضو کرنا اور نماز کی ادائیگی، من جانب اللہ سواری کا انتظام، سردارِ رانغ، جمال اور اونٹ، سب مہربان، چھٹے دن مدینہ طہیبہ، عربی لباس میں حاضری، چھوٹے ہوئے سامان دوسرے ہی دن مدینہ طہیبہ پہنچ گئے، ☆ اہل مدینہ سراپا مشتاق و مہربان، مدینہ پاک میں ۳۱ مارچ دن قیام، بارہویں ربیع النور یہیں ہوئی، ملنے والے و عظماء کی قطار در قطار، مولانا کریم اللہ مہاجر مدنی کی حاضری، مصر و شام و بغداد کے علما و مشائخ نے 'الدولۃ المکیہ' کی نقیلیں لیں اور تقاریظ



لکھیں، اجازت و خلافت لینے والوں کی بے تابی، شیخ الدلائل حضرت سید محمد سعید مغربی کا اشتیاق، حضرت مولانا سید عباس رضوان، حضرت تاج الدین الیاس مفتی حنفیہ سابق، حضرت شیخ عثمان بن عبد السلام داغستانی، حضرت مولانا سید مامون البری، حضرت مولانا احمد جزائری، حضرت مولانا ابراہیم خرطوی مفتی حنفیہ وغیرہم رحمۃ اللہ علیہم، کا اشتیاق، 'الدولۃ المکیہ' اور 'حسام الحرمین' کی تقاریض کی دھوم دھام، سید احمد برزنجی کی تقریض، قبا شریف میں تقاریض، سید عبد اللہ کے مکان پر مجلس، اعلیٰ حضرت کا مسکت جواب، شیخ سید کے دل میں غبار، شیخ عبدالقادر طرابلسی کا سوال، مولانا حامد رضا خان کا جواب، قبا شریف کی حاضری، سید الشہداء حضرت امیر حمزہ کے مزار پر، ☆ ۳۱ دن قیام کے بعد وطن واپسی، علما و مشائخ کا دور تک مشایعت کرنا، ہندوستان آنے کے بعد بھی سند و اجازت ناموں کی درخواستیں آنا اور روانہ کرنا، حجاز اقدس کا گرم ماحول، تپتا ہوا ریت اور موسم، علامہ نذیر احمد اور حاجی کفایت اللہ یاد رکھی جانے والی خدمت و محبت، مدینہ، جدہ، عدن، کراچی ہوتے ہوئے ساحل بمبئی پر پر جوش خیر مقدم، نوساری، احمد آباد، اجمیر شریف ہوتے ہوئے ایک ماہ بعد بریلی ورود، ہر جگہ مخلصانہ استقبال، خیر مقدم، جوش و خروش، جشن فتح کا سماں، اپنوں کا دل باغ باغ، غیروں کا دل داغ داغ، مگر کچھ اپنے بھی حسد و جلن اور آتش مخالفت میں جل کر راکھ۔



### اجمیر شریف

[ص: ۹۴ تا ۱۰۲]

☆ ایک حسین خواب ☆ خواب میں دیدارِ خواجہ ☆ وہ خوب صورت خواب اور اس کی حسین تعبیر ☆ قبر انور کا شق ہونا اور مٹی کا آنکھوں پر ملنا ☆ آشوبِ چشم کا دور ہونا اور دکھتی آنکھ کا شفا یاب ہونا ☆ قرآن کریم کی تلاوت، خدام کا خشمگیں ہونا اور حضورِ غریب نواز کا دلاسا دینا۔



### پہلا سفر

☆ سفر حج و زیارت سے واپسی ☆ بمبئی کے ساحل پر ورود ☆ احبابِ جبل پور کی دعوت اور اصرار ☆ بارگاہِ خواجہ میں حاضری کی تڑپ ☆ روضہ غریب نواز پہ حاضر ☆ سلطانی شاہ جہانی

☆ مسجد میں قبل جمعہ خطاب مستطاب ☆ مابقیہ خطاب بعد نماز عشا ☆ نظام حیدر آباد کا خطاب سے متاثر ہونا ☆ ملاقات کے لئے قیام گاہ پر آنا ☆ سلطنتِ آصفیہ کے عہدہ صدارت کی پیش کش ☆ اعلیٰ حضرت کی نامنظوری ☆ نظامِ دولتِ آصفیہ کا تاثر۔



### دوسرا سفر

☆ مشاہداتی بیان ☆ نماز کا اہتمام ☆ ٹرین کا ماجرا ☆ کھلی کرامت کا کھلا اعتراف ☆ انگریز گارڈ کا دل دہلنا، اجمیر معلیٰ آنا اور اسلام قبول کرنا۔



### بریلی میں وصال اور اجمیر میں ایصالِ ثواب

☆ امام احمد رضا کا وصال ☆ اجمیر معلیٰ میں سوئم کی مجلس ☆ سادات و علما کا تعزیتی خطاب ☆ فاتحہ خوانی اور ایصالِ ثواب ☆ سادات و خدام کی دعا خوانی ☆ دربارِ معلیٰ کا انعام خسروی۔



### سفرِ دہلی

[ص: ۱۰۳ تا ۱۰۸]

☆ سلطان المشائخ کی بارگاہ میں حاضری ☆ مزامیر و قوالی کا شور ☆ امام احمد رضا کی خاموش التجا ☆ حضرت محبوبِ الہی کا تصرف ☆ خامہ رضا سے مدحت و منقبت کے اشعار ☆ قصیدہ اکسیرِ اعظم کی تصنیف ☆ دہلی میں نماز کی اصلاح و تلقین ☆ وہابی کا درپے آزار ہونا اور مناظرہ ☆ مقدمہ بازی اور غیبی نصرت و مدد سے فتح یابی۔



### مارہرہ مطہرہ کی حاضریاں

[ص: ۱۰۹ تا ۱۱۸]

☆ برکات بھرے دربار میں حاضریاں ☆ ولدِ گرمی اور تاج الفحول کی معیت مبارکہ ☆ بیعت و ارادت اور اجازت و خلافت ☆ مرشدِ گرمی خاتمِ الاکابر کی مراد ☆ مریدِ بامراد شاد شاد ☆ متعدد مرتبہ حضور اور

حصولِ سعادت و برکات ☆ مخدوم زادوں کی فرمائش پر میلاد خوانی اور خطاب ☆ مسائل شرعیہ کا بیان ☆ ساداتِ بابرکات کی فرمائش پر شجرہ عربیہ اور شجرہ صلوٰتیہ کا قلم برداشتہ تحریر کرنا ☆ علمِ تفسیر اور علمِ جفر کی تحصیل ☆ دونوں فنون میں کتابوں کی تصنیف ☆ قصیدہ نوری مشرقستانِ قدس کی تصنیف و تہذیب ☆ حضرت نوری میاں کا سرِ رضا پر عمامہ باندھنا ☆ حضرت نوری میاں کا نور نور ارشاد ☆ اعلیٰ حضرت سے محبت و بنداری کی علامت اور صحتِ عقیدہ کی دلیل ☆ چشم و چراغِ خاندانِ برکات کا نایاب خطاب۔

### ☆ گنج مرآ آباد

[ص: ۱۱۹ تا ۱۲۳]

☆ تلاشِ مرشد ☆ گنج مرآ آباد کا سفر ☆ شاہ فضل رحمان کی خدمت میں حاضری ☆ خانقاہ سے نکل کر شاہ صاحب قبلہ کا استقبال کرنا ☆ ارکانِ شریعت اور اسرارِ معرفت پر تبادلہ خیال ☆ اپنی ٹوپی دے دینا اور ان کی ٹوپی لے لینا ☆ ماہِ رمضان کا آخری عشرہ، تین روزہ قیام اور بریلی واپسی۔

### ☆ بدایوں شریف

[ص: ۱۲۴ تا ۱۳۳]

☆ علمائے بدایوں و بریلی ☆ حسبِ مراتب و ضرورت آمد و رفت اور محبت و یگانگت ☆ مسجدِ شمس میں خطاب ☆ مسجدِ خرامین نمازِ فجر کی امامت ☆ درگاہِ قادری میں 'قصیدہ نوری' کا رقت انگیز سماں ☆ سرکارِ نوری میاں کی قابلِ رشک مقبول دعا ☆ عرسِ قادری میں کامل پیچھے گھٹنے کی تقریر ☆ مولانا سراج الدین آنولوی کی تقریر ☆ اعلیٰ حضرت کی تادیب و اصلاح ☆ حضرت تاج الفحول کی تاکید و فہمائش ☆ شیخ المشائخ سید شاہ علی حسین اشرفی کا پسندیدہ خطاب ☆ شاہ عبدالقادر بدایونی کے لئے تاج الفحول خطاب کا انتخاب۔



## پیلی بھیت

[ص: ۱۳۴ تا ۱۳۶]

☆ پیلی بھیت کا تاریخی تناظر ☆ حجۃ العصر شاہ وحی احمد محدث سورتی کا ورود ☆ اعلیٰ حضرت سے ربط و تعلق ☆ بریلی اور پیلی بھیت: خطِ توام کے دو صفحے ☆ پیلی بھیت میں اعلیٰ حضرت کا ورود ☆ والہانہ شاندار استقبال ☆ عقود الدریہ کا مطالعہ اور عبارات و مفاہیم کا محفوظ کر لینا ☆ مدرسۃ الحدیث سنگ بنیاد ☆ فنِ حدیث پر لاجواب تقریر ☆ مجذوب سے ملاقات ☆ مریض بچہ کو دیکھنا اور صحت یاب ہونا ☆ خاموشی، مگر دلپذیر تبلیغ ☆ محدث سورتی کی بیمار بیٹی ☆ مسجد سے اوراقِ گم شدہ کا ملنا ☆ سیدانی کا روپیہ مل گیا ☆ محدث سورتی کا وصال ☆ اعلیٰ حضرت کی بے قراری اور حاضری ☆ مادہ تاریخ وصال ☆ سالانہ اعراس میں شرکت ☆ محدث سورتی کے صاحب زادے کی بارات میں شرکت ☆ لٹیروں کا حملہ ☆ پھرتائب ہو کر بیعت ہونا ☆ نواب گنج اسٹیشن پر نماز اور ٹرین کا نہ چلنا ☆ شیر پور روانگی ☆ پورن پورا اسٹیشن پر جاں نثارانہ استقبال۔



## بیسل پور

[ص: ۱۴۷ تا ۱۵۲]

☆ بیسل پور پہلی بار آمد ☆ واپسی میں ٹرین کا لیٹ آنا ☆ کھلی کرامت کا ظہور ☆ دوسری بار ☆ دوسری بار آمد ☆ والہانہ استقبال ☆ جھنڈے جھنڈیوں کی بہار ☆ خیر مقدمی نظم اور نظم خوانوں کی نظم و نعت خوانی ☆ اعلیٰ حضرت کا ایثار اور داد و دہش کا خوش نما منظر ☆ مریدین اور زائرین کا پر مسرت عقیدت مندانہ ضیافت و میزبانی ☆



## خیر آباد و سیتا پور

[ص: ۱۵۳ تا ۱۵۶]

☆ سید شاہ اسماعیل حسن شاہ جی میاں مارہروی کی معیت ☆ تاج الفحول شاہ محمد عبدالقادر بدایونی

کی ہمراہی ☆ والد ماجد کے ساتھ ☆ خیر آباد کی زیارت ☆ سینٹا پور میں تقریر ☆ سینٹا پور میں 'آئینہ احمدی' کا مطالعہ ☆ سادات گرامی سے شرفِ ملاقات۔



### رام پور

[ص: ۱۵۷ تا ۱۶۴]

☆ چودہ سالہ مفتی کا فتویٰ ☆ علمائے رام پور کی سراپسگی ☆ شاہ ارشاد حسین رام پوری کی بے نفسی اور تقویٰ ☆ نواب رام پور کا اعزاز و مشورہ ☆ علامہ عبدالحق خیر آبادی سے علمی مذاکرہ ☆ امام احمد رضا کا ذہنی تکرار اور نکاحا جواب ☆ علامہ محمد عبدالحق رام پوری سے علمی استفادہ ☆ سفر رام پور میں مردِ غیب کی آمد ☆ امام احمد رضا کی دعا کا اثر اور خوفناک بھنور سے باہر۔



### مراد آباد

[ص: ۱۶۵ تا ۱۷۰]

☆ سفر کی تیاری ☆ مراد آباد روانگی ☆ بریلی اسٹیشن پر جلوس کی شکل کی الوداعی ہمہ ہمی ☆ رام پور اسٹیشن پر دیدار کے لئے ہزاروں افراد کا ہجوم ☆ رام پور سے علمائے رام پور کا قافلے میں شامل ہونا ☆ مراد آباد اسٹیشن پر پر جوش خیر مقدم کے لئے امنڈ آیا انسانی سروں کا سیلاب ☆ راستوں اور گزرگاہوں میں سرخ قالینوں، بینروں، جھنڈے جھنڈیوں کے ساتھ انسانوں کی دورویہ قطار ☆ اشرف علی تھانوی کا فرار ☆ روضہ شاہ بلاقی علیہ الرحمہ کے میدان میں خطاب ☆ دیندار رئیسین مراد آباد کی شاہانہ ضیافت اور خاطر مدارات ☆ صدر الافاضل سید شاہ محمد نعیم الدین علیہ الرحمہ کے حسن اہتمام، حسن قیادت اور حسن عقیدت کے خوش گوار اثرات ☆ تاریخ مراد آباد کا ایک حسین ورق۔



### الہ آباد

[ص: ۱۷۱ تا ۱۷۶]

☆ جغرافیائی تناظر ☆ دائرہ شاہ اجمل ☆ شاہ محمد بشیر کا انتقال ☆ تعزیت کے لئے اعلیٰ حضرت کی آمد ☆ الہ آباد اسٹیشن پر اہل دائرہ کا شاندار استقبال ☆ رسم تعزیت کی ادائے گی ☆ مزارات پر فاتحہ ☆ تبرکات کی زیارت ☆ علمی مجالس ☆ جبل پور سے واپسی ☆ دائرہ شاہ اجمل میں شاہ نذیر احمد کی طرف سے چائے نوشی کی دعوت اور دوسری بار آمد ☆ افتخار الحق کی آمد اور مجلس کی بد مزگی اور شاہ نذیر احمد کی پھٹکار ☆ یادیں، جو تاریخ کا حصہ بن گئیں۔



### لکھنؤ

[ص: ۱۷۷ تا ۱۷۹]

☆ تاج الفحول شاہ محمد عبد القادر بدایونی کی معیت مبارکہ ☆ لکھنؤ کا سفر ☆ نادر کتابوں کا مطالعہ ☆ سبق آموز واقعات۔



### کوہ بھوالی نینی تال

[ص: ۱۸۰ تا ۱۸۵]

☆ متعدد اسفار ☆ فرض روزوں کا انوکھا اہتمام ☆ کوہ بھوالی اور نینی تال کی شرعی حیثیت اور جغرافیائی کیفیت ☆ نماز جمعہ کی کئی بار امامت ☆ نماز عید کی ایک بار امامت ☆ امراض، علاج اور دعائیں ☆ احباب کی آمد ☆ عیادت کرنے والوں کی بھیڑ ☆ تصنیفی سرگرمیاں ☆ ملک العلماء کا بیان ☆ شاہ محمد ضیاء الدین مہاجر مدنی کا مشاہدہ ☆ تحریک ترک موالات کا زور ☆ اعلیٰ حضرت کا شرعی قلمی توڑ ☆ 'المحجۃ المؤتمنۃ' کی تصنیف ☆ متعدد رسائل اور کتب کی تصنیف و تہذیب ☆ متعدد اہم فتاویٰ اور خطوط کا امضاء و املا اور ارسال ☆ آخری بار چودہ محرم الحرام کو واپسی اور کوہ بھوالی غمگین۔



### کان پور

[ص: ۱۸۶]

☆ مدرسہ فیض عام کان پور سالانہ جلسہ ☆ ندوۃ العلماء کی پہلی نشست ☆ علما کا وفد ☆ امام احمد رضا



☆ کی شرکت و حمایت ☆ نصابِ تعلیم پر مشورہ و مقالہ ☆ فراستِ مومنانہ کی کارفرمائی ☆ ارکانِ ندوہ کی دسیسہ کاری کی آہٹ اور احساس ☆ اصلاحی مساعی کی شروعات ☆ پورا برصغیر آپ کا ہم زبان۔



### آرہ، بہار

[ص: ۱۸۷ تا ۱۸۹]

☆ شہر آرہ کی کشش ☆ مفتی رحیم بخش رضوی آروی کی مساعی جمیلہ ☆ مدرسہ فیض الغربا کا قیام ☆ سالانہ جلسوں میں امام احمد رضا کی دعوت و شرکت ☆ فارغین طلبہ کی دستِ رضا سے دستار بندی ☆ امام احمد رضا کی سعی بلیغ ☆ فیض الغربا کا اپنا ذاتی مکان ☆ حضرت شاہ محمد فرید الدین کا تاریخی کردار ☆ اعلیٰ حضرت سے سید شاہ محمد محی الدین پھلواری کی ملاقات۔



### بنارس

[ص: ۱۹۰ تا ۱۹۱]

☆ آرہ سے واپسی ☆ بنارس اسٹیشن پر مختصر وقفہ قیام ☆ تانگہ کی سواری ☆ بھجوت طے مردِ مستور کی ملاقات ☆ جنبی زبان میں گفتگو ☆ خادمِ خاص حاجی محمد کفایت اللہ کا استفسار ☆ اعلیٰ حضرت کا پراسرار فرمان۔



### عظیم آباد، پٹنہ

[ص: ۱۹۲ تا ۲۰۱]



### پہلا سفر

☆ تاریخِ ہند کا تاریخی اجلاس ☆ تمام اطرافِ ہند سے کوئی سات سو علما و مشائخ کا جمِ غفیر ☆ تاج الفحول شاہ محمد عبدالقادر بدایونی اور اعلیٰ حضرت امام احمد رضا کی خصوصی شرکت ☆ اعلیٰ حضرت کا خطابِ نایاب ☆ ندویوں کا فرار ☆ قصیدہ آمال الابرار کی فوری تصنیف ☆ حکیم عبد الحمید پریشان کا جواب ☆ مصمصام حسن کا وجود ☆ آزاد مزاج افراد سے مکالمہ۔





### دوسرا سفر

☆ کلکتہ میں اجلاسِ اہل سنت ☆ امام احمد رضا کی خصوصی شرکت ☆ قاضی عبدالوحید فردوسی کی دعوت ☆ امام احمد رضا کی پٹنہ دوسری بار آمد ☆ سلسلہ بیعت و ارشاد ☆ اہلیہ قاضی صاحب موصوف کا مرید ہونا ☆ شاہ محمد لطیف الرحمن کا نذر پیش کرنا ☆ امام احمد رضا کی بے نیازی و بے نفسی کا مظاہرہ ☆ اعلیٰ حضرت کی بریلی واپسی۔



### تیسرا سفر

☆ قاضی عبد الوحید فردوسی کی علالت ☆ بریلی سے اعلیٰ حضرت اور محدث سورتی کی روانگی ☆ مریض کی عیادت و خیریت پرسی ☆ قاضی عبد الوحید فردوسی کی وفاتِ حسرت آیات ☆ اعلیٰ حضرت کا نمازِ جنازہ پڑھانا ☆ اعلیٰ حضرت اور محدث سورتی کا قبر میں اترنا اور میت اتارنا ☆ کفن ہٹا کر نوجوان مجاہد اہل سنت کا آخری دیدار کرانا ☆ ’نَحْمُ كُنُومَةَ الْخُرُوسِ‘ کا دل کش منظر کا پیش ہونا ☆ آیت کریمہ سے مادہ تاریخ وصال کا استخراج ☆ منظوم عربی قطعہ تاریخ لکھنا ☆ پہلے عیادت، بعد میں تعزیت ☆ تین دنوں تک قیام ☆ مجلسِ سوم کے بعد بریلی واپسی۔



### کلکتہ

[ص: ۲۰۲ تا ۲۰۵]

☆ تاریخ ساز اجلاسِ اہل سنت ☆ اہل کلکتہ کی دعوت و اصرار ☆ امام احمد رضا کی شرکت ☆ ہوڑہ اسٹیشن پر فدا کارانہ استقبال ☆ امام احمد رضا کا خطابِ مستطاب ☆ علمی مجالس ☆ اعتقادی مذاکرے ☆ احباب و عشاق کی آمد ☆ ملاقاتیوں کا سلسلہ نور و مکہ ☆ علامہ خیر الدین [والد ماجد ابوالکلام] سے خاص ملاقات ☆ اہل سنت کی شاندار فتح ☆ ندویوں، صلح کلیوں کا شرمناک فرار ☆ کلکتہ سے پٹنہ، پٹنہ سے بریلی واپسی۔



### جبل پور

[ص: ۲۰۶ تا ۲۵۸]



### پہلا سفر

☆ علامہ حسن رضا کا حج ☆ حج کے بعد بمبئی واپسی ☆ امام احمد رضا کا بمبئی سفر ☆ شاہ عبدالسلام جبل پوری کی دعوت ☆ درمیان سفر جبل پور میں چار دن کا قیام۔



### دوسرا سفر

☆ امام احمد رضا کی علالت ☆ آب و ہوا کی تبدیلی اور صحت یابی کے لئے جبل پور تشریف لانے کی شاہ عبدالسلام کی گزارش ☆ مفتی محمد بہان الحق قادری بریلی روانہ ☆ سفر جبل پور کی تیاری ☆ کاروان رضا کا اہتمام ☆ احباب واعزہ اور خدام کے ساتھ شد رحال ☆ بریلی اسٹیشن پر جلوس کا سامنظر ☆ الہ آباد اسٹیشن پر وقفہ اور نماز ☆ کٹنی اسٹیشن پر اہل کٹنی اور اہل جبل پور کا والہانہ استقبال ☆ نماز کا خیال اور ٹرین کا کارہنا ☆ جبل پور اسٹیشن پر استقبال کے لئے ٹھٹھ کے ٹھٹھ انسان ہی انسان اٹے پڑے تھے ☆ بدقت تمام قافلہ رضا اسٹیشن سے باہر آیا ☆ کاروان رضا کی سواریاں آگے پیچھے ہو کر قیام گاہ کی طرف روانہ ہوئیں ☆ قیام گاہ پر مجلس استقبالیہ اور نعت خوانی ☆ قبلہ مسجد کی درتگی اور باجماعت نمازیں ☆ اہل جبل پور کے لئے ہر صبح، صبح بنارس، ہر شام شام اودھ اور ہر دن عید سعید ☆ ملنے اور بیعت ہونے والوں کا ہجوم ☆ پے در پے دعوتیں اور ضیافتیں ☆ سلامی برہانی خانوادہ کی بچیوں پر شفقت ☆ پیچ مڑھی، بندر کوڈی، چوسٹھ جوگنی کی سیر و تفریح ☆ دھواں دھار اور دودھ مٹھن کا نظارہ ☆ عبدالکریم پہلوان کے کرتب ☆ دریائے زربدا کی سیر ☆ امام احمد رضا کی اذان ☆ خاندانی نزاعی معاملات و مقدمات کی صلح و صفائی ☆ درجنوں لوگوں کی توبہ و استغفار ☆ ایک ماہ چار کا قیام ☆ واپسی کی تیاری اور جبل پور یوں کی سرد آہیں اور پر غم آنکھیں ☆ الوداعی جشن۔



### عروس البلاذ بمبئی

[ص: ۲۵۹ تا ۲۷۳]

☆ پہلا سفر ☆ دوسرا سفر ☆ بمبئی اسٹیشن پر علماء و مائتدین بمبئی کا پر خلوص استقبال ☆ حجاز مقدس نوراً روانگی ☆ ماٹور

دعاؤں کی تاثیر و برکت ☆ ٹکٹ کی تبدیلی ☆ نماز صحیح سمت پر لایا ہوئی ☆ حرمین شریفین میں طویل قیام کے بعد بمبئی واپسی ☆ علمائے بمبئی کا تہنیتی اجلاس ☆ قصائی محلہ بمبئی میں دورانِ تقریر ایک روحانی واقعہ ☆ [ناقشہ خانہ لک فٹنمینیٹا] موضوعِ خطاب ☆ گورے بابو کے یہاں قیام ☆ قطب کوکن مخدوم ہاشمی کے رضیہ چھتری اور فاتحہ خوانی ☆ مسجد مخدوم میں نمازِ مغرب ☆ باندہ میں مولانا بابا علیہ الرحمہ سے ملاقات ☆ آنکھوں آنکھوں میں گفتگو ☆ جبل پور سے شاہ محمد عبدالسلام اور مفتی محمد بہان الحق کی آمد ☆ احبابِ احمد آباد کی آمد ☆ ملاقاتیوں کا ازدحام ☆ علما و خواص کا داخل سلسلہ قادریہ ہونا ☆ حاجی محمد ہاشم ☆ حاجی نور محمد چھوٹانی ☆ حاجی محمد اسحاق آدم ☆ حاجی محمد قاسم ☆ حاجی محمد عیسیٰ ☆ باشندگانِ بمبئی کا نصیب جاگ اٹھا۔



### احمد آباد

[ص: ۲۷۸ تا ۲۷۹]

☆ سفر حرمین سے واپسی ☆ بمبئی میں پرجوش خیر مقدم ☆ بمبئی سے احمد آباد ☆ درمیان میں نوساری کا واقعہ ☆ احمد آباد میں شاندار استقبالیہ ☆ مجلس وعظ ☆ مجلس گفتگو ☆ مولانا محمد عبدالرحیم نقشبندی اور اہل احمد آباد کی دلی تمنا برآئی ☆ حضرت مجذوب موسیٰ سہاگ کی زیارت ☆ حضرت موسیٰ سہاگ کا واقعہ۔



### امر تسر، رھتک، پنجاب

[ص: ۲۷۹ تا ۲۸۲]

☆ رھتک سفر کی وجہ ☆ مناظرہ کی تاریخ طے ☆ تھانوی کا فرار ☆ امر تسر کا تاریخی اجلاس ☆ علمائے ہندوپاک کی شرکت ☆ امام احمد رضا کی خصوصی شرکت کا اعلان ☆ مناظر اسلام علامہ غلام قادر بھیروی کا پہاڑوں کا سینہ دھلا دینے والا خطاب ☆ امام احمد رضا سے شرفِ نیاز و ملاقات کی شدید تڑپ۔



### قصر عارفان: لاہور

[ص: ۲۸۳ تا ۲۸۶]

☆ محقق سید نور محمد قادری کی شہادت ☆ مفتی تقدس علی خان کی تائید ☆ پیر زادہ اقبال احمد فاروقی

کا مسموعہ بیان ☆ پروفیسر مجید اللہ قادری کے مطالعاتی شواہد ☆ شاہ مانا میاں پیلی بھیتی کا بیان ☆ اعلیٰ حضرت سے ڈاکٹر محمد اقبال کی ملاقات ☆ کلام اقبال پر امام احمد رضا کی اصلاح ☆ انجمن نعمانیہ لاہور کے سالانہ اجلاس میں شرکت۔



### باب مکہ: کراچی

[ص: ۲۸۷ تا ۲۹۰]

☆ سفرِ حرمین سے مراجعت ☆ بے ارادہ کراچی میں قیام ☆ احبابِ کراچی پھولے نہ سمائے ☆ علامہ محمد عبدالکریم کی دعوت ☆ مدرسہ درسیہ میں قیام ☆ درسِ فیمیلی کی مثالی ضیافت ☆ اٹوٹ رابطوں کی استواری ☆ کراچی سے بمبئی و ردِ مسعود۔

☆.....☆.....☆



## مقدمہ

### سفرناموں کا ارتقائی سفر

ایک تحقیقی و تاریخی جائزہ

از قلم: مرتب کتاب غلام جابر شمس، بمبئی

حضرت آدم علیہ السلام جب دنیا میں تشریف لائے۔ اس تشریف ارزانی پر چھ ہزار ایک سو ترسٹھ برس بیت گئے۔ تب ہمارے پیارے آقا حضور صلی اللہ تعالیٰ علیہ وسلم کی اس دنیائے رنگ و بو میں جلوہ گری ہوئی۔ ہمارے آقا حضور صلی اللہ تعالیٰ علیہ وسلم سے پہلے حضرت عیسیٰ علیہ السلام وصفِ نبوت سے سرفراز تھے۔ ہمارے آقا حضور صلی اللہ تعالیٰ علیہ وسلم اور حضرت عیسیٰ علیہ السلام کے درمیان پانچ سو اکتھتر برس کا زمانی فاصلہ ہے۔ اس فاصلہ کو زمانہ فترت کہا جاتا ہے۔ حضرت عیسیٰ علیہ السلام سے پہلے حضرت اسماعیل علیہ السلام منصبِ نبوت پر فائز تھے۔ دونوں کے درمیان قریب دو ہزار سال کا فرق ہے۔ حضرت اسماعیل اور حضرت اسحاق علیہما السلام دونوں حضرت ابراہیم علیہ السلام کے صاحبزادے تھے۔ حضرت یوسف علیہ السلام حضرت اسحاق کے بیٹے اور حضرت ابراہیم علیہ السلام کے پوتے تھے۔ حضرت ابراہیم علیہ السلام کا وطنی تعلق سرزمین عراق سے تھا۔ ان کا شہر اُذر رُدر یا اُذر فرات کے مغربی ساحل پر کوفہ کے قریب تھا۔ اب یہ شہر اُذر موجود نہیں۔ مگر آثارِ قدیمہ کی کھدائی کے دوران، جو کتبے، ظروف اور سکے برآمد ہوئے ہیں، جن سے اس شہر کے سماجی و معاشرتی اور تہذیبی و تمدنی احوال پر روشنی پڑتی ہے۔ اسی شہر سے ہجرت فرما کر حضرت ابراہیم علیہ السلام نے سرزمینِ فلسطین کو اپنی نبوی سرگرمیوں کا محور بنایا۔

حضرت آدم و حوا کی آفرینش سے انسانی نسل کی افزائش ہوئی۔ انسانی آبادی وجود میں آئی اور پھر بڑھتے بڑھتے زمین کے اور حصوں میں آباد ہونے لگی۔ اسی بڑھوتری اور کثرت نے بارشادِ قرآن کریم شعوب و قبائل کو جنم دیا۔ خاندان اور کنبے و قبیلے بنتے چلے گئے۔ حوارجِ اصلیہ،

انسانی ضروریات نے کبھی سیر و سیاحت اور کبھی با مقصد اسفار پر مجبور کیا اور پھر لوگ باگ و دور و نزدیک، یہاں سے وہاں کا سفر کرنے لگے اور ان کی ضرورتیں پوری ہونے لگیں۔ تعلقات و معاملات کی اس لین دین نے لوگوں کو ایک دوسرے سے جوڑا بھی اور توڑا بھی۔ جوڑ توڑ کے اس عمل نے کبھی محبت و یگانگت کی دھو میں مچائیں اور کبھی تیر و تفنگ کی دھو میں رمائیں۔ نتیجے میں غیر مقامی افراد نے اپنے گھر بسائے اور بسے بسائے لوگ نقل مکانی پر مجبور بھی ہوئے۔ اختیاری و اجباری اور فاتحانہ و مجبورانہ اسفار وجود میں آئے۔

سفر عربی زبان کا لفظ ہے۔ جس کا معنی ایک جگہ سے دوسری جگہ آنا جانا اور مسافت طے کرنا ہے۔ سفر ایک حالت اور کیفیت کا نام ہے۔ جب یہ عرض ہے، تو اس کے لئے کوئی ذات چاہیے، یعنی مسافر اور یہ سب کو پتا ہے کہ دنیا بھر کے پہلے انسان حضرت آدم علیہ السلام ہیں۔ اب یہ باسانی معلوم ہوا کہ پہلے انسان حضرت آدم، پہلا سفر بھی انہی کا اور پہلے مسافر بھی وہی ہوئے۔ حضرت آدم علیہ السلام کا یہ سفر زمین سے زمین کی طرف نہیں تھا، بلکہ جنت سے زمین کی طرف تھا۔ اب جب زمین پر جلوہ افروز ہوئے، تو زمین سے زمین کی طرف سفر شروع ہو گیا۔ روایت میں آیا ہے کہ حضرت آدم، جو سرندیپ [ہندوستان] پہاڑ کی چوٹی پر تشریف لائے تھے، وہاں سے آپ نے کوئی چالیس بار حج بیت اللہ کے لئے مکہ مکرمہ تشریف لے گئے اور زمین کے دوسرے خطوں کی جانب بھی کوچ کیا۔ یہیں سے سفر اور مسافر کی ابتدا ہوئی۔ یہ اور بات ہے کہ حضرت آدم علیہ السلام نے نہ اپنا سفر نامہ لکھا اور نہ ان کی اولاد اعزہ نے۔ البتہ ان کے احوال سفر کو قرآن کریم نے کچھ نہ کچھ ضرور مقید کر لیا ہے۔ اردو ادب کے ادبا اس کو بھلے ہی نہ مانیں۔ ان کے انکار اور عدم اقرار سے کچھ بھی فرق نہیں پڑتا۔

حضرت آدم علیہ السلام جنت سے زمین پر تشریف لائے۔ سرندیپ سے حجاز اقدس کا کئی مرتبہ سفر اختیار فرمایا۔ حضرت نوح علیہ السلام نے کشتی کا سفر کیا اور اس طرح نیک نہاد بندگان خدا کی جانیں ضائع ہونے سے بچ گئیں اور باقی سب غرق آب ہو کر رہ گئے۔ حضرت یونس علیہ السلام کا سفر عجیب و غریب طریقے پر ہوا۔ حتیٰ کہ وہ مچھلی کے پیٹ میں بمشیت الہی ایک عرصے تک رہے۔ حضرت ابراہیم علیہ السلام براہ خشکی عراق سے فلسطین تشریف لائے، مصر گئے اور پھر



اپنے ننھے نو نہال حضرت اسماعیل اور حضرت ہاجرہ کو لے کر مکہ مکرمہ آئے۔ اس وقت وہاں آبادی نہیں تھی۔ حضرت اسماعیل اور حضرت ہاجرہ کے وجودِ ناز سے انسانی آبادی وجود پذیر ہوئی۔ حضرت ابراہیم علیہ السلام نے تقریباً چار بار فلسطین سے مکہ مکرمہ کا سفر فرمایا اور خانہ کعبہ کی جدید تعمیر فرمائی۔ حضرت اسماعیل علیہ السلام نے قریب ایک سو سینتیس [۱۳۷] برس کی عمر پائی۔ ساری عمر شریف خانہ کعبہ کی پاسبانی و سربراہی میں گزری۔ حضرت اسحاق علیہ السلام نے بھی مصر کا سفر فرمایا۔ حضرت یوسف علیہ السلام نے کنعان کے کنویں سے مصر کے بازار، ایوان اور جیل تک کا سفر کر کے ایک بھاری نبوی انقلاب برپا کر دیا۔ بھلے ان کا یہ سفر اختیاری نہیں، اجباری تھا۔ عزیز فرزند حضرت یوسف علیہ السلام کے تختِ شاہی پر متمکن ہونے کے بعد حضرت اسحاق علیہ السلام نے بھی مصر کا سفر فرمایا۔ حضرت موسیٰ علیہ السلام کو پیدا ہوتے ہی دریائے نیل کی لہروں پر سفر کرنا پڑا۔ مصر سے وادی سینا اور کوہ طور کا سفر کیا۔ اس سفر نے ان کی حیاتِ مبارکہ کا ایک نیا باب رقم کیا اور وہ سفر، جو حضرت موسیٰ نے حضرت خضر علیہ السلام کے ہمراہ فرمایا۔ ہمارے آقا حضور صلی اللہ تعالیٰ علیہ وسلم نے مختلف بلادِ عرب کا سفر فرمایا۔ سفرِ ہجرت تاریخِ اسلام کا ایک اہم تاریخی واقعہ ہے اور اس سے اہم ترین سفر، سفرِ معراج ہے، جو زمین سے آسمان اور آسمان سے عرشِ اعظم تک کا سفر فرمایا۔ یہ سفر حضرت آدم علیہ السلام کے سفر کے بالعکس تھا۔ وہ جنت سے زمین کی طرف تھا اور یہ زمین سے آسمان کی طرف ہوا تھا۔ جو آج تک ہر دور کے عقلا کے لئے چیلنج اور حیران کن بنا ہوا ہے۔

خلفائے راشدین اور صحابہ کرام علیہم السلام نے بلادِ عرب میں یہاں وہاں کا سفر کیا۔ شروع اسلام میں قریب تیرہ صحابہ و صحابیات نے حبشہ ہجرت کی اور پھر دوسری بار تراسی خوش نصیب صحابہ کرام ہجرت فرمائی۔ امیر المؤمنین حضرت عمر فاروق رضی اللہ تعالیٰ عنہ نے اپنے دورِ خلافت میں روم کا سفر کیا۔ سید الشہد حضرت امام حسین رضی اللہ تعالیٰ عنہ نے مدینہ منورہ، مکہ مکرمہ اور کوفہ کا ایسا سفر فرمایا کہ تاریخ ہر دور میں یاد کرتی رہے گی۔ حضرت خالد بن ولید رضی اللہ تعالیٰ عنہ نے اندلس کا سفر کیا۔ بعض صحابہ کرام نے ہندوستان کا بھی سفر کیا۔ تابعین، تبع تابعین، ائمہ مجتہدین، اولیائے کاملین، مشائخ عظام، عرب تجارت و سیاح نے عرب و عجم کے مختلف مقامات و بلاد کا سفر کیا۔



حملہ تاتار و منگول نے بالخصوص ارباب فضل و کمال اور اصحاب جبہ و دستار کو دور دراز کے اسفار پر مجبور کر دیا اور یہ سارے لٹے پٹے قافلوں نے دنیا کے کناروں تک کا سفر کر لیا۔ انبیاء و مرسلین، شہداء و صالحین، صوفیاء و اولیائے کاملین، مہاجرین و مبلغین اسلام، فاتحین و حکمران، سیاح و تجار کے یہ تمام اسفار اور ان کے اسباب و احوال، قدیم تاریخی کتب، قرآن کریم، احادیث و آثار، سیر و تراجم اور تواریخ و عمرانیات کے دفاتر و صحف، کتبات و کرسی ناموں، انساب و شجرات، مکتوبات و فرامین میں کہیں اجمال و اشارہ اور کہیں تفصیل و توضیح کے ساتھ موجود ہیں۔ یہاں ان کی تہوں اور تہہ داریوں پر بحث کی نہ گنجائش، نہ یہ تحریر اس کی متحمل۔ بس یہ ایک سرسری جائزہ ہے۔ اقوام عالم کے اسفار کا ایک ایسا آئینہ ہے، جس میں محض ان کا عکس ہی دیکھا جاسکتا ہے۔

سفر کا معنی، سفر کی تعریف، سفر کی قسمیں، سفر کے اسباب و وجوہ، سفر کے وسائل و ذرائع، سفر کے اغراض و مقاصد، سفر اور اس کی اہمیت و افادیت، سفر کے مشکلات و مصائب، سفر کے خطرات و خدشات، سفر کے تجربات و مشاہدات، سفر کے نتائج و اثرات، سفر اور سیر و سیاحت میں فرق، اسی طرح سفر نامہ کیا ہے؟۔ سفر نامہ نگاری کے ابتدائی خدوخال، سفر نامے کا فن اور اس کے ارتقائی ادوار، سفر ناموں کی اقسام، سفر ناموں کے موضوعات، سفر ناموں کا مختلف اسلوب و انداز، قدیم و جدید سفر ناموں میں فرق اور قدر اشتراک، سفر ناموں کی زبان اور زمان، سفر اور سفر ناموں کی جہت اور نوعیت، سفر ناموں اور حج ناموں میں فرق، اردو ادب اور نقدی ادب کا شوشہ، اردو کے ادیبوں کی سہل پسندی، ذہنی عیاشی، مذہب کے نام سے فرار و بیزار ہونے کی روش یا پھر استعمار و استشراف اور اشتراکیت سے مرعوبیت و مغلوبیت، سفر ناموں کی تاریخی و تذکاری حیثیت، سفر ناموں کی علمی و ادبی حیثیت، اصناف ادب میں سفر ناموں کا مقام و مرتبہ، یہ وہ پہلو ہیں، جن پر ایک اجمالی گفتگو درج ذیل ہے۔

سفر ایک عام فہم لفظ ہے۔ جو عربی زبان سے آیا ہے اور اردو زبان میں کثرت سے استعمال ہوا اور ہو رہا ہے۔ جس کا معنی و مفہوم پڑھا لکھا، تو پڑھا لکھا، ایک عام دیہاتی انسان بھی خوب سمجھ رہا ہے۔ سفر ہی سے اسم فاعل 'مسافر' بنا ہے۔ یہ بھی خوب خوب متعارف و مستعمل ہے۔ یہ بات بھی بالکل طے ہے کہ پہلی انسانی تخلیق حضرت آدم علیہ السلام ہیں۔ انہوں نے ہی پہلا سفر کیا اور

پہلے مسافر ہونے کا اعجاز بھی انہیں کو حاصل ہے۔ انسان کی سرشت میں تنوع پسندی شامل ہے۔ اس کی فطرت و طبیعت میں تغیر پذیری داخل ہے۔ ایک مقام پر قیام، ایک ہی طرزِ رہائش، ایک ہی طرح کا لباس، ایک ہی طرح کا کھانا، ایک حالت و کیفیت پر ثابت قائم رہنا، اکتاہٹ اور جھنجھلاہٹ کا باعث ہے۔ یہی وجہ ہے کہ اس کی وہ تنوع پسندی اور تغیر پذیری اس کو ایک جگہ سے دوسری جگہ پر اکساتی اور ابھارتی ہے۔ چنانچہ وہ نقل مکانی کرتا ہے۔ مسافتیں قطع کرتا اور راستے عبور کرتا ہے۔ نئی جگہ، نئے مکان، نیا ماحول، نئی تہذیب و معاشرت اور نئے لوگوں سے آشنا ہوتا ہے۔ وہاں کے کچھ اثرات وہ قبول بھی کرتا اور منافع و مشاہدہ کا ذخیرہ جمع کرتا ہے۔ جب کہ کچھ خصائص و اثرات وہ خود وہاں چھوڑتا ہے۔ یوں زبان و تہذیب، لباس و معاشرت اور افکار و خیالات کا تبادلہ ہوتا رہتا ہے۔

اولاد آدم کی کثرت و بہتات نے نئے قبیلے، نئے معاشرے، نئی آبادیاں اور نئے ادیان و مذاہب بھی تشکیل دیئے۔ نئی قومیں، نئے تمدن، نئی طرزِ زندگی، نئے فلسفے اور نظریے وجود میں آئے۔ ان جدت طرازوں نے نئے اصول و ضابطے وضع کئے۔ انسانی آبادیوں کو الگ الگ دھروں اور جتھوں کی طرف ہانکنے لگے۔ طبیعت کی افتاد، ضروریاتِ زندگی اور کاروباری نظام زندگی نے لوگوں کو ادھر ادھر بکھیر بھی دیا۔ آپس کی وہ محبت و مفاہمت، جو کبھی قائم تھی، اس کی جگہ نفرت و عداوت اور کبھی جنگ و جدال نے بھی لے لی۔ نئے نظاموں اور تمدنوں کے رہنماؤں نے کبھی امن و بھائی چارہ کی فضا ہموار کی، تو کبھی بے چارگی و لاچارگی پر بھی مجبور و بے بس کیا۔ محبت و نفرت کے یہ سفر کبھی بستیاں بساتے ہیں اور کبھی جمی جمانی بستیاں کو اجاڑ کر کھنڈرات میں تبدیل کرتے ہیں۔ بناؤ اور بگاڑ کے اس عمل نے تاریخِ عالم کے صفحات پر ہر قسم کے نقوش چھوڑے ہیں۔ مگر سفر جاری ہے اور جاری رہے گا۔

موضوعات و مقاصد کے اعتبار سے سفر کی کئی قسمیں ہو سکتی ہیں۔ دینی و مذہبی سفر، دعوتی و اصلاحی سفر، جیسے انبیاء و مرسلین اور مصلحین و مفکرین کے اسفار، علمی و تعلیمی سفر، ادبی و مذاکراتی سفر، تہذیبی و تمدنی سفر، سفارتی و خیر سگالی سفر، جیسے طلبہ، علماء، مدبرین، ادبا اور دانشوروں کے اسفار، شاہی و سیاحتی و تفریحی سفر، جیسے، امرا، نوابین، راجاؤں اور بادشاہوں کے اسفار، جو کبھی محض سیر

و تفریح کے لئے ہوا کرتے تھے، سرکاری و اقتداری سفر، فوجی و عسکری سفر، جنگ جو یا نہ و مہماتی سفر، جیسے فتوحات و مقبوضات کے جذبے سے کئے گئے اسفار، اس قسم کے اسفار کی کارستانیوں اور کتھونیوں سے تاریخ کے اوراق لبالب ہیں اور اس دور بلا خیز میں یہ ریت زیادہ ترقی پذیر ہوئی ہے، ان کے علاوہ وہ اسفار بھی ہیں، جو ذہنی و فکری اور خیالی و تصوراتی ہوا کرتے ہیں۔ جن کے سامان سفر، وسائل سفر اور نقل و حمل کی ضرورت نہیں ہوا کرتی ہے۔ ایسے سفر، جن کے ابعاد بڑے وسیع ہوتے ہیں، بیٹھے بٹھائے یہ اسفار کر لئے جاتے ہیں۔ کسی کو خبر بھی نہیں ہوتی۔ مسافر محو پرواز رہتا ہے اور ہر طرح کے لطف و لذت سے ہمکنار ہوتا ہے۔

سفر کے وسائل و اسباب بھی مختلف ہوا کرتے ہیں۔ پہلے زمانوں میں سفر آسان نہیں تھے۔ وسائل محدود تھے۔ راستے پر خطر تھے۔ نقل و حمل اور مواصلات کے ذرائع کم سے کم تھے۔ بحری و بری راہوں کے خطرات و مشکلات زیادہ ہونے کی وجہ مسافر بہت محتاط طور طریقے سے سفر ہوا کرتا تھا۔ دور جدید کی بحری و بری اور فضائی ترقیات و سہولیات نے اب سفر کو آسان سے آسان تر کر کے چھوڑ دیا ہے۔ پل کے پل اور دم کے دم میں انسان کہیں سے کہیں جاسکتا اور واپس آسکتا ہے۔ ان جدید ذرائع نے مسافرتیں سمیٹ دی ہیں اور طول و عرض سمٹ کر رہ گئے ہیں۔ اعلیٰ درجے کے لوگ عام طور پر اب ہوائی سفر ہی کرتے ہیں۔ صبا و قمار بسیں، کاریں اور ٹرینیں بھی ہیں، جن میں اعلیٰ و اوسط درجے کے لوگ سفر کیا کرتے ہیں۔ ہر شخص ہر طرح کے سفر اور اخراجات برداشت بھی کر سکتا ہے۔ وہ اپنی صوابدید پر سواری کا انتخاب کرتے ہیں۔ دیہاتوں میں آج بھی بیل گاڑیوں کا رواج باقی و برقرار ہے۔ پہاڑی، صحرائی، میدانی اور ریگستانی خطوں میں آج بھی گھوڑے، گدھے، خچر، ہاتھی اور اونٹ بطور سواری استعمال میں لائے جاتے ہیں۔ دیہی علاقوں میں پہلے کے بہ نسبت اب پگڈنڈیوں کی جگہ چکنی سڑکوں نے لے لی ہے۔ شہری و دیہی چوک چوراہوں میں اب تقریباً ہر جگہ سواریاں موجود ملتی ہیں۔ ان تمام سہولتوں کے باوجود بعض افراد پیدل سفر سے لطف اندوز ہوتے ہیں۔ غرض اب سفر مشکل نہ رہا۔ بہت حد تک آسان اور محفوظ ہو گیا ہے۔ جس کی جیسی قوت برداشت ہوتی ہے۔ وہ ویسا ہی سفر اور سواری اختیار کرتا ہے۔

سفر اور سیر و سیاحت کا مفہوم بظاہر یکساں لگتا ہے۔ مگر غور کریں، تو نمایاں فرق معلوم ہوگا۔ سیر و سیاحت میں کوئی خاص مقصدی و افادی پہلو غالب نہیں ہوتا۔ بلکہ تفریح و خوش طبعی، خوش اوقات گزاری، خوش گپی، منورنجن، ریلیکس اور ریفریش منٹ پیش نظر ہوتی ہے۔ یہ خوش حال، خوش اوقات، خوش پوش، خوش خور، ہر طرح سے فارغ البال قسم کے افراد اس طرح کی سیر اور سیاحت پر نکلتے ہیں۔ تاکہ ذہنی و جسمانی تکان دور کر سکے۔ جب کہ سفر کسی نہ کسی مقصد سے جڑا ہوتا ہے۔ کوئی نہ کوئی غرض مسافر کے سامنے ہوتی ہے۔ وقت اور نقد دونوں کا خیال دامن گیر ہوتا ہے۔ فضولیات و فواحش اور وقت گزاری اور پیسے کی بربادی سے وہ کوسوں دور رہتا ہے۔ اسے اپنے سفر، اپنی منزل، اپنے وقت اور اپنی جنس عزیز اور منظور نظر ہوتی ہے۔ کم سے کم وقت اور نقد میں وہ اپنا کام نپٹانا اور زیادہ سے زیادہ فائدہ و منافع حاصل کرنا چاہتا ہے۔ اس طرح دیکھا جائے، تو سیاح و سیار ایک آزاد پنچھی اور کٹی پتنگ ہوتا ہے۔ جہاں چاہتا ہے، گھومتا پھرتا اور منڈلاتا رہتا ہے۔ جب کہ مسافر اپنے مقصد کی ڈور سے جڑا اور بندھا ہوتا ہے۔ وہ اپنی منزل سے ٹکا اور سٹا ہوتا ہے۔ نتیجے میں وہ اپنا گوہر مراد پالیتا ہے۔

اس لئے سیر و سیاحت کے بجائے سفر کی اہمیت اور اس کی افادیت ہر دور اور دیار میں مسلم رہی ہے۔ ہر قوم اور ہر قرن میں سفر کو کامیابی و کامرانی کا وسیلہ تسلیم کیا گیا ہے۔ عربی کی کہاوت 'السفر وسیلۃ الظفر' اسی طرف واضح اشارہ کرتی ہے۔ مذہبی پیشواؤں، سیاسی رہنماؤں، طالب علموں، تاجروں نے کبھی پیدل چل کر بڑی بڑی کامیابیاں حاصل کی تھیں۔ اب تو اس برقی دور مواصلات میں فتح و ظفر اور کامیابی و کامرانی کے حدود و امکانات نہایت روشن ہو گئے ہیں۔ پہلے زمانوں میں پیغمبرانِ عظام نے اپنے پیروں ہی چل کر کارِ پیغمبرانہ سر انجام دیا تھا۔ مفسرین و محدثین، فقہا و مجتہدین، مصلحین و مبلغین، ادبا و شعرا اور طلبائے دین و دانش نے طول طویل فاصلوں اپنے پاؤں تلے روند روڈ ڈالے اور دینا کے نقشوں پر انمنٹ نقش ثبت کئے۔ اس دور جدید میں، جب کہ ساری سہولتیں مہیا و میسر ہیں، تاہم پیروں اور پاؤں کی اہمیت اپنی جگہ مسلم ہے۔ جو اسفار انہوں نے تاریک راتوں اور چاند ستاروں کی روشنی میں کئے تھے، وہ آج دن کے اجالوں میں ہم سے نہیں ہو پارہے ہیں۔ قدیم و جدید

اسفار میں یہ ایک واضح فرق محسوس کیا جاسکتا ہے۔

سفرنامہ کیا ہے یا سفرنامہ کسے کہتے ہیں۔ مسافر اور سیاح جب اپنی قوم سے دوسری قوم، اپنے ملک سے دوسرے ملک یا اپنی تہذیب و معاشرت سے کسی اور تہذیب و معاشرت میں داخل ہوتا ہے اور پھر جب واپس آتا ہے، تو لوگ اسے انہماک سے سنتے، سمجھتے اور پوچھتے ہیں۔ تب وہ مسافر یا سیاح فطری طور پر اپنے مشاہدات و تجربات، آنکھوں دیکھی چیزیں، عادات و اطوار، نئی معلومات و اکتشافات کو بڑی دلچسپی سے بیان کرتا ہے۔ سفری تاثرات و احساسات کے سننے سنانے کی اسی ریت نے سفرنامہ نگاری کی روایت کی طرح ڈالی۔ سفرنامہ نگار کا موئے قلم ایک محض بے کیمرہ نہیں، جو صرف تصویریں اتارتا ہے، مسافر کا ذہن اور قلم افراد و اشیا کی تہوں تک پہنچتا ہے۔ بھلے برے، حسن و قبح، پسند و ناپسند اور ظاہر و باطن کی تہہ داریوں کا تجزیہ کرتا ہے۔ تب کہیں جا کر وہ اپنے سامعین و قارئین کے سامنے پیش کرتا ہے۔ اس پیش کش میں ایک نوع کی رعنائی، دلکشی، کھچاؤ اور رچاؤ ہوتا ہے۔ جو سامع و قاری کو ایک غیر محسوس، مگر پرکشش اور دلچسپ دھاگے سے باندھے رکھتا ہے۔ سفرنامہ نگار کا یہی وہ وصف ہے، جو وہ اپنے سامع و قاری کے ذہنوں اور دماغوں پر حاوی اور چھایا رہتا ہے۔ نئی معلومات اور نئے اکتشافات کی وافر فراوانی، سفرنامہ نگار کی یہ وہ خوبی ہوتی ہے، جو انہیں مقبول و محبوب بناتی ہے۔ دیکھا دیکھی دوسرے مسافر و سیاح بھی اس روش و روایت کو اپنانے لگتا ہے۔

ادبی صنف اور اسلوبی اعتبار سے سفرناموں کو بیانیہ صنف کی چیز کہا گیا ہے۔ جس کا جواز یہ ہے کہ سفرنامہ نگاری، سفری داستان نویسی اور سرگزشتِ سفر لکھنا ہر کس و ناکس کے بس کا روگ نہیں ہے۔ یہ عمل تو چاہتا ہے ذہنی دراکی کو، تیز حس کو، گہرے مشاہدہ کو، قوی حافظہ کو اور قوتِ اخذ و استنباط کو اور ہاں! اس فن کو منظر نگاری و پیکر تراشی بھی مطلوب ہے۔ خاکہ نگاری و مرقع نویسی کا بھی یہ فن طالب ہے۔ لوگوں اور چیزوں کو برت کر اور سمجھ کر خوبی و خامی کا بے لاگ اظہار بھی اس فن کے لوازمات میں شامل ہے۔ بے جا رورعایت اور سر دیکھ کے سلام اور پگڑی دیکھ کر انصاف کی یہاں کوئی گنجائش نہیں۔ یہ خوبیاں نہ ہوں، تو سفرنامہ نگار ادب کے اس مطلوبہ معیار اور اس فن کے فنی و تکنیکی تقاضوں کو پورا نہیں کر سکتا۔ اسلوب و پیش کش کی یہ وہ خاص کمزوری ہے، جو سفرنامہ



نگار کے سفری احوال کو بے فیض و بے روح کتھونی بنا دیتی ہے۔ پھر وہ سفرنامہ صنفی و اسلوبی لحاظ سے سفرنامہ نہیں رہ جاتا۔ اب چاہے، اسے جو کچھ بھی کہہ لیا جائے۔ جو بھی نام دے دیا جائے۔ انبیاء و مرسلین اور صوفیاء و مشائخین کے احوال سفر اور اسی طرح حج نامے و زیارت نامے، جو ثقہ، قوی، معتمد اور عدالت و صداقت کے کھلے کھلے اور صاف و شفاف آئینہ دار ہیں اور جو قرآن، تفاسیر، احادیث و آثار، سیر و تراجم اور بے داغ تاریخ و فلسفہ کا حصہ ہیں، خدا بیزار اور اشتراکیت زدہ یا استعمار و استشراف کی مزعومہ و مزخرفہ ذہنیت سے مرعوب و مغلوب ادبا و دانشور نے مذہبی و تقدیسی ادب کے زمرے میں ڈال رکھا ہے، یہ بڑا ہی حیران کن امر ہے اور تباہ کن سوچ و فکر کا اچھ بھی۔ جو نہ انسانیت ہی کا بھلا ہے، نہ شرافت و دیانت کا اور نہ ہی وہ معیاری و اخلاقی، تعمیری و ترقیاتی ادب کہے جانے کا مستحق ہے۔ ہاں! فحاشی و عریانی، حیوانی و شہوانی، فحش نگاری و برہنہ نویسی، حیا باختہ فکر و اسلوب، جس کی کسی بھی سماج کی سماجی و اخلاقی شریعت ہر گز ہر گز اجازت نہیں دیتی اور نہ کسی بھی سماج کا ایک شریف انسان اسے برداشت کر سکتا ہے، کو ایک فرضی معیار بنا لیا گیا ہو، تو یہ معیار بد اور بدی و بدکاری کا محور انہیں سو بار مبارک ہو۔ یہی وہ معیار و محور ہے، جس نے اس جنتِ ارضی کو جہنم کدہ بنا ہے۔

جس طرح سفر کی کئی قسمیں ہیں، اسی طرح سفر ناموں کی بھی مختلف اقسام ہیں۔ موضوع، مواد اور اسلوب و پیش کش کے لحاظ سے یہ بات خود بہ خود صاف ہو جاتی ہے کہ وہ کس قسم کا سفر نامہ ہے۔ خالص دینی و مذہبی، دعوتی و تبلیغی، اصلاحی و تعمیری، ارشادی و تذکیری، ہدایتی و تلقینی، خالص تعلیمی و تدریسی، علمی و ادبی، مذاکراتی و مناظراتی، مناقشتی و مجادلانی، سیمیناری و کانفرنسی، خالص سرکاری و حکومتی، سیاسی و سفارتی، صحافتی و ثقافتی، فوجی و عسکری، کاروباری و تجارتی، سیاری و سیاحتی۔ سفر ناموں کی تقسیم و تفہیم کے سلسلے میں تھوڑی گفتگو آگے بھی آئے گی۔ وہاں یہ وضاحت کر دی جائے گی کہ یہ کس نوعیت کا سفرنامہ ہے۔

قدیم و جدید سفر ناموں میں، جو نمایاں فرق پایا جا ہے، وہ یہ ہے کہ قدیم سفر ناموں میں تاریخ اور جغرافیہ پر زیادہ زور و قلم صرف کیا گیا ہے۔ گویا مسافر جس ملک و قوم میں گیا ہوا ہوتا ہے، اس کی توجہ کا بیشتر حصہ اس ملک و قوم کی تاریخ و جغرافیہ سے وابستہ ہے۔ دیگر امور مثلاً سماج و

معاشرت، تہذیب و ثقافت، آداب و اخلاق، رہن سہن، کھان پکوان اور دیگر داخلی و خارجی امور و معاملات میں اسے کوئی کشش محسوس نہیں ہوتی یا وہ ان پر اپنی توجہ مبذول نہیں کرتا۔ یہ قدیم دور کی ایک ضرورت بھی تھی اور تقاضا بھی تھا۔ چوں کہ اس بات کی زیادہ ضرورت کہ درست معلومات لوگوں تک بہم پہنچائی جائیں۔ اب یہ ضرورت تقریباً ختم ہو چکی ہے۔ تاریخ و جغرافیہ سے بہت حد تک لوگ واقف و آگاہ ہو چکے ہیں۔ اس لئے اب جدید سفرناموں میں یہ باتیں بالکل نا کے برابر ہوتی ہیں اور آداب اخلاق و معاشرت، طریقہ تعلیم و تربیت، اصول تجارت و حرفت، منہج تعمیر و ترقی، امن و آشتی، محبت و یگانگت، آپسی میل جول و خیر سگالی جیسے امور پر جدید سفرنامہ نگار اپنی توجہ مرکوز رکھتا ہے۔ جو بہر صورت بہتر انداز فکر ہے۔

سفرناموں کی ساخت، اساس اور اٹھان، دراصل کہانیوں، مثنویوں اور داستانوں کے بطن سے ہوئی ہے۔ بقول مادر پدر آزاد ادا کے، تقدیری ادب، اصناف ادب اور ادب پاروں کو چھوڑ کر پہلے کہانیاں لکھی جاتی تھیں، مثنویاں اور داستانیں تحریر کی جاتی تھیں۔ ان میں تمثیلی انداز میں جو افراد و اشخاص، پلاٹ و کردار تراشے جاتے تھے، ان تمثیلی و تخیلاتی افراد و کردار سے جو تانا بانا بنا جاتا تھا، تقریباً مسافر اور اس کے مسافرانہ احوال و کوائف کا عکس اس میں اتر آتا تھا۔ نوابوں اور بادشاہوں کے سفری حالات، جو روز نامے، خود نوشت، جنگی مہمات و محاذ آرائی، سیر و شکار اور احوال حیات کے ضمن میں، جو کچھ قلم بند کیا جاتا تھا، اس میں بھی سفرنامہ کا غیر ارادی و غیر مرتب مواد موجود ہوتا تھا۔ خطوط اور یومیہ رپورٹس بھی اجزائے سفرنامہ لئے ہوئے ہوتے تھے۔ غرض سفرناموں کی تحریر کا چلن پہلے پہل بھی تھا۔ لیکن وہ ارادی، مقصدی اور براہ راست نہیں ہوتا تھا۔ غیر ارادی، ضمنی طور پر سفرناموں کا مواد میٹرل موجود و مہیا ہوتا رہتا تھا۔ جب مستقل اور بالذات سفرنامہ نگاری کی ریت رواج پکڑی، تو پھر وہی اجزا و عناصر بنیادی اینٹ کا کام کر گئے اور پھر سفرنامہ نگاری روایت آگے بڑھی اور آج یہ ایک مستقل فن ہے اور ادبی زمرے اور فنی قبیلے میں شامل بھی ہے۔

مذکورہ بالا پیرا گراف سے معلوم ہوا۔ سفرنامہ نگاری کا آغاز تاریخ نویسی کے ساتھ ساتھ ہی ہو گیا تھا۔ البتہ اصناف و اسالیب ادب میں اس کے مقام و مرتبہ کا تعین بعد میں ہوا۔ سب کو پتا



ہے کہ فنِ تاریخ کی ایجاد و اجرا کا سہرا بھی اہل اسلام ہی کے سر سجا ہوا ہے۔ تو اب نتیجہ ہوا کہ فنِ تاریخ و عمرانیات کی طرح فنِ سفرنامہ نگاری کا موجد بھی مسلمان ہی ہے۔ مغربی رائٹر شپلے [shiply] کی پیروی میں آزاد خیال و فکر کے ادیبوں نے دنیا کا پہلا سفرنامہ نگار یونانی سیاح 'ہیروڈوٹس' کو قرار دیا ہے، جو کسی طرح بھی جائز و درست نہیں اور نہ ہی وہ فنِ تاریخ کا بانی و موجد ہے۔ ہیروڈوٹس کا دور ابھی جمعہ جمعہ آٹھ دن ہوا کہ گزر رہا ہے۔ ہیروڈوٹس کا زمانہ ۴۷۵ قبل مسیح ہے۔ اس لئے مغربی مفکرین کا معیار و قول ہرگز قابل نہیں، بلکہ بہر گام لائق رد و استرداد ہے۔ ہم نے اوپر بتا دیا ہے کہ دنیا کی اولین انمول پہلی انسانی تخلیق حضرت آدم علیہ السلام کی ہے۔ جب وہ پہلے انسان ہیں، جو سب کو تسلیم ہے، تو پہلا سفر بھی انہوں نے ہی کیا۔ حضرت آدم کا سفرنامہ مرتب نہیں، مگر اس کے اجزائے ترکیبی بالکل ثقہ صورت میں یقیناً موجود و مسلم ہیں۔ اسی طرح تمام رسولوں اور نبیوں کے حالاتِ اسفار بھی۔ پھر ہر رسول و نبی کے حواری و صحابہ اور صلحائے امت کے حالات و واقعات بھی مستند انداز میں موجود و میسر ہیں۔ خود ہمارے آقا حضور صلی اللہ تعالیٰ علیہ وسلم اور ان کے صحابہ کرام اور ان کی امت کے پاک باز و راست باز افراد و اخبار کے تاریخ ساز اسفار کا نہ کوئی جواب ہے، نہ کوئی جوڑ ہے۔

اسی طرح دیگر نو پید مذاہبِ عالم کے مذہبی رہنماؤں کے حالاتِ ہستی اور احوالِ اسفارِ مستی، ان کے اپنے عقائد و اعتماد کے مطابق بالکل صحیح صورت و شکل میں بیان کئے گئے ہیں۔ مثال کے طور پر فیتاغورس، مانی، سقراط، کنفیوشس، زرتشت یا زردشت، بودھ، رام، کرشن وغیرہ۔ یہ سب کے سب 'ہیروڈوٹس' سے بلاشبہ سینئر ہیں اور زمانہ سابق میں ہو گزرے ہیں۔ ان تاریخی شواہد کی روشنی میں پھر یہ کیسے باور کر لیا جائے کہ 'ہیروڈوٹس' تاریخ، جغرافیہ اور سفرنامہ نگاری کا پہلا و اول شخص ہے۔ مغرب کی اس کھلی تاریخی دھاندلی کو بطیب خاطر آج کے ادبا و دانشور کیوں کر سچ مانے لیتے ہیں۔ انتہائی جائے حیرت اور حد درجہ باعثِ استعجاب ہے۔ وہی مغرب، جو تہذیب و تمدن سے نا آشنا تھا، جہالت و درماگی کی گہری غار میں دفن تھا، بلکہ تاریخ و ثقافت کس چڑیا کا نام ہے، جانتا تک نہ تھا، مصر، ایران، بغداد، اندلس، ہندوستان، چین اور جاپان علم و ہنر، تہذیب و ثقافت، تاریخ و فلسفہ، سیاست و معاشرت اور حسنِ آداب زندگی کے آبدار و تابدار گہر و جوہر لٹا

رہے تھے۔ تب پھر کس منہ سے یہ دعویٰ ہے کہ 'ہیر وڈوٹس' علم تاریخ و جغرافیہ اور فنِ سفرنامہ نگاری کا پہلا بانی و سربراہ ہے؟

سفرنامہ کیسے وجود میں آتا ہے۔ یہ اصولی بات گزر چکی کہ سفرنامہ کی بنیاد درحقیقت وہ تحریریں ہیں، جو سفر و حضر کی یادگار چیزیں، یادداشتیں، ذاتی نوعیت کے اہم نوٹس، ڈائریاں، روز نامے، خطوط، دورانِ سفر کی ناقابلِ فراموش باتیں اور یادیں، جو روز بروز لکھی جائیں، آبِ بیتیاں، جگ بیتیاں، خودنوشت سوانحِ عمریاں، اعزہ و اقارب اور دوست و احباب کو بھیجی گئی اور سنائی گئی تحریریں اور باتیں، جو بذریعہ خط پتہ یا ہوزبانی طور پر ہو، یہی چیزیں حقیقتاً سفرناموں کے بنیادی گاراچونا اور اینٹ پتھر ہیں۔ اسی بنیاد پر سفرنامہ کی پر شکوہ عمارت کھڑی ہوتی ہے۔ ایک صورت وہ بھی ہے کہ مسافر من اور ذہن بنا کر گھر سے نکلے اور قدم قدم پر جزئیات نگاری کرتا جائے اور پھر واپس آ کر اپنے لکھے کی ترتیب و تنقیح کر لے۔ اس طریقِ عمل سے بھول چوک اور رطب و یابس کا خدشہ ختم ہو جاتا ہے۔ جو کچھ بھی اپنی آنکھوں سے دیکھا اور اپنے کانوں سے سنا۔ راست انداز میں اپنے سفرنامہ کا حصہ بنا دیا۔ ایسا سفرنامہ تصنع، آمیزش، بناوٹ اور ملاوٹ سے پاک تصور کیا جائے گا اور اس کی تاریخی و استنادی حیثیت مسلم مانی جائے گی۔ یہی وجہ ہے کہ ایسے سفرناموں کو تاریخی و تحقیقی ماخذوں میں راست ماخذ کے طور پر تسلیم کر لیا گیا ہے۔

سفرنامہ کبھی مسافر خود ہی مرتب و مدوّن کر لیتا ہے اور اس کی زندگی میں ہی چھپ بھی جاتا ہے۔ ایسا سفرنامہ اصولِ تحقیق کی روشنی میں اپنی مستندیت و معتبریت بہر صورت بحال و برقرار رکھتا ہے اور کبھی ایسا ہوتا ہے کہ مسافر کی حیات میں یا وفات کے بعد اس کے نسبی و نسبی اعزہ و تلامذہ یا احباب و رفقا میں سے کوئی شخص اٹھ کھڑا ہوتا ہے۔ اس مسافر کی مذکورہ بالا مستند مانا و توانا مواد سے اس کا سفرنامہ ترتیب دے ڈالتا ہے۔ اگر یہ عمل مسافر کی حیات میں ہوتا ہے اور اس مسافر کی نظر سے گزر بھی جاتا ہے، تب بھی وہ سفرنامہ اولین ماخذ کے اولین زمرے و ذخیرے ہی میں شمار کیا جائے گا اور اگر یہ مسافر کی وفات کے بعد یہ ترتیبی عمل جامہ عمل پہنتا ہے، تو اس کی دو صورتیں ہو سکتی ہیں۔ ایک یہ کہ مرتب مسافر کی تحریر کردہ اور بیان کردہ امور و اشیا کو من و عن، جوں کا توں باحوالہ نقل کرتا چلا جائے، تب یہ صورت بھی اسی اول و راست زمرے ہی کی چیز

قبول و تسلیم کی جائے گی اور اگر مرتب مسافر کے اس مواد کو بالذات نہیں، بلکہ بالمعنی تحریر و بیان، یعنی اپنے لفظوں میں ترتیب دیتا ہے، تو پھر یہی وہ تغیر پذیری ہے، جو اس سفرنامہ کو کچھ اور تو بنا سکتی ہے۔ مگر وہ مرتب اس کی استنادی حیثیت کی گارنٹی نہیں دے سکتا۔ وہ لاکھ گارنٹی کی کوشش اور جتن کیوں نہ کر ڈالے، اصول تحقیق کے میزان پر اپنا سندی وزن اور اعتمادی وقار بحال نہیں کر سکتا۔ ایک سفرنامہ ہی کیا، تحریر کی دنیا میں قریب ہر صنف کا یہی حال و مال ہے۔

اسلام کے پیغمبروں اور دیگر مذاہب باطلہ کے رہنماؤں کے اسفار، چاہے وہ سفرنامے کی شکل میں مرتب ہوں یا نہ ہوں، بہر حال تاریخ عالم اور مذاہب عالم کے سمجھنے میں مددگار اور ان کی تفہیم میں اساسی حیثیت رکھتے ہیں۔ یوں ہی اسلام کے پیروکاروں اور دوسرے ادیان و مذاہب کے تابعداروں میں اہم اہل علم و ہنر کے اسفار اور ان کے سفرنامے بھی کائنات کے مدو جزر کے جاننے میں معین و مددگار ہیں۔ اس لئے مناسب معلوم ہوتا ہے کہ اردو کے سفرناموں پر ایک جامع نگاہ ڈالنے سے پہلے قدیم ادیان و مذاہب کے رہبروں، رہنماؤں، سیاحوں اور سفارت کاروں کے سفری حالات و معاملات اور مرتب سفرناموں کا ایک اجمالی جائزہ پیش کر دیا جائے۔

انبیاء و رسل علیہم السلام حضرت آدم علیہ السلام سے ہمارے آقا حضور صلی اللہ تعالیٰ علیہ وسلم تک کی سفر پسندی و سفری احوال، ہر نبی و رسول کے پاکان امت کے سفری آثار و اخبار ہی اولین اسفار اور سفرنامے ہیں۔ یہ ایک طے شدہ امر ہے کہ شروعات تو بہر حال حضرت آدم علیہ السلام ہی سے ہوئی۔ پھر مابعد کے انبیاء و مرسلین علیہم الصلوٰۃ و التسلیم ہیں۔ اب رہی بات تاریخ دانوں اور اہل تحقیق کی، تو یہ ایک اعتباری و تخمینی آکڑا ہے، نہ کہ حتمی و یقینی اور اذعان و اعتقادی۔ اہل تاریخ و تحقیق نے جو کچھ بھی اپنے ظن و تخمین سے ڈھونڈ نکالا ہے۔ وہ یہ ہے:

ایران، بابل، مصر، بغداد، یونان، ہندوستان، چائنا، یہ ممالک دور قدیم ہی سے قدیم تہذیب و ثقافت کے مراکز رہے ہیں۔ ہندوستان اپنے علم و فن کی برتری، طلبہ کی کثرت، راہوں، رگدروں کی سہولت اور مذہبی تشخص میں اپنا ایک مقام رکھتا تھا۔ یونان اپنی قدامت، تاریخ و تمدن میں پہلے سے ہی مشہور تھا۔ یونانی قوم جفاکش بھی تھی اور جاں باز بھی۔ یہ اپنے ملک کے علاوہ پاس پڑوس اور دور دراز کے خطوں کا بھی سفر کرتی تھی۔ مسافری و کوچہ گردی، سپہ گری،

بہادری، شعر و شاعری، کھیل کود، ڈرامہ اس قوم کے شوق و دلچسپی کے بہترین مشغلے تھے۔ روما گرچہ ایک بہتر طرز حکومت رکھتا تھا۔ لیکن سفر کے سلسلے میں کسی حد تک خطرات و خدشات رہا کرتے تھے۔ ہندوستان میں جب رامائن، مہا بھارت اور گیتا جیسی ہندو دھرم کی مذہبی کتابیں منظر عام پر آئیں، جن میں ملک کی علمی تہذیب و تہذیب، امن و آشتی، زمین کی زرخیزی اور یہاں کی عظمت بیان کی گئی، تو ہندوستان کے علاوہ دیگر ممالک کے طلبہ، تاجران و سیاح بھی اس طرف متوجہ ہوئے۔ ادھر بابل بھی اس دور میں اپنی علمی عظمت، تہذیبی فوقیت، ثقافتی برتری کا ایک بڑا مرکز تھا۔ چنانچہ روم و یونان کے سفر پسند افراد اور علم کے متلاشیوں کا رخ ادھر ہی ہونے لگا۔ چھٹی صدی قبل مسیح مسافروں، سیاحوں، تاجروں اور صحرا نوردوں کے لئے ہندوستان باعث کشش بنا ہوا تھا۔

### ہیروڈوٹس

یہ شخص یونان کا ایک ذی علم آدمی تھا۔ اسے علم تاریخ، جغرافیہ دانی اور شوق سفر کا دلدادہ تھا اور اپنا سفرنامہ لکھتا تھا۔ جس میں یونان کے باہر کی دنیا کی معلومات فراہم کرتا تھا۔ یہ شخص ۴۷۵ قبل مسیح موجود تھا۔

### پیمانہ مغرب

مغربی دانشوروں اور مشرقی روشن دماغ ادیبوں نے اسے 'بابائے تاریخ' اور سفرنامہ نگاری کا پہلا سفرنامہ نگار کے طور پر تسلیم کیا ہے۔ جو ہمیں تسلیم نہیں کہ حضرت اسماعیل علیہ السلام نے حضرت عیسیٰ علیہ السلام سے قریب دو ہزار سال پہلے ہوئے ہیں۔ ایک سو سینتیس سال [۱۳۷] عمر پاک پائی ہیں۔ مکہ مکرمہ کی خدمت و پاسبانی اور دنیا جہان کی قیادت و رہنمائی فرمائی ہیں۔ حضرت اسماعیل خود فلسطین سے سفر ہجرت کر کے مکہ مکرمہ آئے تھے۔ ان کے والد ماجد حضرت ابراہیم علیہ السلام بغداد سے فلسطین اور پھر فلسطین سے مکہ مکرمہ کم از کم چار بار سفر فرمایا۔ ان سے پہلے کے انبیاء اور ان کی امتیں پہلے ہو کر گذری ہیں۔ پھر اس یونانی شخص کو تاریخ، جغرافیہ اور سفرنامہ نگاری کا پہلا بندہ کیوں کر مانا جاسکتا ہے؟۔ پس اسلام کے پیروکاروں کو چاہیے کہ وہ مغرب کا ہر پیمانہ پائے حقارت سے پاش پاش کر کے ٹھیکریاں بنا کر ہوا میں اڑا

دے۔ مغرب کے مستشرق اور مشرق کے مستغرب کی یہ بنیاد جب ختم ہو گئی۔ تو بس اب صرف ایک سلسلہ بیان رہ گیا، نہ کہ اولیت و اقدمیت کا سہرا اس کے سر سجا۔

### میگس تھیز

یہ بھی یونان کا ایک جیالا فرد تھا۔ سیر و سیاحت اور سفر کے شوق نے میگس تھیز کو پابہ جولاں کر رکھا تھا۔ اس نے ۳۰۳ قبل مسیح ہندوستان کا دورہ ہی نہیں، بلکہ ایک تفصیلی سفر کیا تھا۔ اس کا 'سفرنامہ' ہندو سفرناموں کی تاریخ میں دریافت شدہ ہونے کے اعتبار سے پہلا سفرنامہ مانا گیا ہے۔ جو [انڈیکا] کے نام سے مشہور ہے۔

### سکندر کا سفیر

سکندر اعظم یونان کا بادشاہ تھا۔ اس کا جانشین سیلوقس تھا۔ یہی سیلوقس نے میگ تھیز کو بحیثیت سفیر ہندوستان روانہ کیا تھا۔ اس وقت ہندوستان میں چندرگپت کی حکمرانی تھی اور اس وقت کے ہندوستان کی راجدھانی پاٹلی پتر [عظیم آباد، پٹنہ] میں تھی۔ میگ تھیز وہیں پاٹلی پتر میں وارد ہوا اور کئی برس قیام کیا اور ہندوستان کا مطالعہ بہت قریب سے اور غور و خوض سے مطالعہ و مشاہدہ کیا۔ یہ وہ دور تھا، جس میں یہاں کی برہمن وادلائی افضل و برتر پوزیشن میں تھی۔ چین مت اور بودھ مت کے پیروکاروں نے اس لابی کے خلاف اعلان جنگ چھیڑ رکھا تھا۔ یہ چوتھی صدی قبل مسیح کی بات تھی۔ میگ تھیز کا سفرنامہ ہند ایک ایسا آئینہ ہے، جس میں چندرگپت دور حکومت کی ہر طرح کی تصویر اتر آئی ہے۔ یہ سفرنامہ ہندوستان کی تاریخ اور چندرگپت مور یہ عہد حکمرانی کا ایک مستند ماخذ کی حیثیت سے مانا گیا ہے۔

### چین کا فابیان

یہ فابیان چین کا باشندہ تھا۔ بودھ دھرم سے متاثر تھا اور اس میں خاصی دلچسپی رکھتا تھا۔ وہ پانچویں صدی عیسوی میں ہندوستان آیا۔ تو یہاں قریب قریب ہر طرف بودھ مت کی حکمرانی و عملداری قائم ہو چکی تھی اور تب یہاں راجہ بکرماجیت سیاسی اقتدار حاصل کر چکا تھا اور تخت اقتدار پر براجمان تھا۔ چینی سیاح 'فابیان' کا مقصد سفر بودھ مت کی تعلیم حاصل کرنا تھا اور اس دھرم کی مذہبی کتابوں کو نقل کرنا تھا۔ اس مقصد کے حصول کے لئے انہوں نے



ہندوستان کا دور کیا اور خصوصاً بودھ مت کے قدیم مراکز ویشالی، پٹلی پتر، کپیل وستوا اور کشتی نگر وغیرہ کا جاں کاہ سفر کیا۔ میگ تھیز کے سفرنامہ کی طرح ’فاہیان‘ کی کتاب ’بودھ حکومت کے حالات‘ بھی مورخین کے نزدیک ایک اہم ماخذ مانی گئی ہے۔

### بودھ مت کا بانی

اس دھرم کا بانی مہاتما بودھ تھا۔ وہ یہیں پیدا ہوا اور اپنے مذہب کا خوب پرچار کیا۔ جو جلد ہی مقبولیت حاصل کر لیا۔ بودھ مت اور برہمن واد میں رسہ کشی جاری رہی۔ نتیجے میں بودھ مت نے مشرق میں چین اور جاپان کا رخ کیا۔ وہاں خوب پھلا پھولا۔ لیکن بانی کی جائے پیدائش ہونے کی وجہ سے اس کا رشتہ عقیدت و محبت برابر قائم رہا۔ یوں بودھ مت کے مقدس مقامات غیر ملکی سیاحوں اور زائرؤں کے لئے مرکزِ توجہ رہے اور یہاں کا شعبہ سیر و سیاحت متواتر ترقی پذیر رہا اور اب تک ہے۔

### ہیونگ سانگ

ان غیر ملکی زائرؤں میں ایک نمایاں نام، چائنہ سے آنے والے سیاح ’ہیونگ سانگ‘ کا ہے۔ یہ ہندوستان اس وقت آیا تھا۔ جب عرب میں ہمارے آقا حضور صلی اللہ تعالیٰ علیہ وسلم کی بعثت ہو چکی تھی۔ ادھر ہندوستان میں راجہ ہرش چندر کی عملداری قائم ہو چکی تھی۔ یہ سیاح ہندوستان میں ۶۳۰ء میں وارد ہوا اور ۶۴۵ء تک قیام پذیر رہا۔ اس طویل مدت میں اس نے ملک کا کونا کونا چھان مارا۔ ہیونگ سانگ کا مقصد بھی بودھ مذہب کا مطالعہ ہی تھا۔ اس کے لئے اس نے علاقہ گلدھ بودھ گیا، نالندہ یونیورسٹی کا دورہ کیا۔ قنوج میں منعقد ایک دربار میں حاضر ہوا۔ سوات گیا اور کابل تک پہنچا۔ اس کے سفرنامہ میں راجہ ہرش چندر کے دور حکومت کے ہندوستان کی قریب ہر چیز کا بیان موجود ہے اور اس سفرنامہ کو مؤرخوں نے ماخذ کے طور پر استعمال کرتے چلے آ رہے ہیں۔ ڈاکٹر گستاوی بان نے اپنی کتاب ’تمدن ہند‘ میں اس سفرنامے کی اہمیت کا کھلے لفظوں میں اعتراف کیا ہے۔

### پیغمبر امن و انقلاب

چھٹی صدی عیسوی کے نصف آخر میں پیغمبر امن و انقلاب ہمارے آقا حضور صلی اللہ



تعالیٰ علیہ وسلم کی سرزمین عرب میں آمد مبارک ہو چکی تھی۔ ۵۷۱ء کے فوراً بعد جب یہ تحریک امن و انقلاب پوری شان و شوکت کے ساتھ شروع ہوئی، تو ساری دنیا ایک نئے نظام حیات سے آشنا ہوئی اور جوش و قوت کے ساتھ وہ اکناف عالم تک پھیلتی چلی گئی۔ روم و یونان و فارس، جو اس دور کی مضبوط سے مضبوط تر حکومتیں، ملتیں، قومیں اور تہذیبیں تھیں، اس اسلامی تحریک کی آہٹ سے نہ صرف چوکس ہو گئیں اور ان کے کان کھڑے ہو گئے، بلکہ کچھ ہی دنوں بعد ان کی لہلہاتی شوکتیں سرد ہو گئیں اور لہراتے پرچم سرنگوں ہو کر رہ گئے۔ عربوں کی جہاز رانی اور شوق سفر مثالی تھا۔ وہ جاں باز و شہباز تھے۔ انہیں جہاں گردی، جہاں بینی اور جہاں گیری قدرت نے بتادی تھی۔

ان کا پہلا سفر، بلادِ عرب کے باہر حجاز سے حبشہ کی جانب ہوا، جو محض تیرہ نفوس قدسیہ پر مشتمل تھا۔ دوسرا قافلہ جب اسی حبشہ کی طرف روانہ ہوا، تو اس میں تراسی [۸۳] افراد کی شمولیت تھی۔ خود اندرونِ عرب آقا حضور صلی اللہ تعالیٰ علیہ وسلم نے مختلف قبائل، شام، طائف کے تبلیغی دورے کئے اور پھر مدینہ منورہ سفر ہجرت اختیار فرمایا۔ رسول اللہ صلی اللہ تعالیٰ علیہ وسلم کے صحابہ کرام تمام عرب کا چپہ چپہ کھنگال ڈالا، ادھر ہندوستان، ادھر اندلس [اسپین] تک کا سفر کیا۔ کشتیاں جلا کر جانوں کو ہتھیلیوں پر لے کر سفر پر سفر کرتے رہے۔ مالا بار اور گجرات کے سوا اعلیٰ علاقوں کی بندرگاہوں پر ان کے جہاز لنگر انداز ہوتے رہے۔ دعوت، اعلائے حق، اتمام حجت، تجارت، فتح، نصرت، ان کا مقصد سفر تھا۔ چھٹی صدی عیسوی کا ربع آخر، ساتویں اور آٹھویں صدی عیسوی اس تحریک امن و امان کا عہدِ زریں ہے۔ بعد کی صدیاں بھی کسی حد تک اسی زریں عہد کا تسلسل رہا۔ تا آنکہ دنیان جہان کے کناروں تک پہنچ کر یہ سلسلہ ذرا تھم سا گیا اور اب جو حالات ہیں، سب کے سامنے ہیں۔

### سلیمان تاجر

یہ پہلا عرب تاجر تھا، جو ہندوستان کے ساحل پر اترا تھا۔ اس نے یہاں تجارت بھی کی۔ راجوں اور نوابوں سے ملاقاتیں بھی کیں۔ طرز حکومت اور طرز معاشرت کا غور و فکر کے ساتھ مطالعہ بھی کیا۔ وہ ہند سے چین بھی گیا اور ہندو چین کے حالات حکومت اور طرز زندگی کا تقابلی جائزہ بھی لیا۔ ۷۲۳ھ میں اس نے اپنی یادداشتوں کو مرتب کر کے اپنا سفرنامہ تیار کیا۔ جو

ایک عرصہ بعد 'سلسلۃ التوارخ' کے نام سے شائع بھی ہوا۔  
ابوزید حسن

یہ بھی تیسری صدی ہجری کا ایک سیاح تھا۔ جو فارس کی معروف بندرگاہ 'سیراف' کا رہنے والا تھا۔ مشہور مؤرخ و سیاح ابوالحسن مسعودی سے اس نے یہیں ملاقات کی تھی۔ ابوزید حسن سیراف سے چین گیا تھا اور وہ ہندوستان بھی آیا تھا۔ پچیس تیس برس بعد انہوں نے سلیمان تاجر کے سفرنامے کا 'تکملہ' لکھا۔ جو 'سفرنامہ سلیمان' کے ساتھ یہ 'تکملہ' بھی ۱۸۴۵ء میں شائع ہوا۔

### ابوالحسن مسعودی

یہ شخص بڑا ہی عالم و فاضل تھا۔ تاریخ نویسی، جغرافیہ دانی اور سیر و سیاحت سے اس کو حد درجہ شغف تھا۔ ملکوں اور قوموں کے حالات و خصائص جاننے کا اس کو نہایت ہی شوق اور جستجو تھی۔ بغداد کا رہنے والا یہ فاضل شخص قریب اپنی آدھی عمر صحرا نوردی، بادیہ پیمائی اور سیاحت و سفر میں گزار دی۔ کوئی پچیس برس وہ گھومتے گھامتے ہی رہے۔ وہ اپنے وطن بغداد سے نکلے۔ شام گئے، روم گئے، ایشیائے کوچک کا دورہ کیا۔ وہ مصر بھی گیا اور سوڈان بھی۔ وہ عرب کی سیر کی اور ایران کی بھی۔ وہ ہندوستان بھی آیا اور سری لنکا اور تبت بھی گھوم آئے۔ اس کے ذوق سیاحت کو چاہنا جا کر ہی چین ملا۔ بحری و بری اسفار کے نتیجے میں جو انہیں معلومات و تجربات حاصل ہوئے۔ تمام تر مشاہدات و معلومات کو انہوں نے ایک ضخیم تصنیف میں سمیٹ اور سمو کر رکھ دی۔ اسی تصنیف لطیف کا نام 'مروج الذهب و معادن الجواہر' ہے۔ اس پلند پایہ مصنف کی یہ نہایت پلند پایہ کتاب ہے۔ جو تمام اقوام عالم اور ممالک کے ذکر سے مملو و مالا مال ہے اور استناد کا یہ عالم ہے کہ کوئی مؤرخ و محقق اسے نظر انداز نہیں کر سکتا۔ اس کے علاوہ بھی مسعودی کئی اہم تصانیف کے مصنفِ علام ہیں۔

### احمد بن فضلان

احمد بن فضلان نے روس کا سفر کیا۔ یہ وہ دور تھا، جو مسلمانوں کا دورِ عروج کہلاتا تھا۔ ایسے دورِ عروج اور عہد ارتقا میں احمد بن فضلان نے روس کو بہت قریب سے دیکھا اور مطالعہ کیا

اور اپنا سفرنامہ مرتب کیا۔ جو 'سفرنامہ روس' کے نام سے معروف ہے۔ چوتھی صدی ہجری کا یہ سفرنامہ ایک مستند ماخذ ہے۔

### ابراہیم اصطنبجری

ابو اسحاق ابراہیم اصطنبجری اسی عروج عہد اسلامی کا ایک نہایت مشہور و معتبر مؤرخ، محقق، سیاح اور جغرافیہ داں ہے۔ جس نے ایشیا بھر کا شاید ہی کوئی ایسا ملک ہو، جو اس نے وہاں کا سفر نہ کیا ہو۔ ۳۴۰ھ میں جب وہ وارد ہندوستان ہوا، تو اس کی ملاقات ابن حوقل سے یہیں ہوئی۔ فن جغرافیہ میں اصطنبجری کی دو کتابوں نے بڑی شہرت پائی۔ ایک 'الاقالیسم' اور دوسری 'المسالک والممالک'۔ دونوں شائع شدہ ہیں۔ پہلی کتاب، جس میں برصغیر کے متعدد شہروں خاص کر سندھ کا جغرافیائی نقشہ بہت ہی خوبصورتی کے ساتھ کھینچا گیا ہے۔ جب کہ دوسری کتاب میں عرب اور عربوں، ایران اور ایرانیوں اور ہندوستان اور ہندوستانیوں کا تذکرہ تفصیلاً کیا گیا ہے۔

### المقدسی

ابو عبد اللہ المقدسی، یہ وہ فرد فرید اور رجل عظیم ہے، جس نے ساری اسلامی دنیا کی سیر کر ڈالی اور بڑی طمانیت اور فراخ دلی سے کی۔ اس کی سیر و سیاحت کا دورانیہ کوئی بیس سال بتایا گیا ہے۔ مراکش سے تاشقند کا سفر ایک تاریخ ساز سفر ہے۔ سیاحتوں اور ملاقاتوں کے نتیجے میں معلومات کا جو ذخیرہ انہوں نے اکٹھا کیا، وہ ایک مستند تاریخی ذخیرہ ہے۔

### ابن حوقل

محمد ابو القاسم ابن حوقل، یہ بغداد مقدس کا باشندہ تھا۔ علم و فضل سے مالا مال یہ شخص، ایک کامیاب تاجر و سوداگر بھی تھا۔ انہوں نے بیشتر بلاد عربیہ اور اسلامی ممالک کا جی جان لگا کر سفر کیا۔ کچھ ستائیس برسوں تک وہ مسافرانہ زندگی گزارتے رہے۔ ۳۳۱ھ کو وہ اپنے گھر سے قدم باہر نکالا تھا، تو ۳۵۸ھ میں اس کا قدم گھر کی چوکھٹ پہ پہنچا۔ دوران سفر ہی اس کی ملاقات ابو اسحاق اصطنبجری سے ہوئی اور دونوں نے ایک دوسرے کی یادداشتوں سے استفادہ بھی کیا۔ ابن حوقل کی کتاب 'اشکال البلاد'، تاریخ و جغرافیہ کے ماخذوں میں بڑی اہمیت کی حامل سمجھی جاتی ہے۔

### ابوالنیا بشاری

یہ عرب سیاح ابوالنیا بشاری مقدسی تمام عالم اسلام کے رقبوں کی اپنے پاؤں سے پیمائش کی۔ خشکی اور دریائی راہوں کا یہ مسافر اور اقوام و ملل کا یہ مطالچی برصغیر ہند آیا اور سندھ کو بہت قریب سے دیکھا بھالا۔ بشاری کا ذخائر معلومات و مشاہدات نے، جو سفرنامہ کا روپ دھارن کیا، وہ 'احسن التقاسیم فی معرفۃ الاقالیم' کا عربی نام لے کر سامنے آئی۔ تاریخی و جغرافیائی ذخائر معلومات پر مشتمل یہ کتاب ۷۵۳ھ میں پایہ تکمیل کو پہنچی۔ وقار و اعتبار اور استناد میں یہ سفرنامہ اپنا جواب آپ ہے۔

### ناصر اصفہانی

وسط ایشیا اصفہان [ایران] کا یہ سیاح محض ایک سیاح نہیں، وہ ایک بڑا ہی معقول عالم و فاضل ترین فرد ہے۔ حکمت، طبابت، فلسفہ، اسلامی حس، فارسی زبان و ادب سے دلچسپی، بہترین شاعری سے اشتغال رکھنے والے حکیم ناصر خسرو بلخی ۱۰۴۵ء میں فریضہ حج کی ادائیگی کی نیت سے اپنے دیار سے روانہ ہوا، تو ۱۰۵۲ء تک مسلسل سفر ہی سفر کرتا رہا۔ پہلے تو انہوں نے مناسک حج ادا کئے۔ پھر مختلف ملکوں اور شہروں کی سیاحت و زیارت کی۔ خصوصاً فلسطین، قدس، دمشق، شام، حلب، بغداد، قاہرہ اور اسکندریہ وغیرہ کا طول طویل دورہ کیا۔ سات سالوں کی مسافری، سیاحی، زیارت و ملاقات کے بعد جب انہوں نے اپنے اسفار کے ماحصل کو مرتب کیا، تو 'زاد المسافرین' کے لقب سے ملقب کیا۔ مولانا عبدالرزاق کانپوری نے اس فارسی سفرنامہ کا اردو ترجمہ بھی کیا ہے، جو چھپ چکا ہے۔ ناصر اصفہانی جن ایام میں اپنا شوق سفر کی تکمیل میں تھے، تو اس وقت ہندوستان کی پیشانی پر سلطان محمود غزنوی کی حکمرانی کا پرچم لہرا رہا تھا۔

### البیرونی

خوارزم، وسط ایشیا کے مسلم علاقوں میں ایک ممتاز علاقہ تھا۔ فضل و کمال، دین و دانش، ہیئت و ہندسہ، فلسفہ و ریاضی، فلکیات، تحقیق لسانیات، فن جغرافیہ، سیاحت، مسافرت، صحرا نوردی، حقائق اشیا کی تلاش اور شعر و ادب میں یدِ طولیٰ اور مہارت تمام رکھنے والے علامہ ابو

ریحان البیرونی اسی خوارزم کا طرہ افتخار تھا۔ علمی دنیا میں جس کا غلغلہ آج بھی بلند ہے۔ علم و دانش اور تلاش و جستجو کا یہ پیکر اس وقت ہندوستان کا رخ کیا۔ جب یہاں سلطان محمود غزنوی سریر آرائے تختِ حکومت [۹۹۸ء تا ۱۰۳۰ء] تھا۔ باوجود اس کے کہ البیرونی کا قیام ملتان میں زیادہ رہا۔ لیکن اس نے اپنے ذہن رسا اور اخاذ طبیعت سے سارے ہندوستان کی قوموں، علوم و فنون، طرزِ سیاست و معاشرت، آداب و اخلاق، سماجیات و ماحولیات، معاشیات و اقتصادیات، ہنود، یہود، نصاریٰ کی خصوصیات و اوصاف کا تجزیہ ایسی باریک بینی اور جزرئی سے کیا ہے۔ جس کے منطقی استدلال اور اخذ نتائج کے ططنہ و طمطراق کے سامنے ہر دور کے عقلا و فضلا سردھننے پر مجبور و محتاج ہیں۔ دیگر تصانیف کے علاوہ البیرونی کی کتاب الہند، انہی جو کھم بھرے اسفار کی تاریخ ساز یادگار ہے اور ان کی زندگی جاوداں کی علامت بنی ہوئی ہے۔

### ابن جبیر

اسلامی اسپین کے شہروں کی دلہن اور قدیم اندلس کے ماتھے کا جھومر 'غرناطہ' علم و فن، فضل و کمال، متمدن طرزِ حکومت و حیات، امن و یکجہتی، خوش حالی و خیر سگالی اور حسن و رعنائی میں اپنی مثال آپ تھا۔ ابن جبیر کا اصل وطن تو 'شاطیہ' تھا۔ لیکن اس نے 'غرناطہ' کو اپنا وطن ثانی بنالیا تھا۔ ابن جبیر اسی اسلامی اندلس کا شاہکار سیاح تھا۔ تین تاریخی اسفار کا مجموعہ 'رحلۃ ابن جبیر' وسیع و وسیع معلومات و ماحصل کے علاوہ عربی زبان و ادب کا ایک حسین شاہکار ادب پارہ ہے۔ ابن جبیر کا پہلا سفر حج بیت اللہ کے لئے ہوا تھا۔ فریضہ حج کے بعد دمشق، شام اور عراق کی سیاحت و زیارت کے بعد ۵۸۱ھ میں وطن واپس لوٹا۔ دوسرا سفر بھی سفر حج ہی کا کیا۔ اس وقت سلطان صلاح الدین ایوبی بیت المقدس فتح کر چکے تھے۔ ابن جبیر حج کے بعد آزادانہ طور پر بیت المقدس کی زیارت کی اور ملکی حالات کا بنظر غائر جائزہ لیا۔ یہ سفر ۵۸۵ھ میں کیا گیا تھا۔ تیسرا سفر ابن جبیر نے اس وقت کیا۔ جب ان کی اہلیہ 'عاتکہ ام المجد' کی وفات ہو چکی تھی۔ اب کی بار انہوں نے پہلے حج و زیارت کا فریضہ ادا کیا۔ پھر گھومتے گھماتے مصر پہنچے۔ وہاں کی ہوا و فضا ان کو ایسی راس آئی کہ وہیں انہوں نے مستقل طرح اقامت ڈال لی۔ ابن جبیر کے قلم کی خوبی و شادابی ایسی



پرکشش ہے کہ کیا ادیب و شاعر، کیا محقق و مؤرخ اور کیا سیاست داں و سیاح، سب نے ان سے خوشہ چینی کی ہے، حتیٰ کہ سیاحانِ عالم کے سر تاج ابن بطوطہ نے بھی ان سے اخذ و استفادہ کیا ہے۔

### ابن بطوطہ

چودھویں صدی عیسوی کا یہ قابل ترین اور فاضل ترین مرجا مرجعِ خوبرونو جوان مراکش کے مقام ’طنجہ‘ میں پیدا ہوا۔ شیخ ابو عبد اللہ معروف بہ ابن بطوطہ، جو اپنی نوجوانی میں اپنے گھر سے نکلا، تو چھبیس [۲۶] سالوں بعد اپنے بوڑھے ہا پے میں اپنے گھر اس وقت لوٹ آیا۔ جب اس کے بالوں کی سیاہی کی جگہ، سفیدی نے لے لی تھی۔ یہ اخذ و نباض فاضل شخص ۱۳۲۵ء میں اپنی سیاحت پر نکل کھڑا ہوا، تو ۱۳۵۱ء کو اپنے وطن کا منہ دیکھا۔ تیس [۲۳] برس کی عمر میں یہ بانکا سجیلا مراکشی مسافر پہلے حجاز دیکھا، حج و زیارت کا فریضہ ادا کیا۔ پھر یمن گیا، تب دمشق، شام، مصر، ترکی، عراق، ایران، بخارا، ماوراء النہر، بدخشاں، افغانستان سیر کرتا ہوا ہندوستان پہنچا۔ انہوں نے ہندوستان کا سفر جی بھر کر کیا۔ جنوب و شمال، مغرب و مشرق گھوم پھر کر دیکھا۔ دکن میں مدراس، کیرالا، کرناٹک، بمبئی، گجرات، شمال میں دہلی، یوپی، بہار، بنگال وڑت کرتا ہوا چائنا تک جا پہنچا۔ دہلی میں ان ایام میں محمد تغلق تخت شاہی و شہنشاہی کی زینت بنا ہوا تھا۔ محمد تغلق اس فاضل فرد کی صلاحیت و قابلیت سے ایسا متاثر تھا کہ انہیں عہدہ افتا و قضا پر بیٹھا دیا اور ابن بطوطہ کامل دو سالوں تک اس منصبِ جلیل کی منصبی ذمہ داریاں بحسن و خوبی سرانجام دیں۔ پھر محمد تغلق نے انہیں اپنا رازدار و سفیر بنا کر چین کے خاقان کے پاس روانہ کیا۔ ابن بطوطہ کی سفر پسندی اور شوقِ سیاحت کا مجموعی رقبہ پچھتر [۷۵] ہزار میل بتایا گیا ہے۔

ابن بطوطہ علوم اسلامیہ اور فنونِ ادبیہ میں دستگاہِ کامل رکھتا تھا۔ مذاہبِ اربعہ کے کلیات و جزئیات پر عبور اور فقہِ مالکی پر مہارت تامہ رکھتا تھا۔ غالباً وہ مالکی المذہب تھا۔ آثارِ شریفہ اور مقاماتِ مقدسہ اور زیارت گاہوں کا وہ فدائی، شیدائی اور سودائی تھا۔ اولیاء اللہ سے انہیں بے حد انس و انسلاک تھا۔ تصوف و سلوک کا دلدادہ تھا۔ معجزات و کرامات، مزارات و مقابر، کشف و



خوارقِ عادات، صوفیانہ طرزِ تبلیغ اور عاشقانہ و عارفانہ منہج سے حد درجہ تعلق خاطر اور اشتغال تھا۔ حسن آمد، حسن تکلم، حسن خلق، حسن ادا کا وہ پیر جمیل تھا۔ آشنا و نا آشنا دونوں پر چھا جانے والی ان کی غیر معمولی مقناطیسی شخصیت اور میگنیٹی سیرت و صلاحیت، جہاں جاتا، امرا ہوں، شرفا ہوں، نوائین ہوں، شاہانِ وقت ہوں یا علما و فضلا اور صوفیا و مشائخ ہوں، اپنا پر جوش خیر مقدم کروا لیتی تھی اور وہ جلد ہی اس نئے سماج، نئی معاشرت، نئے ماحول میں گھل مل جاتا تھا۔ ابن بطوطہ کی علمی فراوانی، ادبی چاشنی، شیریں بیانی، شاداب طرزِ کلام، مشاہدہ و تجربہ کی تیز حس، مافوق ذہانت و فطانت، شخصی کشش، خوش پوشی و جامہ زبئی، درویشانہ رکھ رکھاؤ، منطقیانہ و فلسفیانہ استدلالی اخذ نتائج کی دراکیت، افہام و تفہیم کا قابل قبول حسین انداز، قدرت نے کچھ ایسا ودیعت فرمایا تھا کہ بگڑتی بنا دینا، الجھتی سلجھا دینا اور ناسازگار حالات پر فوراً قابو پالینا، اس کے بائیں دست ہنرمند کا کھیل تھا۔ اتنے ملکوں کی سیر اور سفر، اتنی قوموں اور جہانِ حیات کا قریب سے مطالعہ، کتنا گہرا مطالعہ و مشاہدہ، کتنی معلومات اور کتنے تجربات کا عظیم ذخیرہ ابن بطوطہ کی زنبیل میں جمع ہو گیا ہوگا۔ جب وہ واپس مراکش پہنچا، تو وہاں کے سلطان ابو عنان کو سب کچھ کہہ سنایا۔ محمد بن محمد جزالکبی نے اسے ترتیب کا لباس پہنایا۔ تب 'رحلۃ ابن بطوطہ' تیار ہو گیا اور اسے 'عجائب الاسفار' کا نام دیا گیا۔ یہ ایک ایسا سفرنامہ وجود میں آیا، جس میں چودھویں صدی عیسوی کا نصف اول اپنی تمام تر کیفیات کے ساتھ سانس لے رہا تھا۔ علمی مواد، لسانی خوبی، عربی ادب کا باکپن، دنیا جہان کی تہذیبوں، ثقافتوں، جہانگیری و جہاں بانی کے اصول و قواعد، امن و جنگ اور حلف و حرب کے ضابطوں، قضایا و مقدمات کے فیصلوں، فلاح و رفاہ عام و خوش حالی، رعایا و عوام، فلک شگاف پہاڑوں، لہجہ و لہجہ صحرائوں، پر شور دریاؤں، پر خطر راہوں، پر سوزنمہ سنجیوں، سبزہ زاروں و مرغزاروں کی لہک و لہلہاہٹ، مورخ کا قص، مرغانِ چمن کی چچہاہٹ، سنان جنگلوں و بیابانوں کی سنسناہٹ، کوتاہ قصہ یہ کہ ایک عہد اور ایک عالم کی متحرک تصویروں کا وہ ایک زندہ جاوید البم اور نگار خانہ ہے۔

سفرناموں کے میدان میں 'رحلۃ ابن بطوطہ' نے جو شہرت و عظمت پائی اور اپنی استنادی حیثیت قائم کی، وہ کسی اور سفرنامے کو قطعاً نصیب نہ ہوئی۔ مؤرخین مشرق کے علاوہ دانشوران

فرنگ بھی اس سے بے حد متاثر ہوئے اور استفادہ کئے بغیر نہ رہ سکے۔ ایک مدت تک یہ خزانہ عامرہ نظروں سے اوجھل رہا۔ ایک مستشرق قلم کار ڈاکٹر سموئیل نے اس کی دریافت کی اور ۱۸۲۹ء میں اس کی تلخیص شائع کی۔ چند برسوں کے بعد الجزائر میں اس کا مکمل مسودہ دست یاب ہو گیا۔ پیرزادہ حیات الحسن نے 'عجائب الاسفار' کا پہلا اردو ترجمہ کیا اور پہلی بار امرتسر سے ۱۹۰۱ء میں 'سفرنامہ ابن بطوطہ' کے عربی نام سے شائع ہوا۔ دوسرا ایک کامل ترجمہ رئیس احمد جعفری نے ۱۹۶۱ء میں کیا۔ یہی ترجمہ اب اردو دنیا میں زیادہ تر رائج و مستعمل ہے۔

### تزک بابری و جہانگیری

جریدہ عالم پر ہندوستان ایک ایسا طلائی ورق اور سیم صفحہ تھا کہ جس کی صباحت و ملاححت آمیز چمک دمک نے اقوام عالم کی آنکھوں اور کانوں میں دید و شنید کی چمک پیدا کر دی تھی۔ یہی وجہ ہے کہ تیمور و بابر اپنی زمین سے اٹھا۔ جن کے گھوڑوں کی ہنہناہٹ اور ٹاپوں کی سرسراہٹ نے ہندوستان کے بن میں ایک حیات تازہ کی روح پھونک دی۔ شہنشاہ محمد ظہیر الدین بابر اپنے وطن 'فرغانہ' سے اٹھا، تو سیدھے دہلی آیا اور پھر آگرہ تک جا پہنچا۔ ہندوستان کی دھرتی نے جیا لے، جفاکش، جاں باز، مہم جو بابر کے پاؤں یوں پکڑ لی کہ پھر تو وہ یہیں کا ہو کر رہ گیا۔ اپنے اس وطن ثانی کو بابر نے ایسا سجایا اور سنوارا کہ یہاں کی مسند اقتدار خود بہ خود اس کے لئے خالی ہوئی اور پھر وہ اس پر مسند نشین ہو گیا۔ 'تزک بابری' ہے تو اس کی ایک خود نوشت سوانح عمری۔ مگر یہ خود نوشت بجائے خود ایک داستان سفر ہے۔ جو اس کے آغاز سفر فرغانہ سے شروع ہوتی ہے اور دہلی و آگرہ کی شہنشاہی کے آخری موڑ پر جا کر ختم ہوتی ہے۔ یوں من وجہ یہ ایک سفری داستان یا سفرنامہ ہی ہے۔ بابر کی زبان ترکی تھی۔ یہ داستان بھی اسی زبان میں لکھی گئی۔ اکبری عہد میں اسے عبدالرحیم خان خاناں نے اسے فارسی میں منتقل کیا۔ اردو تراجم بھی کئی ہوئے۔ ان دنوں رشید اختر ندوی کا ترجمہ مقبول و متداول ہے۔ اس سفرنامے میں بابر ایک عظیم شہنشاہ، ایک عظیم مؤرخ، ایک عظیم سیاح اور ایک عظیم سفرنامہ نگار کی شکل میں سامنے آیا ہے۔ 'تزک جہانگیری' اسی کی ایک توسیعی کڑی سمجھنا چاہیے۔ وہی جہانگیر، جس نے بابر کے خواب پریشان کو شرمندہ تعبیر کیا اور ہندوستان کو جنت نظیر بنا کر چھوڑا۔

## مارکو پولو

جہانگیر و شاہ جہاں کا ہندوستان 'جنت نشان' بن چکا تھا۔ چنانچہ مشرق بعید اور شرق اوسط کے زائر و اور سیاحوں کے بعد مغرب کی آنکھ کھلتی ہے۔ مارکو پولو کا باپ بہت بڑا حوصلہ مند سیاح تھا اور بادشاہ چین 'قبلائی خان' کا درباری رہ چکا تھا۔ دشت پیمانی، دریاعبوری، سیاحت ماسرت کا شوق اور جان جو کھم میں ڈالنے کا حوصلہ اسے وراثت میں ملا تھا۔ شوقِ سیاحت نے مارکو پولو کو اس کے گھر سے اس وقت نکال دشت و جبل کی سیاحتی کے راستے پر ڈال دیا۔ جب اس کی عمر بالکل کھیل کود کی تھی۔ مہم جو و معرکہ پسند طبیعت کا یہ بالک چھو کر پہلے چین گیا۔ پھر ہندوستان کے ساحل مالابار، کیرلا آیا اور ۱۲۶۵ء تا ۱۲۶۷ء یہاں وہ قیام پذیر رہا۔ ان ایام میں یہاں سلطان غیاث الدین بلبن کی حکمرانی تھی۔ یورپ کا یہ پہلا کم عمر سیاح و مسافر تھا، جو ہندوستان آیا تھا۔

## پارٹھولوموڈاز

مشرقی و عربی سیاحوں کے سفر ناموں نے مغرب کی آنکھیں کھول دی تھیں اور اس کے شوقِ سیاحت اور جستجوئے سیر کو آتش زیر پا کر دیا تھا کہ ہندوستان کتنا حسین و زرخیز ہے۔ پرتگال کے بادشاہ لزبن نے مارٹھولوموڈاز کو ہندوستان کی تلاش کے لئے تیار کیا۔ مارٹھولوموڈاز ۱۴۸۶ء میں پرتگال سے ہندوستان روانہ ہوا۔ افریقہ کے مغربی ساحل سے جنوبی ساحل تک سفر کیا۔ ہندوستان کی طرف بڑھنے کی کوشش میں تھا کہ سمندری طوفانوں اور دریائی تھپیڑوں نے اس کی ہمت و حوصلے کو توڑ کر رکھ دیا اور وہ ناکام و نامراد واپس لوٹ گیا۔

## کرسٹوفر کولمبس

یہ تیسرا یورپی سیاح تھا۔ جو ہندوستان کی مہم جوئی پر اسپین کے بادشاہ کے حکم و تعاون سے اس جادہ پیمانی پر روانہ ہوا۔ سمندروں کی طغیانوں اور دریاؤں کی پرشور موجوں نے اسے ہراساں و مایوس تو نہیں کیا۔ مگر سمتِ سفر کے تعین میں اس سے فاش غلطی ہو گئی اور وہ ہندوستان کے بجائے امریکی جھیل، جھاگ، جھکار اور ویران جزیروں پر پہنچ گیا۔ کرسٹوفر کولمبس کا یہ سفر ۱۴۹۲ء میں ہوا تھا۔

## واسکوڈی گاما

تلاش ہند کی تیسری کوشش کی ناکامی کے بعد چوتھی کوشش واسکوڈی گاما کی شکل میں شروع ہوئی۔ اسی پرتگال کے بادشاہ کے کہنے پر گاما نے یہ درد سر گوارا کیا۔ گاما راس امیدا اور مڈغا سکر کے راستے سفر شروع کیا اور ۲۷ مئی ۱۴۹۸ء کو واسکوڈی گاما اپنے ایک سوساٹھ ساتھیوں سمیت ہندوستان میں [مالابار] کالیکٹ کے ساحل پر لنگر انداز ہو گیا۔ یہ قافلہ کچھ سال بھر تک یہاں مقیم رہا۔

## برطانوی کپتان

یہ وہ دور تھا، جب ہندوستان میں مغلوں کی مضبوط حکومت قائم تھی۔ سیاحوں اور سفیروں کی آمد و رفت جاری ہو چکی تھی۔ عربوں کے علاوہ پرتگال، فرانس اور برطانیہ کے تجارتی جہازوں کی سواحل ہند [کالیکٹ، مالابار] کی بندرگاہوں پر آؤک جاؤک تھی۔ ۱۶۱۵ء میں کپتان ہکنس اور سر ٹامس ہندوستان آیا اور شاہ انگلستان کا خط اور تحفہ ساتھ لایا۔ اسی سال اجازت لے کر سورت [گجرات] میں تجارتی کمپنی 'ایسٹ انڈیا کمپنی' قائم کی گئی۔ کپتان ہکنس اور سر ٹامس کی سفری یادداشتیں انتہائی تاریخی اہمیت کی حامل ہیں۔ یہ جہانگیری دور حکومت تھا۔

## ٹیونیز تاجر

ٹیونیز، فرانس کا رہنے والا تھا۔ ہیرے جواہرات کا بہت بڑا کمال تاجر تھا۔ تجارت کی کثرت و بڑھوتری نے اسے ملکوں ملکوں کی سیاحت پر ڈال رکھا تھا۔ ۱۶۳۹ء میں وہ ہندوستان آیا۔ یہ شاہجہاں کا عہد حکومت تھا۔ پھر وہ کوئی چھ چھ بار ہندوستان آیا۔ آخری بار حضرت اورنگ زیب کا زمانہ تھا۔

## ڈاکٹر برنیر

یہ ایک فرانسیسی سیاح ہے۔ سیاح سے زیادہ وہ ایک طبیب و حکیم، مورخ و محقق، سیاحت پسند، سیاسی مزاج، تجسس ذہن اور سفرنامہ نگار ہے۔ ڈاکٹر برنیر عہد شاہجہاں میں ہندوستان آیا اور دورِ عالمگیری تک یہاں مقیم رہا۔ اس کی مدتِ قیام کا دورانیہ ۱۶۵۶ء سے ۱۶۶۸ء تک ہے۔ شاہجہاں کا آخری دور، بلکہ چل چلاؤ تھا۔ وارث و اولاد میں آپسی رسہ کشی،

حاسدانہ چپقلش، معاندانہ جوڑ توڑ، سیاسی اٹھل پٹھل، حریفانہ داؤ پیچ کا ماحول گرم تھا۔ اس سے فائدہ اٹھا کر وزیر نے اورنگ زیب کے ایک خاص معتمد امیر دانشمند سے دوستی گانٹھی۔ اسے پائیدان بنا کر برنیر اعلیٰ عہدوں پر پہنچا اور دیگر امراء، وزرا اور قربی کارکنان حکومت کی رازداریوں میں شامل ہو گیا۔ شہنشاہ اورنگ زیب جب کشمیر کے لئے روانہ ہوا، تو امیر دانشمند نے برنیر کو بھی ساتھ لیا۔ اس طرح برنیر کو حکومت و اقتدار کو دور و نزدیک سے خارجی و داخلی امور کے گہرے مطالعے کا موقع میسر آ گیا۔ پھر جب وہ فرانس واپس ہوا، تو اپنا شاندار سفرنامہ مرتب کیا۔ جس میں برنیر غیر جانب دار، بے داغ سفرنامہ نگار نظر نہیں آتا، بلکہ ایک جانب دار مؤرخ، سیاسی مبصر، متعصب سفارت کار، فلسفہ طراز سفرنامہ نگار کے رنگ روپ میں سامنے آتا ہے۔ شاہجہاں، داراشکوہ اور اورنگ زیب کے ضمن میں خوب فلسفیانہ موٹا گافیاں، من گھڑت خیال آفرینیاں اور ذہنی تحفظ طرازیوں کی ہیں۔ برنیر کے سفرنامہ کا اردو ترجمہ سید محمد حسین پٹیل نے کیا۔ جو 'وقائع سیر و سیاحت' کے نام سے معنون ہے۔ دو جلدوں پر مشتمل یہ ترجمہ پہلے مراد آباد سے ۱۸۸۸ء میں شائع ہوا۔ دوسرا ایڈیشن ۱۹۰۳ء میں آگرہ سے طبع ہوا۔

### نکولائی منوچی

یہ ایک اطالوی نژاد سیاح تھا۔ جو سلطان اورنگ زیب کے زمانے میں ہندوستان آیا تھا۔ منوچی نے سفرنامہ کم، افسانہ زیادہ لکھ مارا۔ داستانوی و افسانوی طرز تحریر، وہ بھی منفی رویہ، متعصبانہ اسلوب بیان نے سفرنامہ منوچی کو بالکل بے اعتبار کر کے رکھ دیا ہے۔ ڈاکٹر برنیر اگر کریلا تھا، تو منوچی بالکل نیم چڑھا ہو گیا ہے۔ سفرنامہ منوچی کے اردو میں نین ترجمے ہوئے ہیں۔ پہلا سید مظفر علی خان نے کیا ہے۔ جو 'فسانہ سلطنتِ مغلیہ' کے نام سے آگرہ سے شائع ہوا۔ دوسرا ترجمہ ملک راج شرمانے کیا، جو 'ہندوستان: عہدِ مغلیہ میں' کے عنوان سے ناولسٹ ایجنسی لاہور سے طبع ہوا۔ تیسرا انتخابی ترجمہ سجاد باقر رضوی نے کیا۔ جو 'داستانِ مغلیہ' کے نام سے بیو پلس پبلشنگ ہاؤس لاہور نے شائع کیا۔

### عیسائی مشنریز کی آمد

اب یہ اٹھارویں صدی عیسوی کا ربع آخر تھا۔ اس کی آخری دہائی کے نوے مہینے یعنی



۱۱ نومبر ۱۷۹۳ء کو عیسائی مشنریز کے کل پرزے ہندوستان آ گئے۔ ڈاکٹر تھامس، بحیثیت طبیب و ڈاکٹر دو بار پہلے ہی ہندوستان آچکا تھا۔ اب جو تیسری بار آیا، تو طبیب نہیں، پادری کے بھیس میں آیا اور اپنے ساتھی مشہور پادری ولیم کیری اور اس کے رفیق کاروارڈ کو ساتھ لے آیا۔ ہندوستان اس کا دیکھا بھالا تھا۔ بنگال میں کلکتہ کی زمین اسے راس آئی۔ ولیم کیری اور وارڈ نے، جو خطوط لکھے اور ڈائریاں قلم بند کیں۔ ان میں حقیقت بیابیاں کم اور غالب تر حصہ الف لیلوی داستان طراز یوں کا ہے۔

### جج نامے

ما قبل مسیح سے اٹھارویں صدی عیسوی تک، یہ ان سیاحوں اور سفارت کاروں کا ذکر تھا، جو مشرق بعید اور شرق اوسط سے برصغیر ہندوپاک آئے۔ اب ذرا سا ذکر ان کا، جو برصغیر اور شرق اوسط سے باہر کی دنیا دیکھنے گئے۔ یہ ان ایام کی بات ہے کہ سفر آسان نہ تھا، نہ سفر وسائل کی فراوانی تھی اور نہ ہی سفر کے راستے ہی پر امن اور قطع کرنا آسان تھے۔ تاہم فارغ البال افراد یہاں وہاں کا سفر کر ہی لیا کرتے تھے۔ خصوصاً زیارت حرمین شریفین کے لئے تو نکلا ہی کرتے تھے۔ حجاز اقدس جانے والے سارے خوش نصیب سفر نامے نہ لکھتے تھے اور نہ ان کو اس کا خیال ہی آیا۔ وہ واپس آکر زبانی طور پر اپنی داستان سفر ضرور بیان کیا کرتے تھے اور لوگ شوق و انہماک سے سنا کرتے تھے۔

البتہ بعض حضرات اپنی روداد سفر سناتے بھی تھے اور اپنی یادداشتیں تحریر بھی کر لیا کرتے تھے۔ انہی یادداشتوں کی تحریری شکل جج نامے کہلائے۔ دورِ حاضر کے دانشوروں نے جج ناموں کو سفر ناموں میں شمار کرنے سے تامل کیا ہے اور ایسی تحریروں کو نقدیسی ادب اور مذہبی ادب کا نام دے کر اپنا پلہ جھاڑ لیا ہے۔ جیسے جج نامے تحریر و ادب کی دنیا سے کوئی باہر کی چیز ہو اور ان میں ذخیرہ معلومات، علمی مواد، ادبی پہلو، تحریر و قلم کی خوبی، لسانی خصوصیات، اسلوبی رنگارنگی موجود ہی نہ ہو۔ دراصل یہ ان ادیبوں اور دانشوروں کی، وہ مرعوبانہ و مجرمانہ ذہنیت کا شاخسانہ ہے، جن کو مذہب اور مذہبی ادب پاروں سے کہیں نہ کہیں خدا واسطے بیر ہے۔ یہ تقسیم بھی عصر جدید کی ہے، نہ کہ دورِ قدیم کی۔ یہ بیسویں کے نصف اول [۱۹۳۶ء] کی اچھ ہے۔ جب سے ترقی



پسند تحریک کی شروعات ہوئی۔ یہ تحریر تمام حج ناموں کے احاطہ کرنے کی نہ تو محتمل ہے اور دعوے دار۔ مشتے ازخروارے، چند حج ناموں کے تذکرے پر اکتفا کیا جاتا ہے۔

### سفرنامہ مقدسی

جس کا ذکر اوپر آچکا ہے۔ شیخ ابو عبد اللہ المقدسی، جنہوں نے 'احسن التقاسیم فی معرفة الاقالیم' جیسی بلند پایہ کتاب لکھ کر سفر ناموں کے شعبے میں سنگ میل قائم کیا۔ اس کا ایک خاصا حصہ حج و زیارت، مقامات مقدسہ، حریم شریفین کے در و دیوار، مناسک و معمولات، عرب کے جداول و جغرافیہ، تاریخ و آثار اور قدم قدم پر ایمان افروز بیانات ہی پر مشتمل ہے۔ اسے حج کے سفر ناموں میں اولیت کا درجہ دیا جاسکتا ہے۔

### سفرنامہ ابن حوقل

شیخ ابو القاسم محمد ابن حوقل، یہ بغدادی زائر و مسافر، جنہوں نے 'المسالك و الممالك' جیسا معلومات و مشاہدات سے لبریز سفرنامہ تحریر کیا۔ حج کے سفری احوال اور واقعات حج پر تفصیلی بیانات رقم کئے ہیں۔

### سفرنامہ حکیم ناصر

حکیم ناصر خسرو اصفہانی حج ہی کی نیت سے گھر سے نکلا۔ حریم شریفین کی جی کھول کر زیارت کی اور جب سفرنامہ لکھنے بیٹھا تو حج ہی کے بیانات سے اپنے سفرنامہ کا آغاز کیا۔ اس کا فارسی زبان میں لکھا ہوا یہ سفرنامہ 'زاد المسافرین' جہاں کئی ممالک و بلاد اسلامیہ کا احاطہ کرتا ہے، وہیں سفر حج کے تفصیلی احوال پر بھی روشنی ڈالتا ہے۔ کہیے تو وہ ایک بہترین حج گائیڈ بھی ہے۔

### حج نامہ ابن جبیر

ابن جبیر اندلسی کا سفرنامہ حج ہی کے بیان سے شروع ہوتا ہے اور حج ہی کے بیان پر ختم ہوتا ہے۔ تینوں اسفار انہوں نے حج ہی کی نیت و ارادے سے کیے۔ یہ اور بات ہے کہ انہوں نے اسی ضمن میں دیگر مقامات و مناطقہ کا سفر کر ڈالا۔ عربی زبان میں تحریر کیا گیا یہ 'رحلۃ ابن جبیر' حج ناموں میں ایک بہترین مفصل حج نامہ ہے۔

### رحلۃ ابن بطوطہ

سیر و سیاحت کے خوگر اور سیاحانِ عالم کا سرتاج شیخ ابو عبد اللہ المعروف بہ ابن بطوطہ جیسا زیرک، نباض، جزرس اور جزئیات نگار زائرِ وحاج، چار چار بار حج کرتا ہے اور ہر بار مکہ مکرمہ، مدینہ منورہ، مناسک حج، آثار و مقامات مقدسہ، حریمِ کریمین کی گلیوں، کوچوں، ہواؤں اور فضاؤں کا ذکر نہایت دلچسپی سے لطف لے لے کر بیان کرتا ہے۔ رحلۃ ابن بطوطہ، جہاں ایک بہترین سفرنامہ و سیاحت نامہ ہے، اسی طرح وہ ایک بہت ہی بہترین حج نامہ بھی ہے۔

### جذب القلوب

محقق علی الاطلاق محدث عبد الحق دہلوی کا حج نامہ، جو 'جذب القلوب الی دیار المحبوب' کے نام سے مشہور و مستند ہے، ایمان و عقائد کی بہار، عشق و محبت کا آبشار اور فارسی زبان و ادب کا شاہکار ہے۔ عارف باللہ، عاشق رسول شیخ عبد الحق محدث دہلوی نے ۱۵۸۹ء میں حج بیت اللہ اور زیاراتِ حریم شریفین سے مشرف ہوئے تھے۔ جذب القلوب کا اردو ترجمہ محمد شفیع مراد آبادی نے کیا ہے، جو مروج و متداول ہے۔

### فیوض الحرمین

شاہ ولی اللہ محدث دہلوی نے جب حج و زیارت کی، تو حج کی ادائیگی کے بعد، جو تاثرات و احساسات ان کے قلبِ مضطرب اور ذہنِ مطہر پر مرتسم ہوئے، وہ تمام کچھ انہوں نے 'فیوض الحرمین' میں جمع فرما دیا۔ ایمان و عقیدہ، بارگاہِ الہی و نبوی کے حسنات و برکات، فیوض و اکتشافات، احادیثِ کریمہ سے غایت درجہ دلچسپی کا اظہار شاہ ولی اللہ دہلوی نے بڑی رقت و محبت کیا ہے۔

### سوانح الحرمین

یہ مولانا رفیع الدین مراد آبادی کا سفرنامہ حج ہے۔ جو تفصیلی بھی ہے اور نہایت معلوماتی بھی اور یہ حج نامہ اہم بھی ہے۔

### چند حج نامے اور

نواب مصطفیٰ خان شیفۃ، یہ ۱۸۳۹ء میں حج کے لئے روانہ ہوئے اور ۱۸۴۱ء میں واپس آئے۔ بعد واپسی انہوں نے اپنا سفرنامہ حج لکھا۔ جس کا نام انہوں نے 'ترغیب السالک الیٰ احسن الممالک' رکھا۔ شاعر خوش نوا شیفۃ کا اسلوب ادبی چاشنی سے پر ہے۔ نواب صدیق حسن خان بھوپالی نے ۱۸۶۸ء میں حج کیا اور 'رحلۃ الصدیق الیٰ بیت العتیق' میں اپنے حالات سفر اور واقعات حج کو جمع کر دیا۔ 'سفرنامہ حجاز' نواب سلطان جہان بیگم بھوپال کی روداد سفر حج ہے [۱۹۱۱]۔ 'ماہ مغرب' معروف بہ 'کعبہ نما' حاجی منصب علی خان کی سرگذشت سفر حج ہے۔ نواب محمد عمر خان رئیس محمد گڑھ باسودہ نے تین بار حج کی سعادت سے سعادت مند ہوا۔ 'زادِ غریب' انہی اسفار سفر حج کی یادگار تحریر ہے۔ ان کا یہ سفرنامہ حج ۱۸۸۰ء میں مطبع کشور ہند سے شائع ہوا۔ اس میں ان کے عرب، عراق، عجم اور مصر و شام کے بھی واقعات سفر درج ہیں۔ مرزا عرفان علی بیگ نے ۱۸۹۴ء میں حج کیا اور 'سفرنامہ حجاز' لکھا۔

مابعد کے حج نامہ نگاروں میں خواجہ حسن نظامی کا 'سفرنامہ حجاز و مصر و شام' [۱۹۱۱ء] عبد الماجد دریادی کا 'سفر حجاز' [۱۹۳۱ء] مولانا حسن الدین خاموش کا مرقع حجاز، [۱۹۳۵ء] نشاط النساء بیگم کا سفرنامہ حجاز، [۱۹۳۷ء] ابوالحسن علی ندوی کا 'شرق اوسط میں کیا دیکھا'، [۱۹۵۳ء] عبدالصمد صارم کا 'سفرنامہ حج و زیارت'، [۱۹۵۹ء] نسیم حجازی کا 'پاکستان سے دیار حرم تک'، [۱۹۶۱ء] شورش کاشمیری کا 'شب جائے کہ من بودم'، [۱۹۷۱ء] ممتاز مفتی کا 'لبیک'، [۱۹۷۵ء] ماہر القادری کا 'کاروان حجاز'، [۱۹۷۸ء] عبداللہ ملک کا 'حدیث دل'، [۱۹۷۸ء] مولانا غلام رسول مہر کا 'سفرنامہ حجاز'، [۱۹۸۴ء] ابوالاعلیٰ مودودی کا 'سفرنامہ ارض القرآن'، عبادت بریلوی کا 'دیار حبیب میں چند روز'، [۱۹۸۷ء] وغیرہ۔ ان تمام سفرناموں، حج ناموں اور زیارت ناموں میں شورش کاشمیری کا حج نامہ 'شب جائے کہ من بودم' نے جو شہرت و عزت پائی اور چاؤ اور چاؤ پڑھا گیا، وہ شرف بس اسی کے لئے خاص ہے۔

## دیارِ فرنگ میں

اٹھارویں صدی عیسوی کو لوگ نہ معلوم کیوں انقلاب آفریں کہتے ہیں۔ زوالِ امت، وبالِ حکومت اور شوکتِ اقتدار کے ادبار و کبت اور انحطاط و فلاکت کو انقلاب آفریں کیوں کر کہا سکتا ہے۔ ہاں! اگر انگریزوں کی آمد اور ان کی توسیع پسندانہ ذہنیت و جبلت کو نحوست آفریں، ہلاکت آگیں اور نفرت خیز کہا جائے، تو بجا ہے۔ خیر جب انگریزوں کی آمد ہوئی۔ ان کی تجارتیں جم گئیں۔ کوٹھیاں اور کمپنیاں بن گئیں۔ عیسائیت و نصرانیت کی تبلیغ و اشاعت کے ڈیرے اور اڈے قائم ہو گئے۔ پھر وہ جب ہماری عزت، دولت، حکومت، رعب و داب، سماج و سیاست، معاش و معاشرت، زمینداری و معافی، تعلیم و تمدن، دین و عقیدہ، غرض ہر شعبہ حیات میں ملک پر چڑھ آئے اور شب خون مارنے لگے، تب یہاں کے لوگوں میں دیارِ فرنگ دیکھنے کا شوق جاگ اٹھا اور کچھ لوگ ان کے خرچے پر اور کچھ لوگ اپنے صرفے سے دیارِ فرنگی وافر نجی جانا فخر و شرف سمجھنے لگے۔ اپنی بات اور ذات تو ان کو سمجھانہ سکے۔ ان کی فسوں کاری اور فسانہ طرازی کا سحر اور اثر ضرور قبول کر لیا گیا۔ کسی ملک کی سیر و سفر فی نفسہ برا نہیں۔ کسی قوم کی تعلیمی نحوست اور تہذیبی نفرت سے اثر پذیر ہو جانا ضرور برا اور بربادی کا پیش خیمہ ہے۔

## شکرف نامہ ولایت

یہ سفر ولایت یعنی یورپ کا پہلا سفر نامہ ہے۔ مسافر شیخ اعتصام الدین تھے۔ ۱۷۶۵ء میں یہ مسافر یورپ روانہ ہوا۔ قریب پونے تین برس وہاں قیام کیا۔ لندن دیکھا۔ انگلستان دیکھا اور پھر ۱۱۸۳ھ/۱۷۶۷ء کو بنگال واپس آ گیا۔ کٹر مذہبی مسلم ہونے کے باوجود اعتصام الدین یورپ کے سنگریزے اور خرفریزے سے بھی متاثر ہے۔ فارسی زبان میں لکھے گئے اس سفر نامہ کا مخطوطہ برٹش میوزیم کے شعبہ مخطوطات کی زینت ہے۔ جیمز ایڈورڈ الیگزینڈر روہ پہلا شخص ہے، جس نے اس مخطوطے کی ۱۸۲۵ء اردو اور انگریزی میں تلخیص تیار کی اور اسے اپنے حواشی سے مزین کیا۔

## مسیر طالبی

اس فارسی سفرنامہ کا پورا نام 'مسیر طالبی فی بلاد افرنجی' ہے۔ سیاح اور سیاحت نامہ نگار مرزا ابوطالب خان اصفہانی ہیں۔ وسط ایشیا کا یہ سیاح ۹۹ء میں لندن پہنچتا ہے اور ۱۸۰۳ء میں مراجعت کرتا ہے۔ کوئی چار سال کا عرصہ وہاں کے مطالعہ، مشاہدہ اور ملاقات میں گزار دے دیتا ہے۔ شیخ اعتصام الدین کی طرح ابوطالب اصفہانی بھی لندن کی لن ترانیوں سے اثر پذیر رہی ہوتا ہے۔ اثر انداز نہیں ہوتا۔ ۱۸۰۶ء میں یہ سفرنامہ مرتب ہوا۔ ۱۸۱۰ء میں چارلس اسٹیوارڈ نے اس کا انگریزی ترجمہ کیا۔ ۱۸۰۱۲ء میں اس کے اصل فارسی مخطوطے کو فورٹ ولیم کالج نے ٹائپ مشین کی مدد سے چھاپا۔ مرزا علی رضا مخزون مراد آبادی نے اس کا اردو ترجمہ کیا۔ اس میں انہوں نے تصویریں اور نقشہ جات بھی شامل کئے اور حواشی بھی لکھے۔ مرزا محمد صفی اللہ رئیس مراد آباد نے اسے ۱۹۰۴ء میں برلاس پریس مراد آباد سے شائع کروایا۔

## عجائبات فرنگ

فارسی کے ان دو سفرناموں کے بعد اردو کا یہ پہلا سفرنامہ یورپ ہے۔ اس کا دوسرا نام 'تاریخ یوسفی' بھی ہے۔ مسار کا نام یوسف خان کمبل پوش یا گلیم پوش ہے۔ مسافر کا اصل وطن حیدر آباد تھا۔ وہاں سے ترک سکونت کر کے لکھنؤ جا بسا تھا۔ اس سلسلے میں کمبل پوش نے لکھا ہے کہ ۱۸۲۸ء/۱۲۴۶ھ کو انہوں نے حیدر آباد چھوڑا۔ عظیم آباد [پٹنہ] ڈھاکہ، مچھلی بندر، مندراج، گورکھ پور، نیپال، اکبر آباد، شاہجاں آباد وغیرہ گھوم پھر کر لکھنؤ پہنچا۔ کپتان ممتاز خان کی وساطت سے نصیر الدین حیدر بادشاہ کے دربار سے وابستہ ہوا۔ وہیں تھوڑی بہت انگریزی سیکھی۔ تب انگلستان کی سیاحت کا شوق جاگ اٹھا۔ دو برس کی چھٹی لے کر کلکتہ پہنچا۔ پانچ مہینے وہاں کی گلی کوچے کی سیر کرتا رہا۔ ۳۰ مارچ ۱۸۳۷ء کو ازبیلہا جہاز پر سوار ہو کر انگلستان کے لئے روانہ ہوا۔ ۳۱ اگست کو جہاز سے اتر کر کشتی کے ذریعہ لندن پہنچا۔

آزاد منش کمبل پوش کا یہ سفرنامہ ۲۹۷ صفحات پر مشتمل ہے۔ جس کی پہلی اشاعت زیر اہتمام پنڈت دھرم نرائن ۱۸۴۷ء/۱۲۶۳ھ میں ہوئی۔ دہلی کالج دہلی مطبع العلوم کا یہ ایڈیشن 'تاریخ یوسفی' کے نام سے شائع ہوا۔ پھر مشہور ناشر نشی نول کشور نے ۱۸۷۳ء میں اس سفرنامے کو

’عجائبِ فرنگ‘ کے عنوان سے چھاپا۔ پھر ۱۸۹۸ء میں مطبع نول کشور نے اس کا دوسرا ایڈیشن طبع کیا۔ اردو کے ایک محقق محمد اکرم چغتائی کا ماننا ہے کہ یہ سفرنامہ فارسی میں لکھا گیا۔ اس کا متن نسخہ ایشیائک سوسائٹی کلکتہ کے کتب خانے میں محفوظ ہے اور اس پر مصنف کا نام یوسف خان گلیم پوش درج ہے۔ ۱۹۸۳ء میں اردو کے پاکستانی ادیب تحسین فراقی اور مظفر عباس نے نول کشور ایڈیشن کو بنیاد قرار دے کر اس سفرنامے کی نئی ترتیب کی ہیں۔ دونوں کی کاوشیں الگ الگ ہیں۔ آزاد خیال کمبل پوش کا سفرنامہ زبان و بیان کی صحت کے باوجود لندن کا خوشہ چیں اور زلہ رہا ہے۔

### سیاحت نامہ

نواب کریم خان کا تعلق ریاست جھجر کے نوابی خاندان سے تھا۔ انہوں نے مارچ ۱۸۴۰ء میں انگلستان کا سفر اختیار کیا۔ نومبر ۱۸۴۱ء تک لندن میں مقیم رہے۔ دراصل سفر مقدمہ ریاست جھجر کے حوالے سے تھا۔ نواب کریم آخری مغل بادشاہ بہادر شاہ ظفر کے سفیر کی حیثیت سے سفارتی مہم پر روانہ ہوئے اور وہ نواب حسن خان کے حق میں تھے۔ مگر یہ سفارت ناکام ہوگئی اور وہ واپس آگئے۔ یہ سفرنامہ لندن کے حالات کے ساتھ ساتھ اس مقدمے کی پیروی اور ناکامی کی داستان پر بھی محیط و مرکوز ہے۔ پہلے یہ سفرنامہ روزنامے کی شکل میں تحریر ہوا تھا۔ جو وہ اپنی ڈائری میں لکھ لیتے تھے۔ بعد میں اسی کی مدد سے سفرنامے کی صورت دی گئی۔

### تاریخ افغانستان

یہ یورپ کا نہیں، اندرون ملک کا سفرنامہ ہے۔ فدا حسین ایک فوجی سپاہی ہے۔ ایک جمعدار کی حیثیت سے انگریزی فوج میں شامل ہے۔ دراصل ۳ نومبر ۱۸۳۹ء کو انگریزوں نے کابل پر چڑھائی کی، تو فدا حسین اس فوجی مہم میں جمعدار تھے۔ میرٹھ سے غزنی تک مہم جوئی۔ یہ اسی سفر محاذ آرائی کی رودادِ سفر ہے۔ اگر اندرون ملک اردو سفرناموں کا تاریخی جائزہ لیا جائے، تو فدا حسین کی رودادِ سفر کو اردو کا اولین سفرنامہ قرار دیا جاسکتا ہے۔ اس فوجی مسافر کی زبان ادیبانہ نہیں، سپاہیانہ ہے۔ یعنی زبان و ادب پر زیادہ عبور نہیں ہے۔ یہ سفرنامہ ’تاریخ افغانستان‘ کے نام سے ۱۸۵۲ء میں تحریر ہوا ہے۔



## سفرنامہ لندن

یہ سفرنامہ مولوی مسیح الدین علوی نامی شخص کا ہے۔ اس کا دوسرا نام 'تاریخ انگلستان' بھی ہے۔ قصہ کوتاہ یہ ہے کہ ۱۸۵۶ء میں جب برطانوی عملداری نے اودھ کی ریاست کو معزول کیا اور نوابی کے خاتمہ کا اعلان کیا، تو نواب واجد علی شاہ کے خاص مشیروں نے انہیں دیا کہ لندن جا کر ملکہ معظمہ کے حضور مرافعہ پیش کریں۔ نواب واجد علی کلکتے تک گئے بھی۔ وہاں جا کر ان کی رائے بدل گئی اور ایک وفد [جو ۱۲۰ افراد پر مشتمل تھا] تیار کر کے اپنی طرف سے روانہ کر دیا۔ مولوی مسیح الدین علوی اس وفد کے سفیر تھے۔ کیوں کہ وہ نواب کے معتمدین میں تھے اور عمائدین اودھ میں شمار ہوتے تھے۔ ۱۸ جون ۱۸۵۶ء کو یہ وفد روانہ ہوا۔ مولوی مسیح الدین کی یہ سفارتی مہم بھی ناکام ہو گئی۔ ادھر ہندوستان میں ۱۸۵۷ء کی ہولناک جنگ شروع ہو گئی اور نواب واجد علی اپنی ناقابت اندیشی اور اپنے مشیروں کے کہنے پر بارہ لاکھ سالانہ وظیفہ لے کر ایک سو پینتیس سالہ ریاست و امارت کا خاتمہ کر دیا اور تار دے کر مولوی مسیح الدین اپنی سفارتی مہم سے الگ کر دیا۔ تاہم مولوی مسیح الدین لندن ہی میں رہ پڑے۔ لندن میں قریب سات سال گزارنے کے بعد ۱۸۶۳ء میں وہ لندن سے حجاز گئے دو سال قیام کیا اور دوج ادا کئے۔ ۲۳ دسمبر ۱۸۵۶ء کو واپس ہوا۔

یہ سفرنامہ پانچ ابواب، ایک خاتمہ اور پندرہ سو پینتیس [۱۵۳۷] پر مشتمل ہے۔ اس کی تکمیل ۱۵ ستمبر ۱۸۷۱ء میں ہوئی۔ ڈاکٹر مسعود انور علوی کے بقول اس کا واحد قلمی نسخہ کتب خانہ خانقاہ انور یہ کاکوری شریف میں موجود ہے۔ مولوی مسیح الدین علوی کی ایک کتاب 'سفیر اودھ' بھی ہے۔ سفرناموں پر جن افراد نے کام کیا ہے یا جن کی نظر ہے، ان میں سے ایک ڈاکٹر انور سدید 'تاریخ انگلستان' اور 'سفیر اودھ' کو گویا ایک ہی چیز مانا ہے۔ جب کہ مرزا حامد بیگ کا خیال ہے کہ 'تاریخ انگلستان' سفرنامہ لندن ہے اور 'سفیر اودھ' مولوی مسیح الدین کی خودنوشت سوانح حیات ہے۔ جو الناظر پریس لکھنؤ سے ۱۹۲۹ء میں شائع ہوئی۔ بہر کیف یہ سفرنامہ ہوتے ہوئے بھی اس دور کی سیاسی کشمکش کا ایک تاریخی ماخذ، وقائع لندن اور احوال حجاز کا ایک بہتر مرقع ہے۔

## مسافرانِ لندن

کہنے کو تو یہ سرسید کا 'سفرنامہ لندن' ہے۔ مگر اس کی کامل ترتیب مولانا محمد اسماعیل پانی پتی کے ہنرمند قلم سے ہوئی ہے۔ سرسید نے اپنے دونوں بیٹوں سید محمود اور سید حامد کے ساتھ یہ سفر کیا تھا۔ سید محمود کو یہاں کی انگریز گورنمنٹ نے لندن میں تعلیم حاصل کرنے کا وظیفہ دیا تھا۔ ۱۸۵۷ء کی جنگ آزادی کی ناکامی کے ٹھیک بارہ سال بعد سرسید کا یہ سفر ۱۸۶۹ء میں شروع ہوا اور ۱۲ اکتوبر ۱۸۷۰ء کو اختتام کو پہنچا۔ سرسید لندن میں ایک سال، چھ مہینے، دو دن رہے۔ اس ڈیڑھ سالہ مدت قیام میں سرسید نے وہاں کے معاشرہ کو غور سے دیکھا۔ طریقہ تعلیم کو سمجھا۔ انگریز آقاؤں نے سرسید کی جم کر خاطر مدارات کی۔ اپنی تقریبات میں شریک کیا۔ ملکہ وکٹوریہ، ڈیوک آف ویلز کی مجلسوں میں شرکت کی۔ ڈیوک آف آرگائل کے ہاتھوں سی، ایس، آئی کا خطاب اور تمغہ حاصل کیا۔ سول انجینیئر زسوسائٹی کلب کا معزز رکن بھی مقرر ہوئے۔ واپس آ کر سرسید نے اپنا سفرنامہ لکھنا شروع کیا اور 'سائنٹفک سوسائٹی' جو انہوں نے غازی پور کے دوران قیام قائم کیا تھا اور جہاں وہ انگریز بہادر ک ملازم تھے، اس کے 'علی گڑھ اخبار' میں چھاپنا شروع کیا۔ چند قسطیں چھپتے ہی خلاف اسلام اور شریعت سے متصادم باتوں پر علمائے شریعت نے شدید رد عمل کا اظہار کیا۔ تب سرسید نے یہ سلسلہ بند کر دیا۔ یوں یہ سفرنامہ سرسید کے ہاتھوں پایہ تکمیل تک پہنچنے سے رہ گیا اور یوں ہی دھرا کا دھرا رہ گیا۔ اس ناتمام کام کی تکمیل مولانا اسماعیل پانی پتی نے کی۔ جس میں انہوں نے ان منتشر اجزا اور ان خطوط کی مدد سے مرتب کیا، جو سرسید نے لندن سے اپنے دوستوں اور رفقا کو لکھے تھے۔

سرسید کا ایک اور 'سفرنامہ پنجاب' ہے۔ یہ سفر سرسید نے ۱۸۸۲ء میں کیا تھا۔ تب تک سرسید نے علی گڑھ میں علی گڑھ کالج کی بنیاد رکھ دی تھی اور اس کے لئے پورا متحدہ ہندوستان گھوم گھوم کر 'مسلم ایجوکیشن کانفرنس' منعقد کر کے لچھے دار تقریریں کر رہے تھے اور خوب چندہ اکٹھا کر رہے تھے۔ اس دورے میں سرسید نے لدھیانہ، امرتسر، جالندھر، گرو داس پور، پٹیالہ اور لاہور کا سفر کیا۔ سید اقبال علی، جو سرسید کے ساتھ تھے، سرسید کی ان تقریروں، تجویزوں اور رپورٹوں کو سفرنامے کی صورت میں مرتب کر دیا۔

## سفرنامہ یورپ

یہ مرزا نثار علی بیگ کا سفرنامہ ہے۔ مرزا نثار علی بیگ بھی سرسید کی طرح انگریزی گورنمنٹ کے ملازم تھے۔ محکمہ تعلیم میں ڈپٹی انسپکٹر کے عہدے پر فائز رہ چکے تھے۔ مرزا نثار بیگ نے حج بھی کیا تھا اور ممالک عربیہ کے دورے بھی کئے تھے۔ ممالک عربیہ کا سفر بھی سرکاری و سیاسی تھا۔ سرولیم میور نے انہیں اس مہم پر بھیجا تھا۔ تاکہ وہ وہاں کے طریقہ تعلیم کا جائزہ لیں۔ اس مقصد کے لئے مرزا نثار نے عدن، جدہ، مصر، مکہ، معظّمہ، مدینہ منورہ، کنعان اور بیت المقدس کا سفر کیا اور اس سفر کی رپورٹ انگریز گورنمنٹ کو پیش کی۔ جسے انگریز گورنمنٹ نے ۱۸۷۴ء میں شائع کی۔ پھر مرزا نثار کا یہ سفر لندن ۱۸۸۵ء میں ہوا تھا۔ تین مہینے لندن میں قیام کیا۔ اپنے مشاہدات کو روزنامے کی شکل میں تاریخ وار لکھتے رہے۔ یوں یہ سفرنامہ تیار ہو گیا۔

## سفرنامہ شیلی

شیلی، سرسید تو نہیں تھے، سرسید کی فوٹو کا پی ضرور تھے۔ شیلی کا یہ سفر روم، شام اور مصر پر مشتمل ہے۔ جو سفرنامہ روم و مصر و شام کے نام سے شائع شدہ ہے۔ شیلی تعلیمی و تصنیفی پروجیکٹ بناتے تھے اور اسی منصوبے کے تحت امرانوائین سے مراسم قائم کر کے اپنے منصوبوں کو عملی جامہ پہناتے تھے۔ سرسید کی دانت کاٹی روٹی کھانے والی دوستی اور گہری رفاقت کہیں نہ کہیں کام بھی آتی تھی۔ تعلیمی، تہذیبی، تاریخی، ثقافتی، آثاری و اخباری اور حجری و شجرہ مواد و متن سے شیلی کو خاص دلچسپی تھی۔ اسی غرض سے انہوں نے ۱۳۰۹ھ میں دو دراز کا یہ سفر اختیار کیا۔ وہ روم اور قسطنطنیہ، بیروت، بیت المقدس، قاہرہ، مصر، شام وغیرہ کا تفصیلی دورہ کیا۔ وہاں کے مدارس اسلامیہ کا جائزہ لیا اور کتب خانوں کا معائنہ کیا اور اپنے مقصد کا مواد اکٹھا کیا۔ انہوں نے جن ہیروز آف اسلام کے عنوان سے پروجیکٹ تیار کیا تھا۔ واپس آ کر ان خام و بے جان خاکوں میں رنگ بھرا۔ سیرۃ النبی، الفاروق، النعمان، المامون وغیرہ اسی سفری تگ و تاز کی خاص اور اہم چیزیں ہیں۔ گو شیلی کا ذہن اور قلم کہیں مرعوبانہ اور کہیں معذرت خواہانہ ضرور ہے اور وضعیت و قطعیت اور بے باک اظہار یہ و بیانیہ کی کمی جا بہ جانمیاں ہے۔ ان باتوں کا علم ان کے ان خطوط سے بھی ہوتا ہے، جو شیلی نے وہاں کے دوران سفر سے

اپنے ہندوستانی احباب کو ارسال کئے تھے اور ان مجموعہ خطوط میں شامل بھی ہیں۔

### سیر ایران

مولانا محمد حسین آزاد، یہ وہ صاحب ہیں، جن کو حکومتِ برطانیہ کی طرف سے ’شمس العلماء‘ کا خطاب ملا اور جن کو اردو کے عناصرِ خمسہ میں شمار ہونے کا شرف حاصل ہے۔ مولانا ایک سیاسی مقصد کی برآری کے لئے ایران گئے تھے۔ ان کے اس سفر کا آغاز ۲۳ ستمبر ۱۸۸۵ء کو ہوا۔ بذریعہ ریل وہ پہلے لاہور گئے، پھر کراچی پہنچے اور وہاں دس دن قیام کیا۔ تب وہاں سے عربیہ نامی بحری جہاز پر سوار ہو کر ایران پہنچے۔ تقریباً دس مہینے مولانا آزاد نے ایران، ایرانی قومیت، ثقافت کا مطالعہ کیا اور اپنے سیاسی و سفارتی مہم پر کام کیا اور پھر ۲۴ جولائی ۱۸۸۶ء کو براہِ لاہور واپس آ گئے۔ لاہور کے دوستوں نے خواہش ظاہر کی اور اصرار کیا کہ وہ اپنے سفرِ ایران کے تجربات و مشاہدات بیان کریں، تو انہوں نے ان کی خواہش پوری کی اور اس کی رپورٹ اخبار میں چھپی بھی۔ اس سفر کی روداد مولانا آزاد نے روزناموں کی شکل میں لکھ لیا تھا۔ مگر ترتیب و اشاعت کا کام وہ نہ کر سکے۔ ان کی وفات کے بعد ان کے نبیرہ آغا محمد طاہر نے ان کے روزناموں اور منتشر یادداشتوں کی بنیاد پر یہ کام انجام دیا اور ایک سوبانوے [۱۹۲ صفحات] کی کتاب کو ’سیرِ ایران‘ کے نام سے موسوم کیا۔

مولانا آزاد کا دوسرا سفرنامہ ’وسط ایشیا کی سیر‘ کے عنوان سے ہے۔ یہ ’وسط ایشیا کی سیر‘ سیرِ ایران سے پہلے کا سفرنامہ ہے۔ یہ سفر بھی ایک سیاسی مشن کے تحت ہی ہوا تھا۔ یہ سفر، سفرِ ایران سے کوئی بیس سال پہلے ۱۸۶۵ء میں ہوا تھا۔ جس میں مولانا آزاد ایک سیاسی وفد کے ایک اہم رکن تھے اور جس میں حکومتِ برطانیہ نے قابل، ہوشیار اور وفادار کے قسم کے لوگوں کو ہی چنا تھا۔

### سفرنامہ بلادِ اسلامیہ

یہ مولانا عبد الرحمان امرتسری کا سفرنامہ ہے۔ جو انہوں نے شام، مصر اور روم وغیرہ کا کیا تھا۔ یہ سفرنامہ ۱۸۹۸ء کی یادگار ہے۔ یہ سفرنامہ ان ایام کے ان تینوں ملکوں کی مختلف جہتوں کا احاطہ کرتا اور جائزہ پیش کرتا ہے۔

### سفرنامہ کالاپانی

اس کا دوسرا نام 'تواریخ عجیبہ' بھی ہے۔ یہ دراصل مولوی محمد جعفر تھانیسری کی 'خود نوشت سوانح حیات' ہے۔ لیکن یہ حالات زندگی ایک سفری داستان کے طور پر قلم بند ہوئی ہے۔ اس لئے ادبا و دانشوروں نے اسے سفرناموں کے زمرے میں بھی رکھا ہے۔ مولوی محمد جعفر موضع تھانیسیر، ضلع انبالہ کے باشندہ تھے۔ یتیم ہونے کے بعد ان کی والدہ ان کی پرورش اور تعلیم کا بندوبست کیا۔ جوان ہو کر کچھ ایسے افراد کے ہتھے چڑھے کہ ان کا گھر سید احمد رائے بریلوی کی تحریک جہاد کا اڈہ بن گیا۔ ۱۸۵۷ء کے بعد ۱۸۶۳ء میں بمقام 'امبیلہ' ایک فوجی جھڑپ ہوئی۔ ۱۸۶۴ء میں مقدمہ دائر ہوا۔ جس میں تھانیسری ماخوذ ہوئے اور سزائے موت، سزائے عبور دریاے شور [کالاپانی] میں تبدیل ہو گئی۔ ۱۱ جنوری ۱۸۶۶ء کو تھانیسری کالاپانی پہنچا دیا گیا۔ قریب اٹھارہ سال کے بعد سزا کاٹ کر لوٹ آئے۔ وہاں انہوں نے دوشادیاں بھی کیں اور دس بچے بھی ہوئے، جن کو لے کر وہ واپس آئے۔ اس سفر نامے کے کئی رخ اور بھی ہیں۔ سیاسی بھی اور رازداری بھی۔ جس کی یہاں گنجائش نہیں۔

### مسیر حامدی

یہ ولی رام پور نواب محمد حامد علی خان کا سفرنامہ ہے۔ 'جو مسیر حامدی' کے نام سے معروف ہے۔ نواب رام پور کا سفر ۳ مارچ ۱۸۸۳ء کو شروع ہوا اور ۴ جنوری ۱۸۸۴ء کو بمبئی واپسی ہوئی اور ۹ جنوری ۱۸۸۴ء کو رام پور پہنچ گئے۔ کل مدت سفر دس مہینے کی ہے۔ انہوں نے سفر کا آغاز جزیرہ سیلون سے کیا۔ اس دہ ماہی مدت میں انہوں نے چین، جاپان، ہانگ کانگ، ہوائی، فرانس، جرمنی، یورپ، یونان، مصر، افریقہ، انگلستان اور امریکہ کا سفر کیا۔ نواب مذکور نے یہ سفر نے ممالک مغربی کی دعوت و فرمائش پر کیا تھا۔ انہوں نے تمام ملکوں کے حالات کا جائزہ لیا اور تفصیل سے لکھا۔ بطور خاص امریکہ کے مشہور آبدشار 'نیا گرہ' کی سیر سے بہت محظوظ ہوئے۔ نواب کے اس سفر نامے کی ترتیب و تالیف انیسویں صدی عیسوی کی آخری دہائی میں ہوئی۔ جو دو جلدوں میں شائع ہوئی۔ پہلی جلد میں ایشیا اور امریکہ کے حالات سفر ہیں اور دوسری جلد میں یورپ اور مصر کا حال و احوال بیان کیا گیا ہے۔ مولانا



فرخی، جنوابعامدعلی کے استاذ تھے، نے محمد قادر علی خان کے اہتمام میں مطبع مفید عام آگرہ سے ۱۸۹۶ء میں شائع کرائی۔

### سفرنامہ مہائے عمر

ریاست محمد گڑھ، باسودہ کے رئیس ونواب محمد عمر خان، یہ نواب نوا منگ ہیں، جنہوں نے اپنی عمر کا آدھے سے زیادہ حصہ [تقریباً پچاس برس] سیروسیاحت میں گزارا اور شوق سے ہر سفر کا الگ الگ سفرنامہ لکھا۔ یہ کچھ سات سفرنامے ہیں۔ پہلا سفرنامہ ’زادِ سفر‘ ہے۔ جس میں اندرونِ ملک مثلاً کلکتہ، لکھنؤ، حیدرآباد اور لاہور وغیرہ کی رودادِ اسفار ہے۔ دوسرا سفرنامہ ’زادِ غریب‘ ہے۔ جس میں انہوں نے اپنے تین اسفارِ حج کا تفصیلی بیان کیا ہے اور اسی میں عرب، عراق، عجم، مصر اور شام وغیرہ کے واقعاتِ سفر بھی جمع کر دیئے ہیں۔ یہ سفرنامہ مطبع کشور ہند سے ۱۸۸۰ء میں شائع کیا گیا ہے۔ تیسرا سفرنامہ ’آئینہ فرنگ‘ ہے۔ جس میں لندن، پیرس، اٹلی، ترکی، اور سویٹزرلینڈ وغیرہ کے حالات و کوائف جمع کئے گئے ہیں۔ یہ سفر نواب محمد عمر نے ۱۸۸۸ء میں کیا تھا۔ چوتھا سفرنامہ لنکا کا ہے۔ جس کا نام ’سفرنامہ رئیس‘ رکھا گیا ہے۔ پانچواں سفرنامہ برما کا ہے۔ جس کا عنوان ’نیرنگ رنگون‘ رکھ چھوڑا گیا ہے۔ چھٹا سفرنامہ چین ہے، جو ’نیرنگ چین‘ کے عنوان سے قلم بند کیا گیا ہے۔ ساتواں سفرنامہ، پھر یورپ کا ہے۔ جس میں ماسکو، بلغراد، بلجیم، جرمنی اور یورپی علاقوں کے احوالِ اسفار رقم کئے گئے ہیں۔ یہ اسفار ۱۸۹۱ء میں طے کئے گئے۔ اس بار وہ اندلس بھی گئے اور اس کا الگ سے سفرنامہ تیار کیا۔ جس کا نام انہوں نے ’قندِ مغربی‘ رکھا۔

### سفرنامہ یورپ

یہ منشی محبوب عالم کا سفرنامہ ہے۔ لاہور سے ’اخبارِ پیسہ‘ نکلتا تھا۔ منشی محبوب عالم اس کے ایڈیٹر تھے۔ دوسرے نامے ان کے یادگار ہیں۔ ایک تو یہی ’سفرنامہ یورپ‘ اور دوسرا ’سفرنامہ بغداد‘۔ ان کا پہلا سفرنامہ روم، شام، مصر، فرانس اور انگلستان کے سفار پر مشتمل ہے۔ یہ سفر انہوں ۱۹۰۰ء میں کیا تھا۔ دوسرا سفرنامہ بغداد کے حالات و واقعات محیط ہے۔ پہلا سفرنامہ زیادہ طویل اور تفصیلی ہے۔ منشی محبوب عالم چوں کہ ایک صحافی اور ادیب تھے۔ ہر چیز کا مطالعہ



باریک بینی سے کیا ہے۔ جزر سی اور جزئیات نگاری کا ثبوت دیا ہے۔

### سیاحت فتح خانی

فتح علی خان قزلباش ریاست علی رضا آباد کے رئیس تھے۔ اول تو انہوں نے حج کیا۔ پھر کچھ دنوں بعد وہ انگلستان گئے، اٹلی، فرانس، سسلی اور بلغاریہ کی سیر کی۔ لیکن شاید وہ ان اسفار کی روداد نہ لکھ سکے۔ جنوری ۱۹۰۳ء میں وہ انگلستان گئے۔ مئی ۱۹۰۳ء یہ دورہ اختتام کو پہنچا۔ ملک معظم ایڈورڈ کی تاج پوشی کے موقع پر انہوں نے یہ سفر کیا تھا۔ گویا وہ وہاں شاہی و سرکاری مہمان کی حیثیت سے گئے تھے۔ یہ سفرنامہ اسی سفر کی یادگار ہے۔

### مقام خلافت

رسالہ 'مخزن' کے مدیر اعلیٰ شیخ عبدالقادر ایک صحافی، ادیب اور انشا پرداز تھے۔ دوسفر نامے ان کی یادگار ہیں۔ ایک 'مقام خلافت' جس میں سفر ترکستان کی روداد بیان کی گئی ہے۔ اسی کے آخر میں ان کے کچھ روزنامے بھی شامل ہیں، جو انہوں نے ۲۸ جولائی ۱۹۰۶ء سے ۲۳ ستمبر ۱۹۰۶ء تک قلم بند کئے تھے اور خطوط کی شکل میں اپنے احباب و اعزہ کو ترکی سے ارسال کئے تھے۔ جو یہاں اس وقت کے اخبار و رسائل میں بھی شائع ہوئے اور دوسرا 'سفرنامہ یورپ' ہے۔

### روزنامہ سیاحت

اردو کے ادیب و قلم کار خواجہ غلام الثقلین پانی پت کے رہنے والے تھے۔ ۱۹۱۱ء میں انہوں نے روس، قسطنطنیہ، ایران، عراق اور حرمین شریفین کا سفر کیا۔ یہ سفرنامہ انہیں ملکوں اور قوموں کے احوال و کوائف پر مشتمل ہے۔ عراق میں اسی دور [۱۹۱۱ء] میں اندھوں کو تعلیم دینے کا باقاعدہ انتظام تھا۔ ایک جہاز میں انہوں نے ایک نابینا دیکھا۔ جو لکھنا اور پڑھنا جانتا تھا اور جس نے بغداد کے اسی مدرسے میں تعلیم پائی تھی۔ خواجہ غلام الثقلین اپنا نام، سکونت اور ملک لکھ کر بتایا۔ اس نابینا نے اپنی عبارت میں لکھ کر اور اپنے لفظوں میں بول کر سنا دیا۔

### خواجہ حسن نظامی

خواجہ حسن نظامی کا نام آتے ہی اردو کی کئی اصناف اور اسالیب ذہن میں آجاتے

ہیں۔ یہی ہے کہ ’مصورِ فطرت‘ ان کا بہت بڑا طغرائے افتخار ہے۔ سفرنامائی صنفِ ادب میں بھی انہوں نے اپنی انفرادیت قائم رکھی ہے اور کئی کئی سفرنامے اپنی یاد تازہ کرنے کے لئے چھوڑ کر گئے ہیں۔ پہلا سفرنامہ ’ہندوستان‘ ہے۔ ۱۹۰۷ء میں انہوں نے بمبئی، گجرات اور کاٹھیاوار کا سفر کیا۔ یہ سفرنامہ انہیں اسفار کی یاد تازہ کراتا ہے۔ خواجہ صاحب دہلی کے تھے۔ دہلی ان کی دیکھی بھالی تھی۔ مگر سیاح و زائرین کی سہولت کے لئے انہوں نے ’رہنمائے سیرِ دہلی‘ لکھی۔ ہے تو یہ ایک مختصر گائیڈ بک، مگر ایسا شفاف آئینہ ہے، جو کوئی نووارد اور اجنبی مسافر اسے لے کر نکل جائے، تو ممکن نہیں کہ وہ راستہ بھٹک جائے۔ اب کسی کو کچھ پوچھے بغیر تمام حضرت دہلی باآسانی سیر کر لے گا۔ رہنمائے سیرِ دہلی کا پانچواں ایڈیشن ۱۹۲۷ء میں شائع ہوا تھا۔ یہ ان کا من وجہ دوسرا سفرنامہ ہے۔ تیسرا ہم سفرنامہ ان کا ’سفرنامہ مصر و فلسطین و شام و حجاز‘ ہے۔ ڈیلی ڈائری رائٹنگ، بیاض نویسی خواجہ صاحب کی عادت ثانیہ تھی۔ یہ اسی کی برکت ہے کہ اتنا بڑا سفرنامہ مرتب ہو گیا۔ اس میں انہوں نے اہم مقامات اور شخصیات کی تصویریں بھی شامل کی ہیں۔ چوتھا سفرنامہ ’سفرنامہ افغانستان‘ ہے۔ ۱۱۲ صفحات پر مشتمل یہ سفرنامہ ۱۵ ستمبر ۱۹۳۱ء تا ۴ اکتوبر ۱۹۳۱ء سیر افغانستان کی یادگار ہے۔ اس سفر کا مقصد خواجہ صاحب نے افغانستان کے شہر بلخ میں حضرت علی رضی اللہ عنہ کے مزار پر انوار کی زیارت، مانند بہشت ’مقامِ چشت‘ اور سلسلہ چشتیہ بانیانِ باکرامات کے مقدس مزارات کی زیارت بتایا ہے۔

### مشاہداتِ کابل و یاغستان

یہ مولانا محمد علی قصوری کا سفرنامہ ہے۔ انہوں نے مغربی تعلیم حاصل کی تھی۔ علمِ ریاضی میں کیمبرج یونیورسٹی سے ایم اے کیا تھا۔ حکیم اجل خان، مولانا ابوالکلام آزاد اور مولانا عبید اللہ سندھی کے ایما و مشورے پر مولانا قصوری نے ۱۹۱۴ء میں، جب کہ پہلی جنگِ عظیم جاری تھی، یہ سیاسی سفر کیا تھا۔ یہ امیر حبیب اللہ دور حکومت تھا۔ اس سیاسی و سفارتی مہم کے ناکام ہونے پر مولانا قصوری تین سال کے بعد ہندوستان واپس آئے۔

### کابل میں سات سال

یہ مولانا عبید اللہ سندھی کا سفرنامہ کابل ہے۔ یہ شخص اصلی پنجابی تھا سیال کوٹ میں پیدا

ہوا۔ اسماعیل دہلوی کی کتاب 'تقویت الایمان' پڑھ کر ۱۶ سال کی عمر میں مسلمان ہوا۔ اپنے پیر و مرشد حافظ محمد صدیق سے متاثر ہو کر سندھ کو اپنا وطن ثانی بنایا۔ دارالعلوم دیوبند میں تعلیم پائی۔ اس لئے حلقہ دیوبند کے شیخ الہند مولانا محمود الحسن کے ہر اشارہ ابرو پر جان و دل کا نذرانہ پیش کرنا اپنی سعادت سمجھا۔ انہیں کے حکم پر کابل کا سفر کیا۔ یہ سفر خالص سیاسی نوعیت کا تھا۔ مولانا سندھی کے رفیق سفر مولانا عبداللہ لغاری نے اپنی کتاب 'مولانا عبید اللہ سندھی کی سرگذشت کابل' میں ان باتوں کا ذکر کیا ہے۔ مولانا سندھی یہ سفر ۱۵/ اگست ۱۹۱۵ء کو شروع ہوا۔ اس وقت افغانستان کے والی و حکمران امیر حبیب اللہ تھے۔ ان کے بعد غازی امان اللہ حکمران ہوئے۔ یہ سب اتار چڑھاؤ مولانا سندھی کے سامنے ہوا۔ اس سفر نامہ کی حیثیت ایک سیاسی ڈائری کی سی ہے۔ جو خود نوشت سوانح عمری کے انداز میں لکھی گئی ہے۔ مولانا سندھی نے اپنے سفر نامے کے ص: ۲۰۴ پر لکھا کہ: ان سات سالوں میں جو کچھ ہم نے دیکھا اور کام کیا، اس کا اکثر حصہ اس قابل نہیں کہ عام طور پر کتابوں میں لکھا جائے۔

### سیر افغانستان

یہ سید سلیمان ندوی کا سفر نامہ ہے۔ سرسید کے پوتے سر راس مسعود، ڈاکٹر محمد اقبال اور سید سلیمان اس وفد کے ارکان تھے۔ علمی و تعلیمی افراد پر مشتمل یہ مختصر قافلہ ۱۹۳۳ء کو افغانستان پہنچا۔ واپسی پر ڈاکٹر محمد اقبال نے اس کے تاثرات کے نتیجے میں نظم 'مسافر لکھتی'، سر راس مسعود نے تعلیمی عنوانات پر مضامین لکھے اور سید سلیمان ندوی نے پورا سفر نامہ 'سیر افغانستان' کے نام سے لکھا۔ اس سفر نامے کی گونج سید سلیمان ندوی اور ڈاکٹر محمد اقبال کے خطوط میں بھی سنائی دیتی ہے۔ یہ سفر گوکہ سفارتی و ثقافتی اور خیر سگالی کا تھا۔ مگر اس کی سیاسی نوعیت سے بھی انکار نہیں کیا جاسکتا۔

### نقش فرنگ

سرقاضی عبدالغفار، جنہوں نے 'لیلیٰ' کے خطوط لکھے ہیں، کا سفر نامہ 'یورپ ہے۔ یہ سفر بھی حکومتِ برطانیہ کی دعوت اور فرمائش پر کیا گیا تھا۔ ۱۹۲۱ء میں تحریکِ خلافت کا زور تھا۔ یہ اسی سفر پس منظر میں کیا گیا تھا۔ قاضی عبدالغفار جیسے سیاسی مزاج کا آدمی بھی فرنگی داؤ پیچ کے

سامنے نہ ٹک سکا اور یہ سفارت بھی بری طرح فیل ہو گئی۔  
پروڈیس کی باتیں

حیدرآباد کے ڈسٹرکٹ مجسٹریٹ کے عہدے پر فائز مرزا حسین احمد بیگ نے اپنی خرابی صحت کی وجہ سے مئی ۱۹۳۰ء میں یہ سفر کیا تھا۔ ستمبر ۱۹۳۰ء کو واپسی ہوئی۔ پانچ مہینے قیام رہا۔ یہ سفر سیاسی نہیں، بغرض علاج اور تفریحی تھا۔

### سیاحت نامہ

حیدرآباد ہی کے نواب محمد ظہیر الدین کا یہ سفرنامہ امریکہ ہے۔ ۱۹۳۳ء میں ظہیر الدین نے یہ سفر کیا تھا۔ یہ اسی سفر کی یادداشتوں کا مجموعہ ہے۔

### سفرنامہ شاہ افغانستان

یہ سفرنامہ امیر امان اللہ کا ہے، جو اپنے والد امیر حبیب اللہ کی شہادت کے بعد افغانستان کے والی و حکمران ہوئے تھے۔ افغانستان، ہندوستان، عدن، اٹلی، ترکستان، روس، جرمنی، فرانس، اور انگلستان کا طویل دورہ کیا۔ امیر امان اللہ ہندوستان میں بمبئی بھی آیا تھا۔ جامع مسجد بمبئی میں نماز جمعہ پڑھی تھی۔ ہندوستانی سیاسی مسلم لیڈروں اور دانشوروں نے انہیں ایڈریس بھی پیش کیا تھا۔ یہ سفرنامہ امیر امان اللہ کا تیار کردہ نہیں ہے۔ بلکہ ان کے ہم سفر مولانا زاہد القادری نے دو حصوں میں اسے مرتب کیا ہے۔ حصہ اول میں یورپ وغیرہ اور حصہ دوم میں اسلامی مملک کے احوال اسفار درج کئے گئے ہیں۔

### حقیقتِ جاپان

محمد بدرالاسلام فضلی، اردو اور فارسی کے پروفیسر تھے۔ ٹوکیو یونیورسٹی جاپان میں اسی شعبے کی استاذی کے لئے فضلی نے یہ تعلیمی و تدریسی سفر ۱۹۳۰ء میں کیا تھا۔ فضلی نے اپنے سفرنامے میں جاپان کی تعلیمی سرگرمیوں اور سائنسی ایجادات کا بالتفصیل تذکرہ کیا ہے۔ جو اس وقت تک ہندوستانیوں کے لئے ایک نئی بات تھی۔ گویا جاپان اسی وقت ہندوستان سے بہت آگے تھا۔

### سفرنامہ اندلس

یہ قاضی ولی محمد کا سفرنامہ ہے۔ جو انہوں نے ۱۹۲۴ء میں کیا تھا۔ یہ ایک تعلیمی،

تہذیبی اور تاریخی سفر تھا۔ قاضی ولی محمد زبان نہایت صاف شفاف اور معلومات افزا ہے۔ ان کا یہ سفرنامہ ۱۹۲۷ء میں شائع ہوا۔ ان کے دو سفر نامے اور بھی ہیں۔ ایک 'سفرنامہ مغرب اقصیٰ' اور دوسرا 'سفرنامہ مصر'۔ ڈاکٹر وحید قریشی نے قاضی ولی محمد پر کام کیا ہے اور ان کے سفرناموں کو نصاب میں جگہ دی ہے۔

## زمانہ تحصیل

یہ عطیہ فیضی رحیم کا سفرنامہ لندن ہے۔ عطیہ فیضی بمبئی کے مشہور بیرسٹر بدر الدین کی بہن تھی جو حکومت برطانیہ کے تعلیمی وظیفے پر ۱۹۰۶ء میں لندن پڑھنے گئی تھی۔ تیرہ مہینے رہ کر واپس آ گئی۔ کیوں کہ ان کی طبیعت خراب ہو گئی تھی۔ قیام لندن کے دوران، جو خطوط عطیہ فیضی نے اپنی بہن زہرہ بیگم کو لکھے تھے اور یہاں رسالہ 'تہذیب نسواں' میں شائع ہوئے تھے۔ یہ سفرنامہ انہیں خطوط کی بنیاد پر مرتب ہوا ہے۔

## سفرنامہ شیخ الہند

یہ سفرنامہ طبقہ دیوبند کے شیخ الہند مولانا محمود الحسن دیوبندی ہے۔ جس کو ان کے جانشین مولانا حسین احمد مدنی نے مرتب کیا ہے۔ مولانا محمود الحسن دیوبندی عالم تھے، مگر علم سے زیادہ انہیں سیاست سے دلچسپی تھی۔ تحریک ترک موالات، تحریک خلافت اور تحریک ہندو مسلم اتحاد کے وقت ان کا جوش و خروش قابل دید تھا۔ سیاسی سرگرمیوں کی پاداش میں انہیں پس دیوار زندان بھی جانا پڑا۔ مصر و مالٹا کی قید و اسیری انہیں سرگرمیوں کے نتیجے میں ہوئی تھی۔ ۷ رزی قعدہ ۱۳۳۳ھ میں اکبری جہاز سے وہ حجاز روانہ ہوئے۔ پہلے انہوں نے حج کیا۔ پھر مدینہ میں طویل قیام کیا۔ مگر سیاسی تال میل کے نتیجے میں انہیں مصر اور مالٹا میں قید رکھا گیا۔ ۱۲ مارچ ۱۹۲۰ء کو رہائی ہوئی۔ اور آدمیوں کے علاوہ مولانا حسین احمد مدنی بھی ہمراہ تھے۔ جنہوں نے ان تمام واقعات و حالات کو ترتیب دے کر 'سفرنامہ شیخ الہند' نام رکھا۔

## طوفان سے ساحل تک

یہ ایک نو مسلم محمد اسد کا سفرنامہ ہے۔ جس کا پہلا نام لیو پولڈ ویس تھا اور وہ ایک

معزز یہودی گھرانے کا فرد تھا۔ مطالعہ مذہب اسلام نے انہیں اسلام سے ہم آغوش کر دیا۔ محمد اسد کا سفرنامہ اس کے قبول اسلام کی داستان، فریضہ حج کی داستان، شام، فلسطین، قدس [۱۹۲۲]، مصر وغیرہ کے سفری احوال اس سفرنامے کے اہم حصے ہیں۔ ندویت نوازوں کے مفکر اسلام ابوالحسن علی ندوی نے اس سفرنامے کا مقدمہ لکھا ہے۔

### سفرنامہ جوہر

مولانا محمد علی جوہر، جو ایک سچے مسلمان، پکے مومن، عاشق رسول، مجاہد حریت ہند، کامیاب ادیب و صحافی اور نڈر و بے باک قائد وزعیم ملت تھے، نے ہند، عرب، یورپ کا سفر کیا۔ مگر اپنے قلم سے کوئی سفرنامہ نہ مرتب کیا، نہ یادگار چھوڑا۔ ان کے افکار و خیالات اور سفری حال و احوال ان کے جریدہ 'کامریڈ' اور 'ہمدرد' میں چھپا کرتے تھے۔ انہیں اخباری تراشوں اور ان کے خطوط وغیرہ کی مدد سے پروفیسر محمد جماعتی نے یہ سفرنامہ ترتیب دیا ہے۔

### سفرنامہ اقبال

ڈاکٹر محمد اقبال تین بار یورپی ممالک کا سفر کیا۔ ایک مرتبہ افغانستان کا سفر کیا۔ جس میں سر اس مسعود اور سید سلیمان ندوی شریک سفر تھے۔ پورے ہندوستان کے دورے کئے۔ لیکن اقبال نے بھی کوئی سفرنامہ قلم بند نہیں کیا۔ البتہ اپنے اسفار کے دوران، جو آپ نے دوست و احباب کو جو خطوط اور تاثرات لکھے، اخبارات میں جو بیانات چھپے اور ڈائری و ہیرہ کی مدد سے حمزہ فاروقی نے 'سفرنامہ اقبال' مرتب کیا۔ ایک اور صاحب، قلم پروفیسر حق نواز نے، جو سیاحت اقبال' ترتیب دی ہے۔ یہ سفر یورپ کے تمام تر نقوش ہر مبنی ہے۔ جو اقبال کے مختلف مکاتیب و خطوط اور کتب و رسائل میں منتشر مواد تھا، انہیں جمع کر دیا گیا ہے۔ اقبال کی شخصیت علیم و ادبی بھی تھی اور فکری و سیاسی بھی۔ ان سب کی پرچھائی ان کے سفرناموں میں موجود ہے۔

### مسافر کی ڈائری

اشتراکی اقدار و افکار کے ترجمان خوجہ احمد عباس ایک ادیب و صحافی تھے اور سیاسی شعور رکھتے تھے۔ ۱۹۳۸ء میں 'ورلڈ یوتھ کانفرنس' نیویارک میں منعقد ہوئی۔ عباس نے اس میں



شرکت کی اور پانچ ماہ تک کچھ سترہ ممالک کے دورے کرتے رہے۔ کولمبو، ہانگ کانگ، کنیڈا، ٹوکیو، جاپان، لاس اینجلس، ترکی، فرانس، عراق، ایران، انگلستان اور امریکہ کی سیر و سیاحت میں جو کچھ دیکھا۔ اپنی ڈائری میں نوٹ کر لیا۔ یہ ڈائری اس وقت مرتب ہوئی، جب جنگِ عظیم دوم کے خطرات منڈلا رہے تھے اور ہندوستان میں آزادی کی جنگ زوروں پر تھی۔

### لندن سے آداب عرض

یہ آغا محمد اشرف کا سفرنامہ ہے۔ ۱۹۳۹ء میں آغا اشرف ایک پروفیسر کی حیثیت سے لندن گئے تھے۔ مذکورہ سفرنامہ دراصل ان کا وہ اردو قسط وار نشریہ ہے، جو بی بی سی لندن سے نشر کر رہے تھے۔ آغا اشرف کا دوسرا سفرنامہ دُیس سے باہر ہے۔ اس میں انہوں نے انگلستان، افریقہ، ایران اور سری لنکا کے احوال سفر بیان کئے ہیں۔

### رہ نورِ دِشوق

ڈاکٹر سید عابد حسین کا سفرنامہ بعنوان 'رہ نورِ دِشوق' یہ سفرنامہ ان خطوط کا مجموعہ ہے، جو ڈاکٹر عابد نے ۱۹۶۷ء کے دوران سفرِ دمشق و بیروت، قاہرہ اپنی بیگم کو لکھے تھے۔ ان کے وصال کے بعد ان کی افسانہ نگار بیگم صالحہ عابد نے سفرنامے کی صورت میں جمع کر کے شائع کیا ہے، یہی صالحہ عابد کا سفرنامہ 'سفرِ زندگی' کے لئے سوز و ساز، مطبوعہ ہے تو یہ ایک خودنوشت سوانحِ حیات، لیکن اس میں صالحہ عابد کے اسفارِ ہند کشمیر، آگرہ، لکھنؤ، بھوپال، حیدرآباد، بنگلور، میسور، اورنگ آباد، احمد آباد، بمبئی، پونے، مہابلیشور اور بیرون ملک، پاکستان، جرمن شریفین، عراق، ایران، نجف اشرف، کربلا، اور آگے انگلینڈ، پیرس، سوئزرلینڈ، اٹلی، جرمنی کے حالات سفر یکجا کئے گئے ہیں۔

### ساحل اور سمندر

یہ احتشام حسین کا سفرنامہ ہے۔ جس میں پیرس، لندن اور امریکہ احوال، سفر بیان کئے گئے ہیں۔

### پیرس و پارس

۱۹۵۷ء میں ڈاکٹر ثریا حسین اپنے مطالعاتی دورے پر پیرس گئی تھی۔ اسی موقع سے انہوں نے اٹلی، جرمنی، فرانس اور انگلینڈ بھی گئیں۔ دوسری بار ۱۹۸۲ء میں وہ

پارس [ایران] گئیں۔ وہیں سے پھر فرانس کی سیر کی۔ پیرس و پارس انہیں اسفار کی یادگار ہے۔  
ارض پاک سے دیارِ فرنگ

۱۹۶۲ء میں مشہور ناقد ڈاکٹر عبادت بریلوی نے لاہور سے لندن کا تعلیمی سفر کیا۔ یہاں وہ پانچ سال مقیم رہے۔ ان کا دوسرا دورہ و سفر نامہ ترکی کا ہے۔ جو ترکی میں دو سال کے نام سے ہے۔

### حکیم محمد سعید

ہندوستان میں حکیم عبدالحمید اور پاکستان میں حکیم محمد سعید، دونوں بھائی دونوں ملکوں کی علامت بن کر زندگی گزاری۔ حکیم محمد سعید نے کئی ملکوں کا تعلیم و طبی دورہ کیا اور ہر ملک کا الگ الگ سفرنامہ یادگار چھوڑا۔ یورپ نامہ، جرمنی نامہ، ماہ و روز [سفر روز]، شب و روز، چار ملک اور ایک کہانی، کوریا کی کہانی اور ازبکستان ۱۹۸۰ء میں انہیں اسفار کی سرگزشتیں ہیں۔

### سفر آشنا

یہ ڈاکٹر گوپی چند نارنگ کا سفرنامہ ہے۔ جرمنی، ناروے، امریکہ، کنیڈا اور انگلینڈ کے ادبی دوروں کی اس میں تفصیلات ہیں۔

### خواجہ غلام السیدین

خواجہ غلام الثقلین کے بیٹے، صالحہ بیگم عابد حسین کے بھائی اور ڈاکٹر عابد حسین کے سالے خواجہ غلام السیدین نے کئی ممالک کے اسفار کئے اور سفرنامے مرتب کئے۔ ۱۹۲۹ء میں ایران کا سفر کیا۔ ۱۹۶۱ء میں مختلف ممالک اسلامیہ کے اسفار کئے۔ پھر یورپ، امریکہ، چین، ناروے اور سویڈن کا سفر کیا۔ ان کے سفرناموں کے مجموعے کا نام 'دنیا میرا گناؤ' ہے۔

### عبدالماجد دریا بادی

اردو ادب کے ادیب و انشا پرداز مولانا عبدالماجد دریا بادی نے بھی کئی سفرنامے قلم بند کئے تھے۔ تاثرات دکن، سفر حجاز، سفر لاہور اور ڈھائی ہفتے پاکستان میں، سچ، صدق اور صدق جدید جیسے اخبارات کے بانی و مدیر عبدالماجد دریا بادی کے سفری احوال کی داستانیں ہیں۔

اٹھارویں صدی عیسوی سے بیسویں صدی عیسوی کے نصف اول تک کی سفرنامہ نگاری کے ارتقائی سفر کا یہ ایک سرسری جائزہ ہے۔ اس نوع کے چند فارسی سفرناموں کو چھوڑ کر اردو میں سفر

ناموں، سیاحت ناموں، زیارت ناموں اور حج ناموں کی تعداد دوسو سے کم نہیں، متجاوز ہوگی۔ سب کے احاطہ کی یہ تحریر متحمل نہیں۔ چند سفر ناموں کا اجمالی اشاریہ ہے: نواب لیاقت جنگ کا 'سفرنامہ' یورپ و امریکہ، مطبوعہ حیدرآباد ۱۹۴۷ء، عشرت علی صدیقی کا 'لینن گراڈ تا سمرقند، مطبوعہ حیدرآباد ۱۹۴۴ء، ۱۹۰۷ء، ڈاکٹر محمد حسین کا ۱۹۰۷ء کا جاپان، مطبوعہ لاہور ۱۹۴۷ء، مولانا مسعود عالم ندوی کا 'دیار عرب میں چند ماہ' مطبوعہ کراچی ۱۹۵۰ء، ڈاکٹر جگن ناتھ آزاد کا 'جنوبی ہند میں دو ہفتے' مطبوعہ دہلی ۱۹۵۰ء، پروفیسر مختار الدین احمد کا 'زہرے روائی' عمرے کے در سفر گذر، مطبوعہ لاہور ۱۹۵۸ء، عبداللہ ملک کا 'کیوبا سے چند خطوط' مطبوعہ لاہور ۱۹۶۰ء اور 'قونیہ سے چند خطوط' مطبوعہ لاہور ۱۹۶۱ء، ابن انشا کا 'آوارہ گردی کی ڈائری' مطبوعہ کراچی ۱۹۶۷ء، اور 'دنیا گول' ہے، مطبوعہ لاہور ۱۹۷۲ء اور 'ابن بطوطہ کے تعاقب میں' مطبوعہ لاہور ۱۹۷۴ء، قرۃ العین حیدر کا 'جہان دیگر' مطبوعہ لاہور ۱۹۷۰ء اور 'دکھلائیے لے جا کے اسے مصر کا بازار مطبوعہ لاہور ۱۹۷۶ء، جمیل الدین عالی کا 'دنیا مرے آگے' اور 'تماشا مرے آگے' مطبوعہ لاہور ۱۹۷۵ء، مجتبیٰ حسین کا 'جاپان چلو جاپان چلو' مطبوعہ دہلی ۱۹۸۰ء، وغیرہ وغیرہ۔

جن اشخاص و افراد کو تفصیلات کا شوق ہو، وہ درج ذیل کتابوں کا مطالعہ کریں: پروفیسر گوپی چند نارنگ کی 'وضاحتی کتابیات' جلد اول، مطبوعہ دہلی ۱۹۸۰ء، پروفیسر مظفر خٹکی کی 'وضاحتی کتابیات' جلد دوم، مطبوعہ دہلی، ۱۹۸۳ء، ڈاکٹر قدسیہ قریشی کی 'اردو سفرنامہ انیسویں صدی میں'، مطبوعہ لکھنؤ، ۱۹۸۷ء، [یہ پی ایچ ڈی کا مقالہ ہے] ساجد کمال کا مقالہ 'ڈاکٹریٹ' اردو میں سفر نگاری کی روایت، غیر مطبوعہ، ڈاکٹر مرزا حامد بیگ کی 'اردو سفرنامے کی تاریخ'، مطبوعہ اسلام آباد ۱۹۸۷ء، ڈاکٹر انور سدید کی 'اردو ادب میں سفرنامہ' مطبوعہ لاہور ۱۹۸۹ء، ڈاکٹر مسعود انور علوی کا 'مضمون 'سفر شاہ اودھ اور ان کا نادر سفرنامہ' لندن، مطبوعہ ماہنامہ 'جامعہ' دہلی فروری ۱۹۸۹ء، اور خالد محمود کی 'اردو سفرناموں کا تنقیدی مطالعہ' مطبوعہ دہلی ۲۰۱۱ء۔

## سفرنامہ اعلیٰ حضرت

یہ احمد رضا خان بریلوی کا سفرنامہ ہے۔ جو ہندوپاک اور حرمین شریفین کے علاوہ تمام عالم اسلام میں معروف و مشہور اور مقبول و مسلم ہیں بحیثیت مجدد اسلام، امام اہل سنت، قطب الارشاد، اعلیٰ حضرت، عارف باللہ، عاشق رسول، کثیر التصانیف مصنف، محتاط محقق، دور بین مفکر، مستقبل شناس مدبر، دینی و سیاسی حالات و واقعات کا بے لاگ ناقد و مبصر، بے باک قلم کے مالک، اظہار حق میں نڈر لب و لہجہ والے، پراسرار سیرت و شخصیت کے حامل، علم و عمل اور قول و فعل میں یکسانیت اور توازن برتنے والے، اپنے ہی عہد نہیں، عہد در عہد متاثر کرنے والے، پورے جہان اسلام میں نشان حق و شان امتیاز اور صداقت و ثقاہت کی علامت قرار پانے والے امام احمد رضا قادری قدس سرہ العزیز۔

یہ سفرنامہ ان امام علام کے وصال کے تقریباً سو سال بعد اب مرتب ہوا ہے۔ سفرنامہ نگاری کے، جو بنیادی امور، ہیئت اور تکنک ہے، اسی اساس پر اس سفرنامہ کی ترتیب عمل میں آئی ہے۔ یعنی سارا کا سارا متن اور مواد یا تو انہی امام علام کا ہے یا پھر ان کے اعزہ، تلامذہ، خلفاء اور احباب و رفقا کا ہے۔ یہ تمام توانا مواد ان کے خطوط، فتاویٰ، رسائل، کتب، بیانات، ارشادات اور معاصر اخبارات میں پھیلا ہوا ہے۔ اس لئے اس کی صحت، ثقاہت اور صداقت کسی بھی شک و شبہ سے بالاتر ہے۔ پوری کتاب ذاتی و معاصر حوالجات کے شکنجے میں کسی ہوئی ہے۔ اس خاکسار [غلام جابر شمس] نے محض اتنا کیا ہے کہ انہی منتشر تنکوں کو چن کر یہ آشیانہ تیار کر دیا ہے۔ بالیاں اور خوشے یکجا کر کے کھلیان بھر دیا ہے۔ اپنی طرف سے پچکاری، پیوند کاری، حاشیہ آرائی، بے جا بڑھوتری اور دخل در معقولات سے کامل گریز کیا گیا ہے اور بے ضرورت تعارف و تبصرے سے بھی مکمل پرہیز کیا گیا ہے۔

ہمارے یہاں ہر کام ذرا تاخیر سے ہوتا ہے۔ اس سفرنامے کا ترتیبی عمل بھی ذرا تاخیر نہیں، بہت تاخیر سے مرحلہ تکمیل سے گزرا ہے۔ وجوہات و اسباب جو بھی ہوں۔ دیر آید، درست آید، اس ترتیب سفرنامہ پر مکمل فٹ ہوتا ہے۔ کل امر مرہون باوقاتہا اور امام احمد رضا نے بھی

نے کہا تھا: ہر کام کا اک وقت ہے اے رضا۔ تو اس کام کا مناسب وقت یہی تھا۔ جواب ہو گیا۔ پچھلے پچیس برسوں کے مطالعہ رضویات نے اس کا رِخیر کی تحریک پیدا کی اور گزشتہ سات آٹھ سالوں کی محنت نے اسے تکمیل تک پہنچا دیا۔ خود اعلیٰ حضرت کی بھی دلی خواہش تھی اور ان کے علمی جانشین ملک العلماء شاہ محمد ظفر الدین قادری رضوی کی بھی قلبی تمنا تھی کہ امام علام کا سفرنامہ مرتب کیا جائے۔ پاک پروردگار عالم کے فضلِ خاص سے قرعہ فال اس خاکسار غلام جابر شمس پورنوی کے نام نکلا۔ اللہ جل مجدہ کے اس فضلِ خاص پر جتنا سجدہ شکر ادا کیا جائے، کم ہے۔ رب کریم کے فضل و کرم اور اس کے حبیبِ لیب جل و علا و صلی اللہ تعالیٰ علیہ وسلم کی بے پایاں عنایت سے یہ جو کچھ بھی ہو رہا ہے، خاکسار کو اس پر نہ کوئی طرہ ہے، نہ غرہ۔ بس یہ اس کی توفیقِ خیر ہے کہ اس نے اپنی، اپنے حبیب اور حبیب کے حبیب کی رضا و خوشنودی کے کاموں میں لگائے رکھا ہے۔ قضائے قاضی الحاجات اور اس کے فرمانِ عالی شان و اما بنعت ربک فحدث، کے بموجب اظہار تشکر کے لئے اس پر فرحان و شاداں ضرور رہنا چاہیے۔

#### شخصیتی جائزہ

امام احمد رضا ۱۲۷۲ھ/ ۱۸۵۶ء میں پیدا ہوئے۔ ۱۳۴۰ھ/ ۱۹۲۱ء میں وفات ہوئی۔ قمری سال ۶۳/ برس اور شمسی سال ۶۵/ برس کی عمر پائی۔ ۱۳/ برس ۱۰/ مہینے کی کچی عمر میں تحصیلِ علوم مروجہ و متداولہ سے فراغت حاصل کی۔ اسی عمر لڑکپن میں مسندِ تدریس اور منصبِ افتا کی اہم ترین ذمہ داری سنبھال لی۔ اس عمر کا ایک فتویٰ، جسے دیکھ کر علمائے رام پور محو حیرت تھے اور اپنی فقہی رائے بدلنے پر مجبور تھے۔ تحریر و تصنیف کا عمل عمر عزیز کے آٹھویں برس سے ہی شروع ہو چکا تھا۔ تقریر و خطاب، جس سے ان کو زیادہ شغف نہیں تھا، عمر عزیز کے چھٹے برس ہی سے آغاز کر دیا تھا۔ یہ خطاب عیدِ میلاد کے موضوع پر تھا۔ یہ بھی سی عمر اور وہ پر مغز خطاب! اس لئے سامعین دم بخود تھے۔ تکمیلِ تحصیل کے برس ہی شرعی احکام و فرائض، یعنی نماز و روزے وغیرہ کی فرضیت ان پر عائد ہو چکی تھی، جس پر دم وصال تک نہایت اہتمام اور سختی کے ساتھ پابندِ عمل رہے۔ ایسی پابندی عمل کہ موسم کی کوئی حدت، شدت، سردی اور گرمی دخل انداز نہ ہو سکی اور نہ ہی مرض و ضعف و نقاہت ہی مغل و مانع ہو پائی۔ اخیر عمر کی حالتِ مرض کی نمازیں چار



آدمیوں کے سہارے مسجد جا کر باجماعت پڑھیں اور روزے کو بھولی، نینی تال جا کر ادا کئے۔ ایسا پابندِ صوم و صلوة اور گرویدہ اعمال واذکار چشمِ فلک نے بہت ہی کم دیکھا ہوگا۔

امام احمد رضا بریلی میں پیدا ہوئے۔ وہیں پلے بڑھے۔ وہیں پڑھے لکھے۔ سادات کرام اور ہر دور کے اشرفِ زمانہ کا یہ طریقہ رہا کہ اتالیق کا انتظام اپنے گھر، دیوان اور مردان خانے پر ہی کرتے اور اپنے نونہالوں کو تعلیم دلواتے۔ امام احمد رضا کے والد ماجد شاہ نقی علی خان نے بھی اپنی خاندانی ریت و روایت کو برقرار رکھتے ہوئے اپنے لختِ جگر کی تعلیم و تربیت کا انتظام ویسا ہی کیا۔ بسم اللہ خوانی، ابجد خوانی، کلمہ و قرآن اور ابتدائی کتبِ فارسی و عربی کے بعد امام احمد رضا نے تمام تر تعلیم اپنے سامی گرامی والد ماجد ہی سے حاصل کی۔ ابتدائی استاذِ مرزا غلام قادر بیگ کو چھوڑ کر جن حضرات کا شمار اساتذہ کرام میں کرایا جاتا ہے، ان حضرات گرامی سے محض تبرکاً اور تیناً ہی کچھ سنا، یا سیکھا، یا صرف سند و اجازت سے نوازے گئے۔ نہ کہ سبقاً اور درساً پڑھا۔ مثلاً ماہرِ ریاضی داں علامہ عبدالعلی رام پوری کو شرحِ چغمنی کے کچھ پندرہ اسباق پڑھ کر اور خود ہی تشریح کر کے سنائے۔ علامہ مذکور نے یا تو مکمل اطمینان کا اظہار فرمایا، یا کہیں کچھ مزید وضاحت فرمادی اور بس۔ یہ استفادہ بھی اعلیٰ حضرت کی خواہش سے نہیں، علامہ رام پوری کی فرمائش سے ہوا تھا۔ اسی طرح علمِ جفر کا صرف ایک قاعدہ یا بدوح یلین، سید شاہ ابوالحسین احمد نوری میاں علیہ الرحمہ نے تعلیم فرمایا۔ وہ بھی بر سبیلِ تذکرہ اور بس۔ پھر تو مہارتِ علمِ جفر کا جواب ساری دنیا میں نہیں۔ رہی بات تین علماے حریمین شریفین کی، تو وہاں دورانِ حج، تعلیم کا کیا تک اور تخیل؟۔ امام احمد رضا کی روشن جبین پر نورِ مبین دیکھ کر خود ہی ان علما و مشائخ کرام نے سند اتہ ثمینہ و اجازاتِ سنیہ سے نواز دیا۔ لہذا دورانِ تعلیم گھر سے باہر کسی تعلیمی سفر کا یہاں تصور ہی نہیں۔

امام احمد رضا کے تمام سیرت نگار، سوانح نویس اور مرتع کش، اس امر پر متفق ہیں کہ انہوں نے جہاں تعلیم پائی۔ وہیں تدریس کا جادہ بچھا دیا۔ دارالافتا، تصنیف و تحقیق اور بیعت و ارشاد، اب و جد کی علمی و روحانی وراثت تھا، مسندِ تدریس اور منصبِ افتا پر وہ بصدا اندازِ زیبائی و بطرزِ رعنائی، اس حال میں جلوہ افروز ہوئے کہ لب و لہجہ پر شباب کی ریکھائیں نمودار ہو رہی تھیں۔ تعلیم و تدریس، فقہ و افتا، قضا و قانونِ شرع، تحقیق و تدقیق، تصنیف و تالیف، وعظ و خطاب، تصوف و سلوک، تلقین و تزکیہ،



ہدایت و ارشاد کی ہماہمی، پھر ذرا آگے چل کر بیعت و خلافت کی گہما گہمی، شہدیزن اور عمر عزیز کا صبا رفتار کاررواں جوں جوں آگے بڑھا، علمیت و عمقیریت اور شہرت و مقبولیت کا قافلہ، ملکی و جغرافیائی سرحدیں چیر کر بحر و برکی و سعتوں اور ربیع مسکوں کے کناروں تک جا پہنچا۔

ان کے پیرخانہ مارہرہ مطہرہ کے روحانی تاجداروں نے، ہندوستان کے راجہ حضور خواجہ غریب نواز نے، تمام اولیا و اقطاب کے سردار حضور غوث پاک نے، ساری امت مسلمہ کے رحمت بردوش نبی کریم نے، سارے جہان کے خالق و مالک اللہ تبارک و تعالیٰ نے، انہیں ایسا نواز دیا اور فیضیاب کر دیا کہ وہ تمام اسلامیان عالم کا مرکز و محور اور مرجع و مقتدا ٹھہرا۔ پھر تو بریلی میں ہر صبح، ہر شام، طلبہ، علما، طالبین، سالکین کی، نوع بہ نوع بارات و برکات اترنے لگیں اور وہاں ننھی اکیلی جان، جسے خداوند کریم نے بے پناہ قوت قدسیہ اور اتھاہ ملکہ ملکوتیہ کا عکس و مظہر اور حامل و امین بنایا تھا، تمام معاملات و مسائل کا مداواتن تنہا کرنے لگی۔ سراپا بندگی وہ زندگی، ایسی مصروف و مشغول ہو گئی کہ گھر سے باہر قدم رکھنا مشکل و ناممکن سا ہو گیا۔ الحاصل درس و تدریس کے لئے بھی امام احمد رضا نے کبھی کہیں اور جگہ کا سفر نہیں کیا۔ جہاں پڑھا لکھا، وہیں پڑھایا لکھایا اور ہر شعبہ علوم و فنون میں ایسا پڑھایا لکھایا کہ ان کے تلامذہ اور خلفا سبع سموات پر شمس و قمر بن کر چمکے اور جریدہ عالم میں تاریخ ساز نقش حسیں چھوڑا۔

شخصیت و سیرت کے اس دلکش مرقع اور شرارہ علم و فضل میں اسفار کا پتا تو چلتا ہے، مگر نہ تو حصول تعلیم کے لئے اور نہ تدریس کے لئے۔ ہاں! وہ ایسا بندہ بے نفس تھا کہ کے عمر کسی حصے میں نہ کبھی انہیں سیر سپاٹے کا شوق ہوا، نہ کبھی سیاحت سے دلچسپی رہی۔ ان کے شہر بریلی میں کمپنی باغ ہے۔ جو بریلی کے بچوں اور جوانوں کے لئے سیرگاہ اور پارک و پکنک پوائنٹ ہے، مگر کیا مجال کہ امام احمد رضا نے اپنے بچپن اور لڑکپن میں ادھر جھانک کر بھی دیکھا ہو۔ ۱۳۳۷ھ/ ۱۹۱۹ء میں وہ سفر جبل پور سے واپس ہوئے، تو سر شام لوگ انہیں لے کر کمپنی باغ سے ہو کر گزرے، تب آپ نے پوچھا، یہ کیا ہے؟۔ جواب ملا۔ یہ کمپنی باغ ہے۔ اس دن امام احمد رضا نے جانا کہ ان کے شہر کا کمپنی باغ وہاں ہے۔ اس سے ان کی پاک سیرت کی پاکیزہ تشکیل کی پوتر اٹھان کا اندازہ کیا جاسکتا ہے۔ کیوں کہ ان کے بچپن اور لڑکپن کا زمانہ اسی شہر میں گزرا تھا۔

ایسا نہیں کہ امام احمد رضا نے کہیں کا بھی سفر کیا ہی نہ ہو۔ سفر تو ضرور کیا ہے۔ لیکن خالص دینی ضرورت اور مذہبی خدمت کے لئے، نہ کہ ذاتی ضرورت و خدمت کے لئے۔ سنیہ ابدایوں میں ان کی جاگیر داری اور زمینداری تھی۔ جو ان کے ابا و اجداد سے چلی آرہی تھی۔ مگر اس زمینداری کی دیکھ رکھ بھی اپنے بھائیوں اور قرابت داروں کے حوالے کر دی تھی اور یہ کہہ دیا تھا کہ ان کے گھر صرف اتنا ہی جو اور گیہوں بھیج دیا جائے، جس سے سال بھر کی روٹی پک سکے اور بس حساب کتاب بے باقی نہ زمین و جائیداد کا جھمیل، نہ لگان اور بٹائی دار کا بکھیڑا۔ انجمن نعمانیہ لاہور سے دعوت آئی اور انجمن کے سیکریٹری شاہ محمد محرم علی چشتی نے لکھا کہ کچھ وقت نکال کر آپ لاہور تشریف لائیں، تو آپ نے ان کو جواب میں لکھ بھیجا کہ آپ یہاں تشریف لائیں اور دیکھیں کہ میرا کون سا لمحہ ذاتی و گھریلو کام میں گزرتا ہے۔ پھر آپ مجھے لاہور آنے کی دعوت دیں۔ جب یہاں سارا وقت دین ہی کے کام صرف ہوتا ہے اور خود اپنا مدرسہ، جو گھر سے چند قدم کے فاصلے پر ہے۔ وہاں بھی قدم رکھنے کی فرصت نہیں ملتی ہے۔ ایسی صورت میں لاہور آنا کیوں کر ممکن ہو سکتا ہے؟۔

ایک دفعہ گونڈل، کاٹھیاوار، گجرات سے کچھ مریدین و معتقدین نے گونڈل تشریف لے جانے کی تاریخ لی اور متعین وقت پر لینے بھی آگئے۔ اب جب کہ نکلنے کا وقت سر پہ آن پہنچا۔ ان آنے والے مریدوں میں سے کسی کی زبان سے یہ جملہ نکل گیا کہ اب تو گونڈل جانے سے مدرسہ منظر اسلام کا بہت بھلا ہو جائے گا۔ اعلیٰ حضرت کو اس کی سن گن لگ گئی۔ یہ سنتے ہی سفر کا ارادہ ترک فرما دیا۔ ہزار اصرار و الحاح کے بعد بھی تیار نہ ہوئے اور آئندہ پھر کبھی کہہ کر معاملہ کو ٹال گئے۔ یہ محض اس لئے ہوا کہ ان کی غیرت و حمیت کو یہ گوارا نہ ہوا کہ ان کی ذات یا سفر سے کسی مالی منفعت کو جوڑا جائے۔ بھلے سے وہ مدرسہ کے لئے کیوں نہ ہو۔ پھر گونڈل جانے کی دوبارہ نوبت ہی نہیں آئی۔ یہ تھا ان کا معیار سفر اور یہ تھی ان کی شان استغنا و بے نیازی۔

چھپی پنجاب، جواب پاکستان میں ہے، سے ایک خبر کیا، شکایت آئی کہ کچھ حضرات آپ کا نام لے کر یا تلمذ و خلافت کی نسبت بتا کر ان اطراف میں اپنی دھاک بٹھاتے اور جلب منفعت کرتے ہیں۔ تب امام احمد رضا نے ’ایک ضروری اطلاع‘ کے عنوان سے اپنا بیان شائع کروایا اور اس میں تلامذہ و خلفا کی ایک نا تمام فہرست درج کرائی۔ ساتھ ہی تمہیدی کلمات میں انتہائی

سختی سے فرمایا کہ یہ کس قماش کے لوگ ہیں، جنہوں نے کسبِ مال اور جلبِ منفعت کا یہ گھٹیا طریقہ وصیغہ نکالا ہے۔ ہمارے دینی احباب اور رفقا اللہ و رسول کی رضا جوئی و خوشنودی کے لئے دین کی خدمت انجام دیں۔ کسی سے ہرگز ہرگز کچھ مطالبہ نہ کریں۔ ہاں! بطیبِ خاطر و از راہِ خوشی اگر کچھ مل جائے، تو انکار بھی نہ کریں کہ یہ سنت ہے۔

خیر امام احمد رضا نے سفر تو کیا ہے۔ مگر انتہائی خاص الخاص دینی و مذہبی ضروریات اور نازک سے نازک دینی و اسلامی حالات و مسائل کے تحت۔ آپ نے حجازِ اقدس کے دو اسفار نہایت ذوق و شوق کے ساتھ کئے۔ غیر منقسم بلادِ ہند کے بعض شہروں اور قصبوں کے بھی اسفار کئے۔ بعض بعض مقامات میں تو متعدد بار تشریف لے گئے۔ مثلاً، جمیر پاک دو یاتین بار، حضرت دہلی دربارِ محبوبِ الہی دو یاتین بار، شاہ فضل رحمان گنج مراد آباد ایک بار، اپنے پیر خانے مارہرہ مطہرہ متعدد بار، بدایوں شریف متعدد بار، پبلی بھیت شریف متعدد بار، بیسل پور دو بار، پورن پورو شیر پور ایک بار، رام پور شریف تقریباً تین بار، مراد آباد ایک بار، عظیم آباد پٹنہ تین بار، کلکتہ ایک بار، کان پور ایک بار، جبل پور دو بار، الہ آباد دو بار، بمبئی تین بار، احمد آباد ایک بار، خیر آباد و سیتا پور دو تین بار، لکھنؤ ایک بار، آرہ، بہار متعدد بار، بنارس ایک بار، کراچی ایک بار، امرتسر، رتھک، پنجاب اور لاہور جانے کی بھی روایتیں ملتی ہیں۔

۱۲۸۶ھ تا ۱۲۹۰ھ کے درمیان اعلیٰ حضرت کا پہلا سفر قرار دیا جاسکتا ہے۔ امام احمد رضا کا سب سے پہلا سفر کب کا ہے اور کہاں کا ہے۔ یہ ایک تحقیق طلب امر ہے۔ رام پور، جو بریلی سے کچھ ہی فاصلے پر ہے، میں ان کی رشتہ داری اور قرابت داری تھی۔ ممکن کہ وہ وہاں اپنی ابتدائی عمر میں تشریف لے گئے ہوں یا اپنے والدین کے ہمراہ کہیں اور گئے ہوں۔ جس کا مجھے علم نہیں۔ البتہ رام پور کا فتویٰ والا واقعہ، یہ بالکل ان کی نو خیز عمر کا ہے۔ جب کہ ان کی مونچھ داڑھی کی ریکھ ظاہر ہو ہی تھی۔ فتویٰ والا واقعہ اور علامہ عبدالحق خیر آبادی سے مباحثہ کا دورانیہ ۱۲۸۶ھ تا ۱۲۹۰ھ متعین کیا جاسکتا ہے۔ حالات و قرائن پر ایک جامع نگاہ ڈالنے سے یہ معلوم ہوتا ہے کہ ان کا پہلا سفر بہر کیف رام پور کا ہی ہے اور اس سفر کا سبب وہی فتویٰ والا واقعہ ہے۔ اسی سفر میں علامہ عبدالحق خیر آبادی والا مباحثہ بھی ہے، مگر تاحد ادب اور بے لچک جرأتِ اظہار۔

۱۲۹۱ھ/ ۱۸۷۳ء: علامہ عبدالعلیٰ خاں سے استفادے والا وقوعہ، اس وقت کا ہے، جب امام احمد رضا اپنے سن کی انیسویں بہار سے ہمکنار تھے۔ اعلیٰ حضرت کا یہ جملہ کہ دُرس مدتوں کا ختم ہو گیا تھا اس بات پر شاہد ہے کہ دونوں واقعوں میں بعدِ زمانی ضرور ہے اور تکمیل تحصیل کا سال ۱۲۸۶ھ ہے اور یہ وقوعہ ۱۲۹۱ھ وقوع پذیر ہوا۔ تو رام پور کا یہ دوسرا سفر قرار دیا جاسکتا ہے، بلکہ ہے۔

۱۲۹۲ھ/ ۱۸۷۵ء میں اعلیٰ حضرت کا تیسرا سفر گنچ مراد آباد کا ہے۔ یہ ماہ رمضان ۱۲۹۲ھ/ ۱۸۷۵ء کا آخری عشرہ تھا کہ اعلیٰ حضرت اپنے پار رازدار حضرت شاہ وصی احمد محدث سورتی وغیرہ کے ہمراہ گنچ مراد آباد حاضر ہوئے۔ حضرت شاہ فضل رحماں نے پرتپاک خیر مقدم کیا۔ تین دن مہمان رکھا۔ ۲۹ رمضان کو واپسی ہوئی کہ عید سعید سرپرتھی۔ اس وقت اعلیٰ حضرت کے سن کا بیسواں برس تھا۔ شاہ فضل رحماں نے اسی وقت بھانپ لیا تھا کہ یہ جوان رعنا علم و معرفت کے کس عالم بالا کا مسافر ہے۔ تبھی تو ان کی ٹوپی خود اوڑھ لی اور اپنی ٹوپی انہیں اوڑھا کر رخصت فرمایا۔

۱۲۹۳ھ/ ۱۸۷۷ء میں اعلیٰ حضرت کا چوتھا سفر مارہرہ مطہرہ کا ہے۔ یہ شوال کی پانچ تاریخ تھی اور ۱۲۹۳ھ/ ۱۸۷۷ء کا سال تھا۔ عمر عزیز کا بائیسواں برس تھا۔ بالکل بانکا بھیلانہ جوان، والد ماجد حضرت شاہ نقی علی خان اور تاج الفحول شاہ محمد عبدالقادر دربار کاتی بدایونی کی معیت مبارکہ میں حاضر بارگاہِ مرشدِ علام خاتم الاکابر ہوئے، توپل میں مرید ہوئے اور پل پل ہی میں مجاز و ماذون نام زد ہوئے۔ اب جو مرشدِ سامی گرامی کے حجرہ درویشی سے باہر نکلے، تو شبابہت اور صباحت کا نور چہرے بشرے سے ایسا ٹپک رہا تھا کہ حضار و زائرین کو تمیز کرنا مشکل ہو رہا تھا۔ فیضِ ربانی اور عطائے رسول کے مورد و مظہر تو تھے ہی اور اب اعطائے مرشد نے نور علی نور کر دیا۔ اس عرشِ آشیاں بارگاہِ فیض بار کے اس سفر موجِ ظفر نے ان کی زندگی میں ایک طرح نو بہار ڈال دی۔ جب کہ وہ خود خاتم الاکابر کے لئے سرمایہ حیات اور سامانِ آخرت قرار پائے۔

۱۲۹۴ھ میں آپ مارہرہ مطہرہ پہلی بار حاضر ہوئے۔ جب آپ مریدی خلافت کے شرف سے مشرف ہوئے۔ پھر تو متعدد بار وارفہ و والہانہ انداز میں حاضر ہوئے۔ ایک دفعہ حضرت سید شاہ اسماعیل حسن کی فرمائش پر میلادِ پاک میں اپنے والد ماجد کی کتاب 'سُرور القلوب

فی ذکر محبوب، پڑھ کر سنائی۔ کجکلاہان خانقاہ کی بے حد فرمائش اور اصرار پر متعدد دفعہ وعظ و خطاب فرمایا۔ درمیان وعظ مسائل شرع کے بیان پر زیادہ زور دیتے۔ سرکار نور حضور نوری میاں جملہ عقائد و مسائل میں اعلیٰ حضرت پر کامل اعتماد فرماتے اور اکثر و بیشتر فرمایا کرتے: الہی! میری عمر میں سے اعلیٰ حضرت کو عمر عطا فرما۔ ۱۳۲۱ھ میں سرکار نور نے اعلیٰ حضرت کو چشم و چراغ خاندان برکات قرار دیا۔ ۱۳۲۳ھ میں اعلیٰ حضرت دوبارہ زیارت حرمین کریمین کے لئے گئے۔ تو سرکار نور یوں دعا فرماتے: الہی! مجھے موت نہ آئے۔ جب تک مولانا احمد رضا خان صاحب کو واپس آیا دیکھ نہ لوں۔ ۱۳۲۴ھ میں سرکار حضور نوری میاں قبلہ علیہ الرحمہ کا وصال ہوا۔ یہ اعلیٰ حضرت کی شخصیت، علمیت، عبقریت، مرکزیت، مرجعیت، مقتدایت، پیشوائیت، انتہائی شہرت اور مقبولیت کا دور شباب تھا۔

۱۲۹۵ھ/ ۱۸۷۸ء میں اعلیٰ حضرت کا پانچواں سفر سوئے جاز تھا اور یہ بیرون ملک کا پہلا سفر اور پہلا حج تھا۔ یہ ۲۶ شوال کی تاریخ تھی۔ ۱۲۹۵ھ/ ۱۸۷۸ء کا سال تھا اور ان کی عمر کا یہ تیسواں برس تھا۔ والدین کریمین اور دیگر اعزہ و اقارب ہمراہ سفر تھے۔ حرمین شریفین میں کئی مہینے قیام رہا۔ مفتی شافعیہ سید احمد دحلان مکی [ف ۱۳۰۴ھ] اور مفتی حنفیہ شیخ عبدالرحمان سراج [ف ۱۳۰۱ھ] سے حدیث، تفسیر، فقہ کی سندیں حاصل کیں اور امام شافعیہ شیخ حسین بن صالح [ف ۱۳۰۲ھ] نے بغیر سابقہ تعارف کے ان کی پیشانی میں اللہ کا نور پایا اور از خود صحاح ستہ اور سلاسل طریقت کی سندات و اجازات سے نوازا۔ حضرت شیخ جمل اللیل کی فرمائش پر شیخ حسین بن صالح کی کتاب فقہ شافعی 'الجوہرۃ الموضیۃ' پر النیرۃ الوضیۃ کے نام سے شرح لکھی۔ پھر اس شرح پر تعلیقات و حواشی کا اضافہ فرمایا، تو وہ بھی ایک رسالہ بن گیا۔ جس کا نام الطرۃ الرضیۃ علی النیرۃ الوضیۃ رکھا۔ حج فرض کی ادائے گی کے بعد حسنات و برکات کی انمول سوغات لے کر وطن واپسی ہوئی۔ جانے آنے اور اس سرزمین پاک کے قیام کے دوران بہت سے ایمان افروز واقعات رونما ہوئے۔ جب کہ یہ دور شباب کا آغاز تھا اور علم و فضل کی شہرت ہند سے جاز تک پھیل چکی تھی۔ یہاں یہ بات واضح رہے کہ آپ ابھی حرمین شریفین ہی میں تھے کہ یہاں آپ کے پیر و مرشد خاتم الاکابر کا وصال ۱۸ ذی الحجہ ۱۲۹۶ھ کو ہوا گیا۔



۱۲۹۶ھ/۱۸۷۹ء کو اعلیٰ حضرت پہلی بار بمبئی تشریف لائے۔ جب آپ اپنے والدین کریمین کے ساتھ حج کے لئے جا رہے تھے۔ اس وقت اعلیٰ حضرت کی عمر تیس برس کی تھی۔ بمبئی کے اس سفر ازل کی تفصیل پیش نظر نہیں۔

۱۲۹۷ھ/۱۸۸۰ء میں اعلیٰ حضرت کے والد ماجد حضرت شاہ نقی علی خان کا وصال ہوا۔ مادہ تاریخ 'خاتم اجلۃ الفقہا' ہے۔ اعلیٰ حضرت اپنے والد ماجد کے ساتھ خیر آباد، من مضافات لکھنؤ کے سفر پر گئے تھے۔ یہ سفر ایک معجزاتی اثر رسول صلی اللہ تعالیٰ علیہ وسلم کی زیارت کے لئے ہوا تھا۔ تاریخ و سن کا تعین پیش نظر نہیں، لیکن یہ طے ہے کہ یہ سفر محقق ہے۔ تو یہ سفر ۱۲۹۷ھ سے پہلے ہی ہوا ہوگا کہ یہی خاتم الفقہا کا سن وصال ہے اور یہ بھی ممکن ہے کہ خیر آباد سے سیتا پور بھی گئے ہوں کہ وہاں سادات مارہرہ مطہرہ کی خاندانی قرابت داری ورشتہ داری ہے اور مارہرہ مطہرہ دونوں اب و ابن کا پیر خانہ ہے۔

۱۳۰۱ھ/۱۸۸۳ء میں حضرت محدث سورتی علیہ الرحمہ کے 'مدرسۃ الحدیث' کی خشتِ اول رکھی اور علم حدیث کی جحیت و اہمیت پر تین گھنٹے جامع خطاب فرمایا۔ اس زریں موقع پر تین سوافراد آپ کے دستِ حو پرست پر بیعت ہوئے۔

حافظ رحمت خان روہیلہ کا بسایا ہوا شہر 'حافظ آباد' معروف بہ پبلی بھیت کی مذہبی قیادت اعلیٰ حضرت کے والد شاہ نقی علی خاں کیا کرتے تھے۔ بعد میں یہ سعادت اعلیٰ حضرت کے حصے میں آئی۔ حجۃ العصر شاہ وصی احمد محدث سورتی کی آمد اور قیام نے اسے شہرت کے بام عروج تک پہنچا دیا۔ حجۃ العصر اور اعلیٰ حضرت کے درمیان ایمانی حرارت و تعلق اور قلبی و داد و محبت تھی۔ حجۃ العصر قریب ہر ہفتے ہی بریلی آیا کرتے اور اعلیٰ حضرت بھی سب سے زیادہ پبلی بھیت جایا کرتے تھے۔ محدث سورتی فرماتے: میرے دل میں ایمان کی عظمت بٹھانے والے اعلیٰ حضرت ہیں۔ ایک بار اعلیٰ حضرت نے وہاں 'عقود الدریہ' کی دو جلدیں ایک ہی رات مطالعہ کر مفہوم مہینوں کے لئے ذہن میں محفوظ کر لیا۔ ایک بار محدث سورتی کے ساتھ پبلی بھیت کے مشہور بزرگ شاہ جی بشیر میاں سے ملنے گئے۔ اس وقت ایک جرأت و جلالت کا واقعہ پیش آیا۔ ایک بار کسی رئیس مرید کے گھر پاکی پر تشریف لے گئے، تو محدث سورتی پیدل تھے۔ اعلیٰ حضرت نے انہیں واپس کر دیا۔ پھر دوبارہ



پاکلی بھیج کر منگوا لیا۔ اعلیٰ حضرت نے ان کا یہ احترام فرمایا۔ ایک بار اعلیٰ حضرت کے دم اور دعا سے محدث سورتی کی بیماری صحت مند ہو گئی۔ ایک دفعہ کسی قلمی مسودے کی اصلاح فرمائی۔ ایک سفر میں صدر الافاضل اور صدر الشریعہ بھی شریک سفر تھے۔ وہیں سے ایک دفعہ شیر پور اور بیسل پور تشریف لے گئے۔ ان اسفار میں کئی یادگار واقعات رونما ہوئے۔ ۱۳۳۲ھ میں محدث سورتی کا وصال ہوا، تو اعلیٰ حضرت ٹوٹ کر رہ گئے۔ اعلیٰ حضرت التزمًا سالانہ عرس میں فرماتے۔

۱۳۰۲ھ / ۱۸۸۴ء میں بانیس خواجاؤں کی چوکھٹ حضرت دہلی کی زیارت اور حضرت محبوب الہی کی بارگاہ عالی جاہ میں حاضری دی۔ جو اس وقت غیث پور تھا اور اب بستی نظام الدین، نئی دلی ہے۔ یہ اس وقت کی بات ہے۔ جب آپ کا بالکل عالم شباب تھا اور عمر رواں کی تیسویں بہار تھی۔ ماہ فاخر، ربیع الآخر کا مہینہ تھا اور ۱۳۰۲ھ / ۱۸۸۴ء بھی۔ نظام المشائخ والمملۃ والدین والحق کی باگاہ عالم پناہ میں آپ نے اپنی حاضری لگائی۔ تین دن تک وہیں اس غنی در پر پڑے رہے۔ یہاں کشف والقا کے کئی واقعات پیش آئے۔ یہیں آپ نے بہت زبردست خواب دیکھا۔ اسی حالت خواب میں معین المملۃ والدین والحق حضور غریب نواز خواجہ اجیر پاک کا دیدار کیا اور یہیں آپ نے قصیدہ 'کسیر اعظم' کی تصنیف فرمائی۔ پھر ۱۳۰۳ھ / ۱۸۸۵ء میں اس کی شرح 'مجیر معظم' رقم فرمائی۔ ایک عرصہ بعد اب یہ نوادرات [۲۰۱۲ء میں] شائع ہو چکے ہیں۔ پھر وہاں سے شاہ جہاں آباد، جواب پرانی دلی ہے، آئے۔ یہاں ایک وہابی سے بحث ہو گئی۔ وہ وہابی طیش میں آکر برطانوی عدالت میں نالش کر دی۔ اعلیٰ حضرت نے بارگاہ شفیع المذنبین میں استغاثہ پیش کیا۔ صبح اٹھنے کے بعد عدالت کا فیصلہ آپ کے حق میں ہوا اور وہ وہابی خائب و خاسر ہو کر فریفور ہو گیا۔ امام احمد رضا کے اسفار کے مطالعے سے معلوم ہوتا ہے کہ دہلی کا ایک ہی سفر نہیں ہے، بلکہ دو یا تین سفر کیا گیا ہے اور ایک سفر تو تاج الفحول حضرت شاہ محمد عبد القادر بدایونی اور خاتم المحققین حضرت شاہ نقی علی خان علیہما الرحمہ کی مبارک معیت میں بھی ہوا ہے۔

۱۳۰۵ھ / ۱۸۸۷ء اعلیٰ حضرت اپنے مرکز عقیدت مارہرہ مطہرہ حاضر ہوئے۔ سرکار نور حضور نوری میاں کی فرمائش پر 'شجرہ قادریہ برکاتیہ صلوٰتیہ' قلم برداشتہ تحریر فرمایا۔

۱۳۰۹ھ میں اعلیٰ حضرت نے لکھنؤ کا سفر کیا۔ یہ سفر خالص علمی نوعیت کا تھا۔ تاج الفحول حضرت شاہ محمد عبدالقادر قادری برکاتی بدایونی ہمراہ سفر تھے۔ کسی مسئلے کی تحقیق اور کسی کتاب کی تلاش میں یہ سفر کیا گیا تھا۔ اس سفر کے ضمن میں اعلیٰ حضرت نے کئی واقعات بیان فرمائے ہیں۔ جو نہایت روح پرور ہیں۔ مطالعہ کے شائقین ’الملفوظ‘ دیکھیں۔ اس سفر نامہ میں بھی وہ واقعات درج کئے گئے ہیں۔

۱۳۱۱ھ میں اعلیٰ حضرت نے کانپور کا سفر کیا ہے۔ یہ سفر ایک تعلیمی مشورت و میٹنگ، جس میں اقطار ہند کے اجلہ علماء شریک تھے، میں شرکت کے لئے کیا گیا تھا۔ اسی مشاورتی میٹنگ میں ’ندوۃ العلماء‘ کا سب سے پہلا تصور تخیل کا تانا بانا بنایا گیا تھا۔ اعلیٰ حضرت نے اس مجلس میں نصاب تعلیم پر اپنا پر مغز مقالہ بھی پیش فرمایا تھا۔ مگر اعلیٰ حضرت کی فراست مؤمنانہ نے یہ ضرور محسوس کر لیا تھا کہ یہ کسی بہت بڑی بد مذہبی و بد اعتقادی کی آہٹ ہے۔ دوسرے تیسرے برس ہی وہ آہٹ ایک طوفان کی شکل میں سب کے سامنے آگئی اور تمام کبار مشائخ و علمائے اول تو اصلاح و مفاہمت کی کوشش کی۔ پھر حیلہ سازی، ابن الوقتی، بواجبی اور بے جاہٹ دھرمی دیکھ کر ایک ایک کر کے الگ تھلگ ہو گئے۔

۱۳۱۱ھ ہی میں اعلیٰ حضرت کسی قریہ [گاؤں] میں چار مہینے سے تھے۔ اعلیٰ حضرت کے یہ جملے: فقیر چار مہینے سے اس قریہ میں ہے۔ نامہ نامی بریلی ہو کر یہاں آیا۔ جواب حسب فہم قاصر حاضر۔ رسید بریلی ارسال فرمائیں۔ اس پر دال ہیں۔ یہاں قریہ سے مراد موضع کرتولی، ضلع بدایوں ہو سکتا ہے، جہاں اعلیٰ حضرت کی معقول زمینداری تھی یا بھوالی، نینی تال بھی ہو سکتا ہے۔ بہر حال یہ چار مہینے کا سفر اور قیام بریلی سے باہر کا ہے۔

۱۳۱۷ھ میں بدایوں شریف اعلیٰ حضرت تشریف لے گئے۔ تاج الفحول حضرت شاہ محمد عبدالقادر قادری برکاتی علیہ الرحمہ، اعلیٰ حضرت کو انتہائی محبت و احترام کی نگاہ سے دیکھتے تھے اور اعلیٰ حضرت بھی انہیں نہایت قدر و منزلت کی نظر سے دیکھتے تھے۔ علمی و تحقیقی امور و معاملات میں باہمی تعاون اور تبادلہ خیالات ہوتا رہتا تھا۔ ۱۳۱۵ھ میں اعلیٰ حضرت تاج الفحول کی شان میں قصیدہ ’چراغ انس‘ لکھا تھا۔ اسی برس اعلیٰ حضرت نے قصیدہ ’مشرقتانِ قدس‘ معروف بہ ’قصیدہ نوری‘ تحریر فرمایا۔ یہ قصیدہ سرکار حضور نوری میاں مارہروی کی مدح و ثنائیں ہے۔ ۵/ جمادی

الثانی ۱۳۱۷ھ کو یہ قصیدہ عرس قادری بدایوں میں ترنم سے پڑھا گیا۔ سرکار نور، تاج الفحول، اعلیٰ حضرت، اشرفی میاں کے علاوہ تمام اطراف ہند کے اکابر مشائخ اور اجلہ علماء رواق افروز تھے۔ دس بجے دن شروع ہوا، تو ایک بجے دن یہ قصیدہ ختم ہوا۔ علمائے بدایوں کے زبردست اصرار پر ایک دفعہ اعلیٰ حضرت نے بدایوں کی جامع مسجد شمس میں وعظ فرمایا۔ ایک دفعہ اعلیٰ حضرت بدایوں میں موجود تھے اور مولانا سراج الدین آنولوی تقریر کر رہے تھے۔ ایک ایسا جملہ، جس سے، عقیدہ حیات النبی پر حرف آرہا تھا۔ اعلیٰ حضرت نے تاج الفحول سے کہہ کر اس مقرر کو بٹھا دیا۔ ایک دفعہ اعلیٰ حضرت مسجد خرم بدایوں میں نماز فجر پڑھا رہے تھے۔ قرأت طویل ہونے پر لوگوں نے سمجھا کہ سورج نکل آیا۔ اعلیٰ حضرت نے سلام پھیرا اور لوگوں کا اضطراب دیکھ کر فرمایا: آفتاب نکلنے میں ابھی ۲ منٹ ۳۸ سکنڈ باقی ہے۔

۱۳۱۸ھ میں پہلی بار آپ عظیم آباد تشریف لے گئے۔ اس تاریخ ساز اجلاس میں شرکت کی، جو ندوۃ العلماء کی غلط پالیسیوں اور وضع داریوں کی اصلاح کے لئے منعقد کیا گیا تھا اور جس میں تمام اطراف ہند کے سیکڑوں مشائخ و علما نے شرکت فرمائی تھی۔ اس میں آپ کئی خطبات دیئے۔ قصیدہ آمال الابرار لآلام الاشرار، قلم برداشتہ عربی زبان میں لکھا۔ کئی نیچریوں سے گفتگو کی اور ان کی اصلاح فرمائی۔ عبد الحمید پریشاں کے قصیدوں میں سو سو غلطیوں کی نشاندہی فرمائی۔ اسی کثیر اجتماع اہل سنت میں مشاہیر و جماہیر اکابر مشائخ و علما کی موجودگی میں آپ کو پہلی بار مجدد اسلام کے معزز لقب سے یاد کیا گیا۔

۱۳۱۹ھ / ۱۹۰۲ء میں تاج الفحول حضرت شاہ محمد عبد القادر قادری برکاتی علیہ الرحمہ کا انتقال ہوا۔ حضرت تاج الفحول بدایونی اور حضرت سید شاہ اسماعیل حسن شاہ جی میاں مارہروی کے ہمراہ اعلیٰ حضرت نے سینا پور اور خیر آباد کے لئے کم از کم دو سفر کئے۔ ظاہر ہے۔ یہ سفر ۱۳۱۹ھ سے قبل ہی ہوا تھا۔ ایک سفر تو اس لئے ہوا تھا کہ مسئلہ عینیت وغیرہ میں تاج الفحول اور اعلیٰ حضرت باہم مختلف الخیال تھے۔ اس کے تصفیہ کے لئے آئینہ احمدی دیکھنے گئے تھے۔ مطالعہ کتاب کے بعد اعلیٰ حضرت نے کہا: یہ میرے مرشدان کرام کا فرمان ہے۔ لہذا سر تسلیم خم ہے۔ ورنہ تحقیق حق اس سے الگ ہے۔ ایک اور سفر، جس میں تاج الفحول اور حضرت شاہ جی

میاں ساتھ تھے، تاج الفحول کی فرمائش پر اعلیٰ حضرت نے خطاب فرمایا۔

۱۳۱۹ھ/۱۹۰۱ء میں حضرت تاج الفحول کا وصال ہوا۔ تو اعلیٰ حضرت ان کے پہلے عرس کے موقع پر حاضر ہوئے اور سورۃ 'والضحیٰ' کو موضوع بنا کر کامل چھ گھنٹے تقریر فرمائی۔

۱۳۱۹ھ/۱۹۰۲ء میں اعلیٰ حضرت کلکتہ تشریف لے گئے۔ حجۃ العصر شاہ وصی احمد محدث سورتی پہلی بھیتی شریک سفر تھے۔ کلکتہ میں ہوڑہ اسٹیشن پر آپ کا پر جوش خیر مقدم کیا گیا۔ یہ اجلاس اہل سنت بھی اہل ندوہ کی اصلاح کے تعلق سے منعقد کیا گیا تھا۔ صبح شام کئی اجلاس ہوا کرتے تھے۔ اعلیٰ حضرت نے خطاب فرمایا۔ اصلاحی کاوشوں میں سرگرم رہے۔ دھرم تلہ کی تاریخی مسجد میں اعلیٰ حضرت کی تقریر کرائی گئی۔ مجمع چوک چوراہوں تک پھیلا ہوا تھا۔ یہیں اعلیٰ حضرت نے ابوالکلام آزاد کے والد ماجد راؤ الوہابیہ علامہ محمد خیر الدین دہلوی سے ملاقات کی تھی اور علمی تبادلہ خیال کیا تھا۔

۱۳۱۹ھ/۱۹۰۲ء میں دوسری بار اجلاس اہل سنت کلکتہ کی شرکت کے بعد واپسی میں قاضی عبد الوحید فردوسی کی دعوت پر آپ پٹنہ تشریف لائے اور ان کے اہل خانہ وغیرہ کو داخل سلسلہ فرمایا۔ اس بار بھی عظیم آباد میں کئی دن قیام پذیر رہے۔ تمام شہر ٹوٹ کر ملاقات کے لئے حاضر ہوا۔ دید و ملاقات و فیض صحبت سے مالا مال ہوئے۔ ہر شخص کے لئے یہ دیدن مثل عید ہی ثابت ہوئی۔

۱۳۲۳ھ/۱۹۰۴ء میں اعلیٰ حضرت دوسری بار حج و زیارت کے لئے حجاز اقدس حاضر ہوئے۔ یہ سفر مبارک خاص حکمت الہیہ کے تحت بالکل اچانک ہوا تھا۔ اس حکمت کا راز خاص دربار الہی مکہ مکرمہ میں جا کر کھلا۔ مناسک حج کی ادائیگی کے بعد قریب تین ماہ آپ وہاں قیام پذیر رہے۔ خاص مکہ مکرمہ کے مشائخ و علمائے جو آپ کا اعزاز و اکرام کیا اور عالم اسلام سے آئے ہوئے بلند پایہ اہل علم و کمال نے جو آپ سے استفادہ کیا۔ بد مذہبوں اور بدخواہوں نے ہوا خیزی کی جو مہم چلائی تھی۔ اس میں ان کو منہ کی کھانی پڑی اور انہیں مکے سے بھاگتے ہی بنی۔ نبی کریم کے دشمنوں پر یہ خدائی کاری ضرب اور بھاری پھٹکار تھی۔ 'الدولة المکیة بالمادة الغیبیة' کی قاہر تصنیف نے بفضل الہی سارے مکہ مکرمہ میں دھوم مچادی تھی اور تمام اہل حق کا سرخسر سے سر بلند کر دیا تھا۔ انعامات الہیہ اور نوازشات نبویہ کی ایسی بارش ہوئی کہ منصب رسالت اور مقام نبوت دو پہر کی

دھوپ سے زیادہ روشن ہو کر سب کے سامنے آ گیا۔ اہالیان مکہ مکرمہ، حجاج کرام اور زائرینِ حرمین شریفین نے وہ دیکھا، جو کبھی نہ دیکھا ہوگا۔ حرمِ الہی اور حرمِ نبوی میں اعلیٰ حضرت کا ایسا اعجاز و اکرام ہوا کہ تمام بلادِ اسلامیہ سے آئے ہوئے حجاج و مطوفین اور حضار و زائرین رشک ہی رشک اور عیشِ عیش ہی کرنے لگے، جانے آنے اور تقریباً چار مہینے قیامِ حرمین شریفین میں ایسے ایسے روح پرور اور ایمان افروز واقعات سامنے آئے کہ جب پڑھیے، ایمان و اعتقاد اور عشق و مستی کی بادِ بہاری چلنے لگتی ہے۔ اس سفر کی تفصیل ایک دفتر چاہتی ہے۔ سر دست اصل سفرنامہ کا مطالعہ کیجیے۔

۱۳۲۳ھ/ ۱۹۰۴ء میں محدثِ سورتی کے فرزند کی شادی شرکت کی اور گنج مراد آباد بارات گئے۔ بارات کی واپسی میں ۳۲ مرد اور ۶ عورتیں ساتھ تھیں۔ اسی سفر میں ڈاکوؤں والا واقعہ پیش آیا۔ جو سب کے سب اعلیٰ حضرت کی روحانی ذات سے متاثر ہو کر داخل سلسلہ عالیہ قادریہ ہو گئے۔

۱۳۲۳ھ/ ۱۹۰۴ء میں اعلیٰ حضرت دوسرے حج کے لئے اچانک تشریف لے گئے، تو براہِ بمبئی جانا ہوا۔ واپسی بھی یہیں سے ہوئی۔ اس دوسرے سفر بمبئی، جو مستقل نہیں تھا، بمبئی ہاشیوں کی خوشی کی انتہا نہ تھی۔ محبت و وارفتگی، جوش و خروش والہانہ خیر مقدم، تواضع و ضیافت، اخذ فیض اور بیعت و مریدی کا ماحول ہی عجب مسرورانہ و مشفقانہ تھا۔

۱۳۲۴ھ/ ۱۹۰۵ء میں اعلیٰ حضرت روشنیوں کا شہر کراچی تشریف لے گئے۔ کراچی جانا بالقصد والا ارادہ نہیں تھا۔ دراصل ہوا یہ کہ اعلیٰ حضرت دوسرے حج سے واپس تشریف لا رہے تھے۔ جہاز جدہ سے کامران ہوتے ہوئے بمبئی آنا تھا۔ اچانک کراچی لنگر انداخت ہو گیا۔ لہذا کراچی کا سفر ضمناً ہو گیا۔ شہر کے علما و مشائخ کو خبر ہوئی۔ وہ انہیں شہر لے گئے۔ کراچی کے مشہور و معتبر عالم و شیخ حضرت مفتی محمد عبدالکریم درس علیہ الرحمہ کے مدرسہ درسیہ، صدر بازار کراچی میں قیام ہوا۔ اعلیٰ حضرت کے وصال کے بعد مفتی درس صاحب بریلی تشریف لائے۔ اعلیٰ حضرت کے روضہ اقدس پہ حاضری دی۔ صاحبِ سجادہ حجۃ الاسلام شاہ حامد رضا خان سے گہرے ایمانی و اعتقادی مراسم تھے۔ اعلیٰ حضرت کی حیات میں مفتی درس نے اعلیٰ حضرت سے خطیب و مناظر کی فرمائش کی تھی۔ اعلیٰ حضرت نے اپنے دستِ راست شیر پیشہ اہل سنت علامہ شاہ محمد ہدایت رسول



قادری برکاتی کو کراچی روانہ فرمایا تھا۔ جو اپنی تقریر و خطابت سے میدان جیت کر واپس تشریف لائے تھے۔

۱۳۲۴ھ/۱۹۰۵ء میں اعلیٰ حضرت دوسرے حج کے لئے اچانک تشریف لے گئے، تو براہِ بمبئی جانا ہوا۔ واپسی بھی یہیں سے ہوئی۔ اس دوسرے سفرِ بمبئی میں، جو مستقل نہیں تھا، بمبئی شہر والوں کی خوشی کی انتہا نہ تھی۔ محبت و وارفتگی، جوش و خروش والہانہ خیر مقدم، تواضع و ضیافت، اخذِ فیض اور بیعت و مریدی کا ماحول ہی عجب مسرورانہ و مفتوحانہ تھا۔ گورے بابو کے یہاں قیام تھا۔ اسی سفرِ بمبئی میں اعلیٰ حضرت نے قصائی محلے کی مسجد میں تقریر فرمائی۔ دورانِ تقریر ایک عجیب روح پرور واقعہ پیش آیا۔ قطب کوکن حضرت مخدوم ماہمی علیہ الرحمہ کے مزار پر انوار پہ حاضری دی اور مسجدِ مخدوم ماہمی میں نمازِ مغرب ادا فرمائی۔ باندروہ کی کھاری کے کنارے قیام پذیر مجذوب کامل مولانا بابا علیہ الرحمہ کی خدمت میں حاضر ہوئے۔ آنکھوں آنکھوں میں باتیں ہوئیں۔ مکس قہوہ چائے پی کر رخصت ہوئے۔

۱۳۲۴ھ/۱۹۰۵ء میں اعلیٰ حضرت بمبئی سے احمد آباد تشریف لے گئے۔ حج کی واپسی کے بعد بمبئی کے دورانِ قیام احباب احمد آباد کو خبر ہوئی۔ حضرت مفتی محمد عبدالکریم نقشبندی علیہ الرحمہ کے فرزند حکیم مفتی محمد عبدالرحیم نقشبندی وغیرہ احباب بمبئی پہنچ کر بصدِ اصرار احمد آباد لے گئے۔ اعلیٰ حضرت نے احمد آباد میں کچھ دینی نزاعات کا تصفیہ فرمایا۔ احباب اہل سنت کے مابین چلے آ رہے اختلافات کا خاتمہ فرمایا۔ مجذوب عصر حضرت موسیٰ سہاگ کے روضہ پہ حاضری دی۔ تمام گجرات و کاٹھیادار میں اعلیٰ حضرت کی آمد کی اطلاع عام ہو گئی۔ اطراف و اکناف سے لوگ جوق در جوق آ کر دست بوس، قدم بوس اور داخل سلسلہ عالیہ قادریہ ہوئے۔

۱۳۲۴ھ/۱۹۰۵ء میں جب اعلیٰ حضرت سفرِ حج سے بمبئی واپس تشریف لائے۔ تو شاہ محمد عبد السلام قادری رضوی جبل پور سے ملاقات کے لئے بمبئی آئے اور جبل پور جانے کی دعوت دی۔ تو اعلیٰ حضرت نے فرمایا۔ ابھی تو میں اجمیر تشریف جاؤں گا۔ جبل پور پھر کبھی آؤں گا۔ خیر اعلیٰ حضرت اجمیر تشریف تشریف لے گئے۔ دورانِ سفر شہرِ سورت سے پہلے نوساری میں بھی چاہنے والوں کو اپنے دیدار کا موقع دیا۔ تب احمد آباد ہوتے ہوئے اجمیر تشریف حاضر ہوئے۔ اجمیر



شریف کے سادات و خدام نے دل سے خیر مقدم کیا۔ اعلیٰ حضرت نے حضور غیر بنواز علیہ الرحمہ کے مزار فالئض الانوار پہ حاضری دی اور فاتحہ پڑھا۔ شاہجہانی مسجد میں جمعہ کے دن اعلیٰ حضرت نے حضور غیر بنواز اور اولیائے کرام کی شان میں خطاب فرمایا۔ خطاب ایسا ایمان افروز اور رقت انگیز تھا کہ لوگوں کی آنکھیں چھلک پڑیں۔ بقیہ خطاب اسی دن رات کو بعد نماز عشا ہوا۔ دولت آصفیہ حیدر آباد کے حکمران آصف جاہ میر عثمان علی نے بھی دونوں خطاب سماعت کیا۔ بعد خطاب قیام گاہ پر پہنچ کر میر عثمان علی اعلیٰ حضرت سے ملاقات کی اور دولت آصفیہ کے عہدہ قضا کی پیش کش کی۔ جسے اعلیٰ حضرت نے نامنظور فرمادیا۔

اعلیٰ حضرت نے ایک سفر اور اجیر شریف کا کیا ہے۔ جو غیر مؤرخ ہے۔ یہ سفر بریلی سے براہ راست اجیر شریف کا ہوا تھا۔ راستے میں نماز اور ٹرین کا واقعہ پیش آیا۔ جس سے متاثر ہو کر ایک انگریز گارڈ اجیر معلیٰ آکر اعلیٰ حضرت کے دست اقدس پر مع اہل و عیال عیسائیت سے توبہ کر کے مشرف بہ اسلام ہوا۔ اعلیٰ حضرت کے وصال پر پوری دنیا میں مجلس تعزیت اور فاتحہ خوانی ہوئی۔ اجیر شریف میں سادات و خدام اور اہل اجیر نے غایت محبت و احترام کے ساتھ جلسہ تعزیت منعقد کیا اور فاتحہ خوانی اور ایصالِ ثواب کیا۔ حضرت سید شاہ حسین علی رضوی، حضرت دیوان صاحب اور خلیفہ اعلیٰ حضرت حضرت سید شاہ غلام علی رضوی وغیرہم علیہم الرحمہ پیش پیش تھے۔

۱۳۲۵ھ/ ۱۹۰۷ء کو استاذِ زمن علامہ حسن رضا خان قادری بریلی کے ہمراہ خاندانِ عالی شان کے کئی افراد حج و زیارت کے لئے گئے ہوئے تھے۔ ۱۳۲۶ھ/ ۱۹۰۸ء کو واپسی براہِ بمبئی ہوئی۔ اعلیٰ حضرت بریلی سے بمبئی اپنے اخوان و اعزہ کو لینے کے لئے روانہ ہوئے۔ ۱۳۲۴ھ کو عید السلام شاہ عبدالسلام جبل پوری نے جبل پور آنے کی دعوت دی تھی، جب اعلیٰ حضرت اپنے دوسرے حج سے بمبئی واپس ہوئے تھے، جو منظور نہ ہوئی تھی۔ اب یہ عنایت موقع تھا۔ شاہ عبدالسلام نے پہنچے پکڑ لیا اور راستہ روک لیا۔ اعلیٰ حضرت موقع نکال کر جبل پور اترے اور چار دن قیام فرما کر دل و جان کا نذرانہ پیش کرنے والوں کا دل خوش کر دیا۔ پہاڑوں، پتھروں، درختوں اور دریاؤں کا شہر دارالسرور جبل پور گدگد ہو کر رہ گیا۔

۱۳۲۶ھ/ ۱۹۰۸ء میں عظیم آباد پٹنہ تیسری بار قاضی عبدالوحید فردوسی کی علالت و وفات پر

تشریف لے گئے۔ عیادت کی سنت ادا کی۔ ابھی آپ موجود ہی تھے کہ قاضی صاحب علیہ الرحمہ کا وصال ہو گیا۔ آپ اور محدث سورتی، جو آپ کے ہمراہ تشریف لائے تھے، نے مل کر قاضی صاحب کو غسل دیا اور ان کی قبر میں دونوں ہی اترے اور ان کی نعش مبارک کو قبر میں اتاری۔ تاریخ قطعات لکھے اور تین دن ٹھہر کر تیجے کے بعد بریلی واپسی ہوئی۔ قاضی صاحب کی وفات نے اعلیٰ حضرت کو بالکل بے کیف و نڈھال کر کے رکھ دیا۔ قاضی صاحب اعلیٰ حضرت کے دستِ راست تھے۔ اعلیٰ حضرت کے بہت سے اولین رسائل و کتب اور حدائق بخشش، کو قاضی صاحب نے اپنے ’مطبع حنفیہ‘ سے شائع کرائی۔ قاضی صاحب علیہ الرحمہ اعلیٰ حضرت کی نگاہِ ناز میں ’ندوہ شکن‘، ’ندوی فگن‘ اور ’مجاہد جلیل و عظیم‘ تھے۔ رضویات کا یہ اولین باب ابھی تشنہ تحقیق ہے۔

۱۳۲۶ھ/۱۹۰۸ء میں تیسری بار اعلیٰ حضرت بمبئی تشریف لائے۔ یہ سفر بھی ضمنائاً ہی تھا۔ اپنے بھائی اور دیگر اعزہ و اقارب کو لینے کے لئے تشریف لائے تھے، جو حج و زیارتِ حرمین شریفین سے بمبئی واپس آرہے تھے۔ اسی سفر میں اثنائے راہ جبل پور چار دن قیام فرمایا۔

۱۳۲۷ھ/۱۹۰۹ء میں اعلیٰ حضرت نے شہر آ رہ، بہار کا سفر کیا۔ ربانی عالم، روحانی فاضل حضرت علامہ شاہ رحیم بخش قادری رضوی علیہ الرحمہ، اعلیٰ حضرت کے خاص الخاص شاگرد اور خلیفہ تھے۔ انہوں نے شہر آ رہ میں ’مدرسہ فیض الغربا‘ قائم فرمایا تھا۔ اس کے سالانہ اجلاس میں علامہ آروی بالالتزام اپنے استاذِ علام و مربی کو بلایا کرتے تھے اور اعلیٰ حضرت بطیب خاطر اس اجلاس میں شرکت فرمایا کرتے تھے اور فارغ التحصیل طلبہ کے سروں پہ دستار باندھے تھے۔ اس سال بھی تشریف لے گئے۔ اعلیٰ حضرت کے بھانجے حاجی دلاور حسین خان جواہر پور والے اور خادم خاص حاجی کفایت اللہ صاحب ساتھ تھے۔ پہلے یہ مدرسہ کراہیہ پر تھا۔ اعلیٰ حضرت کی دعا اور تدبیر سے مدرسہ کا ذاتی مکان تیار ہو گیا۔ اس دیار کے مشہور مرشد طریقت حضرت شاہ محمد فرید الدین نے اس مدرسہ کی تعمیر و ترقی میں سرفروشانہ رول ادا کیا تھا۔ یہیں پھلواری شریف کے شاہ محمد محی الدین بن شاہ محمد بدر الدین قادری محیبی نے اعلیٰ حضرت سے ملاقات و گفتگو کی تھی۔ اسی سفر کی واپسی میں ٹرین کی تبدیلی کی وجہ سے اعلیٰ حضرت بنارس اسٹیشن پر ٹھہرے۔ پھر تانگا منگا کر ایک مندر کی طرف گئے۔ مندر کے پجاریوں میں سے ایک شخص بھجوت ملا ہوا آیا۔ مصافحہ

کیا۔ گفتگو کی، پھر چلا گیا اور اعلیٰ حضرت اسٹیشن آئے اور بریلی تشریف لے گئے۔

۱۳۲۹ھ/۱۹۱۱ء میں اعلیٰ حضرت کا مراد آباد کا سفر ہوا۔ یہ سفر بھی ایک تاریخ ساز سفر تھا۔ بریلی سے چلے، تو ایک جم غفیر ساتھ تھا۔ رام پور اسٹیشن پر جمید علما کا ایک قافلہ استقبال کے لئے آیا۔ پھر یہ قافلہ ساتھ ہو کر مراد آباد روانہ ہوا۔ مراد آباد اسٹیشن پر پورا شہر مراد آباد استقبال کے لئے امنڈ آیا تھا۔ اسٹیشن ماسٹر انسانی سروں کا یہ سیلابی ریلوے دیکھ کر محو حیرت تھا اور بغیر پلیٹ فارم ٹکٹ کے سب کے لئے دروازہ کھول دیا۔ کاروانِ رضا اس شان سے اسٹیشن سے باہر آیا اور ناز و داد کے ساتھ گشت کرتا ہوا قیام گاہ جا پہنچا کہ کیا کوئی شاہ و حکمران کا ایسا والہانہ استقبال ہوتا ہو۔ شاہِ بلاقی علیہ الرحمہ کے میدان میں خطاب عام ہوا۔ یہ شیرانِ حق کی دھاڑ تھی۔ باطلوں کے گیدڑ، نہ معلوم فرار و شکست کے کن گپھاؤں میں روپوش تھے۔ صدرالافاضل شاہ محمد نعیم الدین کی بابصیرت قیادت نے پورے شہر مراد آباد مع اطراف کو چشمِ براہ کر دیا تھا اور ایک پاؤں پر کھڑا کر دیا تھا۔ ہجوم و ازدحام دیدنی تھا۔ تب اہل حق کا کارواں فاتح و فرحاں بریلی لوٹ آیا۔

۱۳۳۲ھ/۱۹۱۴ء میں اعلیٰ حضرت نے پہلی بھیت کا سفر کیا۔ علما و احباب کے بے حد اصرار پر، بعد نمازِ جمعہ، جامع مسجد پہلی بھیت میں ایمانی و روحانی لذتوں سے لبریز وعظ فرمایا۔ اس نادرِ زمن ہستی کی شخصی مقناطیسیت اور علم و عرفان کی میگنیٹ نے مجمع کا دل مسخر کر لیا۔ بعد وعظ لوگ ٹوٹ کر دامن سے لپٹ گئے اور داخل سلسلہ قادریہ ہو گئے۔ اس اسپر پچول سچویشن سے آدھے کھلے اور آدھے ڈھکے چھپے لوگ اپنے دل میں میل لے کر اٹھے۔ انہیں من کے میلے اور دل جلے لوگوں نے بعد میں مسئلہ آذانِ ثانی کی چنگاری سلگائی، جو آگے چل کر شعلہ و شرفشاں بن گئی۔ لیکن اللہ تعالیٰ نے اس سفر کو اپنے حبیب کی ایک مٹی وٹتی سنت کو زندہ کرنے کا بہانہ بنا دیا اور دفترِ اعمالِ رضا میں سوشہیدوں کا ثواب جمع ہونے کا حوالہ کر دیا۔

۱۳۳۲ھ/۱۹۱۴ء میں شعبان کے تیسرے ہفتے ہی میں اعلیٰ حضرت بھوالی، مینی تال تشریف لے گئے تھے۔ بریلی میں شدتِ گرما کی وجہ سے روزہ رکھنا مشکل ہوتا تھا۔ اس لئے کوہِ بھوالی، جو نسبتاً ٹھنڈا اور خوش گوار جگہ ہے، وہاں جا کر باطمینان روزے ادا کرتے تھے۔

۱۳۳۳ھ/۱۹۱۵ء میں شعبان ہی میں اعلیٰ حضرت کوہِ بھوالی مینی تال تشریف لے گئے۔

پورا رمضان مبارک وہیں گزارا۔ ۱۵ شوال المکرم کے بعد بریلی واپسی ہوئی۔ ایسے موقع پر وہاں نماز جمعہ اور نماز عید اعلیٰ حضرت ہی پڑھاتے تھے۔ ان کے احباب، اعزہ اور مریدین ان کی اقتدا میں نمازین ادا کرنا فرماتے تھے۔

۱۳۳۵ھ/۱۹۱۶ء کے ماہ صفر کی ۱۳ تاریخ کو اعلیٰ حضرت لکھتے ہیں کہ: قریب تین مہینے ہوئے، مکان سے جدا ہوں۔ ہفتوں ڈاک جمع ہو کر مجھے ملتی ہے۔ یہ جملہ کوہ بھوالی سے ملک العلماء مفتی محمد ظفر الدین قادری رضوی کو لکھے گئے ہیں۔ تو تین مہینے سے وہ وہاں حالت مسافری میں قیام پذیر تھے۔ ۱۳۳۶ھ/۱۹۱۸ء میں دائرہ شاہ اجمل الہ آباد کے سجادہ نشین حضرت سید شاہ محمد بشیر علیہ الرحمہ کا وصال ہوا۔ تو موجودہ سجادہ نشین حضرت سید شاہ نذیر احمد اجملی سے تعزیت کے لئے اعلیٰ حضرت الہ آباد تشریف لے گئے۔ یہ ۲۰ اپریل کی تاریخ تھی۔ سجادہ نشین بذات خود اور اہل دائرہ نے اسٹیشن پر آکر استقبال کیا۔ اعلیٰ حضرت وہاں دو دن رہ کر بریلی واپس ہوئے۔

۱۳۳۷ھ/۱۹۱۹ء میں اعلیٰ حضرت طویل علالت سے اٹھے۔ آب و ہوا کی تبدیلی کے لئے شاہ محمد عبدالسلام قادری رضوی نے جبل پور تشریف لانے کی گزارش کی، جو قبول کر لی گئی۔ برہان ملت عبدالباقی مفتی محمد برہان الحق قادری جبل پور سے بریلی گئے اور اعلیٰ حضرت کو لے کر جبل پور آئے۔ یہ ایک تاریخی سفر تھا۔ اس سفر میں پورا ایک قافلہ تھا۔ دونوں صاحب زادے، حجت الاسلام شاہ حامد رضا خان قادری رضوی، مفتی اعظم شاہ مصطفیٰ رضا خان قادری رضوی، حکیم ملت مولانا شاہ حسنین رضا خان قادری رضوی، امین الفتوی مفتی شفیع احمد قادری رضوی، راز دار رضویت مولانا سید ایوب علی قادری رضوی، مولانا سید قناعت علی رضوی وغیرہم علیہم الرحمہ۔ کاروان رضا جب بریلی سے روانہ ہوا، تو نہایت علمی جاہ و جلال، روحانی شان و شکوہ اور حشم و خدم کے ساتھ کوچ کیا۔ بریلی، الہ آباد، کٹنی ہوتا ہوا، جبل پور پہنچا۔ راستے میں ہر اسٹیشن پر استقبال ہو رہا تھا اور زبردست ہو رہا تھا۔ لیکن جبل پور اسٹیشن اور باہر کا استقبال بالکل انوکھا ہوا تھا۔ دعوت و ضیافت کا انداز بھی نہایت پر تکلف تھا۔

اعلیٰ حضرت کو وہاں کی فضا راس آئی۔ طبیعت رو بصحت ہوئی۔ معمولات وہی تھے، جو بریلی میں تھے۔ اپنے اوقات پر بجماعت نماز، تلاوت و تسبیح، اوراد و وظائف، تصنیف و تالیف، فتویٰ نویسی، شعر گوئی، سید عبدالرحیم کی شاعری کی اصلاح، نیکوئی کی تلقین، برائیوں کی شدید مذمت،

ملنے والوں کی دل جوئی، پرانے جھگڑوں اور مقدموں کا تصفیہ، آپسی ناچاقیوں کی مصالحت و مفاہمت، مناظر قدرت کی سیر و دید، حصول فرح و سرور۔ ایک ماہ چار روز قیام کے بعد بریلی مراجعت۔ اعلیٰ حضرت کی موجودگی میں اہل جبل پور کو لگتا تھا کہ ان کا ہر روز کو روزِ عید، ہر شام کو شامِ اودھ اور ہر شب کو شبِ شیراز ہے۔ ۲۶ / جمادی الثانی ۱۳۳۳ھ / ۲۹ / مارچ ۱۹۱۹ء کو جبل پور کے تاریخی میدان میں عظیم اجلاس ہوا۔ جس میں اعلیٰ حضرت نے تقریر فرمائی۔ مفتی محمد برہان الحق کے سرپرستار فضیلت باندھی اور خلافت و اجازت سے نوازا۔ دھیان رہے کہ اعلیٰ حضرت کی کتاب 'الاستمداد علی ارجیال الارتداد' ۱۳۳۳ھ اسی سفر پر مسرت کی یادگار ہے۔

۱۳۳۳ھ / ۱۹۱۹ء میں اعلیٰ حضرت نے الہ آباد کا دوسرا سفر کیا۔ یہ سفر اس وقت ہوا۔ جب آپ جبل پور کے طویل سفر سے بریلی مراجعت فرما رہے تھے۔ دائرہ شاہ اجمل کے سجادہ نشین حضرت سید شاہ نذیر احمد اجلی علیہ الرحمہ نے چائے نوشی کی دعوت دی تھی۔ ٹرین بدلنے کے سبب اسٹیشن پر ایک شب رکنا پڑا تھا۔ موقع تھا، دائرہ اور اہل دائرہ کی زیارت و ملاقات کرائے۔ ۱۳۳۳ھ / ۱۹۱۹ء میں اعلیٰ حضرت نے مانک پور کا سفر کیا۔ یہ سفر پہلی بھیت سے ہوا تھا۔ مانک پور میں ایک دن ٹھہرنا بھی ہوا۔

۱۳۳۸ھ / ۱۹۲۰ء کا رمضان شریف اعلیٰ حضرت نے بھوالی، نینی تال میں کیا۔ شعبان کی آخری تاریخ ہی کو وہاں پہنچ گئے تھے۔ اطمینان سے سارے روزے رکھے۔ پھر بریلی تشریف لائے۔

اب رہا یہ معاملہ کہ ان کی حیاتِ بابرکات کا آخری سفر کب اور کہاں کا ہے۔ تو اس سلسلے میں حتمی رائے اور قطعی ثبوت موجود و مرقوم ہے۔ امام احمد رضا ایمان و اعتقاد اور فکر و نظر میں جتنے کھرے اور کڑے تھے۔ اس سے کہیں زیادہ کردار و عمل میں کامل و غالی تھے۔ انسان آج اتنا تن آسان اور سہولت پسند ہو گیا ہے کہ ذرا سی سردی ہوئی یا بخار ہوا۔ نماز روزے سے غفلت برتنے لگے۔ لیکن وقت کا مجدد ایسا نہیں کرتا۔ وہ ہر حال میں فرائض شرعی کی پاسداری کرتا اور یادِ الہی میں غرق رہتا ہے۔ اللہ سبحانہ تعالیٰ کا ہر وہ بندہ، جتنا ہی مقرب و حضوری والا ہوتا ہے، وہ اتنا ہی فرائض کا ادا شناس اور عبادت و ریاضت کا حریص ہوتا ہے۔ نہ جان کی پرواہ، نہ جو کھم کا



احساس، انہیں تو لطف آتا اور لذت ملتی ہے طویل قرأت و تلاوت میں، لمبے لمبے سجدوں میں۔ چوں کہ یہ وہ لمحہ لقا ہوتا ہے کہ بندہ اپنے رب سے ناز و نیاز کی سب سے اعلیٰ و خوش گوار منزل میں ہوتا ہے۔

امام احمد رضا اپنے وقت کا محض مجدد ہی نہیں تھا، عارف باللہ اور قطب الارشاد بھی تھا۔ کیوں کہ مجدد اپنے عہد میں تمام دینی و روحانی اور شرعی و عرفانی اوصاف و امتیازات کا جامع و کامل ہوتا ہے۔ شریعت و طریقت کا وہ ایسا پر بہار سنگم اور علم و عمل کا ایسا پر نور حسین امتزاج تھا کہ اس کا ادراک اہل دل اور صاحب حال ہی کر سکتا ہے۔ شاہ فضل رحمان گنج مراد آبادی، خاتم الاکابر شاہ آل رسول مارہروی، سراج السالکین شاہ ابوالحسین نوری میاں مارہروی وغیرہ اور کبار مشائخ حرمین شریفین نے اس بلند مرتبہ تقرب خاص کو تاڑ لیا تھا۔

ہاں! تو امام احمد رضا نے اپنے اوپر یہ فتویٰ دے رکھا تھا کہ موسم گرما کی شدت و حدت میں اگر ان سے بریلی میں روزہ رکھنا ممکن نہ ہو، تو حسب استطاعت کوہ بھوالی، نینی تال چلے جائیں اور وہاں روزے کی فرضیت کی ادائیگی کریں۔ چنانچہ عمر عزیز کے اخیر حصے میں دنیا اور دنیاوی امور سے بالکل کٹ کر، وہ وہاں جا کر، مکان کرایہ پر لے کر، یہ فریضہ سرانجام دیتے اور مناظر قدرت کی خاموش فضا میں نماز روزے، اوراد و اشغال، تلاوت و تسبیح، یاد الہی اور عشق رسالت پناہی میں گریہ و زاری، نالہ نیم شبی، آہ سحرگاہی اور من تو شدم تو جاں شدی کا مظاہرہ کرتے اور پھر عید سے دو تین دن پہلے اور کبھی عید سعید کی دو گانہ پڑھ کر بریلی مراجعت فرماتے۔

۱۳۳۹ھ/۱۹۲۱ء، یہ ان کا آخری سال تھا، اس بار وہاں کئی مہینے قیام رہا۔ پھر وہ کوہ بھوالی سے اور کوہ بھوالی ان سے دائماً جدا ہو رہا تھا۔ عبادت و ریاضت کا وہ پر کیف گوشہ، قدرت کا پر اسرار ماحول، جو ان کا کنج خموی، عبادت گاہ اور چلہ گاہ بنا رہتا تھا، ۱۴/محررم ۱۳۴۰ھ کا وہ دن تھا کہ ان سے ہمیشہ کے لئے چھوٹ گیا۔ شاہ محمد عبدالسلام جبل پوری کے نام ایک خط، جو ۸/۹ صفر کو کوہ بھوالی سے لکھا گیا ہے، اس سے معلوم ہوتا ہے کہ ۹ صفر کے بعد واپسی ہوئی۔ تو ہو سکتا ہے ۱۴/محررم کے بعد پھر ایک سفر کوہ بھوالی کا ہوا ہو۔

خیر! ۱۴/محررم ہو یا ۹ صفر اس دن جو واپسی ہوئی۔ تو مرض اور ضعف و نقاہت کی شدت روز



افزوں رہی۔ اس کے اگلے مہینے ۲۵/ صفر یا ۹/ صفر کے بعد ۲۵/ صفر کو وہ کوہِ غم و الم ٹوٹا کہ ساری دنیائے اسلام سو گوار ہو کر رہ گئی۔ اپنے تو اپنے، بے گانوں کے گھر بھی نوحہ کنناں اور ماتم کدے بن کر رہ گئے۔ یہ ان کا دنیا سے جدائی کا آخری اور وصال یار کا پہلا سفر تھا۔ جس کے لئے وہ تاحیات جان و دل سے روتے اور سینہ سپر رہے اور زبانِ قلم سے توحید و رسالت کی اذان بلند کرتے، حق و صدات کا خطبہ دیتے اور عشق و مستی کا قصیدہ و ترانہ پڑھتے رہے۔ یہ ہے اعلیٰ حضرت امام احمد رضا قادری قدس سرہ العزیز کے اسفار کا ایک سرسری و اجمالی مطالعہ یا تاریخی و تحقیقی جائزہ۔

اعلیٰ حضرت نے اپنے والد ماجد شاہ نقی علی خان کی حیات میں ان کے ہمراہ چار یا بمشکل پانچ اسفار کئے تھے۔ واضح رہے کہ شاہ نقی علی خان ۱۲۲۶ھ میں پیدا ہوئے۔ ۱۲۹۷ھ میں وفات پائی۔ والد ماجد کی عمر پاک کے [۱۲۷۲ھ تا ۱۲۹۷ھ] پچیس سال پائے۔ ان پچیس برسوں میں قریب چودھ سال تعلیمی مدت ہے۔ جو والد ماجد ہی کی زیر نگرانی گزری۔ تو والد ماجد کی حیات کا پہلا سفر وہی رام پور و الاسفر اور واقعاتِ سفر [۱۸۶ھ تا ۱۲۹۰ھ] ہے۔ دوسرا سفر علامہ عبدالعلی خاں رام پوری سے استفادے والا سفر ہے۔ یہ اعلیٰ حضرت کی عمر کا انیسواں سال تھا۔ یہ دونوں سفر گھر سے بالکل قریب کے ہیں اور علمی شان و اٹھان لئے ہوئے ہے۔

اعلیٰ حضرت کا تیسرا سفر گنج مراد آباد کا ہے۔ یہ سفر خالص سلوک و تصوف کی تلاش کا سفر تھا۔ شاہ فضل رحمان نے ان سے جو برتاؤ کیا۔ اس سے اعلیٰ حضرت کے باطنی و روحانی مقام و مرتبے کا اندازہ کیا جاسکتا ہے۔ جب کہ عمر کا اکیسواں ہی برس تھا۔

والد گرامی کے ہمراہ چوتھا سفر مارہرہ مطہرہ کا تھا۔ اس سفر وسیلہ ظفر کے واقعات واقف کاروں سے مخفی نہیں۔ یہ سفر عمر کے بائیسویں پائیدان کا ہے۔

والد گرامی کے ہمراہ ہی پانچواں سفر حجازِ اقدس کا تھا۔ یہ عمر کا تیسواں، چوبیسواں سال تھا۔ اس سفر کی کامیابی و کامرانی ان کے حج نامہ اول میں پڑھیے۔ اس کے اگلے برس ذی قعدہ ۱۲۹۷ھ میں خاتم الفقہاء و محققین شاہ نقی علی خان، کل اکیاون برس کی عمر میں وصال فرما گئے۔ یاد رہے کہ اس سے گیارہ مہینے پہلے ان کے پیر و مرشد خاتم الاکابر شاہ آل رسول مارہروی کا وصال ۱۸/ ذی الحجہ ۱۲۹۶ھ میں ہو چکا تھا۔ اپنے ہوش و شعور کے ان گیارہ برسوں میں اعلیٰ حضرت نے

اپنے والد ماجد کی معیت میں کئی اسفار کئے۔ وہ بھی سب علمی اور روحانی۔ ایک تو وہی مارہرہ مطہرہ والا سفر اور سفر حج۔ دوسرے حضرت محبوب الہی دہلی اور اثرِ رسول کی زیارت کے لئے خیر آباد کا سفر۔ مجموعی طور پر یہ چار سفر ہوئے۔ ممکن کہ اور بھی سفر ہو۔

اعلیٰ حضرت اپنے والد ماجد کے بعد تاج الفحول شاہ محمد عبدالقادر قادری برکاتی بدایونی [۱۲۵۳ھ/۱۳۱۹ھ] سے متاثر تھے۔ اعلیٰ حضرت نے لکھا ہے کہ اعلیٰ حضرت کی پچیس سال [۱۲۹۶ھ تا ۱۳۱۹ھ] تاج الفحول سے قربت و ملازمت رہی۔ اعلیٰ حضرت نے کئی سفر تاج الفحول کے ہمراہ کئے۔ غالباً پہلا تو وہی، مارہرہ مطہرہ کا سفر بسلسلہ بیعت و ارادت ۱۲۹۲ھ میں۔ ۱۳۰۹ھ میں لکھنؤ کا سفر، ۱۳۱۸ھ میں پٹنہ کا سفر، سیتاپور و خیر آباد کا سفر اور ایک سفر دہلی کا بھی۔ ان اسفار کے علاوہ ممکن کہ اور بھی اسفار ہوں۔

### خصوصیات و امتیازات

’سفرنامہ اعلیٰ حضرت‘ جو قریب پانچ سو صفحات پر مشتمل ہے، کی تلاش و دریافت اور تحقیق و ترتیب کے دوران، جو خصوصیات و امتیازات خاکسار غلام جابر شمس پورنوی نے محسوس کئے یا اس کے سامنے آ جا کر ہوئے، ان کا بھی ایک سرسری جائزہ نذر قارئین ہے۔ یہ اس لئے کہ یہ بابِ رضویات کی ایک نئی تلاش و دریافت ہے۔ ایک نئی جہت اور نیاز اویہ ہے۔ یہ جو کچھ ادنیٰ سی محنت و خدمت ہے، سراسر فضلِ رب ہے۔ عنایتِ رسولِ رب ہے۔ مرشدانِ کرام اور پیرانِ عظام کی فیض بخشی ہے۔ اساتذہ کرام کی موجِ کرم فرمائی ہے۔ میرے والدین کریمین قاضی محمد عین الدین و قاضی شمس النساء عفی عنہما و غفر لہما کی انمول خواہش، محنتِ شاقہ، نالہ نیم شبی اور دعائے صحرگاہی کے ثمرات و برکات ہیں۔

آئیے! اس سفرنامے کی خصوصیات کیا ہیں۔ وہ دیکھتے ہیں۔ سب سے پہلے تو یہ کہ امام احمد رضا نے عام عالم و عامل تھے، نہ پیشہ ور خطیب تھے اور نہ تجارت پیشہ پیر تھے۔ تاجرانہ فن کاری اور صنعت کارانہ ذہنیت کا وہاں دور دور تک پتا نہیں چلتا۔ وہ تو ایک عالم ربانی تھے، خاشع و متواضع فاضل تھے، دورِ دمند مصلح تھے، دورِ میں مفکر تھے، حال و استقبال کی مذہبی و سیاسی تہوں پر کڑی نظر رکھنے والے ناقد و مبصر تھے، پرسوز دل دماغ رکھنے والے دینی قائد و پیشوا تھے، عرفانی

و روحانی مربی و مرشدِ طریقت تھے، اپنے دور اور جدید دور کی جملہ علمی شاخوں میں زبردست بصیرت و مہارت رکھنے والے مجددِ اسلام تھے، سب سے بڑھ کر یہ ان کی ذات اور فکر نشانِ حق، علامتِ صداقت، اسلامی عقائد و معمولات کی حفاظت و نمائندگی کا استعارہ اور امتیازِ اہل سنت کے طور پر سامنے آئی۔ اسے آپ خاص عطاۓ الہی اور معجزہٴ رسالت پناہی باور کیجیے۔

### سفر سے گریز

اعلیٰ حضرت سفر سے گریز کرتے تھے۔ اس لئے کہ افتادِ طبع کے اعتبار سے آپ خلوت پسند اور عملیت پسند واقع ہوئے تھے۔ سفر سے طبیعت منتشر اور ضبطِ اوقات مضحل ہوتا تھا اور یہ بھی کہ شرفا اپنے بچوں کو بے محابا چلت پھرت سے بچایا کرتے تھے۔ گھریلو تربیت کا یہی اثر اخیر عمر تک باقی رہا۔ اعلیٰ حضرت کے اسفار کی متعدد قسمیں:

### علمی سفر

اعلیٰ حضرت نے جب کبھی سفر کیا۔ کسی علمی غرض سے کیا۔ رام پور کا سفر گو کہ اس غرض سے نہیں تھا، بلکہ اسے ضمنی علمی سفر کہا جاسکتا ہے۔ خالص علمی و تحقیقی سفر، مثلاً بدایوں، لکھنؤ اور سیٹا پور کا سفر۔

### ادائے حج فرض کا سفر

مثلاً اول سفر حرین شریفین اور کوہِ بھوالی، نیننی تال کے اسفار، فرض روزے کی ادائیگی کے لئے۔

### حصولِ برکات

زیارت و حصولِ برکات کے اسفار، مثلاً زیارتِ حرین شریفین [حج دوم] اجیر شریف، حضرت دہلی، مارہرہ مطہرہ، گنج مراد آباد، خیر آباد اور ضمناً احمد آباد کا سفر۔

### تعلیمی سفر

مدارس کے قیام اور دستارِ فضیلت کے لئے سفر، مثلاً 'مدرسۃ الحدیث' پبلی بھییت کے سنگ بنیاد کے لئے اور 'مدرسہ فیض الغربا' آرہ کے فارغ التحصیل طلبہ کی دستار بندی کے لئے اور تعلیمی ترقی و نصابِ تعلیم کی ترتیب و نظم کے لئے کان پور کا سفر۔

## ضرورتِ سفر

خالص دینی و مذہبی شدید ضرورت و حاجت کے تحت، مثلاً پٹنہ کا پہلا سفر، کلکتہ کا سفر اور مراد آباد کا سفر۔

## خاطر خیالِ احباب

دوست و احباب کے بے حد اصرار پر ان کی دل جوئی، دل دہی اور خاطر خیالِ احباب کے لئے، مثلاً پہلی بھیت کے متعدد اسفار، بیسل پور، شیر پور کا سفر، گنج مراد آباد کا دوسرا سفر، پٹنہ کے آخری دو اسفار، جبل پور کے دو اسفار، بمبئی کے ضمناً ہی سہی، کئی اسفار، کراچی، احمد آباد اور الہ آباد کا سفر۔

## معمولاتِ سفر

اعلیٰ حضرت کا حضر ہو یا سفر، ان کے اوقات منضبط رہتے تھے۔ معمولات میں کوئی فرق نہیں پڑتا تھا۔ خصوصاً نمازوں کا باجماعت اہتمام، تلاوت و تسبیح، وظائف و اوراد کی پابندی، فتویٰ نویسی، تصنیفی عمل اور شعر گوئی وغیرہ۔

## اہتمامِ نماز

حالاتِ سفر کی نمازوں کے سلسلے میں بہت سے نظائر ہیں، مثلاً سفر جبل پور کے لئے روانگی کے وقت بریلی اسٹیشن پر نماز کا واقعہ، کٹنی اسٹیشن پر نماز فجر کا واقعہ، جبل پور سے واپسی کے وقت شاہجہاں پور کے اسٹیشن پر نماز کا واقعہ، سفر اجمیر میں پھلیرہ اسٹیشن پر نماز کا واقعہ، مدرسہ فیض الغربا آرہ میں پانی اور نماز فجر کا واقعہ، سفر حج میں کامران میں نماز کا واقعہ، جدہ سے مدینہ شریف جاتے ہوئے فجر کا وقت ہو گیا۔ جمال، اونٹ والے رکنے کو تیار نہیں۔ قافلہ والے نکل گئے۔ اعلیٰ حضرت قافلہ چھوڑ کر رک گئے۔ کنواں اور کرچ کا ڈول تھا۔ رسی نہ تھی۔ دستار باندھ کر کنواں سے پانی نکال کر وضو کیا اور نماز پڑھی۔ پھر روانہ ہوئے اور حاضر بارگاہِ سرکار ہوئے۔

## صدورِ کشف و کرامات

ان تمام نمازوں اور اوقاتِ نماز میں کرامت ہی کرامت کا صدور ہوا۔ ورنہ بظاہر سخت تکالیف کا سامنا تھا۔ مثلاً سفر جبل پور میں بریلی اسٹیشن پر اطمینان سے فجر کی نماز باجماعت ادا کی گئی اور ٹرین بالکل تاخیر سے آئی۔ الہ آباد اور جبل پور کے درمیان کٹنی اسٹیشن پر ٹرین کا رکنا،

بالکل اطمینان سے باجماعت نماز فجر ادا کرنا اور ڈرائیور اور گارڈ کا چائے لانا اور شکریہ ادا کرنا، سفر جبل پور کی واپسی میں شاہجہاں پور اسٹیشن پر ٹرین کا تاخیر سے پہنچنا اور نماز ادا کرنا، سفر اجیر میں پھلیہ اسٹیشن پر اعلیٰ حضرت کا باجماعت نماز ادا کرنا اور ٹرین کا نہ چلنا، مدرسہ آرہ میں پانی کا فراہم نہ ہونا اور اچانک پانی بھر لوٹا کا فراہم ہو جانا، سفر حج، کامران میں بھی اس قسم کا واقعہ پیش آنا، جدہ سے مدینہ شریف جاتے وقت جنگلی راستوں میں بے خوف ہو کر قافلہ چھوڑ دینا، نماز کے بعد بسہولت حاضر دربار سرکار ابد قرار پہنچ جانا وغیرہ۔

### مہارتِ ہیئت و توقیت

اعلیٰ حضرت دورانِ اسفار اوقاتِ نماز اور سمتِ قبلہ اپنے علومِ ہیئت و توقیت سے صحیح وقت اور صحیح سمتِ قبلہ معلوم فرما لیا کرتے تھے۔ ایک دفعہ بدایوں شریف کی مسجد خرماء میں تاج الفحول شاہ محمد عبدالقادر قادری برکاتی کی فرمائش پر نماز پڑھائی۔ حسب معمول قرأتِ طویل ہو گئی۔ مقتدیوں کو لگا کہ سورج طلوع ہو گیا اور نماز نہ ہوئی۔ سلام پھیرتے ہی لوگ مضطرب ہو کر سورج دیکھنے لگے۔ تاج الفحول نے فرمایا: پریشان ہونے کی ضرورت نہیں۔ انہیں [یعنی اعلیٰ حضرت کو] معلوم ہے کہ طلوع سورج کا وقت کیا ہے۔ اعلیٰ حضرت نے فوراً فرمایا: سورج نکلنے میں ابھی ۲ منٹ ۳۸ سیکنڈ باقی ہے۔ تب لوگوں کی جان میں جان آئی۔

سفر حج میں اعلیٰ حضرت نے جدہ وعدن کے درمیان نماز پڑھنی شروع کی۔ ایک عربی بزرگ، جو بحری جہاز میں شریک سفر تھے، نے آواز دی کہ قبلہ ادھر نہیں، ادھر ہے۔ اعلیٰ حضرت نے اسی سمت نماز ادا فرمائی، جس سمت شروع کی تھی، پھر اپنے مؤامرات و جداول فٹ کر کے ان بزرگ سے فرمایا: اب بتائیے۔ قبلہ کدھر ہے۔ ان بزرگ نے مان لیا کہ قبلہ ادھر ہی ہے، جدھر آپ نے نماز ادا کی۔ یہ تھا اعلیٰ حضرت کا علمِ ہیئت و توقیت پر عبور کا عالم۔ نگاہ اٹھائی، فضا اور مطلع دیکھا۔ سمت اور وقت معلوم کر لیا۔ راستے اور سواری بری و بحری ہوں یا جنگلی و پہاڑی اور بیابانی۔ ہر حال میں نماز اور اوقاتِ نماز کی فکر سر پہ سوار اور خیالِ دل میں جاں گزریں۔ ٹرین چھوٹے یا حمال جائے، نہ رفقائے سفر کی فکر اور نہ تنہا ویکا ہونے کی پرواہ، فکر اور پرواہ ہے، تو صرف نماز کی اور یادِ الہی کی۔



### حاجی کفایت اللہ

اعلیٰ حضرت اپنے ابتدائی اسفار اکیلے کئے ہوں، تو کئے ہوں۔ مگر مجھے نہیں لگتا کہ اعلیٰ حضرت نے کبھی تنہا سفر کئے ہوں۔ کچھ اسفار تو اپنے والد ماجد اور دوسرے بزرگوں کے ہمراہ کئے اور پھر بعد میں اپنے اعزہ و خدام اور احباب و خلفاء کے ساتھ ہی کئے۔ والد ماجد اور تاج الفحول کے ساتھ اسفار کا ایک جائزہ اوپر آچکا ہے۔ الحاج کفایت اللہ، آپ کے خادم خاص تھے۔ جو سفر و حضر ساتھ ہوتے تھے۔ حتیٰ کہ سفر حج میں بھی انہیں ساتھ رکھا۔ ایسی خادم نوازی اور غریب پروری کی مثال نادر و نایاب ہے۔ اعلیٰ حضرت ان خادم حاجی کفایت اللہ مرحوم کی ایسی خدمت و کفالت فرمائی اور اتنا پیار دیا کہ وہ اپنا گھر تک بھول گئے۔ جدہ سے مدینہ منورہ جاتے وقت اعلیٰ حضرت کے خاص کپڑوں کا بکس جدہ ہی میں چھوٹ گیا اور قافلہ مدینہ شریف پہنچ گیا۔ اعلیٰ حضرت نے فریش ہو کر اب جو کپڑا مانگا، تو حاجی صاحب سکتے میں آ گئے۔ مگر اعلیٰ حضرت نے نہ انہیں ڈانٹا اور نہ کچھ کہا۔ بازار سے نیا عربی جوڑا منگوا یا اور عربی لباس میں سرکار ابد قراری مدنی عربی مطلبی ہاشمی کے دربار گوہر بار میں حاضری دی۔ اتنے میں بدو قبیلے کے سردار رابغ شیخ حسین نے چھوٹا ہوا بکس اپنے ایک خاص ملازم کو بھیج کر پہنچوا دیا۔ ایسا کر کے اعلیٰ حضرت نے رسول کریم کی وہ سنت ادا کر دی، جو سلوک رسول کریم نے حضرت زید بن حارثہ کے ساتھ کیا تھا۔ یاد رہے کہ بعد وصال بھی وہ حاجی صاحب اعلیٰ حضرت کے پایتیا نے ہی دفن ہوئے۔ زائرین جائیں، تو احاطہ مزارِ اعلیٰ حضرت میں ان بزرگ کے لئے بھی فاتحہ اور ایصالِ ثواب کریں۔

### پر جوش خیر مقدم

اعلیٰ حضرت جہاں کہیں تشریف لے جاتے، زادراہ اور نذرانے کا کسی پر بوجھ نہ ڈالتے۔ دے دیا، تو دے دیا۔ ورنہ خود ہی مصارفِ سفر برداشت کرتے۔ جس شہر میں ورود فرمایا، خواص علما و مشائخ نے آنکھیں راہوں میں بچھا دیں۔ جان و دل کا نذرانہ پیش کیا اور وہ الہانہ خوش آمدید کہا کہ شاہوں اور شہنشاہوں کے مہنہ میں پانی بھر آیا۔ مثلاً پٹنہ اسٹیشن پر استقبال، ہوڑہ اسٹیشن پر استقبال، مراد آباد اسٹیشن پر استقبال، جبل پور جاتے وقت رام پور اسٹیشن پر استقبال، جبل پور کے تاریخی سفر میں کٹنی اسٹیشن اور جبل پور اسٹیشن پر استقبال، پیلی بھیت، بیسل پور، شیر پور کے متعدد اسفار کے



استقبال، سفر حج پر جاتے ہوئے رُکھنؤ اسٹیشن پر استقبال، دورانِ حج بمبئی جاتے اور آتے استقبال، پر جوش خیر مقدم کے اس طرح کے کئی پر کیف مناظر ہیں۔

### ایشیا و استقبال

اعلیٰ حضرت کے استقبال کا ایک خوبصورت منظر نعت خوانی اور استقبالیہ نظم خوانی کا ہوتا۔ جو ایمان کی تازگی اور روح کی بالیدگی کا سبب ہوتا۔ کیف و سرور کا ماحول ہوتا۔ وجد و رقت کی فضا چھا جاتی۔ بے خودی اور وارفتگی کے عالم میں حاضرین و موجودین نقدی کی صورت میں نذر گزارتے، جو سب کے سب اعلیٰ حضرت نعت خوانوں اور نظم خوانوں کو عنایت فرما دیتے۔ وہ ایسے عاشق رسول تھے کہ خود بھی اپنے کیسے اور بٹوے سے نقد نکال کر ان مدح خوان رسالت مآب پر نچھاور کر دیتے۔ اس کی مثالیں پہلی بھیت، ہیسل پور اور جبل پور کے اسفار میں موجود ہیں۔ مطالعہ کے بعد ایسا تاثر ہوتا ہے کہ اپنی جان اور اپنا مال، یہ اپنا نہیں، سب نبی رحمت کے دھون اور اترن کا صدقہ ہے۔ لہذا حق یہ ہے کہ اسی پر نثار کر دیا جائے اور یہ محض تاثر نہیں، حقیقت ہے۔

### اصلاح و تلقین

اسفارِ امام احمد رضا کی ایک جہت یہ بھی ہے کہ اعلیٰ حضرت کے پہنچتے ہی لوگوں پر ایک علمی رعب اور روحانی کیف طاری ہو جاتا۔ اعلیٰ حضرت خود بھی پسند و نصیحت کرتے اور خواص و عوام کے سوال و استفسار پر جھڑکتے نہیں، بلکہ تسلی و تشفی بخش جواب بھی دیتے۔ دنوں صورت میں جو کچھ فرماتے، لوگ صدق دل سے قبول کر لیتے۔ بے نمازی، نماز کے پابند ہو جاتے، ڈارھی منڈے، ڈارھی رکھ لیتے، جھوٹ، غیبت، چغل خوری، بے وفائی، وعدہ خلافی، فحش گوئی، بد نظری، بد عہدی سے کامل توبہ کر لیتے۔ غرض فرائض و معروفات کے کرنے اور منکرات و منہیات کے نہ کرنے کا مکمل عہد و پیمان کر کے اٹھتے۔ اعلیٰ حضرت کے چند لمحے کی صحبت فیض اور پرتاثر نصیحت و فہمائش کی اثر پذیری کے یہ اثرات تھے۔ تلقین و اصلاح کا یہ باب تشنہ تحقیق ہے۔

اس کی مثال میں ہم سفر احمد آباد کا واقعہ پیش کر سکتے ہیں۔ وہاں حضرت مفتی محمد عبدالرحیم نقشبندی، حضرت علامہ محمد علاء الدین اور مہرباز خان وغیرہ کے درمیان کسی شرعی مسئلے میں نزاع تھی اور حکم کے طور پر نوبت کفر و کافری اور تکفیر تک پہنچ چکی تھی۔ اعلیٰ حضرت نے مسئلے کی نوعیت پر

روشنی ڈالی اور فریقین کی تفہیم فرمائی۔ بفضلہ تعالیٰ ایک شعلہ فشاں معاملہ پل کے پل میں رفع دفع ہو گیا۔ دوسری مثال سفر جبل پور کی ہے۔ وہاں بھی بہت سے آپسی نزاعی معاملات و مسائل، جو بڑے پرانے اور گہرے تھے، اعلیٰ حضرت اپنے ناخن تدبیر سے چٹکیوں میں حل فرمادیئے۔ جبل پور میں صد ہا افراد نماز کے پابند ہوئے۔ ڈاڑھیاں چھوڑیں۔ منکرات سے توبہ صحیحہ کی اور معروفات و حسنات کے داعی و مبلغ ہو گئے۔ حج کے دوران سفر عرب میں بھی اس قسم کے معاملات پیش آئے اور آپ نے حل فرمائے۔ تفصیل وہاں دیکھیں۔

### زیارت نامے

اعلیٰ حضرت دوران سفر، مزارات و مقابر مقدسہ اور خادیم و مجاذیب کی بارگاہوں پہ حاضری دیتے۔ دہلی کے سفر میں کئی مزارات کی زیارت کی۔ احمد آباد میں مشہور مجذوب حضرت موسیٰ سہاگ کی بارگاہ میں حاضری دی۔ پہلی بھیت میں مشہور مجذوب شاہ محمد بشیر میاں سے ملاقات کے لئے گئے۔ بریلی میں کئی مجاذیب تھے، جن سے آپ ملاقات کرتے۔ مارہرہ مطہرہ، بدایوں شریف اور پٹنہ میں بھی یہی معمول رہا۔ سفر حج میں جدہ میں جہاز رکا ہوا تھا۔ نہ معلوم کیسے آپ کو پتا چلا کہ قریب ہی ایک مزار ہے۔ چنانچہ جہاز کے افسران سے کہہ کر آپ اور آپ کے ہمراہ کئی افراد اس مزار مبارک کی زیارت سے مشرف ہوئے۔ حرمین شریفین کے مزارات مقدسہ اور مقامات متبرکہ کی حاضری لگائی۔ اعلیٰ حضرت کے حج نامے اور زیارت نامے عنوان بنا کر بہت کچھ لکھا جاسکتا ہے۔

### مردان غیب کی آمد اور دستگیری

سفرنامہ اعلیٰ حضرت کی ایک خصوصیت یہ بھی ہے کہ رجال غیب اور مردان پر اسرار اعلیٰ حضرت کی نگرانی و نگہبانی اور نصرت و دستگیری کیا کرتے تھے۔ چند شواہد پر اکتفا کرتا ہوں۔ ایک دفعہ اعلیٰ حضرت بیل گاڑی سے رام پور تشریف لے جا رہے تھے۔ اثنائے راہ ندی پڑی۔ بیل کے پاؤں اور گاڑی کے پیسے دلدل میں دھنستے اور پھنستے چلے جا رہے تھے۔ گاڑی بان پریشان ہوا۔ اعلیٰ حضرت بھی ذرا ملول و مسوس سے ہوئے۔ اتنے میں ایک سفید براق مرد غیب ظاہر ہوا اور گاڑی بان سے فرمایا: گاڑی اس رخ پر نہیں، اُس رخ پر ہانکو۔ اتنا کہنا تھا اور گاڑی بان کا اُس رخ پر ہانکنا تھا کہ گاڑی باسانی پا اتر گئی۔ اب جو اس مرد غیب پر نظر دوڑائی۔ نظر نہ آئے۔ وہ وہاں سے

غائب ہو چکے تھے۔ یہ اعلیٰ حضرت کی ابتدائی عمر کا واقعہ ہے۔ گاڑی میں خواتین بھی تھیں۔ یہ واقعہ مذکورہ دونوں واقعات سے الگ بھی ہو سکتا ہے۔ کیوں کہ یہ سفر غیر مؤرخ ہے۔

دوسرے حج کے موقع سے اعلیٰ حضرت جدہ اترے۔ بندرگاہ اور گزرگاہ پر اتنا ازدحام تھا کہ مردوں کا کندھوں سے کندھا جھلٹا تھا۔ ایسی صورت میں اعلیٰ حضرت اپنی عفت مآب خواتین کو لے کر گزرنا نہیں چاہتے تھے۔ کئی گھنٹے قطار میں کھڑے رہے اور اوپر سے تیز دھوپ کی بارش ہو رہی تھی۔ بالکل ہلکان سے ہو گئے۔ بڑے فرزند مولانا حامد رضا خاں نے چاہا بھی کہ نکل جائیں، تو اعلیٰ حضرت نے فرمایا: تم نکل سکتے ہو۔ عورتوں کو لے کر میں اس حالت میں نہیں نکلوں گا۔ اسی اثنا میں ایک مرد غیب نمودار ہوا اور کہا: آپ محرم مرد ایک حلقہ بنا لو اور اپنی عورتوں کو اپنے حلقے میں لے کر میرے پیچھے آؤ۔ اس صورت سے اعلیٰ حضرت کا قافلہ بھیڑ چیر کر بالکل بسہولت و عزت و حرمت باہر نکل آیا۔ اب جو اس مرد مہرباں اور ناگہاں نگہان پر نگاہ اٹھائی۔ وہ وہاں سے نود و گیارہ ہو چکے تھے۔ اعلیٰ حضرت نے اللہ تعالیٰ کا شکر ادا کیا۔

میدان منیٰ کی ایک مسجد میں نماز مغرب کے وقت، جب سب نمازی جا چکے، شخص واحد، جو مردانِ غیب سے تھا، رکا ہوا وظائف میں مشغول تھا۔ اعلیٰ حضرت اپنے وظائف سے فارغ ہو کر بارشِ حدیث اس مرد پر اسرار کی مدھوکھی جیسی آواز کی شناخت کر لی کہ مردِ مستجاب الدعوات ہے، اس سے اپنی مغفرت کی دعا کرانی چاہیے۔ اعلیٰ حضرت نے گزارش کی۔ اس مرد پر اسرار نے مراد پوری ہونے کا جملہ تین بار فرمایا۔ اعلیٰ حضرت نے سمجھ لیا کہ میری درخواست پوری ہو گئی۔ اب انہیں ڈسٹرب نہیں کرنا چاہیے۔ چنانچہ دبے پاؤں رخصت ہو گئے۔

مناسک حج کے بعد اعلیٰ حضرت کا مکہ مکرمہ میں طویل قیام رہا۔ شدید بیمار بھی رہے۔ اسی حالت میں تصنیفی و افتائی اور فیض رسانی کا عمل بھی جاری رہا۔ شدتِ مرض کی وجہ سے کئی دن حرمِ مکہ کی حاضری سے معذور رہے۔ اسی دوران ایک مردِ غیب نے فرزندِ گرامی مولانا حامد رضا خاں سے حرم میں الہی میں دریافت کیا کہ شیخ [یعنی اعلیٰ حضرت] کہاں ہیں؟ کئی دن سے نظر نہیں آئے۔ فرزندِ گرامی نے جواب دیا کہ وہ شدید تپ میں مبتلا ہیں۔ اس مردِ غیب نے پانی دم کر کے دیا اور کہا: اگر اس سے افاقہ نہ ہو، تو بتاؤ۔ اس پانی کے استعمال سے اعلیٰ حضرت کو خوب افاقہ

ہو گیا۔ اب جو اس مردِ روپوش کی تلاش ہوئی، تو پھر کبھی نہ ملے۔

جدہ سے مدینہ شریف جاتے ہوئے اعلیٰ حضرت نے نمازِ فجر کے لئے قافلہ چھوڑ دیا تھا۔ جمال سب جا چکے تھے۔ اب جب اعلیٰ حضرت نے نماز ادا فرمائی۔ سواری کی ضرورت پڑی کہ اتنے میں ایک حمال کو اپنے لئے اونٹ لئے کھڑا پایا۔ پوچھا: کیسے اور کہاں سے آیا۔ حمال نے جواب دیا: ہمیں سردارِ رابع نے بھیجا ہے کہ آپ کو بغیر دقت و دامِ مندینہ منورہ پہنچا دوں۔ اعلیٰ حضرت جان گئے کہ یہ ان کے سرکارِ ابد قرار کی موجِ کرم ہے۔ اس قسم کے واقعات کو جمع کئے جائیں، تو ایک کتاب بن سکتی ہے۔

### دستِ غیب

دستِ غیب اور عملِ شجرہ زر کی برکتوں کے نادر واقعات بھی بہت ہیں۔ یہاں دو تین نظیریں ملاحظہ کریں۔ جبل پور کے دورانِ قیام نعت خوانوں اور داعی و میزبان شاہ محمد عبدالسلام قدس سرہ کے پوتے پوتیوں کو جو ہدایا عنایت کئے، وہ اسی دستِ غیب اور عملِ شجرہ زر کا نتیجہ تھا۔ حاضر باش خدام کا کہنا ہے کہ جس بکس سے ہاتھ ڈال ڈال کر اعلیٰ حضرت نقد نکال کر تقسیم فرما رہے تھے، ہمیشہ دیکھا گیا کہ اس بکس میں صرف وظائف و اوراد کی کتابیں اور نسخے ہی رکھے جاتے تھے۔ اس بکس سے رقم نکال کر تقسیم کرنا ہم سب کے لئے باعثِ تعجب تھا۔

ایک سیدزادے اعلیٰ حضرت کے پاس آتے تھے اور ایک چونی ہی لیتے تھے۔ کبھی ایسا ہوتا تھا کہ وہ چونی بھی اعلیٰ حضرت کی جیب میں نہیں ہوتی تھی۔ لیکن جیسے ہی وہ سیدزادے تشریف لاتے، اعلیٰ حضرت ان کی چونی انہیں پیش فرما دیتے۔ ایک سیدزادے مدینہ منورہ میں ہوتے تھے۔ اعلیٰ حضرت انہیں ماہانہ کچھ متعین رقم بطورِ ہدیہ نذر فرماتے تھے۔ اب کی بار اعلیٰ حضرت کا ہاتھ بالکل خالی تھا اور رقم بھیجنے کی تاریخ اور وقت سر پہ آچکا تھا۔ اعلیٰ حضرت بالکل بے فکر تھے۔ تاریخ اور ارسالِ ڈاک کا وقت ہوتے ہی اس کام پر مامور خادم سے فرمایا: یہ لو اور جلد حوالہ ڈاک کراؤ۔

## قلمی شغل

تصنیفی شغف اور قلمی شغل پر اعلیٰ حضرت من جانب اللہ و رسول مامور و تعینات تھے۔ یہ ان کی عبادت بھی تھی اور غذائے روحی بھی۔ حضر کا کوئی لمحہ اور سفر کا کوئی لحظہ اس سے خالی نہیں رہتا تھا۔ وہ رب کریم با قدرت و با جبروت ہے۔ اپنے جس بندے سے چاہے، جس حال میں چاہے، اپنے دین اور اپنے حبیب کی خدمت کرا لے۔ اپنی رضا اور اپنے محبوب کی خوشنودی کے کاموں میں لگائے رکھے۔ اعلیٰ حضرت اللہ تعالیٰ کا ایسا ہی توفیق یافتہ اور با فیض بندہ تھے۔ اپنے گھر اور شہر میں ہیں، تب بھی فیض رساں اور شہر سے باہر ہیں، تو بھی فیض رواں، دونوں حال میں علم و عرفان اور فیض و کرم کا دریائے موج اور بحرِ ذخار، جدھر سے گزرتا ہے، ٹھاٹھیں مارتا رہتا ہے۔ علمی لہروں اور عرفانی موجوں سے خلقِ خدا سیراب و سرشار ہوتی رہتی ہے۔

## نیرۂ وضیہ

حضرت و حضر، سفر میں بھی اعلیٰ حضرت کا شدید قلم سرپٹ دوڑتا ہی رہتا تھا۔ یہاں حالتِ سفر کی چند تصانیف کا ایک اجمالی جائزہ پیش خدمت ہے۔ ۱۲۹۶ھ / ۱۸۷۸ء میں پہلی بار والدین کریمین کے ساتھ حج کے لئے گئے۔ تو مناسکِ حج کے بعد مکہ مکرمہ کچھ دن قیام رہا۔ تو وہاں کے ایک جلیل القدر عالم کی فرمائش پر شیخ حسین بن صالح کی کتاب 'الجوہرۃ المصنیۃ' پر شرح لکھی۔ یہ کتاب فقہ شافعی میں ہے اور عربی منظوم ہے۔ وطن سے دور، اپنی کتابوں سے مجبور، مکہ مکرمہ کی بھینی فضاؤں میں اعلیٰ حضرت نے صرف دو دن میں اس کی شرح لکھ ڈالی اور نام النیرۃ الوضیۃ فی شرح الجوہرۃ المصنیۃ رکھ چھوڑا۔ اعلیٰ حضرت نے اس میں احناف و شوافع کے مسائل کی توضیح بھی کی ہے۔ فرق بھی بتایا ہے۔ دو دن کی اس تصنیف لطیف کو دیکھ کر علمائے حریم شریفین حیران رہ گئے۔ حالتِ سفر کی یہ غالباً پہلی تصنیف ہے۔ جب کہ اس وقت اعلیٰ حضرت کی عمر کا تیسواں، چوبیسواں سال تھا۔ جب حجاز سے اپنے وطن ہند مراجعت کی، تو اس شرح پر تعلیق و تحشیہ لکھا۔ جس کا نام الطورۃ الرضیۃ علی النیرۃ الوضیۃ رکھا گیا۔ یہ کتاب مسائلِ حج میں لاجواب و بے مثال کتاب ہے۔ جو ۱۳۰۸ھ / ۱۸۹۰ء میں مطبع انوار محمدی لکھنؤ سے شائع ہوئی۔



## شجرہ برکاتیہ

۱۳۰۵ھ میں اعلیٰ حضرت اپنے پیرخانے مارہرہ مطہرہ حاضر ہوئے۔ ان کے مربی و مرشد اجازت سرکار نور حضور نوری میاں قبلہ نے فرمائش کی کہ خانقاہ عالیہ قادریہ برکاتیہ کا شجرہ عربی میں صیغہ درود کے ساتھ لکھ دیا جائے۔ اعلیٰ حضرت نے وہیں قلم اٹھایا اور برجستہ و بر محل 'شجرہ عربیہ صلوٰتیہ' قلم بند فرمادیا۔ چھوٹی تقطیع میں یہ شجرہ کئی صفحات پر مشتمل ہے۔ اس قلمی نسخے کی عکسی کاپی مجھے پروفیسر محمد مسعود احمد کراچی کے ذخیرہ علمیہ سے ملی تھی۔ اسے بھی ایک مستقل تصنیف شمار ہونی چاہیے۔ تو یہ حالت سفر کی دوسری تصنیف ہوئی۔

## آمال الابرار

۱۳۱۸ھ/۱۹۰۰ء میں اعلیٰ حضرت نے پٹنہ کا سفر کیا۔ تاریخ ساز اجلاس اہل سنت کے پرہجوم ماحول اور سخت ہماہمی میں، وہ بھی برجستہ اور قلم برداشتہ عربی زبان میں قصیدہ 'آمال الابرار لا لام الاشار' تحریر فرمایا۔ جو ایک مستقل منظوم عربی تصنیف ہے۔ جس میں دین حق کی صداقت واضح فرمائی، علمائے حق کی مدح کی اور باطل نوازوں کی شدید مذمت و تردید فرمائی۔ یہ واقع قصیدہ پی ایچ ڈی کا موضوع بن سکتا ہے۔ سفری حالت کی یہ تیسری تصنیف ہوئی۔ عظیم آباد کے معروف شاعر عبد الحمید پریشاں نے ندوہ کی مدح میں ایک نظم لکھی، پریشاں کی نظم میں اعلیٰ حضرت نے شعری و شرعی سوغلطیاں ظاہر کیں۔ اصلاح سخن کے باب میں یہ اصلاحی شعری و شرعی نکات و اشارات، ایک مبسوط مقالے کا موضوع بن سکتے ہیں۔ پریشاں کی اس نظم کے جواب میں، جو فارسی میں تھی، اعلیٰ حضرت کے بھائی استاذِ زمن علامہ حسن خان نے ترکی بہ ترکی جواب دیا اور فارسی زبان ہی میں ایک مطول و مرصع نظم 'صمصام حسن بردافرتن' کے نام سے فوراً لکھ کر اہل سنت کا سرفخر سے اونچا کر دیا۔ اس میں بھی اعلیٰ حضرت کی شراکت داری غالباً رہی ہو گی۔

## برکاتِ مکیہ

اعلیٰ حضرت ۱۳۲۳ھ/۱۹۰۴ء میں دوسرے حج کے لئے اچانک تشریف لے گئے۔ تو انوارِ الہیہ اور برکاتِ مکیہ کی جہما جہم بارش ہوئی۔ واقعات سب ذائع شائع ہیں۔ اس بابرکت ماحول



اور نور بار مقام کی پہلی عربی کتاب 'الدولة المکیة بالمادة الغیبیة' ہے۔ جو صرف آٹھ گھنٹے میں قلم بند ہوئی۔ دوسری عربی کتاب 'الكفل الفقیهہ الفاهم فی احکام قرطاس الدراهم' ہے۔ جو صرف دو دن میں لکھی گئی۔ تیسری عربی کتاب 'الاجازة المتینة لعلماء البکة والمدينة' ہے۔ چوتھی کتاب، ان خطوط کے عربی جوابات کو شمار کی جاسکتی ہے، جو اعلیٰ حضرت نے علمائے عرب کے خطوط کے جواب میں تحریر فرمائے۔ ان عربی مکتوب نگاروں کے حالات اور ان کے خطوط کے پس منظر کو بیان کر دیا جائے، تو یہ ایک اہم دستاویزی کتاب تیار ہو سکتی ہے۔

اعلیٰ حضرت حجاز سے ہند تشریف لائے۔ تو 'الدولة المکیة بالمادة الغیبیة' پر تعلیقات لکھی۔ یہ بھی ایک مستقل تصنیف ہوئی۔ جس کو اعلیٰ حضرت نے 'الفیوضات المملکیة لمحہب الدولة المکیة' کے نام سے موسوم کیا۔ ۱۳۲۸ھ میں حضرت سید عبدالرحمن رجوی بیتھوی نے 'الدولة المکیة' کی عربی تقاریض کا التقاط کر کے شائع کیا۔ جس کا نام 'افتائے حریمین کا تازہ عطیہ' رکھا گیا اور 'الكفل الفقیهہ الفاهم' پر اضافہ کیا گیا۔ جس کا نام 'کاسر السفیہ' ہے۔ یہ سب ضمنی و اضافی تصانیف ہیں، جنہیں برکات مکیہ ہی کہنا مناسب ہے۔ یہ تمام تصانیف علمی مواد و متن کے ساتھ ساتھ عربی زبان و ادب کا شاہکار بھی ہیں۔

### الاستمداد

۱۳۳۷ھ میں اعلیٰ حضرت جبل پور تشریف لے گئے۔ تو 'الاستمداد علی اجدیال الارتداد'، لکھی۔ اس کا پس منظر یہ ہے کہ جبل پور پہنچنے پر خادم جاں نثار حاجی کفایت اللہ مرحوم کے دل میں کھٹک پیدا ہوئی کہ اعلیٰ حضرت تو مجدد ہیں اور مجدد کا ہر لمحہ خدمت علم میں گزرتا ہے۔ بریلی سے جبل پور تک اعلیٰ حضرت نے کہاں کچھ کیا۔ ان کا اتنا سوچنا تھا کہ اعلیٰ حضرت نے بذریعہ کشف معلوم کر لیا اور فرمایا: حاجی صاحب! وہ بستہ اٹھا لائیے۔ جب وہ اٹھا لائے، تو اعلیٰ حضرت نے 'الاستمداد' کا مسودہ نکال کر انہیں دیتے ہوئے فرمایا: لیجیے۔ اسے صاف کر لیجیے۔ اس سے حاجی صاحب مرحوم نے اعلیٰ حضرت کی قوت کشف بھی جان لی اور ٹھٹھک کر رہ بھی گئے۔

### یادگارِ بھوالی

اعلیٰ حضرت ۱۳۳۲ھ کے بعد کوہ بھوالی مینی تال میں ماہ رمضان گزارتے تھے اور بعض بعض دفعہ شدتِ مرض وضعف کے سبب کئی کئی مہینے رک جاتے تھے۔ تاج العلماء حضرت سید شاہ محمد میاں مارہروی، ملک العلماء شاہ محمد ظفر الدین عظیم آبادی، شاہ محمد عبدالسلام جبل پوری اور مفتی احمد بخش صادق ڈیرہ غازی خان [پاکستان] وغیرہ کے نام کوہ بھوالی سے لکھے طولِ طویل خطوط میں یہ ذکر بار بار آیا ہے کہ ان دنوں فلاں کتاب زیر تصنیف ہے۔ آج کل ردِ ضیثا میں پانچ رسالے زیر تصنیف ہیں۔ وہ کون کون سی تصانیف ہیں۔ تحقیق طلب ہیں۔ اس لئے کہ اعلیٰ حضرت نے ان رسائل و تصانیف کا نام نہیں لیا ہے۔ مجھ کا ذکر فرمایا ہے۔

اسی طرح وہ خطوط اور فتاویٰ، جو اس پہاڑی پر فضا مقام سے صادر کئے گئے، یہ بھی توجہ طلب ہیں۔ یوں ہی وہ نعتیں اور وفیات پر تاریخی قطعات و ماہائے تواریخ، جو سفری حالات میں امضا و ارسال ہوئے، وہ بھی ایک موضوعِ تحقیق ہیں۔ مثلاً پٹنہ میں قاضی عبدالوحید فردوسی کے قطعاتِ تاریخ، کوہ بھوالی میں حضرت صدرالافاضل کے والد ماجد کے وصال پر قطعاتِ تاریخ، مفتی محمد برہان الحق جبل پوری کے بچوں اور بچیوں کی وفات پر قطعاتِ تاریخ وغیرہ وغیرہ۔ نثر و نظم اور عربی، فارسی اور اردو میں اگر ان سب چیزوں کو موضوعی اعتبار سے مرتب کی جائیں، تو نوادرات کے نئے گوشے سامنے آئیں گے۔

### اصلاحِ سخن

مفتی احمد بخش صادق، اس وقت کے جید عالم و فاضل تھے۔ زبردست شاعر بھی تھے۔ دیوانِ صادق ان کی یادگار ہے۔ ان کے اس دیوان کی اصلاح اعلیٰ حضرت نے اسی حالتِ سفر و مرض میں بیٹھ کر اسی کوہ بھوالی میں کی۔ عربی، فارسی اور اردو شاعری کی شعری و شرعی اصلاح و ترمیم اعلیٰ حضرت حالتِ سفر ہی میں فوراً کر دیا کرتے تھے۔ مثلاً پٹنہ میں عبدالحمید پریشاں کی فارسی نظم کی اصلاح اور جبل پور کے سفر میں سید عبدالرحیم کی شاعری کی اصلاح و نظر ثانی۔ شعر و سخن کی اصلاح کے حوالے سے یہ ایک توانا مواد ہے۔ جو محض حالتِ سفر کی بات ہے۔ اسے اعلیٰ حضرت اور اصلاحِ سخن، عنوان بنا کر بھرپور کام کیا جاسکتا ہے۔ اقامت و حضر کی اصلاحِ شعر کا مواد اس سے کئی گنا زیادہ ہے۔ کوئی باذوق صاحبِ فہم قلم کار یہ کام کر دے، تو مواد و میٹر کی مکمل نشاندہی

اور فراہمی یہ خاکسار غلام جابر شمس پور نوی برضا و رغبت کر سکتا ہے۔

### تحریکات و تجاویز

یہ وہ دور تھا کہ ادھر جنگِ عظیم اول کے اثرات باقی تھے اور ادھر آزادی ہند کی تحریک زوروں پر تھی۔ آئے دن نئی نئی تحریک اٹھتی تھی اور نئی نئی تجویز پاس ہوا کرتی تھی۔ اعلیٰ حضرت نے سرگرم عملی سیاست میں کبھی حصہ نہیں لیا۔ مگر اس وقت کے ملکی و بین الاقوامی سیاسی مدوجزر سے بے خبر بھی نہیں رہے۔ بلکہ پل پل بدلتے حالات و تغیرات کے تیکھے تیور پر کڑی اور گہری نگاہ رکھتے تھے۔ تحریکِ ہندو مسلم اتحاد، تحریکِ ترکِ موالات اور تحریکِ خلافت اسی عہدِ کشاکش اور دورِ نفسا نفسی کی اُچھٹھی۔ ملکی و بین الاقوامی امور و سیاسیات، مسلم مصالح و مفادات، اغیار کے تحفظات و تقیہ بازی اور مذہبی شعائر و علامت کی بقا و ضمانت، یہ ایسے پر پیچ اور تہہ دار وقت کے سلگتے مسائل و معاملات تھے، جن کی کائی اور کھائی میں اچھے اچھے مذہبی و سیاسی سورما پھسل گئے اور گر گئے کہ انہیں خود اپنی ذات کی خبر نہ رہی۔ چہ جائے کہ وہ ملک و ملت اور دین و مذہب کی خبر گیری کرتے۔

یہ تھا اعلیٰ حضرت کی ذاتِ قدسی صفات تھی کہ تمام حالات کو اپنی خداداد بصیرت و ایمانی فراست سے بھانپ گئے اور باشعور احبابِ اہل سنت کو لے کر اس شدید زور آور اور مہنہ زور طوفانی سیلابِ بلا کے سامنے سدِ سکندری بن کر کھڑے ہو گئے۔ جب کہ یہی دور آپ کی علالت و نقاہت کا بھی تھا۔ تاہم بریلی اور کوہ بھوالی سے جو آپ نے امت و ملت کی سیاسی رہنمائی فرمائی۔ وہ ایک تاریخی ریکارڈ ہے۔ اس ہیجانی و جذباتی دور میں علما و زعماء اور لیڈران تو کان نہیں دھرتے تھے۔ مگر برف پگھلنے کے بعد ان کو ہوش آیا کہ ان سے جو لحوں کی خطا سرزد ہو گئی ہے، قوم اسے صدیوں بھگتے گی اور بھگت رہی ہے۔ مگر بات وہی حق اور درست تھی اور ہے، جو اعلیٰ حضرت اور ان کے زیر اثر علما و زعماء نے کہی اور کی تھی۔ اس کے لئے اس دور کے فریقین کے خطوط، مراسلات، فتاویٰ اور بیانات گواہ ہیں۔ تاریخی و سیاسی شعور رکھنے والوں کے لئے یہ مواد بہت ہی خاص کی چیز ہے۔ خصوصاً صدر دیوبند شیخ الہند مولانا محمود الحسن اور مولانا ابوالکلام آزاد کے متضاد بیانات اور بے بصیرت فتوؤں نے پوری قوم کو عجب کشمکش اور تذبذب و تشویش کا شکار بنا دیا تھا۔ جیسے ہندوستان کے دارالحرب ہونے کا فتویٰ، ترکِ موالات کا مسئلہ، مسئلہ خلافت کا الٹا سیدھا مفہوم اور کھردور لیشی رومال کی تحریک و مہم کا چھیڑنا۔

## المحجة المؤتمنة

اعلیٰ حضرت یوں تو اپنی زندگی کے اوائل اور ادھیڑ عمر میں مرض میں مبتلا ہوتے رہے ہیں۔ درِ چشم، درِ سر، تپ اور بخار، یہ ان کے ایک قسم سے عادی امراض تھے اور کبھی کئی ہفتے اور کبھی کئی مہینے ان عوارض و امراض سے طبیعت مضطرب رہتی تھی۔ مگر مگر ۶۵ یا ۶۳ سالہ زندگی میں سے اخیر کے ۱۵ یا ۱۳ سال کچھ زیادہ ہی ان امراض کے حملے ہوتے رہے، خصوصاً ۱۳۳۲ھ/۱۹۱۲ء کے بعد۔ کوہ بھوالی کی آمد و رفت کے سالوں میں علالت و نقاہت کا غلبہ کچھ زیادہ ہی رہا۔ انہی ایام میں سیاسی گلیاروں کی طغیانی بھی زیادہ رہی۔ لیکن کمال حیرت ہے کہ ان کے علمی اشتغال اور معمولات حیات میں یہ عوارض و امراض زیادہ حارج و حائل نہ ہو سکے۔ اعلیٰ حضرت کا ذہن اور قلم برابر اپنا کام کرتا رہا اور وہ جریدہ عالم پر مذہب و سیاست کے شوخ رنگ نقوش ثبت کرتے رہے۔

جن ایام و اوقات کی میں بات کر رہا ہوں۔ پیش نظر کتاب 'المحجة المؤتمنة فی آیات الممتحنة' انہی ایام کی تازہ بہ تازہ یادگار ہے اور الطاری الداری لہفوات عبد الباری کے تینوں حصص کے اکثر حصے، اسی کوہ بھوالی میں لکھے گئے ہیں۔ ان دونوں سفری کتابوں کے علاوہ وہ خطوط، فتاویٰ اور بیانات کا تجزیہ کر کے مرتب کیا جائے، جو کوہ بھوالی سے تحریر کئے گئے، تو خطوط و فتاویٰ کی دو ضخیم جلد بن سکتی ہے۔ اتنا صحت مند مواد اس حوالے سے موجود ہے اور یہ حالتِ سفر و مرض کی نشانی ہے۔ ادھر حالات کی شدت اور ادھر امراض کی شدت، دونوں کا اگر موازنہ کیا جائے، تو اعلیٰ حضرت کی خداداد قوت بصیرت، مؤمنانہ فراست، اخذ و استنباط کا بے پناہ ملکہ، مراجع و مصادر پر بغیر مراجعت کتب عبور و استحضار، توفیقِ رحمانی و تائیدِ ربانی سے بھرپور دلائل و شواہد کا انبار اور راست و درست نتائج کے استخراج پر ہر وہ شخص ایمان لائے گا، جس کو علم و عقل، تاریخی شعور، سیاسی سوجھ بوجھ اور عصری آگہی سے ذرا بھی مس ہے اور زمانہ جس کی صحت، صداقت، ثقاہت اور صولت و بصالت کا بیانگِ دہل اعلان کر رہا ہے۔

یہ آٹھ دس تصانیف و تحقیقات تو خالص سفری و ارتجالی ہیں۔ اگر ضمنی و ذیلی تصانیف کو جوڑ کر مزید تحقیق و تفحص کیا جائے، تو یہ تعداد دو درجن سے کم نہ ہوگی۔ تحقیق و تجزیہ کا یہ بھی ایک موضوع ہے۔

جب کہ اعلیٰ حضرت اپنے کتب خانہ سے دور اور گھریلو سہولیات سے بہت دور ہوتے تھے۔ کیسا رسا ذہن، خداداد حافظہ اور برق رفتار قلم پایا تھا اعلیٰ حضرت نے۔ یہ وصف ان کے ہمعصروں میں ہی کیا؟ صدیوں میں بھی نظر نہیں آتا۔ ان کے ایک معاصر شبلی نعمانی، جب سفر کرتے، ان کا کتب خانہ بھی ساتھ ساتھ سفر کرتا، پھر بھی چار صفحہ لکھ نہیں پاتے۔ وہ بھی تاریخ، ادب، سیرت کے عنوان پر کہ یہی شبلی کے موضوعات تھے۔ ادب کی چاشنی، زبان کی شیرینی، الفاظ کی بندش اور اسلوب کی رعنائی اور موضوعاتی رنگارنگی و بولمونی دیکھنی ہو، سفری و حضری تصانیف اعلیٰ حضرت کا مطالعہ کیجیے۔

### ماحصل

دیکھ رہے ہیں آپ! اعلیٰ حضرت جلوت و خلوت اور حضر و سفر، جس حال میں ہیں، ان کا لمحہ لمحہ اور لحظہ لحظہ دین و مذہب، شریعت و سنت، قوم و ملت، معیشت و معاشرت اور سماج و سیاست کی خدمت و رہنمائی میں مصروف و منہمک ہے۔ مذہب ہو یا سیاست، دونوں میدانوں میں ہے کوئی دوسرا نمونہ، جس کو اعلیٰ حضرت کی ایثار پسند ذات اور بے لوث خدمات کے آمنے سامنے کھڑا کیا جاسکے۔

### ایک امتیاز

سفرنامہ اعلیٰ حضرت کا ایک امتیاز یہ بھی ہے، جو مذکورہ جائزہ نے دو دو چار کی طرح یہ واضح کر دیا کہ اعلیٰ حضرت کے تمام اسفار خالص ذاتی نوعیت کے ہیں۔ جس میں دینی و مذہبی، روحانی و عرفانی، علمی و تصنیفی، اصلاحی و ارشادی، تعلقینی و تذکیری، شریعت و سنت کی بالادستی، احکام و فرائض کا غلبہ و استعلاء، مذہب و ملت کی تعمیر و ترقی، مسلم معاشرے کا عروج و ارتقا کی گونج صفحہ صفحہ اور سطر سطر سے سنائی دیتی ہے۔ سیاست، ریاست، سفارت، ثقافت اور خیر سگالی دوروں، جو حکومت و اقتدار کی شہمہ، صرف اور خرچ پر کئے جاتے ہیں، کا داغ کہیں نظر نہیں آتا۔ سیاست و ریاست اور سفارت و ثقافت کی لعنت و نحوست سے سفر نامہ اعلیٰ حضرت بالکل پاک و صاف ہے۔

جب کہ ان کے بعض معاصرین کے سفرناموں میں اس نوع کے داغ دھبے قدم قدم پر نظر آئیں گے۔ جن کے دامن داغدار ہیں اور گریبان تارتار ہیں۔ مثلاً سرسید کا سفرنامہ یورپ، یہ سفر تعلیم و ثقافت کو پائیدان بنا کر کیا گیا تھا۔ اس کا سارا خرچ اس برطانوی حکومت نے برداشت کیا تھا، جس برطانوی



حکومت نے ان کے بیٹے سید محمود کو سرکاری وظیفہ دے کر برطانیہ بھیج کر تعلیم دلوائی تھی۔ سرسید کے دستِ راست اور رفیق خاص شبلی نعمانی [م ۱۹۱۴] نے 'ہیروز آف اسلام' لکھنے کا پروجیکٹ بنایا تھا۔ نوابانِ ریاستہائے ہند کے خرچے پر کئے گئے اسفار کا مجموعہ 'سفرنامہ روم و مصر و شام' ہے۔ جو شبلی نعمانی نے یاد گار چھوڑا۔ ریاست رام پور، ریاست جھجر، ریاست جمیرہ، ریاست بھوپال اور نظام حیدرآباد سے شبلی کے لنگوٹیا یار جیسے گہرے تعلقات تھے۔ شبلی نعمانی کے علمی جانشین سید سلیمان ندوی کا سفرنامہ 'سیر افغانستان' حکومت افغانستان کے فرمانروا نادر شاہ کی شاہ خرچی اور سرکاری صرف کا جیتا جاگتا نمونہ ہے۔ اس سفر میں سر اس مسعود تو تھے ہی، ڈاکٹر اقبال جیسے فہیم و فریس دانشور بھی شریک سفر تھے۔

خطہ دیوبند کے شیخ الہند مولانا محمود الحسن کا سفرنامہ 'حجاز و مصر و مالٹا'، جس کو ان کے رفیق کار مولانا حسین احمد مدنی نے مرتب کیا، یہ خالص سیاسی نوعیت کا سفرنامہ ہے۔ شیخ الہند کے اکابر میں مولانا خلیل احمد انبیسٹھوی نے تعلیم و تدریس کے بہانے عباسی ریاست بہاول پور سے دوستی گانٹھی تھی، وہ تو خیر ہوا کہ شیر پنجاب علامہ غلام دستگیر ہاشمی قصوری نے ان کا بھانڈا بیچ چوراہے پر پھوڑ دیا۔ دوسرے مولانا رشید احمد گنگوہی کے کئی کل پرزے حکومتِ وقت کے کارندوں سے جڑے ہوئے تھے۔ تیسرے مولانا قاسم نانوتوی، جن کو الحاج مولانا عبد حسین چشتی بانی مدرسہ دیوبند نے بلا کر اپنے قائم کردہ مدرسہ کانگراں بنایا، نے بعد میں مدرسہ پر قبضہ جما کر خود بانی مشتہر ہوئے، ان کے تمام اکابر و اساتذہ حکومتِ برطانیہ کے نوکر چاکر تھے۔ یہی صدر دیوبند شیخ الہند کے شاگرد رشید نو مسلم مولانا عبید اللہ سندھی کابل میں سات سالوں تک سیاسی سرگرمیوں میں ملوث رہے۔ کابل میں سات سال انہی سندھی صاحب کا سفرنامہ ہے۔ مولانا محمد علی قصوری، جن کی تعلیم کیمبرج میں ہوئی تھی، انہی مولانا عبید اللہ سندھی اور ابوالکلام آزاد کے ایما و اشارے پر کابل و یاغستان کی سیاسی قلابازیوں میں عرصہ تک مصروف کار رہے۔ محمد علی کا سفرنامہ 'مشاہدات کابل و یاغستان' انہی سیاسی قلابازیوں کی منظر کشی کرتا ہے۔

مولانا ابوالکلام آزاد، جنہوں نے اپنے آبائی واجدادی دین و فلسفہ کا قلابہ اپنی گردن سے اتار پھینکا، نے گوکہ اپنا کوئی سفرنامہ مرتب نہیں کیا۔ لیکن ان کا جو کچھ بھی تحریری سرمایہ ہے۔ ان



کے خطوط و اسفار میں بھی سیاست و سفارت ہی کی رنگ برنگ چھبھٹیں ہیں۔ کیوں کہ وہ تو تھے ہی مجموعہ سیاست و سفارت اور مجموعہ اُضداد بھی، مہنہ ان کا، زبان کسی اور کی، چہرہ ان کا، رنگت کہیں اور کی۔ مشہور انشا پرداز، مزاح نگار اور مرقع نویس خواجہ حسن نظامی، گو یہ سیاست کی گندگی و غلاظت سے آلودہ نہیں تھے، مگر ان کے سفر نامے بھی تاریخ، ادب، سیرت، ثقافت سے آگے کا سفر نہیں کر سکے۔ باتوں کے دھنی اور بات بنانے کے غنی مولانا عبدالمجید دریابادی کے متعدد سفر نامے میں بھی وہ چوکھارنگ دکھائی نہیں دیتا، جو کسی مخلص داعی اور مبلغ اسلام کا ہوتا ہے۔ اسی طرح ندویت نوازوں کے مولانا ابوالحسن علی ندوی کہلاتے تھے تو مبلغ اسلام، مگر ان کے متعدد سفر ناموں پر بھی وہی تعلیم، وثقافت، تاریخ و فلسفہ، اتحاد و بیداری کا کھوٹا چڑھا ہوا ہے۔ سچے اور محرک دین و مذہب کا پیغام، اسلامی احکام و عقائد کی واضح ترجمانی اور حق و باطل کی روشن لکیر، ان کے اسفار میں نظر نہیں آتی۔ بازاری و دوافر و جھاڑ جھکار بھی حکمت لقمان بنا کر بیچ دیتا ہے۔ لفظوں کی ساحری، اسلوب کی جادوگری اور انداز کی سوداگری سے دین و ملت کا بھلا کیا بھلا ہو سکتا ہے۔

### خاتمہ

الغرض جن خصوصیات و امتیازات سے 'سفرنامہ اعلیٰ حضرت' مالا مال ہے، ان اوصاف و محامد سے معاصر سفر نامے ہی کیا، اس سے پہلے کے بھی اور اس سے بعد کے بھی سفر نامے خالی و کھائی دیتے ہیں۔ یہ ادعا نہیں، یہ ایک روشن حقیقت ہے۔ قدیم و جدید سفر ناموں اور 'سفرنامہ اعلیٰ حضرت' کا تقابلی مطالعہ اور تحقیقی جائزہ عنوان بنا کر مضبوط مقالہ تحقیق لکھا جاسکتا ہے۔ کاش! کوئی باحوصلہ انصاف پسند تحقیق کار اور تجزیہ نگار اٹھے اور یہ کام کر گزرے۔





## حج و زیارت..... سفر اول

### جستہ جستہ..... جرعه جرعه

☆..... اعلیٰ حضرت قدس سرہ العزیز کے اس سفر مبارک کی زیادہ تفصیل نہیں ملتی ہے۔ تاہم جتنا بھی اور جو کچھ اپنی سی تلاش و تحقیق سے دریافت کر سکا اور سمجھ سکا، وہ جستہ جستہ اور جرعه جرعه نذر ناظرین کرنے کی کوشش کی ہے۔ واضح رہے۔ پہلا حج اعلیٰ حضرت نے اپنے والدین کریمین کے ہمراہ کیا تھا۔ اس وقت اعلیٰ حضرت کی عمر شریف ۲۲/۲۳ برس کی تھی اور یہ سفر مبارک شادی خانہ آبادی کے بعد ہوا۔ اس کا سراغ اعلیٰ حضرت کی درج ذیل عبارت سے ملتا ہے۔ اس عبارت سے اعلیٰ حضرت کے والد گرامی کی علالت اور سفر شوق و تڑپ کا بھی پتا چلتا ہے۔ اعلیٰ حضرت اپنے والد ماجد خاتم المحققین حضرت شاہ نقی علی خان قدس سرہ کے احوال حیات کے ضمن میں تحریر فرماتے ہیں:

۲۶/شوال ۱۲۹۵ھ کو باوجود شدت علالت وضعف قوت، خود حضور اقدس صلی اللہ تعالیٰ علیہ وسلم کے خاص طور پر بلانے کے سبب کہ: مَنْ رَأَىٰ فِي الْمَنَامِ فَقَدْ رَأَىٰ، [رواہ الامام احمد و البخاری و الترمذی عن انس رضی اللہ تعالیٰ عنہ] عزم زیارت و حج مصمم فرمایا۔ یہ غلام اور چند احباب و خدام ہمراہ رکاب تھے۔ چند احباب نے عرض کی کہ علالت کی یہ حالت ہے۔ آئندہ سال پر ملتوی فرمائیے۔ ارشاد فرمایا: مدینہ طیبہ کے قصد سے قدم دروازہ سے باہر رکھوں، پھر چاہے، روح اسی وقت پرواز کر جائے۔ دیکھنے والے جانتے ہیں کہ تمام مشاہد [مقامات متبرکہ] میں تندرستوں سے کسی بات میں کمی نہ فرمائی۔ بلکہ وہ مرض ہی خود نبی صلی اللہ تعالیٰ علیہ وسلم کے ایک آب خورہ میں دوا عطا فرمانے سے کہ: مَنْ رَأَىٰ فِي الْمَنَامِ فَقَدْ رَأَىٰ، [رواہ احمد و الشیخان عن ابی قتادہ رضی اللہ تعالیٰ عنہ] حد منع پر نہ رہا۔ [تفسیر الم نشرح از شاہ نقی علی خان، طبع رضوی کتاب گھر بھونڈی، ص: رس]

☆..... ایک گزارش کے جواب کے ضمن میں اعلیٰ حضرت قدس سرہ العزیز ارشاد فرماتے ہیں:

’پہلی بار [حج اول] کی حاضری حضرات والدین ماجدین رحمۃ اللہ تعالیٰ علیہما کے ہمراہ رکاب تھی۔ اس وقت مجھے تیسواں سال تھا۔ واپسی میں تین دن طوفان شدید رہا تھا۔ اس کی تفصیل میں بہت طول ہے۔ لوگوں نے کفن پہن لئے تھے۔ حضرت والدہ ماجدہ کا اضطراب دیکھ کر ان کی تسکین کے لئے بے ساختہ میری زبان سے نکلا کہ آپ اطمینان رکھیں۔ خدا کی قسم یہ جہاز نہ ڈوبے گا۔ یہ قسم میں نے حدیث ہی کے اطمینان پر کھائی تھی۔ جس میں کشتی پر سوار ہوتے وقت غرق سے حفاظت کی دعا ارشاد ہوئی ہے۔ میں نے وہ دعا پڑھ لی تھی۔ لہذا حدیث کے وعدہ صادق پر مطمئن تھا۔ پھر بھی قسم کے نکل جانے سے خود مجھے اندیشہ ہوا اور معاً حدیث یاد آئی: مَنْ يَأْتِلْ عَلَى اللَّهِ يَكْذِبْہُ‘۔ حضرت عزت [اللہ تعالیٰ] کی طرف رجوع کی اور سرکار رسالت سے مدد مانگی۔ الحمد للہ کہ وہ مخالف ہوا کہ تین دن سے شدت چل رہی تھی، دو گھڑی میں بالکل موقوف ہو گئی اور جہاز نے نجات پائی۔ [الملفوظ، طبع بریلی، ۲/۳، ۲]

☆..... حدیث کے ارشاد و ہدایت بنیاد پر یقین اور ماں کا احترام، اعلیٰ حضرت قدس سرہ آگے فرماتے ہیں:

’ماں کی محبت، وہ تین شبانہ روز کی سخت تکلیف یاد تھی۔ مکان میں قدم رکھتے ہی پہلا لفظ مجھ سے یہ فرمایا کہ حج فرض اللہ تعالیٰ نے ادا فرما دیا۔ اب میری زندگی بھر دوبارہ ارادہ نہ کرنا۔ ان کا یہ فرمانا مجھے یاد تھا اور ماں باپ کی ممانعت کے ساتھ حج نفل جائز نہیں۔ یوں خود ادا کرنے سے مجبور تھا۔ یہاں [بریلی] سے ننھے میاں [برادر خورد] اور حامد رضا خان [بڑے بیٹے] مع متعلقین بارادہ حج روانہ ہوئے۔ لکھنؤ تک ان لوگوں کو پہنچا کر میں واپس آ گیا۔ لیکن طبیعت میں ایک قسم کا انتشار رہا۔ ایک ہفتہ یہاں [بریلی] رہا۔ طبیعت سخت پریشان رہی۔ [الملفوظ، طبع بریلی، ۲/۳]

☆..... پہلا حج، میدان منیٰ میں پہلی بار حاضری، ایک درویش کامل اور مردِ غیب سے ملاقات اور پاکیزہ دعا کا منظر: اعلیٰ حضرت علیہ الرحمہ فرماتے ہیں:

’پہلی بار کی حاضری میں، منیٰ شریف کی مسجد میں مغرب کے وقت حاضر تھا۔ اس وقت میں وظیفہ بہت پڑھا کرتا تھا۔ اب تو بہت کم کر دیا ہے۔ بحمد اللہ میں اپنی حالت وہ پاتا ہوں، جس میں فقہائے کرام نے لکھا ہے کہ

سنائیں بھی ایسے شخص کو معاف ہیں۔ لیکن الحمد للہ سنتیں کبھی نہ چھوڑیں۔ نفل البیت اسی روز سے چھوڑ دیئے ہیں۔  
خیر جب سب لوگ مسجد سے چلے گئے، تو مسجد کے اندرونی حصے میں ایک صاحب کو دیکھا کہ قبلہ رو  
وظیفہ میں مصروف ہیں۔ میں صحن مسجد میں دروازہ کے پاس تھا اور کوئی تیسرا مسجد میں نہ تھا۔ یکا یک  
ایک آواز گنگناہٹ کی سی اندر مسجد کے معلوم ہوئی۔ جیسے شہد کی مکھی بولتی ہے۔ فوراً میرے قلب میں یہ  
حدیث آئی: اہل اللہ کے قلب سے ایسی آواز نکلتی ہے۔ جیسے شہد کی مکھی بولتی ہے۔ میں وظیفہ چھوڑ کر ان  
کی طرف چلا کہ ان سے دعائے مغفرت کراؤں۔ کبھی میں کسی بزرگ کے پاس بجمہ اللہ تعالیٰ دنیاوی  
حاجت لے کر نہ گیا۔ جب گیا، تو اسی خیال سے کہ ان سے دعائے مغفرت کراؤں گا۔ غرض دو قدم ان  
کی طرف چلا تھا کہ ان بزرگ نے میری طرف منہ کر کے آسمان کی طرف ہاتھ اٹھا کر تین مرتبہ فرمایا:  
اَللّٰهُمَّ اغْفِرْ لَآخِیْ هٰذَا، اَللّٰهُمَّ اغْفِرْ لَآخِیْ هٰذَا، اَللّٰهُمَّ اغْفِرْ لَآخِیْ هٰذَا، میں سمجھ گیا کہ فرماتے  
ہیں۔ ہم نے تیرا کام کر دیا۔ تو ہمارے کام میں مخل نہ ہو۔ میں ویسے ہی لوٹ آیا۔ [الف: المفلوظ، طبع  
بریلی، ۵/۴، ب: حیات اعلیٰ حضرت، طبع لاہور، ۲۰۰۳ء ص: ۹۷۵]

☆..... زمزم کا فائدہ اور فضیلت، اعلیٰ حضرت قدس سرہ العزیز فرماتے ہیں:

’پہلی باریکی حاضری میں میری بائیس برس کی عمر تھی۔ میں نے دنوں وقت کی روٹی چھوڑ دی تھی۔  
صرف گوشت پر اکتفا کرتا اور گوشت بھی دنبے کا، جو سناچرے ہوئے ہوتے ہیں۔ کچھ روز کے بعد  
پیٹ میں خلش معلوم ہوئی۔ حرم شریف میں جا کر قدح [پیالہ] بھر کر زمزم پیا، فوراً خلش جاتی رہی۔  
☆..... پھر فرماتے ہیں:

’کھانے پینے کی چیزوں میں مجھے زمزم شریف سے زیادہ کوئی چیز مرغوب نہیں۔  
یہاں [بریلی، ہندوستان] کیا ذریعہ؟ وہاں [حرم شریف میں] صبح، دوپہر، شام ہر وقت پیتا۔  
صبح آنکھ کھلی، تو پہلا کام یہ کہ زمزم شریف پیتا۔ پانچوں نمازوں کے بعد پہلا کام یہی ہوتا تھا۔  
☆..... پھر فرمایا:

’زمزم شریف کا ایک معجزہ بھی ہے کہ ہر وقت مزہ بدلتا رہتا ہے۔ کسی وقت کچھ کھار اپن، کسی وقت  
نہایت شیریں اور رات کے دو بجے اگر پیاجائے، تو تازہ دوہا ہوا گائے کا خالص دودھ معلوم ہوتا ہے۔  
☆..... پھر فرمایا:

’زمزم شریف، جس کے پاس کافی مقدار سے ہو، اسے نہ کسی غذا کی ضرورت، نہ دوا کی۔ حدیث میں فرمایا: زمزم کھانے کی جگہ کھانا ہے اور دوا کی جگہ دوا۔ ابوذر غفاری رضی اللہ تعالیٰ عنہ، جب ضعف اسلام تھا، صحابہ چالیس تک نہ پہنچے تھے، اس زمانہ میں مکہ معظمہ آئے۔ وہاں نہ کسی سے شناسائی، نہ کسی سے ملاقات، ایک مہینہ کامل وہی زمزم شریف پایا۔ حالت یہ ہوئی کہ پیٹ کی پٹیس الٹ پڑیں۔ اس قدر توانائی آگئی۔‘

☆..... پھر فرمایا:

’یہ جانچ ہے منافق اور مومن کی۔ منافق کبھی پیٹ بھر نہیں پی سکتا اور میں تو بھج اللہ اس قدر دودھ نہیں پی سکتا ہوں، جس قدر زمزم پی لیتا تھا۔ ایک ہادیہ جس میں دوسیر پانی آتا تھا، کبھی نصف اور کبھی نصف سے زیادہ پی لیتا تھا۔ باقی جو بچ جاتا، منہ اور سر پر ڈال لیتا۔‘ [المفوظ، طبع بریلی، ۴/۵، ۶]

☆..... عیار، مکار، دغا باز، فریبی، ناخدا ترس کا ذکر کرتے ہوئے اعلیٰ حضرت فرماتے ہیں:

’پہلی مرتبہ کی حاضری حرمین طہیین میں ایک کٹر وہابی نے خاص مکہ معظمہ میں مجھ سے آکر کہا کہ آپ میلاد شریف میں قیام کرنے کے لئے بہت زور دیتے تھے اور کہتے تھے کہ عرب شریف میں عام طور سے قیام ہوتا ہے۔ یہاں شیخ العلماء احمد زین دحلان قیام منع کرتے ہیں۔ میں نے کہا: شیخ العلماء کا دولت کدہ یہاں سے چند قدم ہے۔ ابھی چلو۔ ہم دریافت کرا دیں۔ ہر چند اصرار کیا۔ زمیں پکڑ گیا۔

منفتریوں کی یہ جرأت ہوتی ہے میں نے کہا۔ کاش! مکہ معظمہ سے باہر جا کر، بلکہ جہاز میں سوار ہو کر یہ افترا کیا ہوتا کہ تصدیق کے لئے واپس آنا دشوار ہوتا۔ شیخ العلماء کے زیر دیوار بیٹھ کر ایسا جیتا جاگتا افترا۔ مگر اس حیا دار کو کچھ اثر نہ ہوا۔ اٹھ کر چلا گیا۔ مجھے معلوم تھا کہ حضرت شیخ العلماء خود قیام فرماتے ہیں۔ استحسان قیام میں ان کے متعدد فتوے ہیں۔ فتاویٰ کے علاوہ ان کی کتاب مستطاب الدرر السنیہ فی الرد علی الوہابیہ، میں اس کی جلیل تصریح ہے اور سیرت نبویہ میں اس سے بھی روشن تر۔‘

☆..... حاشیہ میں یوں درج ہے:

’سیرت نبویہ، میں ارشاد فرماتے ہیں: جرت العادة ان الناس اذا سمعوا ذکر وضعه صلی اللہ تعالیٰ علیہ وسلم یقیومون تعظیما لہ صلی اللہ تعالیٰ علیہ وسلم وقد فعل

ذلک کثیر من علماء الامة الذین یقتدی بہم، یعنی عادت جاری ہو گئی ہے کہ لوگ جب ذکروا دت محمد رسول اللہ صلی اللہ تعالیٰ علیہ وسلم سنتے ہیں، تو حضور اکرم و اعظم صلی اللہ تعالیٰ علیہ وسلم کی تعظیم کے لئے کھڑے ہو جاتے ہیں اور قیام بہت بہتر اور مستحسن ہے۔ کیوں کہ اس میں نبی صلی اللہ تعالیٰ علیہ وسلم کی تعظیم ہے اور بے شک امت کے بڑے بڑے علما نے ایسا کیا، جن کی پیروی کی جاتی ہے۔ [الملفوظ، طبع بریلی، ص: ۵۵/۵۶]

☆.....☆.....☆



## حج و زیارت..... سفر دوم

☆..... اس سفر موج ظفر اور کرامت اثر کی ایک مجمل سرگزشت اعلیٰ حضرت قدس سرہ نے خود ارشاد فرمائی۔ چھوٹے بیٹے مفتی اعظم ہند حضرت مولانا شاہ محمد مصطفیٰ رضا خان علیہ رحمۃ الرحمن نے قلم بند کی۔ جو اعلیٰ حضرت کی حیات طیبہ ہی ۱۳۳۹ھ میں شائع بھی ہوئی۔ یہ سرگزشت انتہائی معلوماتی اور چشم کشا ہے۔ جو 'الملفوظ' حصہ دوم ص: ۲ تا ۴۴ مطبوع و موجود ہے۔ ہم یہاں یہ مبارک سرگزشت سفر درج کرنے کی سعادت حاصل کرتے ہیں۔ اعلیٰ حضرت فرماتے ہیں:

’دوسری بار جب کعبہ معظمہ حاضر ہوا، یکا یک جانا ہو گیا۔ اپنا پہلے سے کوئی ارادہ نہ تھا۔ پہلی بار [حج اول] کی حاضری حضرات والدین ماجدین رحمۃ اللہ تعالیٰ علیہما کے ہمراہ رکاب تھی۔ اس وقت مجھے تیسواں سال تھا۔ واپسی میں تین دن طوفان شدید رہا تھا۔ اس کی تفصیل میں بہت طول ہے۔ لوگوں نے کفن پہن لئے تھے۔ حضرت والدہ ماجدہ کا اضطراب دیکھ کر ان کی تسکین کے لئے بے ساختہ میری زبان سے نکلا کہ آپ اطمینان رکھیں۔ خدا کی قسم یہ جہاز نہ ڈوبے گا۔ یہ قسم میں نے حدیث ہی کے اطمینان پر کھائی تھی۔ جس میں کشتی پر سوار ہوتے وقت غرق سے حفاظت کی دعا ارشاد ہوئی ہے۔ میں نے وہ دعا پڑھ لی تھی۔ لہذا حدیث کے وعدہ صادقہ پر



مطمئن تھا۔ پھر بھی قسم کے نکل جانے سے خود مجھے اندیشہ ہوا اور معاً حدیث یاد آئی: مَنْ يَأْتِلْ عَلَى اللَّهِ يَكْذِبْہُ۔‘ حضرت عزت [اللہ تعالیٰ] کی طرف رجوع کی اور سرکارِ رسالت سے مدد مانگی۔ الحمد للہ کہ وہ مخالف ہوا کہ تین دن سے بشت چل رہی تھی، دو گھڑی میں بالکل موقوف ہو گئی اور جہاز نے نجات پائی۔ [المفلوظ، طبع بریلی، ۲/ ۳، ۲]

☆..... کامران میں دس دن قیام و آرام اور ترکی کا حسن انتظام، اعلیٰ حضرت فرماتے ہیں:

’جب کامران آیا۔ قرنطینے میں داخل ہوئے۔ وہاں دس روز ٹھہرنا ہوا۔ اللہ تعالیٰ ان ترکی کارکنوں کو جزائے خیر دے، حجاج کو ایسا آرام دیا کہ لوگوں کو میں نے یہ کہتے سنا کہ حج کا وقت قریب ہے۔ ورنہ کچھ دن بیمار رہتے اور یہاں کے آرام کا لطف اٹھاتے۔ بمبئی میں کیا مجال تھی کہ کوئی اس احاطہ سے باہر قدم رکھتا، احاطہ کے اندر ہر بات کی روک ٹوک تھی۔ ہندو سپاہی قصداً حجاج کو تنگ کرتے تھے۔‘

☆..... قریب ہی ایک بزرگ کے مزار شریف کی حاضری:

’یہاں میں نے سنا کہ کامران سے کوئی ایک میل فاصلہ پر کسی بزرگ کا مزار ہے۔ میں نے اور میرے ساتھیوں نے حاضری کا ارادہ کیا۔ ترکی ڈاکٹر سے پوچھا۔ بکشادہ پیشانی اجازت دی اور کہا۔ آپ کے ساتھ گئے آدمی ہوں گے۔ میں نے کہا۔ دس بارہ۔ ان سب کو بھی اجازت دی اور ہم زیارت سے فارغ ہو کر آئے۔‘

☆..... کامران میں روزانہ مسائل شرع اور مناسک حج کا بیان:

’جہاز اور کامران میں تقریباً روزانہ میرے بیانات ہوتے۔ جس میں اکثر مناسک حج کی تعلیم ہوتی اور وہ، جو ہمیشہ میرے بیان کا مقصود اعظم رہتا ہے، یعنی تعظیم شانِ حضور سید عالم صلی اللہ تعالیٰ علیہ وسلم۔ ایک بڑا رئیس بھی جہاز میں تھا، شریک وعظ ہوتا، مسائل سنا کرتا، مگر تعظیم شانِ اقدس کے وقت اس کے چہرہ پر بشارت کی جگہ کدورت ہوتی۔ میں سمجھا کہ وہابی ہے۔ دریافت کئے سے معلوم ہوا کہ گنگوہی صاحب کا مرید ہے۔ اس روز میں نے روئے سخن رد وہابیہ و گنگوہی کی طرف پھیرا۔ جبراً قہراً سنتا رہا۔ مگر دوسرے دن سے بیان میں نہ آیا۔ میں نے حمد کی کہ جلسہ پاک ہوا۔‘

☆..... نو دن بیت گئے، اب جانے کی تیاری، مگر درد و مرض کی حالت، سرکارِ غوثیہ کی شان کہ

اچانک افاقہ:

’یہاں کامران میں نو دن ہو چکے۔ کل جہاز پر جانا ہے۔ دفعۃً دن کو میرے سب ساتھیوں کو در شکم و اسہال عارض ہوا۔ میرے درد تو نہ تھا، مگر پانچ بار اجابت کو مجھے جانا ہوا۔ دن چڑھ گیا اور ڈاکٹر کے آنے کا وقت ہوا۔ باہر ترکی مرد اور اندر عورتوں کو ترکیہ عورت روزانہ آکر دیکھا کرتے۔ میرے بھائی ننھے میاں سلمہ کو اندیشہ ہوا اور عزم کر لیا کہ اپنی حالتوں کو ڈاکٹر سے کہہ دو۔ مجھ سے دریافت کیا۔ میں نے کہا۔ اگر بیمار سمجھ کر روک لئے گئے اور حج کا وقت قریب ہے، معاذ اللہ وقت پر نہ پہنچ سکے، تو کیسا خسارہ ہوگا۔ کہا: اب ڈاکٹر اور ڈاکٹرنی آتے ہوں گے۔ اگر انہیں اطلاع ہوئی، تو ہمارا نہ کہنا اکفا میں ٹھہرے گا۔ میں نے کہا: ذرا ٹھہرو۔ میں اپنے حکیم سے کہہ لوں۔

مکان سے باہر جنگل میں آیا اور حدیث کی دعائیں پڑھیں اور سیدنا غوث اعظم رضی اللہ تعالیٰ عنہ سے استمداد کی کہ دفعۃً سامنے سے حضرت سید شاہ غلام جیلانی صاحب سجادہ نشین سرکارِ بانسہ شریف کے اولاد امجاد حضور سیدنا غوث اعظم رضی اللہ تعالیٰ عنہ سے تھے اور بمبئی سے ہمارا ان کا ساتھ ہو گیا تھا، سامنے سے تشریف لائے۔ ان کی تشریف آوری فالِ حسن تھی۔ میں نے ان سے بھی دعا کو کہا۔ انہوں نے بھی دعا فرمائی۔ مجھے مکان سے باہر لے آئے۔ شاید دس منٹ ہوئے ہوں گے۔ اب جو مکان میں جا کر دیکھا، بحمد اللہ سب کو ایسا تندرست پایا کہ گویا مرض ہی نہ تھا۔ درد وغیرہ کیسا؟ اس کا ضعف بھی نہ رہا۔ سب ڈھائی تین میل پیادہ چل کر سمندر کے کنارے پہنچے۔

☆..... جدہ میں ورود، مردوزن کا ازدحام، سخت مشکل کی گھڑی، ایک انجان مردِ عرب نے آکر مشکل آسان کر دی:

’جدہ شریف میں جب جہاز پہنچا، حجاج کی بے حد کثرت اور جانے کا صرف ایک راستہ، جو دو طرفہ ٹیڑیوں سے بہت دور تک محدود، بھلا ایسی حالت میں کس طرح گذر ہو۔ زنانی سواریاں ساتھ، پانچ گھنٹے اسی انتظار میں گذر گئے کہ ذرا ہجوم کم ہو، تو سواریوں کو لے چلیں۔ لیکن اس وقت سلسلہ منقطع نہ ہوتا تھا، نہ ہوا۔ یہاں تک کہ دوپہر قریب ہو گیا۔ دھوپ اور بھوک اور پیاس، سب باتیں جمع تھیں کہ ننھے میاں اور سب لوگ نہایت پریشان، جب بہت دیر ہو گئی، تو ننھے

میاں اور حامد رضا خان نے مجھ سے آکر کہا: یہاں آخر کب تک بھوکے پیاسے دھوپ میں کھڑے رہیں گے۔ میں نے کہا: تمہیں جلدی ہے، تو جاؤ۔ میں تا وقتہ کہ بھیڑ کم نہ ہو، زانی سوار یوں کو نہیں لے جاؤں گا۔ اب کس کی مجال تھی، جو کچھ کہتا، مجبوراً خاموش ہو گئے۔

تھوڑی دیر کے بعد ایک عربی صاحب، جن کو اس سے پہلے کبھی نہ دیکھا تھا، میرے پاس تشریف لائے اور بعد سلام علیک پہلا لفظ یہ فرمایا: یَا شَيْخَ مَالِيٍّ اَزَاگَ حَزِينًا؟ کیا سبب ہے کہ میں آپ کو پریشان دیکھ رہا ہوں؟۔ میں نے عرض کیا: پریشانی ظاہر ہے۔ ہمارے ساتھ میں مستورات ہیں اور مردوں کا یہ کثیر ہجوم! ہمیں پانچ گھنٹے یہیں کھڑے ہو گئے۔ فرمایا: اپنے مردوں کا حلقہ بنا کر عورتوں کو درمیان میں لے لو اور میرے پیچھے پیچھے چلے آؤ۔ غرض حلقہ میں عورتوں کو لے کر ان عربی صاحب کے پیچھے ہو لئے۔ ہم نے دیکھا کہ راستہ بھر ہمارے شانے سے بھی کسی غیر شخص کا شانہ نہیں لگا۔ جب راستہ طے ہوا، فوراً وہ عربی صاحب نظروں سے غائب ہو گئے۔

☆..... جدہ پہنچ کر سخت بخار، حالتِ احرام میں دعا و استغاثہ، مناسک حج ادا کرنے تک آرام: 'جدہ پہنچتے ہی مجھے بخار آ گیا اور میری عادت ہے کہ بخار میں سردی بہت معلوم ہوتی ہے۔ محاذاتِ یلملم سے بحمد اللہ تعالیٰ احرام بندھ چکا تھا۔ اس سردی میں رضائی گردن تک اوپر سے ڈال لیتا کہ احرام میں چہرہ چھپانا منع ہے۔ سو جاتا، آنکھ کھلتی، تو بحمد اللہ تعالیٰ رضائی گردن سے اصلاً نہ بڑھی ہوتی۔ تین روز جدہ میں رہنا ہوا اور بخار ترقی پر ہے۔ آج چل کر جدہ کے کھلے میدان میں رات بسر کرنی ہوگی۔ بخار میں کیا حالت ہوگی۔ سرکارِ اقدس صلی اللہ تعالیٰ علیہ وسلم سے عرض کی: بحمد اللہ تعالیٰ بخار معاً جاتا رہا اور تیرھویں تک عود نہ کیا۔ جب بفضلہ تعالیٰ تمام مناسک حج سے فارغ ہو لئے، تیرھویں تاریخ بخار نے عود کیا۔ میں نے کہا: اب آیا کیجئے۔ ہمارا کام رب العزت نے پورا کر دیا۔'

☆..... بعد اداۓ مناسک حج، کتب خانہ حرمِ کمی میں حاضری، علما و فقہاء سے تعارف و ملاقات اور علمی مذاکرے:

'بعد فراغِ مناسک حج کتاب خانہ محرم محترم کی حاضری کا شغل رہا۔ پہلے روز، جو حاضر ہوا،

حامد رضا خان ساتھ تھے۔ محافظ کتب حرم ایک حسین و جمیل عالم نبیل مولانا سید اسماعیل تھے۔ یہ پہلا دن ان کی زیارت کا تھا۔ یہ حضرت مثل دیگر اکابر مکہ مکرمہ اس فقیر سے غائبانہ خلوص تام رکھتے تھے۔ جس کا سبب میرا فتویٰ مسمیٰ بہ فتاویٰ الحرمین لرجف ندوۃ الیمین تھا کہ سات برس پہلے ۱۳۱۶ھ میں ردندہ کے لئے اٹھائیس سوال و جواب پر مشتمل، جسے میں نے بیس گھنٹے سے کم میں لکھا تھا اور بذریعہ بعض حجاج خادمان دین ان حضرات کے حضور میں پیش ہوا اور انہوں نے اپنی گراں بہا تقریفات سے اسے مزین فرمایا اور فقیر کو بے شمار اعلیٰ اعلیٰ درجے کے کلمات و دعا و ثنا کا شرف دیا اور وہ مع ترجمہ ایک مبسوط کتاب ہو کر بمبئی ۱۳۱۷ھ میں طبع ہو کر شائع ہو چکا تھا۔

اس وقت سے مولیٰ عزوجل نے اس ذرہ بے مقدار کی کمال محبت و وقعت ان جلیل قلوب میں ڈال دی تھی۔ مگر ملاقات ظاہری نہ ہوئی تھی۔ حضرت مولانا موصوف سے کچھ کتابیں نکلوائیں۔ حاضرین میں سے کسی نے اس مسئلہ کا ذکر کیا کہ قبل زوال رمی کیسی؟۔ مولانا نے فرمایا: یہاں کے علما نے جواز پر فتویٰ دیا ہے۔ حامد رضا خان سے اس بارے میں گفتگو ہو رہی تھی۔ مجھ سے استفسار ہوا۔ میں نے کہا: خلاف مذہب ہے۔ مولانا سید صاحب نے ایک متداول کتاب کا نام لیا کہ اس میں جواز کو علیہ الفتویٰ لکھا ہے۔ میں نے کہا: ممکن کہ روایت جواز ہو۔ مگر علیہ الفتویٰ نہ ہوگا۔ وہ کتاب لے آئے، مسئلہ نکلا اور اسی صورت سے نکلا، جو فقیر نے گزارش کی تھی۔ یعنی اس میں علیہ الفتویٰ کا لفظ نہ تھا۔ حضرت مولانا نے حامد رضا خان کے کان میں جھک کر مجھے پوچھا کہ یہ کون ہے؟ اور حامد رضا خان کو بھی نہ جانتے تھے۔ مگر اس وقت گفتگو انہیں سے ہو رہی تھی۔

لہذا ان سے پوچھا۔ انہوں نے میرا نام لیا۔ نام سنتے ہی حضرت مولانا وہاں سے اٹھ کر بے تابانہ دوڑتے ہوئے آکر فقیر سے لپٹ گئے۔ پھر تو بجز اللہ تعالیٰ و داد نے کامل ترقی کی۔ اس بار سرکار حرم محترم میں حاضری بے اپنے ارادے کے، جس غیر متوقع طور اور غیر معمولی طریقوں پر ہوئی، اس کا کچھ بیان اوپر ہو چکا ہے۔ وہ حکمت الہیہ یہاں آکر کھلی۔

☆..... وہابیہ ہند کی بھی آمد، گورنر مکہ تک رسائی، فضیلۃ الشیخ صالح کمال سے ملاقات، کامل دو گھنٹے علم غیب پر دلائل سے لبریز تقریر:

سننے میں آیا کہ وہابیہ پہلے سے آئے ہوئے ہیں۔ جن میں خلیل احمد سیپٹھی اور بعض وزرائے ریاست و دیگر اہل ثروت بھی ہیں۔ حضرت شریف [گورنر مکہ] تک رسائی پیدا کی ہے اور مسئلہ علم غیب چھیڑا ہے اور اس کے متعلق کچھ سوال اعلیٰ علمائے مکہ حضرت مولانا شیخ صالح کمال سابق قاضی مکہ و مفتی حنفیہ کی خدمت میں پیش ہوا ہے۔ میں حضرت موصوف کی خدمت میں گیا۔ حضرت مولانا مولوی وصی احمد صاحب محدث سورتی رحمۃ اللہ تعالیٰ علیہ کے صاحب زادے عزیز مولوی عبدالاحد صاحب بھی ہمراہ تھے۔ میں نے بعد سلام و مصافحہ مسئلہ علم غیب کی تقریر شروع کی اور دو گھنٹے تک اسے آیات و احادیث و اقوال ائمہ سے ثابت کیا اور مخالفین، جو شبہات کیا کرتے ہیں، ان کا رد کیا۔ اس دو گھنٹے تک حضرت موصوف محض سکوت کے ساتھ ہمہ تن گوش ہو کر میرا منہ دیکھتے رہے۔

☆.....شاہ سلامتہ اللہ رام پوری کا رسالہ 'اعلام الاذکیا' پر سوال و جواب کی گونج، فضیلتہ الشیخ صالح کمال کی اعلیٰ حضرت سے ملاقات کے لئے بے چینی، کتب خانہ حرم کی سیڑھی پر دونوں ساتھ ساتھ، مکتبہ الحرم میں جا بیٹھے:

'جب میں نے تقریر ختم کی، چپکے سے اٹھتے ہوئے، قریب الماری رکھی تھی، وہاں تشریف لے گئے اور ایک کاغذ نکال لائے، جس پر مولوی سلامتہ اللہ رام پوری کے رسالہ 'اعلام الاذکیا' کے اس قول کے متعلق کہ حضور اقدس صلی اللہ تعالیٰ علیہ وسلم کو: هو الاول والاخر والظاهر والباطن وهو بكل شیء علیم، لکھا، چند سوال تھے اور جواب کی چند سطریں ناتمام اٹھا لائے۔ مجھے دکھایا اور فرمایا: تیرا انا اللہ کی رحمت تھا، ورنہ مولوی سلامتہ اللہ کے کفر کا فتویٰ یہاں سے جا چکتا۔ میں حمد الہی بجالایا اور فرود گاہ پر واپس آیا۔ مولانا سے مقام قیام کا کوئی تذکرہ نہ آیا تھا۔ اب وہ فقیر کے پاس تشریف لانا چاہتے ہیں اور حج کا ہنگامہ اور جائے قیام نامعلوم۔ آخر خیال فرمایا کہ ضرور کتب خانہ میں آیا کرتا ہوگا۔ ۲۵/ ذی الحجہ ۱۳۲۳ھ کی تاریخ ہے۔ بعد نماز عصر میں کتب خانے کے زینے چڑھ رہا ہوں۔ پیچھے سے ایک آہٹ معلوم ہوئی۔ دیکھا، تو حضرت مولانا شیخ صالح کمال ہیں۔ بعد سلام و مصافحہ دفتر کتاب خانہ میں جا کر بیٹھے۔ وہاں حضرت مولانا سید اسماعیل اور ان کے نوجوان سعید رشید بھائی سید مصطفیٰ اور ان کے والد ماجد



مولانا سید خلیل اور بعض حضرات بھی کہ اس وقت یاد نہیں، تشریف فرما ہیں۔  
 ☆.....الدولۃ المکیہ کی تصنیف کی تقریب سعید، فضیلۃ الشیخ صالح کمال مکی کی فرمائش، اعلیٰ حضرت کی آمادگی، دودن کا وقفہ، اعلیٰ حضرت بخار کی حالت میں لکھتے ہیں اور حجۃ الاسلام مولانا حامد رضا خان تمبیض کرتے ہیں:

’حضرت مولانا شیخ صالح کمال نے جیب سے ایک پرچہ نکالا، جس پر علم غیب سے متعلق پانچ سوال تھے۔ [یہ وہی سوال ہیں، جن کا جواب مولانا نے شروع کیا تھا اور تقریر فقیر کے بعد چاک فرما دیا] مجھ سے فرمایا: یہ سوال وہابیہ نے حضرت سیدنا [گورنر مکہ] کے ذریعہ سے پیش کئے ہیں اور آپ سے جواب مقصود ہے۔ [سیدنا وہاں شریف مکہ کو کہتے ہیں کہ اس وقت شریف علی پاشا تھے] میں نے سید مصطفیٰ علی سے گزارش کی کہ قلم دوات دیجئے۔ حضرت مولانا شیخ صالح کمال و مولانا سید اسماعیل و مولانا سید خلیل سب اکابر نے، کہ تشریف فرما تھے، ارشاد فرمایا کہ: ہم ایسا فوری جواب نہیں چاہتے۔ بلکہ ایسا جواب ہو کہ خبیثوں کے دانت کھٹے ہوں۔ میں نے عرض کی کہ اس کے لئے قدرے مہلت چاہئے، دو گھڑی دن باقی ہے۔ اس میں کیا ہو سکتا ہے۔ حضرت مولانا شیخ صالح کمال نے فرمایا: کل سہ شنبہ، پرسوں چہار شنبہ ہے۔ ان دو روز میں ہو کر پنج شنبہ کو مجھے مل جائے کہ میں شریف کے سامنے پیش کروں۔ میں نے اپنے رب عزوجل کی عنایت اور اپنے نبی صلی اللہ تعالیٰ علیہ وسلم کی اعانت پر بھروسہ کر کے وعدہ کر لیا اور شان الہی کہ دوسرے ہی دن سخت بخار نے پھر عود کیا۔ اسی حالت میں رسالہ تصنیف کرتا اور حامد رضا خان تمبیض کرتے۔

☆.....شیخ الخطباء کبیر العلماء حضرت شیخ احمد میرداد کی طلبی، اعلیٰ حضرت کی حاضری، علوم خمسہ کی بحث بڑھانے کی فرمائش، اعلیٰ حضرت کی منظوری، اعجاز و اکرام کے ساتھ واپسی:

’اس کا شہرہ مکہ معظمہ میں ہوا کہ وہابیہ نے فلاں [احمد رضا] کی طرف سوال متوجہ کیا ہے اور وہ جواب لکھ رہا ہے۔ میں نے اس رسالہ میں غیوب خمسہ کی بحث نہ چھیڑی تھی کہ سائلوں کے سوال میں نہ تھی اور مجھے بخار کی حالت میں بکمال تعجیل قصد تکمیل، آج ہی کہ میں لکھ رہا ہوں، حضرت شیخ الخطباء کبیر العلماء مولانا شیخ احمد ابوالخیر میرداد کا پیام آیا کہ: میں پاؤں سے معذور ہوں اور تیرا رسالہ سننا چاہتا ہوں، میں اسی حالت میں جتنے اوراق لکھے گئے تھے، لے کر حاضر ہوا۔



رسالہ کی قسم اول ختم ہو چکی تھی، جس میں اپنے مسلک کا ثبوت ہے۔ قسم دوم لکھی جا رہی تھی۔ جس میں وہابیہ کا رد اور ان کے سوالوں کا جواب ہے۔ حضرت شیخ الخطباء نے اول تا آخر سن کر فرمایا: اس میں علمِ خمس کی بحث نہ آئی۔ میں نے عرض کی کہ سوال میں نہ تھی۔ فرمایا: میری خواہش ہے کہ ضرور زیادہ ہو۔ میں نے قبول کیا۔ رخصت ہوتے وقت ان کے زانوائے مبارک کو ہاتھ لگایا۔ حضرت موصوف نے ہاں فضل و کمال و ہاں کبر سال کہ عمر شریف ستر برس سے متجاوز تھی، یہ لفظ فرمائے کہ: انا اقبل ارجلکم انا اقبل نعالکم، میں تمہارے قدموں کو بوسہ دوں، میں تمہارے جوتوں کو بوسہ دوں۔ یہ میرے حبیبِ کریم صلی اللہ تعالیٰ علیہ وسلم کی رحمت کہ ایسے اکابر کے قلوب میں اس بے وقعت کی یہ وقعت!

☆.....ملکِ مغرب کے شیخِ کبیر صاحبِ تصانیف کثیرہ علامۃ السید الشاہ عبدالحی کا شوقِ ملاقات اور ان کو مدینہ طیبہ روانگی کی جلدی اور اعلیٰ حضرت کو کتاب کی تکمیل کی تعجیل، بالآخر باریاب ہو کر اجازتیں لکھوائیں، تب طمانیتِ قلب حاصل ہوئی:

’میں واپس آیا اور شب ہی میں بحثِ خمس بڑھایا۔ اب دوسرا دن چہار شنبہ کا ہے۔ صبح کی نماز پڑھ کر حرم شریف سے آتا ہوں کہ مولانا سید عبدالحی ابن مولانا سید عبد الکبیر محدثِ ملکِ مغرب کہ اس وقت تک ان کی چالیس کتابیں علومِ حدیثیہ و دینیہ میں مصر میں چھپ چکی تھیں، ان کا خادم پیام لایا کہ مولانا تجھ سے ملنا چاہتے ہیں۔ میں نے خیال کیا کہ وعدے میں آج ہی کا دن باقی ہے اور ابھی بہت کچھ لکھنا ہے۔ عذر کر بھیجا کہ آج کی معافی دیں۔ کل میں خود حاضر ہوؤں گا۔ فوراً خادم واپس آیا کہ میں آج ہی مدینہ طیبہ جاتا ہوں۔ تبریز ہو چکی ہے، یعنی قافلے کے اونٹ بیرونِ شہر جمع ہو لئے ہیں۔ ظہر پڑھ کر سوار ہو جاؤں گا۔ اب میں مجبور ہوا اور مولانا کو تشریف لانے کی اجازت دی۔ وہ تشریف لائے اور علومِ حدیث کی اجازتیں فقیر سے طلب فرمائیں اور لکھوائیں اور علمی مذاکرات ہوتے رہے۔ یہاں تک کہ ظہر کی اذان ہوئی۔ وہاں زوال ہوتے ہی معاً اذان ہو جاتی ہے۔ میں اور وہ نماز میں حاضر ہوئے۔ بعد نماز وہ عازمِ مدینہ طیبہ ہوئے اور میں فرودگاہ پر آیا۔

☆.....کتاب کی تکمیل، شیخ صالح کمال کی کا مطالعہ و کمالِ فرح، شریفِ مکہ کے دربارِ عام میں

پیش، وہابیہ کا اعتراض، شیخ کمال کی کی تنبیہ، پھر اعتراض، پھر تنبیہ، تب جا کر شریف مکہ کا عتاب و پھٹکار، آدھی کتاب آدھی رات تک ختم:

’آج کے دن کا پورا حصہ یوں بالکل خالی گیا اور بخار ساتھ ہے۔ بقیہ دن میں اور بعد عشا فضل الہی اور عنایت رسالت پناہی صلی اللہ تعالیٰ علیہ وسلم نے کتاب کی تکمیل و تمییز سب پوری کرادی۔‘ الدولة المکیة فی المادة الغیبیة اس کا تاریخی نام ہوا اور پنج شنبہ کی صبح ہی کو حضرت مولانا شیخ صالح کمال کی خدمت میں پہنچا دی گئی۔ مولانا نے دن میں اسے کامل طور پر مطالعہ فرمایا اور شام کو شریف صاحب کے یہاں لے کر تشریف لے گئے۔ عشا کی نماز وہاں شروع وقت میں ہو جاتی ہے۔ اس کے بعد سے نصف شب تک کہ عربی گھڑیوں میں چھ بجتے ہیں، شریف علی پاشا کا دربار ہوتا تھا۔ حضرت مولانا نے دربار میں کتاب پیش کی اور علی الاعلان فرمایا: اس شخص نے وہ علم ظاہر کیا، جس کے انوار چمک اٹھے اور جو ہمارے خواب میں بھی نہ تھا۔ حضرت شریف نے کتاب پڑھنے کا حکم دیا۔ دربار میں دو وہابی بھی بیٹھے تھے۔ ایک احمد فکیہ کہلاتا، دوسرا عبدالرحمان اسکوبی۔ انہوں نے مقدمہ کتاب کی آمد ہی سن کر سمجھ لیا کہ یہ کتاب رنگ بدل دے گی۔ شریف ذی علم ہیں۔ مسئلہ ان پر منکشف ہو جائے گا۔

لہذا چاہا کہ سننے نہ دیں۔ بحث میں الجھا کر وقت گزار دیں۔ کتاب پر کچھ اعتراض کیا۔ حضرت مولانا شیخ صالح کمال نے جواب دیا۔ آگے بڑھے۔ انہوں نے پھر ایک مہمل اعتراض کیا۔ حضرت مولانا نے جواب دیا اور فرمایا: کتاب سن لیجئے۔ پوری کتاب سننے سے پہلے اعتراض بے قاعدہ ہے۔ ممکن ہے کہ آپ کے شکوک کا جواب کتاب ہی میں آئے اور نہ ہو، تو میں جواب کا ذمہ دار ہوں اور مجھ سے نہ ہوسکا، تو مصنف موجود ہے۔ یہ فرما کر آگے پڑھنا شروع کیا۔ کچھ دور پہنچے تھے، انہیں الجھانا مقصود تھا، پھر معترض ہوئے۔ اب حضرت مولانا نے حضرت شریف سے کہا کہ یاسیدنا! حضرت کا حکم ہے کہ میں کتاب پڑھ کر سناؤں اور یہ جاہ جالچتے ہیں۔ حکم ہو، تو ان کے اعتراضوں کا جواب دوں یا حکم ہو، تو کتاب سناؤں؟۔ شریف نے فرمایا: اقرار، آپ پڑھئے۔ اب ان کی ہاں، کو کون، نا، کر سکتا تھا۔ معترضوں کا منہ مارا گیا اور مولانا کتاب سناتے رہے۔ اس کے دلائل قاہرہ سن کر مولانا شریف نے باوازی بلند فرمایا: اللہ یعطی و

ہولاء یمنعون۔ اللہ تو اپنے حبیب صلی اللہ تعالیٰ علیہ وسلم کو علمِ غیب عطا فرماتا ہے اور یہ وہابیہ منع کرتے ہیں۔ یہاں تک کہ نصف شب تک نصف کتاب سنائی اور دربارِ برخواست ہونے کا وقت آگیا۔ شریف صاحب نے حضرت مولانا سے فرمایا: یہاں نشانی رکھ دو۔ کتاب بغل میں لے کر وہ بالا خانہ پر آرام کے لئے تشریف لے گئے۔

☆..... وہابیہ پر اوس پڑ گئی۔ ساری تدبیر لٹی، لڑکوں تک ان کا مذاق اڑاتے، اب دھوم دھام سے تقریظیں لکھی جانے لگیں، آخری شیطانی چال، شیخ میرداد کو دھوکہ، سید السادات سید اسماعیل نے یہ چال بھی بے کار کر دی:

’وہ کتاب آج تک انہیں کے پاس ہے۔ اصل سے متعدد نقلیں مکہ معظمہ کے علمائے کرام نے لیں اور تمام مکہ میں کتاب کا شہرہ ہوا۔ وہابیہ پر اوس پڑ گئی۔ بفضلہ تعالیٰ سب لوہے ٹھنڈے ہو گئے۔ گلی کوچہ میں مکہ معظمہ کے لڑکے ان سے تمسخر کرتے کہ اب کچھ نہیں کہتے۔ اب وہ جوش کیا ہوئے۔ اب وہ مصطفیٰ صلی اللہ تعالیٰ علیہ وسلم کے لئے علومِ غیب ماننے والوں کو کافر کہنا کدھر گیا۔ تمہارا کفر و شرک تمہیں پر پلا۔ وہابیہ کہتے، اس شخص نے کتاب میں منطقی تقریریں بھر کر شریف پر جادو کر دیا۔ مولیٰ عزوجل کا فضل، حبیب اکرم صلی اللہ تعالیٰ علیہ وسلم کا کرم کہ علمائے کرام نے کتاب پر دھوم دھامی تقریظیں لکھنی شروع کیں۔ وہابیہ کا دل جلتا اور کچھ بس نہ چلتا۔ آخر اس فکر میں ہوئے کہ کسی طرح فریب کر کے تقریظات تلف کر دی جائیں۔

ایک جگہ جمع ہوئے اور حضرت مولانا شیخ ابوالخیر میرداد سے عرض کی کہ ہم بھی کتاب پر تقریظ لکھنا چاہتے ہیں۔ کتاب ہمیں منگا دیجئے۔ وہ سیدھے مقدس بزرگ ان کے فریبوں کو کیا جانیں۔ اپنے صاحب زادے مولانا عبد اللہ میرداد کو میرے پاس بھیجا۔ یہ صاحب مسجد حرام کے امام ہیں اور اسی زمانہ میں فقیر کے ہاتھ پر بیعت فرما چکے تھے۔ حضرت مولانا ابوالخیر کا منگنا اور مولانا عبد اللہ میرداد کا لینے کو آنا مجھے شبہ کی کوئی وجہ نہ ہوتی، مگر مولیٰ عزوجل کی رحمت، میں اس وقت کتب خانہ حرم شریف میں تھا، حضرت مولانا اسماعیل کو اللہ عزوجل جناتِ عالیہ میں حضور رحمتِ عالم صلی اللہ تعالیٰ علیہ وسلم کی رفاقت عطا فرمائے۔ قبل اس کے کہ میں کچھ کہوں، نہایت ترشی اور جلالِ سیادت سے فرمایا: کتاب ہرگز نہ دی جائے گی۔ جو تقریظیں لکھنی ہوں، لکھ کر بھیج

دو۔ میں نے گزارش بھی کی کہ حضرت مولانا ابوالخیر منگاتے ہیں اور ان کے صاحب زادے لینے آئے ہیں اور ان کا جو تعلق فقیر سے ہے، آپ کو معلوم ہے۔ فرمایا: جو لوگ وہاں جمع ہیں، ان کو میں جانتا ہوں۔ وہ منافقین ہیں۔ مولانا ابوالخیر کو انہوں نے دھوکہ دیا ہے۔ یوں اس عالم نبیل سید جلیل کی برکت نے کتاب بحمد اللہ محفوظ رکھی، واللہ الحمد۔

☆..... وہابیہ کا ایک اور وار، یہ وار بھی بے کار، خود احمد راتب پاشا نے پانسہ پلٹ دیا:

’جب وہابیہ کا یہ مکر بھی نہ چلا اور مولانا شریف کے یہاں سے بحمدہ تعالیٰ منہ کالا ہوا۔ ایک ناخواندہ جاہل کہ نائب الحرم کہلاتا [اسے کسی طرح اپنے] موافق کیا۔ احمد راتب پاشا اس زمانہ میں گورنر مکہ تھے۔ آدمی ناخواندہ، مگر دیندار، ہر روز بعد عصر طواف کرتے۔ خیال کیا کہ شریف ذی علم تھے، کتاب سن کر معتقد ہو گئے۔ یہ بے پڑھا فوجی آدمی، ہمارے بھڑکائے سے بھڑک جائے گا۔ ایک روز یہ طواف سے فارغ ہوئے ہیں کہ نائب الحرم نے ان سے گزارش کی۔ ایک ہندی عالم نے ہندوستان میں بہت لوگوں کے عقیدے بگاڑ دیئے ہیں اور اب اہل مکہ کے عقیدے خراب کرنے آیا ہے اور ساتھ ہی دل میں سوچا کہ یہ کیوں کر جمے گی کہ ایک ہندی مکہ کیوں کے عقیدے بگاڑ دے۔

لہذا مجبورانہ اس کے ساتھ یہ کہنا پڑا کہ اور اکابر علمائے مکہ مثل شیخ العلماء سید محمد سعید باصیل و مولانا شیخ صالح کمال و مولانا ابوالخیر میرداد اس کے ساتھ ہو گئے ہیں۔ مولیٰ تعالیٰ کی شان کہ یہ واقعی بات، جو اس نے مجبورانہ کہی، اس پر الٹی پڑی۔ پاشا نے بکمال غضب ایک چپت اس کی گردن پر جمائی اور کہا: یا خبیث ابن الخبیث! یا کلب ابن الکلب! اذا کان هولاء معہ فہو یفسد ام یصلح؟۔ اے خبیث ابن خبیث! اے کلب ابن کلب! جب یہ اکابر اس کے ساتھ ہیں، تو وہ خرابی ڈالے گا یا اصلاح کرے گا؟۔ اس روز سے مولانا سید اسماعیل وغیرہ اسے نائب الحرم کہتے اور احمد فکیہ کو احمد سفیہ اور ایک اور مخالف کو معصوم۔ مولانا شریف کا دربار مہذب دربار تھا۔ وہاں وہابیہ کو مہذب ذلت پہنچی۔ یہ ایک جنگی فوجی ترک کا سامنا تھا، اسی طریقہ کی ذلت پائی۔

☆..... الدولۃ المکیہ کے ساتھ ’حسام الحرمین‘ پر بھی تقابلی کا سلسلہ، فضیلتہ الشیخ صالح کمال کا

خلیل احمد انبیٹھوی سے مکالمہ، تقدیس الوکیل، پر تقریظ میں بے دین زندگی لکھ چکے تھے، شیخ صالح کمال مکی کی سخت پکڑ اور خلیل احمد انبیٹھوی کا مکہ سے فرار:

’دولتِ مکہ کے ساتھ ساتھ، بلکہ اس سے کچھ پہلے سے بفضلہ تعالیٰ ’حسام الحرمین‘ کی کارروائی جاری کی۔ اکابر نے جو عالی شان تقریظات اس پر لکھیں، آپ حضرات کے پیش نظر ہیں۔ ابتدا ہی میں یہ فتویٰ حضرت مولانا شیخ صالح کمال کے پاس تقریظ کو گیا تھا۔ ادھر حضرت مولانا شیخ صالح کمال نے کتاب سنانے کے ضمن میں حضرت شریف سے خلیل احمد کے عقائد ضالہ اور اس کی کتاب ’برائینِ قاطعہ‘ کا بھی ذکر کر دیا تھا۔ انبیٹھی صاحب کو خبر ہوئی، مولانا کے پاس کچھ اشرفیاں نذرانہ لے کر پہنچے اور عرض کی کہ حضرت مجھ پر کیوں ناراض ہیں؟ فرمایا کہ: تم خلیل احمد ہو؟ کہا، ہاں۔ مولانا نے فرمایا: تجھ پر افسوس! تو نے ’برائینِ قاطعہ‘ میں وہ شنیع باتیں کیسے لکھیں، میں تو تجھے زندگی لکھ چکا ہوں۔ [اس سے پہلے مولانا غلام دستگیر قصوری مرحوم کی کتاب ’تقدیس الوکیل عن توہین الرشید والخلیل‘ لکھ کر علمائے مکہ سے تقریظیں لے چکے تھے۔ اس پر مولانا شیخ صالح کمال کی بھی تقریظ ہے اور اس میں انبیٹھی صاحب اور ان کے استاذ گنگوہی صاحب کو زندگی لکھا ہے]

انبیٹھی صاحب نے کہا: حضرت! جو باتیں میری طرف منسوب کی گئی ہیں، انفرامیں۔ میری کتاب میں نہیں ہیں۔ فرمایا: تمہاری کتاب ’برائینِ قاطعہ‘ چھپ کر شائع ہو چکی ہے اور میرے پاس موجود ہے۔ انبیٹھی نے کہا: حضرت! کیا کفر سے توبہ قبول نہیں ہوتی؟ فرمایا: ہوتی ہے۔ مولانا نے چاہا، کسی مترجم کو بلائیں اور ’برائینِ قاطعہ‘ انبیٹھی صاحب کو دکھا کر ان کلمات کا اقرار کرا کر توبہ لیں۔ مگر انبیٹھی صاحب رات ہی میں جدہ کو فرار ہو گئے۔

☆..... فضیلۃ الشیخ صالح کمال نے فضیلۃ السید اسماعیل کو خط لکھا کہ خلیل احمد انبیٹھی فرار ہو گیا۔ اعلیٰ حضرت سے انہوں نے یہ واقعہ بیان کیا:

’حضرت مولانا شیخ صالح کمال نے حضرت مولانا سید اسماعیل کو اس واقعہ کی اطلاع کا خط بھیجا اور انہوں نے بعینہ اپنے خط میں رکھ کر مجھے بھیج دیا۔ وہ اب تک میرے پاس محفوظ ہے۔ صبح کو حضرت مولانا شیخ صالح کمال فقیر کے پاس تشریف لائے اور خود یہ واقعہ بیان کیا اور فرمایا: میں



نے سنا کہ وہ رات ہی میں بھاگ گیا۔ میں نے کہا: مولانا! آپ نے بھگا دیا۔ فرمایا: میں نے میں نے؟۔ کہا: ہاں! آپ نے۔ فرمایا: یہ کیوں کر؟۔ میں نے عرض کیا: جب اس نے آپ سے پوچھا کہ: کیا کافر کی توبہ قبول نہیں ہوتی؟۔ آپ نے کیا فرمایا؟۔ فرمایا: میں نے کہا: ہوتی ہے۔ میں نے کہا: اسی نے اسے بھگایا۔ آپ کو یہ فرمانا تھا کہ: جو رسول صلی اللہ تعالیٰ علیہ وسلم کی توبہین کرے، اس کی توبہ قبول نہیں۔ فرمایا: واللہ! یہ مجھ سے رہ گئی۔ میں نے کہا: تو آپ ہی نے بھگایا۔ ☆..... فضیلۃ الشیخ صالح کمال ملی کا عربی مکتوب بنام فضیلۃ السید اسماعیل مکی:

’صاحب الفضیلة والاخلاق والمحبۃ الجمیلة حضرة السید

اسماعیل آفندی حافظ الکتب

حضر عندنا قبل تاریخہ رجل من اهل الهند يقال له خليل احمد مع بعض علماء الهند المجاورين بمكة يستعطف خاطرنا عليه لانه قد بلغه اني شديد الغيظ عليه وانا لا اعرفه شخصاً فقال يا سيدى بلغنى انكم واجدون على وذلك بسبب اني ذكرت ما وقع منه فى البراهين القاطعة، لدى حضرة الامير حفظه الله فقلت له لعلك خليل احمد الانبتهى فقال نعم فقلت له ويحك كيف تقول فى البراهين القاطعة تلك المقالات الشنيعة وتجاوز الكذب على الله جل جلاله كيف لا اغتاض عليك ولقد كتبت عليها بانك رجل زنديق وكيف تعتذر و تنكرو هي قد طبعت وشاعت عنك۔

فقال يا سيدى هي لى ولكن ليس فيها تجويز الكذب على الله ولان كان فيها فاننا تائب وراجع عما فيها مما يخالف اهل السنة والجماعة فقلت له ان الله يحب التائبين والبراهين موجوده وسأخرج لك منها هذا الذى انكرته وتجاوزته به على الله جل شأنه فصار ينتصل ويتعذر ويقول ان كان فهو مكذوب على وانا رجل مسلم موحد من اهل السنة والجماعة ما قلت فيها هذا ولا غيره مما يخالف مذهب اهل السنة والجماعة



فتعجبت منه كيف ينكر ما هو مطبوع في رسالته البراهين القاطعة المطبوعة بلسان الهند وظهر لي انه انما قال ذلك تفتية كانهم مثل الرافضة يرون التقية واجبة و اردت ان احضرها و احضر من يفهم ذلك اللسان لا قررهم و ما فيها و استبتيه لكنه في ثاني يوم من مجيئه عندنا هرب الي جدة و لا حول و لا قوة الا بالله۔ احبنا اعلامك بذلك و دمت۔

محمد صالح کمال،

۲۸ / ذی الحجۃ ۱۳۲۳ھ۔

☆..... فضیلۃ الشیخ صالح کمال کی کے عربی مکتوب کا اردو ترجمہ:

’ بزرگی اور اخلاق اور محبتِ جمیلہ والے حضرت اسماعیل آفندی حافظ الکتاب۔  
آیا ہمارے پاس آج سے پہلے ایک شخص ہندی، جس کو خلیل احمد کہا جاتا ہے،  
ہمراہی میں بعض علمائے ہند کی، جو مکہ میں مجاور ہیں۔ مہربان کرنا چاہتا تھا ہمارے  
دل کو اپنے اوپر۔ اس لئے کہ اسے خبر پہنچی کہ میں سخت ناراض ہوں اس پر۔ پس  
کہا: اے میرے سردار! مجھے خبر پہنچی ہے کہ آپ مجھ پر ناراض ہیں۔ یہ آنا اسکا اس  
سبب سے تھا کہ جو کچھ اس سے ’برائینِ قاطعہ‘ میں واقع ہوا تھا، اس کو میں نے  
حضرت امیر حفظہ اللہ سے ذکر کر دیا تھا۔ پس میں نے اس سے کہا: شاید تو خلیل احمد  
اٹیٹھی ہے۔ کہا: ہاں۔ میں نے کہا: تجھ پر افسوس ہے۔ تو کیوں کر کہتا ہے ’برائینِ  
قاطعہ‘ میں یہ گندی باتیں اور جائز رکھتا ہے تو کذب اللہ جل جلالہ پر۔ کیوں کرنے  
ناراض ہوں میں تجھ پر اور البتہ تحقیق لکھ چکا ہوں میں، تجھ کو ان کے برابر زندیق  
اور کس طرح تو عذر کرتا ہے اور انکار کرتا ہے۔ حالاں کہ ’برائینِ قاطعہ‘ چھپ کر  
تیری جانب سے شائع ہو چکی ہے۔

پس کہا: اے سردار! وہ کتاب تو میری ہے۔ مگر امکانِ کذب کا مسئلہ نہیں ہے  
اور اگر ہے اس میں، تو میں توبہ کرتا ہوں اور اس میں جو کچھ مخالفِ مذہبِ اہل سنت  
والجماعت ہے، اس سے رجوع کرتا ہوں۔ پس میں نے کہا: بے شک اللہ توبہ

کرنے والوں کو دوست رکھتا ہے اور 'برائین' میرے پاس موجود ہے۔ ابھی نکالتا ہوں۔ وہ کہ جس کا تو نے انکار کیا ہے اور جرأت تو نے کی اللہ جل شانہ پر، تو عذرو خوشامد کرنے لگا اور بولا: اگر وہ 'برائین' قاطعہ میں ہے، تو مجھ پر افترا ہے اور میں مسلمان موحد سنی ہوں۔ میں نے نہ اس میں یہ کہا، نہ کچھ اور جو مخالف اہل سنت و الجماعت سے، مجھے تعجب ہوا، کیوں کر انکار کرتا ہے، اس بات کا، جو چھاپنی جا چکی، اس کا رسالہ 'برائین' قاطعہ میں کہ زبان ہندی میں طبع ہوئی اور مجھ پر کھل گیا کہ وہ یہ باتیں تقیہ سے کہتا ہے۔ گویا وہ مثل روافض کے ہے۔ جو تقیہ کو واجب جانتے ہیں اور میں نے ارادہ کیا کہ 'برائین' قاطعہ لاؤں اور اس شخص کو بلاؤں، جو اس زبان کو سمجھتا ہے۔ تاکہ اس سے اقرار لوں اس کا، جو کچھ کہ 'برائین' قاطعہ میں ہے اور توبہ لوں۔ لیکن وہ ہمارے پاس آنے کے دوسرے ہی دن جدہ بھاگ گیا۔ ولا حول ولا قوۃ الا باللہ العلیٰ العظیم، ہم نے دوست رکھا خبردار کرنا آپ کو اس واقعہ پر اور آپ ہمیشہ رہیں۔

محمد صالح کمال

۲۸ رزی الحجہ ۱۴۳۲ھ

☆..... علما و مشائخ مکہ معظمہ کی طرف سے دعوتیں اور ضیافتیں، مقامی و آفاقی ملاقاتیوں کا ہجوم، فضیلۃ السید اسماعیل کو اشعار کا ہدیہ اور ان کا سرور و اشتیاق:

'زمانہ قیام میں علما و عظمائے مکہ معظمہ نے بکثرت فقیر کی دعوتیں بڑے اہتمام سے کیں۔ ہر دعوت میں علما کا مجمع ہوتا۔ مذاکرات علمیہ رہتے۔ شیخ عبدالقادر کردی، مولانا شیخ صالح کمال کے شاگرد تھے، مسجد الحرام شریف کے احاطے ہی میں ان کا مکان تھا۔ انہوں نے تقریر دعوت سے پہلے باصرا تام پوچھا کہ: تجھے کیا چیز مرغوب ہے۔ ہر چند عذر کیا، نہ مانا۔ آخر گزارش کی کہ: الحلو البارد، شیریں سرد، ان کے یہاں دعوت میں انواع اطعمہ، جیسے اور جگہ ہوتے تھے، ان کے علاوہ ایک عجیب نفیس چیز پائی کہ اس 'الحو البارد' کی پوری مصداق تھی۔ نہایت شیریں و سرد اور خوش ذائقہ۔ ان سے پوچھا کہ اس کا کیا نام ہے؟۔ کہا: رضی الوالدین، اور وجہ تسمیہ یہ

بتائی کہ جس کے ماں پاپ ناراض ہوں، یہ پکا کر کھلائیں، راضی ہو جائیں گے۔  
 فقیر دعوتوں کے علاوہ صرف چار جگہ ملنے کو جاتا۔ مولانا شیخ صالح کمال اور شیخ العلم مولانا محمد  
 سعید باصیل اور مولانا عبدالحق مہاجر الہ آبادی اور کتب خانہ میں مولانا اسماعیل کے پاس رحمۃ  
 اللہ علیہم اجمعین۔ یہ حضرات اور باقی تمام حضرات فروگاہ فقیر پر تشریف لایا کرتے۔ صبح سے  
 نصف شب کے قریب تک ملاقاتوں ہی میں وقت صرف ہوتا۔ مولانا شیخ صالح کمال کی تشریف  
 آوری کی تو گنتی نہیں اور مولانا سید اسماعیل التزاماً روزانہ تشریف لاتے، خصوصاً ایام علالت میں  
 کہ یکم محرم ۱۳۲۲ھ سے سلخ [۳۰] محرم تک مسلسل رہی، دن میں دو بار تشریف لاتے اور ایک بار  
 کا آنا تو ناغہ ہی نہ ہوتا۔

آخر محرم میں کہ طبیعت بہت رو بصحت ہو گئی تھی۔ ایک ضرورت کے سبب دو روز تشریف لانا نہ  
 ہوا۔ ان دو روز میں میرا ان کی طرف اشتیاق، میں ہی جانتا ہوں۔ میں نے ان سید جلیل کو ایک  
 پرچہ میں یہ تین شعر لکھ بھیجے:

هذان يومان مافزنا بطلعتكم ولو قدرنا جعلنا رأسنا قدما  
 قالوا لقاء خليل للعليل شفا الا تحبون ان تبروا سقما  
 عودتمونا طلوع الشمس كل ضحى وهل سمعتم كريما يقطع الكرما  
 اس رقعہ کو دیکھ کر سید موصوف کی جو کیفیت ہوئی، حاملِ رقعہ نے دیکھی۔ فوراً اس کے ساتھ  
 ہی تشریف لے آئے اور پھر روزِ رخصت تک کوئی دن خالی جانا مجھے یاد نہیں۔

☆..... علامۃ الشیخ محمد عبدالحق الہ آبادی مہاجر کی جلالتِ شان اور علمی مقام:  
 ’حضرت مولانا عبدالحق الہ آبادی کو چالیس سال سے زائد مکہ معظمہ میں گزرے تھے۔ کبھی  
 شریف کے یہاں بھی تشریف نہ لے گئے۔ قیام گاہ فقیر پر دو بار تشریف لائے۔ مولانا سید  
 اسماعیل وغیرہ ان کے تلامذہ فرماتے تھے کہ یہ محض خرقِ عادت ہے۔ مولانا کا دم بسا غنیمت تھا۔  
 ہندی تھے، مگر ان کے انوار مکہ میں چمک رہے تھے۔ التزاماً ہر سال حج کرتے۔ مولانا سید  
 اسماعیل فرماتے تھے کہ ایک سال زمانہ حج میں حضرت مولانا عبدالحق صاحب بہت علیل اور  
 صاحب فراش تھے۔ نویں تاریخ اپنے تلامذہ سے کہا: مجھے حرم شریف میں لے چلو۔ کئی آدمی اٹھا

کر لائے۔ کعبہ معظمہ کے سامنے بیٹھایا۔ زمزم شریف منگا کر پیا اور دعا کی کہ: الہی! حج سے محروم نہ رکھ!! اسی وقت مولیٰ تعالیٰ نے ایسی قوت عطا فرمائی کہ اٹھ کر اپنے پاؤں سے عرفات شریف گئے اور حج ادا کیا۔

☆..... شیخ عبداللہ بن صدیق بن عباس مفتی حنفیہ مکہ مکرمہ کے ملنے کی کیفیت، رسالہ ’کفل الفقہیہ الفاہم‘ کی تصنیف و تہیض، شیخ جمال بن عبداللہ بن عمر مکی کا استعجاب و انبساط:

مکہ معظمہ میں بنام علم کوئی صاحب ایسے نہ تھے، جو فقیر سے ملنے نہ آئے ہوں۔ سوا شیخ عبد اللہ بن صدیق بن عباس کے کہ اس وقت مفتی حنفیہ تھے اور وہاں مفتی حنفیہ کا منصب شریف سے دوسرے درجے میں سمجھا جاتا ہے۔ اپنے منصب کی جلالت قدر نے انہیں فقیر غریب الوطن کے پاس آنے سے روکا۔ اپنے ایک شاگرد خاص کو فقیر کے پاس بھیجا کہ حضرت مفتی حنفیہ نے بعد سلام فرمایا ہے کہ میں آپ کی زیارت کا مشتاق ہوں۔ مولانا سید اسماعیل اس وقت میرے پاس بیٹھے تھے، میں چاہا کہ حاضری کا وعدہ کروں، مگر اللہ اعلم حبیب اکرم صلی اللہ تعالیٰ علیہ وسلم کے کرم نے ان اکابر کے دل میں اس ذرہ بے مقدار کی کیسی وقعت ڈالی تھی، فوراً روکا اور فرمایا: واللہ! یہ نہ ہوگا۔ تمام علما ملنے آئے ہیں، وہ کیوں نہیں آتے۔ ان کی قسم کے سبب مجبور رہا۔

مگر تقدیر الہی میں ان سے ملنا تھا اور نئی شان سے تھا۔ اس کا ذریعہ یہ ہوا کہ انہیں دنوں میں مولانا عبداللہ میرداد و مولانا حامد احمد محمد جداوی نے نوٹ کے بارے میں فقیر سے استفتا کیا تھا، جس میں بارہ سوال تھے اور میں نے بکمال استعجال اس کے جواب میں رسالہ ’کفل الفقہیہ الفاہم فی احکام قرطاس الدراہم‘ تصنیف کیا تھا۔ وہ تہیض کے لئے حرم شریف کے کتب خانہ میں سید مصطفیٰ برادر خور و مولانا سید اسماعیل کے پاس تھا کہ نہایت جلیل الخط ہیں۔ زمانہ سابق میں جب میرے استاذ الاستاذ حضرت مولانا جمال بن عبداللہ بن عمر مکی رحمۃ اللہ تعالیٰ علیہ مفتی حنفیہ تھے، ان سے نوٹ کے بارے میں سوال ہوا تھا اور جواب تحریر فرمایا تھا کہ علم علما کی گردنوں میں امانت ہے۔ مجھے اس کے جزئیہ کا پتا نہیں چلتا کہ کچھ حکم دوں۔

ایک دن میں کتب خانہ میں جاتا اور ایک شاندار صاحب کو بیٹھے دیکھتا ہوں کہ میرا رسالہ ’کفل الفقہیہ‘ مطالعہ کر رہے ہیں۔ جب اس مقام پر پہنچے، جہاں میں نے ’فتح القدیر‘ سے یہ

عبارت نقل کی ہے کہ اگر کوئی شخص اپنے ایک کاغذ کا ٹکڑا ہزار روپے کو بیچے، تو جائز ہے، مکروہ نہیں۔ پھر ٹکڑے اور اپنے ران پر ہاتھ مار کر بولے: این جمال بن عبد اللہ من ہذا النص الصریح؟۔ حضرت جمال بن عبد اللہ اس نص صریح سے کہاں غافل رہے؟۔

پھر کوئی مسئلہ دیکھنا تھا، اس کے لئے کتابیں نکلوائیں۔ ان کی عبارتیں نکال کر نقل کرنا چاہتے تھے اور میں رسالہ کی نقل کی تصحیح کر رہا تھا۔ اس وقت تک نہ انہوں نے مجھے جانا ہے، نہ میں نے ان کو۔ اتنے میں انہوں نے دوات ایک ایسی کتاب پر رکھ دی، جسے نہ دیکھ رہے تھے، نہ اس سے کچھ نقل کر رہے تھے۔ میں نے ان پر نہ اعتراض، بلکہ کتاب کی تعظیم کے لئے اتار کر نیچے رکھ دی، انہوں نے پھر اٹھا کر کتاب پر رکھ دی اور کہا: بحر الرائق کتاب الکراہیۃ میں اس کے جواز کی تصریح ہے۔ میں نے ان سے یہ تو نہ کہا کہ: بحر الرائق، کتاب الکراہیۃ تک کب پہنچی، وہ کتاب القضاء ہی میں ختم ہوئی ہے۔ ہاں! یہ کہا کہ: ایسا نہیں، بلکہ ممانعت کی تصریح فرمائی ہے۔ مگر لکھتے وقت بضرورت مثلاً ورق ہوا سے اڑیں نہیں۔ کہا کہ: میں لکھنا ہی تو چاہتا ہوں۔ میں نے کہا: ابھی لکھتے تو نہیں ہو؟۔ وہ خاموش ہو رہے اور حضرت سید اسماعیل سے مجھے پوچھا۔ انہوں نے فرمایا کہ یہی اس رسالہ کا مصنف ہے۔ اب ملے، مگر خجلت کے ساتھ اور عجلت کے ساتھ اٹھ گئے۔ حضرت سید اسماعیل نے فرمایا: سبحن اللہ! یہ کیسا واقعہ ہوا۔ یہ چہارم صفر ۱۳۲۲ھ تھی۔

☆..... شدید علالت و مرض، ہندی و ترکی ڈاکٹروں کا علاج، زمزم شریف کی خوبیوں کا بیان، باسی پانی کا نہ پینا، حکیم سید وزیر علی مرحوم کی ممانعت، قریب تین مہینے کے قیام میں قریب چار من زمزم شریف کا استعمال:

’اس سے پہلے محرم شریف میں شدید و مدید دورہ بخار کا رہ چکا تھا۔ دوبارہ مسہل ہوئے۔ ایک بار ہندی [ڈاکٹر] کی رائے سے [علاج کیا] اور نفع نہ ہوا۔ دوبارہ ایک ترکی ڈاکٹر رمضان آفندی نے بہت قلیل مقدار میں ایک نمک دیا کہ آب زمزم شریف میں ملا کر پی لو اور پیاس بے پیاس زمزم شریف کی کثرت کرو۔ اس سے بحمد اللہ تعالیٰ بہت نفع ہوا اور انہوں نے دوا دہ بتائی، جو مجھے بالطبع محبوب و مرغوب تھی، یعنی زمزم شریف کہ مجھے ہر مشروب سے زیادہ عزیز ہے۔ میری عادت ہے کہ باسی پانی کبھی نہیں پیتا اور اگر پیوں، تو باں کہ مزاج گرم ہے۔ فوراً زکام ہو جاتا ہے۔ میری



پیدائش سے پہلے حکیم سید وزیر علی مرحوم میرے یہاں باسی کو منع کر دیا تھا۔ جب سے معمول ہے کہ رات کے گھڑے بالکل خالی کر کے پینے کا پانی بھرا جاتا ہے۔ تو میں نے دودھ بھی باسی پانی کا نہ پیا، نہ کبھی نہار منہ پانی پیتا ہوں، نہ کبھی کھانے کے سوا اور وقت میں اور گرمیوں کی سہ پہر میں، جو پیاسا ہوتی ہے، اس میں کلیاں کرتا ہوں۔ اس سے تسکین ہوتی ہے۔

مگر زمزم شریف کی برکت کہ صحت میں، مرض میں، دن میں، رات میں، تازہ باسی بکثرت پیا اور نفع ہی کیا۔ زور قیاس ہر وقت بھری رکھی رہتی تھیں۔ بخار کی شدت میں رات کو جب آنکھ کھلی، کلی کر کے زمزم شریف پی لی۔ صبح وضو سے پہلے پیتا، وضو کے بعد پیتا۔ بارہ بارہ زور قیاس ایک دن رات میں صرف میرے صرف میں آتیں۔ پونے تین مہینے کے قیام مکہ معظمہ میں، میں نے حساب کیا، تو تقریباً چار من زمزم شریف میرے پینے میں آیا ہوگا۔

☆..... فضیلۃ السید اسماعیل کی بریلی آمد، شوق زمزم کے پیش نظر زمزم بھیجنے کی پیش کش، سید عالی کا باب عالی ترکی کا سفر، حکمت الہیہ سے وہیں ان کا وصال پر ملال:

’حضرت مولانا سید اسماعیل کو اللہ تعالیٰ جنات عالیہ نصیب فرمائے۔ میری واپسی حج کے چند سال بعد، جب ۱۳۲۸ھ میں مجھ سے ملنے آئے ہیں اور میرے شوق زمزم شریف کا ذکر ہوا، فرمایا تھا، ہر مہینے اتنے ملنک یعنی پیپے بھیج دیا کروں گا کہ تمہارے ایک مہینے کے صرف کو کافی ہوں۔ مگر یہاں سے جاتے ہی انہیں سفر باب عالی کی ضرورت ہوئی اور مشیت الہی کہ وہیں انتقال ہوا، رحمۃ اللہ تعالیٰ رحمۃً واسعۃً۔

☆..... علالت و نقاہت کا زور، سادات کرام کی طرف سے پلنگ کا انتظام، ملاقاتیوں کا ازدحام، اجازات و سندات لینے والوں کی بھیڑ، ان حالات میں بھی تصنیفی سرگرمیاں، مدینہ منورہ کی حاضری کی تڑپ، علما و مشائخ مکہ مکرمہ کی کچھ رکنے اور مرض میں افاقہ ہونے کی خواہش و گذارش:

’محرم شریف مجھے تقریباً بخار ہی میں گذرا۔ اسی حالت میں علمائے کرام کو اجازتیں لکھی جاتیں اور اسی حالت میں ’کفل الفقہ‘ تصنیف ہوا۔ وہاں پلنگ کا بھی رواج نہیں، بالا خانوں میں زمین پر فرش ہیں، اس پر سوتے ہیں۔ مگر حضرت سید اسماعیل و حضرت مولانا شیخ صالح کمال



رحمہا اللہ تعالیٰ نے میرے لئے ایک عمدہ پلنگ منگوادیا تھا۔ ایام مرض میں میں اسی پر ہوتا اور علماء، عظماء عیادت کو آتے اور فرش پر تشریف رکھتے۔ میں اس سے نادم ہوتا۔ ہر چند چاہتا کہ نیچے اتروں، مگر قسموں سے مجبور فرماتے۔ امتداد مرض میں مجھے زیادہ فکر حاضری سرکارِ اعظم کی تھی۔ جب بخار کو امتداد دیکھا، میں نے اسی حالت میں قصدِ حاضری کیا۔ یہ علما مانع ہوئے۔

اول تو یہ فرمایا کہ حالت تمہاری یہ ہے اور سفر طویل۔ میں نے عرض کی: اگر سچ پوچھئے، تو حاضری کا اصل مقصود زیارتِ طیبہ ہے۔ دونوں بار اسی نیت سے گھر سے چلا۔ معاذ اللہ! اگر یہ نہ ہو، تو حج کا کچھ لطف نہیں۔ انہوں نے پھر اصرار اور میری حالت کا اشعار کیا۔ میں نے حدیث: من حج ولم یزدنی فقد جفانی، پڑھی۔ فرمایا: تم ایک بار تو زیارت کر چکے ہو۔ میں نے کہا: میرے نزدیک حدیث کا مطلب [یہ] نہیں کہ عمر میں کتنے ہی حج کرے، زیارت ایک بار کافی ہے۔ بلکہ ہر حج کے ساتھ زیارت ضرور ہے۔ اب آپ دعا فرمائیے کہ میں سرکار تک پہنچ لوں، روضہ اقدس پر نگاہ پڑ جائے، اگرچہ اسی وقت دم نکل جائے۔

☆..... حضرت شیخ صالح کمال کی رحمۃ اللہ تعالیٰ علیہ کا پایہ علم و ادب، باصرار اجازت و خلافت سے سرفراز ہونا، اپنے عہد قضا کے شرعی فیصلوں کو سنانا، اعلیٰ حضرت کی اصلاح و ترمیم سے خوش ہونا: 'حضرت مولانا شیخ صالح کمال کو اللہ تعالیٰ جناتِ عالیہ عطا فرمائے۔' ہاں فضل و کمال کہ میرے نزدیک مکہ معظمہ میں ان کے پایہ کا دوسرا عالم نہ تھا، اس فقیر حقیر کے ساتھ غایتِ اعزاز، بلکہ ادب کا برتاؤ رکھتے۔ بار بار کے اصرار کے ساتھ مجھ سے اجازت نامہ لکھوایا۔ جسے میں نے ادباً کئی روز ٹالا۔ جب مجبور فرمایا۔ لکھ دیا۔ تین تین پہر میری ان کی مجالست ہوتی اور اس میں سوا مذاکراتِ علمیہ کے کچھ نہ ہوتا۔ جس زمانہ میں قاضی مکہ معظمہ رہے تھے، اس وقت کے اپنے فیصلوں کے مسئلے دریافت فرماتے۔ حقیر جو بیان کرتا، اگر ان کے فیصلہ کے موافق ہوتا، بشارت و خوشی کا اثر چہرہ مبارک پر ظاہر ہوتا اور مخالف ہوتا، تو ملال و کبیدگی اور یہ سمجھتے کہ مجھ سے حکم میں لغزش ہوئی۔ مجھے بھی ان دونوں صاحبوں [شیخ صالح کمال اور سید اسماعیل] کے کرم کے سبب ان سے کمال بے تکلفی، ہر قسم کی بات گزارش کر دیتا۔

☆..... اذان و اقامت و تکبیرات و انتقالات میں لحن، ترنم، نغمگی، جو مفسد نماز ہے، پر بحث،

اعمام کرام حضرات امیر حمزہ و عباس کے ساتھ ابوطالب کی شمولیت، پاسِ شرع کی خاطر بھرے دربارِ الہیہ میں اعلیٰ حضرت کا جرات مندانہ احتجاج:

’ایک بار کہا: مؤذنوں نے یہ جواذان و اقامت و تکبیرات انتقال میں نعمات ایجاد کئے ہیں، آپ حضرات ان سے منع نہیں فرماتے؟‘ فتح القدیر میں مبلغ [یعنی مکبر] کے نغموں کو مفسد نماز لکھا ہے اور یہ کہ اس کی تکبیرات پر جو مقتدی رکوع و سجود وغیرہ افعال نماز کرے گا، اس کی نماز نہ ہوگی۔ فرمایا: حکم یہی ہے۔ مگر ان پر علما کا بس نہیں۔ یہ جانبِ سلطنت سے ہیں۔ ایک جمعہ میں میں خطیب کے قریب تھا۔ اس نے خطبہ میں پڑھا:

’وارض عن اعمام نبیک الا طائب حمزة و العباس و ابی طالب‘۔

یہ بدعت تازہ ایجاد ہوئی۔ پہلی بار کی حاضری میں نہ تھی اور یہ بداعتہً جانبِ حکومت سے تھی۔ اسے سنتے ہی فوراً میری زبان سے باوازِ بلند نکلا: اللہم هذا منکر، کہ نبی صلی اللہ تعالیٰ علیہ وسلم نے فرمایا ہے:

’من رأى منکم منکر ا فلیغیرہ بیدہ فان لم تستطع فبلسانہ فان لم یستطع فبقلبہ و ذلک اضعف الایمان‘۔

فقیر بتوفیق رب کریم یہ حکم بروجہ اوسط بجالایا اور مولیٰ تعالیٰ کی رحمت کہ کسی کو تعرض کی جرات نہ ہوئی۔ فرضوں کے بعد ایک اعرابی نے میری طرف متوجہ ہو کر کہا: زائیت، تم نے دیکھا؟ میں نے کہا: زائیت، ہاں دیکھا۔ کہا: لا حول ولا قوۃ الا باللہ العلیٰ العظیم، اور تشریف لے گئے۔ ان دونوں اکابر علما [مولانا شیخ صالح کمال مکی اور سید شاہ اسماعیل مکی علیہما الرحمہ] نے ہماری مجلس خلوت میں اس کی مبارک باد دی کہ اس ردِ منکر پر کوئی معترض نہ ہوا اور فرمایا کہ ایسے امور میں کہ جانبِ حکومت سے ہیں، سکوت شایاں ہے۔

☆..... زیارتِ مدینہ منورہ کی شدید تڑپ، مشائخِ مکہ مکرمہ کے طولِ قیام کی شدید خواہش و شدید تڑپ، والد ماجد علیہ الرحمہ کا خواب میں تشریف لانا اور ابھی تو باون برس مدینہ میں فرمانا، پیر بھائی مولانا برکات احمد کی زیارت خواب میں، ان کی قبر میں اترنا اور لازوال خوشبو کا محسوس کرنا اور والد ماجد کے فرمان ’ابھی تو باون برس مدینہ میں‘ کی وجہ جمیل اور تعبیرِ جلیل کا سمجھ میں آنا:

’اسی واقعہ مفتی حنفی کے وقت میں نے جناب سید مصطفیٰ خلیل برادر حضرت مولانا سید اسماعیل سے کہا: ہل عند کم شیء من ہمزة جبرئیل، آپ کے پاس سیدنا جبرئیل علیہ الصلوٰۃ والسلام کی ٹھوکر کا کچھ بقیہ ہے؟۔ سید زادے نے فرمایا: نعم، اور کٹورے میں زمزم شریف لائے۔ میں اسے ضعف کے سبب بیٹھا ہوا ہی پی رہا تھا۔ آنکھیں نیچی تھیں۔ جب نظر اٹھائی، دیکھا، تو وہ سید جلیل مؤدب ہاتھ باندھے کھڑے ہیں۔ یہاں تک کہ کٹورا میں نے انہیں دیا۔ یہ حال ان معظم و معزز بندگان خدا کے ادب و اجلال کا تھا۔

بایں ہمہ شدتِ مرض و شوقِ مدینہ طیبہ میں، جب وہ جملہ میں نے کہا کہ: روضۃ انور پر ایک نگاہ پڑ جائے، پھر دم نکل جائے۔ دونوں علمائے کرام [شیخ صالح کمال و سید اسماعیل] کا غصہ سے رنگ متغیر ہو گیا اور حضرت مولانا شیخ صالح کمال نے فرمایا: ہرگز نہیں، بلکہ: تعود ثم تعود ثم یکون، تو روضۃ انور پر اب حاضر ہو، پھر حاضر ہو، پھر حاضر ہو پھر مدینہ طیبہ میں وفات نصیب ہو۔ مولیٰ تعالیٰ ان کی دعا قبول فرمائے۔ ان کی اس غایتِ محبت کے غصہ نے مجھے وہ حالت یاد دلائی، جو اس حج سے تیرہ چودہ برس پہلے میں نے خواب میں اپنے حضرت والد ماجد قدس اللہ سرہ العزیز سے دیکھی تھی۔ میں اس زمانہ میں بشدت درِ کمر اور سینہ میں مبتلا تھا۔ اسے بہت امتداد و اشتداد ہوا تھا۔

ایک روز دیکھا کہ حضرت [والد ماجد] تشریف لائے اور حضرت کے شاگرد مولوی برکات احمد صاحب مرحوم کہ میرے پیر بھائی اور حضرت پیر مرشدِ برحق رضی اللہ تعالیٰ عنہ کے فدائی تھے۔ کم ایسا ہوا ہوگا کہ حضرت پیر مرشد کا نام پاک لیتے، اور ان کے آنسو رواں نہ ہوتے۔ جب ان کا انتقال ہوا اور میں دفن کے وقت ان کی قبر میں اترا، مجھے بلا مبالغہ وہ خوشبو محسوس ہوئی، جو پہلی بار روضۃ انور کے قریب پائی تھی۔ ان کے انتقال کے دن مولوی سید امیر احمد صاحب مرحوم خواب میں زیارتِ اقدس حضور سید عالم صلی اللہ تعالیٰ علیہ وسلم سے مشرف ہوئے کہ گھوڑے پر تشریف لئے جاتے ہیں۔ عرض کی: یا رسول اللہ! حضور کہاں تشریف لئے جاتے ہیں؟۔ فرمایا: برکات احمد کے جنازے کی نماز پڑھنے۔ الحمد للہ! یہ جنازہ مبارکہ میں نے پڑھایا اور یہ وہی برکات احمد صلی اللہ تعالیٰ علیہ وسلم تھیں کہ محبتِ پیر و مرشد کے سبب انہیں حاصل ہوئیں۔

ذکر فضل اللہ یوتیہ من یشاء واللہ ذو الفضل العظیم۔

ہاں! تو اس خواب میں دیکھا کہ مولوی برکات احمد صاحب بھی حضرت والد ماجد قدس سرہ العزیز کے ہمراہ میری عیادت کو تشریف لائے ہیں۔ دونوں حضرات نے مزاج پر سی فرمائی۔ میں شدتِ مرض سے تنگ آچکا تھا۔ زبان سے نکلا کہ حضرت دعا فرمائیں کہ اب خاتمہ ایمان پر ہو جائے۔ یہ سنتے ہی حضرت والد ماجد قدس سرہ الشریف کا رنگ مبارک سرخ ہو گیا اور فرمایا: ابھی تو باون برس مدینہ شریف میں۔ واللہ اعلم، اس ارشاد کے کیا معنی تھے۔ مگر اس کے بعد جو دوبارہ حاضری مدینہ طیبہ ہوئی ہے، اس وقت مجھے باونواں ہی سال تھا، یعنی اکاون برس پانچ مہینے کی عمر تھی۔ یہ چودہ برس کی پیش گوئی حضرت نے فرمائی۔ اللہ تعالیٰ اپنے مقبول بندوں کو کہ حضور اقدس صلی اللہ تعالیٰ علیہ وسلم کے غلامانِ غلام کے کشف بردار ہیں، علوم غیب دیتا ہے اور وہابیہ کو جناب سرکار سے انکار ہے۔

ابھی چند سال ہوئے ماہِ رجب میں حضرت والد ماجد قدس اللہ سرہ الشریف خواب میں تشریف لائے اور مجھ سے فرمایا: اب کی رمضان میں مرض شدید ہوگا روزہ نہ چھوڑنا، ویسا ہی ہوا اور ہر چند طیب وغیرہ نے کہا۔ میں نے بحمد اللہ روزہ نہ چھوڑا اور اسی کی برکت نے بفضلہ تعالیٰ شفا دی کہ حدیث میں ارشاد ہوا ہے: صوموا تصحوا، روزہ رکھو، تندرست ہو جاؤ گے۔ ☆..... فضیلت السید اسماعیل کی طرف سے طائف میں قیام کی پیشکش، حضرت مولانا شیخ صالح کمال کی طرف سے شادی کی تجویز، مرض کی شدت اور ضعف، چالیس زینے کا مکان چڑھنا، اتنا مشکل، مسجد الحرام میں مرغِ غیب کا معلوم کرنا اور پانی دم کر کے دینا، قدرے شفا یاب ہونا:

’وہ حضرات علما بہت اس کے متمنی رہتے کہ کسی طرح وہاں میرا قیام زائد ہو۔ حضرت مولانا سید اسماعیل نے فرمایا: یہاں کی شدتِ گرمی تمہارے لئے باعثِ تپ ہے۔ طائف شریف میں موسم نہایت معتدل اور وہاں میرا مکان بہت پر فضا ہے۔ چلئے گرمی کا موسم وہاں گذاریں۔ میں نے گزارش کی کہ اس حالتِ مرض میں قابلیتِ سفر ہو، تو سرکارِ اعظم ہی کی حاضری ہو۔ ہنس کر فرمایا: میرا مقصود یہ تھا کہ چند مہینے وہاں تنہائی میں رہ کر تم سے کچھ پڑھتے کہ یہاں تو آمد و شد کے ہجوم سے تمہیں فرصت نہیں۔

مولانا شیخ صالح کمال نے فرمایا: اجازت ہو، تو ہم یہاں تمہاری شادی کی تجویز کریں۔ میں نے کہا: وہ کنیز بارگاہِ الہی، جسے میں اس کے دربار میں لایا اور اس نے مناسکِ حج ادا کئے، کیا اس کا بدلہ یہ ہے کہ میں اسے یوں مغموم کروں؟۔ فرمایا: ہمارا خیال یہ تھا کہ یوں یہاں تمہارے قیام کا سامان ہو جاتا۔

اس طولِ مرض میں کئی ہفتہ حاضری مسجدِ اقدس سے محروم رہا کہ میں جس بالا خانہ پر تھا، چالیس زینے کا تھا۔ اس سے اترنا اور چڑھنا نامقدور تھا۔ مسجد الحرام شریف میں کوئی نا آشنا سا بزرگ میرے بھائی مولوی محمد رضا خان کو ملے۔ تو فرمایا: کئی دن سے تمہارے بھائی کو نہ دیکھا۔ انہوں نے عرض کیا: علیل ہیں۔ پانی دم فرما کر دیا کہ یہ پلاؤ اور اگر بخار باقی رہے، میں دس بجے دن کے تم کو یہیں ملوں گا۔ دس بجے دن کے نہ بخار رہا، نہ وہ ملے اور اب مسجد شریف اور کتب خانہ محرم شریف میں حاضر ہونے لگا۔ جس میں چوتھی صفر کا وہ واقعہ تھا۔ جو مفتی حنفیہ کے ساتھ پیش آیا۔

☆..... فجر کی نمازِ اسفار کر کے پڑھنا، اوقاتِ حنفیہ کا خیال و بحال کرنا، ہم حنفی ہیں، نہ کہ یوسفی یا شیبانی، علما و مشائخ کا امامت کے لئے مجبور کرنا، اس ضمن میں کثیر مسائل و جزئیات کا بیان کرنا:

’نمازِ صبح کے سوا کہ ہمارے نزدیک اس میں اسفار یعنی وقتِ خوب روشن کر کے پڑھنا افضل ہے اور شافعیہ کے نزدیک تغلیس یعنی خوب اندھیرے سے پڑھنا۔ تینوں مصلوں پر نماز پہلے ہو جاتی ہے اور مصلائے حنفی پر سب کے بعد۔ باقی چاروں نمازیں سب سے پہلے مصلائے حنفی پر ہوتی ہے۔ ہمارے امامِ اعظم رضی اللہ تعالیٰ عنہ کے نزدیک وقتِ عصر دو مثل سایہ گذر کر ہے۔ اس کے بعد نماز حنفی ہوتی۔ اس کے بعد باقی تینوں مصلوں پر وہ لوگ اپنے لئے اسے بہت تاخیر سمجھتے۔ آخر کوشش کر کے حنفیہ سے یہ کرا لیا کہ تمام عصر مطابق قولِ صاحبین رضی اللہ تعالیٰ عنہما مثل دوم کے شروع میں پڑھ لیں۔ اس بار کی حاضری میں یہ جدید بات دیکھی۔ اگرچہ کتب حنفیہ میں یہاں قولِ صاحبین پر بھی بعض نے فتویٰ دیا۔ مگر اصح و احوط و اقدم قولِ سیدنا امامِ اعظم رضی اللہ تعالیٰ عنہ ہے اور فقیر کا معمول ہے کہ کسی مسئلہ میں بے خاص مجبوری کے قولِ امام سے عدول گوارا نہیں کرتا۔ جس کی تفصیل جلیل میرے رسالہ ’اجلی الاعلام بان الفتویٰ مطلقاً علی قول الامام‘ میں ہے۔



اذا قال الامام فصدقوه فان القول ما قال الامام

ہم حنفی ہیں، نہ کہ یوسفی یا شیبانی۔ میں اس بار جماعت عصر میں بہ نیت نفل شریک ہو جاتا اور فرض عصر مثل دوم کے بعد میں اور حضرت مولانا شیخ صالح کمال، حضرت مولانا سید اسماعیل و دیگر بعض محتاطین حنفیہ اپنی جماعت سے پڑھتے۔ جس میں وہ حضرات امامت پر اس فقیر کو مجبور فرماتے۔

☆..... شیخ عمر صحیحی کا مکان کرایہ پر، شیخ عمر رشیدی کا مکان، کبوتروں کی آمد و رفت، طاق اور دروازہ پر قبضہ، تنکوں کا لانا اور گرانا، کبوتروں کا لحاظ کرنا، کبوتروں سے جنگ اور صلح، پرندہ اور جانور، کون سا فاسق اور کون سا نافاسق، حرم میں ان پرندوں اور جانوروں کا حکم:

’پہلے شیخ عمر صحیحی کا مکان کرایہ پر لیا تھا۔ پھر سید عمر رشیدی ابن سید ابو بکر رشیدی اپنے مکان پر لے گئے۔ بالا خانے کے در و سطلانی پر میری نشست تھی۔ دروازوں پر جو طاق تھے، بائیں جانب کے طاق میں وحشی کبوتروں کا ایک جوڑا رہتا۔ تنکے لاتے اور گرایا کرتے۔ اس طرف کے بیٹھنے والوں پر گرتے۔ جب علالت میں میرے لئے پلنگ لایا گیا، وہ اس در کے سامنے بچھایا گیا کہ تشریف لانے والوں کے لئے جگہ وسیع رہے۔ اس وقت سے کبوتروں نے وہ طاق چھوڑ کر دروازہ و سطلانی کے طاق میں بیٹھنا شروع کیا کہ اب جو وہاں بیٹھتے، ان پر تنکے گرتے۔

حضرت مولانا سید اسماعیل نے فرمایا: وحشی کبوتر بھی تیرا لحاظ کرتے ہیں۔ میں نے عرض کی: صالحانہم فصالحوا، ہم نے ان سے صلح کی، تو انہوں نے بھی ہم سے صلح کی۔ اس پر بعض علمائے حاضرین نے فرمایا کہ ہم پر کیوں تنکے پھینکتے ہیں۔ ہم نے ان سے کون سی جنگ کی ہے؟۔ میں نے کہا: میں یہاں لوگوں کو دیکھتا ہوں کہ یہ جہاں آ کر بیٹھتے ہیں، انہیں اڑاتے ہیں۔ کنکریاں مارتے ہیں۔ سلا میوں کی توپیں، جب چھوٹی ہیں، یہ خوف سے تھر تھراتھر تھرا کر رہ جاتے ہیں۔ یہ سب میرا مشاہدہ ہے۔

حالاں کہ یہ حرم محترم کے وحشی ہیں۔ انہیں اڑانا یا ڈرانا منع ہے۔ پیڑ کے سایہ میں حرم کا ہرن بیٹھتا ہو، آدمی کو اجازت نہیں کہ اسے اٹھا کر خود بیٹھے۔ ان عالم نے فرمایا: یہ کبوتر ایذا دیتے ہیں۔ اوپر سے کنکریاں پھینکتے ہیں۔ لیمپ کی چمپی توڑ دیتے ہیں۔ میں نے کہا: کیا یہ ایذا بالابتدا



کرتے ہیں؟ کہا: ہاں! میں نے کہا: تو فاسق ہوئے اور کبوتر بالا جماع فاسق نہیں۔ چیل، کوئے فاسق ہیں۔ وہ ساکت ہو گئے۔

شریعت میں وہ جانور فاسق ہے، جو بغیر اپنے نفع کے بالقصد ابتداءً ایذا پہنچائے۔ ایسے جانور کا قتل حرم شریف میں بھی جائز ہے۔ جیسے چیل، کوا، بندر، چوہا۔ چیل، کوئے زیور اٹھا کر لے جاتے ہیں۔ بندر کپڑے پھاڑا لیتے ہیں۔ چوہے کتابیں کترتے ہیں۔ جس میں ان کا کوئی نفع نہیں۔ محض براہ شرارت ایذا دیتے ہیں۔ لہذا فاسق ہیں۔ بخلاف بلی کے کہ اگر چہ مرغی پکڑتی، کبوتر توڑتی ہے، مگر اپنی غذا کے لئے۔ نہ تمہاری ایذا کے لئے۔ کنکریاں اگر طاق میں ہوں، کبوتر کے چلنے پھرنے سے گریں گی، نہ یہ کہ چمنی پر کنکری مارنا انہیں مقصود ہو۔

☆..... ایک جملہ تمنائی کا، سلطانی حمام میں نہانا، باہر نکلتا، ابر کا چھانا اور اور مینہ برستے میں طواف کعبہ کرنا، مردِ غیب کا نمودار ہونا اور عورتوں کے لئے آسانیاں پیدا کرنا، جی بھر کر سنگِ اسود کا باطمینان بوسہ لینا، منیٰ سے آمد، پھر منیٰ کو روانگی:

’اس قسم وقائع بہت تھے کہ یاد نہیں۔ اگر اسی وقت منضبط کر لئے جاتے، محفوظ رہتے۔ مگر اس کا ہمارے ساتھیوں میں سے کسی کو احساس بھی تھا۔

’جب اوائلِ محرم میں بفضلہ تعالیٰ صحت ہوئی، وہاں ایک سلطانی حمام ہے۔ میں اس میں نہایا۔ باہر نکلا ہوں کہ ابر دیکھا۔ حرم شریف پہنچتے پہنچتے برسنا شروع ہوا۔ مجھے حدیث یاد آئی کہ جو مینہ برستے میں طواف کرے، وہ رحمتِ الہی میں تیرتا ہے۔ فوراً سنگِ اسود شریف کا بوسہ لے کر بارش ہی میں سات پھیرے طواف کیا۔ بخار پھر عود کر آیا۔ مولانا سید اسماعیل نے فرمایا: ایک ضعیف حدیث کے لئے تم نے اپنے بدن کی یہ بے احتیاطی کی۔ میں نے کہا: حدیث ضعیف ہے، مگر امید بجمہ اللہ قوی ہے۔ یہ طواف بجمہ تعالیٰ بہت مزے کا تھا۔ بارش کے سبب طائفین کی وہ کثرت نہ تھی اور اس سے بھی زیادہ لطف کا طواف بفضلہ عزوجل گیارہویں ذی الحجہ کو نصیب ہوا تھا۔ طواف زیارت کے لئے کہ بعدِ وقوف عرفہ فرض ہے۔

عام حجاج دسویں ہی کو منیٰ سے مکہ معظمہ جاتے ہیں۔ میرے ساتھ مستورات تھیں اور خود بھی بخارا اٹھائے ہوئے تھا۔ گیارہویں کو بعدِ زوالِ رمی جمار کر کے اونٹوں پر مع مستورات روانہ ہوا،

حرم شریف میں نماز عصر ادا کی۔ آج تمام حجاج منیٰ میں تھے۔ حرم شریف میں صرف پچیس تیس آدمی، یہ طواف نہایت اطمینان سے ہوا۔ ہر بار جی بھر کر سنگِ اسود شریف پر منہ ملنا اور بوسہ لینا نصیب ہوتا۔

ایک عربی صاحب کو، جنہیں پہنچا تا نہیں، مولیٰ تعالیٰ نے بے کہے، مہربان فرما دیا کہ ہر پھیرے کے ختم پر، چند آدمی، جو طواف کر رہے تھے، انہیں روک کر کھڑے ہو جاتے کہ بہنوں کو سنگِ اسود شریف کا بوسہ لینے دو۔ یوں ہر پھیرے پر میرے ساتھ کی مستورات بھی مشرف بہ بوسہ سنگِ اقدس ہوئیں۔ والحمد للہ و تقبل اللہ۔

بعد ختم طواف میں دیوارِ کعبہ معظمہ سے لپٹا اور غلافِ مبارک ہاتھ میں لے کر یہ دعا عرض کرنی شروع کی: یا واجد یا ماجد لا تنزل عنی نعمۃ انعمتھا علی، اور بہت پر کیف رقت طاری ہوئی کہ آزادی اور یکسوئی تھی۔ مگر تھوڑی دیر کے بعد ایک عربی صاحب میرے برابر آ کر کھڑے ہوئے اور آواز چلا کر رونا شروع کیا۔ ان کے چلانے سے کچھ طبیعت بٹی۔ پھر خیال آیا۔ ممکن کہ یہ مقبولانِ بارگاہ سے ہوں اور ان کے قرب کا فیض مجھ پر تجلی ڈالے۔ اس تصور سے پھر اطمینان ہو گیا۔ مغرب پڑھ کر منیٰ کو واپس آئے۔

☆..... علومِ حدیث کی سندِ جیدو عالی کی تلاش، مگر آپ ہی کی سندِ حدیث سب سے عالی و جید نکلی، یوں ہی جفار و جفر داں کی تلاش، مگر جو ملے، آپ ہی سے سیکھنے لگے، بلکہ بریلی تک تشریف لائے، حضرت مولانا سید عبدالقادر شامی مدنی کے صاحبزادے مولانا سید حسین مدنی بریلی آئے، چودہ مہینے قیام کیا اور علمِ جفر، علمِ اوفاق و تفسیر سیکھے:

’اس تقریباً تین مہینے کے قیام میں میں نے خیال کیا کہ حدیث میں کسی کی سند میری سند سے عالی ہو، تو میں ان سے سند لے کر علو حاصل کروں۔ مگر بفضلہ تعالیٰ تمام علما سے میری ہی سند عالی تھی۔ یہ بھی خیال کیا کہ یہ شہرِ کریم تمام جہان کا مرجع و ملجأ ہے۔ اہل مغرب بھی یہاں آتے ہیں۔ ممکن کہ کوئی صاحبِ جفر داں مل جائیں کہ ان سے اس فن کی تکمیل کی جائے۔ ایک صاحب معلوم ہوئے کہ جفر میں مشہور ہیں۔ نام پوچھا، معلوم ہوا، مولانا عبدالرحمان دہان، حضرت مولانا احمد دہان مکی کے چھوٹے صاحبزادے، میں نام سن کر اس لئے خوش ہوا کہ یہ اور ان کے بڑے

بھائی صاحب مولانا اسعد دہان کہ اب قاضی مکہ معظمہ ہیں۔ مجھ سے سند حدیث لے چکے تھے۔ میں نے مولانا عبد الرحمان کو بلایا۔ وہ تشریف لائے۔ کئی گھنٹے خلوت رہی۔ جس کا نتیجہ یہ ہوا کہ قاعدہ، جوان کے پاس ناقص تھا، قدرے اس کی تکمیل ہو گئی۔

اسی کے قریب سرکارِ مدینہ طیبہ میں واقع ہوا۔ وہاں بھی ایک صاحب عبد الرحمان نام ہی کے ملے۔ یہ عبد الرحمان دہان عربی مکی ہیں اور وہ عبد الرحمان آفندی ترکی شامی۔ کئی روز متصل تشریف لاتے اور دیر تک بیٹھ کر چلے جاتے۔ ہجوم حضرات اہل علم و معززین کے سبب انہیں بات کا موقع نہ ملتا۔ ایک دن میں نے ان سے غرض پوچھی۔ کہا: تنہائی میں کہوں گا۔ دوسرے دن ان کے لئے وقت نکالا۔ کہا: میں جعفر میں کچھ باتیں کرنا چاہتا ہوں۔ اس کا نتیجہ یہ ہوا کہ انہوں نے فرمایا: یہاں نہ میرا اب زیادہ قیام ہے، نہ تیرا۔ میں خاص اس کی تحصیل کو تیرے پاس ہندوستان میں آؤں گا۔ وہ تو نہ آئے۔ مگر مولانا سید حسین مدنی صاحبزادہ حضرت مولانا سید عبد القادر شامی مدنی رحمۃ اللہ تعالیٰ علیہ تشریف لائے اور چودہ مہینے فقیر خانہ پر قیام فرمایا اور یہ علم اور علم اوفاق و تکسیر سیکھے۔

انہیں کے لئے میں نے رسالہ اطائب الکسیر فی علم التکسیر، زبان عربی میں املا کیا، یعنی میں عبارت زبانی بولتا اور وہ لکھتے جاتے اور اسی لکھنے میں وہ سمجھتے جاتے۔ علم جعفر میں اتنی دستگاہ ہو گئی تھی کہ پانچ سوالوں میں دو کا جواب صحیح نکال لیتے کہ ان کے لئے میں نے اس علم سے اجازت تعلیم کا سوال پہلے کر لیا تھا اور جواب ملا کہ ضرور بتاؤ کہ یہ اسی کے واسطے اتنی دور سے سفر کر کے آئے ہیں۔ اگر چند مہینے اور رہتے، تو امید تھی کہ سب جواب صحیح نکالنے لگتے۔ میں نے جو جہادِ کثیرہ اس فن کی تکمیل جلیل کے لئے اپنی طبعزاد ایجاد کی تھیں، رخصت کے وقت انہیں نذر کر دیں کہ خود اس فن کے ترک کا قصد کر لیا تھا۔ جس کی وجہ سوالوں کی کثرت سے لوگوں کا پریشان کرنا تھا۔

☆..... علم جعفر سے توجہ ہٹانے کی غرض، ایک امیر کبیر کا سوال، سید شاہ مہدی میاں مارہروی کی سفارش، مریضہ کی موت اور جگہ کی نشاندہی، سوائے ایک قاعدہ کے اس فن میں کوئی استاذ نہیں، وہ ایک قاعدہ سید العارفین سرکارِ نور سید شاہ ابوالحسین احمد نوری میاں مارہروی سے سیکھا، شیخ اکبر محی

الدین ابن عربی رضی اللہ تعالیٰ عنہ کی کتابوں سے استفادہ، 'سفر السفر عن الجفر بالجفر' کی تصنیف کی۔

اور بالخصوص یہ عجیب واقعہ کہ ایک امیر کبیر کی بیگم بیمار ہوئیں۔ جن کا مذہب سنی نہ تھا۔ انہوں نے میرے آقا زادے حضرت سیدنا سید شاہ مہدی حسن میاں صاحب دامت برکاتہم کے ذریعہ سے سوال کرایا۔ جواب نکلا۔ سنیت اختیار کریں۔ ورنہ شفا نہیں اور اس فن کا حکم ہے کہ جو جواب نکلے، بلا رو رعایت کہہ دیا جائے۔ میں نے یہی لکھ بھیجا۔ منظور نہ ہوا اور مرض بڑھتا گیا۔ اب حضرت ہی کے ذریعہ سے سوال آیا کہ موت کب اور کہاں ہوگی۔ اپنے شہر میں یا نینی تال پر کہ اس وقت تبدیل آب و ہوا کے لئے مریضہ کا وہیں قیام تھا۔

یہ سوال ۸/ شوال ۱۳۲۸ھ کو ہوا۔ جواب نکلا۔ محرم الحرام یعنی ماہ محرم میں موت ہوگی اور کہاں ہوگی، اس کے جواب میں نے ان کے شہر کے نام کا پہلا حرف اور اس کے بعد 'ق' اور اس کے بعد دو کا ہندسہ اور آگے خویش لکھ دیا۔ وہاں کے جفار بلائے گئے کہ اس معے کو حل کریں۔ انہوں نے حرف نام شہر سے تو شہر مراد لیا اور 'ق' سے قلعہ اور آگے نہیں چلتا۔ حالاں کہ اس حرف سے شہر مراد تھا اور 'ق' سے قریب اور دو سے حرف 'ب' کہ اول لفظ بیت ہے۔ یعنی موت نینی تال میں ہوگی، بلکہ اپنے شہر میں، مگر نہ اپنے محل میں، بلکہ قریب بیت خویش دوسری جگہ میں۔ ایسا ہی واقعہ ہوا۔ تو ۱۷/ محرم کو اپنے شہر کے ایک باغ میں موت واقع ہوئی۔

جب اس جواب کا شہرہ ہوا، اطراف سے جلد بازوں کے خط ذی قعدہ ہی سے آنے لگے کہ تم نے تو موت کی خبر دی تھی اور ابھی نہ ہوئی۔ میں نے کہا: بھائیو! اگر محرم سے پہلے موت واقع ہو، تو جواب غلط ہو جائے گا۔ نہ کہ اس کی صحت کے لئے تم ابھی موت تلاش کرتے ہو اور اس قسم کے طوفان بے تمیزی کے سبب میں نے یہ قصد کر لیا کہ اگر یہ جواب غلط گیا، تو اس فن پر اتنی محنت کروں گا کہ باذنہ تعالیٰ پھر غلطی نہ ہو۔

یہ علم تمام علوم سے مشکل تر اور سکھانے والے مفقود اور اکابر مصنفین کو کمال اخفا مقصود۔ جو علوم ظاہر ہیں اور مصنفین و معلمین ان کا اعلان چاہتے ہیں۔ ان کی تو حالت یہ ہے کہ کتاب کچھ کہتی ہے اور ناظر کچھ سمجھتا ہے۔ تو اس علم میں ناظر کی غلط فہمی کیا تعجب ہے اور وہ بھی مجھ جیسے کے

لئے، جس نے نہ کسی سے سیکھا، نہ کوئی مشورہ و مذاکرہ کرنے والا۔ صرف ایک قاعدہ 'بدوح یلن' کہ مزدوجات سے ہے، والا حضرت عظیم البرکت حضرت سیدنا شید شاہ ابوالحسین احمد نوری میاں صاحب قدس سرہ العزیز نے ۱۲۹۴ھ میں تذکرۃ تعلیم فرمایا تھا۔ اس کے بعد جو کتابیں اس فن کے نام سے مشہور رائج ہیں، ان کی نسبت اسی فن سے سوال کیا۔ اس نے ان پر نہایت تشنیع کی اور کہا کہ یہ سب مہمل و باطل و جلانے کے قابل ہیں۔

صرف دو کتابوں کی مدح کی۔ جو ان سب رائج کتابوں سے جدا ہیں۔ جن میں ایک حضرت شیخ اکبر محی الدین ابن عربی رضی اللہ تعالیٰ عنہ کی تصنیف ہے۔ وہ دونوں کتابیں مولیٰ عزوجل نے مجھے بہم کرا دیں۔ انہیں مطالعہ کیا۔ جہاں تک بزور مطالعہ منکشف ہوا اور جہاں مطلب حضرات مصنفین نے ذہن میں رکھا تھا، اس کی نسبت جتنا قاعدہ معلوم ہو لیا تھا، اس سے سوال کئے۔ اس نے مطلب بتایا۔ ایک قاعدہ اور حل ہوا۔ اب جو آگے الجھا، اس سے پوچھا، اس نے بتایا اور حل ہوا۔ اس طور پر اس فن کی قدرے ابجد معلوم ہوئی۔ میری کتاب 'سفر السفر عن الجفر بالجفر' انہیں مباحث میں ہے۔ جس میں ساٹھ سوال جواب ہیں، یعنی جفر سے جفر کو واضح کرنے کی کتاب۔ اس نے ایک دوسرے علم زائر چہ کے ایک عظیم سر مکتوم کو بھی واضح کیا۔ جس کی نسبت حضرت شیخ اکبر رضی اللہ تعالیٰ عنہ کے رسالہ زائر چہ میں ہے کہ زمانہ سیدنا شیت علیہ الصلوٰۃ والسلام سے اس راز کے اخفا کا حلفی عہد ہے۔

رسائل فن میں نہایت غامض چیتاں کی طرح اس کے بارہ پتے دیئے گئے ہیں۔ ازاں جملہ یہ کہ خاتم آدم میں ہے۔ میں نے اس کی نسبت بھی اسی پہلے قاعدہ جفر سے سوال کیا۔ اس نے روشن طور پر بتا دیا۔ اب جو ان بارہ پہیلیوں کو دیکھوں، تو سب خود بہ خود منکشف ہو گئیں۔ میرے جی میں آیا کہ کچھ اس فن کی طرف بھی توجہ کروں کہ اس کا راز پنہاں تو کھل ہی گیا ہے۔ اس پر اقدام کا ائمہ فن نے یہ طریقہ رکھا ہے کہ چند روز کچھ اسمائے الہیہ تلاوت کئے جاتے ہیں۔ مدت موعود میں خوش نصیب بندہ بکرم اللہ تعالیٰ زیارت جمال جہاں آرائے حضور انور سید عالم صلی اللہ تعالیٰ علیہ وسلم سے مشرف ہوتا ہے۔ اگر سرکار اقدس سے اس میں اشتغال کا اذن ملے، مشغول ہو۔ ورنہ چھوڑ دے۔ میں نے وہ اسمائے طیبہ تلاوت کئے، پہلے ہی ہفتہ میں سرکار کا کرم ہوا۔



جسے میں پہلے شاید ذکر بھی کر چکا ہوں۔ اس سے اذن کا استنباط ہو سکتا تھا، مگر میں نے ظاہر پر محمول کر کے ترک کر دیا۔

غرض جفر سے جواب جو کچھ نکلے گا، ضرور حق ہوگا کہ علم اولیائے کرام کا ہے۔ اہل بیت عظام کا ہے۔ امیر المومنین علی مرتضیٰ کا ہے رضی اللہ تعالیٰ علیہم اجمعین۔ مگر اپنی غلط فہمی کچھ اچنبہ نہیں۔ تو اگر یہ جواب غلط گیا، کافی محنت کروں گا اور صحیح اترا، تو اس فن کا اشتغال چھوڑ دوں گا کہ آئے دن سوالوں کی محنت اور لٹے اعتراضوں کی دقت کون ہے۔ جواب بھم اللہ تعالیٰ صحیح اترا اور میں نے اشتغال چھوڑ دیا۔ وہ طبع زاد جد اول کہ تدقیق تام سے بنائی تھیں اور جنہوں نے اس فن کے بہت اعمال مشککہ کو آسان کر دیا تھا، چلتے وقت حضرت سید صاحب موصوف کے نذر کر دیں۔

☆..... مولانا شیخ عبدالغفار بخاری بریلی میں، سید العارفین سید شاہ ابوالحسین احمد نوری میاں مارہروی کی فرمائش، بخاری صاحب کا آٹھ ماہ قیام، سنگاپور سے یاد آوری کا خط، ملک چین کو روانگی، شیخ حسین مدنی شامی جیسا بے طمع عرب، شیخ سید ابراہیم مدنی شامی کی آمد، شیخ سید احمد خطیب مدنی شامی کے خطوط، شیخ سید محمد مدنی کی آمد:

’ان [شیخ سید حسین مدنی شامی] سے پہلے مولانا عبدالغفار صاحب بخاری اسی فن کے سیکھنے کو تشریف لائے تھے۔ انہوں نے حیدرآباد سے حضرت میاں صاحب قبلہ قدس سرہ [حضرت نوری میاں مارہروی] کی خدمت میں عریضہ لکھا۔ حضرت نے ارشاد فرمایا کہ یہ کام خطوط سے نہیں ہو سکتا۔ خود آئیے۔ وہ مارہرہ شریف آئے۔ اتنے میں حضرت بریلی تشریف لائے تھے۔ میرے چھوٹے بھائی مولوی محمد رضا خان سلمہ کے یہاں رونق افروز ہیں کہ عصر کے وقت مولوی صاحب تشریف لائے۔ ماشاء اللہ کمال متقی و صالح عالم تھے۔ وہ جہاں ہوں، اللہ تعالیٰ انہیں خیر خوبی سے رکھے۔ حضرت [نوری میاں مارہروی] قدس سرہ نے فقیر سے ارشاد فرمایا کہ یہ جو کچھ سیکھیں۔ ان کو بتاؤ۔ میں ارشاد حضرت کے سبب حسب قاعدہ اس فن سے اجازت طلب نہ کر سکا کہ اگر ممانعت ہوئی، حکم حضرت کے خلاف کیوں کر کروں گا۔

آٹھ مہینے تک انہیں سکھایا۔ ایام سرما میں بعض دفعہ رات کے دو دو بج جاتے۔ وہ عالم پورے تھے۔ قواعد خوب منضبط کر لئے۔ آٹھ پہر میں ایک سوال نہایت اجلا باضابطہ مرتب فرما لیتے اور



جواب تلاش کرتے، نہ ملتا، مجھے دکھاتے، میں گزارش کرتا، دیکھئے، یہ جواب رکھا ہے۔ اپنی ران پر ہاتھ مارتے کہ ہمیں کیوں نظر نہیں آتا۔ میں گزارش کرتا کہ جتنی بات تعلیم کے متعلق تھی۔ وہ آپ کو پوری آگئی۔ رہا جواب، وہ القائے ملک ہے۔ اگر القانہ ہو، اپنا کیا اختیار، یہ اس کا نتیجہ تھا کہ اس علم سے بے اجازت لئے انہیں سکھایا۔ آٹھ مہینے رہے اور چلتے وقت فرما گئے کہ میں جیسا آیا تھا، ویسا ہی جاتا ہوں۔ ان کی محبت و صلاح و تقویٰ کے سبب اکثر ان کی یاد آتی ہے۔ جزیرہ سڈگاپور سے ان کا ایک خط آیا تھا۔ اس کے بعد کچھ معلوم نہیں۔

سید حسین مدنی [شامی] صاحب سا کوئی سیرچشم و بے طمع عربی میں نے ان عرب سے آنے والوں میں نہ دیکھا۔ ان کی خوبیاں دل پر نقش ہیں۔ میں حضرت سید اسماعیل کی کا تذکرہ اکثر ان کے سامنے کرتا، تو فرماتے، نہ رہے۔ سعادت ان کی کہ ان کی ایسی یاد دہنارے قلب میں ہے۔ اب اپنے چلے جانے کے بعد وہ کیوں کر دیکھیں کہ ان کی کتنی یاد ہے۔ یہاں سے ملک چین کو تشریف لے گئے۔ پھر ان کا کوئی خط بھی نہ آیا۔ نہ مدتوں تک مدینہ طیبہ ان کا کوئی خط گیا۔ ان کے چھوٹے بھائی سید ابراہیم مدنی ان سے پہلے یہاں تشریف لائے تھے۔ وہ اس زمانہ میں قازان کو گئے ہوئے تھے کہ ملک روس میں ہے اور یہ تبت کو۔ ان کے بڑے بھائی سید احمد خطیب مدنی کے خطوط آتے کہ والدہ بہت پریشان ہیں۔ سید حسین کہاں ہیں۔ یہاں کسے پتا معلوم تھا۔ اب سنا گیا ہے کہ شاید مدینہ طیبہ پہنچ گئے۔ یہ سید صاحب محمد مدنی کا بیان ہے۔ جو پارساں تشریف لائے تھے۔ واللہ تعالیٰ اعلم۔

☆..... اب مدینہ طیبہ کو روانگی، مرض وضعف و نقاہت سے نڈھال، احباب کی ممانعت، جمال اونٹ اشرفیاں لے کر روانہ، ڈاکٹر رمضان آفندی کا معالجہ، ۲۴ صرف المظفر کو کعبہ تن سے کعبہ جان کی طرف روانگی، سرکار ابد قرار سے استعانت اور اعانت و دستگیری، مرض وضعف و کمزوری میں اچانک افاقہ، مشائخ مکہ مکرمہ کی آنکھیں بھر آئیں، جنگل کی تاریک رات روشن، حبشی ملاح کا سیدنا غوث اعظم، سیدی احمد کبیر، سید احمد رفاعی، سیدی اھدل پکارنا، چوتھے دن رانغ، رانغ کے سردار شیخ حسین کے بھائی کے مقدمہ کا شرعی فیصلہ، حاجی کفایت اللہ سے سامان رہ گیا، بئیر شیخ پر وقت فجر، کریمچ کا ڈول اور رسی ندارد، عمامہ باندھ کر پانی لے کر وضو اور نماز کی ادائیگی، من

جانب اللہ سواری کا انتظام، سردارِ رابع اور جمال اور اونٹ سب مہربان، چھٹے روز مدینہ منورہ عربی وضع کے لباس میں پہلی حاضری، خادم خاص حاجی کفایت اللہ سے، جو اسبابِ رابع میں چھوٹ گئے تھے، دوسرے دن مدینہ منورہ پہنچ گئے:

’خیر یہ تو جملہ معترضہ تھا۔ صفر کے پہلے عشرہ میں عزمِ حاضری سرکارِ اعظم مصمم ہو گیا۔ اونٹ کرایہ کر لئے۔ سب اشرفیاں پیشگی دے دیں۔ آج سب اکابر علما سے رخصت ہونے کو ملا۔ وہاں پان کی جگہ، چائے کی تواضع ہے اور انکار سے برامانتے ہیں۔ ہر جگہ چائے پینی ہوئی۔ جس کا شمار نونجان تک پہنچا اور وہاں بے دودھ کی چائے پیتے ہیں۔ جس کا میں عادی نہیں اور چائے گردے کو مضرب ہے اور میرے گردے ضعیف۔ رات کو معاذ اللہ! بشت حوالی گردہ کا درد ہوا۔ ساری شب جاگتے کئی۔ صبح ہی سفر کا قصد تھا کہ مجبورانہ ملتی رہا۔ جمالوں سے کہہ دیا گیا کہ تا شفا جانہیں سکتے، وہ چلے گئے اور اشرفیاں بھی انہیں کے ساتھ گئیں۔ ترکی ڈاکٹر رمضان آفندی نے پلاستر لگائے۔ دو ہفتے سے زائد تک معاملے کئے۔ بحمد اللہ شفا ہوئی۔

مگر اب بھی دن میں پانچ چھ بار چمک ہو جاتی تھی۔ اسی حالت میں دوبارہ اونٹ کرایہ کئے۔ سب نے کہا کہ اونٹ کی سواری میں ہال بہت ہوگی اور حال یہ ہے کہ میں نے نہ مانا اور توکلِ علی اللہ تعالیٰ چوبیس صفر ۱۳۲۲ھ کعبہ تن سے کعبہ جان کی طرف روانہ ہوا۔ براہِ بشریت مجھے بھی خیال آتا تھا کہ اونٹ کی ہال سے کیا حال ہوگا۔ ولہذا اس بار سلطانی راستہ اختیار نہ کیا کہ بارہ منزلیں اونٹ پر ہوں گی، بلکہ جدہ سے براہِ کشتی رابع جانے کا قصد کیا۔ مگر ان کے کرم کے صدقے ان سے استعانت عرض کی اور ان کا نام پاک لے کر اونٹ پر سوار ہوا۔ ہال کا ضرر پہنچنا درکنار، وہ چمک کہ روزانہ پانچ چھ بار ہو جاتی تھی، دفعۃً دفع ہو گئی۔ وہ دن اور آج کا دن ایک قرن سے زیادہ گزرا کہ بفضلہ تعالیٰ اب تک نہ ہوئی۔ یہ ہے ان کی رحمت، یہ ہے ان سے اسعانت کی برکت صلی اللہ تعالیٰ علیہ وسلم۔

حضرت مولانا سید اسماعیل اور بعض دیگر حضرات شہر مبارک سے بار دو ر تک برسم مشایعت تشریف لائے۔ مجھ میں بوجہ ضعفِ مرض پیادہ چلنے کی طاقت نہ تھی۔ پھر بھی ان کی تعظیم کے لئے ہر چند اترنا چاہا، مگر ان حضرات نے مجبور کیا۔ پہلی رات کہ جنگل میں آئی، صبح کے مثل روشن

معلوم ہوتی تھی۔ جس کا اشارہ میں نے اپنے قصیدہ حضور جان نور میں کیا۔ جو حاضری دربارِ معلیٰ میں لکھا گیا تھا:

وہ دیکھ جگمگاتی ہے شب اور قمر ابھی پہروں نہیں کہ بست و چہارم صفر کی ہے  
جدہ سے کشتی میں سوار ہوئے۔ کوئی تیس چالیس آدمی اور ہوں گے۔ کشتی بہت بڑی تھی۔ جسے  
ساعیہ کہتے ہیں۔ اس میں جہاز کا سا مستول تھا۔ ہوا کے لئے پردے حسبِ حاجت مختلف  
جہات پر بدلے جاتے۔ حبشی ملاح کہ اس کام پر مقرر تھے۔ ان کے کھولنے باندھنے کے وقت  
اکابر اولیائے کرام رضی اللہ تعالیٰ عنہم کو عجب اچھے لہجے سے ندا کرتے جاتے۔ ایک حضور سیدنا  
غوثِ اعظم رضی اللہ تعالیٰ عنہ کو، تو دوسرا حضرت سیدی احمد کبیر، تیسرا حضرت سیدی احمد رفاعی،  
چوتھا سیدی اہدل کو۔ علیٰ ہذا القیاس رضی اللہ تعالیٰ عنہم، ہر کشتی پر ان کی یہ آوازیں عجب دلکش  
لہجے سے ہوتیں اور بہت خوش آتیں۔

ایک بصری صاحب نے اپنی حاجت سے زیادہ جگہ پر قبضہ کر رکھا تھا، ان سے کہا گیا، نہ  
مانے۔ معلوم ہوا کہ ان پر اثر ان دوسرے بصری شیخ عثمان کا ہے۔ میں نے ان سے کہا: یا  
شیخ! انہوں نے کہا: الشیخ عبدالقادر جیلانی۔ شیخ تو حضرت عبدالقادر جیلانی ہیں۔ ان کے اس کہنے  
کی لذت آج تک میرے قلب میں ہے۔ انہوں نے ان پہلے بزرگ کو سمجھا دیا۔ اس کے بعد  
جب ان کو کچھ حالات معلوم ہوئے، پھر تو وہ نہایت مخلص، بلکہ کمالِ مطیع تھے۔

تین روز میں کشتی رالغ پہنچی۔ یہاں کے سردار شیخ حسین تھے۔ ٹٹیوں کے مکان قیام کے لئے  
تھے۔ جب ان میں اترنا ہوا، اللہ اعلم! لوگوں کو کس نے اطلاع دی۔ ان کے بھائی ابراہیم مع اپنے  
اعزہ ایک جماعت کے تشریف لائے اور اپنے یہاں کا ایک نزاعی مقدمہ کہ مدت سے نا فیصل پڑا  
تھا، پیش کیا۔ میں نے حکم شرعی عرض کیا۔ بحمد اللہ! باتوں ہی باتوں میں باہم فیصلہ ہو گیا۔

ربیع الاول شریف کا ہلال ہم کو ہمیں ہوا۔ یہاں سے اونٹ کرایہ کئے گئے۔ نمازِ عصر پڑھ کر  
سوار ہونا ہوا۔ تمام اسباب قلعہ کے سامنے سڑک پر نکال کر رکھا تھا۔ گنتی کے اونٹوں کا قافلہ تھا۔ ہم  
لوگ سوار ہو گئے اور یہ خیال کیا کہ حاجی صاحب [حاجی کفایت اللہ] اسباب بار کرادیں گے۔  
حاجی صاحب بھی سوار ہو گئے اور اسباب وہیں سڑک پر پڑا رہ گیا۔ جب منزل پر پہنچے، اب نہ

کپڑے ہیں، نہ برتن ہیں، نہ کھی ہے۔ ولا حول ولا قوۃ الا باللہ العظیم۔ یہ پانچ منزلیں ساتھیوں کے برتنوں اور منازل پر وقتاً فوقتاً خرید حوائج سے گذریں۔ چھٹے دن بحمد اللہ تعالیٰ خاک بوس آستانِ جنت نشان ہوئے۔ الحمد للہ رب العالمین۔

راہ میں جب بیر شیخ پر پہنچے ہیں، منزل چند میل باقی تھی اور وقت فجر تھوڑا۔ حمالوں نے منزل پر ہی رکننا چاہا اور جب تک وقت نماز نہ رہتا۔ میں اور میرے رفقا اتر پڑے۔ قافلہ چلا گیا۔ کرمیج کا ڈول پاس تھا۔ رسی نہیں اور کنواں گہرا، عمامے باندھ کر پانی بھرا، وضو کیا، بحمد اللہ نماز ہو گئی۔ اب یہ فکر لاحق ہوئی کہ طولِ مرض سے ضعف شدید ہے۔ اتنے میل پیادہ کیوں کر چلنا ہوگا۔ منہ پھیر کر دیکھا، تو ایک حمال محض اجنبی اپنا اونٹ لئے میرے انتظار میں کھڑا ہے۔ حمد الہی بجالایا۔ اس پر سوار ہوا۔ اس سے لوگوں نے پوچھا کہ یہ اونٹ کیسا لائے؟ کہا: ہمیں شیخ حسین نے تاکید کر دی تھی کہ شیخ کی خدمت میں کمی نہ کرنا۔ کچھ دور آگے چلے تھے کہ میرا اپنا حمال اپنا اونٹ لئے کھڑا ہے۔ اس سے پوچھا؟ کہا: جب قافلے کے حمال نہ ٹھہرے، میں نے کہا: شیخ کو تکلیف ہوگی۔ قافلہ میں سے اونٹ کھول کر واپس لایا۔ یہ میری سرکارِ کرم کی وصیتیں تھیں، صلی اللہ تعالیٰ و بارک وسلم علیہ وعلیٰ عترتہ قدر راتۃ ورحمتہ۔ ورنہ کہاں یہ فقیر اور کہاں سردارِ رابع شیخ حسین، جن سے جان، پہنچان اور کہاں وحشی مزاج حمال اور ان کی خارق العادات روئیں۔

سرکارِ اعظم میں حاضری کے دن بدن کے کپڑے میلے ہو گئے تھے اور کپڑے رابع میں چھوٹ گئے تھے اور ایک یا دو منزل پہلے شب کو ایک جوتا کہیں راستہ میں نکل گیا۔ یہاں عربی وضع کا لباس اور جوتا خرید کر پہنا اور یوں مواجہ اقدس کی حاضری نصیب ہوئی۔ یہ بھی سرکارِ ہی کی طرف سے تھا کہ اس لباس میں بلانا چاہا۔ دوسرے دن رابع سے ایک بدوی پہنچا، اونٹ پر سوار اور ہمارے تمام اسباب کہ چلتے وقت قلعہ کے سامنے چھوٹ گیا تھا، اس پر بار، اس نے شیخ حسین کا رقعہ لا کر دیا کہ آپ کا یہ اسباب رہ گیا تھا۔ روانہ کرتا ہوں۔ میں ہر چند اس بدوی صاحب کو آتے جاتے دس منزلوں کی محنت کا نذرانہ دیتا رہا، مگر انہوں نے نہ لیا اور کہا: ہمیں شیخ حسین نے تاکید فرمادی ہے کہ شیخ سے کچھ نہ لینا۔

☆.....اہلِ مدینہ مکے والوں سے زیادہ مہربان، ۳۱ دن مدینہ پاک میں حاضری، بارہویں ربیع

النور یہیں ہوئی، ملنے والے علما اور عظماء کی قطار، مولانا کریم اللہ مہاجر مدنی کی حاضری، مصر، شام اور بغداد کے علما و مشائخ نے 'الدولۃ المکیہ' کی نقلیں لیں اور تقریریں لکھیں، اجازت و خلافت حاصل کرنے والوں کی بے تابی، شیخ الدلائل حضرت مولانا سید محمد سعید مغربی کا اشتیاق، حضرت مولانا سید عباس رضوان، حضرت مولانا سید مامون البری، حضرت مولانا سید احمد جزائری، حضرت مولانا شیخ ابراہیم خربوطی مفتی حنفیہ، حضرت مولانا تاج الدین الیاس مفتی حنفیہ سابقاً، حضرت مولانا شیخ عثمان بن عبدالسلام داعستانی وغیرہم کا شوق ملاقات، الدولۃ المکیہ اور حسام الحرمین کی تقاریر کی دھوم دھام، شیخ سید احمد برنجی کی تقریر، قبا شریف میں تقاریر، سید عبداللہ کے مکان پر مجلس، امام احمد رضا کا مسکت جواب، شیخ کے دل میں غبار، شیخ عبدالقادر طرابلسی شلمی کا سوال، مولانا حامد رضا خان کا جواب، قبا شریف کی حاضری، سید الشہد حضرت امیر حمزہ کی حاضری:

'یہاں [مدینہ منورہ] کے حضرات کرام کو حضرات مکہ مکرمہ سے زیادہ اپنے اوپر مہربان پایا۔ بحمدہ تعالیٰ اکتیس ۳۱ روز حاضری نصیب ہوئی۔ بارہویں شریف کی مجلس مبارک یہیں ہوئی۔ صبح سے عشا تک اسی طرح علمائے عظماء کا ہجوم رہتا۔ بیرون باب مجیدی مولانا کریم اللہ علیہ رحمۃ اللہ تلمیذ حضرت مولانا عبدالحق مہاجر الہ آبادی رہتے تھے، ان کے خلوص کی تو کوئی حد ہی نہیں۔ 'حسام الحرمین' و 'الدولۃ المکیہ' پر تقاریر میں انہوں نے بڑی سعی جمیل فرمائی۔ جزاء اللہ خیراً! کثیراً۔ یہاں بھی اہل علم نے 'الدولۃ المکیہ' کی نقلیں لیں۔ ایک نقل بالخصوص مولانا کریم اللہ نے مزید تقریظات کے لئے اپنے پاس رکھی۔ میرے چلے آنے کے بعد بھی مصر و شام و بغداد مقدس وغیرہا کے علما جو موسم میں خاک بوس آستانہ اقدس ہوتے، جن کا ذرا بھی زیادہ قیام دیکھتے اور موقع پاتے، ان کے سامنے کتاب پیش کرتے اور تقریریں لیتے اور بیضیہ رجسٹری مجھے بھیجتے رہتے۔ رحمۃ اللہ تعالیٰ رحمۃً واسعۃً۔

علمائے کرام یہاں بھی فقیر سے سندیں اور اجازتیں لیں۔ خصوصاً شیخ الدلائل حضرت مولانا سید محمد سعید مغربی کے الطاف کی تو کوئی حد ہی نہ تھی۔ اس فقیر سے خطاب میں 'یاسیدی' فرماتے۔ میں شرمندہ ہوتا۔ ایک بار میں نے عرض کی: حضرت سید تو آپ ہیں۔ فرمایا: واللہ! تم سید ہو۔ میں نے عرض کی۔ میں سیدوں کا غلام ہوں۔ فرمایا: تو یوں بھی سید ہوئے۔ نبی صلی اللہ تعالیٰ علیہ



وسلم فرماتے ہیں: مولی القوم منهم، قوم کا غلام آزاد شدہ انہیں میں سے ہے۔ اللہ تعالیٰ ساداتِ کرام کی سچی غلامی اور ان کے صدقے میں آفاتِ دنیا و عذابِ قبر و عذابِ حشر سے کامل آزادی فرمائے، آمین۔

یوں ہی حضرت مولانا سید عباس رضوان و مولانا سید مامون بری و مولانا سید احمد جزائری و مولانا شیخ ابراہیم خربوطی و مفتی حنفیہ مولانا تاج الدین الیاس و مفتی حنفیہ سابقاً مولانا عثمان بن عبد السلام داغستانی وغیرہم حضرات کے کرم بھولنے کے نہیں۔ ان مولانا داغستانی سے قبا شریف میں ملاقات ہوئی تھی کہ وہیں اٹھ گئے تھے۔

مکہ معظمہ کی طرح زیادہ اہم 'حسام الحرمین' کی تصدیقات تھیں۔ جو بحمد اللہ تعالیٰ بہت خیر و خوبی کے ساتھ ہوئی۔ زیادہ زمانہ قیام انہیں میں گزر گیا کہ ہر صاحب پوری کتاب مع تقریظاتِ مکہ معظمہ دیکھتے اور کئی کئی روز میں تقریظ لکھ کر دیتے۔ مفتی شافعیہ حضرت سید احمد برزنجی نے 'حسام الحرمین' پر چند ورق کی تقریظ لکھی اور فرمایا: اس کتاب کی تائید میں اسے ہمارا مستقل رسالہ کر کے شائع کرنا۔ ایسا ہی کیا گیا۔ 'حسام الحرمین' کا کام پورا ہونے کے بعد دولتہ المکیہ پر تقریظات کا خیال ہوا۔ دونوں حضرات مفتی حنفیہ نے مدینہ طیبہ اور قبا شریف میں تقریظیں تحریر فرمائیں۔

تیسری باری مفتی شافعیہ کی آئی۔ یہ آنکھوں سے معذور ہو گئے تھے۔ یہ ٹھہری کہ ان کے داماد سید عبد اللہ صاحب کے مکان پر اس کتاب کے سننے کی مجلس ہو۔ عشا کہ وہاں اول وقت ہوتی ہے، پڑھ کر بیٹھے۔ میں نے کتاب سنائی شروع کی۔ بعض جگہ مفتی صاحب کو شکوک ہوئے۔ میری غلطی کہ میں نے حسبِ عادت جرأت کے ساتھ مسکت جواب دیئے، جو مفتی صاحب کو اپنی عظمتِ شان کے سبب ناگوار ہوئے۔ جاہِ جان کا ذکر میں نے 'الفیوضات المکیہ' حاشیہ دولتہ المکیہ میں کر دیا ہے۔ بارہ بجے جلسہ ختم ہوا اور مفتی صاحب کے قلب میں ان جوابوں کا غبار رہا۔ مجھے بعد کو معلوم ہوا۔ اس وقت اگر اطلاع ہوتی، میں معذرت کر لیتا۔

ایک رات ان کے شاگرد شیخ عبد القادر طرابلسی شلمی کہ مدرس ہیں، فقیر کے پاس آئے اور بعض مسائل میں الجھنے لگے۔ حامد رضا خان نے انہیں جواب دے دیئے۔ جن کا جواب وہ نہ



دے سکے اور وہ بھی سینہ میں غبار لے کر اٹھے۔ ان کا غبار مجھے معلوم ہو گیا تھا۔ جس کی میں نے پرواہ نہ کی۔ انصاف پسند تو اس کے ممنون ہوتے ہیں، جو انہیں صواب کی طرف راہ بتائے۔ نہ یہ کہ بات سمجھ لیں، جواب نہ دے سکیں اور بتانے سے رنجیدہ ہوں۔

اور فقیر کو متواتر ناسازیوں کے بعد مکہ معظمہ میں جو کئی مہینے گزرے واللہ اعلم! وہ کیا بات تھی، جس نے حضرات کرام مدینہ طیبہ کو اس ذرہ بے مقدار کا مشتاق کر رکھا تھا۔ یہاں تک کہ مولانا کریم اللہ صاحب فرماتے تھے کہ علما و علماء اہل بازار تک کو تیرا اشتیاق تھا اور یہ جملہ فرمایا کہ ہم سالہا سال سے سرکار میں مقیم ہیں۔ اطراف و آفاق سے علما آتے ہیں، واللہ! یہ لفظ تھا کہ جوتیاں چٹختے چلے جاتے ہیں۔ کوئی بات نہیں پوچھتا اور تمہارے پاس علما کا یہ ہجوم ہے۔ میں نے عرض کی: میرے سرکار کا کرم صلی اللہ تعالیٰ علیہ وسلم۔

کریمیاں کہ در فضل بالا ترند

سگاں پروند و چنناں پروند

اپنے کرم کا وہ جب صدقہ نکالتے ہیں

ہم سوں کو پالتے ہیں اور ایسا پالتے ہیں

ایام اقامت سرکار اعظم میں صرف ایک بار مسجد قبا شریف کو گیا اور ایک بار زیارت حضرت سید الشہد احمدہ رضی اللہ تعالیٰ عنہ کو حاضر ہوا۔ باقی سرکار اقدس ہی کی حاضری رکھی۔ سرکار کریم ہیں۔ اپنے کرم سے قبول فرمائیں اور خیریت ظاہر و باطن کے ساتھ پھر بلائیں۔

ع: ہم کو مشکل ہے انہیں آسان ہے۔

☆.....۳۱۔۳۲۔۳۳۔۳۴۔۳۵۔۳۶۔۳۷۔۳۸۔۳۹۔۴۰۔۴۱۔۴۲۔۴۳۔۴۴۔۴۵۔۴۶۔۴۷۔۴۸۔۴۹۔۵۰۔۵۱۔۵۲۔۵۳۔۵۴۔۵۵۔۵۶۔۵۷۔۵۸۔۵۹۔۶۰۔۶۱۔۶۲۔۶۳۔۶۴۔۶۵۔۶۶۔۶۷۔۶۸۔۶۹۔۷۰۔۷۱۔۷۲۔۷۳۔۷۴۔۷۵۔۷۶۔۷۷۔۷۸۔۷۹۔۸۰۔۸۱۔۸۲۔۸۳۔۸۴۔۸۵۔۸۶۔۸۷۔۸۸۔۸۹۔۹۰۔۹۱۔۹۲۔۹۳۔۹۴۔۹۵۔۹۶۔۹۷۔۹۸۔۹۹۔۱۰۰۔۱۰۱۔۱۰۲۔۱۰۳۔۱۰۴۔۱۰۵۔۱۰۶۔۱۰۷۔۱۰۸۔۱۰۹۔۱۱۰۔۱۱۱۔۱۱۲۔۱۱۳۔۱۱۴۔۱۱۵۔۱۱۶۔۱۱۷۔۱۱۸۔۱۱۹۔۱۲۰۔۱۲۱۔۱۲۲۔۱۲۳۔۱۲۴۔۱۲۵۔۱۲۶۔۱۲۷۔۱۲۸۔۱۲۹۔۱۳۰۔۱۳۱۔۱۳۲۔۱۳۳۔۱۳۴۔۱۳۵۔۱۳۶۔۱۳۷۔۱۳۸۔۱۳۹۔۱۴۰۔۱۴۱۔۱۴۲۔۱۴۳۔۱۴۴۔۱۴۵۔۱۴۶۔۱۴۷۔۱۴۸۔۱۴۹۔۱۵۰۔۱۵۱۔۱۵۲۔۱۵۳۔۱۵۴۔۱۵۵۔۱۵۶۔۱۵۷۔۱۵۸۔۱۵۹۔۱۶۰۔۱۶۱۔۱۶۲۔۱۶۳۔۱۶۴۔۱۶۵۔۱۶۶۔۱۶۷۔۱۶۸۔۱۶۹۔۱۷۰۔۱۷۱۔۱۷۲۔۱۷۳۔۱۷۴۔۱۷۵۔۱۷۶۔۱۷۷۔۱۷۸۔۱۷۹۔۱۸۰۔۱۸۱۔۱۸۲۔۱۸۳۔۱۸۴۔۱۸۵۔۱۸۶۔۱۸۷۔۱۸۸۔۱۸۹۔۱۹۰۔۱۹۱۔۱۹۲۔۱۹۳۔۱۹۴۔۱۹۵۔۱۹۶۔۱۹۷۔۱۹۸۔۱۹۹۔۲۰۰۔۲۰۱۔۲۰۲۔۲۰۳۔۲۰۴۔۲۰۵۔۲۰۶۔۲۰۷۔۲۰۸۔۲۰۹۔۲۱۰۔۲۱۱۔۲۱۲۔۲۱۳۔۲۱۴۔۲۱۵۔۲۱۶۔۲۱۷۔۲۱۸۔۲۱۹۔۲۲۰۔۲۲۱۔۲۲۲۔۲۲۳۔۲۲۴۔۲۲۵۔۲۲۶۔۲۲۷۔۲۲۸۔۲۲۹۔۲۳۰۔۲۳۱۔۲۳۲۔۲۳۳۔۲۳۴۔۲۳۵۔۲۳۶۔۲۳۷۔۲۳۸۔۲۳۹۔۲۴۰۔۲۴۱۔۲۴۲۔۲۴۳۔۲۴۴۔۲۴۵۔۲۴۶۔۲۴۷۔۲۴۸۔۲۴۹۔۲۵۰۔۲۵۱۔۲۵۲۔۲۵۳۔۲۵۴۔۲۵۵۔۲۵۶۔۲۵۷۔۲۵۸۔۲۵۹۔۲۶۰۔۲۶۱۔۲۶۲۔۲۶۳۔۲۶۴۔۲۶۵۔۲۶۶۔۲۶۷۔۲۶۸۔۲۶۹۔۲۷۰۔۲۷۱۔۲۷۲۔۲۷۳۔۲۷۴۔۲۷۵۔۲۷۶۔۲۷۷۔۲۷۸۔۲۷۹۔۲۸۰۔۲۸۱۔۲۸۲۔۲۸۳۔۲۸۴۔۲۸۵۔۲۸۶۔۲۸۷۔۲۸۸۔۲۸۹۔۲۹۰۔۲۹۱۔۲۹۲۔۲۹۳۔۲۹۴۔۲۹۵۔۲۹۶۔۲۹۷۔۲۹۸۔۲۹۹۔۳۰۰۔۳۰۱۔۳۰۲۔۳۰۳۔۳۰۴۔۳۰۵۔۳۰۶۔۳۰۷۔۳۰۸۔۳۰۹۔۳۱۰۔۳۱۱۔۳۱۲۔۳۱۳۔۳۱۴۔۳۱۵۔۳۱۶۔۳۱۷۔۳۱۸۔۳۱۹۔۳۲۰۔۳۲۱۔۳۲۲۔۳۲۳۔۳۲۴۔۳۲۵۔۳۲۶۔۳۲۷۔۳۲۸۔۳۲۹۔۳۳۰۔۳۳۱۔۳۳۲۔۳۳۳۔۳۳۴۔۳۳۵۔۳۳۶۔۳۳۷۔۳۳۸۔۳۳۹۔۳۴۰۔۳۴۱۔۳۴۲۔۳۴۳۔۳۴۴۔۳۴۵۔۳۴۶۔۳۴۷۔۳۴۸۔۳۴۹۔۳۵۰۔۳۵۱۔۳۵۲۔۳۵۳۔۳۵۴۔۳۵۵۔۳۵۶۔۳۵۷۔۳۵۸۔۳۵۹۔۳۶۰۔۳۶۱۔۳۶۲۔۳۶۳۔۳۶۴۔۳۶۵۔۳۶۶۔۳۶۷۔۳۶۸۔۳۶۹۔۳۷۰۔۳۷۱۔۳۷۲۔۳۷۳۔۳۷۴۔۳۷۵۔۳۷۶۔۳۷۷۔۳۷۸۔۳۷۹۔۳۸۰۔۳۸۱۔۳۸۲۔۳۸۳۔۳۸۴۔۳۸۵۔۳۸۶۔۳۸۷۔۳۸۸۔۳۸۹۔۳۹۰۔۳۹۱۔۳۹۲۔۳۹۳۔۳۹۴۔۳۹۵۔۳۹۶۔۳۹۷۔۳۹۸۔۳۹۹۔۴۰۰۔۴۰۱۔۴۰۲۔۴۰۳۔۴۰۴۔۴۰۵۔۴۰۶۔۴۰۷۔۴۰۸۔۴۰۹۔۴۱۰۔۴۱۱۔۴۱۲۔۴۱۳۔۴۱۴۔۴۱۵۔۴۱۶۔۴۱۷۔۴۱۸۔۴۱۹۔۴۲۰۔۴۲۱۔۴۲۲۔۴۲۳۔۴۲۴۔۴۲۵۔۴۲۶۔۴۲۷۔۴۲۸۔۴۲۹۔۴۳۰۔۴۳۱۔۴۳۲۔۴۳۳۔۴۳۴۔۴۳۵۔۴۳۶۔۴۳۷۔۴۳۸۔۴۳۹۔۴۴۰۔۴۴۱۔۴۴۲۔۴۴۳۔۴۴۴۔۴۴۵۔۴۴۶۔۴۴۷۔۴۴۸۔۴۴۹۔۴۵۰۔۴۵۱۔۴۵۲۔۴۵۳۔۴۵۴۔۴۵۵۔۴۵۶۔۴۵۷۔۴۵۸۔۴۵۹۔۴۶۰۔۴۶۱۔۴۶۲۔۴۶۳۔۴۶۴۔۴۶۵۔۴۶۶۔۴۶۷۔۴۶۸۔۴۶۹۔۴۷۰۔۴۷۱۔۴۷۲۔۴۷۳۔۴۷۴۔۴۷۵۔۴۷۶۔۴۷۷۔۴۷۸۔۴۷۹۔۴۸۰۔۴۸۱۔۴۸۲۔۴۸۳۔۴۸۴۔۴۸۵۔۴۸۶۔۴۸۷۔۴۸۸۔۴۸۹۔۴۹۰۔۴۹۱۔۴۹۲۔۴۹۳۔۴۹۴۔۴۹۵۔۴۹۶۔۴۹۷۔۴۹۸۔۴۹۹۔۵۰۰۔۵۰۱۔۵۰۲۔۵۰۳۔۵۰۴۔۵۰۵۔۵۰۶۔۵۰۷۔۵۰۸۔۵۰۹۔۵۱۰۔۵۱۱۔۵۱۲۔۵۱۳۔۵۱۴۔۵۱۵۔۵۱۶۔۵۱۷۔۵۱۸۔۵۱۹۔۵۲۰۔۵۲۱۔۵۲۲۔۵۲۳۔۵۲۴۔۵۲۵۔۵۲۶۔۵۲۷۔۵۲۸۔۵۲۹۔۵۳۰۔۵۳۱۔۵۳۲۔۵۳۳۔۵۳۴۔۵۳۵۔۵۳۶۔۵۳۷۔۵۳۸۔۵۳۹۔۵۴۰۔۵۴۱۔۵۴۲۔۵۴۳۔۵۴۴۔۵۴۵۔۵۴۶۔۵۴۷۔۵۴۸۔۵۴۹۔۵۵۰۔۵۵۱۔۵۵۲۔۵۵۳۔۵۵۴۔۵۵۵۔۵۵۶۔۵۵۷۔۵۵۸۔۵۵۹۔۵۶۰۔۵۶۱۔۵۶۲۔۵۶۳۔۵۶۴۔۵۶۵۔۵۶۶۔۵۶۷۔۵۶۸۔۵۶۹۔۵۷۰۔۵۷۱۔۵۷۲۔۵۷۳۔۵۷۴۔۵۷۵۔۵۷۶۔۵۷۷۔۵۷۸۔۵۷۹۔۵۸۰۔۵۸۱۔۵۸۲۔۵۸۳۔۵۸۴۔۵۸۵۔۵۸۶۔۵۸۷۔۵۸۸۔۵۸۹۔۵۹۰۔۵۹۱۔۵۹۲۔۵۹۳۔۵۹۴۔۵۹۵۔۵۹۶۔۵۹۷۔۵۹۸۔۵۹۹۔۶۰۰۔۶۰۱۔۶۰۲۔۶۰۳۔۶۰۴۔۶۰۵۔۶۰۶۔۶۰۷۔۶۰۸۔۶۰۹۔۶۱۰۔۶۱۱۔۶۱۲۔۶۱۳۔۶۱۴۔۶۱۵۔۶۱۶۔۶۱۷۔۶۱۸۔۶۱۹۔۶۲۰۔۶۲۱۔۶۲۲۔۶۲۳۔۶۲۴۔۶۲۵۔۶۲۶۔۶۲۷۔۶۲۸۔۶۲۹۔۶۳۰۔۶۳۱۔۶۳۲۔۶۳۳۔۶۳۴۔۶۳۵۔۶۳۶۔۶۳۷۔۶۳۸۔۶۳۹۔۶۴۰۔۶۴۱۔۶۴۲۔۶۴۳۔۶۴۴۔۶۴۵۔۶۴۶۔۶۴۷۔۶۴۸۔۶۴۹۔۶۵۰۔۶۵۱۔۶۵۲۔۶۵۳۔۶۵۴۔۶۵۵۔۶۵۶۔۶۵۷۔۶۵۸۔۶۵۹۔۶۶۰۔۶۶۱۔۶۶۲۔۶۶۳۔۶۶۴۔۶۶۵۔۶۶۶۔۶۶۷۔۶۶۸۔۶۶۹۔۶۷۰۔۶۷۱۔۶۷۲۔۶۷۳۔۶۷۴۔۶۷۵۔۶۷۶۔۶۷۷۔۶۷۸۔۶۷۹۔۶۸۰۔۶۸۱۔۶۸۲۔۶۸۳۔۶۸۴۔۶۸۵۔۶۸۶۔۶۸۷۔۶۸۸۔۶۸۹۔۶۹۰۔۶۹۱۔۶۹۲۔۶۹۳۔۶۹۴۔۶۹۵۔۶۹۶۔۶۹۷۔۶۹۸۔۶۹۹۔۷۰۰۔۷۰۱۔۷۰۲۔۷۰۳۔۷۰۴۔۷۰۵۔۷۰۶۔۷۰۷۔۷۰۸۔۷۰۹۔۷۱۰۔۷۱۱۔۷۱۲۔۷۱۳۔۷۱۴۔۷۱۵۔۷۱۶۔۷۱۷۔۷۱۸۔۷۱۹۔۷۲۰۔۷۲۱۔۷۲۲۔۷۲۳۔۷۲۴۔۷۲۵۔۷۲۶۔۷۲۷۔۷۲۸۔۷۲۹۔۷۳۰۔۷۳۱۔۷۳۲۔۷۳۳۔۷۳۴۔۷۳۵۔۷۳۶۔۷۳۷۔۷۳۸۔۷۳۹۔۷۴۰۔۷۴۱۔۷۴۲۔۷۴۳۔۷۴۴۔۷۴۵۔۷۴۶۔۷۴۷۔۷۴۸۔۷۴۹۔۷۵۰۔۷۵۱۔۷۵۲۔۷۵۳۔۷۵۴۔۷۵۵۔۷۵۶۔۷۵۷۔۷۵۸۔۷۵۹۔۷۶۰۔۷۶۱۔۷۶۲۔۷۶۳۔۷۶۴۔۷۶۵۔۷۶۶۔۷۶۷۔۷۶۸۔۷۶۹۔۷۷۰۔۷۷۱۔۷۷۲۔۷۷۳۔۷۷۴۔۷۷۵۔۷۷۶۔۷۷۷۔۷۷۸۔۷۷۹۔۷۸۰۔۷۸۱۔۷۸۲۔۷۸۳۔۷۸۴۔۷۸۵۔۷۸۶۔۷۸۷۔۷۸۸۔۷۸۹۔۷۹۰۔۷۹۱۔۷۹۲۔۷۹۳۔۷۹۴۔۷۹۵۔۷۹۶۔۷۹۷۔۷۹۸۔۷۹۹۔۸۰۰۔۸۰۱۔۸۰۲۔۸۰۳۔۸۰۴۔۸۰۵۔۸۰۶۔۸۰۷۔۸۰۸۔۸۰۹۔۸۱۰۔۸۱۱۔۸۱۲۔۸۱۳۔۸۱۴۔۸۱۵۔۸۱۶۔۸۱۷۔۸۱۸۔۸۱۹۔۸۲۰۔۸۲۱۔۸۲۲۔۸۲۳۔۸۲۴۔۸۲۵۔۸۲۶۔۸۲۷۔۸۲۸۔۸۲۹۔۸۳۰۔۸۳۱۔۸۳۲۔۸۳۳۔۸۳۴۔۸۳۵۔۸۳۶۔۸۳۷۔۸۳۸۔۸۳۹۔۸۴۰۔۸۴۱۔۸۴۲۔۸۴۳۔۸۴۴۔۸۴۵۔۸۴۶۔۸۴۷۔۸۴۸۔۸۴۹۔۸۵۰۔۸۵۱۔۸۵۲۔۸۵۳۔۸۵۴۔۸۵۵۔۸۵۶۔۸۵۷۔۸۵۸۔۸۵۹۔۸۶۰۔۸۶۱۔۸۶۲۔۸۶۳۔۸۶۴۔۸۶۵۔۸۶۶۔۸۶۷۔۸۶۸۔۸۶۹۔۸۷۰۔۸۷۱۔۸۷۲۔۸۷۳۔۸۷۴۔۸۷۵۔۸۷۶۔۸۷۷۔۸۷۸۔۸۷۹۔۸۸۰۔۸۸۱۔۸۸۲۔۸۸۳۔۸۸۴۔۸۸۵۔۸۸۶۔۸۸۷۔۸۸۸۔۸۸۹۔۸۹۰۔۸۹۱۔۸۹۲۔۸۹۳۔۸۹۴۔۸۹۵۔۸۹۶۔۸۹۷۔۸۹۸۔۸۹۹۔۹۰۰۔۹۰۱۔۹۰۲۔۹۰۳۔۹۰۴۔۹۰۵۔۹۰۶۔۹۰۷۔۹۰۸۔۹۰۹۔۹۱۰۔۹۱۱۔۹۱۲۔۹۱۳۔۹۱۴۔۹۱۵۔۹۱۶۔۹۱۷۔۹۱۸۔۹۱۹۔۹۲۰۔۹۲۱۔۹۲۲۔۹۲۳۔۹۲۴۔۹۲۵۔۹۲۶۔۹۲۷۔۹۲۸۔۹۲۹۔۹۳۰۔۹۳۱۔۹۳۲۔۹۳۳۔۹۳۴۔۹۳۵۔۹۳۶۔۹۳۷۔۹۳۸۔۹۳۹۔۹۴۰۔۹۴۱۔۹۴۲۔۹۴۳۔۹۴۴۔۹۴۵۔۹۴۶۔۹۴۷۔۹۴۸۔۹۴۹۔۹۵۰۔۹۵۱۔۹۵۲۔۹۵۳۔۹۵۴۔۹۵۵۔۹۵۶۔۹۵۷۔۹۵۸۔۹۵۹۔۹۶۰۔۹۶۱۔۹۶۲۔۹۶۳۔۹۶۴۔۹۶۵۔۹۶۶۔۹۶۷۔۹۶۸۔۹۶۹۔۹۷۰۔۹۷۱۔۹۷۲۔۹۷۳۔۹۷۴۔۹۷۵۔۹۷۶۔۹۷۷۔۹۷۸۔۹۷۹۔۹۸۰۔۹۸۱۔۹۸۲۔۹۸۳۔۹۸۴۔۹۸۵۔۹۸۶۔۹۸۷۔۹۸۸۔۹۸۹۔۹۹۰۔۹۹۱۔۹۹۲۔۹۹۳۔۹۹۴۔۹۹۵۔۹۹۶۔۹۹۷۔۹۹۸۔۹۹۹۔۱۰۰۰۔۱۰۰۱۔۱۰۰۲۔۱۰۰۳۔۱۰۰۴۔۱۰۰۵۔۱۰۰۶۔۱۰۰۷۔۱۰۰۸۔۱۰۰۹۔۱۰۱۰۔۱۰۱۱۔۱۰۱۲۔۱۰۱۳۔۱۰۱۴۔۱۰۱۵۔۱۰۱۶۔۱۰۱۷۔۱۰۱۸۔۱۰۱۹۔۱۰۲۰۔۱۰۲۱۔۱۰۲۲۔۱۰۲۳۔۱۰۲۴۔۱۰۲۵۔۱۰۲۶۔۱۰۲۷۔۱۰۲۸۔۱۰۲۹۔۱۰۳۰۔۱۰۳۱۔۱۰۳۲۔۱۰۳۳۔۱۰۳۴۔۱۰۳۵۔۱۰۳۶۔۱۰۳۷۔۱۰۳۸۔۱۰۳۹۔۱۰۴۰۔۱۰۴۱۔۱۰۴۲۔۱۰۴۳۔۱۰۴۴۔۱۰۴۵۔۱۰۴۶۔۱۰۴۷۔۱۰۴۸۔۱۰۴۹۔۱۰۵۰۔۱۰۵۱۔۱۰۵۲۔۱۰۵۳۔۱۰۵۴۔۱۰۵۵۔۱۰۵۶۔۱۰۵۷۔۱۰۵۸۔۱۰۵۹۔۱۰۶۰۔۱۰۶۱۔۱۰۶۲۔۱۰۶۳۔۱۰۶۴۔۱۰۶۵۔۱۰۶۶۔۱۰۶۷۔۱۰۶۸۔۱۰۶۹۔۱۰۷۰۔۱۰۷۱۔۱۰۷۲۔۱۰۷۳۔۱۰۷۴۔۱۰۷۵۔۱۰۷۶۔۱۰۷۷۔۱۰۷۸۔۱۰۷۹۔۱۰۸۰۔۱۰۸۱۔۱۰۸۲۔۱۰۸۳۔۱۰۸۴۔۱۰۸۵۔۱۰۸۶۔۱۰۸۷۔۱۰۸۸۔۱۰۸۹۔۱۰۹۰۔۱۰۹۱۔۱۰۹۲۔۱۰۹۳۔۱۰۹۴۔۱۰۹۵۔۱۰۹۶۔۱۰۹۷۔۱۰۹۸۔۱۰۹۹۔۱۱۰۰۔۱۱۰۱۔۱۱۰۲۔۱۱۰۳۔۱۱۰۴۔۱۱۰۵۔۱۱۰۶۔۱۱۰۷۔۱۱۰۸۔۱۱۰۹۔۱۱۱۰۔۱۱۱۱۔۱۱۱۲۔۱۱۱۳۔۱۱۱۴۔۱۱۱۵۔۱۱۱۶۔۱۱۱۷۔۱۱۱۸۔۱۱۱۹۔۱۱۲۰۔۱۱۲۱۔۱۱۲۲۔۱۱۲۳۔۱۱۲۴۔۱۱۲۵۔۱۱۲۶۔۱۱۲۷۔۱۱۲۸۔۱۱۲۹۔۱۱۳۰۔۱۱۳۱۔۱۱۳۲۔۱۱۳۳۔۱۱۳۴۔۱۱۳۵۔۱۱۳۶۔۱۱۳۷۔۱۱۳۸۔۱۱۳۹۔۱۱۴۰۔۱۱۴۱۔۱۱۴۲۔۱۱۴۳۔۱۱۴۴۔۱۱۴۵۔۱۱۴۶۔۱۱۴۷۔۱۱۴۸۔۱۱۴۹۔۱۱۵۰۔۱۱۵۱۔۱۱۵۲۔۱۱۵۳۔۱۱۵۴۔۱۱۵۵۔۱۱۵۶۔۱۱۵۷۔۱۱۵۸۔۱۱۵۹۔۱۱۶۰۔۱۱۶۱۔۱۱۶۲۔۱۱۶۳۔۱۱۶۴۔۱۱۶۵۔۱۱۶۶۔۱۱۶۷۔۱۱۶۸۔۱۱۶۹۔۱۱۷۰۔۱۱۷۱۔۱۱۷۲۔۱۱۷۳۔۱۱۷۴۔۱۱۷۵۔۱۱۷۶۔۱۱۷۷۔۱۱۷۸۔۱۱۷۹۔۱۱۸۰۔۱۱۸۱۔۱۱۸۲۔۱۱۸۳۔۱۱۸۴۔۱۱۸۵۔۱۱۸۶۔۱۱۸۷۔۱۱۸۸۔۱۱۸۹۔۱۱۹۰۔۱۱۹۱۔۱۱۹۲۔۱۱۹۳۔۱۱۹۴۔۱۱۹۵۔۱۱۹۶۔۱۱۹۷۔۱۱۹۸۔۱۱۹۹۔۱۲۰۰۔۱۲۰۱۔۱۲۰۲۔۱۲۰۳۔۱۲۰۴۔۱۲۰۵۔۱۲۰۶۔۱۲۰۷۔۱۲۰۸۔۱۲۰۹۔۱۲۱۰۔۱۲۱۱۔۱۲۱۲۔۱۲۱۳۔۱۲۱۴۔۱۲۱۵۔۱۲۱۶۔۱۲۱۷۔۱۲۱۸۔۱۲۱۹۔۱۲۲۰۔۱۲۲۱۔۱۲۲۲۔۱۲۲۳۔۱۲۲۴۔۱۲۲۵۔۱۲۲۶۔۱۲۲۷۔۱۲۲۸۔۱۲۲۹۔۱۲۳۰۔۱۲۳۱۔۱۲۳۲۔۱۲۳۳۔۱۲۳۴۔۱۲۳۵۔۱۲۳۶۔۱۲۳۷۔۱۲۳۸۔۱۲۳۹۔۱۲۴۰۔۱۲۴۱۔۱۲۴۲۔۱۲۴۳۔۱۲۴۴۔۱۲۴۵۔۱۲۴۶۔۱۲۴۷۔۱۲۴۸۔۱۲۴۹۔۱۲۵۰۔۱۲۵۱۔۱۲۵۲۔۱۲۵۳۔۱۲۵۴۔۱۲۵۵۔۱۲۵۶۔۱۲۵۷۔۱۲۵۸۔۱۲۵۹۔۱۲۶۰۔۱۲۶۱۔۱۲۶۲۔۱۲۶۳۔۱۲۶۴۔۱۲۶۵۔۱۲۶۶۔۱۲۶۷۔۱۲۶۸۔۱۲۶۹۔۱۲۷۰۔۱۲۷۱۔۱۲۷۲۔۱۲۷۳۔۱۲۷۴۔۱۲۷۵۔۱۲۷۶۔۱۲۷۷۔۱۲۷۸۔۱۲۷۹۔۱۲۸۰۔۱۲۸۱۔۱۲۸۲۔۱۲۸۳۔۱۲۸۴۔۱۲۸۵۔۱۲۸۶۔۱۲۸۷۔۱۲۸۸۔۱۲۸۹۔۱۲۹۰۔۱۲۹۱۔۱۲۹۲۔۱۲۹۳۔۱۲۹۴۔۱۲۹۵۔۱۲۹۶۔۱۲۹۷۔۱۲۹۸۔۱۲۹۹۔۱۳۰۰۔۱۳۰۱۔۱۳۰۲۔۱۳۰۳۔۱۳۰۴۔۱۳۰۵۔۱۳۰۶۔۱۳۰۷۔۱۳۰۸۔۱۳۰۹۔۱۳۱۰۔۱۳۱۱۔۱۳۱۲۔۱۳۱۳۔۱۳۱۴۔۱۳۱۵۔۱۳۱۶۔۱۳۱۷۔۱۳۱۸۔۱۳۱۹۔۱۳۲۰۔۱۳۲۱۔۱۳۲۲۔۱۳۲۳۔۱۳۲۴۔۱۳۲۵۔۱۳۲۶۔۱۳۲۷۔۱۳۲۸۔۱۳۲۹۔۱۳۳۰۔۱۳۳۱۔۱۳۳۲۔۱۳۳۳۔۱۳۳۴۔۱۳۳۵۔۱۳۳۶۔۱۳۳۷۔۱۳۳۸۔۱۳۳۹۔۱۳۴۰۔۱۳۴۱۔۱۳۴۲۔۱۳۴۳۔۱۳۴۴۔۱۳۴۵۔۱۳۴۶۔۱۳۴۷۔۱۳۴۸۔۱۳۴۹۔۱۳۵۰۔۱۳۵۱۔۱۳۵۲۔۱۳۵۳۔۱۳۵۴۔۱۳۵۵۔۱۳۵۶۔۱۳۵۷۔۱۳۵۸۔۱۳۵۹۔۱۳۶۰۔۱۳۶۱۔۱۳۶۲۔۱۳۶۳۔۱۳۶۴۔۱۳۶۵۔۱۳۶۶۔۱۳۶۷۔۱۳۶۸۔۱۳۶۹۔۱۳۷۰۔۱۳۷۱۔۱۳۷۲۔۱۳۷۳۔۱۳۷۴۔۱۳۷۵۔۱۳۷۶۔۱۳۷۷۔۱۳۷۸۔۱۳۷۹۔۱۳۸۰۔۱۳۸۱۔۱۳۸۲۔۱۳۸۳۔۱۳۸۴۔۱۳۸۵۔۱۳۸۶۔۱۳۸۷۔۱۳۸۸۔۱۳۸۹۔۱۳۹۰۔۱۳۹۱۔۱۳۹۲۔۱۳۹۳۔۱۳۹۴۔۱۳۹۵۔۱۳۹۶۔۱۳۹۷۔۱۳۹۸۔۱۳۹۹۔۱۴۰۰۔۱۴۰۱۔۱۴۰۲۔۱۴۰۳۔۱۴۰۴۔۱۴۰۵۔۱۴۰۶۔۱۴۰۷۔۱۴۰۸۔۱۴۰۹۔۱۴۱۰۔۱۴۱۱۔۱۴۱۲۔۱۴۱۳۔۱۴۱۴۔۱۴۱۵۔۱۴۱۶۔۱۴۱۷۔۱۴۱۸۔۱۴۱۹۔۱۴۲۰۔۱۴۲۱۔۱۴۲۲۔۱۴۲۳۔۱۴۲۴۔۱۴۲۵۔۱۴۲۶۔۱۴۲۷۔۱۴۲۸۔۱۴۲۹۔۱۴۳۰۔۱۴۳۱۔۱۴۳۲۔۱۴۳۳۔۱۴۳۴۔۱۴۳۵۔۱۴۳۶۔۱۴۳۷۔۱۴۳۸۔۱۴۳۹۔۱۴۴۰۔۱۴۴۱۔۱۴۴۲۔۱۴۴۳۔۱۴۴۴۔۱۴۴۵۔۱۴۴۶۔۱۴۴۷۔۱۴۴۸۔۱۴۴۹۔۱۴۵۰۔۱۴۵۱۔۱۴۵۲۔۱۴۵۳۔۱۴۵۴۔۱۴۵۵۔۱۴۵۶۔۱۴۵۷۔۱۴۵۸۔۱۴۵۹۔۱۴۶۰۔۱۴۶۱۔۱۴۶۲۔۱۴۶۳۔۱۴۶۴۔۱۴۶۵۔۱۴۶۶۔۱۴۶۷۔۱۴۶۸۔۱۴۶۹۔۱۴۷۰۔۱۴۷۱۔۱۴۷۲۔۱۴۷۳۔۱۴۷۴۔۱۴۷۵۔۱۴۷۶۔۱۴۷۷۔۱۴۷۸۔۱۴۷۹۔۱۴۸۰۔۱۴۸۱۔۱۴۸۲۔۱۴۸۳۔۱۴۸۴۔۱۴۸۵۔۱۴۸۶۔۱۴۸۷۔۱۴۸۸۔۱۴۸۹۔۱۴۹۰۔۱۴۹۱۔۱۴۹۲۔۱۴۹۳۔۱۴۹۴۔۱۴۹۵۔۱۴۹۶۔۱۴۹۷۔۱۴۹۸۔۱۴۹۹۔۱۵۰۰۔۱۵۰۱۔۱۵۰۲۔۱۵۰۳۔۱۵۰۴۔۱۵۰۵۔۱۵۰۶۔۱۵۰۷۔۱۵۰۸۔۱۵۰۹۔۱۵۱۰۔۱۵۱۱۔۱۵۱۲۔۱۵۱۳۔۱۵۱۴۔۱۵۱۵۔۱۵۱۶۔۱۵۱۷۔۱۵۱۸۔۱۵۱۹۔۱۵۲۰۔۱۵۲۱۔۱۵۲۲۔۱۵۲۳۔۱۵۲۴۔۱۵۲۵۔۱۵۲۶۔۱۵۲۷۔۱۵۲۸۔۱۵۲۹۔۱۵۳۰۔۱۵۳۱۔۱۵۳۲۔۱۵۳۳۔۱۵۳۴۔۱۵۳۵۔۱۵۳۶۔۱

سینہ داغ داغ، مگر کچھ اپنے بھی حسد و حِلن و آتشِ مخالفت میں جل کر رکھ:

’رخصت کے وقت قافلے کے اونٹ آ لئے ہیں۔ پابرکاب ہوں۔ اس وقت تک علما کو اجازت نامے لکھ کر دیئے۔ وہ سب تو ’الاجازۃ الممتنیۃ‘ میں طبع ہو گئے اور یہاں آنے کے بعد دونوں حرمِ محترم سے درخواستیں آیا کیں اور اجازت نامے لکھ کر گئے۔ یہ درج رسالہ نہیں، چلتے وقت حضراتِ مدینہ کریمہ نے بیرونِ شہر دور تک مشایعت فرمائی۔ اب مجھ میں طاقت تھی۔ ان کی معاودت تک میں بھی پیادہ ہی رہا۔

اونٹ جدہ کے لئے کئے تھے۔ اب موسمِ سخت گرمی کا آ گیا تھا اور معاً قافلہ روانہ ہوتا تھا۔ سر پر آفتاب اور پاؤں کے نیچے گرم ریت یا پتھر۔ اللہ تعالیٰ مولوی نذیر احمد صاحب کا بھلا کرے۔ فرضوں میں تو مجبور تھے کہ خود بھی شریکِ جماعت ہوتے، مگر جب میں سنتوں کی نیت باندھتا، چھتری لے کر سایہ کرتے۔ جب پہلی رکعت کے سجدے میں جاتا، پاؤں کے نیچے اپنا عمامہ رکھ دیتے کہ باقی رکعتوں میں پاؤں نہ جلیں۔ ابتدا سے یوں نہ کر سکتے کہ میں عمامہ رکھنا درکنار، نماز میں چھتری لگانے پر بھی ہرگز راضی نہ ہوتا۔ انہوں نے اور حاجی کفایت اللہ صاحب نے اس سفر مبارک میں بلا طمع، بلا معاوضہ محض اللہ و رسول کے لئے جیسے آرام دیئے، اللہ تعالیٰ ان کا اجرِ عظیم دنیا و آخرت میں ان صاحبوں کو عطا فرمائے، آمین۔

جدہ پہنچ کر جہاز تیار ملا۔ بمبئی کے ٹکٹ بک رہے تھے۔ خریدے اور روانہ ہوئے۔ جب عدن پہنچے، معلوم ہوا کہ جہاز والے نے کہ رافضی تھا، دھوکا دیا۔ عدن پہنچ کر اعلان کیا کہ جہاز کراچی جائے گا۔ ہم لوگوں نے قصد کیا کہ اتر لیں اور بمبئی جانے والے جہاز میں سوار ہوں۔ اتنے میں انگریز ڈاکٹر آیا اور اس نے کہا: بمبئی جانے والوں کو قرنطینہ میں رہنا ہوگا۔ ہم نے کہا: اس مصیبت کو کون جھیلے، اس سے کراچی ہی بھلی۔ راستہ میں طوفان آیا اور ایسا سخت کہ جہاز کا لنگر ٹوٹ گیا۔ سخت ہولناک آواز پیدا ہوئی۔ مگر دعاؤں کی برکت کہ مولیٰ تعالیٰ ہر طرح امان رکھی۔

جب کراچی پہنچے ہیں، ہمارے پاس صرف دو روپے باقی تھے اور اس زمانہ تک وہاں کسی سے تعارف نہ تھا۔ جہاز کنارے قریب ہی لگا اور عین ساحل پر چوگی کی چوکی۔ جس پر انگریز یا کوئی گورا نوکر، اسبابِ کثیر، یہاں محصول تک دینے کو نہیں۔ ہر چیز کی تعلیم ارشاد فرمانے والے پر بے شمار

درو و دو سلام! ان کی ارشاد فرمائی ہوئی دعا پڑھی۔ وہ گورا آیا اور اسباب دیکھ کر بارہ آنے میں حصول کہا۔ ہم نے شکر الہی کیا اور بارہ آنے دے دیئے۔ چند منٹ بعد وہ پھر واپس آیا اور کہا: نہیں، نہیں، اسباب دکھاؤ! سب صندوق وغیرہ دیکھے اور بارہ آنے کہہ کر چلا گیا۔ پھر واپس آیا اور سب صندوق کھلو کر اندر سے دیکھے اور پھر بارہ ہی آنے کہے اور رسید دے کر چلا گیا۔ اب سوار و پیہ باقی رہا۔

اس میں سے منجھلے بھائی مرحوم مولوی حسن رضا خان کو تار دیا کہ دوسرو پیہ بھیجو۔ یہاں وہ تار مشتبہ ٹھہرا کہ بمبئی سے آتا۔ کراچی سے کیسا آیا۔ بار حال رو پے پہنچ گئے۔ بمبئی کے احباب وہاں لے جانے پر مصر ہوئے، وہاں جانا پڑا۔ مولوی حکیم عبدالرحیم وغیرہ احباب احمد آباد کو اطلاع ہوئی، آدمی بھیجے، باصرار احمد آباد لے گئے۔ سوار یوں کو بمبئی سے محمد رضا خان و حامد رضا خان کے ساتھ روانہ کر دیا تھا۔ میں ہندوستان میں اترنے سے ایک مہینے بعد مکان پر پہنچا۔

وہابیہ خذلہم اللہ تعالیٰ کو بفضلہ تعالیٰ شدید ذلتیں اور ناکامیاں ہونیں۔ المر جو فون فی المدینہ کی وراثت سے یہاں یہ اڑا رکھی تھی کہ معاذ اللہ! فلاں قید ہو گیا۔ بمبئی آکر یہ خبر سنی۔ احباب نے مجلس بیان منعقد کی اور چاہا کہ اس کی نسبت کچھ کہہ دیا جائے۔ واحد قہار نے ان کا کذب خود ہی سب پر روشن فرمادیا تھا۔ مجھے کہنے کی کیا ضرورت تھی۔ ہاں! اتنا ہوا کہ آیہ کریمہ: انا فتحنا لک فتحاً مبیناً کا بیان کیا اور اس میں فتح مکہ مکرمہ اور اس سے پہلے صلح حدیبیہ کی حدیث ذکر کی۔ اس میں کہا کہ حضور اقدس صلی اللہ تعالیٰ علیہ وسلم نے حدیبیہ میں قیام فرما کر امیر المومنین عثمان غنی رضی اللہ تعالیٰ عنہ کو مکہ معظمہ بھیجا۔ یہاں انہیں دیر لگی۔ کافروں نے اڑا دیا کہ وہ مکہ میں قید کر لئے گئے۔

میرے آنے سے پہلے ہی اطراف سے لوگوں نے مولانا عبدالحق [الہ آبادی مہاجر کی] رحمۃ اللہ تعالیٰ علیہ کو استفسارِ واقعات کے خطوط لکھے۔ جس کے جواب انہوں نے وہ دینے کے سینوں کا دل باغ باغ ہو گیا اور وہابیوں کا کلیجہ داغ داغ۔ والحمد للہ رب العالمین۔ ان میں سے بعض جواب میرے دیکھنے میں آئے۔ جن میں فرمایا ہے کہ یہ خبیث کذابوں کا کذب خبیث ہے۔ اس کو تو مکہ معظمہ میں وہ اعزاز ملا۔ جو کسی کو نصیب نہیں ہوتا۔

وہابیہ کی تو کیا شکایت کہ وہ پورے اعداء ہیں اور کیوں نہ میرے دشمن ہوں کہ میرے مالک و

مولیٰ صلی اللہ تعالیٰ علیہ وسلم کے دشمن ہیں۔ ان کے افتراؤں نے بعض جاہل کچے سنیوں کو بھی میرا مخالف کر دیا تھا۔ یہ بہتان لگا کر کہ یہ معاذ اللہ! حضرت شیخ مجدد کو کافر کہتا ہے اور جب مکہ معظمہ میں علم غیب کا مسئلہ بفضلہ تعالیٰ باحسن وجوہ روشن ہو گیا، علم الہی اور علم نبوی کا غیر متناہی فرق میں نے واضح کر دیا۔ تو اب یہ جوڑی کہ عیاذ باللہ! یہ قدرت نبوی قدرت الہی کے برابر کہتا ہے۔ کچے نا سمجھ لوگ آیہ کریمہ:

‘يَا أَيُّهَا الَّذِينَ آمَنُوا إِنْ جَاءَكُمْ فَاسِقٌ بِنَبَأٍ فَتَبَيَّنُوا أَنْ تُصِيبُوا قَوْمًا بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ،  
پر عمل نہ کرنے والے ان کے داؤں میں آ گئے۔

مدینہ طیبہ میں ایک ہندی صاحب شیخ الحرم عثمان پاشا کے یہاں کچھ دخیل تھے۔ ایک مدرسہ کے نام سے ہندوستان وغیرہ سے چندہ منگاتے۔ یہ بھی انہیں کذابوں کی باتوں سے متاثر ہوئے۔ میں ابھی مکہ معظمہ ہی میں تھا۔ یہاں جو فتح و ظفر مولیٰ تعالیٰ نے مجھے عطا فرمائی اور پھر میرے عزم حاضری سرکارِ اعظم کی خبر مدینہ طیبہ پہنچی، ان صاحب نے اپنے زعم پر کہ مجازی حاکم شہر کے یہاں رسائی ہے۔ یہ لفظ فرمائے کہ وہاں تو اس نے اپنا سکہ جمالیا۔ آنے تو دو۔ یہاں آتے ہی قید کرا دوں گا۔ مولیٰ عز وجل کی شان، میری سرکار سے ان کو یہ جواب ملا کہ میں ابھی مکہ معظمہ ہی میں ہوں، ان کی نسبت دھوکے سے چندے منگانے کا دعویٰ ہوا اور جیل خانے بھیج دیئے گئے۔

جب میں حاضر ہوا ہوں، وہ میعاد کاٹ کر آچکے تھے۔ مسجد کریم میں مجھ سے ملے اور فرمایا: میں تنہائی میں ملنا چاہتا ہوں۔ میں نے کہا: علماء و عظماء کی تشریف آوری کا ہجوم آپ دیکھتے ہیں۔ مجھے تنہائی نصف شب کو ملتی ہے۔ کہا: میں اسی وقت آؤں گا۔ میں نے کہا: اس وقت بندش ہوتی ہے۔ کہا: میری بندش نہ ہوگی۔ تشریف لائے اور کلماتِ اشتہالت و استعفا کے فرمائے۔ میں نے معاف کیا اور میرے دل میں بحمدہ تعالیٰ اس کا کچھ غبار بھی نہ تھا۔ پھر ہندوستان تشریف لا کر بھی مجھ سے ملے۔ اظہارِ نام کی ضرورت نہیں۔ ع: چوں باز آمدی ماجرادر نوشت۔

یہ تمام واقعات ایسے نہ تھے کہ ان کو میں اپنی زبان سے کہتا۔ ہمراہیوں کو تو فیتق ہوتی اور آتے اور

جاتے اور ایام قیام ہر دوسرے کے واقعات روزانہ تاریخ وار قلم بند کرتے، تو اللہ و رسول کی بے شمار نعمتوں کی عمدہ یادگار ہوتی۔ ان سے رہ گیا اور مجھے بہت کچھ سہو ہو گیا۔ جو یاد آیا، بیان کیا۔ نیت کو اللہ عز و جل جانتا ہے۔ قَالَ تَبَارَكَ وَتَعَالَى: وَآمَنَّا بِنِعْمَتِ رَبِّكَ فَحَدِّثْ، اپنے رب کی نعمتوں کا خوب چرچا کر۔ یہ برکات ہیں ان دعاؤں کی کہ حضور سید عالم صلی اللہ تعالیٰ علیہ وسلم نے تعلیم فرمائیں، والحمد لله رب العالمین والصلوة والسلام علی الحبيب الکریم و آلہ وصحبہ اجمعین۔ [الملفوظ حصہ دوم طبع بریلی ص: ۲۰۴ تا ۲۰۷]

جب 'الدولۃ المملکیہ' تصنیف ہو چکی اور شیخ صالح کمال کی رحمۃ اللہ تعالیٰ علیہ کے سپرد کی، تو اعلیٰ حضرت نے گورنر مکہ مکرمہ کے نام ایک تاریخی خط بھی ارسال کیا۔ یہ تاریخی خط یقین و اعتماد سے کس قدر لبریز ہے۔ خط عربی میں ہے۔ یہاں اردو ترجمہ دیا جا رہا ہے۔ ملاحظہ کیجیے۔ تحریر کرتے ہیں:

'سوال کا جواب مختصراً لکھ کر حاضر کیا جاتا ہے۔ لیکن رسول اکرم صلی اللہ تعالیٰ علیہ وسلم کے علم کی وسعت کا میدان اتنا وسیع ہے کہ مخلوق سے اس کی وسعت کا اندازہ نہیں ہو سکتا۔ صرف خالق ہی جانتا ہے کہ اس کے محبوب کے علم کا میدان کتنا وسیع ہے۔ میری یہ کتاب مذہب اہل سنت و جماعت کے موافق ہے۔ اس وقت مکہ مکرمہ علمائے حق سے بھرا ہوا ہے۔ ہر ملک سے علمائے کرام آئے ہوئے ہیں۔ ان سب کو ایک جگہ جمع کر کے میری کتاب سنائی جائے۔ اگر علمائے حق اس کتاب کو مذہب اہل سنت کے موافق قرار دیں، تو چشم مارو شن، دل ماشاد۔ اگر کوئی شخص یہ کہے کہ فلاں مسئلہ غلط ہے، تو میں اس کے ساتھ گفتگو کرنے کے لئے تیار ہوں۔' [کلیات مکاتیب رضا، طبع لاہور، ۲۰۰۵ء ص: ۱/۳۱۱ بحوالہ مجموعہ رسائل رضویہ طبع بریلی ص: ۲۱۰، ۲۱۱]



## اجمیر معلیٰ



اجمیر معلیٰ درگاہ عالیہ غریب نواز بارگاہ معین المملۃ والدین والحق قدس اللہ سرہ الحق تمام ہندوستانی مسلمانوں کا روحانی راجدھانی ہے۔ امرا و غریبا، علما و مشائخ، وزرا و حکمران، کون ہے، جو وہاں سر کے بل حاضری نہیں دیتا، شاہ و گداسب دامن پسار کر، جھولیاں پھیلا کر حاضر ہوتا ہے اور من کی مرادیں پا کر واپس ہوتا ہے۔ روز بھیڑ لگی رہتی ہے۔ ہر چھٹی شریف میں اور مجمع ہوتا ہے۔ عرس پاک میں تو پورا ہندوستان امنڈ آتا ہے۔ غیر ملکی زائرین کی قطار لگی رہتی ہے۔ غریب نواز داتا ہیں ہمارے، لچپال ہیں ہمارے، اجمیر دار الحکومت ہے، خواجہ شہنشاہ ہیں ہمارے۔ ہم منگتا ہیں وہ دیا لو ہیں ہمارے، خواجہ خواجگان زندہ باد، سلطان ہندوستان زندہ باد۔ حضرت خواجہ کی سرکار میں وقت کا مجدد بھی حاضر ہوتا ہے اور جان و دل کا نذرانہ لیے حاضری دیتا ہے۔ اعلیٰ حضرت امام احمد رضا نے خواب میں حاضری دی ہے۔ درِ چشم کا فور ہوا ہے۔ بیداری میں کم از کم دوبار حاضر ہوئے ہیں اور خواجہ کی چوکھٹ چوم کر اپنی قسمت چمکائی ہے۔ ذرا دیکھیے، وقت کا مجدد کیسا فدائی ہے، کیسا شیدائی اور وارفتہ ہے۔ مجدد اعظم کی یہ وارفتگی، وابستگی، ربودگی، فسادگی، فنایت، فدائیت سب کے لیے سزاوارتقلید و عمل ہے۔

اعلیٰ حضرت بریلی سے چلتے ہیں۔ سلطان المشائخ محبوب الہی کے بافیض آستانے پر حاضری دیتے ہیں۔ دیکھیے، کیا فرماتے ہیں:

”اما بعد! گدائے سرکار غوثیہ، سگ کوئے قادریہ عبدالمصطفیٰ احمد رضا محمدی سنی خفی قادری برکاتی بریلوی (اللہ اس کا حشر سگانِ مولیٰ میں فرمائے) عرض پر داز ہے کہ فقیر نے ماہ مبارک ربیع



آخر ۱۳۰۲ھ میں سرپا طہارت، حضور پر نور، صاحب فضل بلند، سلطان المشائخ محبوب الہی علیہ الرحمۃ والرضوان کی زیارت کے قصد سے بریلی سے شذرِ حال (سفر) کر کے بارگاہ غیاث پور کی خاک بوسی کی، تین دن بعد وہاں سے آکر شاہ جہاں آباد دہلی میں قیام کا عزم کیا۔“ [۱]

(قصیدہ اکسیر اعظم مع ترجمہ، طبع بمبئی، ۲۰۱۲ء، ص: ۱۰، ۱۰۹)

اب دیکھیے، درودِ دل اور دوائے چشم کیسے ہوتی ہے۔ خوبصورت خواب اور اس کی تعبیر، اعلیٰ حضرت سے سنیں، رقم طراز ہیں:

”اس سے دو سال قبل میری داہنی آنکھ میں کثرتِ مطالعہ کے باعث کچھ ضعف آ گیا تھا۔ دل نے کہا، آنکھ کی شفا و صفا کی امید پر دوائے چشم کے لیے طبیبوں کے پاس رجوع کیا جاسکتا ہے۔ میں نے دل کا مشہورہ قبول کر لیا۔ لیکن چالیس دن تک پہاڑ کھودا، سوکھی گھاس بھی ہاتھ نہ آئی۔ (کوئی چوہیا بھی نہ ملی) سلطان المشائخ کے فضلِ راسخ کی جانب توجہ کی۔ ازراہ محبت و شوق حضرت کی مدح میں چند اشعار لکھے۔ رات کے وقت جب سرتکیے سے لگایا۔ اب خواب مجھے کس دروازے سے اور کس بارگاہ میں لے گیا، (وہ سنئے):

ایک رنگین جنت نشان مقام ہے۔ جس کے جنوب میں مسجد ہے اور شمال میں ایک درگاہ ہے۔ بخت رسا کے ہمراہ جب وہاں پہنچا، تو اس احاطے میں تین ترتیں نظر آئیں۔ قبلہ کی جانب حضرت کار ساز خواجہ غریب نواز، سلطان الہند، وارث نبی قدس سرہ اعلیٰ کا مزار با امتیاز ہے۔ اسی کے پیچھے ایک ہاتھ کے فاصلے پر ایک ایسے چاند کی منزل ہے۔ جس کی تابندگی سورج کی طرح ہے۔ جیسے آفتاب اور وقت چاشت اور چاند، جب سورج کے پیچھے آئے، یعنی درجاتِ بخشش والے صاحب برکات سیدنا شاہ برکت اللہ مارہروی روح الملک القوی کا مخزن برکات مرقد مبارک ہے۔ اس کی پشت پر ایک اور قبر ہے۔ جسے میں پہچان نہ سکا۔ سرعقیدت کو قدم بنایا۔ جب پہنچنے کے قریب ہوا، تو دیکھا کہ پہلے خواجہ پاک کا مزار ہے، میں پائنتا نے بیٹھ گیا۔

اب کیا دیکھتا ہوں کہ مرقد کا بالائی حصہ چاک ہوتا ہے اور حضرت خواجہ اس کے اوپر قبلہ رو آرام فرما ہیں، چشم مبارک کھلی ہوئی ہے۔ قوی، تناور، دراز قامت، شخصیت ہے۔ رنگ سرخ ہے۔ ساتھ ہی ایک دبدبہ اور شوکت و دلیری بھی عیاں ہے۔ آنکھیں کشادہ، داڑھی کے بال سیاہ

وسفید، عیب سے دور، محاسن سے بھرپور، ذات مبارک ہے۔ بے خود ہو کر دوڑا اور اپنے آپ سے بڑھ گیا۔ وہ خاک پاک، جو مزار کے چاک ہونے سے برآمد ہوئی تھی، چہرے اور آنکھ پر لگائی، پھر کیا تھا، اپنی خوش قسمتی پر ناز کرنے لگا اور سورہ کہف کی تلاوت شروع کر دی۔ دروازہ مسجد کے پاس چند مجاور میری تلاوت پر ترش رو ہو گئے کہ نماز کا وقت ہے اور اس شخص نے تلاوت کا باب کھول دیا۔ میں نے اپنے دل میں کہا: سبحان اللہ! ایک بندہ ایک خواجہ کے سامنے تلاوت میں مصروف ہے۔ ان کے دل پر کیوں گراں گزر رہا ہے۔ اس خیال کا دل میں آنا تھا کہ حضرت خواجہ قدس سرہ کے لب اقدس پر تبسم کی شیرینی نمایاں ہو جاتی ہے۔ گویا مجھے اشارہ فرما رہے ہیں کہ انہیں چھوڑ دو، تم پڑھو اور خبردار! اے فقیر!! ان کی بات کا کچھ خیال نہ کرنا، اس التفات کی حلاوت نے میرے دل سے ان ترش رو بول کی تلخی مٹادی۔

اب مجھے یاد نہیں کہ ”ربنا اتنا من لدنک رحمة وھیبی لنا من امرنا رشدا۔ (سورہ کہف آیت ۱۰) تک پہنچا تھا، یا بنشر لکم ربکم من رحمته و یھیبی لکم من امرکم مرفقا، تک کہ میری آنکھ کھل گئی اور وہ باب بند ہو گیا۔ بحمد اللہ، ادھر یہ خواب دیکھا، اور ادھر مرض میں نمایاں تخفیف ہوئی، میں نے کہا یہ اس پاک تربت کی خاک ملنے کی برکت ہے اور حضرت خواجہ کی یہ بندہ نوازی حضرت محبوب الہی کی مدحت کی بدولت ہے۔ میرا دل جوش میں آیا اور صدا لگائی کہ اے شخص! تو نے آنکھ سے دیکھ لیا اور آنکھ پر آزمایا۔ تو کوئی پتھر ہی ہوگا اگر اب بھی تیرے یقین میں اضافہ نہ ہوا۔ (قصیدہ اکسیر اعظم مع ترجمہ، طبع ممبئی، ۲۰۱۲ء، ص: ۱۱۰ تا ۱۱۳)

یہ خواب تھا، اس کی تعبیر تھی، اب حالت بیداری میں آئیے۔ اعلیٰ حضرت سفر ثنائی حرمین شریفین سے واپس بمبئی تشریف لائے، شاہ عبدالسلام جبل پوری نے جبل پور جانے کی گزارش کی، تو اعلیٰ حضرت نے فرمایا: برہان ملت مفتی محمد برہان الحق رضوی لکھتے ہیں:

”والد (شاہ عبدالسلام) نے جبل پور تشریف لے جانے کے لیے عرض کیا۔ تو (اعلیٰ حضرت نے) فرمایا: ابھی تو اجمیر شریف حاضری دیتا ہوا، بریلی جاؤں گا، ان شاء اللہ، پھر کبھی جبل پور آؤں گا۔“ (اکرام امام احمد رضا، طبع بمبئی، ۱۹۹۸ء، ص: ۶۸)

سید شاہ حسین علی وکیل جاورہ خادم درگاہ خواجہ اجمیر شریف تحریر کرتے ہیں:

”میرے پیر و مرشد مجدد دین و ملت اعلیٰ حضرت فاضل ہندوستان مولانا احمد رضا خان قدس سرہ العزیز بھی دوبارہ یار خواجہ غریب نواز میں حاضر ہوئے ہیں۔ دوسری حاضری اعلیٰ حضرت قدس سرہ کی خاص طور پر قابل ذکر ہے۔ آپ ۱۳۲۵ھ میں حج و زیارت کی سعادت حاصل کر کے جب ساحل ہندوستان (بمبئی) اترے، تو آپ کے فدائی مختلف بلاد و امصار سے آپ کو لینے کے لیے بمبئی پہنچ گئے تھے۔ علاوہ وطن کے اور بھی کئی جگہ سے تار دیئے گئے کہ آپ ہمارے وطن کو اپنے قدم والا سے منور فرمادیں۔ آپ نے کسی کی نہ سنی۔ آپ سیدھے غریب نواز کے آستانہ پر حاضر ہوئے اور خواجہ عالم صلی اللہ تعالیٰ علیہ وسلم کی درباری حاضری کے بعد آپ نے ان کے شہزادے حضرت خواجہ ہند کے دربار میں حاضری دی۔

یہ حاضری ایسی عقیدت و محبت کی حامل تھی کہ ہم خدام آستانہ اور تمام مسلمانانِ اجمیر کے دلوں پر نقش ہو کر رہ گئی۔ آج تک ہم خدام میں اس حاضری کے چرچے ہوتے ہیں۔ یہی وجہ تھی کہ جب اعلیٰ حضرت فاضل ہندوستان کا صفر ۱۳۴۰ھ میں وصال ہوا اور آستانہ پر ان کے وصال کی خبر پہنچی، تو اجمیر کے سارے مسلمانوں نے کافی تعداد میں جمع ہو کر قرآن اور کلمہ طیبہ سے ایصالِ ثواب کیا اور اس کے بعد علما و مقررین نے ان کے زریں کارنامے حاضرین کے سامنے پیش کیے اور دنیاۓ اجمیر کو یہ بتایا کہ اعلیٰ حضرت قدس سرہ کی علمی فوقیت کو آج دنیاۓ اسلام مانتی ہے۔

علمائے عرب و عجم ان کو اس صدی کا مجدد اور تمام علوم و فنون کا ماہر اور یگانہ روزگار مانے ہوئے ہیں۔ ان کا شعبہ حیات اتباع سنت کی وجہ سے اسلامی زندگی کا ایک بہترین نمونہ ہے اور ان کے مذہبی رسائل اور کتابیں عقائد و اعمال کا قول فیصل اور شریعت مطہرہ کا اس دور میں آخری فتویٰ ہیں۔ غرض کہ اس موقع پر مسلمانانِ اجمیر اور دیگر زائرین نے بڑی عقیدت مندی کا اظہار کیا۔ جو ایک زمانہ تک یادگار رہے گا۔“ (در بار چشت اجمیر، طبع اجمیر، ص: ۶۱، ۶۰)

مولانا الحاج سید شاہ فرقان علی رضوی چشتی گدی نشین آستانہ عالیہ اجمیر شریف لکھتے ہیں:

”اعلیٰ حضرت جب زیارت حرمین شریفین سے ہندوستان واپس تشریف لائے، تو بمبئی کی بندرگاہ سے سیدھے اجمیر شریف خواجہ ہند کی بارگاہ میں حاضری دینے آئے۔ والہ تگان و اہل عقیدت کا ایک ہجوم اعلیٰ حضرت کو لے کر سب سے پہلے اپنے شہر یا اپنے قصبہ یا اپنے گھر کو ان کے وجود سے مشرف

کرنے کی سعادت حاصل کرنے کا اصرار کرتا رہ گیا۔ مگر آپ نے سارے عقیدت مندوں کی عقیدت پر حضرت سلطان الہند خواجہ غریب نواز (رضی اللہ تعالیٰ عنہ) کے ساتھ اپنی عقیدت و شیفنگی کو ترجیح دی۔ چنانچہ وہاں کے عقیدت گذار و گدی نشین سید حسین علی رضوی اجمیری وکیل جاوہرہ، جو اعلیٰ حضرت کے وکیل دعا گو و مرید خاص بھی تھے۔ انہوں نے اپنی مرتبہ کتاب، دربار چشت کے ص: ۱۰ پر لکھا ہے کہ یہ حاضری ایسی عقیدت و محبت کی حامل تھی کہ ہم خدام آستانہ اور تمام مسلمانانِ اجمیر کے دلوں پر نقش کر گئی۔“ (ماہنامہ، سنی دنیا، بریلی شریف، دسمبر ۲۰۰۸ء ص: ۲۲)

رضویات کے دیرینہ خدمت گار ڈاکٹر عبدالنعیم عزیزی نے لکھا ہے:

”امام احمد رضا ۱۹۰۴ء میں اپنے دوسرے حج و زیارت سے واپسی پر احمد آباد اور نوساری (سورت صوبہ گجرات) کا سفر کرتے ہوئے اجمیر شریف پہنچ کر بارگاہِ خواجہ میں حاضر ہوئے۔ حضرت امام احمد رضا بریلوی قدس سرہ العزیز نے سرکارِ خواجہ غریب نواز اجمیری رضی اللہ تعالیٰ عنہ کے مزار مبارک کی حاضری دی۔ انہیں حضرت خواجہ سے بڑی عقیدت و محبت تھی۔ وہ سرکارِ خواجہ کے فیوض و برکات، اختیارات و تصرفات اور کرامات بیان کر کے ان کی عظمت و بزرگی ظاہر کرتے ہیں۔ مزار خواجہ کو مقاماتِ اجابت میں شمار کرتے ہیں۔ انہیں سلطان الہند اور غریب نواز مانتے ہیں۔“ (ماہنامہ جہانِ رضا، لاہور، جنوری فروری ۲۰۰۰ء، ص: ۳۷، ۳۵)

شیدائے اعلیٰ حضرت علامہ سید محمد حسینی ناگپور لکھتے ہیں:

”اعلیٰ حضرت بریلوی کے قیامِ اجمیر مقدس کے دوران جمعہ مبارک پڑا۔ اعلان ہوا کہ مجددِ دین و ملت اعلیٰ حضرت بریلوی درگاہِ معلیٰ اجمیر مقدس میں مسجد شاہ جہانی کے اندر قبل جمعہ حضرت خواجہ ہندوستان کی شانِ ولایت پر بیان فرمائیں گے۔ اس جمعہ کو کئی گھنٹہ پہلے ہی نمازیوں کی آمد کا سلسلہ شروع ہو گیا۔ یہاں تک مسجدِ عظمیٰ پوری بھر گئی اور آس پاس کی خالی جگہیں بھی بھر گئیں۔ اعلیٰ حضرت کا حسب اعلان قبل جمعہ خواجہ پاک کی عظمت پر وعظ شروع ہوا۔ وعظ اتنا بصیرت افروز اور پرمغز تھا کہ حاضرین جھوم جھوم اٹھے۔

انہیں میں شہنشاہِ دکن میر عثمان علی صاحب نظام حیدر آباد بھی موجود تھے۔ وہ اعلیٰ حضرت کا بیان دل آفرین سن کر مچل اٹھے۔ کافی تاخیر سے جمعہ ہوا۔ اعلان ہوا کہ باقی بیان بعد نمازِ عشاء اسی مسجد

شاہ جہانی میں ہوگا۔ لوگ خوشی سے جھوم اٹھے۔ چنانچہ بعد نماز عشاء اعلیٰ حضرت امام احمد رضا بریلوی قدس سرہ نے بیان شروع فرمایا۔ رات کا کافی حصہ گزر گیا۔ مجمع کے اندر نظام حیدر آباد بھی بیٹھے سنتے رہے۔ چونکہ نظام حیدر آباد حضرت سیدنا خواجہ پاک کے بہت زیادہ معتقد تھے۔ عرس مقدس میں شریک ہوتے تھے۔ اس کے علاوہ سال میں کئی بار اجیر شریف حاضر ہوتے تھے۔ انہوں نے اپنی عقیدت کی یادگار درگاہ معلیٰ میں ”نظام گیٹ“ کی صورت میں تعمیر کر کے ظاہر کیا۔ جو آج بھی موجود ہے۔

نظام حیدر آباد اپنے مرکز عقیدت حضرت خواجہ پاک رضی اللہ تعالیٰ عنہ کے سلسلہ میں اعلیٰ حضرت امام بریلوی کے دلائل و براہین سے مزین پُر بیان سن کر جھوم اٹھے اور اعلیٰ حضرت کے معتقد ہو گئے۔ وعظ کے بعد نظام حیدر آباد اعلیٰ حضرت امام بریلوی قدس سرہ کی قیام پر حاضر ہوئے۔ تمام حاضر باش لوگوں میں بلا امتیاز وہ خود بھی بیٹھ گئے۔ درمیان میں موقع پا کر نظام حیدر آباد نے اعلیٰ حضرت سے التجا کیا کہ حضور! میں آپ سے کچھ عرض کرنا چاہتا ہوں۔ اعلیٰ حضرت نے ارشاد فرمایا: کہئے، تو نظام حیدر آباد نے عرض کیا کہ حضور! میری مملکت دکن کو اپنے وجود بانفیض سے رونق بخشیے، میں آپ کی خدمت میں مملکت کے صدر الصدور کا عہدہ جلیلہ پیش کرنا چاہتا ہوں۔

اعلیٰ حضرت قدس سرہ بالکل مظہر امام اعظم رضی اللہ تعالیٰ عنہ تھے۔ آپ کے اتباع میں فرمایا کہ میں اس کا اہل نہیں ہوں۔ نظام سکتے میں رہ گئے۔ پھر تھوڑی دیر کے بعد یہی عرض کیا۔ اعلیٰ حضرت قدس سرہ نے پھر یہی جواب دیا۔ اسی طرح تین مرتبہ کہا۔ اعلیٰ حضرت نے یہی جواب دیا۔ بادشاہوں کا مزاج پل پل میں بدلتا رہتا ہے۔ کبھی سلام پر رنجیدہ ہوتے ہیں اور کبھی گالی پر انعام دیتے ہیں۔ اسی شاہانہ مزاج سے متاثر ہو کر نظام حیدر آباد بھی متاثر ہو گئے۔“ (ثنائے حضرت خواجہ بزبان امام احمد رضا، از مفتی عابد حسین نوری، مطبوعہ رانچی۔ ۲۰۱۳ء، ص: ۸، ۷)

امام احمد رضا کا وصال، بارگاہ خواجہ میں فاتحہ سوم اور ایصال ثواب کی محفل کا انعقاد، مولانا سید شاہ غلام علی خادم آستانہ عالیہ اجمیر معلیٰ رقم طراز ہیں:

”۲۵/ صفر مطابق ۲۸/ اکتوبر یوم جمعہ (۱۳۴۰ھ/ ۱۹۲۱ء) کو بوقت شب سید حسین علی صاحب ولد سید صدیق علی صاحب وکیل جناب نواب صاحب بہادر والی ریاست جاوہرہ ودرگاہ معلیٰ سرکار اعظم اجمیر شریف کے نام ایک تارمرسلہ حضرت قبلہ مولانا مولوی شاہ محمد حامد رضا خان صاحب



بریلی سے آیا۔ جس میں تحریر تھا کہ اعلیٰ حضرت قبلہ کا وصال ہو گیا۔ اس حادثہ ہوش ربا کو معلوم کر کے تمام مریدین و معتقدین کو جو اور جتنا رنج و الم ہوا۔ اس کا حال تو عالم الغیب ہی خوب جانتا ہے۔

اس حادثہ کی سبب احباب کو اطلاع دی گئی اور سید حسین صاحب نے فاتحہ سوم کا انتظام کیا اور اول بروز اتوار ۲۸ صفر کو آستانہ عالیہ حضور خواجہ خواجگان سرکار خواجہ غریب نواز رضی اللہ تعالیٰ عنہ کے دروازہ جنوب، واقع دالان نواب ارکاٹ بعد نماز صبح قرآن خوانی ہوئی، جس میں صاحب زادگان و چند مدرسین و طلبہ مدرسہ معینیہ عثمانیہ و مدرسین معینیہ اسلامی ہائی اسکول شریک رہے۔ اس کے بعد ڈھائی بجے موافق قاعدہ صاحبزادگان درگاہ معلیٰ ختم فاتحہ سوم کے واسطے شرقی دروازہ درگاہ معلیٰ میں آکر ختم کیا گیا، اس وقت صاحبان مذکورہ کے حضرت جناب سید ثار احمد صاحب قبلہ متولی درگاہ اور چند اشخاص مدرسہ حنفیہ صوفیہ و یتیمی الجمیر شریف بہ تعداد کثیر شریک تھے۔ بعد ختم تبرک تقسیم ہوا اور اس طرح اعلیٰ حضرت مجدد مآۃ حاضرہ مولانا مولوی شاہ احمد رضا خان صاحب قبلہ رحمۃ اللہ تعالیٰ علیہ کی فاتحہ سوم سرکار اعظم شریف میں کی گئی۔“ (ہفت روزہ دبدبہ سکندری، رام پور، ۷ نومبر ۱۹۲۱ء)

علامہ نور احمد قادری (اسلام آباد، پاکستان) اپنے دادا حاجی عبدالنبی قادری رضوی (متوفی ۱۹۴۹ء کراچی) کی زبانی سنا ہوا ایک واقعہ بیان کرتے ہیں، یہ راوی حاجی عبدالنبی قادری رضوی امام احمد رضا بریلوی کے مرید تھے اور یہ واقعہ امام احمد رضا بریلوی کے آخری ایام حیات کا ہے۔ علامہ نور احمد قادری لکھتے ہیں:

”ہوایوں تھا کہ اعلیٰ حضرت امام احمد رضا کا سلطان الہند خواجہ غریب نواز معین الدین چشتی الجمیری کی خانقاہ میں عرس غریب نواز کے موقع پر وعظ ہوا کرتا تھا اور اس وعظ کا اہتمام خود خانقاہ شریف کے دیوان صاحب کیا کرتے تھے، جس میں علما و فضلا دور دور سے آکر وعظ سننے کے لیے شرکت کرتے تھے، بعض دفعہ دکن کے حکمران نظام دکن میر محبوب علی خان اور میر عثمان علی خاں بھی اس وعظ میں شریک ہوتے رہے، اعلیٰ حضرت کا وعظ سننے کے لیے بے شمار خلقت وہاں ہوا کرتی۔

اس مرتبہ جب اعلیٰ حضرت بریلی شریف سے الجمیر شریف عرس خواجہ غریب نواز میں حاضری کے لیے جانے لگے، تو ان کے ہمراہ دس گیارہ ان کے مریدین بھی تھے، انہیں میں ایک راقم الحروف کے استاد محترم مولانا شاہ عبدالرحمن قادری جے پوری تھے، جو اعلیٰ حضرت کے شاگرد بھی تھے اور خلیفہ



بھی، اور دوسرے خود راقم الحروف کے دادا محترم حاجی عبدالنبی قادری تھے، بقیہ اور حضرات تھے۔ دہلی سے اجیر شریف تک جانے کے لیے ”بی بی اینڈ سی آئی آر“ ریل چلا کرتی تھی۔ جب یہ ریل گاڑی ”پھلیہرہ جنتشن“ پر پہنچتی، تو قریب قریب مغرب کا وقت ہو جاتا تھا، پھلیہرہ اس دور کا بہت بڑا ریلوے جنتشن ہوا کرتا تھا، جہاں سانہر، جودھ پور اور بریکانیر سے آنے والی گاڑیوں کا بھی کراس ہوا کرتا تھا۔ ان تمام دوسری لائنوں سے آنے والے مسافر اجیر شریف جانے کے لیے اسی میل گاڑی کو پکڑتے تھے، اس لیے یہ میل گاڑی پھلیہرہ اسٹیشن پر تقریباً چالیس منٹ ٹھہرا کرتی تھی، خود راقم الحروف نے بھی اس پارٹیشن (۱۹۴۷ء) سے قبل کے دور میں اجیر شریف حاضری دینے کے لیے اسی گاڑی سے کئی بار سفر کیا، اور پھلیہرہ جنتشن کا حال دیکھا۔

بہر کیف! جب اعلیٰ حضرت سفر کر رہے تھے، تو پھلیہرہ جنتشن پر پہنچتے ہی مغرب کی نماز کا وقت ہو گیا، اعلیٰ حضرت نے اپنے ساتھ والے مریدین سے فرمایا کہ نماز مغرب کے لیے جماعت پلیٹ فارم پر ہی کر لی جائے۔ چنانچہ چادریں بچھا دی گئیں اور لوگوں میں سے جن کا وضو نہ تھا، انہوں نے تازہ وضو کر لیا۔ اعلیٰ حضرت ہر وقت با وضو رہتے۔

چنانچہ انہوں نے فرمایا کہ میرا وضو ہے، اور امامت کے لیے آگے بڑھے اور پھر فرمایا کہ آپ سب لوگ پورے اطمینان کے ساتھ نماز ادا کریں۔ ان شاء اللہ گاڑی ہرگز اس وقت تک نہ جائے گی۔ جب تک کہ ہم لوگ نماز پورے طور سے ادا نہیں کر لیتے ہیں، آپ لوگ قطعاً اس بات کی فکر نہ کریں اور پوری یکسوئی کے ساتھ نماز ادا کریں۔

یہ فرما کر اعلیٰ حضرت نے امامت کرتے ہوئے نماز پڑھنا شروع کر دی۔ مغرب کے فرض کی جب ایک رکعت ختم کر چکے، تو ایک دم گاڑی نے وِہسل (Whistle) دے دی، پلیٹ فارم پر دیگر بکھرے ہوئے مسافر تیزی کے ساتھ اپنی اپنی سیٹوں پر گاڑی میں سوار ہو گئے۔ مگر آپ کے پیچھے نمازیوں کی یہ جماعت پورے استغراق کے ساتھ نماز میں اسی طرح برابر مشغول رہی، دوسری رکعت میں مغرب کے فرض کی ہو رہی تھی کہ گاڑی نے اب تیسری اور آخری وِہسل بھی دے دی۔ مگر ہوا کیا کہ ریل کا انجن آگے کو نہ سرکتا تھا۔ میل (Mail) گاڑی تھی۔ کوئی معمولی پسینہ گاڑی نہ تھی، اس لیے ڈرائیور اور گارڈ سب پریشان ہو گئے کہ آخر یہ ہوا کیا کہ گاڑی آگے نہیں جاتی؟ کسی کی سمجھ میں نہیں آیا۔

انجن کو ٹیسٹ کرنے کے لیے ڈرائیور نے گاڑی کو پیچھے کی طرف ڈھکیلا، تو گاڑی پیچھے کی سمت چلنے لگی۔ انجن بالکل ٹھیک تھا۔ مگر جب ڈرائیور اسی انجن کو آگے کی طرف ڈھکیلا، تو انجن رک جاتا تھا۔

آخر اتنے میں اسٹیشن ماسٹر جو انگریز تھا، اپنے کمرے سے نکل کر پلیٹ فارم پر آیا اور اس نے ڈرائیور سے کہا کہ انجن کو گاڑی سے کاٹ کر دیکھو، آیا چلتا ہے یا نہیں؟۔ چنانچہ اس نے ایسا ہی کیا۔ انجن کو گاڑی سے کاٹ کر جب چلایا، تو بخوبی پوری رفتار سے چلا، کوئی بھی خرابی اس میں نظر نہ آئی۔ مگر جب ریل کے ڈبوں کے ساتھ جوڑ کر اسی انجن کو چلایا گیا، تو وہ پھر اسی طرح جام ہو گیا اور ایک انجن بھی آگے نہ چلا۔ ریل کا ڈرائیور اور سب لوگ بڑے حیران و پریشان کہ آخر یہ ماجرا کیا ہے کہ انجن ریل کے ساتھ جڑ کر آگے کو نہیں جاتا؟

اسٹیشن ماسٹر نے گارڈ سے پوچھا، جو نمازیوں کے قریب ہی کھڑا تھا کہ یہ کیا بات ہے کہا انجن الگ کر دو تو چلنے لگتا ہے اور ڈبوں کے ساتھ جوڑو، تو بالکل پٹری پر جام ہو کر رہ جاتا ہے؟ وہ گارڈ مسلمان تھا، اس کے ذہن میں بات آگئی۔ اس نے اسٹیشن ماسٹر کو بتایا کہ سمجھ میں یہ آتا ہے کہ یہ بزرگ جو نماز پڑھا رہے ہیں، کوئی بہت بڑے ولی اللہ معلوم ہوتے ہیں۔ یقیناً اس کے علاوہ اور کوئی ٹیکنیکل وجہ نہیں۔

اب جب تک کہ یہ بزرگ اور ان کی جماعت نماز ادا نہیں کر لیتے، یہ گاڑی مشکل ہے کہ چلے۔ یہ خدائے تعالیٰ کی طرف سے ان ولی اللہ کی کرامت معلوم ہوتی ہے۔ بس اب ان کے نماز ادا کرنے تک تو انتظار ہی کرنا پڑے گا۔

اسٹیشن ماسٹر کو یہ بات سمجھ میں آگئی اور وہ کہنے لگا کہ بلاشبہ یہی بات معلوم ہوتی ہے۔ چنانچہ وہ نمازیوں کی جماعت کے قریب آکر کھڑا ہو گیا۔ نماز میں اعلیٰ حضرت کا اور ان کے مریدین کا اس قدر استغراق عبادت اور خشوع و خضوع کا یہ روح پرور منظر دیکھ کر وہ بے حد متاثر ہوا۔ انگریزی اس کی مادری زبان تھی۔ مگر وہ اردو اور فارسی کا بھی ماہر تھا اور بے تکلف اردو میں کلام کرتا تھا۔ گارڈ کے ساتھ اس کی یہ ساری گفتگو اردو ہی میں تھی۔

غرض اعلیٰ حضرت عظیم البرکت نے سلام پھیرا اور آواز بلند درود شریف پڑھ کر دعا مانگنے میں مصروف ہو گئے۔ جب یہ دعا سے فارغ ہوئے، تو آگے بڑھ کر نہایت ادب کے ساتھ اسٹیشن ماسٹر

(انگریز) نے اردو ہی میں عرض کیا کہ: حضرت! ذرا جلدی فرمائیں۔ یہ گاڑی آپ ہی کی مصروفیت عبادت کے سبب چل نہیں رہی ہے۔  
 اعلیٰ حضرت نے فرمایا کہ:

”بس ابھی نماز پڑھ کر ہم لوگ تھوڑی دیر میں فارغ ہوں گے اور ان شاء اللہ پھر گاڑی چلے گی، آپ جانتے ہیں کہ یہ نماز کا وقت ہے، کوئی بھی سچا مسلمان نماز قضا نہیں کر سکتا، نماز ہر مسلمان پر فرض ہے، فرض کو کیسے چھوڑا جائے؟ گاڑی ان شاء اللہ نہیں جائے گی، جب تک ہم لوگ اطمینان کے ساتھ نماز ادا نہیں کر لیتے۔“

اسٹیشن ماسٹر پر اسلام کی روحانی ہیبت طاری ہو گئی۔ اعلیٰ حضرت اور ان کے مریدین نے سکون کے ساتھ جب نماز پورے طور پر ادا کر لی اور دعا پڑھ کر فارغ ہوئے، تو اعلیٰ حضرت نے پاس ہی کھڑے ہوئے انگریز اسٹیشن ماسٹر سے فرمایا کہ: ان شاء اللہ اب گاڑی چلے گی۔ ہم سب لوگ نماز سے فارغ ہو گئے۔

یہ کہا اور مع اپنے سب ہمراہیوں کے گاڑی میں بیٹھ گئے۔ گاڑی نے سیٹی دی اور چلنے لگی۔ اسٹیشن ماسٹر نے اپنے انداز میں سلام کیا اور آداب بجالایا۔ مگر اس واقعہ کرامت کا اس کے ذہن اور دل پر بڑا گہرا اثر پڑا۔

بہر کیف! گاڑی کے ساتھ اعلیٰ حضرت اور ان کے یہ چند مریدین تو اجیر شریف روانہ ہو گئے۔ مگر اسٹیشن ماسٹر سوچ میں پڑ گیا، رات بھر وہ اسی غور و فکر میں رہا۔ اس کو نیند نہ آئی، صبح اٹھا، تو چارج اپنے ڈپٹی کے حوالے کر کے اپنے افرادِ خاندان کے ساتھ حاضری کے لیے اجیر شریف کو چل پڑا۔ تاکہ وہاں درگاہِ خواجہ غریب نواز میں حاضر ہو کر اعلیٰ حضرت کے دستِ مبارک پر اسلام قبول کرے۔

جب اجیر شریف پہنچا، تو دیکھا کہ درگاہ شریف کی شاہجہانی مسجد میں اعلیٰ حضرت کا ایمان افروز وعظ ہو رہا ہے۔ وہ وعظ میں شریک ہوا۔ بیان سنا اور جب وعظ ختم ہوا قریب پہنچ کر اس نے اعلیٰ حضرت کے ہاتھ چوم لیے اور عرض کیا کہ: جب سے آپ پھلیرہ اسٹیشن سے ادھر روانہ ہوئے ہیں۔ میں اس قدر بے چین ہوں کہ مجھے سکون نہیں آتا۔

آخر اپنے افرادِ خاندان کے ہمراہ یہاں حاضر ہو گیا ہوں اور اب آپ کے دستِ مبارک پر

اسلام قبول کرنا چاہتا ہوں۔ آپ کی یہ روحانی کرامت دیکھ کر مجھے اسلام کی آسمانی صداقت کا یقین کامل ہو گیا ہے اور مجھے پتہ چل گیا ہے کہ بس اسلام ہی خدائے تعالیٰ کا سچا دین ہے۔

چنانچہ اعلیٰ حضرت امام احمد رضا بریلوی نے ہزار ہا زائرین دربار خواجہ غریب نواز کے سامنے اس انگریز کو اور اس کے نو افرادِ خاندان کو وہیں کلمہ پڑھایا اور مسلمان کیا اور خود اس کا اسلامی نام بھی غوث پاک کے نام پر عبدالقادر رکھا، اس کا انگریزی نام رابرٹ (Robert) تھا اور وہ رابرٹ صاحب کے نام سے مشہور تھا۔ آپ نے اس کو مسلمان کرنے کے بعد سلسلہ قادریہ میں اپنا مرید بھی کیا اور یہ ہدایت فرمائی کہ:

”ہمیشہ اتباع سنت کا خیال رکھنا، نماز کسی وقت نہ چھوڑنا، نماز روزہ کی پابندی بہت ضروری ہے اور جب موقع ملے، تو حج پہ بھی ضرور جانا اور زکوٰۃ ادا کرنا اور ہمیشہ خدمتِ دین کا خیال رکھنا۔ اس لیے کہ اسلام کا پھیلا نا بھی قرآن پاک نے ہر مسلمان کے لیے ضروری قرار دیا ہے۔ اب اپنے وطن بھی جب جاؤ، تو وہاں بھی دین کو پھیلانے کی خدمت انجام دینا۔ یہ بہت بڑی سعادت ہے۔ اب خود بھی قرآن پاک کی تعلیم حاصل کرو اور اپنے تمام افرادِ خاندان کو بھی قرآن پاک کی تعلیم دلو اور۔“

غرض آپ نے اسلام اس کے دل میں اتار دیا اور اپنی عارفانہ جنبشِ نگاہ سے اس کے شیشہ دل کو عشقِ رسول پاک صلی اللہ تعالیٰ علیہ وسلم کے عطر سے بھر کر اس کی روح تک کو مہکا دیا۔ وہ اسلام کا شیدا و وارفتہ ہو گیا۔

اس انگریز کے اس قبولِ اسلام کا یہ واقعہ اس وقت کا ایک اہم واقعہ تھا۔ اس لیے کہ یہ انگریز کوئی معمولی درجہ کا انگریز نہ تھا، بلکہ ایسے گھرانے کا فرد تھا۔ جس کے بہت سے افراد ہندوستان میں اور اسی طرح انگلستان میں مناصبِ جلیلہ پر فائز تھے۔ اہل علم اور باوقار لوگ تھے اور عیسائی مشن کی بڑی سرپرستی کیا کرتے تھے۔ اس انگریز کے مع افرادِ خاندان مسلمان ہو جانے کے اس واقعہ سے عیسائی مشنریوں کے جگرہ میں ہل چل پڑ گئی۔

مذہب کے میدان میں ان کی بوئی ہوئی ساری سفید کپاس جل گئی، یعنی گورے گھبرا گئے۔ ان کے پادری بوکھلا گئے۔ یہ کیا کم انقلابی واقعہ تھا؟ پھر اس نو مسلم انگریز نے جیسا کہ بزرگوں نے بتایا، زندگی بھر اسلام کی بڑی خدمت کی۔ وہ قرآن کریم ختم کرنے کے بعد ہندوستان سے وطن واپس لوٹ

گیا اور وہاں جا کر اسلام کی خدمت کے لیے وقف ہو گیا۔ اعلیٰ حضرت عظیم البرکت کی روحانی کرامت اور عارفانہ جنبش نگاہ نے اس کی ساری کایا پلٹ دی۔ اسے آشنائے عشق رسول صلی اللہ تعالیٰ علیہ وسلم کر کے کام کا آدمی بنادیا، منزل پر پہنچا دیا اور اس کو ملت اسلامیہ کا مستحکم ستون بنادیا۔‘ (سالنامہ ’معارف رضا‘ کراچی، مطبوعہ ۱۴۰۴ھ / ۱۹۸۳ء، ص: ۱۵۷، تا ۱۶۱، ادارہ تحقیقات امام احمد رضا، کراچی)

☆.....☆.....☆





## شہر مراد دلی: دہلی

☆..... حضرت دہلی، بانئیں خواجاؤں کی چوکھٹ پہ اعلیٰ حضرت حاضر ہو رہے ہیں۔ ربیع الاول کا ماہ مبارک ہے۔ ۱۳۰۲ھ ہے۔ بالکل عالم شباب ہے۔ عمر رواں کی تیسویں بہار ہے۔ سلطان المشائخ حضرت محبوب الہی رحمۃ اللہ علیہ کے آستانہ پاک کی حاضری مقصود ہے۔ اعلیٰ حضرت لکھتے ہیں:

’اما بعد! گدائے سرکار غوثیہ، سگ کوئے قادرید عبدالمصطفیٰ احمد رضا محمدی سنی حنفی قادری برکاتی بریلوی (اللہ اس کا حشر سگان مولیٰ میں فرمائے) عرض پرداز ہے کہ فقیر نے ماہ مبارک ربیع الآخر ۱۳۰۲ھ میں سراپا طہارت، حضور پر نور، صاحب فضل بلند، سلطان المشائخ محبوب الہی علیہ الرضوان الغیر المتناہی (ان پر رب کی بے پایاں رضا متوجہ ہو) کی زیارت کے قصد سے بریلی سے شدہ رحال (سفر) کر کے بارگاہ غیاث پور کی خاک بوسی کی۔ تین دن بعد وہاں سے واپس آ کر شاہ جہاں آباد دہلی میں قیام کا عزم کیا۔ [قصیدہ اکسیر اعظم مع ترجمہ، طبع بمبئی ۲۰۱۲ء، ص: ۱۰۹، ۱۱۰]

☆..... ایک حسین خواب اور اس کی حسین تعبیر، تربت خواجہ کی خاک پاک نے بیمار آنکھ اچھی کر دی۔ اعلیٰ حضرت تحریر کرتے ہیں:

’اس سے دو سال قبل میری داہنی آنکھ میں کثرت مطالعہ کے باعث کچھ ضعف آ گیا تھا۔ دل نے کہا، آنکھ کی شفا صفا کی امید پر دوائے چشم کے لئے طبیہوں کے پاس رجوع کیا جاسکتا ہے۔ میں نے دل کا مشورہ قبول کر لیا۔ لیکن چالیس دن تک پہاڑ کھودا۔ سوکھی گھاس بھی ہاتھ نہ آئی [کوئی چوہیا بھی نہ ملی]۔ سلطان المشائخ رضی اللہ تعالیٰ عنہ کے فضلِ راسخ کی جانب توجہ کی۔ ازراہ محبت و شوق حضرت کی مدح میں چند اشعار لکھے۔ رات کے وقت جب سرتیکے سے لگایا، نیند آ گئی۔ اب خواب مجھے کس دروازے سے اور کس بارگاہ میں لے گیا۔ [وہ سنئے]:

ایک رنگین جنت نشان مقام ہے۔ جس کے جنوب میں مسجد ہے اور شمال میں ایک درگاہ



ہے۔ بختِ رسا کے ہمراہ جب وہاں پہنچا۔ تو اس احاطے میں تین تربتیں نظر آئیں۔ قبلہ کی جانب حضرت کار ساز غریب نواز سلطان الہند وارثِ نبی قدس سرہ العلیٰ کا مزار با امتیاز ہے۔ اس کے پیچھے ایک ہاتھ کے فاصلے پر ایک ایسے چاند کی منزل ہے، جس کی تابندگی سورج کی طرح ہے۔ جیسے آفتاب اور وقتِ چاشت اور چاند جب سورج کے پیچھے آئے، یعنی درجاتِ بخشش والے صاحبِ برکات سیدنا شاہ برکت اللہ مارہروی رَوَّحِ رُوحۃ الملک القوی کا مخزنِ برکات مرقہ مبارک ہے۔ اس کی پشت پر ایک اور قبر ہے، جسے میں پہنچان نہ سکا۔ سرِ عقیدت کو قدم بنایا۔ جب پہنچنے کے قریب ہوا، تو دیکھا کہ پہلے خواجہ بزرگ کا مزار ہے۔

میں پائیتا نے بیٹھ گیا۔ اب کیا دیکھتا ہوں کہ مرقہ کا بالائی حصہ چاک ہوتا ہے اور حضرت خواجہ اس کے اوپر قبلہ رو آرام فرما ہیں۔ چشمِ مبارک کھلی ہوئی ہے۔ قوی، تناور، دراز قامت شخصیت ہے۔ رنگ سرخ ہے۔ ساتھ ہی ایک دبدبہ اور شوکت و دلیری بھی عیاں ہے۔ آنکھیں کشادہ، ڈاڑھی کے بال سیاہ و سفید، عیب سے دور، محاسن سے بھرپور، ذاتِ مبارک ہے۔ بے خود ہو کر دوڑا اور اپنے آپ سے بڑھ گیا۔ وہ خاکِ پاک، جو مزار کے چاک ہونے سے برآمد ہوئی تھی، چہرے اور آنکھ پر لگائی۔ پھر کیا تھا، اپنے خوش قسمتی پر ناز کرنے لگا اور سورہ کہف کی تلاوت شروع کر دی۔

دروازہ مسجد کے پاس چند مجاور میری تلاوت پر ترش رو ہو گئے کہ نماز کا وقت ہے اور اس شخص نے تلاوت کا باب کھول دیا۔ میں نے اپنے دل میں کہا، سبحان اللہ! ایک بندہ ایک خواجہ کے سامنے تلاوت میں مصروف ہے۔ ان کے دل پر کیوں گراں گذر رہا ہے۔ اس خیال کا دل میں آنا تھا کہ حضرت خواجہ قدس سرہ کے لبِ اقدس پر تبسم کی شیرینی نمایاں ہو جاتی ہے۔ گویا مجھے اشارۃً فرما رہے ہیں کہ انہیں چھوڑ دو۔ تم پڑھو اور خبردار اے فقیر! ان کی بات کا کچھ خیال نہ کرنا۔ اس التفات کی حلاوت نے میرے دل سے ان ترش رویوں کے انکار کی تلخی مٹا دی۔

اب مجھے یاد نہیں کہ: رَبَّنَا آتِنَا مِنْ لَدُنْكَ رَحْمَةً وَهَيِّئْ لَنَا مِنْ أَمْرِنَا رَشَدًا [سورہ کہف آیت نمبر ۱۰] تک پہنچا تھا یا: يَنْشُرْ لَكُمْ رَبُّكُمْ مِنْ رَحْمَتِهِ وَيَهَيِّئْ لَكُمْ مِنْ أَمْرِكُمْ مَوْفَقًا، تک کہ میری آنکھ کھل گئی اور وہ باب بند ہو گیا۔ بحمد اللہ ادھر یہ خواب دیکھا اور ادھر مرض

میں نمایاں تخفیف ہوئی۔ میں نے کہا، یہ اس پاک تربت کی خاک ملنے کی برکت ہے اور حضرت خواجہ کی بندہ نوازی اور محبوب الہی کی مدحت کی بدولت ہے۔ قصیدہ اکسیر اعظم مع ترجمہ، طبع بمبئی ۲۰۱۲ء ص ۱۱۰ تا ۱۱۴]

☆..... جوش مستانہ، صدائے رندانہ، قصیدہ اکسیر اعظم، قصائد کا شاہکار نمونہ، اعلیٰ حضرت رقم کرتے ہیں:

’میرادل جوش میں آیا اور صدا لگایا کہ اے شخص! تو نے آنکھ سے دیکھ لیا اور آنکھ پر آزمایا۔ تو کوئی پتھر ہی ہوگا، اگر اب بھی تیرے یقین میں اضافہ نہ ہوا۔ سن! ادھر آ کہ اس سے اہم مدح کی طرح ڈالیں اور کوئے غوثیت کی خاک پر جاں نثار کر دیں۔ اس کے بعد یہ قصیدہ مبارکہ، جسے جان برادر حسن رضا خان حسن صین عن احن [مصیبتوں سے محفوظ رہیں] نے تاریخی نام ’اکسیر اعظم‘ ۱۳۰۲ھ سے موسوم کیا، بہت کم وقت میں تیار ہو کر میرے لئے فرحت بخش ہو گیا۔ درگاہ بے کس پناہ قادریت جاہ علیہ رضوان اللہ سے حسن قبول مطلوب اور متوقع ہے۔‘ [قصیدہ اکسیر اعظم مع ترجمہ، طبع بمبئی ۲۰۱۲ء ص: ۱۱۴]

☆..... اعلیٰ حضرت فرماتے ہیں۔ مفتی اعظم علیہما الرحمہ لکھتے ہیں:

’میری عمر کا تیسواں سال تھا کہ حضرت محبوب الہی کی درگاہ میں حاضر ہوا۔ احاطہ میں مزامیر وغیرہ کا شور مچا ہوا تھا۔ طبیعت منتشر ہوتی تھی۔ میں نے عرض کیا: حضور! میں آپ کے دربار میں حاضر ہوا ہوں۔ اس شور و شغب سے مجھے نجات ملے۔ جیسے ہی پہلا قدم روضہ مبارک میں رکھا ہے کہ معلوم ہوا، سب یک دم چپ ہو گئے۔ میں سمجھا کہ واقعی سب لوگ خاموش ہو گئے۔ قدم درگاہ شریف سے باہر نکالا۔ پھر وہی شور و غل تھا۔ پھر اندر قدم رکھا۔ پھر وہی خاموشی۔ معلوم ہوا کہ سب حضرت کا تصرف ہے۔ یہ بین کرامت دیکھ کر مدد مانگنی چاہی۔ بجائے حضرت محبوب الہی رضی اللہ تعالیٰ عنہ کے نام مبارک کے یا غوثا! زبان سے نکلا۔ وہیں میں نے ’اکسیر اعظم‘ قصیدہ بھی تصنیف کیا۔‘ [المملفوظ ۳/۵۹، ۶۰]

☆..... ملک العلماء حضرت مفتی محمد ظفر الدین قادری رضوی نقل کرتے ہیں:

’حضرت محبوب الہی کا لقب ’زر بخش‘ بھی ہے۔ حضرت کی بخشش کی یہ حالت تھی کہ بادشاہ

کے یہاں سے بڑے بڑے قیمتی جواہرات کے خوان لا کر رکھے گئے۔ ایک صاحب حاضر تھے۔ انہوں نے عرض کی: اَلْهَدَايَا مُشْتَرَكَةٌ، یا حضرت! ارشاد فرمایا: امانتہا خوشتر، فرما کر سب ان کو دے دیئے۔ [حیاتِ اعلیٰ حضرت، طبع لاہور، ۲۰۰۳ء، ص: ۸۲۰]

☆..... رازدارِ رضویات حضرت سید ایوب علی رضوی بیان کرتے ہیں:

’آپ [اعلیٰ حضرت] عالمِ شباب میں ایک مرتبہ دہلی تشریف لے گئے۔ وہاں وہابیہ سے مناظرہ چھڑ گیا۔ یہ تنہا اور اس طرف سارا وہاب گڑھ۔ جب علمی دلائل سے مقہور و مغلوب ہوئے اور کچھ بن نہ پڑا۔ تو جھوٹا مقدمہ فوجداری دائر کر دیا۔ اس وقت حضور اقدس [اعلیٰ حضرت] کے قلبِ اطہر پر اس قسم کا خیال آیا کہ میں تنہا ہوں اور ان کی ساری جماعت ہے۔ اپنا وطن ہوتا، تو پیروی میں سہولتیں ہوتیں۔ اسی فکر و تردد میں وہ شب آگئی۔ جس کی صبح کو مقدمہ کی پیشی تھی۔ حضور نے سرکارِ ابد قرار تاجدارِ مدینہ صلی اللہ تعالیٰ علیہ وآلہ وسلم کی طرف رجوع کیا اور دل ہی دل میں عرض کیا کہ سرکار! میری لاج رکھ لیجئے۔ میں نے تو حضور کی عزت و وقعت کی خاطر دخل دیا تھا۔ حضور پر سب کچھ روشن ہے۔ میں یہاں وطن سے دور تنہا پڑا ہوا ہوں۔ سوائے حضور کے کوئی میرا معین و مددگار نہیں ہے۔ حضور! کرم فرمائیں اور دشمنوں کو نیچا دکھائیں۔ حضور [اعلیٰ حضرت] فرماتے تھے کہ میں دل سے یہ کہہ رہا تھا اور میری آنکھوں سے اشک جاری تھے کہ دفعۃً مجھے ایسا محسوس ہوا کہ کسی نے میرے رخسارہ پر اپنا رخسارہ رکھا۔ جس کی ٹھنڈ مجھے محسوس ہوئی اور یہ غیبی آواز میں نے سنی: تیرے اعداء میں رضا کوئی منصور نہیں۔ اس وقت میرا قلب بعونہ تعالیٰ مطمئن ہو گیا۔ چنانچہ صبح کچھری کھلتے ہی مقدمہ خارج ہو گیا۔ وہابیہ وہاں سے بھی خائب و خاسر پھرے۔ [حیاتِ اعلیٰ حضرت، طبع لاہور، ۲۰۰۳ء، ص: ۲۲۰، ۲۲۱]

☆..... شاہکارِ رضا ملک العلم مفتی محمد ظفر الدین قادری رضوی لکھتے ہیں:

’اسی کے قریب ایک واقعہ دہلی میں پیش آیا۔ حضور [اعلیٰ حضرت] کسی مسجد میں نماز پڑھ کر وظیفہ میں مشغول تھے کہ ایک صاحب نماز پڑھنے کے لئے تشریف لائے اور حضور کے قریب ہی نماز پڑھنے لگے۔ جب قیام کیا، تو دیوارِ مسجد کوتاکتے رہے۔ جب نماز سے فارغ ہوئے، تو اس وقت تک اعلیٰ حضرت بھی وظیفہ سے فارغ ہو چکے تھے۔ اعلیٰ حضرت نے ان کو پاس بلا کر مسئلہ

بتایا کہ نماز پڑھنے میں کس کس حالت میں کہاں کہاں نگاہ ہونی چاہئے اور فرمایا: بحالت رکوع پاؤں کی انگلیوں پر نگاہ ہونی چاہئے۔ یہ سن کر وہ قابو سے باہر ہو گئے اور کہنے لگے کہ واہ صاحب! بڑے مولانا بننے ہیں۔ میرا منہ قبلہ سے پھیرے دیتے ہیں۔ نماز میں قبلہ کی طرف منہ ہونا ضروری ہے۔ یہ سن کر اعلیٰ حضرت نے ان صاحب کی سمجھ کے مطابق کلام فرمایا اور دریافت کیا: تو سجدہ میں کیا کیجئے گا؟۔ پیشانی زمین پر لگانے کے بجائے ٹھوڑی زمین پر لگائیے گا؟ یہ چھٹتا ہوا فقرہ سن کر بالکل خاموش ہوئے اور ان کی سمجھ میں بات آگئی کہ قبلہ رو ہونے کے یہ معنی ہیں کہ قیام کے وقت، نہ کہ از اول تا آخر قبلہ کی طرف منہ کر کے دیوار مسجد کوتا کا کرے۔ [حیات اعلیٰ حضرت، طبع لاہور، ۲۰۰۳ء ص: ۳۰۵]

☆..... قصیدہ اکسیر اعظم، غوث اعظم کی مدح و ثنائیں ہے۔ یہ قصیدہ ایک سو گیارہ اشعار پر مشتمل ہے۔ جو فارسی زبان و ادب کا اعلیٰ نمونہ ہے۔ یہ قصیدہ کلام اعلیٰ حضرت حدائق بخشش حصہ دوم ص: ۱۰۸ اتاتا ۱۲۲ پر موجود ہے۔ یہ قصیدہ کشمول قادری کے عربی نام سے بھی مطبع جماعت اہل سنت بریلی سے شائع ہوا تھا۔ یہ نسخہ خاکسار کی لائبریری میں ہے۔ ۱۳۰۲ھ میں یہ کلام تیار ہوا تھا۔ ۱۳۰۳ھ میں اعلیٰ حضرت نے اس کی شرح ”محیر معظم“ کے نام سے خود ہی لکھی۔ مگر یہ شرح اب تک غیر مطبوع تھی۔ جامعہ اشرفیہ کے صدر المدرسین علامہ محمد احمد مصباحی نے اصل قصیدہ اور اس کی شرح کا اردو ترجمہ کیا ہے اور ’مناب معظم‘ ۱۳۳۳ھ نام رکھا۔ جو کوئی ایک سو تیس برس بعد ۲۰۱۲ء میں چھپ کر منظر عام پر آیا۔

ڈاکٹر عبدالنعیم عزیزی مرحوم رضویات کے بزرگ قلم کار تھے۔ انہوں نے بارگاہ محبوب الہی میں اعلیٰ حضرت کی حاضری اور ان کی تعلیمات و افکار پر ایک مضمون لکھا تھا، جو ماہ نامہ ’جہان رضا‘ لاہور جنوری فروری ۲۰۰۰ء میں شائع ہوا تھا ص: ۲۹ تا ۵۰ ملاحظہ ہو۔ اسی طرح ابھرتے قلم کار مولانا توفیق احسن برکاتی نے ایک مضمون لکھا ہے، یہ مضمون دراصل ماہ نامہ ’سنی دعوت اسلامی‘ بمبئی شمارہ جون ۲۰۱۳ء میں بصورت ادارہ شائع ہوا ہے۔ جس میں مولانا برکاتی نے قصیدہ اکسیر اعظم اور اس کی شرح ”محیر معظم“ اور اس کا اردو ترجمہ ’مناب معظم‘ کا تعارف کرایا ہے۔ اعلیٰ حضرت نے اپنی متعدد تحریروں میں حضرت محبوب الہی رحمۃ اللہ علیہ کا ذکر خیر جاہ جا کیا ہے۔ سب کو جمع کرنے اور ترتیب دینے سے ایک کتاب تیار ہو سکتی ہے۔ ہم نے یہاں صرف سفر اور حالات سفر ہی درج کئے

ہیں۔

☆..... اعلیٰ حضرت کے والد گرامی خاتم المحققین شاہ نقی علی خان کی آداب دعا پر ایک مستقل کتاب ہے۔ جس کا نام احسن الوعا لآداب الدعاء ہے۔ یہ کتاب پہلی بار 'حسنی پریس' بریلی سے چھپی تھی۔ دوسری بار اگست ۱۹۷۳ء میں سنی باب الاشاعت کاغذی بازار کراچی سے شائع ہوئی تھی۔ تیسری مرتبہ 'المجمع الاسلامی' مبارک پور نے چھاپی ہے۔ اعلیٰ حضرت نے اس کتاب کی جو شرح تحریر فرمائی ہے، وہ ذیل المدعا ل احسن الوعا کے نام سے معروف ہے۔ اس کتاب کے ص: ۵۸ پر درگاہ محبوب الہی میں اعلیٰ حضرت کی حاضری کا ذکر ہے۔ جس میں تاج الفحول شاہ محمد عبدالقادر بدایونی اور خاتم المحققین شاہ نقی علی خان کی معیت مبارکہ کا بھی تذکرہ ہے۔ حاضری کی تاریخ ۱۷ ربیع الآخر ۱۲۹۳ھ درج ہے۔ واقعہ وہی قوالی کی آواز بند ہونے اور شروع ہونے کا ہے۔ اس سے معلوم ہوتا ہے کہ اعلیٰ حضرت نے بارگاہ محبوب الہی میں کم از کم دو بار حاضری دی ہے۔ تفصیل کے لئے دیکھئے: [ذیل المدعا ل احسن الوعا، طبع کراچی، ۱۹۷۳ء ص: ۵۸] ☆..... واقعہ کی تفصیل یہ ہے۔ اعلیٰ حضرت قدس سرہ رقم طراز ہیں:

'سترہویں شب ماہِ فخر ربیع الآخر ۱۲۹۳ھ میں کہ فقیر کو اکیسواں سال تھا۔ اعلیٰ حضرت مصنفِ علام سیدنا الوالد قدس سرہ الماجد و حضرت محب الرسول جناب مولانا مولوی محمد عبدالقادر صاحب قادری بدایونی دامت برکات العالیہ کے ہمراہ رکاب حاضر بارگاہ بے کس پناہ حضور پر نور محبوب الہی نظام الحق والدین سلطان الاولیاء رضی اللہ تعالیٰ عنہ و عنہم ہوا۔..... دونوں حضرات عالیہ اپنے قلوب مطمئنہ کے ساتھ حاضر مواجہہ اقدس ہو کر مشغول ہوئے۔ اس فقیر بے توقیر نے ہجومِ شور و شر سے خاطر پریشاں پائی۔ دروازہ مطہرہ پر کھڑے ہو کر حضرت سلطان الاولیا سے عرض کی کہ: اے مولیٰ! غلام جس کے لئے حاضر ہوا۔ یہ آوازیں اس میں خلل انداز ہیں۔ (لفظ یہی تھے یا ان کے قریب، بہر حال مضمون عریضہ یہی تھا) یہ عرض کر کے بسم اللہ کہہ کر داہنا پاؤں دروازہ حجرہ طاہرہ میں رکھا۔ بعون ربّ قدیر وہ سب آوازیں دفعۂ گم تھیں۔ مجھے گمان ہوا کہ یہ لوگ خاموش ہو رہے۔ پیچھے پھر کر دیکھا، تو وہی بازار گرم تھا۔ قدم کہ (اندر) رکھا تھا، باہر ہٹایا۔ پھر آوازوں کا وہی جوش پایا۔ پھر بسم اللہ کہہ کر داہنا پاؤں اندر رکھا، بھم اللہ پھر ویسے ہی کان ٹھنڈے تھے۔



اب معلوم ہوا کہ یہ مولیٰ کا کرم اور حضرت سلطان الاولیا کی کرامت اور اس بندہ ناچیز شکر الہی بجالایا اور حاضرِ مواجہہ عالیہ ہو کر مشغول رہا۔ کوئی آواز نہ سنائی دی۔ جب باہر آیا، پھر وہی حال تھا کہ خانقاہ اقدس کے باہر قیام گاہ تک پہنچنا دشوار ہوا۔ فقیر نے اپنے اوپر گزری ہوئی گزارش کی کہ اول تو وہ نعمت الہی تھی اور رب عز وجل فرماتا ہے: **وَأَمَّا بِنِعْمَةِ رَبِّكَ فَحَدِّثْ**۔ اپنے رب کی نعمتیں لوگوں سے خوب بیان کرو۔ مع ہذا اس میں غلامانِ اولیائے کرام کے لئے بشارت اور منکروں پر بلا و حسرت ہے۔ الہی! صدقہ اپنے محبوبوں کا۔ ہمیں دنیا و آخرت و قبر و حشر میں اپنے محبوبوں کے برکات بے پایاں سے بہرہ مند فرما، آمین۔

[ذیل الدعا لحسن الوعاء، طبع کراچی، ص: ۶۰، ۶۱]



### قصہ متبرکہ: مارہرہ مطہرہ

مارہرہ مطہرہ، یہ وہ مقدس مقام ہے، جو علما، عرفا، صوفیا، صلحا کے دل کی دھڑکن ہے۔ شاہانِ وقت بھی یہاں سر کے بل حاضری دینا فخر سمجھتے تھے۔ یہی جگہ، جو اعلیٰ حضرت کا پیر خانہ ہے، امام احمد رضا کے قلب و نظر کا قبلہ و کعبہ تھی۔ آپ یہاں کب اور کیسے پہنچے، ۱۲۹۴ھ سے پہلے حاضری کا سراغ نہیں ملتا۔ یہ صرف میری معلومات کی حد تک ہے۔ ۱۲۹۴ھ سے حاضری کی متواتر روایتیں دستیاب ہیں۔ کتنی دفعہ یہاں حاضری ہوئی ہے، حتیٰ تعداد کا تعین نہیں کیا جاسکتا۔ البتہ متعدد بار حاضری دی ہے اور کبھی پایادہ اور ننگے پاؤں بھی حاضر ہوئے ہیں۔ یہ تو جسم و جسد کی حاضری تھی۔ ورنہ جان و دل کی حاضری ہمہ وقت ہوتی رہتی تھی۔ تصویر شیخ میں وہ اتنے محو اور مگن تھے۔ بس جب ذرا گردن جھکائی، دیکھ لی، کے مصداقِ اتم تھے اور پیر بھی کیسا، جو امام احمد رضا کو آخرت کی پونجی، سامانِ اخروی اور پیش پروردگار حاضر کرنے پر فخر و مباهات فرماتے تھے۔

وہ عرشِ آشیاں، وہ خلدِ آشیاں، وہ شاہانِ بے تاج، جن کی بارگاہیں منگتوں کی امید گاہ ہیں ہیں۔ داتاؤں کی نگری ہے۔ آنکھیں بند ہیں۔ لب واپیں۔ جھولیاں پھیلی ہیں۔ دینے والا نظر



نہیں آتا، مگر دامن بھر جاتا ہے۔ آنکھیں سیر ہوتی ہیں۔ دل شاد ہوتا ہے۔ روتا منہ آیا تھا، ہنستا منہ جاتا ہے۔ چہرہ پسورتا ہوا آیا تھا، مسکراتا مکھڑا جاتا ہے۔ دامن پسار کر آیا تھا، اتنا ملتا ہے کہ دامن تنگ پڑ جاتا ہے۔ آیا تھا، تو گناہوں سے لت پت تھا، پلٹتا ہے، تو پاک پوتر ہو کر پلٹتا ہے۔ آہ! کیسی داتا نگر ہے۔ یہ کیسی دیا لو بستی ہے۔ آئیے وقت کے مجدد امام احمد رضا کی حاضریوں اور پیشیوں پر ایک نظر ڈالئے۔

☆..... ڈاکٹر ایوب قادری [کراچی] لکھتے ہیں:

’۱۲۹۴ھ میں فاضل بریلوی اور مولانا نقی علی خان بدایوں حضرت مولانا محب رسول عبدالقادر بدایونی کے پاس تشریف لائے اور پھر اکابر علمائے بدایوں حضرت شاہ اچھے میاں مارہروی کے عرس میں شرکت کے لئے مارہرہ پہنچے۔ مولانا عبدالقادر بدایونی کی تحریک و تعارف پر حضرت فاضل بریلوی اور ان کے والد حضرت مولانا نقی علی خان حضرت شاہ آل رسول مارہروی زیپ سجادہ درگاہ عالیہ مارہرہ شریف سے بیعت ہوئے۔ [سال نامہ ’معارفِ رضا‘ کراچی، ۱۹۹۳ء، ص: ۱۹۰]

☆..... ڈاکٹر ایوب قادری نے دیدہ نہیں، شنیدہ لکھا ہے۔ اعلیٰ حضرت کی سنئے، جو داخلی شہادت ہے۔ صحیح اور ثقہ ہے۔ اپنے جدِ امجد شاہ رضا علی خان بریلوی کا ذکر جمیل کرتے ہوئے رقم طراز ہیں: ’ایک دن میں روتا ہوا دیو پیر کو سو گیا۔ دیکھا [خواب میں] حضرت جدِ امجد رضی اللہ تعالیٰ عنہ تشریف لائے اور ایک صندوق عطا فرمائی اور فرمایا: عنقریب آنے والا ہے وہ شخص، جو تمہارے درِ ودل کی دوا کرے گا۔ دوسرے یا تیسرے روز حضرت مولانا عبدالقادر صاحب رحمۃ اللہ علیہ بدایوں سے تشریف لائے اور اپنے ساتھ مارہرہ شریف لے گئے۔ وہاں جا کر شرفِ بیعت حاصل کیا۔‘

[المملو، طبع بریلی، ص: ۶۸ و حیاتِ اعلیٰ حضرت، طبع لاہور، ۲۰۰۳ء، ص: ۲۲۶]

☆..... اعلیٰ حضرت امام احمد رضا اپنے والدِ کریم شاہ نقی علی خاں کے احوالِ حیات رقم کرتے ہوئے لکھتے ہیں:

’۵/ جمادی الاولیٰ ۱۲۹۴ھ کو مارہرہ شریف میں دستِ حق پرست حضرت آقائے نعمت دریائے رحمت سید الواصلین سند اکالمین قطب اوانہ و امام زمانہ حضور پر نور سیدنا و مرشدنا

مولانا وانا ذخری لیومی وغدی حضرت سیدنا سید شاہ آل رسول احمدی تاجدارِ مسندِ مارہرہ رضی اللہ تعالیٰ عنہ وارضاه وفاض علینا من برکاتہ وبعماہ پر بیعت کا شرف حاصل کیا۔ حضور پیر و مرشد نے مثالِ خلافت و اجازت جمع سلاسل و سندِ حدیث عطا فرمائی۔ یہ غلامِ ناکارہ بھی اسی جلسہ میں اس جناب [والد ماجد] کے طفیل ان برکات سے شرف یاب ہوا۔ والحمد للہ رب العالمین۔

[تفسیر سورۃ الم نشرح از نقی علی خان، طبع دہلی]

☆..... اعلیٰ حضرت اپنے مرشد گرامی کا ذکر اپنی کتاب 'الاجازۃ الممتنیۃ' میں یوں کرتے ہیں:

'میں اپنے مولیٰ، اپنے مرشد، اپنے سردار سے راوی ہوں، جو میرے لئے سہارا بھی ہیں اور خزانہ بھی اور دنیا و آخرت میں ذخیرہ بھی، جو شریعت و طریقت کے جامع ہیں اور پاک لوگوں کی دونوں جماعتوں عالموں، عارفوں کے مرجع بھی، جن کی توجہ اصاغر کو اکابر بنا دیتی ہے، یعنی سیدنا الشاہ آل رسول احمدی رضی اللہ عنہ بالرضا السردی'۔ [الاجازۃ الممتنیۃ، مضمونہ رسائل رضویہ، ادارہ اشاعت تصنیفات رضا، بریلی، ص: ۱۸۱]

☆..... مشہور محقق و مصنف علامہ عبدالحکیم اختر شاہ جہاں پوری نقل کرتے ہیں:

'حضرت پیر و مرشد [شاہ آل رسول] اس بیعت کے چند روز پہلے ہی سے یوں نظر آرہے تھے، جیسے کسی کا انتظار کر رہے ہوں اور جب یہ دونوں حضرات [شاہ نقی علی و اعلیٰ حضرت] وہاں پہنچے، تو بکمالِ شوق و کرم فرمایا: تشریف لائیے۔ آپ کا تو بڑا انتظار ہو رہا تھا'۔ [سیرتِ امام احمد رضا، طبع لاہور، ۱۹۹۵ء، ص: ۴]

☆..... حضرت سید شاہ اسماعیل حسن شاہ جی میاں، جو رازدارِ درونِ خانہ بھی ہیں، ذرا تفصیل سے بیان کرتے ہیں:

'تاج الفحول محب الرسول مولانا شاہ عبدالقادر صاحب بدایونی قدس سرہ العزیز نے فقیر سے بیان فرمایا کہ مولانا نقی علی خان صاحب والد ماجد حضرت مولانا احمد رضا خان صاحب نے اپنی بیعت کے ارادے کا اظہار فرمایا۔ اس سے پہلے حضرت مولانا احمد رضا خان صاحب بہ خیالِ بیعت مولانا فضل رحمان صاحب گنج مراد آبادی رحمۃ اللہ علیہ کے پاس جا چکے تھے اور وہاں سے کسی وجہ سے واپس آچکے تھے۔ مولانا بدایونی نے مولانا نقی علی خان صاحب کو یہ جواب دیا

کہ:

’آپ امر بیعت میں مجھ پر اعتماد رکھتے ہیں، تو جس جگہ مناسب جان کر میں آپ کو بیعت کرادوں، وہاں منظور کر لیجئے‘۔

مولانا بریلوی کی طرف سے اس پر رضا مندی ہونے پر مولانا بدایونی، مولانا نقی علی خان صاحب، مولانا احمد رضا خان صاحب اور مرزا عبدالقادر بیگ صاحب کو ہمراہ لے کر مارہرہ تشریف لائے۔ چوں کہ مولانا نقی علی خان صاحب نے فرمایا کہ میں بغیر تجدید غسل کئے ہوئے خانقاہ برکاتیہ میں حاضر نہ ہوں گا۔ لہذا سب حضرات پہلے مارہرہ میں ایک سرائے میں جا کر فروکش ہوئے۔ مگر سرائے کے راستے میں سواری کا یکہ الٹ گیا اور مولانا نقی علی خان صاحب کو چوٹ لگی۔ پھر اسی حالت میں انہوں نے نہادھو کر کپڑے پہنے اور سب حضرات خانقاہ برکاتیہ میں تشریف لائے اور فقیر ہی کے مکان موسوم بہ ’مدرسہ‘ پر، جو درگاہ معلیٰ برکاتیہ کے دروازے کے سامنے تھا اور اس وقت ٹوٹا پڑا ہے، فروکش ہوئے۔ فقیر کے والد ماجد حضرت سید شاہ محمد صادق صاحب و برادر مکرم حضرت سید شاہ ابوالحسین احمد نوری میاں صاحب قدس سرہا بھی ان دنوں مارہرہ ہی میں تشریف فرما تھے۔ اسی دن ظہر کے وقت مولانا بدایونی، مولانا نقی علی خان صاحب اور مولانا احمد رضا خان صاحب اور مرزا عبدالقادر بیگ صاحب کو ہمراہ لے کر حضرت خاتم الاکابر سید شاہ آل رسول صاحب قدس سرہ العزیز کی خدمت اقدس میں حاضر ہوئے۔ فقیر اور فقیر کے والد ماجد اور میاں صاحب بھائی مرحوم بھی ہمراہ گئے۔

حضرت خاتم الاکابر نے پہلے مولانا نقی علی خان صاحب، پھر مولانا احمد رضا خان صاحب، پھر مرزا عبدالقادر بیگ صاحب کو داخل سلسلہ علیہ قادریہ جدیدہ فرمایا۔ پھر حضور کی جانب سے ایما ہونے پر کہ مولانا نقی علی خان صاحب اور مولانا احمد رضا خان صاحب کو خلافت بھی دے دی جائے۔ حضرت میاں صاحب بھائی نے اپنے جد امجد حضرت خاتم الاکابر کی خدمت میں اس کے لئے بھی عرض کیا اور جلسہ میں حضرت نے خلافت و اجازت جملہ سلاسل و اسناد و تبرکات خاندان علیہ عالیہ قادریہ برکاتیہ سے بھی مولانا نقی علی خان صاحب اور مولانا احمد رضا خان صاحب کو مشرف فرمایا۔ بیعت و خلافت کے بعد بھی کچھ عرصے تک ان سب حضرات نے فقیر

کے مکان پر قیام فرمایا۔ اسی دوران تاج الفحول بدایونی نے فقیر سے ارشاد فرمایا کہ:

’مولانا احمد رضا خان صاحب کا حضرت صاحب سے بیعت ہو جانا، ان کے لئے بھی اچھا ہوا اور میرے لئے بھی اچھا ہوا‘۔ [حیات اعلیٰ حضرت، طبع لاہور، ۲۰۰۳ء، ص: ۶۹۸، ۶۹۹]

☆..... تاج الفحول شاہ محمد عبدالقادر بدایونی کی ہمرہی میں مارہرہ کا سفر، اعلیٰ حضرت لکھتے ہیں:

’مولانا! سات ادلہ والے رسالہ کا اشتیاق ہے۔ شاید بدایوں پہنچا ہو۔ حضرت تاج الفحول محب الرسول مولانا مولوی عبدالقادر صاحب بھی سفر مارہرہ میں ہمراہ تھے۔ اب وہاں استفسار کیا جائے گا‘۔ [کلیات مکاتیب رضا، طبع کلیر شریف، ۲۰۰۵ء، ص: ۳۰۰/۲]

☆..... حضرت سید شاہ اسماعیل حسن شاہ جی میاں مارہروی بیان کرتے ہیں:

’ایک مرتبہ حضرت جدی سیدنا سید شاہ برکت اللہ صاحب قدس سرہ العزیز کے عرس میں مولانا احمد رضا خان صاحب تشریف لائے۔ اس سفر میں ان کے بہنوئی بھی ان کے ساتھ تھے۔ انہوں نے میرے خادم غلام نبی سے ان کی ذات پوچھی۔ اس نے جواب دیا۔ ہم پٹھان ہیں۔ اس پر انہوں نے کہا۔ تو تم ہمارے بھائی ہو۔ انہوں نے غلام نبی سے دریافت کیا۔ تم کون سے پٹھان ہو۔ چوں کہ وہ بوجہ لڑکپن و ناواقفی جواب نہ دے سکتا تھا اور بار بار کے سوال سے چڑھ گیا۔ اس نے کہا۔ میں کون پٹھان، چمڑ پٹھان ہیں۔ اس پر مولانا نے ازراہ مزاح اپنے بہنوئی سے فرمایا کہ یہ آپ کے بھائی ہیں اور اپنے کو چمڑ پٹھان بتاتے ہیں۔ تو یہ آپ کی آل آج معلوم ہوئی کہ آپ چمڑ پٹھان ہیں‘۔ [حیات اعلیٰ حضرت، طبع لاہور، ۲۰۰۳ء، ص: ۱۰۵]

☆..... حضرت سید شاہ اسماعیل حسن شاہ جی میاں مارہروی کا ہی بیان ہے:

’حضرت جد امجد سیدنا شاہ برکت اللہ صاحب قدس سرہ العزیز کا عرس شریف ایک زمانہ میں میرے والد صاحب قدس سرہ نہایت اہتمام و انتظام اور اعلیٰ پیمانے پر کیا کرتے تھے۔ اس میں بارہا حضرت مولانا [احمد رضا] بھی تشریف لائے اور میرے اصرار سے بیان بھی فرمایا۔ مگر اس طرح کہ حاضرین مجلس سے فرماتے ہیں۔ ابھی اپنے نفس کو وعظ نہیں کہہ پایا۔ دوسروں کو وعظ کے کیا لائق ہوں۔ آپ حضرات مجھ سے مسائل شرعیہ دریافت فرمائیں۔ ان کے بارے میں جو حکم شرعی میرے علم میں ہوگا، چوں کہ بعد سوال اس کو ظاہر کر دینا، حکم شریعت ہے، میں ظاہر کر دوں گا۔

فقیر غفرلہ عرض کرتا ہے۔ اتنا سن کر حاضرین میں سے کوئی صاحب حسبِ حال سوال کر دیتے۔ حضور پر نور اپنی تقریر دلپذیر سے ایک مؤثر بیان اس مسئلہ پر فرما دیتے۔ [حیاتِ اعلیٰ حضرت طبع لاہور، ۲۰۰۳ء ص: ۱۰۶]

☆..... حضرت سید شاہ اسماعیل حسن شاہ جی میاں مارہروی کا ہی بیان ہے:

’ایک بار میرے اصرار سے مولانا [احمد رضا] نے مزار صاحب البرکات قدس سرہ پر اپنے والد ماجد قبلہ کا مؤلفہ مولود شریف [سرور القلوب فی ذکر المحبوب] بھی پڑھا ہے۔ [حیاتِ اعلیٰ حضرت طبع لاہور، ۲۰۰۳ء ص: ۱۰۶]

☆..... حضرت سید شاہ اسماعیل حسن شاہ جی میاں مارہروی کا ہی بیان ہے:

’ایک بار بہ زمانہ عرس حضرت جدی شاہ برکت اللہ قدس سرہ درگاہ معلیٰ میں میاں جی صاحب کے مکتب کے متصل کوٹھری میں، جہاں ہماری ہمشیرہ والدہ مسعود حسن کی اب قبر ہے، مولانا [احمد رضا] تشریف فرما تھے۔ ہم نے مولانا عبدالمجید بدایونی کا شجرہ عربی درود شریف میں دکھایا اور کہا کہ ہمارا شجرہ بھی عربی میں درود میں لکھ دیجئے۔ اسی وقت میاں صاحب بھائی مرحوم کے قلم دان سے قلم لے کر قلم برداشتہ بغیر کوئی مسودہ کئے ہوئے ہمارے وظیفے کی کتاب پر نہایت خوش خط اور اعلیٰ درجے کے مرصع و مسجع صیغہ درود شریف میں ’شجرہ قادریہ برکاتیہ جدیدہ‘ تحریر فرمایا اور اسے حضرت میاں صاحب بھائی کی کتاب پر بھی نقل فرمادیا۔ یہ واقعہ محرم الحرام ۱۳۰۵ھ کا ہے۔ [حیاتِ اعلیٰ حضرت، طبع لاہور، ۲۰۰۳ء ص: ۲۱۷، ۶۹۹] نوٹ: یہ ’شجرہ صلواتیہ‘ حیاتِ اعلیٰ حضرت، طبع لاہور، ۲۰۰۳ء کے ص: ۱۵ پر منقول ہے۔

☆..... حضرت سید شاہ اسماعیل حسن شاہ جی میاں مارہروی کا ہی بیان ہے:

’مولانا احمد رضا خان صاحب کا حسنِ ادب بارگاہ رسالت میں اس قدر تھا کہ ایک درود میں لفظ ’حسین‘ و ’زابد‘ تھا۔ آپ نے اس کو اپنے ہاتھ سے نقل کرنا بھی پسند نہیں کیا۔ بلکہ نہایت لطافت کے ساتھ اسے وہاں اس طرح استعمال فرمایا ہے کہ یہی صیغہ تصغیر حضور اقدس صلی اللہ تعالیٰ علیہ وآلہ وسلم کی عظمتِ شان ظاہر کر رہا ہے۔ [حیاتِ اعلیٰ حضرت، طبع لاہور، ۲۰۰۳ء ص: ۶۹۹،

[۲۱۸، ۲۱۷]



☆.....رضویات کے مؤسس اول ملک العلماء حضرت مفتی محمد ظفر الدین قادری رضوی لکھتے ہیں:  
'جامع حالات [ملک العلماء] غفرلہ کہتا ہے۔ اس درود کی عبارت یہ ہے:

اللهم صل و سلم و بارک علی سیدنا و مولانا محمد المصطفیٰ رفیع الشان  
المرتضیٰ علی الشان و الذی رجیل من امتہ خیر من رجال السابقین حسین من  
زمرتہ حسن من کذا و کذا من السابقین۔

[حیات اعلیٰ حضرت، طبع لاہور، ۲۰۰۳ء، ص: ۶۹۹، ۲۱۸]

☆.....حضرت سید شاہ اسماعیل حسن شاہ جی میاں مارہروی کا بیان ہے:

'مولانا [احمد رضا] کو علم تفسیر کی تشویق و تحریک کا سبب میں ہی ہوا تھا۔ میں اس علم کے بہت  
تذکرے کرتا۔ کتابیں دکھاتا۔ ایک بار کسی خاندانی کتاب میں ایک نیا وفق سپر مرتضوی نظر سے  
گذرا۔ مولانا کو بھی دکھایا۔ اس کے قاعدے کی تشریح و توضیح میں کچھ گفتگو رہی۔ مولانا نے وہ  
کتاب رکھ لی اور ایک دو روز کے بعد ایک مفصل رسالہ میں اس وفق کے بہت سے صورت اور اس  
کے لئے کئی ضابطے کا یہ مفصل و مشرح رسالہ تحریر فرما کر مجھے دے دیا۔ جو میرے پاس بفضلہ  
تعالیٰ اس وقت بھی محفوظ ہے۔ [حیات اعلیٰ حضرت، طبع لاہور، ۲۰۰۳ء، ص: ۶۹۹، ۲۱۸]

☆.....رضویات کے مؤسس اول حضرت علامہ مفتی محمد ظفر الدین قادری رضوی لکھتے ہیں:

'۱۳۱۵ھ میں اردو میں دو قصیدے تحریر فرمائے۔ ایک تاج الفول محب الرسول حضرت  
مولانا شاہ عبدالقادر صاحب بدایونی قدس سرہ العزیز کی مدح میں، جس کا نام تاریخی 'چراغ  
انس' ۱۳۱۵ھ رکھا۔ اس کا مطلع یہ ہے:

اے امام الہدیٰ محب رسول

دین کے مقتدا محب رسول

دوسرا قصیدہ حضرت سیدنا سید شاہ ابوالحسن نوری میاں صاحب قدس سرہ کی مدح و ثنائیں  
ہے۔ اس کا تاریخی نام 'مشرقستان قدس' ۱۳۱۵ھ رکھا۔ اس کا مطلع یہ ہے:

ماہ سیما ہے احمد نوری

مہر جلوہ ہے احمد نوری



اور مقطع یہ ہے:

کیوں رضا تم ملول ہوتے ہو

ہاں تمہارا ہے احمد نوری

اس قصیدے کو استماع فرما کر حضرت ممدوح [نوری میاں] نے اعلیٰ حضرت قدس دست اسرار ہما کو ایک نہایت ہی نفیس معطر و معتبر عمامہ عطا فرمایا اور اپنے دست اقدس سے اعلیٰ حضرت کے سر پر باندھا۔ حاضرین جلسہ سے حضرت مولانا محمد عبدالمقتدر مطیع الرسول صاحب قادری برکاتی عثمانی بدایونی نے فی البدیہہ اس عطیہ بہیہ کی تاریخ ۱۳۱۵ھ 'تاج الفخر' سے نکالی۔ [حیات اعلیٰ حضرت، طبع لاہور، ۲۰۰۳ء، ص: ۶۹۹، ۷۲۳]

☆..... واضح رہے کہ تاج الفحول سے اعلیٰ حضرت بہت متاثر تھے۔ ۱۲۹۴ھ میں اعلیٰ حضرت شاہ آل رسول علیہ الرحمہ سے مرید ہوئے۔ ۱۲۹۶ھ میں اعلیٰ حضرت اپنے والد گرامی کے ہمراہ سفر حج پر تھے اور یہاں ان کے مرشد مکرم شاہ آل رسول علیہ الرحمہ کا وصال ہو گیا۔ اس کے بعد اعلیٰ حضرت سید شاہ ابوالحسین احمد نوری میاں کی روحانی تربیت اور صحبت فیض میں آئے۔ نوری میاں سے علمی استفادہ کیا اور علم جفر وغیرہ تذکرہ سیکھا۔ خلافت و اجازت کی سعادت بھی پائی۔ اب آگے دیکھئے۔

☆..... حضرت سید شاہ اسماعیل حسن شاہ جی میاں مارہروی فرماتے ہیں:

’میاں صاحب بھائی قبلہ یعنی حضرت سید شاہ ابوالحسین احمد نوری مارہروی قدس سرہ العزیز نے مجھ سے فرمایا کہ بیٹا! اب اس وقت دینداری کی علامت یہ ہے کہ جو شخص مولانا عبد القادر صاحب بدایونی اور مولانا احمد رضا خان سے محبت رکھے۔ اسے دیندار جانو اور جو شخص ان دونوں سے بغض و عداوت رکھے، اسے سمجھ لو کہ بد مذہب ہے یا کسی بد مذہب کے پھیرے میں پھنسا ہوا ہے اور جس مسئلہ پر ان دونوں کا اتفاق ہوا ہے۔ جانو کہ یہ مسئلہ بہت ہی محقق ہے اور جس مسئلہ سے ان دونوں کو اختلاف ہو، اسے جان لو کہ یہ غیر محقق اور غلط ہے اور فرماتے تھے کہ بیٹا! ہمارا تو اب یہی دستور العمل ہے [اور فقیر کا بھی یہی دستور العمل رہا] کہ جو مسئلہ، جو مولانا احمد رضا خان صاحب نے فرمایا۔ اس پر فوراً دل مطمئن ہو گیا اور ان کی اعلیٰ تحقیق اور غور و تدبر کے

کثیر در کثیر مشاہدات و واقعات نے یہ حالت کر دی تھی کہ جو مسئلہ دریافت کرتا اور اس کی نسبت لکھ دیتا کہ مسئلہ کا حکم لکھ دیجئے۔ دلیل کی ضرورت نہیں۔

[حیات اعلیٰ حضرت، طبع لاہور، ۲۰۰۳ء ص: ۶۹۹، ۱۰۰۴]

☆..... سراج السالکین سید شاہ ابوالحسین احمد نوری کا فرمان: چشم و چراغ خاندانِ برکات: حضرت اقدس سیدنا شاہ ابوالحسین احمد نوری میاں صاحب قبلہ قدس سرہ العزیز کو جو خصوصیت اعلیٰ حضرت قبلہ سے تھی، محتاج بیان نہیں۔ ہمیشہ جملہ مسائل و عقائد میں اعلیٰ حضرت مدظلہ العالی اور تاج الفحول محب الرسول مولانا شاہ عبدالقادر صاحب عثمانی بدایونی قدس سرہ العزیز سے مشورہ فرماتے اور جو جو مدائح فرمایا کرتے، ہر بار یاب صحبت پر واضح ہیں۔ ایک صحیفہ شریفہ میں اعلیٰ حضرت مدظلہ العالی کو تحریر فرمایا:

’مولوی صاحب! خدا کی قسم میں حضرت شاہ صاحب رضی اللہ تعالیٰ عنہ کو اپنے سے بہتر جانتا ہوں۔ اکثر دعا فرمایا کرتے تھے۔ الہی! میری عمر میں سے اعلیٰ حضرت کو عمر عطا فرما۔‘

۱۳۲۳ھ میں جب اعلیٰ حضرت قبلہ رضی اللہ تعالیٰ عنہ حریمِ طہیین حاضر ہوئے۔ اکثر دعا فرمایا کرتے تھے۔ الہی! مجھے موت نہ آئے۔ جب تک مولانا احمد رضا خان صاحب کو بالخیر واپس آیا دیکھ نہ لوں۔ محرم ۱۳۲۱ھ کو ایک خط بصیغہ رجسٹری بھیجا۔ جس کی نقل مطابق اصل یہ ہے:

’چشم و چراغ خاندانِ برکات تیرے مارہرہ مولانا احمد رضا خان صاحب دام عمر ہم و علم ہم، از ابوالحسین،

بعد دعائے مقبولیت فقرہ محررہ معلى القاب سطر بالا واضح ہو کہ یہ خطاب حضرت صاحب رضی اللہ عنہ نے مجھ کو دیا تھا۔ باوجودیکہ میں لائق اس کے نہ تھا۔ تحریر فرمایا کرتے تھے۔ چوں کہ اب میں بظاہر اسبابِ امراض میں ایسا مبتلا ہوں کہ مصداق اس مصرع کا ہو گیا ہوں:

ع: اگر ماند شے ماند شے دیگر نمی ماند۔

اور مولانا عبدالقادر صاحب رحمۃ اللہ علیہ بھی اٹھ گئے اور جگہ خالی کر گئے۔ تو اب سوائے آپ کے حامی کار اس خاندانِ عالی شان کا خلفا میں کوئی نہ رہا۔ لہذا یہ خطاب میں نے آپ کو باہمائے غیبی پہنچا دیا۔ بطوع و رغبت آپ کو قبول کرنا ہوگا اور میں نے بطیب خاطر بلا جبر و اکراہ و رغبت

قلب یہ خطاب آپ کو ہبہ کیا اور بخش دیا۔ یہی خط اس کی سند میں باضابطہ ہے۔ فقیر ابوالحسنین از مارہرہ ۲۲/ محرم ۱۳۲۰ھ۔ [حیات اعلیٰ حضرت، طبع لاہور، ۲۰۰۳ء ص: ۶۹۹، ۱۰۰۶]

☆..... ۱۳۲۸ھ/ ۱۹۱۰ء میں مارہرہ مطہرہ میں سیدنا شاہ ابوالحسنین احمد نوری میاں کا عرس تھا۔ جس میں آپ [اعلیٰ حضرت] شریک ہوئے اور نہایت عارفانہ خطاب فرمایا۔ رپورٹ میں لکھا گیا ہے کہ جس دن آپ کا بیان ہونے والا تھا، اس دن عجب کیفیت تھی۔ مخلوق خدا کی اتنی کثرت تھی کہ شمار و قطار سے باہر ہے۔ نہایت پر کیف اور پر لطف مجلس تھی اور ہر شخص محو سماعت تھا۔ آپ نے بیحد عمدگی سے وعظ فرمایا۔ آپ کی خوش بیانی اور خوش کلامی گاہے ہنسنا، گاہے رُلا اور گاہے تڑپا دیتی تھی۔ کوئی وعظ و خطاب سننا چاہے، تو وہ امام احمد رضا کی زبان سے سنئے۔ [ہفت روزہ دبدبہ سکندری، رام پور، یکم اگست ۱۹۱۰ء ص: ۶۷]

☆..... ۱۳۳۲ھ میں اعلیٰ حضرت علیہ الرحمہ خود لکھتے ہیں:

’سرکار مارہرہ مطہرہ حاضر ہوا۔ چھ روز میں واپس آیا اور صعوبت سفر اور ناسازی طبع سے اکیس روز معطل محض رہا۔ اب مبتلائے بعض افکار ہوں۔ طالب دعا ہوں۔ [کلیات مکاتیب رضا، طبع کلیر شریف، ۲۰۰۵ء، ۱/ ۳۳۴]

☆.....☆.....☆



## قصہ داد و داد: گنج مراد آباد

### پہلا سفر

#### محل وقوع:

گنج مراد آباد، کبھی ایک بستی تھی، اب ایک قصبہ ہے۔ اسے اس علاقے کے حاکم مراد شیر خان نے آباد کیا تھا۔ صدر الافاضل والے مراد آباد سے امتیاز پیدا کرنے کے لئے گنج کا اضافہ کر دیا گیا۔ یہ ملّاواں کے قریب، ضلع ٹٹاؤ، یوپی میں ہے۔ سرکار صفی پور کا آستانہ بھی یہیں قریب ہی ہے۔ شاہ مدار علیہ الرحمہ کا دربار مکن پور شریف بھی اسی ضلع میں ہے۔ کوئی دس بارہ کیلومیٹر اتر ضلع ہردوئی میں بلگرام شریف ہے، جہاں فاتح بلگرام سید محمد صغریٰ قدس سرہ کا آستانہ عالیہ ہے۔ یہی برگزیدہ بزرگ بلگرام، مارہرہ، مسولی کے سادات و مشائخ کرام کے مورث اعلیٰ ہیں۔ جس زمانے میں اعلیٰ حضرت گنج مراد آباد حاضر ہوئے تھے، اس وقت وہاں ریل پٹری نہیں تھی۔ ۱۹۳۰ء میں کان پور سے گنج مراد آباد کے لئے یہ پٹری بچھائی گئی۔ [حکیم قاری احمد پبلی بھتی کی ڈائری، بحوالہ تذکرہ محدث سورتی، طبع کراچی، ص: ۵۲]

شاہ فضل رحماں:

۱۲۰۸ھ میں سندیلہ، یوپی میں پیدا ہوئے۔ والد گرامی کا نام شاہ اہل اللہ تھا۔ جو شاہ عبدالرحمن لکھنوی کے مرید تھے۔ یہ فضل رحماں نام انہی کا رکھا ہوا ہے۔ جو مادہ تاریخ ولادت بھی ہے۔ شاہ فضل رحماں سراج الہند شاہ عبدالعزیز محدث دہلوی کے شاگرد تھے۔ سلسلہ نقشبندیہ مجددیہ میں شاہ محمد آفاق دہلوی کے مرید و خلیفہ تھے۔ پہلے قیام ملّاواں میں تھا۔ بعد میں گنج مراد آباد میں طرح اقامت ڈالی۔ جب سے اس کی شہرت پاتال سے آکاش جا پہنچی۔ علمی و روحانی رتبہ اتنا بلند تھا کہ اس دور کے سرآمد روزگار علمائے کرام آپ ہی کے دامن کرم سے

وابستہ تھے۔ ایک سو پانچ برس کی عمر شریف پائی۔ ۱۳۱۳ھ میں وصال ہوا۔ مزار مقدس اب مرجع خلافت ہے۔ [الف: تذکرہ محدث سورتی، خواجہ رضی حیدر، طبع کراچی، ص: ۵۳، ب: تذکرہ علمائے اہل سنت، مفتی محمود احمد رفاقتی، طبع فیصل آباد، ۱۹۹۲ء، ص: ۲۰۷، ج: ۵، نامہ جہان رضا، لاہور ستمبر، اکتوبر ۲۰۰۹ء، ص: ۳۸] اعلیٰ حضرت کا سفر:

اس سفر موج ظفر کے بارے میں نبیرہ محدث سورتی شاہ مانا میاں پہلی بھیتی اپنی کتاب 'سوانح اعلیٰ حضرت' میں لکھتے ہیں:

عظیم البرکت اعلیٰ حضرت مولانا احمد رضا خان بریلوی ۱۳۱۱ھ میں پہلی مرتبہ حضرت مولانا فضل رحمان گنج مراد آباد کی زیارت کے لئے گنج مراد آباد تشریف لے گئے تھے۔ اس سفر میں آپ کے ہمراہ مولانا وصی احمد سورتی، مولانا خلیل الرحمن خان تلذیز مولوی لطف اللہ علی گڑھ، قاضی خلیل الدین حسن رحمانی المعروف حافظ پہلی بھتی اور استاذ زمن علامہ احمد حسن کان پوری شامل تھے۔ اس زمانے میں گنج مراد آباد کے لئے ریل نہیں چلی تھی۔ ہردوئی، اٹا ویلا لا مو سے لوگ بیل گاڑی میں بیٹھ کر جایا کرتے تھے۔ اعلیٰ حضرت اپنے احباب کے ساتھ بالامو اسٹیشن سے بیل گاڑی کے ذریعہ گنج مراد آباد تشریف لے گئے تھے۔ شاہ فضل رحمان کو آپ کی آمد کی اطلاع مل چکی تھی۔ لہذا آپ نے مریدین کے ساتھ قصبہ سے باہر تشریف لا کر اعلیٰ حضرت کو خوش آمدید کہا۔ تین روز سے زائد اعلیٰ حضرت گنج مراد آباد میں مقیم رہے، [سوانح اعلیٰ حضرت، شاہ مانا میاں پہلی بھیتی، طبع کراچی، ۱۳۹۰ھ، ص: ۱۵۷]

خانقاہ فضل رحمان کے سابق سجادہ نشین حضرت مولانا افضال الرحمن نے بھی اپنی کتاب 'افضال رحمانی' میں اس واقعہ کا ذکر کیا ہے اور ملاقات کی تاریخ ۲۹ رمضان ۱۲۹۲ھ بیان ہے، [بحوالہ تذکرہ محدث سورتی، خواجہ رضی حیدر، طبع کراچی، ص: ۵۶]

☆..... مؤرخ اہل سنت مفتی محمود احمد رفاقتی یوں رقم طراز ہیں:

'فاضل بریلوی مولانا شاہ احمد رضا ۱۳۱۹ھ [یہ سن غلط ہے، صحیح رمضان ۱۲۹۲ھ ہے] میں شیخ الحدیث مولانا وصی احمد محدث سورتی کی رفاقت میں گنج مراد آباد آپ [شاہ فضل رحمان] کی

ملاقات کو پہنچے۔ حضرت نے مولانا بریلوی کا قصبہ سے باہر نکل کر استقبال کیا اور اپنے مخصوص حجرے میں مہمان ٹھہرایا اور عصر کے بعد کی صحبت میں آپ کے بارے میں حاضرین سے مخاطب ہو کر فرمایا: مجھے آپ میں نور ہی نور نظر آتا ہے اور اپنی ٹوپی اُوڑھادی اور ان کی ٹوپی خود اُوڑھ لی،۔ [تذکرہ علمائے اہل سنت، مفتی محمود احمد رفاقتی، طبع فیصل آباد، ۱۹۹۲ء، ص: ۱۰۸]

اس سفر کا ذکر کئی قلم کاروں نے کئی جگہوں پر کیا ہے۔ ہم یہاں شاہ فضل حسن صابری فاروقی کا مؤثر و مستند بیان نقل کرتے ہیں۔ شاہ فضل حسن صابری ہفت روزہ 'دبدبہ سکندری' رام پور کے نائب مدیر تھے اور تقریباً ہم عصر تھے۔ البتہ پہلے یہ واضح کر دوں کہ اعلیٰ حضرت کا سفر گنج مراد آباد ۱۹/۲۰ برس کی عمر میں ہوا تھا کہ وہ ۱۲۷۲ھ میں پیدا ہوئے تھے۔ جب کہ شاہ فضل رحمان علیہ الرحمہ کی عمر شریف اس وقت ۸۴ برس کی تھی کہ سن ولادت ۱۲۰۸ھ ہے۔ وہ ٹوپی، جو شاہ فضل رحمان نے اعلیٰ حضرت کو عطا فرمائی تھی، وہ آج بھی تبرکاً الحاج شوکت خان رضوی مقیم کراچی کے پاس موجود ہے۔ حاجی شوکت صاحب حضرت مولانا شاہ محمد ابراہیم رضا بریلوی کے داماد ہیں۔ [سال نامہ 'تجلیات' امام احمد رضا، امام احمد رضا اکیڈمی، بریلی شریف، ص: ۳۲]

☆..... مدیر 'دبدبہ سکندری' رام پور شاہ فضل حسن صابری تحریر کرتے ہیں:

'اس پر آشوب زمانے میں حضرت تقدس مآب مولانا شاہ فضل الرحمان صاحب نقشبندی گنج مراد آبادی رحمۃ اللہ تعالیٰ علیہ ایک بے مثال بزرگ ہوئے۔ جن کی عظمت ہند سے لے کر عرب تک قلوب میں عزت کے ساتھ ممکن ہے اور اب وہ شیخ العرب والعجم لکھے جاتے ہیں۔ یہ مراتب ہیں۔ اس میں اللہ والوں کی ذات کے لئے مجھے کیا، ہر زندہ دل کو سر تسلیم خم کرنے کے لئے مجبور ہونا پڑے گا۔ اس شیخ العرب والعجم نے اس ذاتِ اقدس [امام احمد رضا] کا وہ احترام کیا ہے کہ آج ہم عصر وہم پایہ سے محال و ناممکن۔

رمضان المبارک ۱۲۹۲ھ کا مبارک مہینہ ہے کہ اعلیٰ حضرت مد ظہم الاقدس گنج مراد آباد تشریف لائے اور ایک جگہ قیام فرما کر اپنے سو ہمراہوں کو شیخ علیہ الرحمہ کی خدمت مبارک میں بھیجا اور تاکید فرمادی کہ صرف اتنا کہنا:

'ایک شخص بریلی سے آیا ہے۔ ملنا چاہتا ہے۔'



حضرت شیخ علیہ الرحمہ نے معاً فرمایا:

’وہ یہاں کیوں آئے ہیں۔ ان کے دادا اتنے بڑے عالم، ان کے والد اتنے بڑے عالم اور وہ خود عالم، فقیر کے پاس کیا دھرا ہے۔  
پھر نرم ہو کر بکمال لطف فرمایا:  
’بلایئے۔ تشریف لائیں۔‘

بعد ملاقات اعلیٰ حضرت مدظلہم الاقدس نے مجلس [میلاد] شریف کی نسبت حضرت شیخ علیہ الرحمہ سے استفسار کیا۔ ارشاد فرمایا:  
’تم عالم ہو، پہلے تم بتاؤ۔‘  
اعلیٰ حضرت مدظلہم الاقدس نے فرمایا:  
’مستحب جانتا ہوں۔‘

[حضرت شیخ علیہ الرحمہ] فرمایا:

’آپ لوگ اسے بدعتِ حسنہ کہتے ہیں اور میں سنت جانتا ہوں۔ صحابہ رضی اللہ تعالیٰ عنہم، جو جہاد کو جاتے تھے،..... تو کیا کہتے تھے؟۔ یہ ناکہ..... مکہ میں نبی صلی اللہ تعالیٰ علیہ وسلم پیدا ہوئے..... اللہ تعالیٰ نے ان پر قرآن اتارا..... انہوں نے یہ معجزے دکھائے..... اللہ تعالیٰ نے ان کو یہ فضائل دیئے۔‘

اور مجلسِ میلاد شریف میں کیا ہوتا ہے؟۔ یہی بیان ہوتے ہیں، جو صحابہ اس مجمع میں کرتے تھے۔ فرق اتنا ہے کہ تم اپنی مجلس میں لڈوا [لڈو] بانٹتے ہو۔ وہ اپنی مجلس میں موڑ [یعنی سر] بانٹتے تھے۔‘

غرض حضرت شیخ علیہ الرحمہ نے اعلیٰ حضرت مدظلہم الاقدس کو بکمال اعزاز و اکرام باصرارِ تام تین روز ٹھہرایا۔ ۲۹ ماہ مبارک کو رخصت کیا۔ جب عید سر پر آگئی اور وقتِ رخصتِ فرشِ مسجد کے کنارے تک تشریف لائے۔

اعلیٰ حضرت مدظلہم الاقدس نے درخواست کی کہ مجھے کچھ وصیت کیجئے۔  
فرمایا: ’تکفیر میں جلدی نہ کرنا۔‘

اعلیٰ حضرت نے دل میں خیال کیا کہ:

’میں تو ان کو دل میں کافر کہتا ہوں، جو حضور صلی اللہ تعالیٰ علیہ وسلم کی شان انور میں گستاخی کرتے ہیں۔‘

یہ خیال لاتے ہی معاً حضرت شیخ علیہ الرحمہ نے فرمایا:

’ہاں! جو ادنیٰ حرف گستاخی کا شانِ اقدس صلی اللہ تعالیٰ علیہ وسلم میں بکے، ضرور کافر کہنا، بے شک [وہ] کافر ہے۔‘

پھر حضرت شیخ علیہ الرحمہ نے فرمایا:

’ہمارا جی چاہتا ہے کہ اپنے موٹ [سر] کی ٹیپا [ٹوپی]، تمہارے موٹ پر دھردیں اور تمہارے موٹ کی اپنے موٹ پر دھریں۔‘

اعلیٰ حضرت مدظلہم الاقدس نے برائے ادب سر جھکا لیا۔ حضرت شیخ علیہ الرحمہ نے اعلیٰ حضرت مدظلہم الاقدس کی کلاہ مبارک اپنے سر مقدس پر رکھ لی اور اپنی کلاہ مقدس اعلیٰ حضرت مدظلہم الاقدس کے سر مبارک پر رکھ دی۔ جو آج تک بطور تبرک محفوظ کی گئی ہے۔ اس روایت کا نتیجہ ظاہر۔ کھلی وصاف بات پر خامہ فرسائی بیکار۔ کیا کوئی اس عزت کی نظیر پیش کر سکتا ہے؟

حضرت شیخ علیہ الرحمہ کے لائق اور اہل سجادہ نشین حضرت قبلہ و کعبہ مولانا شاہ احمد میاں قبلہ مدظلہم العالی سے مجھے خاص طور سے شرفِ قدم بوسی حاصل ہے، جن کے افضال و کرم کی انتہا نہیں اور میں بحمد اللہ اس شیخ الوقت علیہ الرحمہ کے حالاتِ مقدس سے بھی واقف ہوں۔ وہاں تک رسائی مشکل تھی۔ لیکن بمصادق:

ہر کجا چشمہ بود شیریں مردم و مرغ و مور گرد آید

مخلوق خدا آ کر اپنی امیدوں کی جھولیاں پھیلاتی تھی اور شیخ علیہ الرحمہ کو درِ شہوار سے ان کو بھرنا ہوتا تھا۔ مراد یہ کہ مخلوق خدا جا ر طرف آ کر گھیرتی تھی اور انہیں مجبور ہونا پڑتا تھا۔ پھر ان کی زندگی کے کارنامے صد ہا تو اہل قلم نے قلم بند فرمائے۔ رہے سب لوگوں کی زبانوں پر ہیں۔ تو کہنا یہ ہے کہ:

’کیا انہوں نے یہ افضال و اکرام کسی دوسرے عالم فاضل یا درویش صوفی پر بھی فرمائے یا نہیں؟۔ بے شک یہ عزت اعلیٰ حضرت مدظلہم الاقدس کو حاصل ہوئی۔ یہ معلوم کر کے ہمارے ہم

وطن متعصب افراد اور زائد اپنے ہی پیش کی آگ میں جلنے لگیں گے اور شک و تعصب کئی گنا بڑھ جائے گا۔ مگر ہم کہتے ہیں کہ:

’الحمد للہ ہمیں ایسی صورت کا گرویدہ اور والد و شیدائی بنایا ہے۔ جن کی نعلین کو بوسہ دینے کے متمنی علمائے مکہ معظمہ اور صرف یہی نہیں، بلکہ انہیں ایک بے نظیر امام بھی جاننے اور ماننے والے ہیں اور طبقہ صوفیاء کے سربراہ اور دہخ شیخ ان سے ٹوپیاں بدلنے والے اور انہیں ایک پشتینی عالم و فاضل سمجھنے والے ہیں۔‘



### دوسرا سفر

مولانا محمد عبدالاحد:

آپ استاذ الحدیث شاہ وحی احمد محدث سورتی کے فرزند تھے۔ پہلی بھیت میں ۱۸۸۳ء میں پیدا ہوئے۔ درسیات کی تکمیل والد ماجد سے کی۔ ۱۹۱۳ء میں تکمیل الطب کالج لکھنؤ سے کیا۔ اعلیٰ حضرت سے بیعت و خلافت حاصل تھی۔ خطاب زبردست کرتے تھے۔ سلطان الوداعین کے لقب سے مشہور زمانہ ہوئے۔ امام احمد رضا کے دوسرے حج کے قافلے میں آپ بھی شامل تھے۔ شاہ فضل رحمان گنج مراد آبادی کی نواسی سے شادی ہوئی۔ یہ دو لہن حضرت مولانا محمد عبدالکریم گنج مراد آبادی کی دختر نیک اختر تھیں۔ بارات میں اعلیٰ حضرت امام احمد رضا بھی شریک تھے۔ یہ ۱۳۲۳ھ کا واقعہ ہے۔

[تذکرہ علمائے اہل سنت، مفتی محمود احمد رفاقی، طبع فیصل آباد، ۱۹۹۲ء ص: ۱۶۸]

یادگار واقعہ:

یہاں ایک یادگار واقعہ پیش آیا۔ جو تاریخ کے صفحے پر نقش ہو کر رہ گیا۔ اس نقش حسین کا نظارہ آپ بھی کیجئے۔ واقعہ یہ ہے:

’جب آپ [مولانا عبدالاحد] کی بارات رخصت ہو کر ریلوے اسٹیشن ماڈھون گنج جانے کے لئے تیار ہوئی۔ اسٹیشن پہنچنے سے تین میل پہلے ہی مغرب کا وقت آ گیا۔ قریب کا گاؤں، ڈاکوؤں کی بستی مشہور تھی۔ اسی گاؤں کے ایک آدمی نے آکر اطلاع دی۔ آپ [اعلیٰ حضرت] نے فرمایا: اللہ اور اس کا محبوب ہماری مدد فرمائے گا۔ تھوڑے وقفے کے بعد ڈاکوؤں کا آتا دکھائی دیا۔ اعلیٰ حضرت ریلوے

قدس سرہ پیش قدمی کر کے ان کے پاس پہنچ گئے اور فرمایا: ہم تمہارے علاقے کے بزرگ کی نواسی بیاہ کر لے جا رہے ہیں۔ کیا ایسی حالت میں تم ہمارا لوٹنا مناسب سمجھتے ہو؟۔ آپ کے اس کہنے کا ڈاکوؤں پر خاص اثر ہوا اور وہ سب اپنے خیال سے باز آئے اور معافی چاہی اور توفیق الہی سے اس گروہ کے کل افراد، جن کی تعداد سولہ تھی، تائب ہوئے اور داخل سلسلہ ہونے کا شرف حاصل کیا۔

[تذکرہ علمائے اہل سنت، مفتی محمود احمد رفاقی، طبع فیصل آباد، ۱۹۹۲ء، ص: ۱۶۸]

☆.....☆.....☆



### مدینۃ الاولیاء: بدایوں شریف

☆..... مؤرخین نے لکھا ہے کہ بدایوں قبۃ الاسلام ہے۔ مدینۃ الاولیاء ہے۔ بڑی سرکار، چھوٹی سرکار اور دیگر اولیاء و علمائے کرام کے علاوہ یہاں کا خانوادہ عثمانی بھی علمی و روحانی اعتبار سے پچھلے دو سو برس سے نہایت ممتاز رہا ہے۔ اعلیٰ حضرت کا تعلق اس خانوادہ سے تھا اور گہرا تھا۔ خصوصاً شاہ فضل رسول اور ان کے بیٹے تاج الفحول سے علمی و قلبی تعلق تھا۔ اعلیٰ حضرت امام احمد رضا یہاں متعدد مرتبہ بدایوں شریف لے گئے اور تاج الفحول بھی بریلی شریف لایا کیے۔ تاریخ و سن اور تعداد سفر کا تعین کارے دارد ہے۔ اس لئے سفر اور حالات سفر جستہ جستہ ملاحظہ فرمائیے۔

☆..... ڈاکٹر ایوب قادری [کراچی] لکھتے ہیں:

’فاضل بریلوی، مولانا عبدالقادر بدایونی سے ملاقات، تبادلہ خیال اور علمی مذاکرات کے سلسلہ میں مدرسہ قادریہ بدایوں شریف لے جاتے تھے۔ کبھی کبھی کسی علمی مسئلہ کی تحقیق کے سلسلہ میں مولانا عبدالقادر بدایونی کو پہلے سے لکھ دیتے تھے۔ چنانچہ مولانا عبدالقادر بدایونی اس مسئلہ کو ذہن نشین فرماتے اور اس مسئلہ سے متعلق جملہ کتب، کتب خانہ سے نکلوا کر رکھ لیتے تھے۔ اس سے ان دونوں حضرات کے تعلق خاطر کا اندازہ ہوتا ہے۔ [سال نامہ معارف رضا، کراچی، ۱۹۹۳ء، ص: ۱۹۰]

☆..... ڈاکٹر ایوب قادری [کراچی] لکھتے ہیں:

۱۲۹۳ھ میں فاضل بریلوی اور مولانا نقی علی خان بدایوں حضرت مولانا محب رسول عبد القادر بدایونی کے پاس تشریف لائے اور پھر اکابر علمائے بدایوں حضرت شاہ اچھے میاں مارہروی کے عرس میں شرکت کے لئے مارہرہ پہنچے۔ مولانا عبد القادر بدایونی کی تحریک و تعارف پر حضرت فاضل بریلوی اور ان کے والد حضرت مولانا نقی علی خان حضرت شاہ آل رسول مارہروی زیہ سجادہ درگاہ عالیہ مارہرہ شریف سے بیعت ہوئے۔

[سال نامہ 'معارفِ رضا' کراچی، ۱۹۹۳ء ص: ۱۹۰]

☆..... ڈاکٹر ایوب قادری نے دیدہ نہیں، شنیدہ لکھا ہے۔ اعلیٰ حضرت کی سُننے، جو داخلی شہادت ہے۔ صحیح اور ثقہ ہے۔ اپنے جد امجد شاہ رضا علی خان بریلوی کا ذکر جمیل کرتے ہوئے رقم طراز ہیں: 'ایک دن میں روتا ہوا دیو پھر کو سو گیا۔ دیکھا [خواب میں] حضرت جد امجد رضی اللہ تعالیٰ عنہ تشریف لائے اور ایک صندوق عطا فرمائی اور فرمایا: عنقریب آنے والا ہے وہ شخص، جو تمہارے دردِ دل کی دوا کرے گا۔ دوسرے یا تیسرے روز حضرت مولانا عبد القادر صاحب رحمۃ اللہ علیہ بدایوں سے تشریف لائے اور اپنے ساتھ مارہرہ شریف لے گئے۔ وہاں جا کر شرفِ بیعت حاصل کیا۔

[المملو، طبع بریلی ص: ۶۸ و حیاتِ اعلیٰ حضرت، طبع لاہور، ۲۰۰۳ء ص: ۲۶۶]

☆..... ڈاکٹر ایوب قادری لکھتے ہیں:

'حضرت مولانا شاہ عبد القادر بدایونی [ف ۱۹۰۱] اور فاضل بریلوی سے خصوصی تعلقات تھے۔ مولانا شاہ فضل رسول قادری بدایونی [ف ۱۸۷۲ء] کے عرس میں فاضل بریلوی اپنے والد ماجد مولانا نقی علی خان [ف ۱۸۸۰ء] کی معیت میں شریک ہوتے تھے۔ فاضل بریلوی کی تقاریر کا آغاز اسی عرسِ قادری بدایوں سے ہوا۔ [سال نامہ 'معارفِ رضا' کراچی، ۱۹۹۳ء ص: ۱۸۹]

☆..... ڈاکٹر ایوب قادری کا یہ جملہ:

'فاضل بریلوی کی تقاریر کا آغاز اسی عرسِ قادری بدایوں سے ہوا۔  
ذرا محلِ نظر ہے۔ ایک تو اس تقریر کا سن و تاریخ متعین نہیں، دوسرا یہ کہ اعلیٰ حضرت نے عیدِ میلاد کے موضوع پر دو گھنٹے کی تقریر چھ برس کی عمر میں کی تھی اور یہ واقعہ بدایوں کی تقریر سے

بہت پہلے کا معلوم ہوتا ہے۔

[دیکھئے: مجدد بریلوی از مولانا صابرا القادری، طبع لاہور ۱۹۹۶ء ص: ۴۱، ۴۲]

☆..... یہ ۱۳۱۷ھ کا سن تھا، جب اعلیٰ حضرت نے 'قصیدہ نور' لکھا۔ اسی برس عرسِ قادری بدایوں میں پڑھا بھی گیا۔ یہ عرس سراپا قدس کیم جمادی الثانی تا ۷ جمادی الثانی منعقد ہوا تھا۔ یہ قصیدہ ۵ جمادی الثانی کو ۱۰ بجے دن سے قبل ظہر تک سنایا گیا۔ سنانے والے بدایوں کے مشہور نعت خواں مولانا حافظ عبد الحییب قادری نے پڑھا اور مجمع، جو رندوں کا تھا، نور علی نور ہو گیا۔ اس عرس کی روداد مولانا ضیاء القادری بدایونی مصنف 'اکمل التاریخ' [۱۳۹۰ھ/ ۱۹۷۰ء] نے لکھی۔ اس وقت ۱۳۱۷ھ روداد نگار کی عمر ستر برس کی تھی۔ یہ روداد مولانا ضیاء القادری کی کتاب 'چراغِ صبحِ جمال' میں پہلی بار شائع ہوئی۔ ایک مدت بعد اکتوبر ۱۹۹۳ء میں 'مجلہ بدایوں' کراچی سے بھی شائع ہوئی۔ پھر قریب دو دہے بعد ماہ نامہ 'جام نور' دہلی شمارہ جولائی ۲۰۱۳ء میں بھی سہ بارہ شائع ہوئی۔ روداد نگار مولانا ضیاء القادری لکھتے ہیں:

۵۔ جمادی الثانی ۱۳۱۷ھ ہے۔ خوش گوار گرمی کا موسم ہے۔ آستانہ عالیہ قادریہ میں مولانا ہادی علی لکھنوی علیہ الرحمہ کی شہادت کا بیان ہو چکا ہے۔ مسندِ علماء و مشائخ پر اکابر عظماء رواقِ افروز ہیں۔ ایک درمیں گاؤں تکیے سے پشت لگائے صدرِ خانوادہ قادریہ مسندِ نشین آستانہ برکاتِ تہ نور مجسم فیضِ ہمتن فرزندِ محبوب ذوالمنن قطبِ زمن حضرت سیدنا شاہ ابوالحسین قبلہ احمد نوری رحمۃ اللہ علیہ جلوہ فرما ہیں۔ صحنِ درگاہِ معلیٰ میں ہم شبیہِ غوث الثقلین سیدنا مولانا حضرت شاہ علی حسین اشرفی میاں، حضرت مولانا شیخ المشائخ سیدنا شاہ تجل حسین جمن میاں شاہجہاں پوری، حضرت سید شاہ فخر عالم قادری، حضرت نوشہ میاں قادری چشتی سنبھلی، و حضرت سجادہ نشین آستانہ قادری رزاقیہ بانسہ شریف، حضرت سجادہ نشین آستانہ عالیہ کالپی شریف، حضرت مولانا حافظ سید شاہ عبد الصمد مودودی چشتی حافظِ بخاری سہوانی، حضرت مولانا مجددِ اُمۃ حاضرہ شاہ احمد رضا خان فاضل بریلوی، حضرت مولانا سیدنا شاہ وصی احمد محدث سورتی، مولانا ہادی علی خان سیتا پوری، مولانا ہدایت رسول لکھنوی رحمہم اللہ تعالیٰ اجمعین، نیز مارہرہ، بریلی، بدایوں، پبلی بھیت وغیرہ کے اکابر علماء و ابا و شعرا موجود ہیں۔



دس بجے دن کے بعد قصیدہ نور شروع ہوا تھا۔ صحنِ درگاہ تمام مقدس نورانی بزرگوں سے بھرا ہوا تھا۔ آفتاب کی شعائیں سرخ شامیانے سے چھن چھن کر نعت خوانوں کے لب و دہن اور حاضرین کے رخسارے روشن کو چومنے میں مصروف تھیں۔ شامیانے سے نور چھن رہا تھا۔ درد یوار سے نور نور کا نغمہ بلند ہو رہا تھا۔ علما و مشائخ، ادبا و شعرا، حاضرین محفل کیف و سرور کے عالم میں سبحان اللہ وصل علی کے مودبانہ تحسین و آفرین میں مشغول تھے۔ ایک ایک شعر چار چار پانچ پانچ بار پڑھوایا جا رہا تھا۔ ہر شخص پر وجد طاری تھا۔ یہ معلوم ہو رہا تھا کہ انوارِ الہی کی بارش ہو رہی ہے۔ حافظ حبیب صاحب نے پورا قصیدہ صاحب عرس کے حضور اور مصنفِ قصیدہ [اعلیٰ حضرت] کی موجودگی میں پڑھا اور ایک بجے کے قریب ختم کیا۔ جس وقت حافظ صاحب نے مقطع پڑھا:

اے رضا یہ احمدِ نوری کا فیضِ نور ہے

ہو گئی میری غزل بڑھ کر قصیدی نور کا

حضرت سیدنا شاہ احمد نوری قدس سرہ نے [جو گردن جھکائے مراقب نظر آرہے تھے] گردن مبارک بلند فرمائی۔ دستِ دعا اٹھائے۔ حضرت فاضلِ بریلوی والہانہ انداز کے ساتھ اٹھے۔ زبان سے چیخ نکلی اور حضرت میاں صاحب قبلہ کے زانوئے اقدس پر سر رکھ دیا۔ [ماہ نامہ جامِ نور دہلی جولائی ۲۰۱۳ء ص: ۴۵، ۴۴]

☆..... ڈاکٹر ایوب قادری نے اس سفر اور قصیدہ کا تذکرہ یوں کیا ہے:

۱۳۱۷ھ میں فاضلِ بریلوی نے اپنا مشہور قصیدہ نور لکھا۔ جس کا پہلا شعر:

صبحِ طیبہ میں ہوئی بٹتا ہے باڑا نور کا

صدقہ لینے نور کا آیا ہے تارا نور کا

اور آخری شعر:

اے رضا یہ احمدِ نوری کا فیضِ نور ہے

ہو گئی میری غزل بڑھ کر قصیدی نور کا

سب سے پہلے یہ قصیدہ عرسِ قادری بدایوں میں ۵/ جمادی الثانی ۱۳۱۷ھ کو پڑھا گیا۔ جس میں

ہندوستان کے نامور علما اور مشائخ مولانا عبدالقادر بدایونی، مولانا وصی احمد محدث سورتی، مولانا ہادی علی خان سیتا پوری، مولانا ہدایت رسول، شاہ محمد فاخر الہ آبادی، مولانا عبدالصمد سہسوانی، شاہ علی حسین اشرفی میاں کچھوچھوی، شاہ جمل حسین شاہ جہاں پوری وغیرہ موجود تھے۔ حضرت شاہ ابوالحسین نوری میاں صدر مشائخ تھے۔ حضرت فاضل بریلوی بھی تشریف فرما تھے۔ بدایوں کے مشہور نعت خواں حبیب قادری مرحوم نے اپنے مخصوص انداز میں قصیدہ نور پڑھا۔ لوگ بیان کرتے تھے کہ محفل سراپا نور بن گئی۔ ایک ایک شعر چار چار پانچ پانچ بار پڑھا گیا۔ کیف و سرور کی ایک کیفیت برپا تھی۔ تحسین و آفرین کے نعرے تھے۔ دس بجے یہ قصیدہ شروع ہوا اور قبل ظہر ختم ہوا۔

حضرت شاہ احمد نوری قدس سرہ نے، جو گردن جھکائے مراقب نظر آرہے تھے، گردن اٹھائی اور دست بدعا ہوئے۔ حضرت فاضل بریلوی والہانہ انداز کے ساتھ اٹھے اور بے ساختہ ایک چپخ نکی اور حضرت نوری کے زانوئے مبارک پر سر رکھ دیا۔ سبحان اللہ و بحمدہ۔

[سال نامہ معارفِ رضا کراچی، ۱۹۹۳ء ص: ۹۲، ۱۹۱]

☆..... حضرت سید شاہ اسماعیل حسن شاہ جی میاں مارہروی بیان فرماتے ہیں کہ:

’ایک سال مولانا فضل رسول صاحب بدایونی رحمۃ اللہ علیہ کے عرس میں میں نے اور میاں صاحب بھائی قبلہ مرحوم نے مولوی حامد رضا خان صاحب اور بریلی کے ایک مرزا جی کو، جن کا نام اس وقت خیال سے اتر اہوا ہے اور جن کے پاس موئے مبارک شریف بھی تھا اور خوش آواز آدمی تھے، نعت شریف، نور کا قصیدہ پڑھنے بیٹھا دیا تھا۔ مولانا احمد رضا خان صاحب کا دستور یہ تھا کہ وہ بعد مغرب میرے پاس زمانہ عرس میں آ بیٹھتے تھے۔ مولوی حامد رضا خان صاحب پڑھ رہے تھے کہ مولانا تشریف لے آئے۔ مگر یہ دیکھ کر کہ مولوی حامد رضا خان صاحب اور مرزا جی ساتھ مل کر اشعار نعت شریف پڑھ رہے ہیں، فوراً ہی اٹھ کر قیام گاہ تشریف لے گئے اور مولوی حامد رضا خان صاحب کو بلوالیا۔

مجھے خیال گذرا کہ کہیں مولوی حامد رضا خان صاحب پر ناراض نہ ہوں۔ میں نے مولانا عبدالقادر صاحب سے یہ خیال ظاہر کر کے انہیں مولانا کے خیمے میں بھیجا۔ مولوی حامد رضا خان پہنچ چکے تھے اور مولانا عبدالقادر صاحب سے اس بارے میں گفتگو آنے پر مولانا احمد رضا خان صاحب نے فرمایا کہ:

’حضرت! میں علما کے لئے اس طرح ایسے مواقع پر عوام کے ساتھ آوازیں ملا کر نغمہ و ترنم سے نعت شریف پڑھنا مناسب نہیں سمجھتا۔ مجھے صاحبزادہ صاحب [یعنی فقیر کے بڑے لڑکے سید غلام محی الدین، فقیر عالم صاحب سے بھی مثنوی شریف کے ساتھ اس طریقے پر نعت شریف کے اشعار پڑھوانا مناسب معلوم ہوا تھا۔ فقیر عالم سے اشعار نعت مولانا عبد القادر صاحب نے اس سے پہلے پڑھوائے تھے]۔ [حیات اعلیٰ حضرت، طبع لاہور، ۲۰۰۳ء، ص: ۷۹، ۸۰، ۸۱]

☆..... رضویات کے مؤسس اول ملک العلماء مفتی محمد ظفر الدین قادری رضوی لکھتے ہیں:

’جامع حالات فقیر ظفر الدین قادری رضوی غفرلہ کہتا ہے کہ ان مرزا صاحب کا نام مرزا اسماعیل بیگ تھا۔ یہ اعلیٰ حضرت کے قریبی رشتہ دار تھے اور اعلیٰ حضرت کے مکان سے پچھم ان کا مکان تھا۔ جس کا ایک حصہ حضرت حجۃ الاسلام نے خرید کر خانقاہ میں شامل کر لیا ہے اور دوسرے حصے کے متعلق حضرت مفتی اعظم کے لئے بات چیت مرزا صاحب مرحوم کے بھٹے صاحبزادے احمد مرزا صاحب سے ہو رہی ہے۔ ممکن ہے کہ وہ بھی شامل خانقاہ ہو جائے۔ مرزا اسماعیل بیگ صاحب کے والد کا نام نامی مرزا ابراہیم بیگ تھا۔ جو مرزا اسفندیار بیگ کے صاحبزادے تھے۔ انہیں مرزا اسفندیار بیگ کی صاحبزادی حسینی خانم سے حضرت رئیس الاتقیاء مولانا نقی علی خان صاحب کی شادی ہوئی، اس وجہ سے جناب مرزا اسماعیل بیگ صاحب اعلیٰ حضرت کے حقیقی ماموں زاد بھائی تھے۔ [حیات اعلیٰ حضرت، طبع لاہور، ۲۰۰۳ء، ص: ۸۰، ۸۱، ۸۲]

☆..... حضرت سید شاہ اسماعیل حسن شاہ جی میاں مارہروی بیان فرماتے ہیں:

’مولانا احمد رضا خان صاحب بمضمون ’اَشْدَائِی عَلَی الْکُفَّارِ وَرَحْمَایْ بَيْنَهُمْ‘ جس قدر کفار و مرتدین پر سخت تھے، اسی درجہ علمائے اہل سنت کے لئے ابر کرم، بلکہ سراپا کرم تھے۔ جب کسی سنی عالم سے ملاقات ہوتی، دیکھ کر باغ باغ ہو جاتے اور ان کی ایسی عزت و قدر کرتے کہ وہ خود اپنے کو اس کا اہل خیال نہ کرتے۔ خصوصاً مولانا عبد القادر صاحب اور مولانا احمد رضا خان صاحب میں، جو اخلاص و محبت و اتحاد و وداد کے تعلقات تھے، دیکھنے ہی سے تعلق رکھتے تھے۔ مختصر یہ کہ مولانا احمد رضا خان صاحب کو مولانا عبد القادر صاحب اپنے عزیز ترین بھائی سے کسی طرح کم نہیں سمجھتے تھے۔ اپنا قوت بازو خیال فرماتے اور مولانا احمد رضا خان صاحب بھی

ان کو اپنا بزرگ بھائی جانتے تھے۔ ان کے اعزاز و اکرام میں مافوق العادت کوئی دقیقہ فروگذاشت نہیں فرماتے۔ حتیٰ کہ ان کے سامنے حقہ نہ پیتے، پان نہ کھاتے۔

[حیاتِ اعلیٰ حضرت، طبع لاہور، ۲۰۰۳ء ص: ۲۸۰]

☆..... رضویات کے مؤسس اول ملک العلماء مفتی محمد ظفر الدین قادر رضوی لکھتے ہیں:

’جامع حالات فقیر ظفر الدین قادر رضوی غفرلہ کہتا ہے کہ جس زمانہ میں قصیدہ ’آمال الابرار‘ لآلام الاشرار اعلیٰ حضرت کو سنایا کرتا تھا۔ جب اس شعر پر پہنچا:

اذا حلوا تمصرت الایاوی اذا راحوا فصار المصربید  
یعنی جب وہ تشریف فرما ہوتے، تو ویرانہ شہر بن جاتا ہے اور جب کوچ کرتے ہیں، تو شہر ویران ہو جاتا ہے۔

میں نے عرض کیا کہ یہ تو محض شاعرانہ مبالغہ معلوم ہوتا ہے۔ اعلیٰ حضرت نے فرمایا: نہیں، بلکہ یہ واقعہ ہے۔ حضرت تاج الفحول محب الرسول مولانا عبد القادر صاحب رحمۃ اللہ تعالیٰ علیہ کی یہی شان تھی کہ جب یہاں فرکش ہوتے، عجب رونق اور چہل پہل ہو جاتی۔ درودیوار روشن ہوتے۔ انوار و برکات کی بارش ہوتی اور جب واپس تشریف لے جاتے، باوجودیکہ صرف وہی ایک جاتے، گھر کے سب لوگ، محلہ والے سب کے سب رہتے، لیکن عجیب اداسی اور ویرانی چھا جاتی۔ دولہا گیا، رہ گئے باراتی۔

[حیاتِ اعلیٰ حضرت، طبع لاہور، ۲۰۰۳ء ص: ۲۸۰]

☆..... حضرت سید شاہ اسماعیل حسن شاہ جی میاں مارہروی بیان فرماتے ہیں:

’جس درجہ مولانا احمد رضا خان صاحب، مولانا عبد القادر صاحب کی عزت کرتے، اسی طرح مولانا عبد القادر صاحب ان سے محبت کرتے۔ ان کی خاطر داری فرماتے۔ ان کی حمایت کے لئے ہر موقع پر کوشاں رہتے۔ بدایوں سے مفضلہ کے گروہ کی بغرض مناظرہ و مباحثہ بریلی جانے کی خبر مسموع ہوئی، مولانا عبد القادر صاحب نے فوراً بریلی جانے کے لئے سامان درست فرمالیا۔ مگر روانگی کے قبل معلوم ہو گیا کہ وہ گروہ تاب مقابلہ نہ لا کر بھاگ آیا۔ اس لئے ارادہ سفر ملتوی فرمادیا۔

[حیاتِ اعلیٰ حضرت، طبع لاہور، ۲۰۰۳ء ص: ۸۱، ۲۸۰]

☆..... رضویات کے مؤسس اول ملک العلماء مفتی محمد ظفر الدین قادر رضوی لکھتے ہیں:

’اسی قسم کا ایک واقعہ جامع مسجد شمس بدایوں میں پیش آیا اور غالباً یہ واقعہ سینا پور سے پہلے کا ہے۔ حضرت مولانا عبدالقیوم بدایونی رحمۃ اللہ تعالیٰ علیہ نے بغیر اطلاع و علم مؤذن مسجد سے کہہ دیا کہ جمعہ کی نماز کے بعد جناب مولانا احمد رضا خان صاحب کے وعظ کا اعلان کر دینا۔ انہوں نے فرض جمعہ کے سلام کے ساتھ ہی کھڑے ہو کر اعلان کر دیا۔ سب حضرات سنن و نوافل کے بعد تشریف رکھیں۔ اعلیٰ حضرت مولانا شاہ احمد رضا خان صاحب بریلوی کا وعظ ہوگا۔ جب اعلیٰ حضرت سنن و نوافل سے فارغ ہوئے، دیکھا کہ سب لوگ انتظار میں بہزار ذوق و شوق بیٹھے ہوئے ہیں۔

اعلیٰ حضرت نے عذر فرمایا کہ: ’میں تو وعظ نہیں کہا کرتا‘۔

مولانا عبدالقیوم صاحب نے فرمایا: تو آج یہیں سے وعظ کی ابتدا ہو۔

اعلیٰ حضرت نے فرمایا کہ: آپ نے مجھے پہلے سے اطلاع نہیں دی۔

مولانا نے فرمایا کہ: آپ کے لئے اس کی کوئی ضرورت نہیں۔

اعلیٰ حضرت حسب اصرار منبر پر تشریف لے گئے اور دو گھنٹے کامل نہایت ہی پر اثر زبردست وعظ فرمایا۔ مولانا عبدالقیوم نے بعد حتم وعظ مصافحہ کیا اور فرمایا کہ:

’کوئی عالم کتابیں دیکھ کر آنے کے بعد بھی ایسے خطاب اور پر از معلومات و پر اثر بیان سے حاضرین کو محظوظ نہیں کر سکتا ہے۔ یہ وسعت معلومات جناب ہی کا حصہ ہے‘۔

[حیاتِ اعلیٰ حضرت، طبع لاہور، ۲۰۰۳ء، ص: ۷۳، ۷۴، ۷۵]

☆..... حاضر باش مرید خاص حضرت سید ایوب علی قادری رضوی بریلوی بیان کرتے ہیں:

’ایک مرتبہ حضور پر نور اعلیٰ حضرت قبلہ رضی اللہ تعالیٰ عنہ حضرت تاج الفول محب الرسول مولانا شاہ عبدالقادر رحمۃ اللہ علیہ کے عرس شریف میں بدایوں تشریف لے گئے۔ وہاں ۹ بجے صبح سے ۳ بجے دن تک کامل چھ گھنٹے سورۃ النضحیٰ پر حضور کا بیان ہوا اور پھر فرمایا کہ:

’اسی سورۃ مبارکہ کی کچھ آیات کریمہ کی تفسیر میں ۸۰ جزم فرما کر چھوڑ دیا اور فرمایا کہ: اتنا وقت کہاں سے لاؤں کہ پورے کلام پاک کی تفسیر لکھوں؟‘۔

[حیاتِ اعلیٰ حضرت، طبع لاہور، ۲۰۰۳ء، ص: ۷۷، ۷۸]

☆..... حضرت سید شاہ اسماعیل حسن شاہ جی میاں مارہروی کا بیان ہے:



’ایک بار مولانا فضل رسول صاحب کے عرس کے زمانہ میں مجھے معلوم ہوا کہ مولوی غلام قطب الدین برہمچاری صاحب آئے ہوئے ہیں اور بعد نماز جمعہ جامع مسجد بدایوں میں وعظ فرمائیں گے۔ ان کے بیان کا شہرہ سن کر مجھے بھی اشتیاق ہوا۔ میں نے مولانا عبدالقادر صاحب سے کہا کہ ہم اور آپ نماز جمعہ جامع مسجد میں چل کر پڑھیں۔ وہاں بیان بھی سنیں گے۔ مولانا عبدالقادر صاحب اور میں جامع مسجد جانے لگے، تو مولانا احمد رضا خان صاحب نے مولانا بدایونی سے اجازت طلب کی کہ درگاہ شریف میں ہی جمعہ قائم کر لیں۔ اس لئے کہ جامع مسجد کی نسبت کچھ قرأت وغیرہ ضروریات نماز نقصان و قصور مسموع ہوا [ہے]۔

[حیات اعلیٰ حضرت، طبع لاہور، ۲۰۰۳ء ص: ۲۵۹]

☆..... حضرت سید شاہ اسماعیل حسن شاہ جی میاں مارہروی علیہ الرحمہ فرماتے ہیں:

’ایک بار مولانا فضل رسول صاحب قدس سرہ العزیز کے عرس میں مولانا احمد رضا خان صاحب تشریف لائے تھے۔ کسی نے مولوی سراج الدین صاحب آنولوی کو میلاد شریف پڑھنے بیٹھا دیا تھا۔ انہوں نے اثنائے تقریر میں یہ کہا کہ:

’پہلے حضور اقدس صلی اللہ تعالیٰ علیہ وسلم کے جان مبارک میں قیامت کے دن فرشتے روح ڈالیں گے۔‘

چوں کہ اس میں حیاتِ انبیاء علیہم السلام کے مسلمہ اصول سے انکار نکلتا تھا۔ یہ سن کر مولانا موصوف [اعلیٰ حضرت] کا چہرہ متغیر ہو گیا اور جناب مولانا عبدالقادر صاحب رحمۃ اللہ تعالیٰ علیہ سے فرمایا:

’آپ اجازت دیں، تو میں ان کو منبر پر سے اتار دوں؟‘

مولانا عبدالقادر صاحب، مولانا آنولوی صاحب کو بیان سے روک دیا اور مولانا عبدالمتقندر صاحب سے فرمایا کہ:

’مولانا! ایسے بے علم لوگوں کو مولانا احمد رضا خان صاحب کے سامنے میلاد شریف پڑھنے نہ بیٹھایا کیجئے۔ جن کے سامنے بیان کرنے کے لئے علم اور زبان پر بہت نگاہ رکھنے کی ضرورت ہے۔‘



اسی سلسلہ میں مولانا احمد رضا خان صاحب نے فرمایا کہ:  
 'انہی وجوہ سے آج کل کے واعظین اور میلادخوانوں کے بیانوں اور وعظوں میں جانا چھوڑ دیا ہے۔  
 اور حضرت شاہ علی حسین صاحب کچھوچھوی علیہ الرحمہ کے متعلق فرمایا کہ:  
 'حضرت ان میں ہیں، جن کا بیان میں بخوشی سنتا ہوں۔'

[حیاتِ اعلیٰ حضرت، طبع لاہور، ۲۰۰۳ء ص: ۶۸، ۲۶۷]

☆..... مولانا ابوالبرکات صدیقی پبلی بھتی کا بیان ہے:

'ایک مرتبہ اعلیٰ حضرت بدایوں تشریف لے گئے۔ حضرت تاج الفحول محب الرسول شاہ عبد  
 القادر صاحب قادری برکاتی معینی قدس سرہ العزیز کے یہاں مہمان تھے۔ مدرسہ قادریہ مسجد خرما  
 میں خود حضرت تاج الفحول امامت فرماتے۔ جب فجر کی تکبیر شروع ہوئی، تو حضرت مولانا عبد  
 القادر صاحب نے اعلیٰ حضرت عالم اہل سنت فاضل بریلوی کو امامت کے لئے آگے بڑھا دیا۔  
 اعلیٰ حضرت نے نماز فجر کی امامت کی اور قرأت اتنی طویل فرمائی کہ مولانا عبد القادر صاحب کو بعد  
 سلام کے شک ہوا کہ آفتاب تو کہیں طلوع نہیں ہو گیا۔ مسجد سے نکل نکل کر لوگ آفتاب کی جانب  
 دیکھنے لگے۔ یہ حال دیکھ کر اعلیٰ حضرت نے فرمایا کہ:  
 'آفتاب نکلنے میں ابھی ۲ منٹ ۳۸ سکنڈ باقی ہیں۔'

یہ سن کر لوگ خاموش ہو گئے۔ [حیاتِ اعلیٰ حضرت، طبع لاہور، ۲۰۰۳ء ص: ۴۹، ۲۴۸]

☆..... اعلیٰ حضرت کی نگاہ میں شاہ عبد القادر قادری برکاتی عثمانی بدایونی علیہ الرحمہ کا مقام اور  
 'تاج الفحول' کا خطاب، اعلیٰ حضرت لکھتے ہیں:

'چودھویں صدی کے علما میں باعتبار حمایتِ دین و نصرتِ سنت، نیز بلحاظ تفقہ حضرت مولانا مولوی محمد  
 عبد القادر صاحب بدایونی رحمۃ اللہ تعالیٰ علیہ کا پایہ اکثر معاصرین سے ارفع تھا۔ ایامِ ندوہ میں اور جب  
 اس کے بعد فقیر نے سرگرم حامیانِ دین کے لئے خطاب تجویز کئے ہیں۔ حضرت مولانا مولوی محمد وصی  
 احمد صاحب کو الاسد الاسد الاشدد قاضی عبد الوحید فردوسی کو ندوہ شکن، ندوی فکن۔ مولانا ہدایت رسول  
 لکھنوی کو شیر پیشہ، اہل سنت، رحمہم اللہ تعالیٰ، حاجی محمد لعل خان صاحب قادری برکاتی مدرسی سلمہ اللہ  
 تعالیٰ کو حامی سنت، ماحی بدعت۔ اسی زمانہ میں حضرت فاضل بدایونی قدس سرہ کو تاج الفحول سے تعبیر

کیا۔ جو آج تک ان کے اخلاف میں منقول و مقبول ہے اور وہ بے شک باعتبار باتِ مذکورہ اس کے اہل تھے رحمۃ اللہ تعالیٰ رحمۃً واسعۃً، [فتاویٰ رضویہ، طبع بمبئی، ۳۶۸، ۶۳۶]۔

☆..... موضعِ کرتولی، ضلعِ بدایوں میں اعلیٰ حضرت علیہ الرحمہ کی آبائی زمینداری تھی اور ہے۔ درج ذیل عبارت میں لفظِ دیہات سے مراد شاید وہی موضعِ کرتولی ہے۔ اللہ تعالیٰ کے دوستوں سے دوستی اور دشمنوں سے دشمنی کا سلسلہ چل رہا تھا۔ اس ضمن میں فرمایا:

’بجاء اللہ تعالیٰ میں نے جب سے ہوش سنبھالا۔ اللہ کے سب دشمنوں سے دل میں سخت نفرت پائی۔ ایک بار اپنے دیہات کو گیا تھا۔ کوئی مقدمہ پیش آیا تھا۔ جس میں چوپال کے تمام ملازموں کو بدایوں جانا پڑا۔ میں تنہا رہا۔ اس زمانے میں معاذ اللہ درقون لُج کے ہوا کرتے تھے۔ اس دن ظہر کے وقت سے درد شروع ہوا۔ اسی حالت میں، جس طرح بنا، وضو کیا۔ اب نماز کو کھڑا نہیں ہوا جاتا۔ رب عزوجل سے دعا کی اور حضور اقدس صلی اللہ تعالیٰ علیہ وآلہ وسلم سے مدد مانگی۔ مولیٰ عزوجل مضطر [پریشان حال] کی پکار سنتا ہے۔ میں نے سنتوں کی نیت باندھی۔ درد بالکل نہ تھا۔ جب سلام پھیرا، وہی حالت تھی۔ بعد کی سنتیں پڑھیں، درد موقوف اور پھر سلام کے بعد بدستور۔ میں نے کہا: اب عصر تک ہوتا رہے۔ پلنگ پر لیٹا کروٹیں لیتا رہا کہ درد سے کسی پہلو قرار نہ تھا۔ اتنے میں سامنے سے اسی گاؤں کا ایک برہمن [خبیث بزعم خود تو حید کا قاتل اور براہ مکروفریب میرے خوش کرنے کے لئے مسلمانوں کی طرف مائل بنتا تھا] گذرا۔ پھاٹک کھلا ہوا تھا۔ مجھے دیکھ کر اندر آیا اور میرے پیٹ پر ہاتھ رکھ کر پوچھا: کیا یہاں درد ہے؟۔ مجھے اس کا نجس ہاتھ بدن کو لگنے سے اتنی کراہت و نفرت پیدا ہوئی کہ درد کو بھول گیا اور یہ تکلیف اس سے بڑھ کر معلوم ہوئی کہ ایک کافر کا ہاتھ میرے پیٹ پر ہے۔ ایسی عداوت رکھنا چاہئے؟ [المملفوظ، طبع بریلی، ۲/۸۷، ۸۸]

☆.....☆.....☆



## شہرِ محب و میت: پیلی بھیت

☆.....خواجہ رضی حیدر صاحب، ڈائریکٹر قائد اعظم اکیڈمی کراچی لکھتے ہیں:

’ہندوستان کے صوبہ یوپی میں نیپال کی ترائی میں [پیلی بھیت] قدیم شہر ہے۔ حافظ رحمت خان روہیلہ نے ۱۷۶۲ء میں آباد کیا تھا اور اس کا نام ’حافظ آباد رکھا گیا تھا۔ بعد میں حافظ رحمت خان روہیلہ کے حکم پر ایک فکیل شہر کے اطراف سے نکلنے والی پیلی مٹی کی تعمیر کروائی۔ جس کی وجہ سے یہ شہر ’حافظ آباد سے’ پیلی بھیت ہو گیا۔ کیوں کہ ہندی اور سندھی میں بھیت دیوار کو کہتے ہیں..... حافظ رحمت خان نے شہر کے وسط میں ایک جامع مسجد بنوائی۔ جو اپنی وضع قطع کے اعتبار سے فن تعمیر کا نادر نمونہ ہے۔ پیلی بھیت میں ہندو کائستوں اور بنجاروں کے علاوہ مسلمان پٹھانوں، پنجابی سوداگروں اور سیدوں کی اکثریت ہے۔

پیلی بھیت علم دین کا شہرہ ہندوستان کے دیگر شہروں کے مقابلے میں کم تھا۔ مگر صوفیا کی ایک بڑی اکثریت اس شہر میں ہمیشہ سے موجود تھی۔ حافظ رحمت خان کے دور حکومت میں شاہ کلیم اللہ شاہ میاں کے مجاہدہ باطنی کی شہرت عام تھی اور حافظ رحمت خان بھی آپ کے عقیدت مندوں میں شامل تھے۔ اس کے جہاد آزادی ۱۸۵۷ء، جو صوفیا پیلی بھیت میں مقیم تھے، ان میں شاہ نعمت اللہ شاہ میاں نقشبندی، شاہ طف اللہ شاہ میاں، شاہ سبحان شاہ میاں اور شاہ مستان شاہ میاں کے اسمائے گرامی قابل ذکر ہیں۔ [تذکرہ محدث سورتی، خواجہ رضی حیدر، طبع کراچی، ص: ۷۴]

☆.....خاتم المتحققین شاہ نقی علی خان بریلوی رحمۃ اللہ علیہ کی پیلی بھیت آمد و رفت کے بارے میں ایک اہم دانشور لکھتے ہیں:

’علماء میں مولانا احمد رضا خان کے والد مولانا نقی علی خان کی شخصیت ایسی تھی جس کو پیلی بھیت کے عوام الناس قدر کی نگاہ سے دیکھتے تھے۔ مولانا نقی علی خان اکثر بریلی سے پیلی بھیت تشریف لاتے اور خصوصاً میلاد کی محافل میں شرکت کرتے تھے۔

[تذکرہ محدث سورتی، خواجہ رضی حیدر، طبع کراچی، ص: ۷۵]

☆..... حجۃ العصر الشاہ وصی احمد محدث سورتی کی آمد اور آفاقِ عالم میں پیلی بھیت کی شہرت کے متعلق مؤرخ لکھتا ہے:

’حقیقت یہ ہے کہ ہندوستان کے مذہبی حلقوں میں پیلی بھیت کو مرکزی حیثیت مولانا وصی احمد محدث سورتی کے قیام پیلی بھیت کے بعد حاصل ہوئی اور اس شہر کا نام ہندوستان کی مذہبی اور سیاسی تاریخ میں زندہ جاوید ہو گیا۔

حافظ الملک حافظ رحمت خان روہیلہ نے جامع مسجد پیلی بھیت میں ایک مدرسہ بھی قائم کیا تھا۔ جس کا نام ’حافظ العلوم‘ رکھا گیا۔ اس مدرسہ میں ابتدائی طور پر قرآن حکیم کے ناظرہ کی تعلیم کا انتظام تھا۔ لیکن بعد میں طالبانِ علم کی ضرورتوں کے پیش نظر عربی، فارسی، حدیث، تفسیر، فقہ اور اصول فقہ کی تعلیم کا بھی انتظام کر دیا گیا۔ اس مدرسہ کے پہلے مدرس مولانا حافظ سعد اللہ تھے۔ جب کہ قرآن حکیم کے ناظرہ کی ذمہ داری مولانا محمد موسیٰ کے سپرد تھی۔ ۱۲۹۷ھ میں مولانا وصی احمد محدث سورتی جب پیلی بھیت پہنچے، تو عمائدین اور علمائے شہر نے آپ کا شاندار استقبال کیا اور جامع مسجد پیلی بھیت میں قائم مدرسہ حافظ العلوم میں صدر مدرس کی حیثیت سے آپ کا تقرر فرما دیا..... مولانا وصی احمد نے پندرہ سال حافظ العلوم میں صدر مدرس اور شیخ الحدیث کی حیثیت سے خدمات انجام دیں۔ [ تذکرہ محدث سورتی، خواجہ رضی حیدر، طبع کراچی، ص: ۶۷ ]

☆..... اولین تعارف و تعلق کب اور کیسے قائم ہوا۔ تعین مشکل ہے۔ لیکن دونوں میں جو تعلق خاطر تھا، وہ قابلِ رشک ہے۔ حضرت محدث سورتی بکثرت بریلی تشریف لاتے تھے۔ قاری احمد پیلی بھیتی نے لکھا ہے کہ اعلیٰ حضرت ۱۹ مرتبہ پیلی بھیت تشریف لے گئے۔ عقائد و مسائل میں دونوں کا باہم اتفاق مثالی تھا۔ معمارِ رضویات ملک العلماء مولانا شاہ محمد ظفر الدین قادری رضوی علیہ رحمۃ الباری احباب کا ذکر کرتے ہوئے رقم طراز ہیں:

’ان میں بھی اخص ترین مخلص حضرت محدث سورتی ہیں رحمہم اللہ تعالیٰ اجمعین کہ اصول و فروع، کسی ایک مسئلہ میں بھی اعلیٰ حضرت کے خلاف نہیں تھے۔ صاحبِ ورع و تقویٰ، عالمِ باعمل، حق گوئی کی یہ شان کہ ہر وقت ہر حال میں حق بات دو ٹوک اور فیصلہ کن کہنے میں اصلاً پس و پیش نہ کیا کرتے تھے۔ اس لئے اعلیٰ حضرت جب کبھی ان کو خط تحریر فرماتے، آداب و القاب

اس طرح لکھتے، 'الاسد الاسد والاشد الارشد کنز الکرامۃ جبل الاستقامۃ'۔ ان کو اعلیٰ حضرت سے نہ صرف محبت، بلکہ عشق تھا۔ اس لئے شاید ہی ایسا کوئی مہینہ ہوتا کہ پہلی بھیت سے بریلی شریف تشریف لا کر اعلیٰ حضرت سے ملاقات نہ کرتے ہوں۔ ان دونوں علم و عمل، دین و دیانت، رشد و ہدایت کے شمس و قمر کے ملنے کا منظر بھی قابل دید ہوتا تھا۔

پہلی بھیت سے اکثر محدث سورتی صاحب صبح کی گاڑی سے تشریف لاتے کہ دن بھر قیام کر کے شام کے وقت واپس ہو جائیں گے۔ اس کو اعلیٰ حضرت کی کرامت کہیے یا حضرت محدث سورتی صاحب کا جذبہ و محبت، اکثر ایسا ہی اتفاق ہوتا کہ جس دن حضرت محدث سورتی صاحب تشریف لاتے، کسی نہ کسی ضرورت سے اعلیٰ حضرت باہر ہی تشریف رکھتے اور آتے ہی ملاقات ہو جاتی اور کبھی ایسا بھی ہوتا کہ حضرت باہر نہیں ہوتے، تو اطلاع ہونے پر باہر تشریف لے آتے۔ جسے ہی ان دونوں کی نظریں دوچار ہوتیں، پہلے مصافحہ، پھر معانقہ فرماتے۔ اس کے بعد ایک دوسرے کی دست بوسی کرتے۔ پھر دونوں حضرات سائبان میں قالین پر تشریف رکھتے۔ پھر ایک دوسرے کی خیریت دریافت کرنے کے بعد علمی باتیں شروع ہوتیں۔ افسوس کہ اس وقت ان کی علمی باتوں کے لکھنے کا خیال نہ ہوا۔ ورنہ خدا جانے، کیسے گراں مایہ نکات، علوم و معارف اکٹھا ہو جاتے۔ جن کی قدر علما کرتے اور عوام ان سے بے شمار فائدہ اٹھاتے۔ [حیات اعلیٰ حضرت، طبع لاہور، ۲۰۰۳ء، ص: ۱۳۶]

☆..... حضرت ملک العلماء کے مشاہدات کے بعد حضرت محدث اعظم ہند سید شاہ محمد کچھوچھوی کا سوال اور حضرت محدث سورتی علیہم الرحمہ کا جواب پڑھئے، جو درج ذیل ہے:

’حضرت محدث صاحب اور اعلیٰ حضرت کے تعلقات کو دیکھ کر ایک بار حضرت محدث صاحب کے آخری تلمیذ مولانا سید محمد صاحب کچھوچھوی نے پوچھا کہ آپ کو شرف بیعت حضرت مولانا شاہ فضل رحمان گنج مراد آبادی سے حاصل ہے۔ لیکن میں دیکھتا ہوں کہ آپ کو جو محبت اعلیٰ حضرت سے ہے، وہ کسی دوسرے سے نہیں۔ اعلیٰ حضرت کی یاد، ان کا تذکرہ، ان کے فضل و کمال کا خطبہ آپ کی زندگی کے لئے روح کا مقام رکھتا ہے۔ اس کی کیا وجہ ہے؟‘

آپ [حضرت محدث سورتی] نے فرمایا کہ سب سے بڑی دولت وہ علم نہیں ہے، جو میں نے مولوی اسحاق محشی بخاری سے پائی اور وہ بیعت نہیں ہے، جو گنج مراد آباد میں نصیب ہوئی۔ بلکہ وہ



ایمان ہے، جو مدارِ نجات ہے، جسے میں نے صرف اعلیٰ حضرت سے پایا اور میرے سینے میں پوری عظمت کے ساتھ مدینہ کی محبت و عظمت بسانے والے اعلیٰ حضرت ہیں۔ اسی لئے ان کے تذکرے سے میری روح میں بالیدگی پیدا ہوتی ہے اور ان کی ایک بات اپنے لئے مشعلِ ہدایت جانتا ہوں۔ [حیاتِ اعلیٰ حضرت، طبع لاہور، ۲۰۰۳ء ص: ۱۳۸]

☆..... مرشد المشائخ شیخ محمد ضیاء الدین احمد مہاجر مدنی علیہ الرحمہ فرماتے ہیں اور خواجہ رضی حیدر نقل کرتے ہیں:

’چنانچہ میں [ضیاء الدین احمد] لاہور سے دہلی آ گیا۔ جہاں ایک برس قیام کے بعد حضرت محدث سورتی کی خدمت میں پہلی بھیت پہنچا اور تقریباً چار سال پہلی بھیت میں رہ کر تمام علوم کا تکملہ کیا۔ [تذکرہ محدث سورتی، خواجہ رضی حیدر، طبع کراچی، ۱۹۹۲ء ص: ۲۷۳]

☆..... مرشد المشائخ شیخ محمد ضیاء الدین احمد مہاجر مدنی علیہ الرحمہ فرماتے ہیں:

’اعلیٰ حضرت مولانا احمد رضا خان بریلوی سے میری پہلی ملاقات بھی حضرت محدث سورتی کی وجہ سے ہوئی۔ چوں کہ حضرت محدث سورتی سے اعلیٰ حضرت کا خصوصی تعلق تھا۔ چنانچہ میں اپنے استاذ کے ہمراہ ہر جمعرات کو بریلی جاتا اور جمعہ کی نماز پڑھ کر پہلی بھیت لوٹ آتا۔ [تذکرہ محدث سورتی، خواجہ رضی حیدر، طبع کراچی، ۱۹۹۲ء ص: ۲۷۴]

☆..... قاری امانت رسول پہلی بھیتی لکھتے ہیں۔ یہ قول بھی حضرت شیخ ضیاء الدین مہاجر مدنی رحمۃ اللہ تعالیٰ علیہ کا ہی ہے:

’ہر جمعرات کو پہلی بھیت سے چل کر محدث سورتی کے ہمراہ بریلی شریف حاضر ہوتا تھا۔ [پندرہویں صدی کا مجدد، مطبوعہ پہلی بھیت، ۱۴۳۹ھ ص: ۲۳]

☆..... اعلیٰ حضرت اپنے ایک مکتوب میں تحریر فرماتے ہیں:

’نیا زمند پہلی بھیت گیا ہوا تھا۔ کل جمعہ کو واپس آیا۔‘

[کلیاتِ مکاتیب رضا، طبع لاہور ۲۰۰۵ء ص: ۷۰/۱]

☆..... رضویات کے معمارِ اول ملک العلماء حضرت شاہ محمد ظفر الدین قادری رضوی تحریر کرتے ہیں:

’اعلیٰ حضرت ایک مرتبہ پہلی بھیت تشریف لے گئے اور حضرت استاذی مولانا وصی احمد



محدث قدس سرہ کے مہمان ہوئے۔ اثنائے گفتگو میں ’عقود الدریہ‘ فی تنقیح الفتاویٰ الحامدیہ کا ذکر نکلا۔ حضرت محدث صاحب نے فرمایا کہ:

’میرے کتب خانے میں ہے۔‘

اتفاق وقت، باوجودیکہ اعلیٰ حضرت کے کتب خانہ میں کتابوں کا کافی ذخیرہ تھا اور ہر سال معقول رقم کی نئی نئی کتابیں آیا کرتی تھیں۔ مگر اس وقت تک ’عقود الدریہ‘ منگوانے کا اتفاق نہیں ہوا تھا۔ اعلیٰ حضرت نے فرمایا:

’میں نے نہیں دیکھی ہے۔ جاتے وقت میرے ساتھ کر دیجئے گا۔‘

حضرت محدث سورتی نے بخوشی قبول کیا اور کتاب لا کر حاضر کر دی۔ مگر ساتھ ساتھ فرمایا کہ:

’جب ملاحظہ فرمائیں، تو بھیج دیجئے گا۔ اس لئے کہ آپ کے یہاں تو بہت کتابیں ہیں۔ میرے پاس یہی گنتی کی چند کتابیں ہیں۔ جن سے فتویٰ دیا کرتا ہوں۔‘

اعلیٰ حضرت نے فرمایا: اچھا۔

اعلیٰ حضرت کا قصد اسی دن واپسی کا تھا۔ مگر اعلیٰ حضرت کے ایک جاں نثار مرید نے حضرت کی دعوت کی۔ اس وجہ سے رک جانا پڑا۔ رات کو اعلیٰ حضرت نے ’عقود الدریہ‘ کو، جو ایک ضخیم کتاب دو جلدوں میں تھی، ملاحظہ فرمالیا۔ دوسرے دن دوپہر کے بعد ظہر کی نماز پڑھ کر گاڑی کا وقت تھا۔ بریلی شریف روانگی کا قصد فرمایا۔ جب اسباب درست کیا جانے لگا، تو ’عقود الدریہ‘ کو بجائے سامان میں رکھنے کے فرمایا کہ:

’محدث صاحب کو دے آؤ۔‘

مجھے تعجب ہوا کہ قصد لے جانے کا تھا۔ واپس کیوں فرما رہے ہیں۔ لیکن کچھ بولنے کی ہمت نہ ہوئی۔ حضرت محدث صاحب کی خدمت میں حاضر ہوا۔ وہ اعلیٰ حضرت سے ملنے اور اسٹیشن تک جانے کے لئے زنانہ مکان سے تشریف لاہی رہے تھے کہ میں نے اعلیٰ حضرت کا ارشاد فرمایا ہوا جملہ عرض کیا۔ میں اس کتاب کو لئے ہوئے حضرت محدث صاحب کے ساتھ واپس ہوا۔ حضرت محدث صاحب نے فرمایا کہ:

’میرے اس کہنے کا کہ ’جب ملاحظہ فرمائیں، تو بھیج دیجئے گا، شاید آپ کو ملال ہوا کہ اس کتاب

کو واپس کیا۔

اعلیٰ حضرت نے فرمایا:

’قصد بریلی لے جانے کا تھا اور اگر کل ہی جاتا تو اس کتاب کو ساتھ لے جاتا۔ لیکن جب کل جانا نہ ہوا، تو شب میں اور صبح کے وقت پوری کتاب دیکھ لی۔ اب لے جانے کی ضرورت نہ رہی۔

حضرت محدث صاحب نے فرمایا: ’بس ایک مرتبہ دیکھنا کافی ہو گیا۔

اعلیٰ حضرت نے فرمایا: اللہ تعالیٰ کے فضل و کرم سے امید ہے کہ دو تین مہینہ تک تو جہاں کی عبارت کی ضرورت ہوگی، فتاویٰ میں لکھ دوں گا اور مضمون تو ان شاء اللہ تعالیٰ عمر بھر کے لئے محفوظ ہو گیا۔ [حیات اعلیٰ حضرت، طبع لاہور، ۲۰۰۳ء، ص: ۴، ۱۰۳]

☆..... بعد میں اعلیٰ حضرت علیہ الرحمہ کے پاس ’عقود الدرر‘ آگئی اور اس پر حاشیہ بھی تحریر فرمایا۔ [دیکھئے: فتاویٰ رضویہ، طبع بمبئی، ۱۰/۱۴۱۵ھ]

☆..... نمبرہ محدث سورتی قاری احمد پبلی بھیتی بیان کرتے ہیں:

’مدرسۃ الحدیث پبلی بھیت کے سالانہ جلسہ میں اعلیٰ حضرت قبلہ پبلی بھیت تشریف لائے۔ ایک روز صبح کو حضرت محدث سورتی رحمۃ اللہ علیہ کے ہمراہ پبلی بھیت کے مشہور بزرگ شاہ جی محمد بشیر میاں علیہ الرحمہ سے ملنے تشریف لے گئے۔ وہاں پہنچ کر دیکھا کہ شاہ صاحب بے حجابانہ عورتوں کو بیعت کر رہے ہیں۔ اعلیٰ حضرت بمقتضائے کمال غیرت علی احکام الشرع بغیر ملے ہوئے واپس تشریف لے آئے۔ دوسرا کوئی ہوتا، تو بگڑ جاتا۔ لیکن حضرت شاہ جی میاں رحمۃ اللہ علیہ کا کمال بت نفسی و حق پسندی اس طرح جلوہ گر ہوا کہ جب شام کو اعلیٰ حضرت بریلی تشریف لے جانے لگے، تو شاہ جی میاں صاحب اعلیٰ حضرت علیہ الرحمہ کو اسٹیشن تک پہنچانے گئے اور صبح کے واقعہ پر اظہارِ افسوس کر کے فرمایا کہ:

’مولانا! اب آئندہ عورتوں کو پس پردہ بیٹھا کر ان سے بیعت لیا کروں گا۔‘

اس کے بعد اعلیٰ حضرت نے ان سے مصافحہ اور معاف فرمایا۔ [حیات اعلیٰ حضرت، طبع لاہور، ۲۰۰۳ء، ص: ۲۲۲]

☆..... حاضر باش حضرت مولانا سید ایوب علی قادری رضوی کا بیان ہے:

’ایک مرتبہ حضور اعلیٰ حضرت پبلی بھیت میں حضرت مولانا وصی احمد صاحب محدث سورتی

کے یہاں تشریف لے گئے۔ دورانِ قیام میں ایک روز کسی صاحب کے یہاں دعوت تھی اور بوجہ نقاہت پاکی میں تشریف لے جانے کا اتفاق ہوا۔ منجملہ اور متوسلین و معتقدین کے خود حضرت محدث صاحب ممدوح پیادہ پا پاکی کے پیچھے پیچھے ہوئے۔ چوں کہ کہاروں کی رفتار تیز تھی۔ آپ نے سعی فرمائی۔ یہاں تک کہ دوڑنا شروع کر دیا اور اسی پر بس نہ کیا، بلکہ نعلین شریفین در بغلین کر لیں، شارع عام پر عام، بلکہ تمام حضرات حیرت و استعجاب سے پاکی اور مولانا ممدوح کو دیکھ رہے تھے۔ یکا یک کہاروں نے کاندھا بدلنے کے لئے پاکی روکی۔ چوں کہ حضرت محدث صاحب تیز روی سے ہمراہ تھے، لہذا رو میں پاکی کی کھڑکی کا سامنا ہو گیا۔ جس وقت اعلیٰ حضرت کی نظر حضرت محدث صاحب پر پڑی کہ برہنہ پا پاکی کے ہمراہ ہیں، کہاروں کو حکم فرمایا: پاکی یہیں رکھ دو اور فرمایا: مولانا! یہ کیا غضب کر رہے ہیں؟ انہوں نے فرمایا: حضور تشریف رکھیں۔ اعلیٰ حضرت نے فرمایا: ایسا ہرگز نہیں ہو سکتا۔ محدث صاحب نے فرمایا: آپ بہت کمزور اور ابھی مکان دور ہے۔ اعلیٰ حضرت نے فرمایا: اچھا، تو آپ یہیں سے تشریف لے جائیے۔ تب میں پاکی میں بیٹھوں گا۔ ورنہ میں بھی پیدل چلوں گا۔

بالآخر محدث صاحب کو واپس لوٹنا پڑا۔ تب پاکی آگے بڑھی۔ چوں کہ حضرت محدث صاحب بھی وہاں مدعو تھے، اعلیٰ حضرت کے پہنچ جانے کے بعد ان رئیس صاحب نے دوبارہ پاکی حضرت محدث صاحب کے لئے بھیجی۔ [حیاتِ اعلیٰ حضرت، طبع لاہور، ۲۰۰۳ء ص: ۸۴،

[۲۸۳]

☆.....نبیرہ محدث سورتی قاری احمد پبلی بھیتی کا بیان ہے:

’اعلیٰ حضرت مدرسۃ الحدیث پبلی بھیت میں قیام فرما ہیں۔ سید شوکت علی صاحب خدمت میں حاضر ہو کر عرض کرتے ہیں کہ حضرت میرا لڑکا سخت بیمار ہے۔ تمام حکیموں نے جواب دے دیا ہے۔ یہاں ایک بچہ ہے۔ صبح سے نزع کی حالت میں ہے۔ سخت تکلیف ہے۔ میں بڑی امید کے ساتھ خدمت میں حاضر ہوا ہوں۔ اعلیٰ حضرت سید صاحب کی پریشانی سے بہت متاثر ہوئے اور خود ان کے ہمراہ مریض کو دیکھنے تشریف لے گئے۔ مریض کو ملاحظہ فرمایا۔ پھر سر سے پیر تک ہاتھ پھیر پھیر کر کچھ دعائیں پڑھتے رہے۔ سید صاحب، جو ابھی حیات ہیں، فرماتے ہیں کہ

حضرت کے ہاتھ رکھتے ہی مریض کو صحت ہونا شروع ہو گئی اور صبح تک وہ مرتا ہوا بچہ اعلیٰ حضرت کی دعا کی برکت سے بالکل تندرست ہو گیا۔ [حیاتِ اعلیٰ حضرت، طبع لاہور، ۲۰۰۳ء، ص: ۹۷۸]

☆..... وہی نبیرہ محدث سورتی قاری احمد پبلی بھیتی بیان کرتے ہیں:

۸ ربيع الآخر ۱۳۳۵ھ کو حضرت مولانا شاہ وصی احمد محدث سورتی علیہ الرحمۃ کی خانقاہ میں عرس شریف کے موقع پر رسیوں میں جکڑے ہوئے ایک مسلمان نوجوان دیوانے کو حضرت کی خدمت میں پیش کیا گیا۔ پاگل کے رشتہ داروں نے بیان کیا کہ کچھ ماہ سے یہ پاگل ہے۔ ہزاروں علاج کیا۔ کوئی فائدہ نہیں ہوا۔ پاگل خانہ میں اس لئے نہیں داخل کیا کہ وہ وہاں مریضوں کو بہت مارتے ہیں۔ ہم بڑی امید کے ساتھ حضور کی خدمت میں لائے ہیں۔ ان کے چھوٹے چھوٹے بچے ہیں۔ تمام گھر سخت پریشان ہے۔

اعلیٰ حضرت تمام واقعات سننے کے بعد چند منٹ اس دیوانے کی طرف بہت غور سے دیکھتے رہے۔ ایسا معلوم ہوتا تھا کہ آپ نگاہوں سے مرض کھینچ رہے ہیں۔ حضرت کی نگاہ ملاتے ہی دیوانے کی مجنونانہ حرکت میں افاقہ ہونا شروع ہو گیا اور تھوڑی ہی دیر میں وہ اسی جگہ بے حس و حرکت ہو کر گر پڑا۔ اعلیٰ حضرت نے اس کے رشتہ داروں سے فرمایا: اب یہ ٹھیک ہے۔ رسیاں کھول دو اور گھر لے جاؤ اور روزانہ ایک عدد منقہ تھوڑے سے دودھ کے ساتھ کھلا دیا کرو۔ خدا کے فضل سے وہ دیوانہ شخص اب تک زندہ ہے اور اپنے نوجوان لڑکوں کے ساتھ کاروباری زندگی میں مصروف ہے۔ [حیاتِ اعلیٰ حضرت، طبع لاہور، ۲۰۰۳ء، ص: ۹۷۹]

☆..... انہیں نبیرہ محدث سورتی قاری احمد پبلی بھیتی کا بیان ہے:

۱۳۲۹ھ میں اعلیٰ حضرت مدرسۃ الحدیث پبلی بھیت میں حضرت مولانا شاہ محمد وصی احمد محدث سورتی کے ہاں مقیم تھے کہ سید فرزند علی صاحب اعلیٰ حضرت سے ملنے آتے ہیں اور دست بوس ہوتے ہیں۔ سید صاحب کی ڈاڑھی منڈی ہوئی تھی۔ اعلیٰ حضرت بہت دیر تک بہت گہری نظروں سے سید صاحب کے چہرے کو دیکھتے رہے۔ سید صاحب فرماتے ہیں کہ اعلیٰ حضرت کی نگاہوں نے مجھے عرق عرق کر دیا۔ ایسا معلوم ہوتا تھا کہ اعلیٰ حضرت مجھ کو ڈاڑھی رکھنے کی خاموش ہدایت فرما رہے ہیں۔ میں

نے صبح کو حاضر خدمت ہو کر اپنے فعلِ شنیع سے توبہ کی۔ آج میں اپنی آنکھوں سے دیکھتا ہوں کہ سید صاحب کا چہرہ نہایت خوش نما ڈاڑھی سے سجا ہوا ہے۔ [حیاتِ اعلیٰ حضرت، طبع لاہور، ۲۰۰۳ء ص: ۹۸۰]

☆.....نمبرہ محدث سورتی حضرت مولانا قاری احمد پبلی بھیتی کا بیان ہے:

’حضرت محدث علیہ الرحمہ نے اعلیٰ حضرت سے فرمایا کہ بڑی بیٹی حنیف النساء کی آنکھیں تین ماہ سے دکھ رہی ہیں۔ مختلف علاج کئے گئے۔ کوئی فائدہ نہیں ہوتا ہے۔ ورم کی وجہ سے آنکھیں نہیں کھلتیں۔ رات بھر سخت بے چینی اور تکلیف رہتی ہے۔ اعلیٰ حضرت نے اپنے قلم سے کاغذ کے دو ٹکڑوں پر ’اَشْهَدُ اَنْ مُحَمَّدًا رَّسُوْلُ اللّٰہِ‘ کچھ گولائی کے ساتھ تحریر فرمایا اور محدث سورتی کو فرمایا کہ ایک ایک کاغذ آنکھوں پر رکھ کر ایک بار یک کپڑا باندھ دیا جائے۔ چنانچہ ایسا ہی کیا گیا۔ حسب ہدایت ظہر کے بعد جب کپڑا کھولا گیا، تو آنکھوں میں نہ ورم تھا، نہ سرخی۔ ایسا معلوم ہوتا تھا کہ ان آنکھوں میں کبھی کوئی شکایت ہی نہیں ہوئی۔ افسوس کہ مدرسۃ الحدیث کی عمارت منہدم ہونے کے وقت یہ کاغذ کے ٹکڑے ضائع ہو گئے۔ [حیاتِ اعلیٰ حضرت، طبع لاہور، ۲۰۰۳ء ص: ۹۸۱، ۹۸۰]

☆.....محدث سورتی کے مدرسہ میں جن تعلیم پاتے ہیں، قاری احمد پبلی بھیتی بیان کرتے ہیں:

’۱۳۱۹ھ میں حضرت محدث علیہ الرحمہ ’التعلیق المجلی شرح منیۃ المصلی‘ تحریر فرما رہے تھے۔ ایک دن بہت سے اوراق آپ کی چوکی پر سے غائب ہو گئے۔ بہت تلاش کئے گئے۔ مگر وہ اوراق دستیاب نہ ہو سکے۔ اعلیٰ حضرت سے اس واقعہ کو بیان کیا گیا۔ آپ نے بیان فرمایا۔ وہ ضائع نہیں ہوا ہے۔ بلکہ احتیاط سے رکھا ہوا ہے۔ اعلیٰ حضرت نے حضرت محدث سورتی سے فرمایا کہ آپ کی مسجد میں جنوں کی ایک جماعت رہتی ہے۔ ان میں ایک صاحب علوم اسلامیہ سے بھی واقف ہے اور آپ کے درس حدیث میں بھی شامل ہوتے ہیں۔ وہ دیکھنے کے لئے کاغذات لے گئے تھے۔ مگر واپس رکھنا بھول گئے۔ آپ مسجد میں تلاش کیجئے۔ چنانچہ مسجد میں تلاش کیا گیا۔ تو وہ مسودہ ایک اونچے طاق پر حفاظت سے رکھا ہوا دستیاب ہوا۔ [حیاتِ اعلیٰ حضرت، طبع لاہور، ۲۰۰۳ء ص: ۹۸۱]



☆..... ایک سیدانی کے روپے ایک سال بعد مل گئے۔ قاری احمد پیلی بھیجتی لکھتے ہیں:

’پیلی بھیجت کی ایک سیدانی صاحبہ نے اعلیٰ حضرت کی خدمت میں عرض کیا۔ حضرت! ایک سال ہوا۔ میں نے کچھ روپے اور اشرفیاں اپنے کمرے کے ایک کونے میں گاڑ دیا تھا۔ مگر اب وہاں دیکھتی ہوں، تو نہیں ہے۔ لڑکی کی شادی قریب ہے اور اسی لئے رکھے تھے۔ اعلیٰ حضرت نے فرمایا۔ وہ اس جگہ نہیں ہے۔ بلکہ وہاں سے ہٹ کر کوٹھری میں فلاں جگہ پہنچ گئے ہیں۔ اس جگہ تلاش کیا گیا۔ تو سب کے سب مل گئے۔ حضرت نے فرمایا کہ بغیر بسم اللہ کہے، اگر روپیہ دفنایا جائے، تو اپنی جگہ قائم نہیں رہتا ہے۔ [حیات اعلیٰ حضرت، طبع لاہور، ۲۰۰۳ء ص: ۹۸۱]

☆..... حضرت مولانا سید ایوب علی رضوی بیان کرتے ہیں:

’ایک مرتبہ پیلی بھیجت شریف حضرت مولانا مولوی وصی احمد صاحب محدث سورتی قدس سرہ العزیز کے عرس سراپا قدس سے واپسی صبح کی گاڑی سے ہوئی۔ حضور نے اس وقت اسٹیشن پر آ کر وظیفہ کی صندوقچی حاجی کفایت اللہ سے طلب فرمائی۔ کسی نے جلدی سے آرام کرسی ویٹیکنگ روم سے لا کر بچھادی۔ ارشاد فرمایا: یہ تو بڑی متکبرانہ کرسی ہے۔ جتنی دیر تک وظیفہ پڑھا، آرام کرسی کے تکیے سے پشت مبارک نہ لگائی۔ [حیات اعلیٰ حضرت، طبع لاہور، ۲۰۰۳ء ص: ۱۰۷]

☆..... اعلیٰ حضرت نے ’مدرسۃ الحدیث‘ کاسنگ بنیاد رکھا، مولانا قاری احمد کا بیان:

’نبیرہ حضرت محدث سورتی قدس سرہ العزیز جناب مولانا قاری احمد صاحب تحریر فرماتے ہیں کہ ۱۳۰۱ھ میں آپ [اعلیٰ حضرت] پیلی بھیجت تشریف لے گئے۔ حضرت مولانا شاہ وصی احمد صاحب علیہ الرحمہ کے استدعا پر اپنے ہاتھ سے ’مدرسۃ الحدیث‘ کاسنگ بنیاد رکھا۔ اس تقریب میں ہدایوں، لکھنؤ، رام پور اور پنجاب کے بہت سے علما شریک تھے۔ سنگ بنیاد سے فارغ ہو کر علمائے کرام اور ہزاروں مسلمانوں کے اجتماع میں تقریباً تین گھنٹے صرف حدیث کے موضوع پر تقریر فرماتے رہے۔ اس تقریب کے بعد موقع پر کم و بیش تین سو مسلمانوں نے آپ کے ہاتھ پر بیعت کی۔ آپ اپنی حیات میں انیس مرتبہ پیلی بھیجت تشریف لائے اور ہمیشہ مدرسۃ الحدیث کی عمارت میں اپنے مخلص میزبان حضرت محدث سورتی کے پاس قیام فرمایا۔ [حیات اعلیٰ حضرت، طبع لاہور، ۲۰۰۳ء ص: ۴۰۵]



☆..... حضرت محدث سورتی کے صاحب زادے کی شادی میں شرکت اور بارات میں روانگی:

’ایک مرتبہ اعلیٰ حضرت ۱۳۲۳ھ میں حضرت محدث سورتی کے صاحب زادے حضرت مولانا عبدالاحد صاحب رحمۃ اللہ علیہ کی شادی میں بارات کے ہمراہ گنج مراد آباد تشریف لے گئے۔ مولانا عبدالاحد صاحب علیہ الرحمہ فرماتے ہیں کہ بارات کی واپسی کے وقت ۳۲/۳ مرد اور ۸ عورتیں ہمراہ تھیں۔ ریل نہ ہونے کی وجہ سے گنج مراد آباد اسٹیشن مادھو گنج تک دس میل کا راستہ بیل گاڑی سے طے کرنا پڑتا تھا۔ حضرت نے یہ تمام راستہ پاکی کے ذریعہ طے فرمایا۔ اس جنگلی راستے میں عصر و مغرب کے درمیان، جب کہ اسٹیشن تین میل رہ گیا تھا، قریب کے گاؤں سے ایک آدمی آکر اطلاع کی کہ ڈاکو بارات لوٹنے آرہے ہیں۔ حضرت کو جب اس واقعہ کی خبر کی گئی، تو فرمایا: اللہ اور اس کے محبوب ہماری مدد فرمائیں گے۔ ڈاکوؤں کا گروہ جب آتا ہوا معلوم ہوا، تو حضرت خود آگے بڑھ کر ان کے قریب تشریف لے گئے اور ان سے فرمایا کہ ہم تمہارے علاقے کے ایک برگزیدہ بزرگ کے خاندان کی لڑکی بیاہ کر لے جا رہے ہیں۔ کیا ایسی حالت میں بھی تم ہمارا لوٹنا مناسب سمجھتے ہو؟ حضرت کے اس فرمان کے بعد خدا نے ایسی عنایت فرمائی کہ سولہ ڈاکوؤں کا مسلح گروہ اپنے خیال سے باز آیا اور حضرت سے معذرت چاہی۔ شب کو آٹھ بجے یہ بارات اسٹیشن کو پہنچی اور رات کو وہیں قیام کیا۔ حضرت کی نورانی شخصیت نے اس واقعہ سے بہت جلد اطراف کے دیہات میں ایک عام شہرت حاصل کر لی۔ صبح کو ڈاکوؤں کے گروہ کے چند مسلمان بہت سے دیہاتیوں کے ساتھ اسٹیشن پر حضرت کی خدمت میں حاضر ہوئے اور تائب ہو کر بیعت حاصل کی۔ [حیات اعلیٰ حضرت، طبع لاہور، ۲۰۰۳ء، ص: ۲۰۶، ۲۰۷، ۲۰۸]

☆..... خادم رضا و خدمتگار رضویات حضرت مولانا سید ایوب علی رضوی فرماتے ہیں:

’سلطان الواعظین مولانا عبدالاحد صاحب اپنے ولد ماجد مولانا شاہ وحی احمد محدث سورتی کے عرس سراپا قدس میں ضرور اعلیٰ حضرت کو دعوتِ شرکت دیتے اور حضور پر نور بھی التراماً شرکت فرماتے۔ حسب معمول ایک سال بجائے مولانا ممدوح کے حضرت ننھے میاں صاحب سجادہ نشین حضرت حاجی محمد بشیر صاحب موڑ میں صبح دس بجے پہلی بھیبت سے اعلیٰ حضرت قبلہ کو ہمراہ لے جانے کے لئے تشریف لائے۔ حضور کی طبیعت اس روز بہت ناساز تھی اور نقاہت غالب۔ ادھر

علالت کے باعث یہ حالت، اُدھر حضرت محدث صاحب کے عرس میں شرکت کی اہمیت اور جناب سجادہ کا ورودِ مسعود مد نظر۔ بالآخر ارشاد فرمایا:

’جس وقت مجھ کو کچھ بھی سکون ہوا، ان شاء اللہ ضرور چلوں گا۔ آپ تشریف رکھئے۔‘

چنانچہ اسی روز مغرب بعد موٹر میں پیلی بھیبت تشریف لے گئے اور عرس شریف میں شرکت فرمائی۔ وہاں سے مراجعت ریل گاڑی سے ہوئی۔ نواب گنج اسٹیشن پر، جہاں گاڑی صرف دو منٹ ٹھہرتی ہے، نمازِ مغرب کا وقت ہو گیا۔ حضور والا نے گاڑی ٹھہرتے ہی، تکبیر اقامت فرما کر گاڑی کے اندر نیت باندھ لی۔ غالباً پانچ شخصوں نے اقتدا کی۔ ان میں میں بھی تھا۔ لیکن ابھی شریک جماعت نہیں ہو پایا تھا کہ میری نظر غیر مسلم گاڑ پر پڑی، جو پلیٹ فارم پر کھڑا سبز جھنڈی ہلا رہا تھا۔ میں نے کھڑکی سے جھانک کر دیکھا کہ لائن کلیئر لے جانے والے نے ہاتھ بڑھا کر انجن ڈراؤر کو کاغذ دے دیا۔ جس کے یہ معنی تھے کہ گاڑی چھوٹ رہی ہے۔ مگر یہ خیال غلط ہوا۔ یعنی حضور نے باطمینان تمام بلا اضطراب کے تینوں رکعتیں ادا کیں اور جس وقت دائیں جانب سلام پھیرا تھا، گاڑی چل دی۔ مقتدیوں کی زبان سے بے ساختہ سبحان اللہ، سبحان اللہ، سبحان اللہ نکل گیا۔

اس کرامت میں قابلِ غور بات یہ تھی کہ اگر جماعت پلیٹ فارم پر کھڑی ہوتی، تو یہ کہا جاسکتا تھا کہ گاڑ نے ایک بزرگ ہستی کو دیکھ کر گاڑی روک لی ہوگی۔ ایسا نہ تھا۔ بلکہ نماز گاڑی کے اندر پڑھی تھی۔ اس تھوڑے وقت میں گاڑ کو کیا خبر ہو سکتی تھی۔ ایک اللہ کا محبوب بندہ فیضہ نماز گاڑی میں ادا کرتا ہے اور اگر بالفرض دیکھ بھی لیتا کہ نماز ہو رہی ہے، تو اس غیر مسلم کو مسئلہ شرعیہ اسلامیہ سے کیا واقفیت کہ چلتی گاڑی میں فجر کی سنتیں اور فرض نمازیں اور تراویح نہیں ہوتیں اور اگر بالفرض یہ بات کسی سے سن بھی لی ہو، تو اس غیر مسلم کو اس کی کیا پرواہ کہ ایک بزرگ مسلمان کی عبادت قواعد شرعیہ کے مطابق ادا ہو۔ اس لئے مجھے گاڑی روک دینی چاہئے۔

[ حیاتِ اعلیٰ حضرت، طبع لاہور، ۲۰۰۳ء ص: ۹۱۹، ۹۲۰ ]

☆..... حضرت محدث سورتی علیہ الرحمہ کا مقام و مرتبہ، اعلیٰ حضرت لکھتے ہیں:

’یہ مسئلہ پیلی بھیبت کا ہے اور وہاں ان صفاتِ مذکورہ کا کوئی عالم نہیں، سوائے مولانا مولوی محمد

وصی احمد صاحب محدث سورتی دامت فیوہم کے، تو ان کی طرف رجوع لازم اور ان پر واجب کہ بعد غور تمام و تحقیقات تام جملہ مسائل مذکورہ و مصالح نابالغین و مالہم و ما علیہم پر نظر غائر فرما کر حزم و احتیاط کامل سے کام لیں اور ذی رائے دیندار اہل سنت عمائد شہر کورائے و شورئے میں شریک کریں۔ [فتاویٰ رضویہ، طبع بمبئی، ۵/ ۸۸۸]

☆..... شاہ فضل حسن صابری، مدیر دبدبہ سکندری، رامپور لکھتے ہیں:

’اعلیٰ حضرت مدظلہم الاقدس کی عادت شریفہ تھی کہ جب پہلی بھیت تشریف لے جاتے، تو حضرت جناب تقدس مآب حاجی میاں محمد بشیر صاحب نقشبندی رحمۃ اللہ علیہ سے ضرور ملنا ہوتا۔ ایک روز اعلیٰ حضرت بعد مغرب تشریف لے گئے۔ حضرت شاہ صاحب علیہ الرحمہ نے آہ سرد بھری۔ جس کی وجہ اعلیٰ حضرت مدظلہم الاقدس نے دریافت فرمائی۔ تو فرمانے لگے کہ: فیض بند ہو گیا ہے۔ اعلیٰ حضرت مدظلہم الاقدس نے فرمایا: کیا باعث؟

ارشاد فرمایا کہ: ایک دفعہ دل میں بیٹھے بیٹھے یہ وسوسہ پیدا ہوا کہ کہیں کوئی بات شاید ان وہابیوں کی بھی حق ہو۔ یہ خیال آتے ہی فیض کا دروازہ بند فرما دیا گیا ہے۔ آپ ذکر شریف حضور پر نور محبوب اکرم سیدنا غوث اعظم رضی اللہ تعالیٰ عنہ کیجئے۔ اس سے فیض جاری ہو جائے گا۔ چنانچہ اسی وقت مجلس مبارک غوثیت ترتیب دی گئی۔ بعد نماز عشاء نصف شب تک اعلیٰ حضرت مدظلہم الاقدس نے ذکرِ قدس سے حاضرین کو بہرہ یاب فرمایا اور حضرت شاہ صاحب رحمۃ اللہ علیہ نے ہزاروں دعائیں دے کر رخصت فرمایا۔

اب تو غالباً رشک و حسد کا آسمان کور باطنوں پر ٹوٹ پڑے گا کہ اعلیٰ حضرت مدظلہم الاقدس نے ایک ایسے پیر کامل کا فیض جاری کر دیا۔ ہم کہتے ہیں کہ یہ معمولی بات ہے۔ اعلیٰ حضرت مدظلہم الاقدس خدا کے محبوب بندے ہیں اور خدا کے محبوب عظیم علیہ التحیۃ والتسلیم کی کچھ شان کریمی بھی معلوم ہے؟۔ پڑھئے، کلام قدسی:

’کُلُّهُمْ يَطْلُبُونَ رِضَائِي أَنَا أَطْلُبُ رِضَاكَ يَا مُحَمَّدُ صَلَّى اللَّهُ تَعَالَى عَلَيْهِ وَسَلَّمَ‘

یعنی سب ہماری رضا چاہتے ہیں اور ہم آپ کی رضا جوئی چاہتے ہیں اے محمد صلی اللہ تعالیٰ علیہ وسلم۔

☆..... شیر پور روانگی، پورن پور اسٹیشن پر زبردست استقبال، دودن قیام، شفا یابی کا ظہور، ذکاء

اللہ خان رضوی مرحوم بیان کرتے ہیں:

’اعلیٰ حضرت کی عادت تھی کہ بہت کم شہر سے باہر تشریف لے جایا کرتے تھے۔ برابر افتاء تصنیف، ذکر و شغل، طاعت و عبادت میں مشغول رہتے۔ لیکن مخلصین کے اصرار اور دینی ضرورت دیکھ کر کبھی کبھی باہر تشریف لے جاتے۔ چنانچہ ایک مرتبہ شیرپور ضلع پبلی بھیت میں منگل خان بالا خان صاحب، جو وہاں کے بہت بڑے رئیس تھے اور اعلیٰ حضرت کے بڑے معتقد تھے، وہاں ان کے رشتہ داروں میں کوئی عورت بیمار ہوئیں، شیرپور سے کچھ لوگ اعلیٰ حضرت کو لینے کے لئے حاضر ہوئے اور بہت طرح سے ضرورت ظاہر کی، تو اعلیٰ حضرت تشریف لے جانے کا وعدہ فرمالیا۔ گرمی کا موسم تھا۔ یہ خادم اور اعلیٰ حضرت کے بھانجے جناب علی احمد خان صاحب مرحوم حضرت کے ہمراہ تھے۔

پورن پورا اسٹیشن پر بہت سے حضرات استقبال کے لئے موجود تھے۔ حضرت کو بڑے آرام و عافیت کے ساتھ شیرپور لے گئے۔ جیسے ہی اعلیٰ حضرت وہاں پہنچے، منگل خان صاحب یا بالا خان صاحب [خادم کو یاد نہیں کہ کون تھے] غرض دونوں بھائیوں میں سے ایک صاحب تشریف لائے اور عرض کیا کہ شاید حضور ریل پر سوار ہو رہے ہوں کہ مریضہ کو بعونہ تعالیٰ شفا ہونی شروع ہو گئی۔ اب حضور کے قدم مبارک آگئے ہیں۔ بالکل صحت ہو جائے گی ان شاء اللہ العزیز۔ اعلیٰ حضرت نے دو یوم قیام فرمایا۔ مریضہ بفضلہ تعالیٰ اچھی ہو گئی۔ بڑی خاطر و ادب و تعظیم کے ساتھ اعلیٰ حضرت کو رخصت کیا گیا۔ [حیات اعلیٰ حضرت، طبع لاہور، ۲۰۰۳ء، ص: ۹۱۱، ۹۱۲]

☆..... برہان ملت مفتی محمد برہان الحق رضوی جبل پوری لکھتے ہیں:

’صبح نماز فجر کے بعد بریلی پہنچا۔ معلوم ہوا، اعلیٰ حضرت، حضرت محدث سورتی علیہ الرحمۃ کے عرس میں پبلی بھیت تشریف لے گئے ہیں۔ میں نے بریلی پہنچنے کی کوئی اطلاع نہیں دی تھی۔ نہ والد ماجد نے دعوت نامہ میں میرے پہنچنے کا کوئی دن لکھا تھا۔ میں نے آستانے کے دارالافتا میں اپنا سامان رکھا۔ گھر میں سے سیدہ والدہ ماجدہ نے ناشتہ بھیجا۔ میں ناشتہ کر کے ایک کتاب کا مطالعہ کر رہا تھا کہ گیارہ بجے پبلی بھیت سے تار پہنچا:

’برہان میاں کو پبلی بھیت بھیجو‘ [احمد رضا]۔

میں ظہر کے بعد پبلی بھیت کے لئے روانہ ہو گیا۔ پبلی بھیت پہنچا، تو اسٹیشن پر مولانا عبدالحق

صاحب میرا انتظار کر رہے تھے۔ مصافحہ، معائنہ کے بعد میں نے پوچھا: میں نے کوئی اطلاع نہیں دی تھی، آپ کیسے اسٹیشن آگئے؟ کیا اعلیٰ حضرت نے فرمایا: برہان میاں کو اسٹیشن لینے جاؤ۔

اعلیٰ حضرت کا قیام مولوی فضل حق ٹمبر کوٹلکڑ کی کوٹھی میں تھا۔ رات مولانا عبدالاحد نے مجھے حضرت کی خدمت میں جانے نہ دیا۔ محدث صاحب علیہ الرحمہ کے عرس کے جلسہ میں شریک ہوا۔ صبح مولانا کے ساتھ ناشتہ کے لئے بیٹھا تھا۔ لقمہ ہاتھ میں تھا کہ ایک صاحب یہ کہتے ہوئے آئے کہ اعلیٰ حضرت ناشتہ میں برہان کا انتظار فرما رہے ہیں۔ میں نے لقمہ رکھ دیا اور تانگہ پر کوٹھی پہنچا۔ دیکھا، ناشتہ چنا ہوا ہے اور حضرت منتظر بیٹھے ہیں۔ خادم کو معائنہ سے مشرف فرمایا۔ میں نے قدمبوسی کی۔ حضرت نے والد ماجد اور سب کی خیریت دریافت فرمائی۔ ناشتہ شروع فرمایا، میں بھی شریک ہوا۔ [اکرام امام احمد رضا، مفتی محمد برہان الحق، طبع بمبئی، ۱۹۹۸ء، ص: ۷۰، ۷۱]

☆.....قطب الارشاد امام احمد رضا قادری قدس سرہ اپنے ایک مکتوب میں لکھتے ہیں:

’ایک ضرورتِ شدیدہ سے پہلی بھیت جانا ہوا۔ حضرت مولانا محدث سورتی دامت برکاتہم نے اس کا ذکر فرمایا۔ فقیر نے عرض کی وقتِ فرصت سن لوں گا۔ نصف شب کے قریب وہاں کی ضروریات اور احباب کی ملاقات سے فارغ ہوا اس وقت وہ مسودہ فقیر کو سنایا گیا۔ جا بہ جا تبدیلیات و نقص و زیادات و محو و اثبات عرض کرتا گیا اور حضرت مدوح تحریر فرماتے گئے۔ ۱۸ صفحہ تک اس وقت ہوا۔ پھر صبح بعد فراغ و ظائف، جب کہ ریل کا وقت قریب تھا، بقیہ بعجلت تمام کیا۔ مولوی ابوالاعلیٰ امجد علی صاحب سلمہ بھی ہمراہ تھے۔ ان سے گزارش کی کہ آپ کے پاس بھی ایک مسودہ آیا ہوا ہے۔ یہی ترسیمات آپ بھی لکھ کر بھیجنا اور اتفاق رائے فقیر سے بھی انجمن مبارک کو اطلاع دیں۔ مگر بریلی آ کر مولوی صاحب کو کثرتِ کار میں یاد نہ رہا۔ یوں وہ اصلاحات فقیر کی طرف سے پہنچی بھی اور نہیں بھی۔ [الف: فتاویٰ رضویہ، طبع بمبئی، ۱۳۴/۱۲ ب: کلیاتِ مکاتیبِ رضا، طبع کلیر شریف، ۲/۲۷۴، ۲۷۵]

☆.....☆.....☆





## قریہ نور و سرور: بیسل پور

☆..... بیسل پور، ضلع پیلی بھیت یوپی میں ہے۔ حضرت مولانا عرفان علی قادری رضوی، حضرت مولانا شفیع احمد قادری رضوی، حضرت مولانا عتیق احمد قادری اور رؤسا و عمائدین کی دعوت پر اعلیٰ حضرت وہاں تشریف لے گئے، جب آپ پیلی بھیت تشریف فرما تھے۔ پیلی بھیت اور بیسل پور کا یہ سفر غالباً آخری سفر تھا۔ اعلیٰ حضرت کا یہ سفر جمادی الاخریٰ ۱۳۳۹ھ / ۱۹۲۰ء میں ہوا تھا۔ صدر الافاضل علامۃ الشاہ سید محمد نعیم الدین مراد آبادی [۱۳۰۰ھ / ۱۳۶۷ھ]، صدر الشریعہ مفتی امجد علی اعظمی [متوفی ۱۳۶۷ھ]، خلف اکبر حجۃ الاسلام مولانا شاہ حامد رضا خان بریلوی [۱۲۹۳ھ / ۱۳۶۲ھ]، ہم رکاب تھے۔

حضرت مولانا عرفان علی رضوی اعلیٰ حضرت کے مرید و خلیفہ تھے۔ ڈاکٹر عبدالنعیم عزیزی نے ان پر ایک مضمون لکھا تھا، جو ماہ نامہ 'جہان رضا' لاہور میں چھپا تھا۔ اعلیٰ حضرت کے تیرہ [۱۳] خطوط مولانا بیسل پوری کے نام جاہ جام مطبوع ہیں۔ ان خطوط کا پہلا مجموعہ 'بعض مکاتیب مجدد' کے عنوان سے سب سے پہلے انہوں نے ہی مرتب کر کے حسنی پریس بریلی سے چھپوایا تھا۔ حضرت مولانا شفیع احمد قادری اعلیٰ حضرت کے مرید تھے اور دارالافتاب بریلی میں امین الفتویٰ بھی، خلافت کا مجھے علم نہیں۔

☆..... حضرت مولانا عرفان علی قادری رضوی بیسل پوری بیان کرتے ہیں:

’حضور پر نور اعلیٰ حضرت رضی اللہ تعالیٰ عنہ دو بار بیسل پور تشریف لائے۔ پہلی مرتبہ ساڑھے دس بجے دن کے بذریعہ ریل رونق افروز ہوئے اور شام کو واپسی کا ارادہ مصمم تھا۔ گویا صرف چند گھنٹے کا قیام تھا۔ بیسل پور کے مسلمانوں کو حضور کے فیوض و برکات سے بہرہ ور ہونے کا کم موقع تھا۔ مگر حضور نے سب کے دامن مراد کو بھرا۔ بعض حضرات کے مکان پر تشریف لے گئے۔ واپسی میں اسٹیشن ایک گھنٹہ دیر کر کے پہنچے۔ مولیٰ تبارک و تعالیٰ کا کرم اس وقت تک گاڑی اسٹیشن نہ آئی تھی۔ گاڑی حضور پر نور کے سامنے آئی۔ اطمینان سے اعلیٰ حضرت گاڑی میں رونق افروز ہوئے۔ جب گاڑی چلنے لگی، لوگوں نے بطور اظہار عقیدت کہا کہ یہ اعلیٰ حضرت کی



کرامت تھی کہ گاڑی پورے ایک گھنٹہ لیٹ آئی۔ [حیاتِ اعلیٰ حضرت، طبع لاہور، ۲۰۰۳ء ص: ۸۸۷]

☆..... حضرت مولانا عرفان علی قادری رضوی پیسل پوری پھر بیان کرتے ہیں:

’دوسری مرتبہ جب حضور پیسل پور تشریف فرما ہوئے، تو احقر نے حضور کی توجہ ایک بزرگ کے مزار کی طرف مبذول کی۔ ان بزرگ کے حالات سے اہل قصبہ سے کوئی متنفس واقف تھا، نہ حضور پر نور، بعد نماز عصر مزار شریف کی زیارت کو تشریف لے گئے اور کچھ دیر تک تنہا مزار شریف کے حجرے کے اندر قیام فرمایا۔ بعدہ احقر سے فرمایا کہ: یہ ولی اللہ کا مزار ہے۔ اس کا نام شاہ کمال انصاری ہے۔ نقشبندیہ خاندان ہے۔ [حیاتِ اعلیٰ حضرت، طبع لاہور، ۲۰۰۳ء ص: ۸۸۸]

☆..... اعلیٰ حضرت رحمۃ اللہ تعالیٰ علیہ دوبار پیسل پور تشریف فرما ہوئے۔ جو مذکور ہوا۔ حضرت مولانا عرفان علی قادری رضوی نے کسی ایک سفر کی بڑی دلچسپ روداد لکھی ہے۔ مولانا کی عبارت کا یہ ٹکرا: دن کے ساڑھے دس بجے، سے ظن غالب ہوتا ہے کہ یہ روداد پہلے سفر کی ہے۔ یہ روداد ۲۹ مارچ ۱۹۲۰ء کی اشاعت میں ہفت روزہ دُبدبہ سکندری رام پور میں شائع ہوئی تھی۔ جو یہاں نذر قارئین ہے۔

☆..... مجددِ وقت کی تابشوں نے پیسل پور کا نصیب چمکا دیا: از مولانا عرفان علی رضوی:

’مسلمانوں کے قلوب میں علمائے کرام اور اولیائے عظام کی عظمت کا ہونا ایمان کی نشانی ہے۔ مبارک ہیں وہ لوگ، جو ان کی عزت و توقیر کرتے اور فلاح داریں حاصل کرتے ہیں۔ یہ وہ پاک نفوس ہیں، جو آسمانوں پر بادشاہ کے لقب سے پکارے جاتے ہیں۔ جو انبیائے کرام علیہم الصلوٰۃ والسلام کے وارث ہیں۔ جن کی نسبت ارشاد ہوتا ہے: علماء امتی کانبیاء بنی اسرائیل۔ ان کی دوات کی روشنائی شہدا کے خون سے افضل ہے۔ ان کا قلم واسطے اللہ تعالیٰ کی بہترین نعمت ہے۔ کیوں کہ یہی ہم کو چاہِ ضلالت [گمراہی کا کنواں] سے بچاتے اور صراطِ مستقیم بتاتے ہیں۔ خصوصاً اُس زمانہ میں جب کہ کفر و الحاد کی تند ہوائیں چل رہی ہیں۔ ہزاروں ایمان چرانے کے واسطے مارا آستین بنے بیٹھے ہیں۔

اللہ تبارک و تعالیٰ کی بے شمار رحمتیں مسلمانوں کے سردار سرکار عالی و قارِ اعلیٰ حضرت عظیم

البرکت ولی با خدا جناب مولانا مولوی مفتی حاجی شاہ محمد احمد رضا خان صاحب بریلوی مدظلہم الاقدس پر نازل ہوں، جنہوں نے اہل سنت کی دستگیری فرمائی۔ راہِ ایمان دکھائی۔ کفر و الحاد کی گھنگھور گھٹاؤں کے دور کرنے میں دام، درمے، ستنے، قدمے ہر طرح سعی فرمائی اور شب و روز اسی فکر میں ہیں کہ سرکارِ مدینہ صلی اللہ تعالیٰ علیہ وآلہ وسلم کے نام لیوا چاہِ ضلالت میں نہ گرنے پائیں۔ ان کے قدم صراطِ مستقیم سے نہ ہٹنے پائیں۔ غرض کہ ان کی ذاتِ بابرکات اہل سنت کے واسطے آج ہندوستان میں مسیحا بن رہی ہے۔

مولانا مولوی شفیع احمد خان صاحب رضوی اور احقر کی دلی آرزو تھی کہ کہیں اعلیٰ حضرت مدظلہم الاقدس بیسل پور تشریف فرما ہوں اور ہم کو اپنے فیوض و برکات سے مالا مال فرمائیں۔ آخر کار ہماری قسمت کا ستارہ چمکا اور ۹ جمادی الاخریٰ کی شب میں ۱۱ بجے اعلیٰ حضرت پہلی بھیت رونق افروز ہوئے۔ اس وقت جو مسرت ہوئی، اس کا لطف کچھ ہمارا ہی دل جانتا ہے۔ حضور کی طبیعت ناساز تھی۔ لہذا پیاس ادب بیسل پور تشریف لے جانے کے متعلق عرض کرنے سے مجبور تھے۔ مگر دل کی انگلیں جوش مار رہی تھیں کہ کسی نہ کسی طرح بیسل پور کا نصیب چمک جائے۔

۹ جمادی الاخریٰ کو ۱۲ بجے دن کے جناب مولوی محمد نعیم الدین صاحب ناظم مدرسہ اہل سنت و جماعت مراد آباد اور اعلیٰ حضرت کے برادرِ خورد جناب مولوی محمد رضا خان صاحب قبلہ کی سعی سے اعلیٰ حضرت نے ہماری درخواست کو شرف قبول عطا فرمایا اور ۱۰ جمادی الاخریٰ کو ساڑھے آٹھ بجے صبح کے اسٹیشن پہلی بھیت تشریف لے گئے۔ پلیٹ فارم سے ٹرین تک فدا یوں نے اپنے دوش پر آرام کرسی پر بیٹھا کر پہنچایا۔ ۹ بجے ٹرین روانہ ہوئی اور ساڑھے دس بجے دن کے بیسل پور پہنچ گئی۔ بیسل پور اسٹیشن کا پلیٹ فارم مسلمانوں سے ایسا بھرا ہوا تھا کہ پنڈلی سے پنڈلی اور شانہ سے شانہ چھلتا تھا۔ ٹرین کے ٹھہرتے ہی پھول نثار کئے گئے۔ اسٹیشن پر شامیانہ نصب کیا گیا تھا۔ جس کے نیچے عمدہ فرش تھا۔ باقاعدہ کرسیاں بچھی ہوئی تھیں۔ مغرب کی جانب تخت پڑا تھا۔ شامیانے سے ٹرین تک ٹول کا فرش تھا۔ جس کے دونوں طرف گملوں کی قطاریں تھیں۔ اعلیٰ حضرت ٹرین سے اتر کر تخت پر رونق افروز ہوئے اور دیگر صاحبانِ بچھی کرسیوں پر تشریف فرما ہوئے۔ مولوی شفیع احمد خان صاحب رضوی، شیخ عظمت علی خان صاحب رضوی، شیخ

مقصود علی خان صاحب رضوی ممبر میونسپل بورڈ، منشی احمد اللہ خان صاحب رضوی ممبر میونسپل بورڈ و رئیس پیسل پور و نثار خان صاحب رضوی کی ڈالیاں پیش ہوئیں۔ جن میں ہار، گجرے، گلہستے رکھے ہوئے تھے۔ اس وقت شیخ علی بخش صاحب پیلی بھیتی مدح خواں مندرجہ ذیل اشعار پڑھ رہے تھے:

لائے ہیں آپ کے خدام سجا کر ڈالی  
دل سے مقبول شہا بہر خدا کر ڈالی  
لعلِ جنت تیرے ہاروں کے لئے زیبا تھے  
بے نوا لائے ہیں پھولوں کی بنا کر ڈالی

یہ منظر قابلِ دید تھا۔ ذرائع پر اجماع چاروں طرف خاموش کھڑے تھے۔ ہار پہنائے اور گلہستے ہاتھوں میں دیئے گئے۔ بعدہ سواریاں پیش کی گئیں۔ اعلیٰ حضرت فٹن پر رونق افروز ہوئے، جو ہاروں سے سجائی گئی تھی اور فٹنیں اعلیٰ حضرت کے ہمراہیوں کے واسطے موجود تھیں۔ اعلیٰ حضرت کی سواری کے دونوں طرف دو دو سواری تھے، جن کے ہاتھوں میں برہنہ تلواریں اور بلم تھے۔ آگے آگے دو نقیب ہاتھوں میں خوش نما علم لئے نعت شریف پڑھتے جا رہے تھے۔ ایک علم کے پرچم پر دونوں طرف: **نَصْرُ مِنَ اللَّهِ**  
اور دوسرے کے دونوں طرف: **فَتْحٌ قَرِيبٌ**  
لکھا ہوا تھا۔

اس شان و شوکت کے ساتھ یہ جلوس قصبہ کی طرف روانہ ہوا۔ راستہ میں چار دروازے قائم کئے گئے تھے۔ پہلے دروازہ پر سرخ ٹول پر:  
**‘الْسَّلَامُ عَلَيْكُمْ يَا اِمَامَ الْمُسْلِمِيْنَ’**

دوسرے پر:

**‘الْسَّلَامُ عَلَيْكُمْ يَا مُجِدِّدَ الْوَقْتِ’**

تیسرے پر:

**‘الْسَّلَامُ عَلَيْكُمْ يَا وَلِيَّ اللَّهِ’**

اور چوتھے پر:

‘الْسَّلَامُ عَلَيْكُمْ يَا قُطْبَ الْوَقْتِ’

تحریر تھا۔ راستہ میں جاہ جہ اعلیٰ حضرت کی تشریف آوری کی اطلاع کے واسطے اشتہار چسپاں تھے۔ جلوس اسٹیشن سے روانہ ہو کر بازار اور تحصیل ہوتا ہوا اعلیٰ حضرت کی فروگاہ مکانِ احقر پر پہنچا، جو خاص طور سے قبل سے سجایا گیا تھا۔ وہاں پہنچ کر اعلیٰ حضرت نے استراحت فرمائی۔ مخلصین نے تشریف آوری کی خوشی میں، جو نظمیں تصنیف کی تھیں، ان کو مسموع فرمایا۔ بہت سی نذریں پیش ہوئیں، جو اعلیٰ حضرت نے دستِ قبول کے اشارے سے سب مدح خوانوں کو عطا فرمائیں اور احقر کو نہایت نفیس رومال عطا فرمایا، جو درحقیقت میرے لئے نعمتِ غیر مترقبہ ہے۔

بعدہ منشی طفیل احمد خان صاحب رضوی نے مولانا مولوی شفیع احمد خان صاحب رضوی کی تصنیف کردہ نظم نہایت خوش الحانی سے پڑھی۔ پھر مولانا شفیع صاحب نے اپنی تصنیف کردہ دو نعتیہ نظمیں خود پڑھ کر سنائیں۔ نعتیہ نظموں کے خاتمہ پر اعلیٰ حضرت نے مولانا کو نہایت نفیس عمامہ عطا فرمایا۔ جس کے بعد مجلسِ برخواست ہوئی۔ پھر اعلیٰ حضرت اور تمام ہمراہیوں نے کھانا ملاحظہ فرمایا۔ بعد نمازِ ظہر منشی احمد اللہ خان صاحب رضوی رئیس بیسمل پور کے مکان پر ان کی والدہ کو شرفِ بیعت عطا فرمانے کے واسطے تشریف لے گئے۔ وہاں سے شیخ کمال انصاری رضی اللہ تعالیٰ عنہ کے مزار شریف پر تشریف لے جا کر فاتحہ پڑھا۔ پھر منشی صاحب کے باغ میں واپس تشریف لا کر کچھ دیر تک قیام فرمایا۔ نمازِ عصر اور مغرب مسجد میں تشریف لا کر ادا فرمائی۔

بعدہ احقر کے غریب خانہ پر تشریف لائے۔ شب میں دس بجے بعد فراغتِ طعام محفلِ میلاد شریف منعقد ہوئی۔ بعد ذکرِ ولادتِ اقدس مولوی نعیم الدین صاحب مراد آبادی اور مولوی حکیم ابو العلامہ امجد علی صاحب رضوی اعظم گڑھی نے اپنے بیانات سے اہل محفل کو مستفید فرمایا۔ ۱۱ جمادی الاخریٰ کو مولانا مولوی شفیع احمد خان صاحب کے مکان پر دعوتِ طعام تھی۔ جس وقت مولانا کے مکان پر اعلیٰ حضرت کی پاکی پہنچی، فوراً گولوں کی سلامی شروع ہوئی۔ مکان کے اندر پر تکلف فرش تھا۔ بعد فراغتِ طعام اعلیٰ حضرت اور تمام ہمراہیوں کو ہار پہنائے گئے۔ نمازِ ظہر کے بعد حضورِ بغرض واپسی اسٹیشن پر تشریف لے گئے۔ اس وقت بھی فدا بیوں کا کثیر مجمع تھا۔ وہاں

مولانا مولوی نعیم الدین صاحب مدظلہ کی مندرجہ ذیل تصنیف کردہ نظم پڑھی گئی۔

اوج پر ہے آج کیا تقدیر بیسل پور کی

قابل دیدار ہے تنویر بیسل پور کی

فخر کرتا ہے ہر اک پیرو جواں شادی کناں

کس کے قدموں سے بڑھی توقیر بیسل پور کی

بہمنی کلکتہ ترسیں وہلی حسرت میں رہے

حضرت اعلیٰ آئیں یہ تقدیر بیسل پور کی

زیر دست قدم بادشاہ دیں پناہ

کر رہی ہے عزت و توقیر بیسل پور کی

حضرت اعلیٰ سے عقیدت اور خلوص اعتقاد

کیسی پر تاثیر ہے اکسیر بیسل پور کی

کفر بھاگا دین جاگا نور حق روشن ہوا

مٹ گئی سب ظلمت شب گیر بیسل پور کی

آپ کے فیض توجہ کی بدولت اے کریم

نورِ ایماں سے ہوئی تخمیر بیسل پور کی

آپ کی قدموں کے صدقہ ان کی زینت بخشی

خوب عالم میں ہوئی تقدیر بیسل پور کی

آپ کی رونق فروزی کی عجب سچ دھج کے ساتھ

ہے زبان شکر ہر تعمیر بیسل پور کی

یہاں بہت زیادہ ندریں پیش ہوئیں۔ اعلیٰ حضرت نے سب مدح خواں شیخ علی بخش

صاحب کو عطا فرمائیں۔

دودن بیعت کا سلسلہ جاری رہا۔ بکثرت مشرف ہوئے۔ حتیٰ کہ اسٹیشن پر اور ٹرین میں

تشریف فرما ہونے کے بعد بھی بہت سے حضرات داخل بیعت ہوئے۔ واپسی کا منظر بھی قابل

دید تھا ہر شخص کے چہرہ پر اسی چھائی ہوئی تھی۔ بعض حضرات کی آنکھوں سے آنسوؤں کا تار بندھا تھا اور کیوں نہ ہو کہ تمام قصبہ پکا سچا سنی ہے اور حضور کا محب و معتقد ہے۔ وہابیت، قادیانیت، غرض کہ ہر قسم کی بد مذہبی سے بالکل پاک ہے اور اب تو اعلیٰ حضرت کی تشریف آوری نے چار چاند لگا دیئے۔ اللہ تعالیٰ بطفیل حبیب کریم علیہ التحیۃ والتسلیم تمام مسلمانوں کے قلوب میں اولیاء و علمائے کرام کی سچی محبت عطا فرمائے، آمین۔

☆.....☆.....☆



### دینی و سیاسی نیک نہاد بنیاد: سیتا پور و خیر آباد

☆..... سیتا پور اور خیر آباد، لکھنؤ کے توابع میں ضرور ہے، مگر لکھنؤ سے کم شہرت کا حامل نہیں ہے۔ سیتا پور سادات و صوفیائے کرام کا مسکن و مامن ہے، تو خیر آباد علما و اولیاء عظام کا مرکز ہے۔ جس نے ملک کی سیاسی اور مذہبی تاریخ میں ایک حدِ فاصل اور خطِ امتیاز کھینچا ہے۔ اعلیٰ حضرت خیر آباد دوبار تشریف لے گئے۔ ایک دفعہ اپنے والدِ گرامی خاتمِ المحققین شاہ تقی علی خان کے ہمراہ اور دوسری بار مجددِ سلسلہ برکاتِ سید شاہ اسماعیل حسن شاہ جی میاں مارہروی اور تاج الفحول علامہ شاہ محمد عبدالقادر بدایونی کی معیت مبارکہ میں۔ خیر آباد میں اعلیٰ حضرت کا قیام حضرت شاہ حسین بخش رحمۃ اللہ تعالیٰ علیہ کے یہاں ہوا تھا۔ شاہ حسین بخش علمِ شریعت اور علمِ طریقت دونوں میں دستگاہِ کامل رکھتے تھے۔ ۲۱ جمادی الاولیٰ ۱۳۲۳ھ میں وصال ہوا۔ جن کا تعلق مخدومانِ خیر آباد سے تھا۔ تفصیل کے لئے مفتی محمود احمد رفاقتی کی کتاب 'تذکرہ علمائے اہل سنت' دیکھئے۔

اعلیٰ حضرت کا مرکز عقیدت مارہرہ مطہرہ ہے۔ ساداتِ مارہرہ مطہرہ کی ایک جلیل القدر شاخ سیتا پور میں آباد تھی اور ہے۔ جو دینی اور دنیاوی لحاظ سے نہایت قابلِ احترام ہے۔ سید شاہ محمد



صادق سیتا پوری کی ذاتِ بابرکات اعلیٰ حضرت کے زمانہ میں نمایاں تھی۔ اعلیٰ حضرت سیتا پور تین بار تشریف لے گئے۔ خیر آبادی اسفار کو ملا کر پانچ بار سفر کیا۔ یہ اسفار زیادہ تر سید شاہ اسماعیل حسن شاہ جی میاں مارہروی اور تاج الفحول علامۃ الشاہ محمد عبدالقادر قادری برکاتی عثمانی بدایونی علیہما الرحمہ کے ہمراہ ہوئے۔ تفصیل سفر اور واقعات سفر درج ذیل عبارتوں میں ملاحظہ کیجئے۔

☆.....نبیرہ محدث سورتی حضرت مولانا قاری احمد پیلی بھیتی لکھتے ہیں:

’اعلیٰ حضرت امام اہل سنت کو مارہرہ شریف بیعت ہونے کی وجہ سے وہاں کے جملہ صاحبزادگان سے ایک خاص خلوص و محبت تھی۔ مارہرہ شریف کے ایک بزرگ حضرت مولانا سید شاہ محمد صادق صاحب کا قیام سیتا پور میں تھا۔ حضرت مولانا سید شاہ محمد اسماعیل حسن میاں صاحب سے اعلیٰ حضرت کے تعلقات بہت ہی مخلصانہ و محبانہ تھے۔ اس وجہ سے بھی سیتا پور تشریف لانے کا اتفاق ہوتا تھا اور ایک دفعہ سفر خاص ایک اثر رسول اللہ صلی اللہ تعالیٰ علیہ وآلہ وسلم کی زیارت کے ارادے سے بھی ہوا۔ وہ سفر آپ نے اپنے والد ماجد صاحب قدس سرہ العزیز کے ساتھ کیا تھا۔ اس واقعہ کو مولوی عبدالشاہد خان صاحب شیروانی نے اپنے رسالہ ’باغی ہندوستان‘ یعنی سوانح و حالات استاذ الاساتذہ مولانا فضل حق خیر آبادی قدس سرہ العزیز میں اس طرح لکھا ہے:

’ص: ۲۲/ مولانا [فضل امام والد ماجد حضرت مولانا فضل حق صاحب قدس سرہ] روحانیت میں بھی بلند مرتبہ رکھتے تھے۔ ان کے والد شیخ محمد ارشد صاحب فرشتہ سیرت انسان تھے۔ اس لئے مولوی محمد ارشد صاحب کو تشویش رہی تھی۔ پیر و مرشد کی خدمت میں قلبی بے چینی ظاہر کی۔ پیر نے دعا کی۔ شب میں سرکارِ دو عالم صلی اللہ تعالیٰ علیہ وسلم کی زیارت ہوئی کہ سرورِ رسالت کی باغ میں [جہاں مرحوم کی قبر تھی] تشریف لائے اور نیل کے درخت کے نیچے وضو فرمایا۔ بعد نماز فجر پیر و مرید دونوں ایک دوسرے کو مبارکباد دینے روانہ ہوئے۔ راستے میں دونوں ملاقاتی ہوئے۔ تو ایک دوسرے کو بشارت کا حال بتا دیا۔ وہیں سے دونوں کچی باغ میں پہنچے۔ تو دیکھا کہ مقامِ معبود پر وضو کا اثر یعنی یہ پانی کی تری موجود تھی۔ ایک عرصے تک لوگ اس کی زیارت کرتے رہے۔

مولانا نقی علی خان صاحب بھی مع اپنے صاحبزادہ مولانا احمد رضا خان صاحب کے ۱۳۰۹ھ

میں اس مقام کی زیارت کے لئے بریلی سے خیر آباد پہنچے اور مولانا حسین بخش کے مہمان ہوئے۔ افسوس نہ اب وہ درخت باقی، نہ اس جگہ کا پتا چل سکتا ہے۔ مفتی فخر الحسن خیر آبادی، جو ان معزز مہمانوں کی زیارت میں شریک رہے تھے، خطیرہ کے پاس اس بیل کے درخت کی جگہ بتاتے ہیں۔ [حیاتِ اعلیٰ حضرت، طبع لاہور، ۲۰۰۳ء، ص: ۴۰۷، ۴۰۸]

☆..... رازدارِ رضویات ملک العلماء حضرت مفتی محمد ظفر الدین قادری رضوی فرماتے ہیں:

’جامع حالات فقیر ظفر الدین قادری رضوی عرض کرتا ہے کہ اس واقعہ میں ۱۳۰۹ھ کا سال لکھنے میں غلطی ہوئی۔ اس لئے کہ حضرت مولانا نقی علی خان صاحب کا وصال ۱۲۹۷ھ میں ہو چکا تھا۔ تو وصال کے بارہ سال بعد اعلیٰ حضرت کے والد ماجد صاحب اس سفر میں کیوں کر ساتھ ہو سکتے ہیں۔ اس لئے میں نے تحقیق کے لئے مخلصی جناب مولانا مولوی سید نجم الحسن صاحب خیر آبادی کو خط لکا۔ انہوں نے اپنے والا نامہ مورخہ ۲۰/ ذی الحجہ ۱۳۶۶ھ میں تحریر فرمایا:

☆..... مولانا سید نجم الحسن صاحب خیر آبادی کا خط:

’ذوالجہد والکرم! السلام علیکم ورحمۃ اللہ وبرکاتہ

مکرمت نامہ پہنچا۔ کاشفِ احوال ہوا۔ اعلیٰ حضرت کی تشریف [آوری] کا واقعہ مؤلف کتاب کو میں نے ہی بتلایا تھا اور خود انہوں نے والد صاحب صاحب قبلہ مدظلہ [مولانا فخر الحسن صاحب] سے یہی دریافت کیا تھا۔ اعلیٰ حضرت اس سلسلہ میں میرے دادا مولانا حسین بخش صاحب مرحوم کے پاس تشریف لائے تھے۔ ساتھ میں مولانا نقی علی خان صاحب نور اللہ مرقدہ بھی تھے۔ آج آپ کا گرامی نامہ پڑھ کر محترم والد صاحب نے دریافت کیا۔ انہوں نے فرمایا کہ مجھے بخوبی یاد ہے اور اتنا یاد ہے کہ میں قسم کھا سکتا ہوں کہ اعلیٰ حضرت مع والد بزرگوار تشریف لائے تھے۔ سیتا پور کسی ضرورت سے آنا ہوا ہوگا۔ وہاں سے اونٹ گاڑی پر خیر آباد تشریف فرما ہوئے۔ دادا صاحب نے والد صاحب کے مقام متبرک کی زیارت کے لئے ساتھ کر دیا تھا۔ سنہ کا تعین ممکن ہے، غلط ہو گیا ہو۔ خود والد صاحب کو ذاتی طور پر سنہ یاد نہیں ہے۔ [حیاتِ اعلیٰ حضرت، طبع لاہور، ۲۰۰۳ء، ص: ۴۰۸]

☆..... حضرت سید شاہ اسماعیل حسن شاہ جی میاں مارہروی بیان فرماتے ہیں:

’ایک بار میں اور حضرت مولانا شاہ عبدالقادر صاحب بدایونی اور حضرت مولانا احمد رضا خان صاحب بریلوی خیر آباد گئے۔ مولانا عبدالقادر صاحب نے مولوی عبدالحق صاحب خیر آبادی سے ملنے کے لئے جانے کا ارادہ کیا۔ حضرت مولانا احمد رضا خان صاحب نے یہ کہہ کر ہمراہ جانے سے غدر کیا کہ مولوی عبدالحق صاحب خیر آبادی کے متعلق مسموع ہوا ہے کہ وہ فقہائے کرام، علمائے اعلام کے خلافِ شانِ غیر مناسب کلمات کہا کرتے ہیں۔ مجھ سے اس کی برداشت نہ ہوگی اور مجلس میں بے لطفی پیدا ہو جائے گی۔ آپ وہاں تشریف لے جائیں اور میں مولانا حسین بخش صاحب سے ملنے جاتا ہوں۔ یہ مولانا حسین بخش صاحب خیر آباد میں فقیہ تھے اور حضرت چھوٹے مخدوم صاحب حضرت مخدوم اللہ دیا خیر آبادی قدس سرہ کی اولاد امجاد میں تھے۔ [حیاتِ اعلیٰ حضرت، طبع لاہور، ۲۰۰۳ء ص: ۲۵۹]

☆..... حضرت سید شاہ اسماعیل حسن شاہ جی میاں مارہروی کا بیان ہے:

[ایک بار ان دونوں حضرات [تاج الفحول شاہ عبدالقادر بدایونی اور اعلیٰ حضرت بریلوی] میں مسئلہ عینیت و غیریت صفاتِ باری تعالیٰ پر بحث ہوئی۔ مولانا عبدالقادر صاحب فرماتے کہ صوفیاء کے عینِ ذات ماننے اور فلاسفہ کے عینِ ذات ماننے میں فرق ہے اور مولانا احمد رضا خان صاحب اس فرق کے ماننے میں اپنا تامل ظاہر فرماتے تھے۔ آخر یہ ٹھہری کہ سیتا پور چلے اور وہاں حضور جدِ امجد سیدنا شاہ اچھے میاں صاحب قدس سرہ العزیز کی مؤلفہ کتاب ’آئینِ احمدی‘ کی جلدِ عقائد میرے کتب خانہ میں ہے اور دیگر کتبِ صوفیاء بھی موجود ہیں۔ ان میں فرق کو دیکھ لیجئے۔

دونوں حضرات تشریف لائے اور ’آئینِ احمدی‘ جلدِ عقائد سے کتاب ’زبدۃ العقائد‘ مؤلفہ سید احمد صاحب کاپلوی قدس سرہ، جو ہمارے پیرانِ سلسلہ سے ہیں، مولانا عبدالقادر صاحب نے نکال کر دکھائی۔ اسے دیکھ کر حضرت مولانا احمد رضا خان صاحب نے فرمایا: میں بغیر دلیل تسلیم کئے لیتا ہوں کہ صوفیاء کے قولِ عینیت اور فلاسفہ کے قولِ عینیت میں فرق ہے۔ اس لئے کہ میرے مرشدانِ عظام فرماتے ہیں کہ ہم جو صفات کو عینِ ذات مانتے ہیں، وہ اس طرح نہیں، جس طرح فلاسفہ مانتے ہیں۔ اگرچہ دلیل سے یہ فرق میرے ذہن میں اب تک نہیں آیا ہے۔ لیکن چوں کہ میرے مرشدانِ عظام فرماتے ہیں۔ اس لئے اپنے مرشدانِ عظام کے ارشاد پر

سر تسلیم خم کئے دیتا ہوں۔ [حیاتِ اعلیٰ حضرت، طبع لاہور، ۲۰۰۳ء ص: ۱۱۱]  
☆..... حضرت سید شاہ اسماعیل حسن شاہ جی میاں مارہروی فرماتے ہیں:

’جناب مولانا احمد رضا خان صاحب وعظ بیان فرمانے سے بہت احتراز فرماتے تھے۔ ایک بار جامع مسجد سیتا پور میں ایک نے بلا اجازت و علم مولانا کے وعظ کا اعلان کر دیا۔ لوگ رک گئے۔ مولانا کو اعلان کرنا بہت ناگوار گذرا۔ مگر جناب مولانا عبد القادر بدایونی نے فرمایا: مولانا! لوگ رکے ہوئے ہیں، کچھ بیان فرما دیجئے۔ سنن و نوافل سے فارغ ہونے کے بعد وضو جدید کر کے سورۃ اعلیٰ کا نہایت اعلیٰ بیان فرمایا۔ [حیاتِ اعلیٰ حضرت، طبع لاہور، ۲۰۰۳ء ص: ۱۷۲]

☆.....☆.....☆



### دارالفرح والسرور: رام پور

☆..... بریلی اور رام پور روہیلکھنڈ کے دو اضلاع ہیں اور دونوں آس پاس ہیں۔ رام پور اولیاء و علماء کا مامن و مسکن بھی ہے اور نوابانِ رام پور کی وجہ بھی اس کی شہرت ہے۔ اعلیٰ حضرت کا تعلق اس شہر سے بڑا گہرا تھا۔ اعلیٰ حضرت رام پور کتنی بار تشریف لے گئے۔ تاریخ و سنہ اور حتمی تعداد کا تعین مشکل ہے۔ حضرت مفتی اعجاز ولی خان رضوی بریلوی نے عمر کے چودھویں سال پہلا سفر بیان کیا ہے۔ اعلیٰ حضرت کی شادی خانہ آبادی ۱۲۹۱ھ میں ہوئی تھی اور یہ سفر رام پور شادی کے بعد ہوا تھا۔ اس لئے ملک العلماء نے یہ سفر ۱۲۹۲ھ میں بتایا ہے۔ خود اعلیٰ حضرت نے دو جگہ ۱۹ برس ی عمر میں یہ سفر ہونے کو لکھا ہے۔ مفتی محمود احمد رفاقتی ’تذکرہ علمائے اہل سنت‘ میں

۱۲۹۰ھ اور ۱۲۹۱ھ کے درمیان کا وقفہ متعین کیا ہے۔ سفر رام پور کے حوالے سے جتنے واقعات ملتے ہیں، وہ یا تو سب ایک ہی سفر کے متعلق ہیں یا زیادہ سے زیادہ دو بار کا سفر ہوا ہوگا۔ مولانا محمد شہاب الدین رضوی نے اعلیٰ حضرت اور علمائے رام پور کے سے ایک واقع مقالہ قلم بند کیا ہے، جو تعلقات و روابط پر اچھی روشنی ڈالتا ہے۔ ملاحظہ ہو: سال نامہ یادگار رضا، بمبئی ۱۹۹۴ء۔

☆..... محقق اہل سنت مفتی محمود احمد رفاقی مظفر پوری لکھتے ہیں:

’تقریباً ۱۲۹۰ھ، ۱۲۹۱ھ میں رام پور حاضر ہو کر مجدد الملت مولانا احمد رضا بریلوی نے [علامہ عبدالعلی رام پوری سے ’شرح چغمنی‘ کے چند سبق پر گئے، تذکرہ علمائے اہل سنت، طبع فیصل آباد، ۱۹۹۲ء ص: ۱۱۳]

☆..... قطب الارشاد اعلیٰ حضرت امام احمد رضا قدس سرہ خود یوں تحریر کرتے ہیں:

’..... اور ’شرح شغمنی‘ کے صرف پندرہ اوراق جناب مولانا مولوی عبدالعلی صاحب رام پوری مرحوم و مغفور سے، وہ بھی جناب کے فرمانے ہی سے، اس وقت عمر ۱۹ سال تھی۔ درس مدتوں ختم ہو گیا تھا۔ رام پور بوجہ قرابت جانا اور کچھ دن ٹھہرنا ہوا تھا۔ صاحب مکان مرحوم کے یہاں حضرت موصوف [علامہ عبدالعلی علیہ الرحمہ] تشریف لائے۔ مسئلہ امتناع نظیر کا تذکرہ ہوا۔ فقیر نے اس میں وہ تقریرات بیان کیں کہ مولانا ان پر متعجب ہوئے۔ اور فرمایا کہ کیا پڑھتے ہو؟۔ عرض کی، درس کئی سال بیت گئے، ختم ہو گیا۔ سب کچھ اپنے والد ماجد سے پڑھا۔ فرمایا: شرح چغمنی پڑھی ہے؟۔ عرض کی، نا۔ فرمایا: اسے ہم سے پڑھ لو کہ اس فن کا ایسا جاننے والا نہ پاؤ گے۔

ان کے فرمانے سے ان چند روزہ قیام میں یہ پندرہ ورق پڑھے۔ کسی دن ڈھائی ورق ہوتے کہ فقیر صرف عبارت پڑھتا چلا جاتا۔ جہاں حضرت کو خیال ہوتا کہ نہ سمجھا ہوگا۔ استفسار فرما لیتے۔ مطلب عرض کر دیتا۔ کسی دن آدھی سطر ہوتی۔ جس دن فقیر کو کوئی شبہ ہوتا، اس دن تقریر و بحث میں وقت ختم ہو جاتا۔ مولانا موصوف کی اس نعمت کا اظہار ضروری تھا کہ ناشکری نہ ہو۔ [کشف العله عن سمت القبلہ از اعلیٰ حضرت، طبع بریلی ۲۰۰۲ء ص: ۹۹، ۱۰۰]

☆..... حضرت مفتی اعجاز ولی خان رضوی بریلوی بیان فرماتے ہیں:



’اعلیٰ حضرت کی عمر کا چودھواں سال تھا۔ افقا کا کام حضرت نے اپنے ذمہ لے لیا تھا کہ ایک شخص رام پور سے اقدس حضرت امام المحققین مولانا نفی علی خان صاحب رضی اللہ تعالیٰ عنہ کی شہرت سن کر بریلی تشریف لائے اور جناب مولانا ارشاد حسین صاحب مجددی کا فتویٰ، جس پر اکثر علماء کی مواہیر و دستخط ثبت تھے، پیش خدمت کیا۔ حضرت نے فرمایا کہ:

’کمرے میں مولوی صاحب ہیں۔ ان کو دے دیجئے۔ جواب لکھ دیں گے۔‘

وہ کمرے میں گئے اور آکر عرض کیا کہ: کمرے میں مولوی صاحب نہیں ہیں۔ فقط ایک نو عمر صاحب زادہ صاحب ہیں۔‘

فرمایا: انہیں کو دے دیجئے، وہ لکھ دیں گے۔‘

انہوں نے کہا کہ: حضور! میں تو جناب کی شہرت سن کر آیا تھا۔‘

حضرت نے فرمایا: آج کل وہی فتویٰ لکھا کرتے ہیں۔ انہیں کو دے دیجئے۔‘

اعلیٰ حضرت نے جو اس فتویٰ کو دیکھا، تو ٹھیک نہ تھا۔ انہوں نے اس جواب کے خلاف جواب تحریر فرمایا اور اپنے والد ماجد کی خدمت میں پیش فرمایا۔ حضرت نے اس کی تصدیق و تصویب فرمائی۔ پھر وہ صاحب اس فتویٰ کو دوسرے علماء کے پاس لے گئے۔ ان لوگوں نے حضرت مولانا شاہ ارشاد حسین کی شہرت دیکھ کر انہیں کے فتویٰ کی تصدیق کی۔

جب والی رام پور نواب کلب علی خان صاحب رحمۃ اللہ علیہ کی خدمت میں وہ فتویٰ پہنچا، آپ نے شروع سے اخیر تک اس فتویٰ کو پڑھا اور تمام لوگوں کی تصدیقات دیکھیں۔ دیکھا کہ سب علماء کی ایک رائے ہے۔ صرف بریلی کے دو عالموں نے اختلاف کیا ہے۔ حضرت شاہ مولانا ارشاد حسین رام پوری کو یاد فرمایا۔ حضرت تشریف لائے۔ نواب صاحب نے فتویٰ ان کی خدمت میں پیش فرمایا۔ حضرت مولانا کی دیانت اور انصاف پسندی دیکھئے کہ صاف فرمایا: فی الحقیقت وہی حکم صحیح ہے، جو ان دو صاحبوں نے لکھا۔

نواب صاحب نے پوچھا: پھر اتنے علماء نے آپ کے فتویٰ کی تصدیق کس طرح کی؟ فرمایا: ان لوگوں نے اعتماد مجھ پر میری شہرت کی وجہ سے کیا اور میرے فتویٰ کی تصدیق کی۔ ورنہ حق وہی ہے، جو انہوں نے لکھا ہے۔ یہ سن کر نواب صاحب کو اعلیٰ حضرت کی ملاقات کا شوق ہوا۔ جناب نواب



صاحب نے اعلیٰ حضرت کو یاد فرمایا۔ جب دربار میں تشریف لے گئے، چاندی کی کرسی پیش ہوئی۔ آپ نے فرمایا: چاندی کا استعمال مردوں کو درست نہیں اور لکڑی کی کرسی پر تشریف فرما ہوئے۔

نواب صاحب نے خیال ظاہر کیا کہ: میری رائے میں آپ مولانا عبدالحق صاحب خیر آبادی سے کچھ منقول پڑھیں۔ اعلیٰ حضرت، خدمت اقدس میں تشریف لائے اور مولانا صاحب سے فرمان نواب صاحب کہا۔ مولانا نے دریافت فرمایا: کیا پڑھو گے؟ فرمایا: میرا امتحان لے لیا جائے، جس کتاب کے لائق آپ تصور فرمائیں، وہ پڑھوں گا۔ فرمایا: تم خود بتاؤ۔ کیا پڑھو گے۔ فرمایا: 'افق المبین'۔ [یہ فن منطق کی اعلیٰ کتاب ہے] مولانا نے فرمایا: تم ابھی صاحب زادے ہو۔ 'افق المبین' آسان کتاب نہیں ہے۔ فرمایا: میں نے تو کہا تھا۔ امتحان لے لیا جائے۔ مولانا نے فرمایا: اچھا کس کتاب کا امتحان دو گے؟ فرمایا: 'افق المبین' کا۔ 'افق المبین' کتب خانہ سے لائی گئی۔ چند منٹ اعلیٰ حضرت نے مطالعہ فرمایا۔ پھر فرمایا: آپ امتحان لے لیجئے۔ امتحان دیا اور خوب امتحان دیا۔ اس کے گھنٹوں کسی مسئلہ پر گفتگو رہی۔ جب گفتگو ختم ہوئی، تو مولانا عبدالحق نے فرمایا: اچھا اب پڑھو۔ حضرت نے فرمایا: اب تو میں آپ کا مقابل ہو۔ اب کیا پڑھوں؟ اور یہ کہہ کر حضرت بریلی واپس تشریف لے آئے۔ [حیاتِ اعلیٰ حضرت، طبع لاہور، ۲۰۰۳ء، ص: ۲۱۹، ۲۲۰]

☆..... ماہرِ رضویات ملک العلماء مفتی محمد ظفر الدین قادری رضوی فرماتے ہیں:

'جامع حالات فقیر ظفر الدین قادری رضوی غفرلہ کہتا ہے کہ یہ بیان مولوی اعجاز ولی خان صاحب کا ہے۔ لیکن مجھے ایسا یاد آتا ہے کہ اعلیٰ حضرت نے اس واقعہ کو مجھ سے خود بھی ارشاد فرمایا تھا۔ اس وقت آپ غالباً بیس سال کے تھے۔ یہ واقعہ اعلیٰ حضرت کی شادی کے بعد کا ہے۔ ولادت ۱۲۷۲ھ میں ہوئی اور شادی ۱۲۹۱ھ میں، تو کم از کم یہ واقعہ ۱۲۹۲ھ کا ہے۔ اعلیٰ حضرت نے فرمایا: جب میں نے فتویٰ لکھا اور جناب مولانا ارشاد حسین صاحب کے فتویٰ کے خلاف حکم دیا اور بعد کو دوسرے علما نے مولانا شاہ ارشاد حسین صاحب ہی کے فتویٰ کی تصدیق و تصویب کی۔ جب ریاست رام پور میں وہ فتویٰ پہنچا، تو لوگوں نے چاہا کہ قبل اس کے کہ نواب صاحب خدمتِ عالی میں فتویٰ پہنچے، بریلی کے جواب کو نکال کر علاحدہ کر دیا جائے۔ تاکہ نواب صاحب کی خدمت میں ایک ہی قسم کی سب تصدیقیں پیش ہوں۔

لیکن تحریر کا طریقہ کچھ ایسا تھا کہ یہ ناممکن تھا کہ بریلی کی تحریر الگ کر دی جائے اور پتہ نہ چلے۔ اس لئے علمائے رام پور کو مجبوراً پیش کرنا پڑا اور یہ خیال کیا کہ نواب صاحب شروع سے اخیر تک تو اس کو دیکھیں گے نہیں۔ اول آخر کچھ دیکھ لیں گے۔ لیکن عجب اتفاق کہ نواب صاحب نے اول سے آخر تک ایک ایک سطر بغور پڑھی۔ جب انہوں نے دیکھا کہ سب علما کے فتاوے حضرت مولانا شاہ ارشاد حسین صاحب کی تائید و تصدیق میں ہیں۔ صرف دو عالموں کی رائے اس کے خلاف ہے۔

جناب شیخ فضل حسین صاحب افسر ڈاک خانہ جات وہاں تشریف رکھتے تھے۔ ان سے پوچھا کہ آپ جانتے ہیں۔ یہ مولانا احمد رضا خاں صاحب کون شخص ہیں؟۔ جناب شیخ صاحب موصوف نے فرمایا: وہ حضور کا ہی عزیز ہے۔ جناب شیخ موصوف ریاست رام پور میں گورنمنٹ کی طرف سے ڈاک خانہ جات کے ایک افسر تھے اور نواب صاحب اور ریاست کے بہت ہمدرد تھے۔ جس کی وجہ سے نواب صاحب کے دل میں ان کی بڑی وقعت تھی۔ جب نواب صاحب کو معلوم ہوا کہ یہ مفتی، مولانا احمد رضا خان صاحب، شیخ صاحب کے رشتہ دار ہیں اور ان کے والد جناب مولانا تقی علی خان صاحب شیخ صاحب کے سدھی ہیں۔ تو نواب صاحب نے فرمایا کہ: آپ اپنے رشتہ دار کو بلوایئے۔ ہم ان کو دیکھنا چاہتے ہیں۔

چنانچہ حسب طلب و دعوت جناب شیخ صاحب جب اعلیٰ حضرت قبلہ رام پور تشریف لے گئے، جناب شیخ صاحب اپنے ساتھ نواب صاحب کے یہاں اعلیٰ حضرت کو لے گئے۔ جس وقت اعلیٰ حضرت نواب صاحب کے یہاں پہنچے۔ چون کہ دبلے پتلے تھے۔ نواب صاحب نے دیکھ کر بہت تعجب کیا اور اپنے ساتھ پنگڑی پر بیٹھا لیا اور بہت لطف و محبت سے باتیں کرنے لگے۔ اسی دوران میں نواب صاحب نے مشورہ دیا کہ ماشاء اللہ آپ فقہ و دینیات میں بہت کمال رکھتے ہیں۔ بہتر ہوگا کہ: مولانا عبدالحق صاحب خیر آباد سے منطق کی کتابیں پڑھ لیں۔ اعلیٰ حضرت نے فرمایا کہ: والد ماجد صاحب نے اجازت دی، تو تعمیل ارشاد کی جائے گی۔

اسی دوران مولانا عبدالحق صاحب بھی تشریف لے آئے۔ نواب صاحب نے اعلیٰ حضرت کا ان سے تعارف کرایا اور اپنی رائے کا اظہار فرمایا۔ جس طرح بعض متمول صرف مالدار ہی نہیں ہوتے، بلکہ مال ان کے سر پر سوار رہتا ہے، اسی طرح بعض علما بھی صرف عالم ہی نہیں ہوتے، بلکہ علم ان

کے سر پر سوار رہتا ہے۔ ایسے لوگ دوسرے علما کی عزت کرنی جانتے ہی نہیں، بلکہ دوسرے کی شان میں بلا وجہ توہین و تحقیر آمیز کلمات و الفاظ استعمال کرنا نشانِ علم خیال کرتے ہیں۔

اعلیٰ حضرت سے علامہ خیر آبادی نے دریافت کیا۔ منطق کی کتاب کہاں تک پڑھی ہے؟۔ اعلیٰ حضرت نے فرمایا: 'قاضی مبارک'۔ یہ سن کر علامہ خیر آبادی نے دریافت کیا کہ 'تہذیب' پڑھ چکے ہیں؟۔ جس دماغ اور شان سے مولانا نے سوال کیا۔ اسی انداز سے اعلیٰ حضرت نے جواب دیا۔ کیا آپ کے یہاں 'قاضی مبارک' کے بعد 'تہذیب' پڑھائی جاتی ہے؟۔ یہ جواب سن مولانا نے خیال فرمایا کہ: ہاں! یہ بھی کوئی شخص ہے۔ اس لئے اس گفتگو کو چھوڑ کر دوسرا سوال کیا کہ بریلی میں آپ کا کیا شغل ہے؟۔ فرمایا: تدریس، افتاء، تصنیف۔ فرمایا: کس فن میں تصنیف کرتے ہیں؟۔ اعلیٰ حضرت نے فرمایا: جس مسئلہ دینیہ میں ضرورت دیکھی اور خصوصاً رد وہابیہ میں۔ علامہ خیر آبادی مرحوم زبردست سنی عالم تھے، مگر سنی گرنہ تھے۔ ان کے ہاں جماعتِ اہل سنت کا کوئی شوق و ولولہ دل میں نہ تھا۔ فرمایا: آپ بھی رد وہابیہ کرتے ہیں؟۔ ایک وہ ہمارا بدایونی جخطی ہے کہ ہر وقت اسی خط میں مبتلا رہتا ہے۔ یہ تاج الفحول محب الرسول مولانا شاہ عبدالقادر صاحب بدایونی کی طرف اشارہ تھا۔ اتنے بڑے عالم کو ایسے الفاظ سے یاد کرنا علامہ خیر آبادی کو زیبا تھا یا نہیں۔ یہ ناظرین کی نہم سلیم پر چھوڑتے ہیں۔ ممکن ہے کہ دونوں میں بے تکلفی اور آپس کی محبت کا اثر ہو۔

اس لئے کہ حضرت تاج الفحول، علامہ فضل حق صاحب خیر آبادی رحمۃ اللہ علیہ کے شاگرد رشید اور علامہ عبدالحق صاحب مرحوم کے استاذ بھائی رفیق اور ساتھی تھے۔ لیکن اعلیٰ حضرت ان کی حمایت دین اور نکایتِ مفسدین کی وجہ سے بہت عزت کرتے تھے۔ اس لفظ کو سن کر بہت کبیدہ [خاطر] ہوئے اور فرمایا: جناب والا! سب سے پہلے وہابیہ کا رد حضرت مولانا فضل حق صاحب رحمۃ اللہ تعالیٰ علیہ نے کیا اور تحقیق الفتویٰ فی ابطال الطغویٰ، مستقل کتاب مولوی اسماعیل کے رد میں تصنیف فرمائی۔ یہ سن کر مولانا عبدالحق نے فرمایا: اگر ایسی حاضر جوابی میرے مقابلہ میں رہی، تو مجھ سے پڑھایا نہیں جاسکے گا۔ اعلیٰ حضرت نے فرمایا: آپ کی باتیں سن کر میں نے پہلے ہی فیصلہ کر لیا تھا کہ ایسے شخص سے منطق پڑھنی، اپنے علمائے ملت، حامیانِ سنت کی توہین و تحقیر سننی ہوگی۔ اس کے بعد کچھ دنوں اعلیٰ حضرت نے رام پور میں قیام فرمایا اور جناب مولانا عبدالحق صاحب

سے 'شرح چغمنی' پڑھی۔ پھر واپس تشریف لائے۔ [حیاتِ اعلیٰ حضرت، طبع لاہور، ۲۰۰۳ء ص: ۲۲۰ تا ۲۲۳]

☆.....واقفِ رازہائے سر بستہ رضویات ملک العلماء مفتی محمد ظفر الدین قادری رضوی کا دوسرا بیان:

'اعلیٰ حضرت ایک مرتبہ کسی ضرورت سے رام پور تشریف لے گئے۔ وہاں جناب مولانا عبد العلی صاحب ہیات کے مشہور فاضل تھے۔ چند روز ان کی خدمت میں رہ کر 'شرح چغمنی' کے اسباق لئے تھے۔ دوسری مرتبہ بعض خاص رشتہ داروں کے یہاں رام پور تشریف لے جانے کا اتفاق ہوا۔ حضرت کے خسر جناب شیخ فضل حسین صاحب مرحوم حضور نواب رام پور نواب کلب علی صاحب بہادر مغفور کے یہاں اعلیٰ عہدے پر مامور تھے۔ نواب صاحب کے دربار میں اعلیٰ حضرت کا تذکرہ ہوا۔ نواب صاحب مشتاقِ ملاقات ہوئے۔ حسبِ طلب اپنے خسر صاحب قبلہ رام پور تشریف لے گئے۔ نواب صاحب نے خاص اپنے پلنگ پر بیٹھنے کے لئے فرمایا اور کچھ علمی باتیں پوچھتے رہے۔ پھر آپ نے فرمایا کہ: یہاں مولانا عبدالحق صاحب خیر آبادی مشہور منطقی ہیں۔ آپ ان سے کچھ منطق کی کتابیں قداماء کی تصانیف سے پڑھ لیجئے۔ اعلیٰ حضرت نے فرمایا: اگر والد ماجد صاحب کی اجازت ہوگی، تو کچھ دن یہاں ٹھہر سکتا ہوں۔

یہ باتیں ہو رہی تھیں کہ مولانا عبدالحق خیر آبادی بھی تشریف لے آئے۔ جناب نواب صاحب نے اعلیٰ حضرت کا ان سے تعارف کرایا اور فرمایا: باوجود کم سنی ان کی کتابیں سب ختم ہیں اور اپنے مشورے کا ذکر فرمایا۔ مولانا عبدالحق صاحب مرحوم کا عقیدہ تھا کہ:

'دنیا میں صرف اڑھائی عالم ہوئے۔ ایک مولانا بحر العلوم، دوسرے والدِ مرحوم اور نصف بندہ معصوم۔ وہ کب ایک کم عمر شخص کو عالم مان سکتے تھے۔ اعلیٰ حضرت سے دریافت فرمایا کہ: منطق میں انتہائی کون سی کتاب آپ نے پڑھی ہے؟۔ اعلیٰ حضرت نے فرمایا: 'قاضی مبارک'۔ یہ سن کر دریافت فرمایا کہ: 'شرح تہذیب' پڑھ چکے ہیں؟۔ یہ طعن آمیز سوال سن کر اعلیٰ حضرت نے فرمایا کہ: 'کیا جناب کے یہاں 'قاضی مبارک' کے بعد 'شرح تہذیب' پڑھائی جاتی ہے؟۔ سیر کا سوا سیر جواب پا کر جناب مولانا عبدالحق نے سوال کا رخ دوسری جانب پھیر دیا اور پوچھا، اب کیا مشغلہ ہے؟۔

فرمایا: تدریس، افتاء، تصنیف۔ پوچھا، کس فن میں تصنیف کرتے ہیں؟۔ فرمایا: مسائلِ دینیہ و ردِ وہابیہ۔ سن کر فرمایا: ردِ وہابیہ! ایک میرا وہ بدایونی خطبی ہے کہ ہمیشہ اسی خط میں رہتا ہے اور ردِ وہابیہ کیا کرتا ہے۔ اشارہ حضرت مقتدائے ملت تاج الفحول محب الرسول عالی جناب مولانا شاہ عبد القادر بدایونی قدس سرہ العزیز کی طرف تھا اور میرا کہنے کی وجہ یہ ہے کہ حضرت تاج الفحول، جناب مولانا فضل حق صاحب خیر آبادی رحمۃ اللہ علیہ کے شاگردِ رشید تھے۔ اعلیٰ حضرت نے سنتے ہی فرمایا:

’جناب کو معلوم ہوگا کہ وہابیہ کا رد سب سے پہلے جناب مولانا فضل حق صاحب، جناب کے والد ماجد ہی نے کیا اور مولوی اسماعیل دہلوی کو بھرے مجمع میں مناظرہ کر کے ساکت کیا تھا اور ان کے رد میں ایک مستقل رسالہ بنام تحقیق الفتویٰ فی ابطال الطغویٰ‘ تحریر فرمایا ہے۔

اس پر مولانا عبدالحق صاحب خاموش ہو گئے اور کچھ جواب نہ دیا۔ اعلیٰ حضرت فرمایا کرتے تھے۔ جب تک حضرت والد ماجد صاحب قدس سرہ عالم حیات میں تھے، جو کچھ میں لکھتا، والد ماجد صاحب کو دکھا لیا کرتا تھا۔ کبھی کبھی ضرورت دیکھتے، اصلاح فرما دیتے۔ علمی مضامین اور تحقیقات مسائل کو ملاحظہ فرما کر مسرور ہوتے اور جلیل دعاؤں سے سرفراز فرماتے۔ انہی مستجاب دعاؤں کا اثر ہے کہ اس وقت سے آج تک دینی خدمات کی ادائیگی میں بدمذہبوں کی کیا دی و عیاری کے پردے چاک کرنے اور مصطفیٰ صلی اللہ تعالیٰ علیہ وآلہ وسلم کی بھولی بھیڑوں کو عیار بھیڑیوں سے بچانے میں مشغول ہوں اور بفضلہ تعالیٰ ان تمام بے دینوں کے مقابل غالب و منصور اور بدمذہب خائب و خاسر ہیں۔ [حیاتِ اعلیٰ حضرت، طبع لاہور ۲۰۰۳ء، ص: ۹۷ تا ۹۹]

☆..... حضرت مولانا عرفان علی رضوی پیسل پوری کہتے ہیں:

’ایک مرتبہ حضور [اعلیٰ حضرت] کے سامنے نواب کلب علی خان صاحب رحمۃ اللہ علیہ والی ریاست رام پور کا ذکر ہو رہا تھا۔ فرمایا کہ: مرحوم اہل دل سے تھے۔ پھر فرمایا کہ: میں ان کو ایام حج میں ہر سال مدینہ منورہ کی گلیوں میں فقیروں کی طرح پھرتا دیکھتا ہوں۔ اس سے ظاہر ہوا کہ حضور پر نور مرشدی و طبائی اعلیٰ حضرت رضی اللہ تعالیٰ عنہ اپنے زمانہ حیات میں ہر سال باطنی طور پر ایام حج میں مدینہ منورہ کی زیارت سے مشرف ہوتے تھے۔ نیز نواب صاحب مرحوم بھی بعد وفات ہر سال ایام حج میں مدینہ شریف کی زیارت کیا کرتے تھے۔ جہی تو دونوں کی ملاقات



مدینہ منورہ میں ہر سال ہوتی تھی۔ [حیات اعلیٰ حضرت، طبع لاہور ۲۰۰۳ء ص: ۹۶۴]

☆..... اعلیٰ حضرت امام احمد رضا قادری قدس سرہ العزیز فرماتے ہیں:

’میری عمر ۱۹ سال کی تھی۔ اس وقت رام پور کوریل نہ تھی۔ بیل گاڑی پر سوار ہو کر گیا۔ ساتھ میں عورتیں تھیں۔ راستے میں دریا پڑا۔ گاڑی والے غلطی سے بیلوں کو اس میں ہانک دیا۔ اس میں دلدل تھی۔ بیل پہنچتے ہی گھٹنوں تک دھنس گئے اور نصف پہیہ گاڑی کا، جتنا بیل زور کرتے، اندر دھنستے چلے جاتے تھے۔ اب میں نہایت حیران کہ ساتھ میں عورتیں ہیں۔ اتر سکتا نہیں کہ دلدل میں خود دھنس جانے کا اندیشہ، اسی پریشانی میں تھا کہ ایک بوڑھے آدمی، جس کی صورت نورانی اور سفید ڈاڑھی تھی، نہ اس سے پہلے کبھی انہیں دیکھا، نہ جب سے اب تک دیکھا، تشریف لائے اور فرمایا: کیا ہے؟ میں نے تمام واقعہ عرض کیا۔ فرمایا: یہ تو کوئی بات نہیں ہے۔ گاڑی والے سے فرمایا: کہ ہانک۔ اس نے کہا، کدھر ہانکوں؟ آپ دیکھتے ہیں۔ دلدل میں گاڑی پھنسی ہوئی ہے۔ فرمایا: ارے! تجھے ہانکنا نہیں آتا۔ ادھر کو ہانک۔ یہ کہہ کر پہیہ کو ہاتھ لگایا۔ فوراً گاڑی دلدل سے نکل گئی۔

[الف: المملفوظ، طبع بریلی، ص ۹۴، ب: حیات اعلیٰ حضرت، طبع لاہور ۲۰۰۳ء ص: ۹۷۴]

☆..... امام علمائے عرب و عجم اعلیٰ حضرت رحمۃ اللہ تعالیٰ علیہ تحریر فرماتے ہیں:

’حضور سید عالم صلی اللہ تعالیٰ علیہ وآلہ وسلم نے فرمایا: جو شخص کسی بلا رسیدہ کو دیکھ کر یہ دعا پڑھ لے گا۔ اس بلا سے محفوظ رہے گا۔ وہ دعا یہ ہے:

’اَلْحَمْدُ لِلّٰهِ الَّذِیْ عَافَانِیْ مِمَّا اَبْتَلاَکَ بِهِ وَفَضَّلَنِیْ عَلٰی کَثِیْرٍ مِّمَّنْ خَلَقَ تَفَضُّلاً‘

جن جن امراض کے مریضوں، جن جن بلاؤں کے مبتلاؤں کو دیکھ کر میں نے اسے پڑھا، الحمد للہ تعالیٰ آج تک ان سب سے محفوظ ہوں اور بعونہ تعالیٰ محفوظ رہوں گا۔ البتہ ایک بار مجھے اس کے پڑھنے کا افسوس ہے۔ مجھے نوعمری میں اکثر آشوب چشم ہو جایا کرتا تھا اور بوجہ حدیث مزاج بہت تکلیف دیتا تھا۔ ۱۹ سال کی عمر ہوگی کہ رام پور جاتے ہوئے ایک شخص کو رمد چشم میں مبتلا دیکھ کر یہ دعا پڑھی، جب سے اب تک پھر آشوب چشم نہیں ہوا۔ [حیات اعلیٰ حضرت، طبع لاہور ۲۰۰۳ء ص: ۱۶۹]

☆.....☆.....☆





## رشتک امصار و بلاد: مراد آباد

☆..... مراد آباد شاہِ ہندوستان شاہجہاں کے دور میں آباد ہوا۔ سنبھل کے صوبہ دار رستم خان دکنی نے اسے بسایا۔ [ماہ نامہ ماہ نور، دہلی، مئی ۲۰۱۳ء ص: ۵۵] ہمالہ کی تلہٹی میں واقع اتر پردیش کا یہ ضلع مراد آباد پیتل، تانبے کے برتن، ظروف اور مصنوعات کی وجہ سے عالمی شہرت کا حامل ہے۔ [ماہ نامہ سنی دنیا، بریلی جون ۲۰۱۳ء ص: ۲۲]

☆..... باطل قوتوں کو لا جواب کرنے والے مناظر، دلائلِ قاہرہ کا انبار لگانے والے مصنف و محقق، طوفانوں کا رخ موڑنے والے قائدِ ملتِ اسلامیہ، سیاست دانوں کو لوہے کے چنے چبوانے پر مجبور کرنے والے سیاسی مدبر صدر الافاضل استاذ العلماء مولانا سید شاہ محمد نعیم الدین مراد آبادی [۱۳۰۰ھ/ ۱۳۶۷ھ] اسی مراد آباد میں پیدا ہوئے۔ پلے بڑھے اور پڑھا، پڑھایا۔ آپ شیخ المشائخ سید شاہ علی حسین اشرفی میاں کچھوچھوی [۱۲۶۶ھ/ ۱۳۵۵ھ] کے مرید و خلیفہ تھے۔ [تذکرہ علمائے اہل سنت از مفتی محمود احمد رفاقتی، طبع فیصل آباد، ۱۹۹۲ء ص: ۲۵۳] قطب الارشاد امام احمد رضا قادری قدس سرہ کی خلافت و اجازت سے آپ سرفراز تھے۔ [ماہ نامہ الرضا، بریلی، ذی قعدہ ۱۳۳۸ھ ص: ۱۲]

☆..... اس سفر کی تفصیل میں اعلیٰ حضرت کا ایک طویل خط ہے، جو اس سفر اسباب و محرکات پر روشنی ڈالتا ہے۔ مناسب ہے کہ یہ خط یہاں درج کر دیا جائے۔ واضح رہے کہ یہاں اشرف علی تھانوی نے مناظرہ کے لئے اپنی آمادگی ظاہر کی تھی، مگر بروقت وہی پرانی روش، راہِ فرار اختیار کیا۔ تفصیل آگے آرہی ہے۔ سر دست اعلیٰ حضرت کا خط پڑھیے۔ لکھتے ہیں:

’فقیر بارگاہِ عزیزِ قدیر عزِ جلالہ مدتوں سے آپ کو دعوت دے رہا ہے۔ اب حسبِ معاہدہ قرارداد مراد آباد پھر محرک ہے کہ آپ کو سوالات و مواخذات ’حسام الحرمین‘ کی جواب دہی کو آمادہ ہوں۔ میں اور آپ جو کچھ کہیں، لکھ کر کہیں اور سنا دیں اور وہی دستخطی پر چہ اسی وقت فریقین مقابل کو دیتے جائیں کہ فریقین میں سے کسی کو کہہ کے بدلنے کی گنجائش نہ رہے۔ معاہدہ میں

۲۷ صفر مناظرہ کے لئے مقرر ہوئی ہے۔ آج ۱۵ کو اس کی خبر مجھ کو ملی۔ ۱۱ روز کی مہلت کافی ہے۔ وہاں بات ہی کتنی ہے، اسی قدر کہ یہ کلمات شانِ اقدس حضور پر نور صلی اللہ تعالیٰ علیہ وسلم میں تو بین ہیں یا نہیں؟ یہ بعونہ تعالیٰ دو منٹ میں اہل ایمان پر ظاہر ہو سکتا ہے۔

لہذا فقیر اسی عظیم ذوالعرش کی قدرت و رحمت پر توکل کر کے یہی ۲۷ صفر روز جاں افروز دو شنبہ اس کے لئے مقرر کرتا ہے۔ آپ فوراً قبول کی تحریر اپنی مہری دستخط روانہ کریں اور ۲۷ صفر کی صبح مراد آباد میں ہوں اور آپ بالذات اس امر اہم و اعظم میں دین کو طے کر لیں۔ اپنے دل کی آپ جیسی بتائیں گے، وکیل کیا بتائے گا۔ عاقل بالغ مستطیع غیر محذرہ کی توکیل کیوں منظور ہو؟۔

مع ہذا یہ معاملہ کفر و اسلام کا ہے۔ کفر و اسلام میں وکالت کیسی؟۔ اگر آپ خود کسی طرح سامنے نہیں آ سکتے اور وکیل کا سہارا ڈھونڈیئے، تو یہی لکھ دیجئے۔ اتنا تو آپ کو حسب معاہدہ لکھنا ہی ہوگا کہ وہ آپ کا وکیل مطلق ہے۔ اس کا تمام ساختہ، پرداختہ، قبول، سکوت، نکول، عدول، سب آپ کا۔ اور اس قدر اور بھی ضرور لکھنا ہوگا کہ اگر بعون العزیز المقتدر عز جلالہ آپ کا وکیل مغلوب یا معترف یا ساکت یا فار [بھاگنے والا] ہوا، تو کفر سے توبہ علی الاعلان آپ کو کرنی اور چھاپنی ہوگی کہ توبہ میں وکالت ناممکن ہے اور اعلانیہ کی توبہ اعلانیہ لازم۔

میں عرض کرتا ہوں کہ آخر بار آپ ہی کے سر جاتا ہے کہ توبہ کرنی ہوئی، تو آپ ہی پوچھے جائیں گے۔ پھر آپ خود ہی دفع اختلاف کی ہمت کیوں نہ کریں؟ کیا محمد رسول اللہ صلی اللہ تعالیٰ علیہ وسلم کی شان اقدس میں گستاخی کرنے کو آپ تھے اور بات بنانے دوسرا آئے، لاحول ولا قوۃ الا باللہ العلیٰ العظیم۔

آپ برسوں سے ساکت اور آپ کے حواری رفع خجلت کی سعی بے حاصل کرتے ہیں۔ ہر بار ایک ہی طرح کے جوابات ہوتے ہیں۔ آخر تا بہ کے؟۔ یہ اخیر دعوت ہے۔ اس پر بھی آپ سامنے نہ آئے، تو الحمد للہ! میں فرض ہدایت ادا کر چکا۔ آئندہ کسی کے غوغہ پر التفات نہ ہوگا۔ منوا دینا میرا کام نہیں۔ اللہ عز وجل کی قدرت میں ہے۔ واللہ یھدی من یشاء الی صراط مستقیم و صلی اللہ تعالیٰ علی سیدنا و مولانا محمد و آلہ و صحبہ اجمعین، والحمد للہ رب العالمین۔ [الف: دافع الفساد عن مراد آباد، مطبوعہ مراد آباد ۱۳۲۹ھ، ب: کلیات مکاتیب

رضا، طبع کلیر شریف، ۲۰۰۵ء ص: ۱/۱۸۰، ۱۷۹

☆..... ۱۳۳۸ھ میں اشرف علی تھانوی رنگون جا کر مناظرہ کا شور مچایا۔ صدر الشریعہ مولانا امجد علی اعظمی و دیگر علمائے اہل سنت نے وہاں تک ان کا تعاقب کیا۔ اسی پس منظر میں درج ذیل عبارت ملاحظہ کیجئے۔ اعلیٰ حضرت، اشرف علی تھانوی کو لکھتے ہیں:

’اور مراد آباد کے واقعہ نے آپ اور آپ کے تمام موالی کے ماتھے پر جلی قلم سے سورہ مدثر شریف کی دو آیتیں لکھ دیں۔ جن کی دوسری ہے: فرت من قسوة۔ کیا جوش تھے کہ تو مناظرہ کو تیار ہیں۔ احمد رضا کو جو بلائے، پانچ سو دیں گے، ہزار دیں گے۔ یہاں اطلاع آتے ہی میں نے فوراً تاریخ مقرر کی اور تاریخ سے ایک دن پہلے پہنچ گیا۔ اب کیا تھا۔ سب لوہے ٹھنڈے، جان کے لالے پڑ گئے۔ یا مجسٹریٹ المدد! یا پولیس الغیاث! ہائے وائے کر کے مناظرہ بند کیا۔ جب حالتیں یہ ہیں، تو کیا مردانگی ہے کہ یہاں ہمیشہ فرار پر فرار کیجئے اور ہزاروں میل سمندر پار رنگون جا کر غوغا مچائیے۔ کیا آپ سمجھتے ہیں کہ مسلمان وہاں تعاقب نہ کرے گا؟۔ [کلیات مکاتیب رضا، طبع کلیر شریف ۲۰۰۵ء ص: ۱/۱۸۳]

اعلیٰ حضرت کا سفر مراد آباد فروری ۱۹۱۱ء میں ہوا تھا۔ بریلی اسٹیشن پر کثیر علماء و احباب نے یہ کہتے ہوئے الوداع کہا:

بِسفَرِ رَفَقَتِ مَبَارِ بَادِ بَسْلَامَتِ رَوِی وَ بَا زِ آئِی

[ہفت روزہ دبدبہ سکندری رام پور ۶ مارچ ۱۹۱۱ء ص: ۱/۹]

☆..... مدیر دبدبہ سکندری رام پور نوٹ میں لکھتے ہیں:

’راقم دبدبہ سکندری کے ایک شفیق مندرجہ ذیل اطلاع بنا بر اندراج اخبار ارسال فرما کر خواہش ظاہر فرماتے ہیں کہ پبلک کی دلچسپی کے لئے اسے شائع کر دیا جائے۔ لہذا درج ذیل ہے۔ [وہو ہذا]

’جَاءَ الْحَقُّ وَ زَهَقَ الْبَاطِلُ إِنَّ الْبَاطِلَ كَانَ زَهُوْفًا‘

الحمد للہ کہ ۲۶ صفر یوم یک شنبہ کو دن کے ایک بجے اعلیٰ حضرت عظیم البرکت مجدد مآۃ حاضرہ مؤید ملت طاہرہ جناب تقدس مآب حاجی الحرمین الشریفین مولانا مولوی مفتی قاری شاہ محمد احمد رضا خان صاحب حنفی قادری برکاتی بریلوی مدظلہم الاقدس جلسہ دستار بندی اور ایک دینی

خدمت کے لئے [جو مناظرہ کی صورت میں فرقہ پر مقلدین سے تھی] بریلی سے روانہ مراد آباد ہوئے۔ بریلی کے اسٹیشن پر اعلیٰ حضرت کے فدائی اعلیٰ حضرت کو:

بِسْفَرِ رَفَقَتِ مِہَارِ بَادِ بَسْلَامَتِ رَوِی و بَازِ آئی

کہنے کے لئے حاضر آئے تھے۔ اعلیٰ اسٹیشن رام پور پر پہنچے، تو حضرت مولانا مولوی ابوالذکا شاہ محمد سلامت اللہ صاحب نقشبندی حنفی رام پوری اور حضرت جناب مولانا مولوی ابوالوقت شاہ محمد ہدایت الرسول صاحب حنفی قادری احمد رضائی و حضرت جناب مولانا مولوی سید شاہ خواجہ احمد میاں صاحب قادری حنفی اور منشی محمد فضل حسن صاحب صابری قادری سب اڈیٹر اخبار دبدبہ سکندری خلف حضرت ابوالفضائل و الکملات مولوی شاہ محمد فاروق حسن صاحب صابری چشتی قادری حنفی اور ایک مجمع کثیر نے اعلیٰ حضرت کی بکمال اخلاص قدم بوسی حاصل کی اور باستثناء منشی محمد فضل حسن صاحب کے یہ تمام حضرات وغیرہ اعلیٰ حضرت کے ہمراہ مراد آباد گئے۔

جب ٹرین مراد آباد اسٹیشن پر داخل ہوئی، تو پلیٹ فارم پر مشتاقین و مخلصین کا اس قدر ہجوم تھا کہ پلیٹ فارم ٹکٹ ملنا محال ہو گیا اور آخرش مسٹر کارنر صاحب اسٹیشن ماسٹر نے براہ نوازش بغیر پلیٹ فارم ٹکٹ سب کو اندر آنے کی اجازت دے دی۔ ہر شخص اعلیٰ حضرت کی قدم بوسی کے اشتیاق میں ہمہ تن محو تھا اور ان سب کا اخلاص و جوش عقیدت پکار پکار کر اس شعر کا مضمون بیان کر رہا تھا:

اے آمدنت باعث آبادی ما ذکر تو بود زمزمہ شادی ما

اعلیٰ حضرت جب اسٹیشن سے باہر تشریف فرما ہوئے، تو یہاں عجیب منظر تھا۔ ہزار ہا خلق خدا کا ازدحام اعلیٰ حضرت کی تمنائے قدم بوسی میں تھا اور پچاس ساٹھ گاڑیاں رو سائے شہر کی موجود تھیں۔ حضرت جناب مولانا مولوی حافظ حکیم محمد نعیم الدین صاحب حنفی سنی نے عام مہمان حضرات کو بحیثیت پریذیڈنٹ [صدر] جلسہ دستار بندی مدرسہ اہل سنت مراد آباد گاڑیوں پر سوار کرایا۔ پہلی گاڑی پر اعلیٰ حضرت سوار تھے اور آگے پیچھے تمام حضرات تھے۔ غرض کہ عجیب شاندار منظر تھا۔ یہ جلوس چوک بازار سے نکلتا ہوا کٹھی جناب خان بہادر ننھے خان صاحب ٹھکیدار و رئیس اعظم پرٹھہرا اور ذرا دیر ٹھہر کر پھر یہ جلوس درگاہ پاک حضرت قدوة السالکین زبدۃ العارفین سیدنا شاہ بلانی شاہ ولایت قادری رضی اللہ عنہ کی طرف چلا۔ وہاں منظمین جلسہ نے قبل سے اس شاندار مہمانداری کے

لئے ڈیرے اور خیمے وغیرہ استادہ کر رکھے تھے۔ اعلیٰ حضرت مع تمام خدام وغیرہ انہی خیموں میں فرو کش ہوئے۔

عصر کے بعد جناب مولانا مولوی حاجی محمد عبدالاحد صاحب حنفی سنی ساکن پبلی بھیت کا بیان ہوا۔ جب وعظ کی صحبت ختم ہوگئی، تو معلوم ہوا کہ فریق ثانی [غیر مقلدین] نے ایک خط بھیجا کہ ہم مناظرہ کریں گے اور اس سے قبل ایک تار بریلی بھی دیا گیا تھا کہ ہم مناظرہ کو تیار ہیں۔ الحمد للہ کہ اہل سنت والجماعت نے بھی اس کا جواب اثبات میں دیا اور گویا صبح کو مناظرہ قرار پا گیا۔

شب کو بعد نماز عشا جناب مولانا مولوی شاہ محمد فاخر صاحب الہ آبادی کا وعظ ہوا۔ آپ کا طرز وعظ کے لئے مابہ الامتیا ہے۔ آپ نے حضور پر نور حبیب اکرم شہنشاہ دو عالم صاحب علم ماکان و مایکون صلی اللہ تعالیٰ علیہ وآلہ واصحابہ وسلم کے فضائل و کمالات پر دیر تک گہر ریزی کی۔ مناظرہ کے شوق و احقاق حق کے اشتیاق میں علمائے کرام اہل سنت والجماعت دور دراز مقامات سے مراد آباد شریف لائے تھے۔ جن کی تعداد ستر سے تجاوز کر گئی تھی۔ مقامات ذیل سے یہ سب حضرات تشریف لائے تھے۔ آرہ، کان پور، علی گڑھ، بریلی شریف، رام پور، پبلی بھیت، بدایوں شریف، الہ آباد، پور بندر، شاہجہاں پور اور بعض حضرات نے تار دیئے تھے کہ ہم حاضری سے معذور رہنے کا سخت افسوس ظاہر کرتے ہیں۔ غرض یہ مجمع علمائے کرام اہل سنت والجماعت کا بہت زور و شور سے وعظ کی پاک صحبتیں منعقد کرتا رہا۔

۲۷ فروری کو جب روز روشن نے منہ دکھایا، تو حضرات علمائے کرام اہل سنت والجماعت اس امر کے منتظر رہے کہ فریق ثانی مناظرہ کے لئے آئے۔ لیکن بجائے فریق ثانی جناب محمد سعید صاحب کوٹوال شہر مراد آباد اعلیٰ حضرت مدظلہم الاقدس کے پاس آئے اور فرماتا کہ فریق ثانی [غیر مقلدین] ہمارے پاس آئے اور انہوں نے کہا کہ مولوی احمد رضا خان صاحب ہمارے اوپر چڑھ کر آئے ہیں اور ہم سے مناظرہ کریں گے، تو لوگوں میں فساد ہو جائے گا اور نقض امن ہو جائے گا۔ اس واسطے مولوی احمد رضا خان صاحب کو روک دیجئے۔ یہ کہہ کر کوٹوال صاحب نے فرمایا کہ آپ مناظرہ نہ کریں۔

جناب مولانا ابوالوقت مولوی محمد ہدایت الرسول صاحب حنفی سنی قادری نے فرمایا کہ فریق ثانی کا ہمارے پاس بریلی تار گیا تھا کہ ہم مناظرہ کو تیار ہیں اور یہاں بھی دستخطی و مہری خط موجود ہے کہ ہم مناظرہ کرنا چاہتے ہیں۔ تو اب کیسے ہو سکتا ہے کہ ہم ان سے مناظرہ نہ کریں۔ ہم تو ان



کے بلائے ہوئے آئے ہیں۔ ہاں! اگر فریقِ ثانی کو فساد اور نقضِ امن کا اندیشہ معلوم ہوتا ہے، تو ایک خط اپنے لوگوں کے دستخط کرا کے ہمارے پاس روانہ کریں کہ ہم مناظرہ نہیں کریں گے کہ باعثِ فساد و نقضِ امن ہے۔ اس صورت میں ہم لوگ مناظرہ نہیں کریں گے۔

چنانچہ جب لائق کو تو ال صاحب کو اس امر سے اطلاع ملی کہ علمائے کرام اہل سنت والجماعت فریقِ وہابیہ کے بلائے ہوئے آئے ہیں۔ تو آپ ان کی اس کارروائی کو نفرت کی نگاہ سے دیکھا اور فریقِ غیر مقلد کو بلا کر کہا کہ آپ لوگوں نے تو ہم سے یہ ظاہر کیا تھا کہ علمائے اہل سنت ہم پر چڑھ کر مناظرہ کرنے کو آئے ہیں۔ حالاں کہ بلایا، تو آپ نے۔ جس سے ثابت ہوتا ہے کہ آپ لوگ نقضِ امن کرنا چاہتے ہیں۔ اب آپ لوگ لکھ دیں کہ ہم مناظرہ نہیں کریں گے۔ جس پر ان لوگوں کے دستخط اور مہر بھی تھی۔ وہ تحریر کو تو ال صاحب لے کر اعلیٰ حضرت کے پاس تشریف لائے اور فرمایا کہ وہ مناظرہ نہیں کریں گے۔

لہذا آپ بھی مناظرہ کا التوا فرمادیں۔ یہ سن کر مولانا مولوی ابولوقت شاہ محمد ہدایت الرسول صاحبِ حنفی سنی قادری سلمہ اللہ تعالیٰ نے علمائے اہل سنت والجماعت کی طرف سے فرمایا کہ جب وہ مناظرہ نہیں کریں گے، تو ہم کو بھی ضرورت نہیں۔ چنانچہ ضابطہ کے بموجب کو تو ال صاحب نے علمائے اہل سنت سے اس قول پر دستخط کرائے۔ بدیں وجہ کہ نقضِ امن نہ ہونے پائے اور مناظرہ کی کیفیت کا خاتمہ اس طرح ہو گیا۔

سہ پہر کو اعلیٰ حضرت مدظلہم الاقدس کا درگاہ پاک ہی پر وعظ شریف ہوا۔ سبحان اللہ و بحمدہ، اعلیٰ حضرت کے وعظ شریف کی کچھ بھی تعریف کرنا بالکل ’چھوٹا منہ اور بڑی بات‘ کے مصداق ہے۔ اعلیٰ حضرت کا وعظ شریف اعلیٰ درجہ کے نکات بے بدل سے مملو ہوتا ہے۔ غرض کہ بعد عصر سے شروع ہوا تھا اور عشا کے وقت ختم ہو گیا اور اعلیٰ حضرت کے وعظ کے بعد جناب مولانا مولوی عبد الماجد صاحب بدایونی کا وعظ ہوا اور جلسہ ختم ہو گیا۔

۲۸ فروری کو بعد طلوع آفتاب پھر جلسہ شروع ہو گیا، جو دن کے بارہ بجے تک ہوتا رہا۔ دوپہر کو تمام حضرات علمائے کرام اہل سنت والجماعت کو مراد آباد کے مشہور و معروف رئیس اور یکے حنفی سنی عالی جناب مولانا حضرت قاضی محمد امداد حسین صاحب سلمہ اللہ تعالیٰ نے اپنے دولت خانہ پر دعوتِ طعام پر

مدعو کیا تھا۔ ان تمام حضرات نے قاضی صاحب ممدوح کی مبارک خواہش کو پورا فرمایا۔ گویا قاضی صاحب قبلہ کے دولت خانہ پر علمائے ربانی کا ایک مختصر جلسہ ہو گیا اور یہ جلسہ بخیر و خوبی ختم ہو گیا۔

شام کو ۵ بجے اعلیٰ حضرت مدظلہم الاقدس مع الخیر والعافیۃ روانہ بریلی ہو گئے اور تمام حضرات علمائے کرام اہل سنت والجماعت اپنے اپنے مقامات کو تشریف لے گئے۔ جناب مولوی حکیم محمد نعیم الدین صاحب حنفی بانی جلسہ کا تہ دل سے شکریہ ادا کیا جاتا ہے کہ آپ نے کمال علو ہمتی اور جاں فشانی سے اس جلسہ کو نہایت اعلیٰ پہانے پر انجام دیا اور نیز دوسرے اراکین جلسہ بھی قابل تحسین ہیں کہ باوجودے کہ اتنا بڑا جلسہ تھا۔ مگر کسی فرد کو ذرا سی بھی شکایت کا موقع نہ دیا اور جلسہ کو خوب آراستہ کیا۔

[راقم یکے حاضر جلسہ]۔ [ہفت روزہ دبذبہ سکندری، رام پور ۶ مارچ ۱۹۱۱ء ص: ۸ تا ۱۰/۱]

☆.....☆.....☆



### شہر خداداد: الہ آباد

☆.....الہ آباد کا پرانا نام پیاک، پراگ، پریاک تھا۔ اس نام سے آج ایک ٹرین چلتی ہے۔ اس کا ایک قدیم نام 'اگرہ' بھی ملتا ہے۔ ہندو مذہبی کتاب 'پران' کے مطابق الہ آباد اور کوشمبی دو اہم حصے تھے۔ رامائن کے زمانہ میں رشی مینوں کی چند چھوٹی بڑیاں تھیں۔ موریہ، گپت، کُشن خاندان کی بھی یہاں حکومت رہی ہے۔ چین کا مشہور سیاح اور تاریخ داں ہونگ سانگ ۶۳۳ء میں الہ آباد آیا تھا۔ ۱۱۹۳ء میں شہاب الدین غوری نے اس پر قبضہ کیا اور دہلی سلطنت کا حصہ بنایا۔ ۱۵۲۶ء میں مغل سلطنت کے زیر اقتدار آیا۔ ۱۵۸۳ھ/۱۵۷۵ء میں بادشاہ اکبر نے گنگا جمنہ کے دو آبہ کے کنارے ایک عظیم الشان قلعہ تعمیر کرایا۔ اس کا نام الہ آباش رکھا۔ جو بعد میں الہ آباد کہلایا۔ پھر یہ ہندوستان کے اہم شہروں میں شمار ہونے لگا۔ جھنسی، جس کا قدیم نام ہربونگ پور تھا، کوشمبی، خسرو باغ اور کڑمانک پور، یہ اس کی پرانی آبادیاں ہیں۔ کڑمانک پور میں فوجی چھاؤنی بھی تھی۔

[منبع الانساب، سید معین الحق جھنوسوی/ ڈاکٹر ساحل سہسرامی، طبع علی گڑھ، ۲۰۱۰ء، ملخصاً متعدد

صفحہ [

☆..... بادشاہوں کی فتوحات سے پریاگ میں نورِ اسلام جا بہ جا پہنچ چکا تھا۔ سید علی مرتضیٰ [۶۶۰ھ/۷۶۰ھ] کی آمد، جو غالباً ۱۰۷۱ھ میں ہوئی تھی، سے اسلام کی روشنی تیزی سے پھیلی اور دور تک پھیلی۔ سید علی مرتضیٰ بن سید بدر الدین بن سید صدر الدین بن سید محمد مکی بھکری، یہ پہلے بزرگ ہیں، جو بھکر، سندھ، پاکستان سے جھونسی، الہ آباد تشریف لائے۔ یہ تشریف آوری باشارہ نبوی آقائے کائنات سید عالم صلی اللہ تعالیٰ علیہ وآلہ وسلم تھی۔ پھر یہ علاقہ دعوتِ اسلام کی اہم چھاؤنی بن گیا۔

[منبع الانساب، سید معین الحق جھونسوی/ ڈاکٹر ساحل سہسرامی، طبع علی گڑھ، ۲۰۱۰ء ص: ۵۳]

دوسری اہم ہستی حضرت مولانا شمس الدین ثانی معروف بہ مولانا خواجگی قادری [م ۶۹ھ] ہیں۔ [نفسِ مصدر ص: ۶۱] جو کڑا مانک پور میں اپنے فیوض و برکات اور نورِ اسلام کا باڑا لٹا رہے تھے۔ آٹھویں صدی ہجری ختم ہوتے ہوتے اور نویں صدی ہجری آتے آتے دعوتِ دین اور اشاعتِ اسلام کے کئی دائرے، زاویے اور مراکز قائم ہو گئے۔

خسرو باغ، الہ آباد کے جنوب مغربی کنارے ہے۔ جہاں تین مقبرے ہیں۔ ان میں ایک مقبرہ بادشاہ جہانگیر کی پہلی بیوی شاہ بیگم کا ہے۔ مانک پور میں مولانا خواجگی قادری کی بارگاہ ہے، آٹھویں صدی ہجری میں یہاں مخدوم حسام الدین مانک پوری قدس سرہ صاحب کمال بزرگ تھے۔ جو مقتدائے وقت تھے۔ آپ کا تعلق مخدوم نور قطب عالم پنڈوہ شریف سے تھا۔ مخدوم اشرف جہاں گیر آپ سے ملنے مانک پور تشریف لائے۔ [نفسِ مصدر ص: ۳۳۸]



### پہلا سفر

☆..... قطب الارشاد امام احمد رضا قادری قدس سرہ دائرہ شاہ اجمل الہ آباد دو بار تشریف لے گئے۔ پہلی بار حاضری غالباً اُس وقت ہوئی، جب سید شاہ محمد بشیر الہ آبادی زیبِ سجادہ دائرہ شاہ اجمل کا وصال اپریل ۱۸۱۸ء میں ہوا، تو اعلیٰ حضرت قدس سرہ تعزیت کے لئے تشریف لے گئے اور دوسری بار اس وقت جانا ہوا، جب اعلیٰ حضرت قدس سرہ جبل پور کے تاریخی سفر سے ۱۳۳۷ھ/۱۹۱۹ء میں واپس بریلی شریف جا رہے تھے۔ سید شاہ نذیر احمد اجملی دائرہ شاہ اجمل

نے چائے نوشی کی دعوت دی تھی۔ اس دعوت کا نظارہ حاضر باش خواجہ تاش حضرت مولانا سید شاہ ایوب علی قادری رضوی علیہ الرحمہ کی آنکھوں سے کیجئے، جو بعد میں درج ہو رہا ہے۔ پہلے اول سفر کا خوش نما منظر دیکھئے۔ جو سید شاہ احمد اجملی کے قلم سے ہے۔

☆..... سید شاہ احمد اجملی رحمۃ اللہ تعالیٰ علیہ لکھتے ہیں:

’جب حضرت سید شاہ محمد بشیر الہ آبادی سجادہ نشین دائرہ شاہ اجمل الہ آباد [وآستانہ جنیدیہ شہر غازی پور و آستانہ سید شاہ ولی سکندر پور] کا ۱۹۱۸ء میں وصال ہوا۔ تو آپ کی تعزیت کے لئے حضرت مولانا امام احمد رضا خان علیہ الرحمہ میرے والد حضرت مولانا سید ندیر احمد اجملی الہ آبادی کے پاس تعزیت کے سلسلہ میں الہ اباد تشریف لائے۔ والد علیہ الرحمہ کی جانب سے آپ کی آمد پر اسٹیشن پر استقبال کے لئے ایک اشتہار شائع ہوا۔ پھر والد محترم نے مع اپنے خاندان کے جملہ افراد و عوام کے ساتھ الہ آباد اسٹیشن پر آپ کا استقبال کیا۔

مولانا دائرہ شاہ اجمل حاضر ہوئے۔ حضرت سید شاہ محمد بشیر الہ آبادی کے مزار پر حاضری دی۔ فاتحہ پڑھی اور دیگر بزرگان خاندان کے مزار پر حاضری دی اور بحیثیت سجادہ نشین کے میرے پاس بھی رسم تعزیت کے لئے آئے۔ یہ ان کی محبت اور خلوص تھا۔ میں بھی واپس بزرگوار کے ساتھ بحیثیت ان کے فرزند اور بحیثیت سجادہ نشین دائرہ شاہ اجمل حضرت کے استقبال کے لئے اسٹیشن پر موجود تھا۔ مجھے ان کی زیارت کا شرف حاصل ہوا۔ جب آپ رسم تعزیت ادا کر رہے تھے، جیسے اپنے مربی اور بزرگ کی موت پر آنکھوں سے آنسو جاری ہوتے ہیں۔

مولانا موصوف دودن میرے غریب خانہ پر جلوہ افروز رہے اور محفلیں منعقد ہوتی رہیں۔ حضرت مولانا موصوف نے اس فقیر کے خاندان میں موجود تبرکات مثلاً: موئے مبارک، دستار سرکارِ کائنات، سیبِ غوثِ پاک و جائے نماز حضرت غوثِ پاک و دیگر بزرگان دین و خاندان و پیرانِ سلسلہ کے تبرکات کی زیارت کی۔ غالباً آپ کے ساتھ آپ کے فرزند حضرت مولانا حامد رضا خان علیہ الرحمہ بھی تھے۔ یہ ایسا ربط ہے، جو ان دونوں بزرگوں کے درمیان تھا اور یہ ہمیں بتا گئے کہ ہم یہ رابطہ ہمیشہ قائم رکھیں۔ [ماہ نامہ کُنز الایمان، دہلی، ستمبر ۲۰۱۳ء، ص: ۸۸]

☆..... اب وہ اشتہار، جو اعلیٰ حضرت قدس سرہ کے استقبال کے لئے دائرہ شاہ اجمل کی طرف

سے شائع ہوا تھا، اس کا عکس نوادرات میں بھی ملاحظہ کیا جاسکتا ہے۔ اس کی نقل مطابق اصل یہ ہے:

### ’خیر مقدم مجددِ مآۃ حاضرہ‘

غالباً مسلمانانِ الہ آباد کے لئے یہ پہلا اور نادر موقع ہے کہ فخر الاسلام حجۃ المملۃ والدین سند العلماء تاج الفضلا اعلیٰ حضرت جناب مولانا احمد رضا خان صاحب بریلوی مجددِ مآۃ حاضرہ کی تشریف آوری کا مژدہ روح افزا ہے۔ ۲۰ اپریل یوم یک شنبہ کو ساڑھے سات بجے صبح قبلہ و کعبہ والد ماجد جناب مولانا حکیم سید شاہ نذیر احمد صاحب مدظلہ العالی استقبال کے لئے بڑے اسٹیشن پر تشریف لے جائیں گے اور اسی وقت جناب مولانا ممدوح مزار پر انوار جدِ امجد جناب حضرت سید شاہ محمد بشیر رحمۃ اللہ علیہ پر بغرض فاتحہ خوانی و ادائے رسم تعزیت تشریف لائیں گے اور بعد تناولِ ماحضر دس بجے دن کو دہرہ دون میل سے عازمِ بریلی ہوں گے۔

ایسے مقدس یگانہ روزگار بزرگ کی زیارتِ مغتلمات سے ہے۔ لہذا مسلمانوں کو ساڑھے سات بجے صبح اسٹیشن پر اور اس بعد دس بجے دن تک دائرہ شاہ محمد اجمل قدس سرہ العزیز میں زیارت ہو سکتی ہے۔  
المعلن: [حافظ] شاہ سید احمد غفرلہ داماد و سجادہ نشین حضرت مولانا سید شاہ محمد بشیر رحمۃ اللہ علیہ صاحبِ سجادہ اجملیہ دائرہ شاہ اجمل الہ آباد [مطبوعہ اشتہار الہ آباد ۱۹۱۸ء]



### دوسرا سفر

☆..... یہ سفر غالباً ۱۷ رجب ۱۳۳۷ھ/ ۱۹۱۹ء میں ہوا تھا۔ چوں کہ ۲۸ رجب ۱۳۳۷ھ کی شام کو اعلیٰ حضرت قدس سرہ بریلی شریف واپس تشریف لا چکے تھے۔ جس کی رپورٹ ہفت روزہ دبدہ سکندری رام پور میں شائع ہوئی تھی۔ ملاحظہ ہو: [دبدہ سکندری، رام پور ۲۸ اپریل ۱۹۱۹ء ص: ۵]

☆..... اب اس سفر کی پوری روداد واقفِ اسرارِ رضویہ حضرت مولانا سید ایوب علی قادری رضوی علیہ الرحمہ کے حقیقت نگار قلم سے پڑھئے۔ تحریر فرماتے ہیں:

’یہاں [الہ آباد] اسٹیشن پر ویٹیکنگ روم میں تقریباً ایک دن ایک رات قیام رہا۔ چوں کہ



مولانا نذیر احمد صاحب دائرہ شاہ اجمل سے وعدہ فرمالیا تھا۔ اس لئے بذریعہ موٹر وغیرہ وہاں سب لوگوں کا جانا ہوا۔ مولانا ممدوح نے اپنی بیرونی نشستگاہ میں شامیانہ اور باقاعدہ فرش کا انتظام کیا تھا۔ حضور نے ان کی چائے کی دعوت منظور فرمائی تھی۔ تمام صحن اور دالان عوام سے بھرا ہوا تھا۔ حضور مسند پر تشریف فرما تھے۔ اتنے میں ایک شخص کھڑا ہوا، جس کی آستین کسی قدر چڑھی ہوئی، سر پر دوپلی ٹوپی، ہاتھ میں ڈنڈا، تیز رفتاری سے آتا ہوا دکھائی دیا اور اس کے پیچھے چار پانچ آدمی اور تھے۔ ان کے بھی ہاتھوں میں لکڑیاں تھیں۔ یہ جماعت فرش کے کنارے آکر کھڑی ہوتی ہے اور اس کا سرغنہ تقدیم سلام کے بعد حضور سے بایں الفاظ مخاطبہ کرتا ہے:

’آپ نے مجھے پہنچانا، میں کون ہوں؟‘

حضور نے لاعلمی ظاہر کی۔ کہنے لگا۔ میرا نام افتخار الحق [قاسم میاں قادری رضوی ساکن گونڈل، جو حضور کی تشریف آوری جبل پور کی خبر سن کر آگئے تھے اور اس جلسہ میں تشریف فرما تھے] اور یہ قاضی قاسم، جو سامنے بیٹھا ہے۔ یہ پہلے میرا مرید تھا۔ [دانت پیستے ہوئے] اس نے آپ سے میرے نام کا کفر کا فتویٰ لے کر اسے چھپوایا اور مجھے تمام کا ٹھہرا وار بھر میں بدنام کیا ہے۔ حضور نے فرمایا: میرے یہاں کسی کے نام پر فتویٰ نہیں دیا جاتا، بلکہ قائل کے قول پر حکم شرعی بتایا جاتا ہے۔ کہنے لگا، خیر میں یہی دریافت کرنے آیا ہوں کہ آپ نے میری کیسے تکفیر کر دی۔ میں سمجھنا چاہتا ہوں۔ یہ سنتے ہی مولانا شفیع احمد صاحب قادری رضوی بیسل پوری نے، جو ’امین الفتویٰ‘ تھے، اور اس سفر میں بھی افتاء کے کام کے لئے حضور کے ساتھ تھے، ایک جست لگائی اور بیچ میں آکر بیٹھ گئے اور افتخار الحق کی طرف مخاطب ہو کر فرمایا۔ اگرچہ میں اس واقعہ سے خالی الذہن ہوں۔ مجھے نہیں معلوم کہ سوال کیا تھا اور تکفیر کس قول پر ہوئی ہے۔

مگر میں تمہاری تشفی کے لئے تیار ہوں۔ اگر مجھ سے تشفی نہ ہو، پھر اعلیٰ حضرت سے مخاطبہ کرنا۔ اس پر افتخار الحق نے کہا [نقل کفر، کفر نہ باشد] میرا دعویٰ یہ تھا کہ میری شان ہے، لَمْ یَلِدْ وَلَمْ یُولَدْ، اور میں اب بھی کہتا ہوں کہ میری شان ہے، لَمْ یَلِدْ وَلَمْ یُولَدْ، مولانا شفیع احمد خان صاحب نے فرمایا: تمہارے اس قول کو مجلس میں بیٹھے کچھ لوگوں نے سنا اور کچھ لوگوں نے نہیں سنا۔ ذرا آواز سے کہئے۔ اس پر افتخار الحق نے کھسیا نے لہجے میں پھر اعادہ کیا۔ مولانا نے فرمایا: ادھر دالان میں بھی اندر تک کچھ آدمی ہیں، ذرا بلند

آواز سے ایک بار اور بھی اپنا دعویٰ بیان کر دو۔ تاکہ سب لوگ اچھی طرح سن لیں۔

چنانچہ تیسری مرتبہ غصے میں بھر کر خوب زور سے اپنے قول کو ظاہر کیا۔ اس کے بعد مولانا نے حاضرین جلسہ کی طرف مخاطب ہو کر دریافت فرمایا کہ آپ لوگوں نے اس قول کو سن لیا۔ مجمع سے متفق طور پر آواز آئی۔ ہاں سن لیا۔ اس کے بعد افتخار الحق سے پوچھا۔ آپ ’مجهول النسب‘ ہیں؟۔ یعنی آپ کا کوئی باپ نہیں۔ افتخار الحق رہتکی نے کہا۔ ہاں میرا کوئی باپ نہیں۔ اتفاق سے افتخار الحق کے باپ بھی دالان میں سب کے پیچھے کھڑے تھے، چنانچہ مقامی حضرات میں سے ایک صاحب ان کا بازو پکڑے ہوئے اندر لائے اور افتخار الحق سے پوچھا کہ یہ تو بتاؤ، یہ کون ہیں؟۔ اس پر جواب دیا کہ میں نہیں جانتا کہ یہ کون ہیں۔ یہ سن کر ان کے والد نے اپنی رانیں پیٹتے ہوئے کہا۔ مولانا! کس کے منہ لگے ہو۔ یہ تو پاگل ہو گیا ہے۔ پاگل! غرض تمام حاضرین افتخار الحق کو دیکھ کر ہنس رہے تھے۔

اس کے بعد رہتکی نے کہا۔ افتخار الحق نام ہے روح کا، نہ جسم کا۔ جسم سے اسے کوئی علاقہ نہیں۔ مولانا نے فرمایا۔ یہ آپ نے عجیب بات کہی۔ اس کا ابھی مشاہدہ ہو سکتا ہے۔ لائے، میں آپ کے جسم میں چاقو سے ایک چرکا لگائے دیتا ہوں۔ چوں کہ آپ کو جسم سے کوئی علاقہ نہیں ہے۔ لہذا کوئی تکلیف نہیں ہونی چاہیے۔ یہ سنتے ہی اس کے چہرے کا رنگ فق ہو گیا اور قدرے سکوت کے بعد اپنے آپ کو سنبھالتے ہوئے جیب سے چاقو نکال کر کھولا اور اپنی کلائی بڑھاتے ہوئے مولانا سے کہا۔ ہاں لیجئے، چرکا لگائیے۔

یہ مہیب منظر دیکھ کر مولوی نذیر احمد نے کڑکتی ہوئی آواز سے فرمایا۔ ٹھہریئے۔ صاحب ٹھہریئے۔ اور افتخار الحق سے فرمایا۔ پہلے آپ اس کا جواب دیں کہ بغیر میری اجازت حاصل کئے ہوئے میرے مکان میں آپ کو آنے کا کیا حق تھا؟۔ آپ کو مجھ سے اجازت لینا چاہیے تھی۔ میں آپ کو حکم دیتا ہوں کہ فوراً یہاں سے چلے جاؤ۔ اگر تمہیں اعلیٰ حضرت سے کچھ گفتگو کرنا ہے، تو حضور ریلوے اسٹیشن پر ٹھہرے ہوئے ہیں۔ وہاں جا کر بات چیت کر لینا۔ میرے یہاں سے اسی وقت نکل جاؤ۔ افتخار الحق کو چوں کہ یونہی اپنی جان چھڑانی مشکل ہو رہی تھی۔ لہذا یہ کہتے ہوئے کہ بہت اچھا، میں جاتا ہوں۔ اسٹیشن ہی پہنچوں گا اور مع ہمراہیان نکلا اور چلا گیا۔ ہم

لوگوں نے شام تک انتظار کیا۔ مگر کون آتا ہے۔ حالاں کہ رات بھی اسٹیشن پر ہی قیام رہا۔ صبح کو سات آٹھ بجے گاڑی روانہ ہوئی تھی۔ بیعت کا سلسلہ جاری تھا۔ گاڑی چلتے میں بھی دوڑ دوڑ کر لوگ مرید ہو رہے تھے اور اکثر لوگ زار زار روتے جاتے تھے۔ یہاں تک کہ گاڑی کی رفتار تیز ہو گئی اور سب لوگ منتہائے نظر تک پلیٹ فارم پر حسرت بھری نگاہوں سے ٹرین کو دیکھتے رہے۔ مختصر یہ کہ ہم سب بخیر و عافیت ابتدائی شب میں بریلی شریف واپس آ گئے اور ہمارے ساتھ عبدالقدیر برہان پوری بھی آئے اور آستانہ عالیہ پر مقیم ہوئے۔ برادر م قناعت علی انہیں پھاٹک میں ٹھہرا کر اپنے مکان چلے گئے اور صبح کو حسب دستور قدیم حاضر آستانہ ہو کر اپنے کاموں میں مصروف ہو گئے۔ [حیات اعلیٰ حضرت، طبع لاہور ۲۰۰۳ء، ص: ۳۸ تا ۳۵۰]



### سفر مانک پور

☆..... اعلیٰ حضرت مانک پور شریف کیوں تشریف لے گئے۔ تفصیل دستیاب نہیں۔ گمان غالب ہے کہ سرکار مانک پور کی بارگاہ میں حاضری اور فاتحہ خوانی کے لئے حاضر ہوئے ہوں گے۔ برہان ملت مفتی محمد برہان الحق قادری رضوی جبل پوری کے نام ایک مکتوب میں تحریر فرماتے ہیں:

’پیلی بھیت سے میں تنہا تعزیتیں کرتا ہوا مانک پور ایک آدھ روز ٹھہرتا ہوا غالباً روز سہ شنبہ حاضر نہ ہو سکا۔ [کلیات مکاتیب رضا از غلام جابر شمس، طبع کلیر شریف، ۲۰۰۵ء، ص ۱۹۱] ’جبل پور میں میری صحت اچھی رہی۔ [کلیات مکاتیب رضا از غلام جابر شمس، طبع کلیر شریف، ۲۰۰۵ء، ص ۱۹۱] اس جملہ سے معلوم ہوتا ہے کہ سفر جبل پور کے بعد سفر مانک پور ہوا تھا۔





## دبستان اردو: لکھنؤ

☆..... تاج الفحول حضرت شاہ محمد عبدالقادر بدایونی [۱۲۵۳ھ/۱۳۱۹ھ] اپنے عہد کی ممتاز ہستی تھے۔ اس دور کے مشائخ مارہرہ ان پر کامل اعتماد فرماتے تھے۔ [حیات اعلیٰ حضرت، طبع لاہور ۲۰۰۳ء، ص: ۲۲۴] اعلیٰ حضرت علیہ الرحمہ بھی اپنے والد ماجد خاتم المحققین حضرت شاہ نقی علی خان رحمۃ اللہ تعالیٰ علیہ اور تاج الفحول حد درجہ احترام اور آنکھیں بند کر کے ان دونوں کے شرعی فیصلوں پر بھروسہ کرتے تھے۔ یوں تو اعلیٰ حضرت نے تاج الفحول کی معیت مبارکہ میں متعدد اسفار کئے ہیں۔ مگر یہ سفر لکھنؤ اپنی جلو میں کئی تاریخی واقعات لئے ہوئے ہے۔ یہ مبارک سفر ۱۳۰۹ھ میں ہوا تھا۔ [المملو ظ قادری کتاب گھر بریلی ۱۹۹۵ء/۹۳]

☆..... اعلیٰ حضرت علیہ الرحمہ ایک استفسار کے جواب میں ارشاد فرماتے ہیں:

’عرض: حضور! کاکی کے کیا معنی ہیں اور اس کی وجہ تسمیہ کیا ہے؟‘

ارشاد: حضرت خواجہ قطب الدین بختیار کاکی رحمۃ اللہ تعالیٰ علیہ کی خدمت میں چند مسافر حاضر ہوئے۔ حضور کے یہاں اس وقت کچھ سامانِ خورد و نوش موجود نہ تھا۔ غیب سے کاکی [روٹیاں] آئیں۔ جو سب کو کافی دوانی ہو گئیں۔ جب سے آپ کاکی مشہور ہو گئے۔

☆..... اسی تذکرہ میں [اعلیٰ حضرت نے] فرمایا کہ:

’ایک مرتبہ مولانا فضل رسول رحمۃ اللہ تعالیٰ علیہ، جو میرے پیر و مرشد رضی اللہ تعالیٰ عنہ کے ساتھ حضرت مولانا نور صاحب رحمۃ اللہ تعالیٰ علیہ سے [جو مولانا بحر العلوم ملک العلماء کے شاگرد تھے] پڑھتے تھے۔ دہلی میں تھے۔ جلسہ وہابیہ میں تشریف لے گئے۔ وہاں حاضرین پر کاکی اور چھوہارے برسا کرتے تھے۔ چنانچہ حسبِ دستور آپ کے سانسے بھی بچھا رہوئی۔ ایک کاکی اور ایک چھوہارا آپ کو بھی ملا۔ آپ نے چھوہارا توڑا، تو اس میں سے کیڑا نکلا اور کاکی کا کنارہ جلا ہوا۔ یہ دیکھ کر تبسم کیا اور باوازِ بلند کہا۔ صاحبو! آج تک تو سنا کرتے تھے کہ فرشتے بھولتے نہیں، یہ کیسا بھول گئے کہ رونی بھی جلا دی اور سنتے تھے کہ جنت کا میوہ سڑتا گلستا نہیں،

تجب ہے کہ چھوہاروں میں کیڑے پڑ گئے۔ اس پر بہت شور و غل ہوا۔ آپ کو غصہ آیا۔ پردہ کو ہٹایا۔ جس کے پیچھے سے یہ بارش ہو رہی تھی۔ دیکھا، تو اسماعیل دہلوی کا ایک غلام، جس کا نام عبداللطیف تھا، ایک جھولی میں کاک اور ایک میں چھوہارے لئے بیٹھا ہے۔ پردہ ہٹتے ہی پردہ فاش ہو گیا۔ اس کے بعد مولانا فضل رسول صاحب دہلی سے لکھنؤ حضرت مولانا نور رحمۃ اللہ تعالیٰ علیہ کی خدمت میں حاضر ہوئے۔ اندر سے خبر آئی کہ آنے کی ممانعت ہے۔ آپ چوکھٹ پر بیٹھ گئے اور رونے لگے اور عرض کی کہ میری کیا خطا ہے۔

معلوم ہو کہ وہ قابلِ معافی بھی ہے یا نہیں؟۔ جب بہت دیر گزر گئی، تو مولانا نور صاحب رحمۃ اللہ تعالیٰ علیہ باہر تشریف لائے اور فرمایا: تمہیں میں نے اسی لئے پڑھایا تھا کہ وہابیوں کے جلسے میں جاؤ۔ آپ نے عرض کی کہ اتنا تو معلوم ہو گیا کہ میری خطا قابلِ معافی ہے اور پھر آپ نے سارا واقعہ اسماعیل دہلوی کے مکرو فریب کا عرض کیا اور کہا: میں اس کا صرف پردہ فاش کرنے کو گیا تھا کہ نامعلوم کتنے بندگانِ خدا اس کی اس عیاری سے گمراہ ہو رہے تھے۔ آپ سن کر خوش ہوش ہو گئے اور راضی ہو گئے۔

☆..... اعلیٰ حضرت علیہ الرحمہ آگے فرماتے ہیں:

’مہی مولانا نور صاحب رحمۃ اللہ تعالیٰ علیہ ایک روز راستے میں تشریف لے جاتے تھے۔ سامنے سے علی بخش وزیر بادشاہِ اودھ، جو اس کی ناک کا بال ہو رہا تھا، ہاتھی پر چلا آ رہا تھا۔ اس نے حضرت کو دیکھ کر اتنا ادب کیا کہ ہاتھی کو بیٹھا دیا اور اتر کر قریب حاضر ہوا اور سلام عرض کیا۔ آپ نے اس کی طرف سے منہ پھیر لیا اور سلام نہ لیا کہ وہ رافضی تھا اور ڈاڑھی منڈی ہوئی تھی۔ سمجھا کہ شاید مجھے دیکھا نہیں۔ دوسری طرف جا کر سلام عرض کیا۔ آپ نے اُدھر سے منہ پھیر لیا اور سلام قبول نہ فرمایا۔ تیسری دفعہ پھر سلام کیا۔ آپ نے جواب نہ دیا۔ اس خبیث کو غصہ آیا اور ہاتھی پر چڑھ کر یہ کہتا ہوا چلا گیا کہ فرنگی محل کے مردوں کی ڈاڑھی اور عورتوں کا سر نہ منڈوایا، تو علی بخش نام نہیں۔

آپ جب مکان تشریف لے گئے، تو ایک طالب علم نے علی بخش کا وہ فقرہ عرض کیا۔ آپ فوراً باہر تشریف لائے۔ آستانے پر اس وقت میرے پیر و مرشد رحمۃ اللہ تعالیٰ علیہ اور مولانا



فضلِ رسول رحمۃ اللہ تعالیٰ علیہ حاضر تھے۔ عرض کیا: حضور! کہاں کا قصد فرماتے ہیں؟۔ فرمایا: بچو نور کی حماقتے تو ہے۔ [آپ کی زبان بوربی تھی] رافضی آیا تھا۔ سلام کیا تھا۔ جواب دے دیا ہوتا۔ اب کسی کی ڈاٹھی مونڑے ہے۔ کسی کا مونڑے مونڑے ہے۔ نور کی حماقتے تو ہے اور آپ سیدھے بادشاہ کے محل کو تشریف لے چلے کہ اس سے پیشتر کبھی نہ گئے تھے۔ پیچھے پیچھے یہ دونوں حضرات بھی ہو لئے۔ اس دن نور روز کا دن تھا۔ اس کے محل میں جشن ہو رہا تھا۔ شراب و کباب اور گانے بجانے کے سامان موجود تھے۔ جب دربان نے آپ کو تشریف لاتے دیکھا، گھبرا کر دوڑتا ہوا گیا اور بادشاہ کو خبر دی۔ بادشاہ سن کر گھبرا گیا اور حکم دیا کہ فوراً تمام منہیات شرع اٹھا دیئے جائیں اور خود دروازہ تک استقبال کر کے حضرت کو اندر لے گیا اور باعزائے تمام بیٹھایا۔

علی بخش کھڑا ہوا یہ واقعہ دیکھ رہا تھا۔ کاٹو، تو بدن میں خون نہیں۔ سمجھ رہا ہے کہ یہ اب شکایت فرمائیں گے اور خدا جانے، بادشاہ کیا کچھ کرے گا۔ مگر یہ وسیع ظرف اس ہلکے کے قیاس سے ورا ہیں۔ یہ شکایت فرمانے تشریف نہ لے گئے۔ بلکہ اسے اپنی عظمت دکھانے کو کہ وہ ایذا رسانی کے خیال سے باز رہے۔ بادشاہ نے عرض کی۔ حضرت نے کیسی تکلیف فرمائی؟۔ ارشاد فرمایا: تیری زمین میں رہت ہیں۔ ہم نے کہا، ہو آئیں۔ بادشاہ نے وہ شیرینی، جو نور روز کے لئے آئی تھی، پیش کی۔ فرمایا: ہمارے دو بچے بھی باہر ہیں۔ چنانچہ ان حضرات کو بھی بلا لیا گیا۔ تھوڑی دیر تشریف رکھ کر واپس تشریف لائے۔ یہ دونوں حکایتیں مجھ سے حضرت مولانا عبدالقادر صاحب رحمۃ اللہ تعالیٰ علیہ نے لکھنؤ میں بیان فرمائیں۔ جب میں اور وہ ۱۳۰۹ھ میں کچھ کتابیں دیکھنے لکھنؤ گئے تھے۔ [الملفوظ، قادری کتاب گھر بریلی، ۱۹۹۵ء، ۹۳ تا ۹۶]





## خلوت کدہ رضا: کوہ بھوالی، نینی تال

☆..... اعلیٰ حضرت امام اہل سنت قدس سرہ کوہ بھوالی، نینی تال کیوں تشریف لے جاتے تھے۔ رازدارِ درونِ رضویات ملک العلماء حضرت مفتی محمد ظفر الدین قادری رضوی رحمۃ اللہ تعالیٰ علیہ تحریر فرماتے ہیں:

’رمضان ۱۳۳۹ھ اعلیٰ حضرت قبلہ بھوالی میں تشریف رکھتے تھے۔ اس وجہ سے کہ فرائض الہیہ کی عظمت اعلیٰ حضرت کا قلب ایسا محسوس کرتا تھا، جو اولیائے کاملین کا مخصوص حصہ ہے۔ گونا گوں امراض اور فراوان ضعف سے یہ طاقت نہ رکھتے تھے کہ موسمِ گرما میں روزہ رکھ سکیں۔ اس لئے آپ نے اپنے حق میں فتویٰ دیا تھا کہ پہاڑ پر سردی ہوتی ہے۔ وہاں روزہ رکھ لینا ممکن ہے۔ تو روزہ رکھنے کے لئے وہاں جانا استطاعت کی وجہ سے فرض ہو گیا۔ اسی فتویٰ کی بنا پر اعلیٰ حضرت متعدد سال سے آخر شعبان کوہ بھوالی تشریف لے جاتے تھے اور نماز عید الفطر بریلی شریف میں اپنی مسجد میں ادا فرمایا کرتے تھے۔ [حیاتِ اعلیٰ حضرت، طبع لاہور، ۲۰۰۳ء ص: ۱۰۲۳]

☆..... بھوالی کہاں ہے۔ اعلیٰ حضرت علیہ الرحمہ لکھتے ہیں:

’نینی تال یہاں [بھوالی] سے ۷ میل ہے۔ وہاں مکان ملنا بہت دشوار ہے۔ جس مکان میں دو روز رہا، بہت تنگ و تاریک و پست تھا۔ اب یہاں بھوالی میں دو مکان ساڑھے تین سو کو لئے۔ جس صاحب کی نسبت آپ نے لکھا ہے، ان کی مذہبی و علمی و عملی حالات سے اطلاع دیجئے۔ [کلیاتِ مکاتیبِ رضا، غلام جابر شمس، طبع کلیر شریف، ۲۰۰۵ء/ ۳۸۹]

☆..... بھوالی کیسا ہے اور اس کی شرعی حیثیت و کیفیت کیا ہے۔ اس حوالے سے اعلیٰ حضرت قدس سرہ العزیز تحریر کرتے ہیں:

’بھوالی، شہر درکنار، کوئی گاؤں بھی نہیں۔ پہاڑ کی تلی میں چند دوکانیں اور مسافروں کے ٹھہر

نے کے معدود مکان۔ اس میں جمعہ وعیدین نہیں ہو سکتے۔ نینی تال شہر ہے۔ اس میں صرف دو مسجدیں ہیں۔ ایک چھوٹے بازار اور دوسرے بڑے بازار، جہاں میرے احباب اہل سنت رہتے ہیں، اس مسجد کا امام ایک دیوبندی ہے۔ سنیوں نے مدتوں سے اس کے پیچھے نماز چھوڑ دی ہے۔ صوفی عنایت حسین صاحب کی دکان میں جمعہ وعیدین پڑھتے ہیں۔ مجھے انہی احباب نے نماز پڑھنے کو بلایا تھا۔ اس دوکان میں، جہاں مدت سے جمعہ ہوتا ہے، میں نے اس رمضان شریف میں ایک جمعہ ادا کیا۔ اس کے بعد بھوالی چلا آیا اور اب جا کر نماز عید پڑھائی۔ عید تو عید، جمعہ کے لئے بھی مسجد شرط نہیں۔ مکان، دوکان، میدان سب میں ہو سکتا ہے۔ [کلیاتِ مکاتیبِ رضا، غلام جابر شمس، طبع کلیر شریف، ۲۰۰۵ء/۹۶]

☆.....اپنے وصال سے آٹھ سال قبل حضرت ملک العلماء مفتی محمد ظفر الدین قادری قدس سرہ کے نام ایک خط میں اعلیٰ حضرت علیہ الرحمہ تحریر فرماتے ہیں:

’سات روز سے دیہات میں آیا ہوا ہوں۔ آپ کا کارڈ ملا تھا۔ [کلیاتِ مکاتیبِ رضا، غلام جابر شمس، طبع کلیر شریف، ۲۰۰۵ء/۳۳۵]

☆.....اپنے وصال سے پانچ سال قبل اعلیٰ حضرت قدس سرہ ملک العلماء کو لکھتے ہیں:

’قریب تین مہینے ہوئے کہ مکان سے جدا ہوں۔ [اس وقت بھوالی تشریف فرما تھے] ہفتوں ڈاک جمع ہو کر مجھے ملتی ہے۔ آپ کے تین خط ایک ساتھ پائے۔ [کلیاتِ مکاتیبِ رضا، غلام جابر شمس، طبع کلیر شریف، ۲۰۰۵ء/۳۶۰]

☆.....اپنے وصال کے دو سال قبل علامہ محمد عبدالاول جون پوری کو تحریر کرتے ہیں:

’فقیر شبِ ہلال ماہ مبارک سے بغرضِ علاج مع بعض اعزہ اس [کوہ بھوالی] پر آیا ہوا ہوں۔ وطن سے دور، کتب سے مجبور۔

[کلیاتِ مکاتیبِ رضا، غلام جابر شمس، طبع کلیر شریف، ۲۰۰۵ء/۱۷۳]

☆.....رمضان ۱۳۳۹ھ میں بھی اعلیٰ حضرت قدس سرہ کا کوہ بھوالی، نینی تال میں گزرا۔ یہ تحریکِ ترکِ موالات و خلافت کے زور و شور کا زمانہ تھا۔ مگر حالات پر اعلیٰ حضرت کی نظر تھی۔ وہیں سے ہدایت و رہنمائی فرمایا کرتے تھے۔ خطوط فتاویٰ و تصانیف کا عمل بھی جاری تھا۔ انہی

دنوں قیام اہملت حضرت مولانا شاہ محمد عبدالباری فرنگی محلی کا توبہ نامہ شائع ہوا تھا۔ اعلیٰ حضرت بے حد مسرور اور خوش تھے اور اپنے احباب مثلاً تاج العلماء سید شاہ محمد میاں مارہروی اور حضرت ملک العلماء مفتی محمد ظفر الدین قادری علیہما الرحمہ کو جلسہ تہنیت کی تاکید فرما رہے تھے۔ تفصیل کے لئے دیکھئے: کلیات مکاتیب رضا، جلد اول ص: ۷۵ تا ۸۲ اور ۳۸۷، ۳۸۸]

☆..... صدر الافاضل حضرت مولانا سید شاہ محمد نعیم الدین مراد آبادی کا تعلق خاطر، جو اعلیٰ حضرت سے تھا، وہ جگ ظاہر ہے۔ اعلیٰ حضرت کوہ بھوالی میں تھے۔ مراد آباد میں صدر الافاضل کے والد گرامی کا وصال ہوا۔ صدر الافاضل نے وصال کی خبر دی اور مادۂ تارتخ کی فرمائش کی۔ یاد رہے، یہ مہینہ رمضان اور سال ۱۳۳۹ھ تھا۔ اب دیکھئے۔ اعلیٰ حضرت تعزیت کرتے ہوئے تحریر فرماتے ہیں:

’یہ پر ملال کارڈ روزِ عید آیا۔ میں نمازِ عید پڑھنے نینی تال گیا ہوا تھا۔ شب کو بے خواب رہا تھا اور دن کو بے خور و خواب اور آتے جاتے ڈانڈی میں چودہ میل کا سفر۔ دوسرے دن سو رہا تھا۔ سوکراٹھا، تو یہ کارڈ پایا۔ اسی وقت یہ تاریخی خیال میں آئیں۔ ایک بے تکلف قرآن کریم سے اور ان شاء اللہ فالِ حسن ہے۔ دوسری حسبِ فرمائش سامی فارسی میں۔ مگر دو شعر کے لئے فرمایا تھا۔ یہ پانچ ہو گئے اور مادے میں ایک تخرجہ کرنا ہوا۔ جس کا میں عادی نہیں۔ مگر اس میں کوئی لفظ قابل تبدیل نہ تھا۔ لہذا یوں ہی رکھا اور اسی روز سے مولانا المرحوم کا نام تا بقائے حیات ان شاء اللہ تعالیٰ روزانہ ایصالِ ثواب کے لئے داخلِ وظیفہ کر لیا۔ ان شاء اللہ تعالیٰ بہت اچھے گئے۔ مگر دنیا میں ان سے ملنے کی حسرت رہ گئی۔ مولیٰ تعالیٰ آخرت میں زیرِ لوائے سرکارِ غوثیت ملائے، آمین۔

’تارتخ از قرآن کریم: ذوق ربک خیر۔ ۱۳۳۹ھ

دگر جمعہ شہادت درست	یک شہادت وفات دو صفتاں
پس سہ شہادت خبر ست	مرد تپ شہادت سریں
پیش رو رکہ نزہت	در مزار ست چشم وایعنی
کہ ترا چوں نعیم الدین پسرست	مردہ ہرگز نہ معین الدین
قرب صدق ملیک مقتدرست	از رضا سال بے سر اعمال

۱۳۴۰-۱۳۳۹ھ

شبِ عید کی بے خوابی اور دن کی بے خور و خواب اور دوسرے سفر کا پیچ و تاب، اس کے سبب کل شام تک حالتِ ردی رہی۔ میں قابلِ حاضری ہوتا، تو سرے سے چل کر مزار کی زیارت اور آپ کی تعزیت کرتا۔ مصطفیٰ رضا کل بریلی گئے۔ میں نے کہہ دیا ہے کہ تعزیت کے لئے حاضر خدمت ہوں۔ کل شام تک طبیعت کی بہت غیر حالت نے اس نیاز نامہ میں تعویق کی اور آج اتوار تھا۔ لفافہ نہ مل سکا تھا۔ اب حاضر کرتا ہوں۔ [حیاتِ صدر الافاضل، طبع لاہور، ص: ۱۳۶، ۱۳۷]

☆..... سنہ مذکورہ ۱۳۳۹ھ ہی میں مفتی احمد بخش رحمۃ اللہ تعالیٰ ڈیرہ غازی خان کو لکھتے ہی: 'نامہ نامی بریلی سے واپس ہو کر یہاں آیا۔ فقیر بارہ ربیع الاول شریف کی مجلس مبارک پڑھ کر شام سے سخت علیل ہوا کہ ایسا مرض کبھی نہ ہوا تھا۔ میں نے وصیت نامہ لکھوا دیا۔ بارے بچہ تعالیٰ مولیٰ عز و جل نے شفا بخشی۔ ولہ الحمد۔ اسی دوران میں آپ کا قصیدہ حمیدہ نعتیہ آیا تھا۔ مجھ میں دیکھنے کی قوت کہاں تھی۔ وہ کاغذات میں مل گیا اور مہنوں گم رہا۔ مجھے زیادہ ندامت اس کی تھی کہ جناب نے تحریر فرمایا تھا کہ اس کا شئی یہاں نہیں۔ مگر الحمد للہ مہینوں کے بعد مل گیا۔ زوالِ مرض کو مہینے گزرے۔ مگر جو ضعفِ شدید اس سے پیدا ہوا تھا، اب تک بدستور ہے۔ فرض و وتر اور صبح کی سنتیں بدقت کھڑے ہو کر پڑھتا ہوں، باقی سنتیں بیٹھ کر۔ مسجد میرے دروازے سے دس بارہ قدم ہے، وہاں تک چار آدمی کرسی پر بیٹھا کر لے جاتے اور لاتے اور باقی امراض کہ کئی برس سے کالام ہو گئے ہیں، بدستور ہیں۔ کبھی ترقی، کبھی تنزل۔

'ان حالات میں شدتِ گرما سے گھبرا کر رمضان شریف کرنے اور گرمیاں گزارنے ۲۹ شعبان سے یہاں پہاڑ پر آیا۔ طالبِ دعا ہوں۔ یہ کمزوری، یہ قوتِ ضعف، یہ علالتیں، پھر میری تنہائی اور اس پر اعدائے دین کا چاروں طرف سے نزع، اس کی، پھر اس کے حبیب صلی اللہ تعالیٰ علیہ وآلہ وسلم کی مدد ہے کہ برابر اعدائے دین و دشمنانِ اسلام کی سرکوبی میں وقت صرف ہوتا ہے۔ تقبل المولیٰ بکرمہ ولہ الحمد علی نعمہ، یہاں آ کر بھی پانچ رسالے ردِ خبیثاء میں تصنیف ہو چکے ہیں اور چھٹا زیر تصنیف ہے۔

[کلیاتِ مکاتیبِ رضا، غلام جابر شمس، طبع کلیر شریف، ۲۰۰۵ء، ۱۳۴، ۱۳۵]



☆..... حضرت ملک العلماء کو لکھتے ہیں:

’مبارک! مبارک!! مبارک!!! مولانا مولوی عبدالباری صاحب نے ان ایک سو ایک اور ان کے امثال سے توبہ چھاپ دی۔ ملاحظہ ہو: ہمد، ۱۱/ رمضان المبارک روز جمعہ، ۲۰/ مئی ۲۰ء ص: ۲، ک: ۲۔ [کلیاتِ مکاتیبِ رضا، طبع کلیر شریف ۲۰۰۵ء ص: ۱/ ۳۸۷]

☆..... اعلیٰ حضرت قدس سرہ کا یہ کوہ بھوالی پر آخری رمضان شریف تھا کہ اگلا سال شروع ہوتے ہی ماہ صفر کی ۲۵ تاریخ کو وصال ہوا ہے۔ مگر ذی قعدہ و ذی الحجہ میں بھی کوہ بھوالی میں ہی تھے اور چودہ محرم الحرام کو واپسی ہوئی تھی۔ [مکتوباتِ امام احمد رضا، طبع بمبئی، ۱۹۹۰ء ص: ۵۰]

☆..... حضرت شیخ ضیاء الدین احمد مہاجر مدنی خلیفہ اعلیٰ حضرت علیہما رحمہ فرماتے ہیں:

’رمضان شریف کا مہینہ قریب تھا اور حضرت گرمی کی شدت اور نقاہت وضعف کے سبب بریلی شریف میں روزے نہیں رکھ سکتے تھے۔ اس لئے اعلیٰ حضرت بریلی سے نینی تال، بھوالی پہاڑ پر جانے لگے۔ میں اجازت لے کر واپس آ گیا۔ [سیدی ضیاء الدین احمد، از شیخ محمد عارف ضیائی، طبع لاہور، ۱۴۲۹ھ ۲/ ۵۸]

☆..... ذی الحجہ ۱۳۳۹ھ میں اپنے مرض کی کیفیت کا بیان کرتے ہوئے اعلیٰ حضرت قدس سرہ ایک مکتوب میں تحریر کرتے ہیں:

’بھوالی میں ۱۹ ذی الحجہ سے چار روز مجھے شدید بخار آیا۔ پانچویں دن درد پہلو میں پیدا ہوا۔ پھر درد جگر سے متبدل ہوا۔ ۷ دن اور آٹھویں کی شب جیسی گزری۔ الحمد للہ رب العالمین علیٰ کل حال واعوذ باللہ من حال اہل النار۔ وہاں نہ کوئی طبیب، کچھ دوا، اوپر کی سانس کے ساتھ یہ معلوم کہ جگر کی ایک طرف بان کے برابر موٹی رتھ کئی انگلی بلند ہوئی اور دوسری طرف دوسری اور دونوں میں کنکلیا کی طرح سے پیچ ہوئے۔ پھر وہیں بیٹھ گئیں۔ اس کے ساتھ بار بار یہ ریاہ قلب کی طرف متوجہ ہوتے معلوم ہوتے تھے۔ اس وقت اندیشہ زیادہ ہوا۔ حدیث میں دعا فرمائی گئی ہے۔ میں نے قلب پر ہاتھ رکھ کر پڑھی۔ ان پر بے شمار درودیں ہوں۔ فوراً بڑی بڑی ڈکاریں آنی شروع ہوئیں اور یہاں تک آئیں کہ بفضلہ تعالیٰ وہ ریاہ قلب پر صاف ہو گئے۔ یہ رات کے بارہ بجے کا واقعہ ہے۔

اب جگر نے کہا: مجھے کیوں محروم رکھا جائے؟۔ میں نے اس پر ہاتھ رکھ کر یہی دعا پڑھی۔ بے کسی دوا کے ایک اجابت ہوئی اور درد میں باذنہ تعالیٰ خفت۔ تین بجے کے قریب پھر جگر پر اجتماعِ ریح اور اشتدادِ درد ہوا۔ میں نے پھر دعا پڑھی۔ فوراً دوسری اجابت ہوئی اور درد میں بفضلہ تعالیٰ خفت ہوئی۔ چار بجے پھر ایسا ہی ہوا۔ میں نے پھر دعا پڑھی۔ فوراً اجابت ہوئی اور درد بالکل جاتا رہا۔ یہ ان کا فضل ہے۔ یہ ان کا کرم ہے۔ افضل صلوات اللہ واکمل تسلیماتہ علیہ وعلیٰ آلہ وصحبہ وابنہ وحبزہ الیٰ ابد الابدین فی کل آن وحين بعدد کل ذرۃ الف الف مرۃ آمین، والحمد للہ رب العالمین۔

اور ایک عجیب واقعہ استماع فرمائیے۔ جسے میں نے طبیبوں کے سامنے ذکر کیا اور پوچھا کہ تمہارے طب میں اس کی کوئی وجہ ہے یا طبعیات میں کچھ پتا ہے؟۔ یہی جواب ملا۔ حشا! بلکہ یہ رحمت خاصہ خدا ہے۔ اس مرض کے ساتھ ہی شدت کھانسی و زکام اور بلغم میں لزوجت، ایسی کہ دس دس جھٹکوں کے بعد بہ دشواری جدا ہوتا۔ کھانسی اس قدر شدت کی۔ اتنے جھٹکے ہوتے اور جگر و پہلو میں درد، ان کو ان جھٹکوں کی اصلاً خبر نہ ہوتی۔ ایک صاحب کے پاؤں میں زخم ہے۔ کھانسی آتی ہے۔ وہاں درد ہوتا ہے اور یہاں برابر کے اعضاء میں درد اور ان کو ان جھٹکوں کی اصلاً اطلاع نہیں۔ فالحمد للہ الکریم حمد اکثر اطیباً مبارکاً فیہ کما یحب ویرضی۔

[کلیاتِ مکاتیبِ رضا، طبع کلیر شریف، ۲/۴۲، ۴۳]

☆..... ۱۴ محرم کو بھوالی سے واپسی کی کیفیت پر اعلیٰ حضرت قدس سرہ روشنی ڈالتے ہیں:

’چودہ محرم کو پہاڑ سے واپس آیا۔ لاری والے میرے احباب تھے۔ مولیٰ تعالیٰ انہیں جزائے خیر دے۔ لاری میں میرے لئے پلنگ بچھا کر لائے اور بفضلہ تعالیٰ بہت آرام سے آنا ہوا۔ [مکتوباتِ امام احمد رضا، طبع بمبئی، ۱۹۹۰ء ص: ۵۰]

☆..... ۱۳۱۱ھ میں حضرت علامہ محمد عبدالسمیع میرٹھی کو لکھتے ہیں:

’فقیر چار مہینے سے اس قریہ میں ہے۔ نامہ نامی بریلی ہو کر یہاں آیا۔ جواب حسبِ نہم قاصر حاضر، رسید بریلی ارسال فرمائیں۔ [فتاویٰ رضویہ، طبع بمبئی، ۸/۱۹۷]

☆..... نوٹ: یہاں قریہ سے مراد بھوالی نبینی تال بھی ہو سکتا ہے اور موضع کرتولی، ضلع بدایوں بھی

ہوسکتا ہے، جہاں آپ کی معقول زمینداری تھی۔

☆.....☆.....☆



### کان پور

کان پور کا سفر یقینی ہوا ہے۔ مگر اس کی تفصیل دستیاب نہیں۔ اس کا ذکر تمام قلم کاروں نے کیا ہے۔ حتیٰ کہ صاحب ’نزہۃ الخواطر‘ عبدالحی لکھنوی نے بھی کیا ہے۔ یہاں ندوۃ العلما کے تاسیسی اجلاس میں اعلیٰ حضرت نے شرکت کی تھی اور اصلاح تعلیم کے موضوع پر مقالہ پیش فرمایا تھا۔ یہ صرف ذکر کی حد تک ہی ہے۔ عالم ربانی مفکر اسلام حضرت مفتی محمد ایوب مظہر رضوی قبلہ علیہ الرحمہ کا ایک مضمون، جو اسی موضوع پر غیر مطبوعہ میری تحویل میں ہے، اس کے کچھ اقتباسات پیش خدمت ہیں، جن سے اس امر کی کچھ وضاحت ہو جاتی ہے۔ [شمس پور نوی]

حضرت عالم ربانی مفکر اسلام لکھتے ہیں:

’ندوۃ العلما کے اجلاس اول میں دہلی، بدایوں، بریلی، کچھوچھو، رام پور پھپھوند، لکھنؤ، کان پور، پٹنہ، اور دیگر علاقوں کے اکابر علمائے اہل سنت میں سے گونا گوں حضرات رونق افروز تھے۔ اس کی تفصیل معلوم نہ ہو سکی۔ البتہ اعلیٰ حضرت امام احمد رضا قدس سرہ کے متعلق ندویوں کی یہ روایت ہے کہ وہ بہ نفس نفیس ایک رسالہ اور خاص اس اجلاس کے لئے تحریر کردہ مقالہ لے کر

تشریف لائے اور شریک جلسہ ہوئے تھے اور اصلاح نصاب کے لئے، جو مجلس مقرر کی گئی تھی، اس کے رکن منتخب کئے گئے تھے۔ مولانا محمد حبیب الرحمن شروانی لکھتے ہیں:

’اس موقع پر جو رسالہ مولوی احمد رضا خان صاحب بریلوی نے پیش کیا تھا، اس میں مفتی عنایت احمد صاحب، مولانا لطف اللہ صاحب اور مولانا احمد حسن صاحب کی بڑی شاندار الفاظ میں مدح و ثنا کی تھی۔ [استاذ العلماء، ص: ۴۲، ۴۳، از مولانا محمد حبیب الرحمن شروانی، بحوالہ تاریخ ندوۃ العلماء، جلد اول، ص: ۱۰۴]

تاریخ ندوۃ العلماء جلد اول کے مرتب نے اس طرح تحریر کیا ہے:

’اس جلسہ میں مولانا احمد رضا خان بریلوی کا مقالہ بھی تھا‘..... اصلاح نصاب کی یہ تجویز کثرت رائے سے منظور ہوئی اور اس کے مطابق بارہ علما کی ایک مجلس موجودہ نصاب اور طریقہ تعلیم پر غور کر کے اپنی سفارشات پیش کرنے کی غرض سے مقرر کی گئی۔ اس کے ارکان میں استاذ العلماء مولانا لطف اللہ صاحب، مولانا عبدالحق صاحب حقانی، مولانا احمد رضا خان صاحب بریلوی..... تھے۔ [تاریخ ندوۃ العلماء، جلد اول، ص: ۱۰۶، ۱۰۷]

ناظم ندوہ مولوی محمد علی مونگیری کے سیرت نگار کی روایت یہ ہے:

’اس جلسہ میں مولانا احمد رضا خان [جو بعد میں ندوہ کے شدید مخالف ہو گئے] کا مقالہ بھی تھا۔ لیکن وہ وقت کی تنگی کے باعث پڑھانہ جاسکا اور فیض عام کی روئداد میں شائع ہوا۔ [سیرت مولانا محمد علی مونگیری، ص: ۱۳۱]

لیکن مولانا حکیم مومن سجاد کانپوری، جو حافظ بخاری [سید شاہ عبدالصمد پھنڈوی] [قدس سرہ کے ارشد خلفا میں تھے جن کا ذکر جمیل ملفوظ اصناف القلوب میں ص: ۲۰۸ تا ص: ۲۱۵ تک پھیلا ہوا ہے] تحریر فرماتے ہیں:

’کان پور کے جلسہ دستار بندی میں ابھی کہ ندوہ پیدا ابھی نہ ہوا تھا، جناب مولانا مولوی احمد رضا خان صاحب بریلوی نے قبل انعقاد جلسہ واسطے تنقید و تحدید کے بمواجمہ حضرت مولوی لطف اللہ صاحب صدر ندوہ بحث بھی کی۔ شرعاً، عقلاً، عرفاً اس ظاہری اتحاد و اتفاق معدن شقاق و منبع نفاق کی شاعت و ناکامی و قباح و بد انجامی روشن فرمادی اور اس وقت صدر صاحب نے بھی یہی فرمایا کہ ’میں بھی صبح سے یہی چھینک رہا ہوں‘۔ [شکایت کر رہا ہوں اور دکھڑا رہا ہوں۔] اور بعد گفتگو ناظم صاحب چپ بھی ہوئے۔ مگر اصلاح و ترمیم نہ فرمائی۔ حضرت مولانا فاضل بریلوی

کو تو قبول اصلاح و تجدید مقصد کا وعدہ حتمی دے کر ٹالا اور صدر صاحب کو خدا جانے کیا پٹی پڑھائی کہ پھر انہوں نے سکوت اختیار کیا اور اب تک دم نہ مارا۔ حضرت مولانا فاضل بریلوی اور جناب مولانا لطف اللہ صاحب رام پوری ندوہ کے پہلے جلسے میں بھی شریک نہ ہوئے اور اپنے اپنے وطن کو چلے آئے۔ [ندوہ کا ٹھیک فوٹو گراف، ص: ۱۳، ۱۴]

اہل سنت کے اکابر و اعظم میں سے جو حضرات بھی رونق بزم رہے ہوں، وہ پوری نیک نیتی، للہیت اور اخلاص کے ساتھ شریک تھے اور وہ دل سے یہ چاہتے تھے کہ اہل حق علماء و مشائخ، عمائدین و معززین، ماہرین تعلیم، دانشور اور جدید تعلیم یافتہ طبقہ کا ایک ایسا متحدہ محاذ عمل میں آئے، جو اپنی کاوشوں، تجویزوں اور مشوروں سے بخ بستہ مسلمانوں کو حرکت و حرارت کا چشمہ سیال اور اسلاف کی روایات کا امین و پاسبان بنادے کہ عظمت رفیعہ لوٹ آئے اور مسلمان دوسری قوموں کے منصب امامت پر فائز ہو سکے۔ لیکن جب ان معظمین نے اہل ہوا، اہل بدعت اور گمراہ فرقوں کے سربراہوں کو براجمان اور خلاف شرع تقریروں اور تجویزوں کو منظور ہوتے دیکھا، تو ان کی فراستِ ایمانی نے ان پر روشن کر دیا کہ ندوۃ العلماء کے ظاہر و باطن میں یکسانیت نہیں ہے اور مقصد سارے فرقوں کا آمیزہ تیار کر کے صلح کلیت کے نئے فتنے کا آغاز کرنا ہے، تو وہ بڑے لول ورنجیدہ اور شکستہ خاطر ہوئے اور انہوں نے ندوۃ العلماء کی پالیسی واضح ہونے تک اپنے تعلقات منقطع کر لئے۔

لیکن مراسلت و مکاتبت کے ذریعہ افہام و تفہیم کا سلسلہ قائم رکھا۔ حضرت تاج الفحول بدایونی، اعلیٰ حضرت فاضل بریلوی، حضرت حافظ بخاری، علامہ نذیر احمد خان رام پوری، مولانا لطف اللہ صاحب رام پوری، مولانا سید محمد ابوسعید نقشبندی، مولانا سید حسین حیدر بلگرامی، مولانا حکیم محمد یوسف حسن عظیم آبادی، مولانا ارشاد حسین دہلوی، مولانا حافظ یقین الدین بریلوی، مولانا قاضی معین الدین میرٹھی، مولانا حکیم مومن سجاد کان پوری، منشی مظہر الحق رودولوی، ان کے علاوہ بہت سے علماء و مشائخ اور ارباب فضل و کمال نے دوستانہ، مخلصانہ، بلکہ نیاز مندانہ اور خاسارانہ طور طریقوں اور خطوط و مکتوبات کے ذریعہ مولوی محمد علی صاحب مونگیری ناظم ندوہ کو راہ راست پر لانے کی کوشش کی۔ خدا و رسول کا واسطہ دے دے کر سمجھایا۔ کتاب و سنت، اجماع



امت اور اسلاف کی روایت اور امت کی پوری تاریخ کا حوالہ دیا گیا۔ لیکن وہ باطل فرقوں کے صنادید کو انجمن ندوۃ العلما سے علاحدہ کرنے پر راضی نہیں ہوئے۔ بلکہ دور از کار تاویلات، حیلہ، حوالہ، لیت و لعل اور تضاد بیانی سے اس اہم مسئلے سے صرفِ نظر کرتے رہے۔

منشی مظہر الحق رودلوئی، جو ندوۃ العلما کے سرگرم اور پر جوش ممبر تھے، وہ ندوۃ العلما کے ارباب حل و عقد بالخصوص صدر ندوہ اور ناظم ندوہ سے استفسار کرتے ہیں:

’اے حضرات ندوہ! کل تو آپ لوگ ’جامع الشواہد‘ کی تصحیح پر مہریں ثبت کر چکے اور ’فتح المبین‘ پر تقریظیں لکھ چکے، یعنی غیر مقلدین کو کلیۃً اہل سنت سے خارج کر چکے، مگر اہوں اور بد مذہبوں میں ان کو داخل کر چکے، آج ندوہ کے اجلاس میں بیٹھ کر ان کو اہل سنت بتاتے ہو، اہل سنت میں داخل کرتے ہو، ہم تمہاری کون سی بات پر یقین کریں اور تمہاری کون سی تحریر کو سچا سمجھیں؟‘۔

[مظہر حق، ص: ۳۲]



### فیضانِ رضا سے سیراب سارا: آرہ، بہار

☆..... آرہ کچھی بہار کا ایک ضلع ہے۔ حضرت مولانا شاہ رحیم بخش رضوی رحمۃ اللہ تعالیٰ علیہ کا تعلق اسی شہر آرہ سے تھا۔ مولد، مسکن، مدفن بھی وہیں ہے۔ پھلواڑی شریف، رام پور، سہارن پور میں تعلیم حاصل کی۔ قطب الارشاد امام احمد رضا قدس سرہ کی علمی شہرت سن کر سہارن پور چھوڑ کر بریلی آ گئے۔ مرید ہوئے اور صحبتِ کیمیا اثر سے اکتسابِ علمی کیا۔ اجازت و خلافت سے نوازے گئے۔ تعلیم و طریقت کی تکمیل کے بعد آرہ واپس ہوئے۔ مدرسہ حنفیہ میں تدریس کا آغاز کیا۔ کچھ دنوں بعد آپ نے خود ایک ادارہ بنایا۔ جس کا نام مدرسہ فیض الغربا رکھا۔ تاحیات آپ اس کے صدر مدرس اور ناظم و

مہتمم رہے۔ اس مدرسہ کے سالانہ اجلاس میں اعلیٰ حضرت امام احمد رضا قدس سرہ بنفس نفیس شریک ہوتے تھے اور طلبہ کے سروں پر دستار باندھتے تھے۔ تاریخ و سنہ سر دست پیش نظر نہیں۔

یہ اعلیٰ حضرت قدس سرہ کے قدم کی برکت تھی کہ کرایہ کے مکان سے اپنا ذاتی مکان میں یہ مدرسہ منتقل ہوا۔ آ رہ کے مشہور شیخ طریقت حضرت شاہ محمد فرید الدین علیہ الرحمہ کا اس مدرسہ کی تعمیر و ترقی میں بڑا کردار تھا۔ اس مدرسہ کے فارغین میں شاہ محمد عبدالغفور صاحب، علامہ محمد ابراہیم صاحب اور علامہ محمد ولی الرحمان پوکھروی افاضل روزگار گذرے ہیں۔ خانقاہ مجیبہ پھلواری شریف کے سابق سجادہ نشین سید شاہ محمد بدر الدین علیہ الرحمہ کے فرزند سید شاہ محمد محی الدین نے اعلیٰ حضرت سے ملاقات یہیں کی تھی اور دونوں احترام و محبت سے ملے تھے۔ اعلیٰ حضرت آ رہ کتنی بار تشریف لے گئے۔ فی الوقت تفصیل پیش نظر نہیں۔ ۱۳۲۷ھ کے ایک مکتوب میں مفتی سید فخر الحسن خیر آبادی کو اعلیٰ حضرت تحریر فرماتے ہیں:

’نوازش نامہ اس وقت تشریف لایا۔ اہائی دارالافتاء عزم آ رہ شاہ آباد، جلسہ مدرسہ فیض الغریب پایہ رکاب ہیں۔ اجمالی جواب فوری گزارش ہے کہ تکلیف انتظار بھی نہ ہو اور ایک مسلمان کہ سود کی بلا سے بچتا ہے، مبادا تاخیر میں وہ معاملہ ہاتھ سے نکل جائے۔ اگر ضرورت ہوگی، ان شاء اللہ تعالیٰ اور تفصیل کر دی جائے گی۔‘

[کلیات مکاتیب رضا، طبع کلیر شریف، ۲۰۰۵ء ص: ۲۰۱/۲]

☆..... اسرار رضویہ کے واقف کار حضرت مولانا سید ایوب علی رضوی لکھتے ہیں:

’حضرت مولانا رحیم بخش آروی رحمۃ اللہ علیہ کا شمار حضور پر نور اعلیٰ حضرت قبلہ کے محبوب خلفا و تلامذہ میں ہے۔ شہر آ رہ صوبہ بہار میں مدرسہ فیض الغریب آپ ہی کی یادگار ہے۔ اس مدرسہ کے سالانہ جلسہ دستار فضیلت میں حضور [اعلیٰ حضرت] تشریف لے جاتے ہیں۔ قیام ایک وسیع پر فضا عمارت میں ہے۔ جس کے صحن میں ایک باغیچہ بھی ہے۔ وہاں عرصہ سے پانی کے نلوں کا رواج تھا۔ جو شب کے ۱۲ بجے بند ہو جاتا ہے اور صبح چار بجے ٹل کھلتے تھے۔ ایک شب ایسا اتفاق ہوا کہ پانی سے تمام ظروف [برتن] خالی اور ٹل، جو قیام گاہ سے تقریباً ایک فرلانگ پر تھا، بند ہو چکا تھا۔ حضور کے ہمراہیان و خدام جناب حاجی دلاور حسین خان صاحب قادری رضوی اور

حاجی کفایت اللہ صاحب نے، جب حضور آرام فرمانے لگے، تو ۲ بجے کے قریب کھانا تناول کیا اور آپس میں یہ طے کیا کہ شب کو جاگتے رہیں گے اور چار بجے ہی ٹل سے پانی لے آئیں گے۔ غرض ۳ بجے تک وہ بیدار رہے۔ اس کے بعد دونوں حضرات غافل ہو گئے۔ اب ایسے وقت آنکھ کھلتی ہے کہ وقت فجر ہوتا ہے۔ مگر جس وقت یہ اٹھنا چاہتے تھے، اس سے کہیں تجاوز ہو چکا تھا۔

الحاصل یہ قرار پایا کہ پہلے حقہ بھر لیا جائے۔ اگر تازہ نہ ہو، جب تک حضور حقہ نوش فرمائیں گے۔ پانی جا کر لے آئیں گے۔ چنانچہ حاجی دلاور حسین خان صاحب نے کچے کوئلے ہاتھوں سے توڑ کر جلدی سے چلم تیار کی ہی تھی کہ حضور تشریف لے آئے اور حاجی صاحب کے دونوں ہاتھ کا لے دیکھ کر فرمایا کہ حاجی صاحب ہاتھ تو دھو لیجئے۔ چوں کہ ان کے علم میں تھا کہ پانی کا ایک قطرہ موجود نہیں ہے۔ لہذا عرض کرنے لگے، حضور! مسجد میں جا کر دھولوں گا۔ اس پر خود حضور نے لوٹا اٹھا کر، جو قریب ہی تھا، حاجی صاحب کے ہاتھوں پر پانی ڈالنا شروع کیا۔ حالاں کہ اس سے پہلے وہ بالکل خالی تھا۔ جو دستِ اقدس میں آتے ہی پانی سے لبریز ہو گیا۔ یہ واقعہ حاجی کفایت اللہ صاحب نے مجھ سے بیان کیا۔ [حیاتِ اعلیٰ حضرت، طبع لاہور ۲۰۰۵ء ص: ۹۲۹، ۹۳۸]

☆..... اسرارِ رضویہ کے واقف کار حضرت مولانا سید ایوب علی رضوی کا بیان ہے:

’ایک مرتبہ شب کے وقت مولانا رحیم بخش رحمۃ اللہ علیہ میرزا ہذا کا مطالعہ فرما رہے تھے اور طلبہ کو منجملہ اور اسباق کے اس کا بھی درس دینا تھا۔ دورانِ مطالعہ میں ایک جگہ رکاوٹ پیدا ہوئی، بہت غور فرمایا۔ مگر وہ مقام حل نہ ہوا۔ شب کا زیادہ حصہ اس میں گزر گیا۔ بالآخر کتاب بند کر دی اور صبح کو جب طلبہ نے پڑھنا چاہا، فرمایا: آج اسے رہنے دو۔ کل دیکھا جائے گا۔ دوسری شب بھر دیر تک اس موقع کو غور کیا۔ مگر سمجھ میں نہ آیا اور صبح کو طلبہ کو پھر ٹال دیا۔ تیسری شب انتہائی سعی فرمائی، مگر کامیابی نہیں ہوئی اور کتاب بند کر کے بارادہ استراحت لیٹ گئے۔ مگر نیند نہ آئی۔ دیر تک کروٹیں بدلتے رہے۔ بالآخر آنکھ لگ گئی۔ خواب میں دیکھتے ہیں کہ حضور پر نور اعلیٰ حضرت قبلہ ایک اجتماع کثیر میں اسی مسئلہ لایخل کو حل فرما رہے ہیں۔ معاً ان کی آنکھ کھل گئی۔ تو فجر کا

وقت تھا۔ وضو فرمایا اور نماز پڑھی اور خوش خوش مدرسہ پہنچ کر طلبہ کو درس دیا اور جس وقت سے بیدار ہوئے تھے، قلب بار بار متقاضی تھا کہ بریلی شریف حاضر ہو کر قدم بوسی کروں۔ چنانچہ خدمتِ اقدس میں حاضر ہوئے اور سببِ حاضری عرض کیا۔ حضور نے تبسم فرماتے ہوئے اس حل کی تائید فرمائی۔

[حیاتِ اعلیٰ حضرت، طبع لاہور ۲۰۰۵ء ص: ۹۴۹، ۹۵۰]

☆.....☆.....☆



### ساڑی اور صبح بنارس والا: بنارس

☆..... یہ سفر مستقلاً نہیں، ضمناً تھا۔ اعلیٰ حضرت علیہ الرحمہ آ رہے تھے واپس تشریف لا رہے تھے۔ جہاں وہ مدرسہ فیض الغربا کے سالانہ اجلاس میں شرکت کے لئے گئے تھے۔ یہ اجلاس دستارِ فضیلت کا ہوا کرتا تھا۔ بنارس میں جو واقعہ پیش آیا، وہ درج ذیل ہے۔ صبح بنارس اور شام اودھ مشہور ہے۔ اعلیٰ حضرت بنارس بھی گئے اور لکھنؤ بھی گئے ہیں۔ مگر تفریح کے لئے نہیں، محض علمی اور دینی مقصد سے۔ جب ان کو اپنے شہر بریلی کے کمپنی باغ کا علم نہیں، تو صبح بنارس اور شام اودھ کی ہوا خوری کا سوال ہی پیدا نہیں ہوتا۔ بنارس میں جو واقعہ رونما ہوا، شاید اس کا تعلق حضرت مولانا سید غلام قطب الدین برہم چاری سہسوانی سے متعلق ہو کہ وہ وہاں سترہ برس تک ایک مندر میں قیام پذیر تھے اور ہندو مذہب و فلسفہ کا مطالعہ کر رہے تھے۔ مبلغ عالم اسلام حضرت مولانا شاہ محمد عبدالعلیم میرٹھی اس مدت میں کئی بار سامانِ اکل و شرب پہنچایا کئے تھے۔ شاید اعلیٰ

حضرت کی ملاقات بھی انہی مولانا برہمچاری سے ہوئی ہو۔ یہ میرا قیاس ہے، کوئی حتمی رائے نہیں۔ لیجئے، اب وہ واقعہ سنئے۔

☆..... دانش گاہ رضا کے دانشمند حضرت مولانا سید ایوب علی رضوی بیان کرتے ہیں:

’آرہ مدرسہ کے سالانہ جلسہ دستار بندی سے فارغ ہو کر بنارس اسٹیشن پر واپسی میں ٹھہرنے کا اتفاق ہوا۔ حاجی کفایت اللہ صاحب سے ارشاد فرمایا: ایک گاڑی کرایہ کی لے آئیے۔ انہوں نے عرض کی۔ حضور! کہاں کے لئے گاڑی والے سے کہا جائے۔ فرمایا: یہاں جو سب سے بڑا مندر ہے، وہاں کے لئے۔ حاجی صاحب سمجھے کہ الفاظ میری سمجھ میں نہ آئے۔ لہذا تصدیق کے لئے انہوں نے عرض کیا۔ حضور نے کیا فرمایا۔ اعلیٰ حضرت نے پھر اس ٹکڑا کا اعادہ فرمایا۔ یہ گئے اور ایک فنن لے آئے۔ حضور کے ساتھ حاجی کفایت اللہ صاحب اور حاجی دلاور حسین صاحب [اعلیٰ حضرت کے بھانجے] جواہر پور والے گاڑی میں بیٹھے۔ تھوڑی دیر میں ایک بہت بڑے مندر کے سامنے گاڑی ٹھہری ہی تھی کہ مندر کے اندر سے دور سے پجاریوں کی طرح بھبھوت ملا ہوا ایک شخص نہایت تیزی کے ساتھ بلاتا خیر ایسے آیا، جیسے کہ انتظار ہی میں تھا۔ حضور سے مصافحہ کیا اور کچھ باہمی گفتگو ہوئی۔

ہر دو صاحبان کا بیان ہے کہ وہ بات چیت نہ عربی تھی، نہ فارسی، نہ اردو میں، بلکہ ایک نئی زبان میں ہم کلامی تھی۔ جو ہم دونوں کی سمجھ میں مطلق نہ آئی۔ بعدہ حضور نے اپنی پانوں کی ڈبیا انہیں دی۔ انہوں نے پان کھایا اور جس طرف سے آئے تھے، چلے گئے۔ حضور نے فرمایا: گاڑی بڑھاؤ۔ ریلوے اسٹیشن پر آ کر ریل میں سوار ہوئے۔ بریلی شریف واپس آ گئے۔ مگر یہ راز نہ کھلا۔ نہ ان دونوں حضرات کو یہ جرأت ہوئی کہ معلوم کریں۔ کچھ عرصہ کے بعد ایک روز بعد نماز عشا حضور پلنگ پر لیٹے تھے اور کچھ خوش خوش تھے۔ حاجی دلاور حسین صاحب جسم داب رہے تھے۔ انہوں نے موقع پا کر دبی زبان سے دریافت کیا۔ فرمایا: ان سے وعدہ تھا واپس۔

[حیاتِ اعلیٰ حضرت، طبع لاہور ۲۰۰۵ء ص: ۹۶۳]

☆..... برہان پور اٹک شریف، پاکستان کے محقق سید صابر حسین شاہ بخاری نے امام احمد رضا اور مجاذیب کے عنوان سے ایک مقالہ لکھا ہے، جو ہر طرح قابلِ قدر ہے۔ اس میں بھی یہ واقعہ درج



ہے۔ واقعہ کے آخری الفاظ یہ ہیں:

’..... اس کے بعد وہ شخص آبدیدہ ہو کر چلا گیا اور آپ بھی باچشمِ نرم واپس لوٹ آئے۔ اعلیٰ حضرت کے خادمِ صوفی کفایت اللہ کہتے تھے کہ ان دونوں نے کس زبان میں باتیں کیں اور کیا باتیں کیں؟۔ میں سمجھ نہ سکا۔ اعلیٰ حضرت سے دریافت کیا کہ حضور یہ کون تھے؟۔ آپ نے فرمایا: حاجی صاحب! آم کھائیے۔ پیڑ شمار نہ کیجئے۔‘

[ الف: امام احمد رضا اور مجاذیب، طبع لاہور ص: ۳۳ رب: سہ ماہی ’افکارِ رضا‘ بمبئی،

جنوری تا مارچ ۲۰۰۱ء ص: ۲۶ ]

☆.....☆.....☆



### عظیم آباد، پٹنہ

☆..... قاضی عبدالوحید فردوسی، مجاہدِ اہل سنت تھے۔ مردِ جری و شجاع تھے۔ علم اور مال دونوں سے قدرت نے نوازا تھا۔ عمر کم پائی۔ عمل زیادہ کیا۔ بڑے کارنامے انجام دیئے۔ وہ دولت مند بھی تھے اور سخاوت عثمانی کی سچی تصویر بھی۔ مدرسہ حنفیہ، ماہ نامہ ’مخزنِ تحقیق‘ معروف بہ ’تحفہ حنفیہ‘، مطبع حنفیہ اور اجلاسِ اہل سنت پٹنہ ۱۳۱۸ھ ان کی حیاتِ تابندہ کے درخشندہ عنوانات ہیں۔ یہ ایک محضِ متنِ متین ہے، جو بحرِ بے کراں ہے۔ جس کے لئے سفینہ چاہیے۔ یوں ہی مولانا سید ایوب علی رضوی بریلوی اور مولانا الحاج لعل محمد دراسی، ملکہ، یہ شخصیتیں بابِ رضویات کے نہایت جلی عنوانات ہیں۔ جو فوری توجہ اور تحقیق کے طالب ہیں۔

☆..... قاضی عبدالوحید فردوسی امام احمد رضا کے دستِ راست تھے۔ ’تحفہ حنفیہ‘ اور ’مطبع حنفیہ‘

رضویات کا دوسرا سب سے بڑا پڑاؤ تھا۔ اعلیٰ حضرت اور فردوسی علیہما الرحمہ کے درمیان پہلا تعارف کیسے ہوا اور کہاں ہوا۔ بتانا ذرا مشکل ہے۔ البتہ ۱۳۱۳ھ سے مراسلت کا ثبوت موجود ہے۔ پہلے قاضی صاحب نے ہی کی تھی۔ پھر تو وہ اعلیٰ حضرت کو ایسے بھاگئے کہ ماں جائی بھائی جیسا قرار پائے۔ یہی وجہ ہے کہ جب انہوں نے عظیم آباد سے جب جب آواز لگائی، تو اعلیٰ حضرت نے سن بھی لی اور رخصت سفر بھی باندھ لیا۔ پہلی بار ۱۳۱۸ھ میں، دوسری بار ۱۳۱۹ھ میں کلکتہ کی واپسی پر اور تیسری بار قاضی صاحب کی علالت و وصال پر ۱۳۲۶ھ میں۔ اعلیٰ حضرت تین بار پٹنہ تشریف لے گئے اور ہفتوں قیام فرمایا۔

☆..... رجب ۱۳۱۸ھ اجلاسِ اہل سنت پٹنہ، تاریخِ اہل سنت کا ایک زریں باب ہے۔ جس میں تمام اطرافِ ہندوستان کے علما و مشائخ اور زعماء و علمائین سیکڑوں کی تعداد میں موجود تھے۔ خود بہار کی ساری خانقاہوں کی نمائندگی تھی۔ خانقاہِ معظم بہار شریف نالندہ، خانقاہِ مجیبہ پھلواری شریف۔ خانقاہِ میتن گھاٹ، خانقاہِ عشق پاک اور تمام خانقاہوں کے سجادہ نشینوں کا جگہ کھٹا تھا۔ ایک ہفتہ کا یہ اجلاس علمی بھی تھا اور روحانی بھی۔ حامیِ اہل سنت بھی تھا اور درپے اصلاحِ ندوہ بھی۔ یہ خوش عقیدگی کا مئے کدہ بھی تھا اور بد عقیدگی کا آتش کدہ بھی۔

اسی تاریخ ساز اجلاس میں شرکت کے لئے اعلیٰ حضرت قدس سرہ نے پٹنہ کا سفر اختیار فرمایا۔ جو محض سفر نہیں، سفرِ موجِ ظفر ثابت ہوا۔ یہاں آپ کا قیام ایک ہفتہ قیام رہا۔ متعدد مجالس میں تقاریر فرمائیں۔ ان کی ایک تقریر رودادِ اجلاسِ دُرِ باریق و ہدایت میں ص: ۱۰۵ ارتاص: ۱۲۸/ تک چھپی ہوئی ہے۔ یہیں انہوں نے عربی قصیدہ آمالِ الابرار لآلام الاشرار منظوم تصنیف کیا۔ جو ایک سو ستر [۱۷۰] اشعار پر مشتمل ہے۔ یہ قصیدہ عربی زبان میں ہے۔ جو حکیم عبد الحمید پریشاں کے عربی قصیدے کے جواب میں ہے۔ پریشاں نے اپنا قصیدہ ندوہ کی مدح میں لکھا اور پڑھا تھا۔ یہیں آپ نے ایک آزاد منش شخص سے دیر تک مکالمہ فرمایا۔ جس سے عاجز و زچ ہو کر رہ گیا۔ یہ مکالمہ دُرِ باریق و ہدایت میں تین صفحے پر پھیلا ہوا ہے۔ یہیں اعلیٰ حضرت نے متعدد مضامین و خطوط لکھے۔ پل پل مصروف رہے۔ لمحہ لمحہ مشغول رہے۔ علما سے ملاقاتیں رہیں۔ مشائخ سے صحبتیں رہیں۔ علمی مذاکرے اور دلچسپ مناظرے ہوئے۔ یہیں سب سے پہلے اعلیٰ

حضرت کو مجدد کے معزز لقب سے ملقب کیا گیا۔ جس پر بعد میں تمام علمائے عرب و عجم نے لبیک کہا۔ اسی پٹنہ میں اعلیٰ حضرت پر سب سے پہلی پی ایچ ڈی ہوئی۔ اسی بہار میں پروفیسر فاروق احمد صدیقی نے اعلیٰ حضرت پر سب سے زیادہ پی ایچ ڈی کروائی۔



### پہلا سفر

☆..... تاج الفحول بدایونی کی فرمائش، اعلیٰ حضرت کا خطاب، سید شاہ اسماعیل حسن مارہروی کا بیان، رضویات کے اولین بنیاد گزار ملک العلماء حضرت مفتی محمد ظفر الدین قادری رضوی لکھتے ہیں: '۱۸۳۱ھ میں ندوہ کا جلسہ پٹنہ میں ہوا تھا۔ جناب قاضی عبدالوحید صاحب رحمۃ اللہ تعالیٰ علیہ رئیس عظیم آباد، لودی کٹرہ نے حسین ندوہ اہل سنت و جماعت کا جلسہ بھی وہیں منعقد کیا تھا۔ اس میں اکثر و بیشتر علمائے اہل سنت و جماعت تشریف فرما تھے۔ جب مولانا احمد رضا خان کا بیان شروع ہوا، شب کا وقت تھا۔ میں اور مولانا عبدالقادر صاحب جلسے میں نہ تھے۔ قیام گاہ پر تھے۔ میں سونے کو لیٹ گیا تھا۔ حضرت مولانا عبدالقادر نے مجھے جگا کر فرمایا کہ میاں! مولانا احمد رضا خان صاحب کا بیان ہو رہا ہے اور سنا ہے کہ ندویوں کے سرغنہ بھی آئے ہیں۔ اس وقت ہمارے پٹھان کے وارد دیکھنے کے قابل ہیں۔ چلیے۔ ہم سب بھی جلسے میں جا پہنچے۔ بہت زوردار بیان مولانا فرما رہے تھے اور یہ معلوم کر کے کہ ندوی حضرات اپنے کو مخفی کئے ہوئے یہاں موجود ہیں۔ ندوہ پر اشد کامل رد فرما رہے تھے۔ جس کو سننے کی صنادید ندوہ کو تاب نہ رہی اور وہ ایک ایک دو دو کر کے کھسکنا شروع ہوئے۔ یہ حالات دیکھ کر مولوی ہدایت رسول صاحب نے مجمع کے درمیان آواز بلند فرمایا: ابھی سے کہاں چلے۔ ابھی تو پہلا ہی چرکا ہے۔ ذرا تو ٹھہریے۔' [حیات اعلیٰ حضرت، طبع لاہور ۲۰۰۵ء، ص: ۱۷۳]

☆..... ملک العلماء حضرت مفتی شاہ محمد ظفر الدین قادری رضوی لکھتے ہیں:

'یہ تمام و کمال وعظ اسی زمانہ میں روداد مجلس اہل سنت و جماعت مسیحی بہ دربار حق و ہدایت میں چھپ کر شائع ہو چکا ہے۔ دوران جلسہ میں قصیدہ مبارکہ آمال الابرار لآلام الاشرار جناب مولوی حکیم عبدالحمید پریشان سوعظیم آبادی کے قصیدے کے جواب میں پڑھا گیا۔ جس میں مشہور

ترین علمائے اہل سنت حاضرین جلسہ کے نام ایک ایک کر کے گنائے ہیں۔ [حیاتِ اعلیٰ حضرت، طبع لاہور ۲۰۰۵ء ص: ۶۱۷]

☆..... ایک تاریخی عربی قصیدہ، ایک تاریخی فارسی مثنوی، پریشاں کی شعری و شرعی پریشانیاں، ایک سواغلاط کا اظہار، حضرت ملک العلماء شاہ محمد ظفر الدین قادری لکھتے ہیں:

۱۳۱۸ھ میں ندوہ کا سالانہ جلسہ پٹنہ سٹی میں صاحب کے مکان پر ہوا تھا۔ اسی زمانہ میں اہل سنت کا جلسہ بھی محلہ لودی کٹرہ میں ہوا تھا۔ ندوہ کے جلسہ میں مولوی عبد الحمید صاحب نے ایک قصیدہ عربیہ پڑھا۔ جس کا مطلع یہ تھا:

لَکُمُ الْبُشْرَى وَ جَاءَ کُمُ الْوَفُودُ اَتَمُّ مَتَالِکُمُ الدَّهْرُ الْعَنُودُ

اس کے جواب میں اعلیٰ حضرت امام اہل سنت مجددِ مآۃ حاضرہ قدس سرہ العزیز نے اسی وزن، اسی بحر میں ایک بلیغ و فصیح قصیدہ ایک سو ستر شعروں کا کئی گھنٹوں میں لکھ کر بنام تاریخی 'آمال الابرار لآلام الاشرار' [۱۳۱۸ھ] تیار فرمادیا۔ جس کا مطلع:

ہی الدنيا تبیدر ولا تفید  
فاف لمن یرید ومن یرود  
اور مقطع یہ تھا:

غلیمک الوحید رجا رضاک  
اذ انت العدل والقاضی الوحید

اور بجز اللہ کہیں قافیہ مکر نہیں۔ چند جگہ بظاہر تکرار معلوم ہوتی ہے۔ وہ صنعتِ تجنیس کے باب سے ہے کہ لفظ متفق اور معنی مختلف عہود و منازل، عہود و بینہا، عہود امانہا، جدید نو، جدید اختیار، جدید روئے زمین۔

اسی طرح عربی قصیدہ کے علاوہ جناب حکیم صاحب موصوف نے ایک مثنوی فارسی میں بھی تحریر فرمائی تھی۔ جس میں 'حماد و فضائلِ ندوہ' بیان کیا۔ حضرت مولانا حسن رضا خان صاحب برادرِ اوسط اعلیٰ حضرت قدس سرہم نے اس کا جواب فارسی مثنوی میں دیا۔ جس کا تاریخی نام 'صمصام حسن بردابر فتن' تحریر فرمایا۔

اعلیٰ حضرت نے ان دونوں [پریشاں کے عربی و فارسی قصیدوں] کی شرعی و شعری سوغطیاں بنام تاریخی 'سکین و نورہ بردو کا کل پریشاں ندوہ' ایک مستقل رسالہ میں ظاہر فرمائیں۔ ازاں جا

کہ قصیدہ عربیہ کے مطلع تحریر فرمایا۔ رسول اللہ صلی اللہ تعالیٰ علیہ وسلم فرماتے ہیں۔ اللہ عز وجل فرماتا ہے: یٰؤذینی ابن آدم یسب الدھر وانا الدھر بید الامر اقلب اللیل والنهار۔ آدمی مجھے ایذا دیتا ہے۔ دھر کو برا کہتا ہے اور جسے برا کہتا ہے، وہ حقیقتہ میں ہوں۔ کام سب میرے ہاتھ میں ہیں۔ میں رات و دن کو پلٹتا ہوں۔ رواہ البخاری و مسلم۔ اصحاب ندوہ اگر دہر کو عنود کہہ کر اللہ عز وجل کو ایذا دیں، جائے شکایت نہیں۔ ابھی ندوہ پٹنہ میں ایک عالم ندوہ نے وعظ میں کہا: ندوہ کے تین خادم ہیں۔ علما اور رسول اور خدا۔ انا للہ وانا الیہ راجعون۔

[حیات اعلیٰ حضرت، طبع لاہور ۲۰۰۵ء ص: ۶۶۴، ۶۶۵]

☆..... ایک آزاد منش شاعر اور اس کے وفد سے اعلیٰ حضرت کا مکالمہ، روداد نویس مولانا محمد ضیاء الدین پبلی بھیتی مدیر ’تحفہ حنفیہ‘ لکھتے ہیں، ملک العلماء نقل فرماتے ہیں:

’رسالہ مبارکہ دربار حق و ہدایت‘ میں حضرت مولانا ابوالمساکین شاہ ضیاء الدین صاحب قادری رضوی پبلی بھیتی مدیر ’تحفہ حنفیہ‘ [رحمۃ اللہ علیہ] تحریر فرماتے ہیں کہ مجلس علمائے اہل سنت و جماعت پٹنہ کے سالانہ جلسہ منعقدہ ۷ رجب المرجب لغایت ۱۳ رجب المرجب ۱۳۱۸ھ میں حضور پر نور اعلیٰ حضرت قبلہ شرکت فرماتے ہیں۔ جلسہ مذکورہ کے اخیر روز ایک شاعر آزاد، نیچری وضع، ڈاڑھی صفائے، جن کے ساتھ اسی وضع کے آٹھ دس حضرات اور بھی تھے۔

خدمت اقدس حضرت تاج الفحول محب الرسول مولانا شاہ عبدالقادر صاحب بدایونی رحمۃ اللہ علیہ میں حاضر ہو کر اپنا ایک فارسی ترکیب بند، تین بند کا مدح جلسہ مبہمہ میں [جس سے کچھ بھی واضح نہ ہوتا تھا کہ کس جلسہ کی تعریف ہے] اس اظہار کے ساتھ کہ میں نے اس مجلس مبارک علمائے اہل سنت و جماعت کی مدح میں لکھا ہے۔ اس جلسہ میں پڑھ کر فخر حاصل کرنے کی اجازت مانگتا ہوں، پیش کیا۔ حضرت والا نے فرمایا: مولانا احمد رضا خان صاحب فاضل بریلوی کے پاس لے جائیے۔ انہیں سنا بھی دیجئے۔ اگر وہ بعض الفاظ کی تبدیلی کو کہیں، بدل دیجئے اور انہی سے اجازت لیجئے۔ آزاد صاحب اعلیٰ حضرت کے پاس آئے۔ اپنی نظم دکھائی۔ حضور نے بعض الفاظ مخالف شرع میں اصلاح دی۔ آزاد صاحب نے قبول کی۔ حضور نے ان کی وضع قطع و ترکیب سے سراپا نیچری اور ڈاڑھی منڈی دیکھ کر فرمایا:



’آپ مولوی سید اعظم شاہ صاحب کو اجازت دیجئے کہ وہ آپ کی طرف سے جلسہ میں پڑھ دیں۔  
کہا: میں ایرانی لہجے میں پڑھوں گا۔ شاید مولوی صاحب نہ پڑھ سکیں۔  
مولوی اعظم صاحب نے فرمایا: عربی مصری ایرانی، جیسے لہجے میں کہیے، میں پڑھ دوں گا۔  
پھر ایک بند ایرانی لہجے میں پڑھ کر سنایا۔

آزاد صاحب نے پسند کیا اور بظاہر راضی ہوئے کہ، یہی پڑھ دیں۔  
مولانا مولوی سید عبدالصمد صاحب سہسوانی کا وعظ ہو رہا تھا اور اس کے ختم کا انتظار ہے کہ  
حافظ عبد المجید صاحب رئیس موضع اندھوس تشریف لائے اور حضور پر نور اعلیٰ حضرت قبلہ سے عرض  
کیا۔ کچھ ضروری عرض ہے۔ دوسرے کمرے میں تشریف لے چلیے۔ ارشاد فرمایا: جلسہ وعظ  
سے اٹھ کر جانا کیا مناسب ہے۔ اگر کوئی ایسی ہی شدید ضرورت ہو، تو خیر، ورنہ ختم وعظ کا انتظار  
کیجئے۔ کہا، اسی وقت کی ضرورت ہے۔ حضور اٹھے اور ایک خالی کمرے میں، جہاں صرف مولوی  
سید شاہ بشیر صاحب الہ آبادی تشریف رکھتے تھے، تشریف لے گئے۔ وہاں جا کر بایں الفاظ تمہید  
شروع کی کہ یہ آٹھ دس نیچری، جو اس ڈاڑھی منڈے کے ساتھ آئے ہیں، سب ندوی تھے۔  
اس ڈاڑھی منڈے نے انہیں ہدایت کر کے ندوہ سے بیزار کیا اور جلسہ اہل سنت کا طرفدار بنایا  
ہے۔ حضور نے فرمایا۔ اگر ایسا ہے، تو اللہ تعالیٰ کے یہاں جزا ہے۔ مگر آپ فرمائیں، اس وقت  
مقصود کیا ہے۔ کہا: اس کی نظم جلسہ میں دوسرا پڑھے، اس میں اس کی سخت دل شکنی ہے۔ اجازت  
دیجئے کہ یہی پڑھیں اور اس کا میں ذمہ لیتا ہوں کہ یہ پورا سنی ہے۔ یہاں تک کہ ندوہ کا بھی  
مخالف ہے۔ آپ اس کی نیچری وضع پر نہ جائیں۔

جب زیادہ اصرار ہوا اور مولوی سید شاہ بشیر صاحب سے بھی حافظ صاحب نے سفارش  
چاہی۔ تو حضور نے فرمایا: بہت اچھا! یہی پڑھیں گے۔ مگر ایک شرط ہے کہ پہلے کھڑے ہو کر  
برسر جلسہ علانیہ فرمائیں۔ صاحبو! میں سنی صحیح العقیدہ ہوں۔ نیچریوں، وہابیوں، رافضیوں، غیر  
مقلدوں، سب گمراہوں سے جدا ہوں۔ اس وضع کو بھی خلاف شرع شریف جانتا ہوں۔ میں نے  
اپنے علمائے اہل سنت و جماعت کی مدح میں کچھ نظم عرض کی ہے۔ اسے سنانا چاہتا ہوں۔ اس  
کے بعد پڑھ دیں، ہمارا حرج نہیں۔

حافظ صاحب اس شرط پر راضی ہو گئے۔ وہاں سے جا کر یہ شرط آزاد صاحب سے بیان کی۔ جو انہیں منظور نہ ہوئی۔ حافظ صاحب پھر آئے اور کہا کہ: آپ مجھ سے حلف اٹھوالیں کہ یہ ڈاڑھی منڈا سنی ہے۔ حضور نے فرمایا کہ: جب وہ برسرِ جلسہ اعلان کر دیں گے، آپ کے حلف کی حاجت نہ رہے گی۔ کہنے لگے، آپ اس کا بھی خیال نہیں کرتے کہ اس نے اتنے لوگوں کو ندوہ کا مخالف بنا دیا ہے۔ اس پر حضور نے آیہ کریمہ تلاوت فرمائی:

”قُلْ لَا تَمْنُوا اَعْلٰی اِسْلَامِکُمْ بَلِ اللّٰهُ یَمُنْ عَلَیْکُمْ اِنْ هُمْ لِّلْاِیْمَانِ اِنْ کُنْتُمْ مُؤْمِنِیْنَ۔“  
[مجھ پر اپنے اسلام کا احسان نہ رکھو، بلکہ اللہ تم پر احسان رکھتا ہے کہ تمہیں ایمان کی ہدایت فرمائی۔ اگر تم ایمان رکھتے ہو۔]

حافظ نے فرمایا کہ: پہلے آپ اعلان کر دیجئے کہ میں سنی ہوں۔ حضور نے ارشاد فرمایا: میرا سنی ہونا یہاں سے حریمِ محترمین زاد ہما اللہ شرفاً و تکریماً تک آفتاب سے زیادہ روشن ہے۔ جو میری سنیت پر شاہد عدل ہیں اور بیان کو کہتے، تو رات چار گھنٹے تک فقیر نے یہی بیان کیا کہ میں سنی ہوں اور بحمد اللہ نیچریہ، وہابیہ، رافضیہ وغیر مقلدینِ وندویہ وغیر ہم سب بد مذہبوں سے بیزار ہوں اور جب تک زندہ رہوں گا، بعونہ تعالیٰ تقریراً تحریراً یہی بیان کرتا رہوں گا۔ فقیر پر بحمد اللہ کسی تہمت و احتمال کا محل نہیں۔ جس سے تبریہ کی حاجت ہو۔

حافظ صاحب ساکت ہو گئے۔ مگر آزاد صاحب بہت گرم ہوتے ہوئے تشریف لائے کہ مجھ پر وجہ تہمت و احتمال کیا ہے؟ مولوی سید اعظم شاہ صاحب نے آزاد صاحب کی ٹھوری پر ہاتھ رکھ کر بتایا کہ یہ ہے۔ کہا: ترک ڈاڑھی منڈاتے ہیں۔ حضور نے فرمایا کہ: اس سے جواز کیوں کر ثابت ہوا۔ یہ جلسہ ندویہ کی سنگت نہیں، جس میں سب کی کھپت ہے۔ یہاں آ کر اگر اپنی نظم سنانا چاہتے ہیں، تو پہلے وہ اعلان کرنا ضرور ہوگا۔ ورنہ اجازت نہ ہوگی۔ آزاد صاحب، حافظ صاحب اور جملہ نیا چہرہ خفا ہو کر چلے گئے۔ دوسرے دن معلوم ہوا کہ یہ پورے آزادی پسند اور ندوہ کے خادم اور کار بند ہیں۔ اسی جلسہ ندوہ میں ان کی اردو نظم مدحِ ندوہ میں چھپ چکی ہے۔ جو انہوں نے ندوہ کے جلسہ میں پڑھی۔ اس مہمل و مبہم ترکیب بند کے سنادینے میں یہ حکمت تھی کہ اعتراض کی گنجائش ہوگی کہ مجلس علمائے اہل سنت میں بھی ایسے حضرات لکچراری کرتے ہیں۔ مگر اہل سنت کا حافظ و ناصر

اللہ عزوجل ہے، واللہ الحمد۔ [حیات اعلیٰ حضرت، طبع لاہور ۲۰۰۵ء ص: ۲۶۸ تا ۲۷۱]

☆..... برہان ملت حضرت مفتی محمد برہان الحق قادری رضوی جبل پوری لکھتے ہیں:

۸/رجب ۱۳۱۸ھ/۱۹۰۰ء کو علی الصباح مولانا عبدالقادر بدایونی اور اعلیٰ حضرت پٹنہ تشریف لائے۔ مدرسہ حنفیہ کے روزانہ جلسے ہوتے رہے۔ صبح ۱۲ بجے تک اور رات ۲ بجے تک۔ یہ سلسلہ بجائے تین کے چار دن تک پوری شان و شوکت کے ساتھ جاری رہا۔  
[اکرام امام احمد رضا، طبع بمبئی، ۱۹۹۸ء ص: ۴۰]



### دوسرا سفر

☆..... ۲۱/سے ۳۰ شعبان المعظم ۱۳۱۹ھ میں کلکتہ میں عظیم الشان پیمانے پر جلسہ اہل سنت منعقد ہوا تھا۔ جس میں اعلیٰ حضرت اور محدث سورتی علیہما رحمہ ساتھ ساتھ تشریف لے گئے تھے۔ قاضی عبدالوحید فردوسی عظیم آبادی اس جلسہ کے رکن رکین اور ذخیل کار تھے۔ درجنوں اجلہ علماء و اکابر ہند اس جلسہ میں موجود و مجتمع ہوئے تھے۔ یہ جلسہ کلکتہ کی سرزمین پر انتہائی کامیاب مراحل سے گذر کر اختتام پذیر ہوا تھا۔ واپسی کے وقت قاضی عبدالوحید فردوسی نے عظیم آباد تشریف لانے کی دعوت دی۔ جو اعلیٰ حضرت نے قبول فرمائی اور دوسری بار پٹنہ تشریف لائے اور اہل عظیم آباد مسرور و متفخر ہوئے۔

☆..... پروفیسر فاروق احمد صدیقی مظفر پوری لکھتے ہیں:

۱' اجلاس کلکتہ کے بعد قاضی صاحب کی دعوت پر اعلیٰ حضرت قدس سرہ دوسری بار پٹنہ تشریف لائے۔ آپ قاضی صاحب کے مہمان ہوئے۔ علماء و مشائخ اور رؤسائے شہر نے آپ کا پر تپاک خیر مقدم کیا۔ اس موقع پر ماہ نامہ 'تحفہ حنفیہ' کے کاتب منشی علی حسین صاحب نے آپ کی شان میں ۲۷ اشعار پر مشتمل ایک قصیدہ پیش کیا۔ جس کا مطلع حسب ذیل ہے:

یہ سماں بے شک رہے گا مدتوں تک یادگار

اب کے پٹنہ میں نئی صورت سے آئی ہے بہار۔

[ماہ نامہ 'تحفہ حنفیہ' پٹنہ، ذی الحجہ ۱۳۱۹ھ، بحوالہ سال نامہ 'معارف' رضا، کراچی ۲۰۰۵ء ص: ۲۵۴]

☆..... پروفیسر فاروق احمد صدیقی مظفر پوری آگے لکھتے ہیں:

’اسی سفر میں قاضی صاحب نے اپنی اہلیہ محترمہ کو اعلیٰ حضرت رضی اللہ تعالیٰ عنہ کے دامنِ کرم سے وابستہ کرایا۔ یہاں پر اس واقعہ کا ذکر دلچسپی سے خالی نہ ہوگا کہ قاضی صاحب کے خسر محترم شاہ محمد لطف الرحمان کا کوئی ایک تھا لہٰذا ان پوش میں نذر لائے۔ اعلیٰ حضرت نے اپنا دستِ مبارک رکھ کر فرمایا: میں نے قبول کیا۔ لے جائیے۔ شاہ صاحب نے عرض کیا کہ حضور! ساٹھ روپیے بھی ہیں۔ اعلیٰ حضرت نے فرمایا: ساٹھ روپیے ہیں، تو کیا ہوا، ساٹھ ہزار بھی ہوں، تو فقیر اپنے مولیٰ تعالیٰ کے جود و کرم سے بے نیاز ہے۔ اس دوسرے موقع پر اعلیٰ حضرت کا قیام مدرسہ حنفیہ بخشی ٹولہ، پٹنہ میں رہا۔ آپ نے مدرسہ کی عالی شان عمارت دیکھ کر درج [عربی] ذیل قطعہ تاریخ ارشاد فرمایا:

یا طالبا حسن المآب	ابشر فذا نهج الصواب
عبد الوحید بنی هنا	بیئتاً لدرس مستطاب
بالزبر تدعو البینات	جئ عنده علم الکتاب

[۱۳۱۹ھ]

[روداد اجلاس دوم مدرسہ حنفیہ پٹنہ، بحوالہ سال نامہ ’معارفِ رضا‘ کراچی ۲۰۰۵ء، ص: ۲۵۴]  
ترجمہ اشعار: اے حسنِ مقصود کے طالب! خوش ہو کہ یہ طریقِ صواب [بہتری] ہے۔ عبد الوحید نے درسِ مستطاب کے لئے یہاں گھر بنایا ہے۔ بیناتِ زبر کو بلا رہے ہیں کہ آؤ! ان کے پاس علم الکتاب ہے۔

☆..... اسی حسین موقع پر اعلیٰ حضرت قدس سرہ نے قاضی عبد الوحید کو ’ندوہ شکن‘ اور ’ندوی فگن‘ کے لقب سے نوازا۔ اعلیٰ حضرت قدس سرہ بذاتِ خود تحریر فرماتے ہیں:

’جب فقیر نے سرگرم حامیانِ دین کے لئے خطاب تجویز کئے ہیں، تو حضرت مولانا مولوی محمد وصی احمد صاحب کو الاسد الاسد الاشدا الارشد، مولوی عبد الوحید فردوسی کو ’ندوہ شکن‘، ندوی فگن، مولانا ہدایت رسول لکھنوی کو شیرِ پیشہ اہل سنت، رحمہم اللہ تعالیٰ، حاجی محمد لعل خان صاحب قادری برکاتی مدرسی سلمہ اللہ تعالیٰ کو حامیِ سنت، ماجی بدعت، اسی زمانہ میں حضرت فاضل بدایونی [شاہ عبد

القادر] کو 'تاج الفحول' سے تعبیر کیا۔ جو آج تک ان کے اخلاف میں مقبول و مقبول ہے۔  
[فتاویٰ رضویہ، طبع بمبئی، ۶/۳۶۶]

☆..... اسرارِ رضویہ کے رازدار ملک العلماء حضرت مفتی محمد ظفر الدین قادری رضوی لکھتے ہیں:  
'جس زمانہ میں جناب قاضی عبدالوحید صاحب مرحوم مدیر رسالہ 'مخزن تحقیق' معروف بہ 'تحفہ حنفیہ' رئیس محلہ لودی کٹرہ پٹنہ کی اہلیہ محترمہ مریدہ ہوئیں۔ تو ان کے والد شاہ بھگو صاحب [شاہ لطف الرحمان عرف شاہ بھگو] کا کوئی نے مبلغ ساٹھ روپے نذر کے حاضر کئے۔ اعلیٰ حضرت نے حسب دستور ہاتھ رکھ کر فرمایا: اللہ برکت دے اور واپس فرما دیا۔ تو شاہ بھگو صاحب نے خیال کیا کہ مولانا کو شاید معلوم نہیں کہ کتنے روپے ہیں۔ تھوڑی رقم سمجھ کر واپس فرمایا۔ [اس لئے کہ کچھ روپے تھے اور کچھ روپیوں کے نوٹ تھے]۔

اسی لئے کہا: حضور! ساٹھ روپے ہیں۔ اعلیٰ حضرت نے فرمایا: یہ تو ساٹھ روپے ہیں، اگر ساٹھ ہزار بھی ہوں، تو مجھے خدا کے فضل سے ان کی ضرورت نہیں۔ اللہ تعالیٰ نے اپنے فضل و کرم سے بہت کچھ دیا ہے اور احباب و مخلصین کی نذر قبول کرنے سے غنی و مستغنی کر دیا ہے۔  
[حیاتِ اعلیٰ حضرت، طبع لاہور، ۲۰۰۳ء ص: ۷۰۳]



### تیسرا سفر

☆..... قاضی صاحب کی علالت و وفات، اعلیٰ حضرت کی تیسری بار پٹنہ آمد، پروفیسر ڈاکٹر فاروق احمد صدیقی مظفر پوری لکھتے ہیں:

'اعلیٰ حضرت عظیم البرکت کو جب قاضی صاحب کی شدید علالت کی اطلاع ملی، تو آپ عازم پٹنہ ہوئے۔ ۱۸ ربیع الاول کو آپ کا ورودِ مسعود ہوا۔ فوراً قاضی صاحب کے پاس پہنچ کر ان کی مزاج پرسی کی۔ دیر تک ان کے پاس رہے۔ یہاں تک کہ وقتِ موعود آ پہنچا۔ ۱۹ ربیع الاول



شب چہار شنبہ کو دو بجے قاضی صاحب نے کمالِ فرح و سرور کی حالت میں نفسِ غصری کو چھوڑا۔ حضرت مولانا ضیاء الدین صاحب پبلی بھیتی نے جنازہ کا آنکھوں دیکھا حال بڑی تفصیل کے ساتھ تحریر فرمایا۔ ان کے مطابق حضرت محدث سورتی نے قاضی صاحب کو غسل دیا اور اعلیٰ حضرت نے نمازِ جنازہ پڑھائی اور قبر خاص میں یہ دونوں حضرات اترے۔ اس حقیر [ضیاء الدین] اور شاہ بغدادی نے جنازہ چار پائی پر سے اٹھا کر ان دونوں صاحبان کو دیا۔ قبر میں رکھنے کے بعد امام احمد رضا نے مرحوم کے چہرے سے پردہ ہٹا کر فرمایا کہ: حضرات! دیکھئے!! دین کی سچی مدد کرنے والوں کی بعد وفات حالت، حیات سے بڑھ کر زیادہ پاکیزہ ہو جاتی ہے۔ [ماہ نامہ تحفہ حنفیہ پٹنہ، ۱۳۲۷ھ، بحوالہ سال نامہ معارفِ رضا کراچی ۲۰۰۵ء ص: ۵۶، ۲۵۵]

☆..... پروفیسر فاروق احمد صدیقی اخیر میں لکھتے ہیں:

’کچی درگاہ موضع جٹھلی شریف، ضلع پٹنہ میں حضرت شیخ شہاب الدین عرف پیر جگبوت کے مزار کے داہنی جانب قاضی صاحب مدفون ہوئے۔ یہ جگہ پٹنہ شہر سے پانچ میل پورب میں واقع ہے۔ مولانا ضیاء الدین احمد پبلی بھیتی کے مطابق ہمراہ جنازہ جاتے ہوئے امام احمد رضا کو دو تاریخیں القا ہوئیں۔ آپ نے ان سے اور مولانا ظفر الدین بہاری سے مادوں کے استخراج کی نسبت ارشاد فرمایا: جب جمع کئے گئے، تو پورے اترے۔

یا اکرم الخلق انت الکریم      اکرم القاضی عبد الوحید  
قال الرضا فی الدعاء ارفعه      ارحم القاضی عبد الوحید  
[۱۳۲۶ھ]

اور دوسرا مادہ تاریخ یہ ہے: وَهُبِ الْمَتَّقُونَ مِنْ جَنَّتِ وَعَيْنُونَ۔ ۱۳۲۶ھ

[ماہ نامہ تحفہ حنفیہ پٹنہ، ۱۳۲۷ھ، بحوالہ سال نامہ معارفِ رضا کراچی ۲۰۰۵ء ص: ۲۵۶]

☆..... مشہور محقق قاضی عبد الودود، جو قاضی عبد الوحید کے فرزند تھے، نے اپنی کتاب ’میں کون

ہوں، میں کیا ہوں، میں متعدد مقامات پر اعلیٰ حضرت علیہ الرحمہ کا تذکرہ کیا ہے اور پروفیسر فاروق احمد صدیقی نے اس کے اقتباسات نوٹ کئے ہیں۔ قاضی عبدالودود کے بقول: اعلیٰ حضرت وصال سے ایک دن پہلے پہنچے اور وفات کے چار دن بعد تک رہے اور چہارم کر کے لوٹے۔

☆.....قاضی صاحب کی تفصیلی حالات و خدمات کے لئے دیکھئے:

☆ روداد اجلاس اہل سنت پٹنہ، ۱۳۱۸ھ، مطبوعہ، مطبع حنفیہ ۱۳۲۰ھ

☆ قاضی عبدالوحید عظیم آبادی، ماہ نامہ 'حجاز' دہلی ستمبر ۱۹۸۸ء، مضمون پروفیسر مختار الدین احمد

☆ تذکرہ خلفائے اعلیٰ حضرت، محمد صادق قصوری / ڈاکٹر مجید اللہ قادری، طبع کراچی، ۱۹۹۲ء

☆ سال نامہ 'معارفِ رضا' کراچی ۲۰۰۵ء مضمون پروفیسر فاروق احمد صدیقی مظفر پوری

☆.....☆.....☆



### دورِ استعمار کا دارالسلطنت: کلکتہ

☆.....ندوة العلماء کی اولین حیثیت ایک تنظیم کی تھی۔ پہلا مقصد اس کا اصلاحِ نصابِ تعلیم تھا۔ کان پور میں ہی، جو اس کی پہلی میٹنگ ہوئی تھی، اہل فراست کے کان کھڑے ہو گئے تھے۔ دوسرے اجلاس منعقدہ لکھنؤ ۱۳۱۲ھ اور پھر تیسرے اجلاس منعقدہ بریلی ۱۳۱۳ھ سے اہل علم اور دور بین نگاہ اور فراست مومنانہ رکھنے والے علما و مشائخ چوکس ہو گئے اور اصلاحِ ندوہ کے لئے

کمر کس لی۔ چنانچہ اسی اصلاح و مفاہمت کی ایک بھرپور کوشش عظیم آباد پٹنہ ۱۳۱۸ھ اور اس کے اگلے سال کلکتہ ۱۳۱۹ھ میں کی گئی۔ حسین ندوہ کو اصلاح ندوہ میں کامیابی تو نہیں ملی، مگر عام مسلمانوں کی اصلاح عقائد و اعمال ضرور ہوئی۔ دور استعمار میں کلکتہ دار السلطنت تھا۔ بڑی تجارتی منڈی تھی۔ اسی کلکتہ میں ۲۱ تا ۳۰ شعبان المعظم ۱۳۱۹ھ/ ۱۹۰۰ء یہ اجلاس اہل سنت منعقد ہوا تھا۔ جس میں غیر منقسم ہندوستان کے تیس سے زائد علما و مشائخ وارد ہوئے تھے۔ انتظامیہ میں کلکتہ کے تمام علما، مشائخ، عمائدین، پیشہ تجارت سے جڑے افراد، دانشور حضرات سرگرم عمل تھے۔ چند اسمائے گرامی یہ ہیں:

رئیس شہر قاسم عارف بھام، مولانا حکیم عبدالرشید، جو حکیم غلام نبی دہلوی کے فرزند تھے، حاجی محمد اسماعیل، محمد ابراہیم دہلوی، نور محمد عثمان ٹیٹیل، سلیمان احمد، موسیٰ جی حسن اسماعیل، جناب ابراہیم معلم، حاجی احمد ہاشم دوہلی، مولانا حافظ عبدالشکور صاحب مرحبا، جناب سید محمد غوث متولی مسجد چولیا، مولانا سید ابراہیم مدنی، منشی رحمۃ اللہ حنفی، حاجی داؤد جی دادا جی، جناب احمد محمد ماسا اور جناب اسرار حسین وغیرہ وغیرہ۔

☆..... علما و مشائخ میں چند قابل ذکر اسماء درج ذیل ہیں:

☆ حافظ بخاری حضرت سید شاہ محمد عبدالصمد مودودی چشتی سہوانی پچھوند شریف

☆ اعلیٰ حضرت امام احمد رضا قادری برکاتی بریلی شریف

☆ عید الاسلام حضرت مولانا شاہ محمد عبدالسلام قادری رضوی جبل پور

☆ حجتہ العصر حضرت علامہ شاہ وصی احمد محدث سورتی پبلی بھیت شریف

☆ استاذ زمن حضرت علامہ حسن رضا خان بریلی شریف

☆ حضرت علامہ محضر ظہور الحسنین فاروقی مجددی رام پور

☆ شیر بیشہ اہل سنت حضرت علامہ شاہ محمد ہدایت رسول قادری لکھنؤ

☆ حضرت علامہ الشاہ دیدار علی حنفی قادری چشتی الور شریف

☆ حضرت علامہ سید شاہ سلیمان اشرف قادری بہار شریف

☆ حجتہ الاسلام حضرت مولانا شاہ حامد رضا خان بریلی شریف

- ☆ حضرت مولانا قاضی محمد عبدالوحید فردوسی عظیم آباد
- ☆ حضرت علامہ مولانا حکیم سجاد مومن کان پور
- ☆ حضرت علامہ سید شاہ محمد اعظم حنفی شاہ جہاں پور
- ☆ حضرت علامہ مفتی محمد ابراہیم قادری بدایوں شریف
- ☆ حضرت علامہ مولانا سید شاہ محمد اخلاص حسین، سہوان
- ☆ حضرت مولانا محمد بشیر الدین قادری رضوی جبل پور
- ☆ حضرت علامہ حافظ محمد عبدالحق صاحب پبلی بھیت
- ☆ حضرت علامہ محمد عبدالحمید پانی پتی بنارس
- ☆ حضرت علامہ ابوالمساکین محمد ضیاء الدین احمد پبلی بھیت
- ☆ حضرت علامہ مولانا محمد فدا حسین قادری پنجاب
- ☆ حضرت علامہ مولانا غلام عبدالقادر بیگ بریلوی کلکتہ
- ☆..... کلکتہ سنی تھا۔ تمام مسلم باشندگانِ کلکتہ سنی تھے۔ دو چار، جو ندوہ کے حامی و داعی تھے، وہ عوامِ مسلمین کو اغوا کرنے میں شب و روز کوشاں تھے۔ انہیں زبانی اور تحریری دعوتِ مناظرہ بھی دی گئی، لیکن وہ سامنے نہ آئے۔ بلکہ ایک دفعہ آٹھ افراد پر مشتمل فیصل بورڈ بھی بنایا گیا۔ جن میں درج اسمائے گرامی قابلِ توجہ ہیں:
- ☆..... سید شاہ امین احمد ثبات فردوسی سجادہ نشین خانقاہ معظم بہار شریف
- ☆..... سید شاہ محمد بدر الدین قادری مجیبی سجادہ نشین خانقاہ مجیبیہ پھلواری شریف
- ☆..... استاذ العلماء حضرت علامہ محمد ہدایت اللہ رام پوری ثم جون پوری
- ☆..... فقیہ الہند حضرت علامہ محمد عبدالوہاب فرنگی محل لکھنؤ
- ☆..... استاذ العصر حضرت علامہ احمد حسن چشتی کان پور
- ☆..... حضرت علامہ محمد عادل فرنگی محل لکھنؤ
- ☆..... حضرت سید شاہ محمد عبدالصمد مودودی چشتی سہوانی پھپھوند شریف
- ☆..... حجتہ العصر حضرت علامہ شاہ وصی احمد محدث سورتی پبلی بھیت

☆..... عید الاسلام حضرت علامہ شاہ محمد عبدالسلام قادری رضوی جبل پور

☆..... مجاہد اہل سنت حضرت علامہ قاضی محمد عبدالوحید فردوسی عظیم آبادی

☆..... حضرت علامہ مولانا حکیم سجاد مومن کان پور

☆..... ہندوستان بھر کے چیدہ و نما سندہ علماء و مشائخ فیصل بورڈ میں شامل تھے۔ مگر ندوہ کب کسی کی مانتا تھا، جواب ان کی مان لیتا۔ ندوہ کی شہ رگ پر کوئی ایسی قوت ضرور سوار تھی، جو اسے شتر بے مہار بننے پر مجبور کئے ہوئے تھی۔ مطبع نصرۃ الاسلام کلکتہ کے متعلقہ اشتہارات اٹھا کر دیکھیں کہ ارباب ندوہ کس قدر صبح و شام گرگٹ کی طرح رنگ بدلتے تھے۔

☆..... مولانا ابوالکلام آزاد کے والد ماجد حضرت علامہ محمد خیر الدین دہلوی ثم کلکتوی سے اعلیٰ حضرت اور محدث سورتی نے اسی سفر میں ملاقات کی تھی۔ اعلیٰ حضرت کی کلکتہ آمد کا تذکرہ روداد نویس نے یوں کیا ہے۔ حامی اہل سنت حضرت مولانا لعل محمد درسی رقمطراز ہیں:

’مجددِ مآۃ حاضرہ صاحبِ حجۃ قاہرہ عالمِ اہل سنت اعلیٰ حضرت مولانا مولوی حاجی قاری محمد احمد رضا خان صاحب کی تشریف آوری کا تار بریلی سے آیا۔ حضرات اہل سنت کو سرور بے غایت حاصل ہوا۔ بددینوں کا چہرہ زرد پڑا۔ ندویوں پر ہیبتِ الہی کی بجلی ٹوٹ پڑی۔ ان کے دلوں پر پڑمردگی چھا گئی۔ ندوہ میں زلزلہ آگیا۔ بہت سے امراء و غربائے اہل سنت گاڑی آنے کے قبل اسٹیشن پر استقبال کے لئے حاضر ہوئے۔ جیسے ہی گاڑی آئی، ویسے ہی شربت دیدار کے پیاسے بے تحاشہ ٹوٹ پڑے اور قدم بوس ہوئے۔ زیارت سے شرف حاصل کیا۔ نہایت اعزاز و کرام و بصدِ حشمت و اہتمام ہم خداموں نے فٹن پر سوار کرایا۔ آگے آگے آقائے اہل سنت کی سواری اور پیچھے پیچھے کئی ایک خادموں کی گاڑیاں نہایت تیز چلی جاتی تھیں۔ تمام گاڑیوں کی دور تک ایک لائن [قطار] نظر آتی۔ اسی عزت و شان سے حضرت کی سواری مقام جلسہ تک پہنچ گئی۔ شہر والے، جو ایک مدت سے مشتاق تھے، امنڈ پڑے۔ زہے نصیب کلکتہ۔‘ [دربار سراپا رحمت، روداد جلسہ اہل سنت، کلکتہ، طبع پٹنہ ۱۳۱۹ھ/۱۹۰۱ء]

☆..... حضرت ملک العلماء حضرت شاہ محمد ظفر الدین قادری رضوی لکھتے ہیں:

’..... اسی طرح ندوہ کا جلسہ، جو کلکتہ میں دھرم تلہ کی مسجد عظیم الشان میں ہوا۔ اعلیٰ حضرت کا

وعظ ہوا۔ جس میں مجمع مسجد کے علاوہ تمام سڑکوں پر بھرا ہوا تھا۔ اس جلسہ میں بھی اعیانِ ندوہ تشریف لائے، تو آپ نے روئے سخن ندوہ کی طرف پھیرا اور قرآن وحدیث سے بہت زوردار طریقے پر رد فرمایا کہ کسی کو مجالِ دمِ زدن نہ ہوئی۔ اسی جلسہ میں بطورِ رجز یہ اشعار بھی فرمائے تھے:

منم کہ علم بہ نیروے بازوم نازد      منم کہ حملہ من شیر را بر اندازد  
چشیدہ باشی بہ تیر قضا من آنستم      شنیدہ بودی احمد رضا من آنستم  
[حیاتِ اعلیٰ حضرت، طبع لاہور ۲۰۰۳ء، ص: ۱۷۶]

☆ تفصیل کے لئے دیکھئے:

☆ تذکرہ محدث سورتی، طبع کراچی، متعدد صفحات

☆ تذکرہ علمائے اہل سنت، طبع فیصل آباد، متعدد صفحات

☆ 'دربار سراپا رحمت' روداد جلسہ اہل سنت، کلکتہ، طبع پٹنہ ۱۳۱۹ھ/۱۹۰۱ء

☆.....☆.....☆



جبل پور کا تاریخی سفر: ایک جائزہ



### تحقیق و ترتیب

ڈاکٹر غلام جابر شمس پورنوی



### روداد نگار

حکیم ملت حضرت مولانا شاہ محمد حسنین رضا خاں قادری	☆
رضویاتی اسکالر حضرت مولانا سید محمد ایوب علی قادری رضوی	☆
برہان ملت حضرت مفتی محمد برہان الحق قادری رضوی	☆
علیہم الرحمۃ والرضوان	

### خاندانی پس منظر

جبل پور کا یہ خاندان صدیقی النسب ہے۔ حضرت عبدالرحمن بن حضرت ابوبکر صدیق تک یہ سلسلہ پہنچتا ہے۔ حضرت مولانا شاہ محمد عبدالوہاب صدیقی طائف سے ہجرت فرما کر حیدر آباد دکن تشریف لائے، جو خانوادہ سلسلہ کے جد تاسع، یعنی نویں دادا ہیں۔ یہ میر قمر الدین آصف جاہ اول بانی سلطنت آصفیہ کا زمانہ تھا۔ شاہ عبدالوہاب مکہ مسجد کے خطیب و امام مقرر ہوئے، ساتھ ہی محکمہ امور مذہبی کا قلمدان بھی سپرد ہوا۔ پشتہا پشت سے یہ سلسلہ شاہ محمد عبدالرحیم صدیقی تک جا پہنچا۔ یہی شاہ عبدالرحیم حیدر آباد سے جبل پور منتقل ہوئے۔ یہ آصف جاہ رابع میر فرخند علی کا دور حکومت تھا۔ کچھ دن کا مٹی مہاراشٹر میں بھی قیام رہا۔ شاہ عبدالکریم، جن سے اعلیٰ حضرت سے روابط تھے، کے والد شاہ عبدالرحمن کے زمانہ سے یہ خاندان جبل پور ہی میں مقیم ہوا۔ (۱)

### ربط پیہم

امام احمد رضا عالم علامہ تو تھے، اپنے وقت کے قطب الارشاد بھی تھے۔ تیرہویں ہجری ختم ہوتے ہوتے ان کی علمی شہرت اور عبقریت اکناف عالم تک پہنچ چکی تھی۔ مولانا شاہ عبدالکریم حیدر آبادی ثم جبل پوری (متوفی ۱۳۱۷ھ) اس شہرت و عبقریت سے خوب واقف تھے۔ گویا ہم ملاقات نہیں تھی، مگر قلمی و کتابی تعارف تھا۔ اس کا ثبوت یہ ہے کہ ۱۳۰۷ھ میں مولانا عبدالکریم کے وصال کے دس سال پہلے امام احمد رضا نے اپنے والد کریم شاہ نقی علی خان کی چار کتابیں ان کی خدمت نذر ارسال کیں۔ ان میں سے تین کتابیں مطبع صبح صادق سیتا پور کی مطبوعہ تھیں۔ ارسال کتب کی تاریخ ۷ جمادی الاول ۱۳۰۷ھ ہے۔ ۱۳۱۷ھ میں شاہ عبدالکریم کا وصال ہوا۔ تو امام احمد رضا نے پانچ عربی اشعار پر مشتمل قطعہ تاریخ وفات لکھ کر بھیجا۔ جو ان کی لوح مزار پر کندہ ہے۔ (۲)

### شاہ عبدالسلام

جبل پور کا یہ صدیقی خانوادہ بلحاظ علم و فضل بلند قدم و قامت والا تو تھا ہی، سماجی اور معاشرتی لحاظ سے بھی امتیازی شان رکھتا تھا۔ ۱۳۱۱ھ میں جب ندوۃ العلماء کا تخیل بنا اور اس کا پہلا اجلاس مدرسہ فیض عام کانپور میں ہوا۔ دوسرا اجلاس ۱۳۱۲ھ میں لکھنؤ میں منعقد ہوا۔ تو شاہ عبدالسلام کو خصوصی دعوت دی گئی۔ رکن خصوصی کی حیثیت سے شریک بھی ہوئے۔ (۳) واضح رہے کہ شاہ عبدالسلام کی پیدائش حیدر آباد دکن میں ہوئی۔ ۳۷ برس کی عمر میں والد گرامی کے ہمراہ جبل پور ہجرت کر گئے۔ تمام تر تعلیم اپنے والد ماجد شاہ عبدالکریم سے پائی۔ (۴) اور افاضل روزگار میں شمار ہوئے۔ اب جو تیسرا اجلاس ندوہ بریلی میں ہونا طے پایا۔ تو شاہ عبدالسلام کے نام اشتہار، پوسٹر اور خاص دعوت نامہ آیا، جب آپ عازم سفر ہوئے، تو شاہ عبدالکریم نے تاکید فرمایا، ندوہ میں شریک ہو یا نہ ہو، بریلی میں مولانا احمد رضا خان سے ضرور ملنا۔

شاہ عبدالسلام اجلاس ندوہ بریلی میں شریک ہوئے، زبردست تقریر بھی کی کہ تقریر و خطابت کے آپ بادشاہ تھے۔ شبلی نعمانی کی توہین آمیز تقریر سن کر آپ کی طبیعت مکدر ہو گئی۔ نوک جھونک، چھڑپ کے بعد آپ اور شاہ محمد حسین الہ آبادی واک آؤٹ کر کے اپنی قیام پر واپس آ گئے۔ پھر آپ اعلیٰ حضرت امام احمد رضا سے ملنے گئے۔ کیوں کہ والد گرامی کی تاکید تھی۔ پھر تو آپ تاحیات امام احمد رضا کے ہی ہو کر رہ گئے۔ قطب الارشاد امام احمد رضا سے آپ نے علمی استفادہ کیا۔ روحانی تعلیم اور اسرار باطنی کا فیض اٹھایا۔ علمی و روحانی فیوض و برکات کے حصول کے بعد امام احمد رضا نے خلافت و اجازت سے نوازا۔ [۵]

### مفتی محمد برہان الحق قادری رضوی

آپ شاہ عبدالسلام کے فرزند ہیں۔ ۱۳۱۰ھ جبل پور میں پیدا ہوئے۔ ساری تعلیم و تربیت جد امجد اور اپنے والد ماجد سے حاصل کی۔ ۱۳۲۳ھ / ۱۹۰۵ء میں اعلیٰ حضرت سے پہلی ملاقات بمبئی میں ہوئی۔ ۱۳۳۲ھ / ۱۹۱۴ء میں دوسری ملاقات بریلی میں ہوئی۔ جب آپ اپنے والد شاہ عبدالسلام کے ہمراہ بریلی حاضر ہوئے۔ اپنی فارسی شاعری سنائی۔ تو اعلیٰ حضرت نے برہان میاں (جو بعد برہان ملت مفتی محمد برہان الحق ہوئے) کو اپنی شال، چادر عنایت فرمائی (۷) پھر اسی

سال بغرض تعلیم حاضر ہو گئے۔ کوئی تین سال تک حصول تعلیم اور اخذ فیض کرتے رہے۔ درمیان میں امراض اعزہ اور گھریلو ضروریات سے آپ جبل پور ہی زیادہ رہے۔ مگر سلسلہ تلمذ و توجہ خاص برابر جاری رہا۔ ۱۳۳۷ھ میں اعلیٰ حضرت جب جبل پور تشریف لائے، تو تکمیل فرما کر دستار فضیلت اور خلافت و اجازت سے نوازا۔ یہ علمی و روحانی سند ۴۵ علوم اور گیارہ سلسلوں پر مشتمل تھیں۔ (۸) قارئین اندازہ کر سکتے ہیں کہ جبل پور کا یہ علمی خاندان امام احمد رضا کا کیسا والا و شیدا تھا۔

### سفر اول

اعلیٰ حضرت کا پہلا حج ۱۲۹۵ھ / ۱۸۷۸ء میں ہوا تھا۔ شاہ نقی علی خان جیسا روحانی سرپرست اور علمی سائبان شریک سفر تھا۔ اس وقت اعلیٰ حضرت کی عمر کا تیسواں سال تھا۔ (۹) دوسرا حج اکیاون برس پانچ ماہ کی عمر میں کیا۔ اہل خانہ اور اقارب کے ساتھ تھے۔ ایام حج ۱۳۲۳ھ / ۱۹۰۴ء میں روانگی ہوئی۔ تین چار مہینے حرمین شریفین میں طویل قیام کے بعد ربیع الاول ۱۳۳۴ھ / ۱۹۰۵ء میں جدہ، کراچی ہوتے ہوئے بمبئی واپسی ہوئی۔ تو جبل پور سے شاہ عبدالسلام اپنے بیٹے مولانا برہان الحق کو لے کر بمبئی آئے، یہ آنا اعلیٰ حضرت سے محض ملنے کے لیے تھا۔ (۱۰) کئی روز تک ساتھ رہا، جب اعلیٰ حضرت نے بمبئی سے بریلی کا قصد فرمایا، تو شاہ عبدالسلام نے گزارش کی کہ جبل پور کو بھی اپنے فیوض سے سرفراز فرمائیں، تب اعلیٰ حضرت نے فرمایا: ابھی تو اجمیر شریف حاضری دیتا ہوا بریلی جاؤں گا۔ ان شاء اللہ جبل پور پھر کبھی آؤں گا۔ (۱۱)

۱۳۲۵ھ / ۱۹۰۷ء میں استاذ زمن مولانا حسن رضا خان حج کے لیے تشریف لے گئے۔ جو اعلیٰ حضرت کے چھوٹے بھائی تھے۔ واپسی براہ بمبئی ۱۳۲۶ھ / ۱۹۰۸ء میں ہوئی۔ اس وقت اعلیٰ حضرت نے شاہ عبدالسلام کو خط لکھا۔

’اور حساب سے وقفہ پایا، تو بعونہ تعالیٰ ضرور حاضر جبل پور ہو کر دو ایک روز جناب کی زیارت سے شرف اندوز ہوتا ہوا بمبئی جاؤں گا اور اگر خط آیا۔ جس سے ظاہر ہوا کہ بالآخر فوراً بمبئی پہنچنا چاہیے، تو جناب کو بذریعہ تار اطلاع دے دوں گا کہ براہ راست بمبئی جاتا ہوں۔ (۱۲)

اللہ تعالیٰ نے کرم کیا، اعلیٰ حضرت کو وقفہ مل گیا، شاہ عبدالسلام کی خواہش پوری ہو گئی۔ مفتی برہان الحق لکھتے ہیں:

’اعلیٰ حضرت نے حسب الارشاد بمبئی جاتے ہوئے صفر ۱۳۲۶ھ / ۱۹۰۸ء میں چار روز قیام فرمایا اور جبل پور کو اپنے قدم سعادۃت لزوم سے دارالسرور ہونے کا شرف بخشا۔ اس موقع پر والدہ صاحبہ اور بہت سے لوگ داخل سلسلہ ہوئے۔ یہ میری نوعمری کا واقعہ ہے۔ (۱۴)

### سفر دوم

جبل پور کا یہ دوسرا سفر تاریخی بھی اور تاریخی پس منظر بھی رکھتا ہے۔ اس سفر موج ظفر کے روداد نگارتین ایسی برگزیدہ ہستیاں ہیں۔ جن کی علمی ادبی حیثیتیں مسلم اور جو بہ نفس نفیس اس قافلہ علم و عرفان میں شریک سفر تھیں۔ غرض یہ تینوں رودادیں، سرگزشتیں عینی و مشاہداتی ہیں۔ یہ تینوں روداد نگار امام احمد رضا کے تربیت یافتہ، فیض یافتہ، دست گرفتہ اور حاضر باش تھے۔

مولانا حسنین رضا خان، یہ استاذ زمن علامہ حسن رضا خان کے بیٹے تھے، امام احمد رضا کے بھتیجے تھے۔ مولانا حسنین رضا، عالم و فضل تو تھے ہی، ماہر طبیب بھی تھے، حکیم صاحب سے ہی مشہور تھے۔ مفتی، محدث، مفسر، ادیب، نقیب، شاعر، مؤرخ، مدبر، منتظم بہت کچھ تھے۔ خدا نے بہت سی خوبیوں سے نوازا تھا۔ آنکھیں کھلتے ہی انہوں نے علم و فن کے چمن کی سیر شروع کر دی، امام احمد رضا نے ان کو اپنی اولاد کی طرح رکھا اور چاہا، سفر جبل پور میں بھی پل پل ساتھ رہے۔ انہوں نے جو کچھ لکھا، آنکھوں دیکھا لکھا۔ ان کی یہ روداد سفر سب سے پہلے ماہنامہ ’الرضا‘ بریلی میں چھپی، جس کے وہ خود مدیر تھے۔

مگر اس وقت اس کا شمار میرے پیش نظر نہیں۔ ہفت روزہ دبدبہ سکندری، رام پور کی فائل میرے سامنے ہے، تاریخ اشاعت ۱۷/۱ اپریل ۱۹۱۹ء ہے اور ص: ۳، ۴ ہے۔ مگر اس میں شاہ عبدالسلام کے دولت کدے تک پہنچنے تک کی روداد ہے۔ بقیہ آئندہ شائع کرنے کا روداد نگار نے وعدہ کیا ہے۔ المملفوظ، اعلیٰ حضرت کے ملفوظات وارشادات کا مجموعہ ہے۔ مفتی اعظم ہند نے اسے ۱۳۳۹ھ میں مرتب فرمایا اور طبع کرایا۔ اس کے حصہ دوم ص: ۳ تا ۸۰ پر یہ پوری روداد نظر آرہی ہے، جس کے اختتامیہ میں ’خاکسار مدیر‘ لکھا ہوا ہے۔ اس سے معلوم ہوتا ہے کہ

یہ غالباً 'الرضا' ہی میں چھپی روداد کی نقل ہے۔ حیات اعلیٰ حضرت جلد اول مصنفہ ملک العلماء مولانا محمد ظفر الدین قادری میں بھی یہی چیز مطبوع ہے، حیات اعلیٰ حضرت مصنفہ ملک العلماء، ترتیب جدید علامہ اقبال احمد فاروقی مطبوعہ مکتبہ نبویہ لاہور ۲۰۰۳ء میں بھی من و عن مندرج ہے۔ ص: ۳۵۳ تا ۲۶۲ ہے۔

### سید ایوب علی رضوی

یہ مولد منشأ بریلوی تھے۔ انگریزی تعلیم یافتہ تھے، حساب و ہندسہ کے ماہر تھے۔ اسلامیہ اسکول (جواب ڈگری کالج بن گیا ہے) میں ٹیچر ہو گئے تھے۔ سید ایوب علی ۱۲۹۵ھ / ۱۸۷۵ء کو محلہ بہاری پوری بریلی میں پیدا ہوئے۔ (۱۳) ۱۸۹۵ء میں اعلیٰ حضرت سے بیعت ہوئے۔ کچھ دنوں بعد اسکول کی ملازمت ترک کر دی اور بارگاہ رضویہ کے شبانہ یوم حاضر باش خواجہ تاش ہو کر رہ گئے۔ پھر تو انہوں نے پلٹ کر بھی نہیں دیکھا کہ زندگی کس طوفان سے گزر رہی ہے۔ حیات اعلیٰ حضرت کا خام مواد اکٹھا کرنا ان کا اہم کارنامہ ہے۔ پھر ملک العلماء کو یوں ہی دے دینا زبردست ایثار ہے۔ رضوی کتب خانہ کا قیام بھی تاریخ رضویات کا نقش اولین ہے۔ درجنوں کتابیں چھاپی اور چھپوائیں۔ خود کئی کتابوں کے مصنف، مرتب اور مترجم تھے۔ تین حج کیے، ڈھائی سال مدینہ منورہ میں قیام رہا۔ مکہ، مدینہ، بغداد، کربلا، نجف، بصرہ کی خاک کو آنکھوں کا سرمہ بنایا۔ مفتی اعظم ہند کی اجازت سے ۱۹۵۰ء میں پاکستان ہجرت کر گئے، لاہور میں قیام کیا۔ فیصل آباد بھی قیام رہا۔ نیو شالیمار ملتان روڈ لاہور میں مسجد کی بنیاد رکھی، سنی رضوی مسجد نام رکھ چھوڑا۔ پچانوے برس کی عمر تھی، لاہور میں وصال ہوا۔ میانی قبرستان میں دفن ہوئے۔ تاریخ وصال ۲۶ رمضان ۱۳۹۰ھ / ۲۶ نومبر ۱۹۷۰ء ہے۔ (۱۵)

یہ سید ایوب علی رضوی، علام اجل تھے۔ کامل فہیم و فریس تھے۔ ورع و تقویٰ کا پیکر جمیل، اخلاق و مروت اور دینی حمیت و غیرت کی تصویر تھے۔ ان کی خدمات آب زر سے لکھنے کے لائق ہے۔ وہ رضویات کے اولین معماروں میں تھے۔ ان کے بہت سے قلمی خطوط و کاغذات خاکسار کی تحویل میں ہیں۔ توفیق الہی نصیب ہوئی، تو یہ ذخیرہ دیکھ کر کچھ نئے گوشے سامنے لانے



کا ارادہ رکھتا ہوں۔ خیر سفر جبل پور میں یہ سید والا تبار بھی امام احمد رضا کی معیت میں تھے۔ انہوں نے بریلی سے جبل پور اور جبل پور سے بریلی واپسی تک لمحہ بہ لمحہ ٹر اویل رپورٹ لکھی ہے۔ مگر یہ غالباً کہیں نہیں چھپی، جب 'حیات اعلیٰ حضرت' کے لیے مواد محفوظ کر رہے تھے، شاید یہ رپورٹ بھی اس میں شامل کرنے کا قصد رکھتے تھے۔

مگر وہ سارا مواد انہوں نے ۱۹۳۸ء میں حضرت ملک العلماء کے حوالہ کر دیا بالکل بے نفسی کے ساتھ، پھر 'حیات اعلیٰ حضرت' کی اشاعت کی جو رستاخیز کہانی ہے۔ وہ اہل علم کو معلوم ہے۔ خدا نے خیر فرمایا۔ اب یہ سارا مواد ۲۰۰۳ء میں لاہور سے چھپ گیا۔ اسی میں وہ نایاب و گراں قدر روداد سفر بھی ہے۔ کم از کم میری نظر اس کے مطالعہ سے پہلی بار شرفیاب ہوئی۔ ملاحظہ فرمائیے، 'حیات اعلیٰ حضرت' طبع مکتبہ نبویہ، طبع لاہور ۲۰۰۳ء ص: ۳۳۰ تا ۳۵۰۔ وہیں سے یہ نادر تحفہ یہاں درج کرنے کی سعادت حاصل کر رہا ہوں۔

### مفتی محمد برہان الحق

آپ کا مجمل تعارف کراچکا ہوں، آپ ہی اس سفر کے داعی، رضا کار اور میزبان تھے۔ مفتی برہان الحق نے یہ یادداشتیں محفوظ کر لی تھیں، مگر شاید مصروفیات نے مرتب کرنے کا موقع ہی نہ دیا۔ ۱۹۸۰ء سے ذرا پہلے آپ نے ترتیب دی، جو اکرام امام احمد رضا کے نام سے موسوم ہے۔ پروفیسر محمد مسعود احمد کی نظر ثانی کے بعد ہندوپاک سے متعدد بار چھپ چکی ہے۔ اسی میں یہ سفر گزشت سفر ص: ۶۹ تا ۸۲ مرقوم و مرتسم ہے۔

### وجہ جواز

یہ خیال نہ کیا جائے کہ یہ ایک سفر کی تین تین رودادیں پیش کرنے کی کیا ضرورت تھی۔ تو گزارش ہے کہ میرے اعلیٰ حضرت کو قارئین بار بار پڑھیں، سامعین بار بار سنیں۔ ہر بار ان کو ایک نیا لطف آئے گا، نیا سرور ملے گا۔ بزرگوں کے ارشادات، مکتوبات، ملفوظات، ہر وقت پیش نظر رہیں، بار بار پڑھیں، سنیں اور سنائیں۔ ہمارا جتنا وقت اس میں گزرے گا۔ گویا ہم ان کی صحبت سے فیضیاب ہوتے رہیں گے۔ خدا کرے، ہماری روح بزرگوں کا ذکر کرتے کرتے نکلے۔

اور پھر وجہ جواز یہ ہے کہ ہر قدم کار کا نقطہ نظر اور انداز فکر الگ الگ ہوتا ہے اور ہر آدمی کا مشاہدہ اور احوال جذب کرنے اور نتائج اخذ کرنے کی قوت و صلاحیت جدا جدا ہوتی ہے۔ یہاں تینوں قدم کاروں کا انداز فکر نوع بہ نوع اثرات و نتائج رکھتا ہے۔ بعض باتیں مشترک ضرور ہیں۔ مگر پیشتر باتیں:

ع ہر گلے رارنگ و بوئے دیگرست  
 کا نقشہ پیش کرتی ہیں۔ ہر مضمون کا رخ امام احمد رضا کی ذات کی طرف ضرور ہے۔ مگر اس رخ ہزار جلوہ سامان کا نظارہ آپ بھی تو کیجیے، مگر شرط ہے۔ اتھل طبیعت سے نہیں، ذرا دل تھام کے۔  
نورانی چہرہ

یہ نورانی کارواں تھا، جو مسافر تھا، مسرت بدامان تھا۔ فرحت بردوش تھا۔ کیسے کیسے نور نور چہرے تھے، نورانی مکھڑے تھے۔ اس رواں دواں کارواں کا سالار کارواں امام احمد رضا تھے، جو عرب و عجم کا امام اجل تھا۔

دونوں شہزادگان ذی شان، حجت الاسلام مولانا شاہ حامد رضا خان، مفتی اعظم ہند شاہ مصطفیٰ رضا قادری تھے، خادم خاص حاجی کفایت اللہ، امین الفتوی مولانا شفیع احمد سیلپوری، بھتیجا مولانا حکیم حسنین رضا قادری، حضرت مولانا سید ایوب علی رضوی، سید قناعت علی رضوی، سلطان حیدر خان، اور مولانا ابراہیم رضا جیلانی میاں یہ سبھی حضرات تھے۔ برہان ملت مفتی برہان الحق تو تھے ہی کہ وہی اس کارواں کا مقدمۃ الخیش اور مقدمۃ الضیوف تھا۔ لکھنؤ سے سلطان الواعظین مولانا عبد الاحد ہمرکاب ہو گئے۔ کٹنی اسٹیشن پر الحاج مولانا سید عبدالرزاق رضوی رضا کاروں کی ایک جماعت لے کر پیش قدمی کی اور پر جوش خیر مقدم کے لیے کٹنی اسٹیشن پر جم غفیر لے کر موجود تھے۔

یہ سید عبدالرزاق رضوی اعلیٰ حضرت کے خلیفہ بھی تھے۔ مزارِ اعلیٰ حضرت کی تعمیر میں ان کا تاریخی رول رہا ہے۔ تعمیر کمیٹی کے خاص رکن تھے۔ ان کی ذات اور کارنامہ پردہ خفا میں ہے۔ میں ارادہ رکھتا ہوں کہ اس روشن کڑی کو اجاگر کروں۔ ادھر جبل پور سے شاہ محمد عبدالسلام رضوی ایک جماعت کثیرہ لے کر کٹنی اسٹیشن پہنچ چکے تھے۔ اب آپ روداد پڑھیے، اور لطف اٹھائیے۔ مگر پہلے بریلی میں داخلہ کی رپورٹ پڑھ لیجئے۔

### جبل پور سے واپسی کے وقت بریلی میں شاندار استقبال

”اعلیٰ حضرت عظیم البرکت مجدد مآۃ حاضرہ مؤید ملت طاہرہ جناب مولانا مولوی حاجی قاری حافظ شاہ احمد رضا خان صاحب سنی حنفی قادری مدظلہم الاقدس ۱۸ رجب ۱۳۳۷ھ کو شب کے آٹھ بجے بذریعہ کلکتہ پنچاب میل، جس میں آپ کی سکنڈ کلاس کی گاڑی لگادی گئی تھی۔ رونق افروز بریلی ہوئے۔ چونکہ مخلصان و معتقدان جبل پور بالخصوص جناب مولانا شاہ محمد عبدالسلام قادری رضوی کے اصرار سے جبل پور میں زیادہ قیام ہوا تھا۔ ادھر یہاں بریلی کے محب صادق بے قرار تھے۔ بحمد اللہ تعالیٰ یہ سفر بہ خیر و خوبی ختم ہوا۔ اثنائے راہ میں اکثر مقامات پر مخلصین نے شرف بیعت اور قدم بوسی حاصل کیا۔ بریلی میں بھی نہایت احترام سے استقبال کیا گیا۔ (۱۷)

### اعلیٰ حضرت کا شکر یہ نامہ

۱۸ رجب کو اعلیٰ حضرت کی واپسی ہوئی، ۲۲ رجب کو امام احمد رضا نے شکر یہ کا خط لکھا۔ سفر واپسی کی تفصیلات قلم بند کیں، نماز کا اہتمام، کمپنی باغ بریلی کا عمر بھر میں پہلی بار دیکھنا، پہلے مکان نہیں، مسجد میں داخل ہونا، اور نماز عشا باجماعت پڑھنا، پھر نعت خوانوں کا ہجوم اور نعت و منقبت کا پڑھا جانا، ۱۱ بجے کھانا کھانا۔ ۱۲ بجے شب بخار آنا، سر کا درد ہونا، جبل پور میں اتنی عزت، محبت، خلوص ملا۔ اعلیٰ حضرت لکھتے ہیں: حرمین شریفین کے بعد یہ دوسرا موقع ہے، جو اتنی عزت ملی، پھر نام بنام شکر یہ ادا کرنا، صاحبزادے برہان میاں کی خیریت، صاحبزادی کی شادی، حکیم عبدالرحیم کی اصلاح طلب شاعری وغیرہ کا ذکر، یہ ایک طویل محبت بھرا خط ہے۔ دیکھیے۔ (۱۸)

### شاہ عبدالسلام کی یاد آوری اور شکر گزاری

بریلی سے وہ سرفراز نامہ ادھر آیا، اور ادھر سے یاد آوری و شکر یہ نامہ ادھر گیا، جس میں شاہ عبدالسلام نے لکھا، کہ کامل ایک ماہ جبل پور کا ہر شخص خوش بخت، خوش وقت اور مسرور نظر آتا تھا۔ سارا جبل پور فیض و برکت سے معمور تھا۔ ان کا کاشانہ بقعہ نور بنا ہوا تھا۔ مسجد میں، گھر میں، جاں نثاروں کا ہجوم رہتا تھا۔ سعادت مند مسلمان گروہ درگروہ آتے، قدم بوسی کرتے، ایمانی، روحانی نعمتیں پاتے۔ روز و شب دربار عام گرم رہتا۔ فیض و کرم کا دریا جوش پر رہتا۔ کوئی سوال

کرتا، محقق جواب پاتا۔ کوئی تائب ہوتا، کوئی داخل سلسلہ ہوتا۔ کوئی تعویذ لیتا۔ کوئی دعائیں کراتا۔ سارا مجمع سراپا ادب بن کر جمع رہتا۔ توبہ کرنے والوں اور آپسی نزاع ختم کرنے والوں کی قطار رہتی۔ غرض عجب پر کیف اور ایمان افروز وقت تھا۔ اب ہر کبیر و صغیر، وہ وقت یاد کر کے روتا ہے اور سرد آہیں بھرتا ہے۔ یہ خط چار صفحے کا طویل ہے۔ (۱۹)

امام احمد رضا نے اپنے خط کے شروع میں ایک نظم بھی لکھی ہے، جو ۱۴ اشعار پر مشتمل ہے۔ ایک شعر یہ بھی ہے:

وطن گر چہ آرام را در خور است

جبل پور مارا از خوش تر است (۲۰)

اب ایک ذاتی شہادت پیش کر کے یہ تمہیدی ابتدائیہ ختم کرتا ہوں۔ اعلیٰ حضرت علیہ الرحمہ نے جبل پور میں بھی تصنیفی کام اور کارِ افتا جاری ساری رکھا تھا۔ اپنے ایک خط میں لکھتے ہیں:

’فقیر جبل پور آیا ہوا ہے۔ آپ کا عنایت نامہ بریلی سے یہاں آیا۔ ایسے سوالوں کا خیال ادب والوں دلوں میں پیدا ہوتا ہے۔ مولیٰ تعالیٰ توفیق و برکات زائد دے۔‘ [۲]

### حوالاجات

- ۱ تذکرہ برہان ملت از: محمد رمضان عبدالعزیز ادارہ ضیاء البرہان جبل پور ۱۹۸۵ء، ص: ۱۳
  - ۲ اکرام امام احمد رضا، از: برہان ملت / پروفیسر مسعود احمد، طبع کرلا بمبئی ۱۹۹۸ء، ص: ۲۲
  - ۳ اکرام امام احمد رضا، از: برہان ملت / پروفیسر مسعود احمد، طبع کرلا بمبئی ۱۹۹۸ء، ص: ۲۳
  - ۴ اکرام امام احمد رضا، از: برہان ملت / پروفیسر مسعود احمد، طبع کرلا بمبئی ۱۹۹۸ء، ص: ۳۶
  - ۵ تذکرہ علمائے اہل سنت، از: مفتی محمود احمد، طبع فیصل آباد، پاکستان، ۱۹۷۲ء، ص: ۱۷۶
  - ۶ اکرام امام احمد رضا، از: برہان ملت / پروفیسر مسعود احمد، طبع کرلا بمبئی ۱۹۹۸ء، ص: ۳۸
  - ۷ تذکرہ علمائے اہل سنت، از: مفتی محمود احمد، طبع فیصل آباد، پاکستان، ۱۹۷۲ء، ص: ۱۷۶
  - ۸ اکرام امام احمد رضا، از: برہان ملت / پروفیسر مسعود احمد، طبع کرلا بمبئی ۱۹۹۸ء، ص: ۴۱
  - ۹ (الف) اکرام امام احمد رضا، از: برہان ملت / پروفیسر ڈاکٹر مسعود احمد، طبع کرلا بمبئی ۱۹۹۸ء، ص: ۵۸
  - (ب) تذکرہ علمائے اہل سنت، از: مفتی محمود احمد، طبع فیصل آباد، پاکستان، ۱۹۷۲ء، ص: ۱۷۶
  - ۱۰ مولانا نقی علی خان، از: ڈاکٹر محمد حسن، طبع کراچی پاکستان، ۲۰۰۵ء، ص: ۵۱
  - ۱۱ اکرام امام احمد رضا، از: برہان ملت / پروفیسر مسعود احمد، طبع کرلا بمبئی ۱۹۹۸ء، ص: ۶۵
  - ۱۲ اکرام امام احمد رضا، از: برہان ملت / پروفیسر مسعود احمد، طبع کرلا بمبئی ۱۹۹۸ء، ص: ۶۸
  - ۱۳ کلیات مکاتیب رضا، از: ڈاکٹر غلام جابر شمس مصباحی، جامعہ قادریہ کلیر شریف، ۲۰۰۵ء
- ۲/۱۵
- ۱۴ اکرام امام احمد رضا، از: برہان ملت / پروفیسر مسعود احمد، طبع کرلا بمبئی، ۱۹۹۸ء، ص: ۶۹
  - ۱۵ سالنامہ معارف رضا کراچی، ۱۹۹۱ء، ص: ۳۱۳
  - ۱۶ تذکرہ علمائے اہل سنت، از: علامہ عبدالکیم شرف قادری، طبع لاہور، ۲۰۰۰ء، ص: ۱۱۰
  - ۱۷ ہفت روزہ دبدبہ سکندری، رام پور ۲۸/۱ پرل ۱۹۱۹ء، ص: ۵
  - ۱۸ کلیات مکاتیب رضا، مکتبہ نبویہ لاہور، ۲۰۰۵ء/ ۲۴، ۳۴، ۳۵

۱۹ صحائف رضویہ و عرفان سلالمیہ قلمی، ص: ۶۶، ۶۷

۲۰ کلیاتِ مکاتیبِ رضا، مکتبہ نبویہ لاہور، ۲۰۰۵ء/۲۳

۲۱ کلیاتِ مکاتیبِ رضا، مکتبہ نبویہ لاہور، ۲۰۰۵ء/۱۴۵

☆.....☆.....☆







## پہلی روداد

حکیم الملت  
حضرت مولانا شاہ محمد حسنین رضا قادری  
قدس سرہ  
(۱۳۱۰ھ / ۱۸۹۳ء - ۱۴۰۱ھ / ۱۹۸۱ء)

## ماخذ

- ☆ ماہنامہ 'الرضا' بریلی
- ☆ ہفت روزہ 'دبذبہ' سکندری، رام پور ۱۷/۱ اپریل ۱۹۹۹ء، ص: ۳، ۴
- ☆ المملفوظ دوم، قادری کتاب گھر بریلی، ص: ۷۳ تا ۸۰
- ☆ حیات اعلیٰ حضرت، طبع لاہور ۲۰۰۳ء، ص: ۵۳ تا ۶۲

مدیر ”رسالہ الرضا“ بریلی مولانا حسنین رضا خان، صاحب برادر زادہ اعلیٰ حضرت حاشیہ ملفوظات حصہ دوم میں فرماتے ہیں:

”مسلمانان جبل پور کا ٹھہرا اور بنگال ایک مدت سے اعلیٰ حضرت مدظلہ العالی کی خدمت میں عرض پیش کرتے رہے کہ حضور والا ہمارے تیرہ وتار بلاد کو اپنے قدم میمنت لزوم سے منور فرمائیں۔ اعلیٰ حضرت قبلہ نے ہمیشہ عدم فرصت اور ضعف و علالت کو پیش نظر رکھتے ہوئے عذر فرمادیا۔ مگر اس مرتبہ حامی سنت، حاجی بدعت، جناب مستطاب مولانا مولوی محمد عبد السلام صاحب جبل پوری کے (جو اعلیٰ حضرت مدظلہ الاقدس کے خلیفہ ارشد اور اس قطر میں دین و سنت کے قطب واحد ہیں) انتہائی اصرار سے وعدہ فرمالیا۔ جس وقت عریضہ مولانا موصوف کا حاضر ہوا۔ کا شانہ اقدس سے باہر تشریف لائے اور فرمایا: مولانا کے بے حد کلمات تواضع نے پہلو عذر کا چھوڑا ہی نہیں۔ اگر بالفرض کسی کے لبوں پر دم ہو، وہ بھی انکار نہیں کر سکتا۔ ان کلمات کو سن کر یہی کہے گا کہ میں حاضر ہوں۔

الغرض ۱۹ جمادی الاخریٰ ۱۳۳۷ھ اور شنبہ پانچ بجے صبح کے میل سے عازم جبل پور ہوئے۔ باوجودیکہ روانگی آخری شب میں تھی اس پر بریلی کے اسٹیشن پر متوسلین و معتقدین کا کافی اجتماع تھا۔ کئی ایک صاحب داخل سلسلہ بھی ہوئے۔ میل لکھنؤ پہنچا۔ وہاں کے لوگوں کو پہلے سے اطلاع نہ تھی۔ اس پر بھی بعض حضرات جنہیں کسی ذریعہ سے علم ہو چکا تھا، حاضر خدمت ہو کر حلقہ گوش ہوئے۔ پھر میل پر تاب گڈھ پہنچا۔ ہمارا سکینڈ کلاس یہاں میل سے کاٹ کر الہ آباد آنے والی ریل میں لگا دیا گیا۔

اعلیٰ حضرت الہ آباد میں

ریل ساڑھے تین بجے الہ آباد پہنچی۔ وہاں چونکہ کافی وقت ملا۔ بعض ہمراہیوں کا خیال ہوا

کہ اپنے شہری احباب سے مل آئیں۔ ان کے شہر میں پہنچنے سے اہل شہر کو اعلیٰ حضرت عظیم البرکت کی تشریف آوری کی اطلاع ہو گئی تھی اور مسلمانوں کے گروہ جوق در جوق آئے اور دست بوس ہونے لگے۔ الہ آباد اسٹیشن پر نماز مغرب کی غرض سے اعلیٰ حضرت پلیٹ فارم پر اترے۔ مشتاقان دیدار نے ہر چہار جانب سے ہجوم کیا اور نئے آنے والوں نے پروانہ وار گرنا شروع کیا۔ اس خوشنما منظر کو ایک یورپین کھڑا دیکھ رہا تھا۔ اس نے موقع پا کر قدم بوسی کی عزت حاصل کی اور ادب کے ساتھ سلام کر کے رخصت ہوا۔ صولت حق اسے کہتے ہیں کہ جذب قلوب کے لیے کسی تزک واحتشام اور ظاہری دھوم دھام کی ضرورت نہیں۔

الہ آباد میں بعض سیٹھوں نے ایک موٹر کار اور ایک اعلیٰ درجہ کی ولایتی لینڈ کو بغرض تفریح کے لیے حاضری۔ ساڑھے سات بجے ریل الہ آباد سے روانہ ہوئی۔ اعلیٰ حضرت مدظلہم الاقدس نے مع خدام یہاں سے بھی سیکنڈ کلاس میں سفر کیا۔ ساڑھے چار بجے ریل کٹنی پہنچی۔ یہاں جناب مولوی عبدالرزاق صاحب کٹنی کے گروہ کثیر کے ساتھ موجود تھے۔ جو جبل پور تک ہمرکاب ہو گئے اور خود جبل پور سے حضرت حامی سنت مولانا مولوی محمد عبدالسلام صاحب دامت برکاتہم ایک بہت بڑے استقبال جماعت کو لیے ہوئے کٹنی اسٹیشن پر تشریف فرما تھے۔ جیسے ہی گاڑی کٹنی پر رکی کہ زائرین نے گاڑی کو گھیر لیا۔ جب تک گاڑی کھڑی رہی، لوگ قدم بوس ہوتے رہے۔ کٹنی سے ہمارے ہمراہیوں میں بہت بڑا اضافہ ہو گیا۔

ساڑھے سات بجے کے قریب جبل پور کی عمارتیں نظر آنے لگیں۔ ہمارے ساتھی اس کے قصور و منازل کو دیکھ کر خوش ہو رہے تھے اور ان کی نظریں انتہائی شوق کے ساتھ اسٹیشن کی عمارت کو ڈھونڈ رہی تھیں کہ یکایک اسٹیشن جبل پور کی عمارت بھی ایک گم شدہ محبوب کی طرح سامنے آ گئی۔ پھر کیا تھا، اب تو اسٹیشن جتنا قریب ہوتا گیا، جوش و مسرت بڑھتا گیا۔ جب گاڑی رکی، تو بلا تشبیہ محب کی طرح (جس کی انتظار کی گھڑیاں ختم ہو چکی ہوں اور محبوب کی دلکش صورت سامنے آ گئی ہو) لوگ دیوانہ وار گاڑی پر جھک پڑے اور اس گل گلزار قادریت پر دل کھول کر پھولوں کی ڈالی نچھاور کی۔ جوش کا یہ عالم تھا کہ کان پڑی آواز نہ سنائی دیتی تھی۔ لوگ دفور جوش میں زبان سے:

السلام علیکم یا امام اہل السنہ یا مجدد المائدہ الحاضرہ۔

کے نعرے مار رہے تھے اور ان کی زبان حال کہہ رہی تھی:

رواق منظر چشم من آشیانہ تست

کرم نما و فرد آ کہ خانہ خانہ تست

تمام مجمع اپنی اپنی ان مسرتوں میں سرشار تھا اور یہاں ایک اور منظر تھا، جس پر عام کو تنبیہ نہ ہوا۔ یہ وہ موقع تھا کہ کوئی شہرت پسند جاہ دوست ہوتا، تو پھولا نہ سماتا۔ باچھیں کھلی ہوئی ہوتیں۔ گردن بلند ہوتی۔ آنکھیں اپنی تعظیم کے نظارہ سے مست ہوتیں۔ یہاں اس کے برعکس اس منظر جلیل کو دیکھ کر نظر جھکالی اور گردن نیچی کر لی۔ آنکھوں میں آنسو ڈبڈبانے لگے۔ اس لطیف منظر پر حاجی عبدالرزاق صاحب کی نظریں اٹھیں۔ انہیں ادراک ہوا۔ اور ان کا جی بھر آیا۔ یہ اس شان کا پرتو تھا کہ جب حضور اقدس صلی اللہ علیہ وسلم نے مکہ معظمہ فتح فرمایا۔ اس شان سے اس میں داخل ہوئے کہ سر اقدس اپنے رب کے لیے تواضع میں سواری انور پر قریب سجدہ پہنچایا تھا (صلی اللہ علیہ وسلم)۔ کثرت ہجوم کے خیال سے گاڑی پر فوراً چند آدمی بغرض تحفظ کھڑے ہو گئے کہ مجمع ادھر کا رخ نہ کرے اور بعض نوجوان پولس کی شرکت میں اعلیٰ حضرت مدظلہم الاقدس کے گزرنے کے لیے راستہ بنانے میں مصروف ہوئے۔ ہر چند کوشش کی گئی۔ مگر اس مقصد میں ناکامیابی ہوئی۔

ناچار چند عقیدت کیش حلقہ باندھ کر کھڑے ہوئے۔ اسی طرح وہ سواد ہند کا ماہ کامل ہالہ میں آ گیا۔ اس وقت کا نظارہ کچھ ایسا دلکش تھا کہ اسٹیشن اسٹاف اور پولس وغیرہ اپنے فرائض منصبی کو چھوڑ کر اس کے دیکھنے میں مصروف تھے۔ مسافروں کو جب اس دلکش نظارہ کے دیکھنے کا موقع نہ ملا، تو پل پر چڑھ گئے اور وہاں سے دیکھا کیے۔ یہاں سے اعلیٰ حضرت عظیم البرکت کا گاڑی تک جانا بہت دشواری سے ہوا۔ خدا جزائے خیر دے ان باہمت حضرات کو، جنہوں نے اپنے بازوؤں پر اس مجمع کا سارا زور روکا اور خیر و خوبی کے ساتھ اپنے پیشوا کو لے جا کر ایک پر تکلف گاڑی میں بٹھایا۔ یہاں عام مسلمانوں کو دست بوسی کا موقع دیا گیا۔ بہت دیر تک لوگ رسول اللہ صلی اللہ تعالیٰ علیہ وسلم کے سچے عاشق کی زیارت سے دارین کی سعادت حاصل کرتے رہے۔ پھر یہ مجمع

بڑے جوش مسرت کے ساتھ اس قادری بزم کے دولہا کو اپنے جھرمٹ میں لیے ہوئے شہر کی جانب روانہ ہوا۔

### ہجوم استقبال

جہاں تک سول آبادی ہے۔ وہاں تک انگریز اور ان کی عورتیں بچے اپنے اپنے بنگلوں کے سامنے آکھڑے ہوئے مجمع کو عموماً اور اعلیٰ حضرت کو خصوصاً ٹکلی باندھے دیکھتے رہے۔ پھر جب یہ مجمع شہر میں داخل ہوا، تو شہر کے باشندے اپنے دروازوں، دکانوں اور چھتوں سے اس دلکش منظر کو دیکھتے اور اعلیٰ حضرت قبلہ کی خدمت میں باادب سلام عرض کرتے رہے۔ سکان شہر کی مجموعی حالت کہہ رہی تھی:

ع: اے آمدنت باعث آبادی ما۔

اسٹیشن سے آہستہ آہستہ چل کر یہ مجمع تقریباً دو گھنٹے میں حضرت مولانا مولوی عبدالسلام صاحب مدظلہ کے دولت کدہ کے قریب پہنچا۔ یہاں کوچہ کے موڑ پر ایک عالی شان دروازہ لگایا گیا تھا۔ یہ دروازہ علاوہ زیبائش کے بکثرت کتبوں سے مرصع تھا، جو میزبانوں کی انتہائی عقیدت اور معزز مہمانوں کی شوکت و حشمت کا اظہار کر رہے تھے اور اس کوچہ کے موڑ سے حضرت مولانا کے مکان تک دو رویہ کیلے کے بڑے بڑے درخت اور تین تین قطاروں میں قدیلین نصب کی گئی تھیں۔ جن پر منقبت آمیز مصرعے لکھے گئے تھے۔ پھر جب اس مکان میں داخل ہوا، جوشہنشاہ معظم رسول اللہ صلی اللہ علیہ وسلم کے سچے نائب کے قیام کے لیے سجایا گیا تھا۔ تو معلوم ہوا کہ علمائے کرام کی قدروقیمت وہی لوگ خوب جانتے ہیں، جن کو خود بھی علم کی خدمت کرنے کا کافی موقع ملا ہے۔

مکان کی زیب و زینت و آئینہ بندی قابل تعریف تھی۔ ہر چیز نہایت موزونیت کے ساتھ اپنی جگہ پر رکھی گئی تھی۔ مکان کے تمام اندرونی و بیرونی حصوں میں ترکی قالینوں اور خوشنما سوزینوں کا فرش تھا اور درودیوار و سقف وزمین سب بیش قیمت کپڑوں سے دلہن بنے ہوئے تھے۔ اعلیٰ حضرت مدظلہ الاقدس کے تشریف رکھتے ہی سب لوگ بیٹھ گئے۔ تمام حاضرین

ساکت تھے اور ہر شخص کے چہرے پر بے انتہا مسرت کے آثار نمایاں تھے، جو مسلمانوں کی گئی سطوت کی یاد دہانی کر رہے تھے اور اکابر ائمہ دین کے دربار عام کا پورا نقشہ کھینچ گیا تھا۔ مخدومنا مولانا حضرت مولوی محمد عبدالسلام صاحب دامت برکاتہم کی مسرتوں کا تو کوئی اندازہ ہی نہ تھا۔ وہ ساکت، مگر زبانی حال درخشاں:

وہ خود تشریف فرما ہیں میرے گھر

بتا اے خوش نصیبی کیا کروں میں!

مولوی عبدالرحیم مذاق کا استقبالیہ قصیدہ

کچھ دیر سکون کا عالم رہا۔ اس کے بعد جناب حکیم مولوی عبدالرحیم صاحب مذاق کھڑے ہوئے اور دست بستہ سلام عرض کر کے یہ نظم پڑھی:

کوئی تاج والے ہوں یا راج والے

ہیں اس در کے محتاج ہر کاج والے

ہے سرکار عالم کے محتاج کا در

یہاں بھیک لیتے ہیں خود راج والے

یہ وہ در ہے دولت ہے جس در کی لونڈی

جھڑکتے ہیں شاہوں کو محتاج والے

یہاں کی فقیری ہے رشک امیری

یہیں آکے گھستے ہیں سرتاج والے

تعلیٰ یہ ہیں سارے محتاج ان کے

کہ آخر تو حامی ہیں معراج والے

یہی ہیں وہ دامن کہ جس میں چھپیں گے

قیامت کے میدان میں ہر لاج والے

خدنگ نظر کا کوئی وار ادھر بھی

ہیں مدت سے مشتاق آماج والے



میں کچھ بھی سہی، سلسلہ میرا دیکھو

میں جس کا ہوں ان میں ہیں معراج والے

مذاق اب مجھے فکر فردا سے مطلب

بنالیں گے سب کام کل آج والے

اس نظم کے بعد یکے بعد دیگرے چھ نظمیں اور چھ صاحبوں نے استقبالیہ قصیدے پڑھے، جو بہ خیال طوالت چھوڑ دیئے جاتے ہیں۔ اس کے بعد اعلیٰ حضرت قبلہ کی خدمت والا میں کلفت سفر کے لحاظ سے عرض کی گئی کہ حضور والا اب آرام فرمائیں اور سب لوگ نیاز مند انہ سلام عرض کرتے ہوئے رخصت ہوئے۔ شہنشاہ ہر دو عالم کے نائب کا پہلا اجلاس یوں ختم ہوا۔ ساکنانِ جبل پور کے لیے دن عید اور رات شبِ برات تھی کہ بارہ برس کے بعد یہ نعمت عظیمہ نصیب ہوئی تھی۔ ملاقات کے وقت مقرر تھے۔ صبح ۸ بجے سے گیارہ بجے تک اور سہ پہر کو بعد نماز ظہر سے عصر تک اور پھر بعد عشا کافی وقت دیا جاتا تھا۔ عصر سے بعد مغرب تک تفریح کا وقت تھا۔ گو حضور کا دل بھی تفریح کی جانب میلان نہ ہوا۔

لیکن ساکنانِ جبل پور کی دل شکنی کا خیال فرماتے ہوئے، ان کے اصرار سے منظور فرمالیا تھا۔ بعد عصر مسجد کے دروازے پر موٹر اور گاڑیوں کا روزانہ انتظام رہتا۔ ایک ماہ جبل پور قیام رہا۔ اس دوران میں اکثر مقدمات کا جواب میں باہم خانہ جنگیوں کے باعث عرصے سے پڑے ہوئے تھے۔ ایسا تصفیہ فرمایا کہ جن کا سلام و کلام بند تھا، موت و زیست چھوٹ چکی تھی، باہم شیر و شکر ہو گئے۔

### ماسٹر محمد حیدر و محمد ادریس کی صلح کرادی

ایک روز صبح کے جلسہ میں بمعروضِ منشی عبدالغفار صاحب، ماسٹر محمد حیدر و محمد ادریس صاحبان (جن کا عرصہ سے نزاع تھا اور دونوں حلقہ بگوشانِ اعلیٰ حضرت مدظلہ تھے) پیش ہوئے، اولاً ماسٹر محمد حیدر صاحب کا بیان ہوا۔ پھر محمد ادریس صاحب کا۔ بیانات سماعت فرما کر ارشاد عالی ہوا۔ آپ صاحبوں کا کچھ مذہبی تخالف ہے؟ کچھ نہیں! آپ دونوں آپس میں پیر بھائی ہیں۔ نسلی رشتہ چھوٹ سکتا ہے۔

لیکن اسلام و سنت اور اکابر کے سلسلہ سے عقیدت باقی رہتی ہے۔ تو یہ رشتہ نہیں ٹوٹ سکتا۔ دونوں حقیقی بھائی اور ایک گھر کے ہو۔ تمہارا دین ایک، مذہب ایک، رشتہ ایک، آپ دونوں صاحب ایک ہو کر کام کیجیے کہ مخالفین کو دست اندازی کا موقع نہ ملے۔ خوب سمجھ لیجیے۔ آپ دونوں صاحبوں میں جو سبقت ملنے میں کرے گا۔ جنت کی طرف سبقت کرے گا۔ یہ فرمانا تھا کہ دونوں کے قلوب پر ایک برقی اثر ہوا۔ اور بے تابانہ ایک دوسرے کے قدموں پر گر پڑے اور آپس میں نہایت صاف دلی کے ساتھ لپٹ گئے۔ جوش محبت کی یہ حالت ہوئی کہ اگر حاضرین میں سے انہیں سنبھال نہ لیتے۔ تو دونوں حضرات اس معانقہ قلبی میں گر پڑتے۔ واقعی مقدس حضرات کی مٹھی میں قلوب ہوتے ہیں۔ جس طرف چاہیں، رجوع کر دیں۔

مجھے اس وقت حضور پر نور سیدنا غوث اعظم رضی اللہ تعالیٰ عنہ کا واقعہ یاد آ گیا، جو اعلیٰ حضرت مدظلہ الاقدس کی زبان فیض ترجمان سے سنا تھا۔ ایک مرتبہ حضور مسجد جامع میں تشریف لے جا رہے تھے۔ خادم، جو ہمراہ تھے، انہوں نے دیکھا کہ آج خلاف معمول اس مسجد کو جانے والے حضور کو دیکھ رہے ہیں۔ لیکن نہ کوئی سلام کرتا ہے، نہ قیام۔

حالانکہ ہمیشہ باہر تشریف لاتے ہی تمام جماعت حضور کی طرف آتی اور دست بوسی ہوتی۔ قدم بوسی سے مشرف ہوتی۔ ان کے دل میں یہ خطرہ آتا تھا کہ چاروں طرف سے لوگوں کا اسقدر ہجوم ہوا کہ حضور سے بہت پیچھے رہ گئے۔ انہیں خیال ہوا کہ اس سے تو وہی حالت بہتر تھی۔ میں حضور کے قریب تو تھا، ان کے دل میں یہ خطرہ آتے ہی حضور نے ان کی طرف روئے انور کیا اور فرمایا: یہ تمہیں نے چاہا تھا۔ کیا تمہیں نہیں معلوم، رب عزوجل نے قلوب ہمارے ہاتھ میں رکھے ہیں، جب چاہیں، اسے پھیر دیں اور جب چاہیں، اپنی طرف کر لیں۔ اسی طرح اعلیٰ حضرت قبلہ نے ”قصیدہ ذریعہ قادریہ“ میں اشارہ فرمایا ہے:

غرض آقا سے کروں عرض کہ تیری ہی پناہ  
بندہ مجبور ہے خاطر پہ ہے قبضہ تیرا  
حکم نافذ ہے تیرا، خامہ تیرا، سیف تیری  
دم میں جو چاہے کرے دور ہے شاہا تیرا

جس کو لکار دے آتا ہو تو الٹا پھر جائے  
 جس کو چمکاؤ دے ہر پھر کے وہ تیرا تیرا  
 کنجیاں دل کی خدا نے تجھے دیں ایسی  
 کہ یہ سینہ ہو محبت کا خزانہ تیرا  
 دل پہ کندہ ہو تیرا نام کہ وہ وزد رجم  
 الٹے ہی پاؤں پھرے دیکھ کر ظفرا تیرا

### صلح کلیوں کی اصلاح

جبل پور ہی میں کسی نے عرض کیا۔ حضور صلح کل والے یہ اعتراض کرتے ہیں کہ تہذیب کے خلاف ہے، اگر کوئی اپنے پاس ملنے آئے اور اس سے نہ ملا جائے، اس پر ارشاد فرمایا: تہذیب سے اگر تہذیب نیچری مراد ہے، تو وہ تہذیب نہیں، تخریب ہے اور اگر تہذیب اسلامی مراد ہے، تو جن سے ہم نے تہذیب سیکھی وہی منع فرماتے ہیں:

ایاکم وایاہم لایضلونکم ولا یفتنونکم،

ان سے دور بھاگو اور ان کو اپنے سے دور کرو، کہیں وہ تم کو گمراہ نہ کر دیں، کہیں وہ تم کو فتنہ میں نہ ڈال دیں۔

حضرت عمر فاروق اعظم رضی اللہ تعالیٰ عنہ نماز مغرب پڑھ کر مسجد سے تشریف لائے تھے کہ ایک شخص نے آواز دی کون ہے، جو اس مسافر کو کھانا دے۔ امیر المؤمنین نے خادم سے ارشاد فرمایا: اسے ہمراہ لے آؤ، وہ آیا اور اسے کھانا منگا کر دیا۔ مسافر نے کھانا شروع ہی کیا تھا کہ ایک لفظ اس کی زبان سے ایسا نکلا، جس سے بدنہ ہی کی بو آتی تھی۔ فوراً کھانا سامنے سے اٹھوا لیا اور اسے نکال دیا۔

مؤلف ملفوظات صاحب فرماتے ہیں: یہ واقعہ اٹھائیس رجب ۱۳۳۷ھ روز جمعہ قریب عصر کا ہے اس جلسہ میں بعض وہ لوگ بھی تھے، جو بدنہ ہوں کے پاس بیٹھا کرتے تھے۔ حضور پر نور کی یہ گراں بہا نصائح سن کر دل ہی دل میں وہ اپنے اوپر نفیرین اور ملامت کر رہے تھے اور

کبھی کبھی کسی گوشہ سے توبہ و استغفار کی آواز بھی آ جاتی تھی۔ اسی وقت ایک صاحب نے کھڑے ہو کر دوسرے صاحب سے کہا: آپ کو اکثر اوقات بد مذہبوں کی صحبت میں دیکھا گیا ہے۔ مناسب ہے کہ اعلیٰ حضرت عظیم البرکت آج خوش قسمتی سے تشریف فرما ہیں، توبہ کر لیجیے۔ یہ سنتے ہی وہ قدموں پر آ کر گرے اور صدق دل سے تائب ہوئے۔ اس پر ارشاد فرمایا: بھائیو! یہ وقت نزول رحمت الہی کا ہے۔ سب حضرات اپنے اپنے گناہوں سے توبہ کریں۔ جن کے خفیہ گناہ ہوں، وہ خفیہ اور جن کے اعلانیہ ہوں، وہ اعلانیہ کہ: اذا عملت سیئۃ فاحدث عندھا توبۃ السر بالسر والعلانیہ بالعلانیہ۔ جب تو کوئی گناہ کرے، تو فوراً توبہ کر مخفی کی مخفی اور آشکارا کی آشکارا سچے دل سے توبہ کریں کہ رب عزوجل ایسی ہی توبہ قبول فرماتا ہے۔

فقیر دعا کرتا ہے۔ مولیٰ تعالیٰ! آپ حضرات کو استقامت کرامت فرمائے۔ جو داڑھی منڈواتے یا کترواتے ہیں یا چڑھاتے یا سیاہ خضاب لگاتے ہوں، وہ اور ایسے جو علانیہ گناہ کرتے ہوں، انہیں علانیہ توبہ کرنا چاہیے اور جو گناہ پوشیدہ طور پر کیے، ان سے پوشیدہ کہ گناہ کا اعلان بھی گناہ ہے۔ حضور پر نور کے ان چند فقرات میں اللہ ہی جانے کیا اثر تھا کہ لوگ دھاڑیں مار مار کر رونے لگے۔ گویا وہ اپنے گناہوں کے دفتر آنسوؤں سے دھورے تھے اور بیتابانہ پروانہ وار اس شمع انجمن محمدی صلی اللہ علیہ وسلم پر نثار ہونے دوڑے اور قدموں پر گر کر اپنے خفیہ و اعلانیہ اعمال سے توبہ کر رہے تھے۔ عجب سماں تھا۔

حضور پر نور خود بھی نہایت گریہ و زاری کے ساتھ ان کے لیے دعائے مغفرت میں مصروف تھے۔ جب سب لوگ تائب ہو چکے، حضور نے ارشاد فرمایا: آج مجھے فائدہ معلوم ہوا کہ میرا جبل پور آنا اور اتنے دنوں قیام کرنا یوں ہوا، (پھر فرمایا کہ) مناسب ہوگا، اگر تائیں کی فہرست تیار کر لی جائے کہ دیکھا جائے، کون کون توبہ پر مقیم ہوتا ہے، اس وقت کچھ لوگ چلے بھی گئے تھے۔ جس قدر موجود تھے، ان کی فہرست درج ذیل ہے، ملاحظہ ہو:

## فہرست تائین

نمبر شمار	اسمائے گرامی	پتہ	جس بات سے توبہ کی
۱	اکبر خان صاحب	لارڈ کنج	خضاب سیاہ
۲	قاسم بھائی صاحب	//	حلق لہجہ
۳	دادا بھائی صاحب	//	//
۴	سیٹھ عبدالکریم صاحب	//	//
۵	عمر بھائی صاحب	//	//
۶	عبدالشکور صاحب	//	//
۷	حافظ عبدالحمید صاحب	کمانیہ پھانک	//
۸	عبدالغنی صاحب	گلہبانی	حلق لہجہ
۹	بابو عبدالشکور صاحب	ارنی کنج	//
۱۰	حبیب اللہ صاحب	محلہ کھٹک	//
۱۱	محمد ادریس صاحب	صدر بازار	//
۱۲	اللہ بخش صاحب	تمربائی	//
۱۳	عزیز محمد صاحب	محلہ کھٹک	//
۱۴	عزیز الدین صاحب	محلہ کھٹک	دارھی منڈانے سے
۱۵	عبدالجبار صاحب	کمانیہ پھانک	//
۱۶	عظیم الدین صاحب	محلہ کھٹک	//
۱۷	نظام الدین صاحب	بھرتی پور	//
۱۸	ولی محمد صاحب	لارڈ کنج	//
۱۹	سلمان خان صاحب	پل اومتی	//

۲۰	اولاد حسین صاحب	پھوٹا تالاب	//
۲۱	محمد غوث صاحب	دلہانی	//
۲۲	تراب خان صاحب	//	//
۲۳	محمد حنیف صاحب	شپکاری	//
۲۴	حبیب اللہ صاحب	پھوٹا تالاب	//
۲۵	منشی عارف علی صاحب	بھانی تلیا	خضاب سیاہ
۲۶	منشی عبدالرحیم صاحب	//	حلق لچہ
۲۷	احمد بھائی صاحب	کوٹوالی بازار	//
۲۸	موسیٰ بھائی صاحب	//	//
۲۹	مولوی شفیع احمد صاحب	پیسلیپوری	//
۳۰	عبدالجمید صاحب	//	//
۳۱	شیخ باقر صاحب	//	//
۳۲	ایوب علی صاحب	//	//
۳۳	عبدالرحمن خان صاحب	//	//
۳۴	محمد ذاکر خان صاحب	//	//

☆.....☆.....☆





## دوسری روداد

برہان ملت  
حضرت مولانا مفتی محمد برہان الحق قادری رضوی  
جبل پوری علیہ الرحمہ  
(متوفی ۱۲۰۵ھ / ۱۹۸۵ء)



اکرام امام احمد رضا

مفتی محمد برہان الحق رضوی  
پروفیسر محمد مسعود احمد  
علیہما الرحمہ

[طبع سببی ۱۹۹۸ء۔ ص: ۶۹ تا ۸۲]

۱۳۳۷ھ ۱۹۱۹ء میں اعلیٰ حضرت کو جبل پور بلانے کا جوش و ولولہ پیدا ہوا۔ ہم نشین احباب سے مشورہ کیا۔ سب نے نہایت پر خلوص جذبے کے ساتھ میری تائید کی۔ پورے تعاون کا وعدہ کیا۔ ہم سب مل کر والد ماجد کی خدمت میں حاضر ہوئے اور اعلیٰ حضرت کو جبل پور بلانے اور دعوت دینے کی درخواست کی۔ والد ماجد نے فرمایا کہ: اعلیٰ حضرت کو بلانا معمولی بات نہیں۔ ہم ان کے شایانِ شان عزت اور خدمت کر سکیں گے؟ اگر ذرا بھی کوتاہی ہوئی، تو ہم دنیاۓ سنیت کو کیا جواب دیں گے؟ سب نے عرض کیا: ”حضور! جیسا فرمائیں گے، ہم دل و جان سے ویسا ہی انتظام کریں گے“ والد ماجد نے انتظامات کے متعلق جو فرمایا: سب نے منظور کر لیا۔ فرمایا: ”اعلیٰ حضرت کسی دینی، مذہبی اہم ضرورت کے سوا کہیں تشریف نہیں لے جاتے“۔

چونکہ اس خادم سرکار رضا کو برہان نوازی پر ناز تھا۔ میں نے اس یقین کے ساتھ کہ میری کوشش ان شاء اللہ ضرور کامیاب ہوگی اور میں حضور کو لے آؤں گا۔ عرض کیا: آپ عریضہ دعوت تحریر فرمادیں۔ ساتھ ہی یہ بھی لکھ دیں، برہان حضور کو لینے حاضر ہو رہا ہے۔ حضور جب قصد فرمائیں گے۔ برہان سفر کا انتظام کرے گا۔ والد ماجد نے نہایت عقیدت کے ساتھ عریضہ دعوت لکھ دیا۔ انتظامیہ کمیٹی پچا حافظ عبدالشکور صاحب کی صدارت میں قائم کر لی گئی۔ دعوت نامہ لکھے جانے کے چار دن بعد بریلی شریف کے لیے روانہ ہو گیا۔

صبح نماز فجر کے بعد بریلی پہنچا۔ معلوم ہوا۔ اعلیٰ حضرت، حضرت محدث سورتی علیہ الرحمہ کے عرس میں پہلی بھیت تشریف لے گئے ہیں۔ میں نے بریلی پہنچنے کی کوئی اطلاع نہیں دی تھی۔

نہ ہی والد ماجد نے دعوت نامہ میں میرے پہنچنے کا کوئی دن لکھا تھا۔

میں نے آستانے کے درالافتاء میں اپنا سامان رکھا۔ گھر میں سے سیدہ محترمہ والدہ نے ناشہ بھیجا۔ میں ناشتہ کر کے ایک کتاب کا مطالعہ کر رہا تھا کہ ۱۱ بجے پہلی بھیبت سے تار پہنچا۔

”برہان میاں کو پہلی بھیبت بھجو“ (احمد رضا)

میں ظہر کے بعد پہلی بھیبت کے لیے روانہ ہو گیا۔ پہلی بھیبت پہنچا۔ تو اسٹیشن پر مولانا عبد الاحد صاحب میرا انتظار کر رہے تھے۔ مصافحہ و معانقہ کے بعد میں نے پوچھا: میں نے کوئی اطلاع نہیں دی تھی۔ آپ کیسے اسٹیشن آ گئے؟ کہا: اعلیٰ حضرت نے فرمایا: برہان میاں کو اسٹیشن لینے جاؤ۔

اعلیٰ حضرت کا قیام مولوی فضل حق ٹمبر کنٹرکٹر کی کوٹھی میں تھا۔ رات میں مولانا عبد الاحد نے مجھے حضرت کی خدمت میں نہ جانے دیا۔ محدث صاحب علیہ الرحمہ کے عرس کے جلسہ میں شریک ہوا۔ صبح مولانا کے ساتھ ناشتہ کے لیے بیٹھا تھا۔ لقمہ ہاتھ میں تھا کہ ایک صاحب یہ کہتے ہوئے آئے کہ اعلیٰ حضرت ناشتہ میں برہان کا انتظار فرما رہے ہیں۔ میں نے لقمہ رکھ دیا اور تانگہ پر کوٹھی پہنچا۔ دیکھا، ناشتہ چنا ہوا ہے اور حضرت منتظر بیٹھے ہیں۔ خادم کو معانقہ سے مشرف فرمایا۔ میں نے قدم بوسی کی۔ حضرت نے والد ماجد اور سب کی خیریت دریافت فرمائی۔ ناشتہ شروع فرمایا۔ میں نے بھی شریک ہوا۔ اعلیٰ حضرت نے فرمایا:

’مولانا عبد السلام صاحب نے اپنے گرامی نامہ میں جبل پور آنے کے لیے میرا پہنچنے اس طرح پکڑ لیا ہے کہ عذر کی گنجائش نہیں اور میرے ضعف کی یہ حالت ہے کہ چند قدم چلنا دشوار ہے۔ میں نے مسکراتے ہوئے عرض کیا۔ حضور کی دعا و عافیت سے ان شاء اللہ حضور کو سفر میں بالکل تکلیف و پریشانی نہ ہوگی۔ صاحب خانہ مولوی فضل حق نے کہا: برہان میاں! گاڑی دو جگہ بدلنی ہوگی۔ پلیٹ فارم کی طوالت، سیڑھیاں چڑھ کر پل کا عبور، حضرت سے کیسے ہوگا؟ میں نے کہا: بریلی سے جبل پور تک سیکنڈ کلاس ریزرور ہوگا۔ کہا یہ بہت مشکل ہے اور ہوا بھی، تو بڑا خرچہ پڑے گا۔ میں نے کہا:

مشکلے نیست کی آساں نہ شود

مرد باید کہ ہر اسان نہ شود

اللہ تعالیٰ میری مشکل کو آسان فرمادے گا۔ حضرت نے ان شاء اللہ! فرمایا: ناشتہ دعائے برکت پر ختم ہوا۔ پیلی بھیت سے بریلی شریف واپس آئے۔

بریلی سے جبل پور کا دار و مدار ریل کے سیکنڈ کلاس کے ریزرویشن پر تھا۔ میں ضمیر الدین صاحب وکیل کے ساتھ اسٹیشن ماسٹر سے ملا اور جبل پور تک سیکنڈ کلاس ریزرو کرنے کے لیے کہا۔ اسٹیشن ماسٹر نے جواب دیا۔ یہ او، آر، آر ہے اور الہ آبادی، آئی، آر، جبل پور تک ریزرویشن کے لیے کمپنی کے سنٹرل دفتر کو لکھنا ہوگا۔ آپ کل آؤ۔ ہم کچھ مدد کریں گے۔ ہم واپس آ گئے۔ میں دوسرے دن گیا۔ اسٹیشن ماسٹر مجھے دیکھتے ہی بولا:

You are very lucky man.

تم بڑی قسمت والے ہو۔ سنیچر کو (۱۹ جمادی الاخریٰ ۱۳۳۳ھ مطابق ۲۲ مارچ ۱۹۱۹ء) کو دہرہ دون میل میں الہ آباد تک فرسٹ کلاس ریزرو ہے۔ اس کے ساتھ ایک سیکنڈ کلاس کمپارٹمنٹ ہے۔ وہ ہم تمہارے لیے ریزرو کرتے ہیں۔ پر تاپ گڑھ میں بدلنا نہیں پڑے گا۔ الہ آباد میں جبل پور کے لیے سیکنڈ کلاس ریزرو آپ کو ملے گا۔ میں نے ٹھیکس کہہ کے اپنا نام رجسٹرڈ کرادیا۔ یہ بدھ کا دن تھا۔ اعلیٰ حضرت سے آکر عرض کیا اور سفر کی تیاریاں ہونے لگیں۔ میں نے الہ آباد، عزیزیم سیٹھ محمد پیر محمد کو خط لکھا کہ الہ آباد میں پلیٹ فارم پر ایک کرسی تیار رکھیں۔ اعلیٰ حضرت کو کرسی کے ذریعہ پلیٹ فارم عبور کرنا ہوگا اور جبل پور یک شنبہ صبح پسنجر سے پہنچنے اور استقبال کے انتظام کے لیے لکھ دیا۔

دہرہ دون میل، صبح ساڑھے چار بجے روانہ ہوتا تھا۔ سنیچر کو دن بھر انتظامات ہوتے رہے۔ رات بھی تمام اسی طرح پوری ہوئی۔ ساڑھے تین بجے مولانا مصطفیٰ رضا خاں صاحب (مفتی اعظم ہند)، مولانا حسنین رضا خاں صاحب، سید ایوب علی صاحب، سید قاضی علی صاحب اور مولوی محمد شفیع صاحب اسباب لے کر اسٹیشن کے لیے روانہ ہو گئے۔ صبح چار بجے اعلیٰ حضرت، حضرت مولانا حامد رضا خاں صاحب (حجتہ الاسلام)، حاجی کفایت اللہ صاحب اور خادم برہان گاڑی پر اسٹیشن کے لیے روانہ ہوئے۔ میں نے عرض کیا: حضور عین نماز کے وقت گاڑی روانہ

ہوگی۔ نماز فجر کہاں ادا کی جائے گی؟۔ اعلیٰ حضرت نے مسکرا کر فرمایا: ان شاء اللہ! پلیٹ فارم پر۔

اسٹیشن پہننے پر معلوم ہوا کہ گاڑی چالیس ۴۰ منٹ لیٹ ہے۔ پلیٹ فارم پر جا نماز، چادریں، رومال بچھائے گئے اور بعونہ تعالیٰ کثیر جماعت نے اعلیٰ حضرت کے پیچھے نماز فجر ادا کی، تقبل اللہ! یہ اعلیٰ حضرت کی کرامت تھی کہ اطمینان کے ساتھ نماز سے فارغ ہوئے۔ گاڑی آئی۔ میں آفس کی طرف چلا کہ ایک ریلوے افسر نے مجھے ساتھ لیا اور سینڈ کلاس کا تالا کھول کر مجھے آفس میں آنے کو کہا۔ میں ساتھیوں کو ٹرین میں اسباب رکھنے کے لیے کہہ کر آفس پہنچا۔ پانچ ٹکٹ سینڈ کلاس اور پانچ ہی سروٹ کلاس ٹکٹ لے کر آیا۔ گاڑی میں اعلیٰ حضرت کا بستر لگا کر مختصر ناشتہ، چائے کے بعد لٹا دیا۔ گاڑی روانہ ہوئی۔ مولانا عبد الاحد صاحب پہلی بھیت سے لکھنؤ آئے اور وہاں سے ہمارے ساتھ ہو گئے۔

پرتاپ گڑھ میں ہمارا کمپارٹمنٹ، الہ آباد کی گاڑی میں لگا دیا گیا۔ الہ آباد میں گاڑی ٹھہرتے ہی اسٹنٹ اسٹیشن ماسٹر نے میرا نام پوچھا اور کہا کہ آپ کا سینڈ کلاس کمپارٹمنٹ جو ریزرور ہے، پلیٹ فارم نمبر ۳ پر ہے، سیٹھ محمد بھائی نے آرام کرسی کا انتظام کر لیا تھا۔ اعلیٰ حضرت کو سینڈ کلاس میں پہنچایا گیا اور سروٹ میں سامان رکھا۔ وضو کا انتظام کیا۔ سب نے حضرت کے ساتھ ظہر قصر بہ جماعت ادا کی۔ حضرت مولانا حامد میاں شہر میں کسی سے ملنے تشریف لے گئے۔ عصر کے بعد سیٹھ محمد بھائی ایک پارسی کی کار لے آئے۔

اعلیٰ حضرت، مولانا مصطفیٰ میاں، حاجی کفایت اللہ یہ خادم اور محمد بھائی تفریح کے لیے نکلے۔ الہ آباد کے خاص خاص مقامات، گنگا جمن کے ملنے کا تربیتی گھاٹ وغیرہا دیکھتے ہوئے واپسی میں ایک بنگلہ کے سامنے گاڑی روک کر پارسی نے التجا کرتے ہوئے کہا ہمارے گھر کے بائی لوگ درشن کرنا مانگتے ہیں۔ میں نے حضرت کی طرف دیکھا، حضرت نے مسکرا کر سر ہلایا: میں نے پارسی کو اشارہ کیا۔ وہ بنگلہ میں گاڑی لایا۔ معلوم ہوا کہ محمد بھائی نے اعلیٰ حضرت کی بزرگی کا پارسی سے ذکر کر دیا تھا۔ اس کے گھر کی تمام عورتوں بچوں نے ہاتھ جوڑ کر گاڑی گھیر لی اور صاحب جی، صاحب جی کہتے رہے۔ حضرت نے دونوں ہاتھ ہلا کر فرمایا: تم سب اچھے رہو، اللہ

تعالیٰ ہدایت کی نعمت عطا فرمائے۔

الہ آباد اسٹیشن پر مغرب باجماعت ادا کی گئی۔ میں نے محمد بھائی سے ٹیکسی کا کرایہ دریافت کیا، محمد بھائی نے کہا: وہ کہتا ہے، مجھے باباجی کے پیر چھو لینے دو، یہی کرایہ ہے۔ میں نے حضرت سے عرض کیا: حضرت مسکرا کر خاموش رہے۔ میں نے پارسی کو اشارہ کیا۔ اس نے حضرت کی قدم بوسی کی۔ حضرت نے ہدایت کی دعا کی۔ سر اٹھا کر، ہاتھ جوڑ کر وہ رخصت ہوا۔

کھانے اور عشا سے فارغ ہو کر حضرت کا بستر لگایا۔ سب آرام سے بیٹھ گئے تھے۔ گاڑی رات ۹ بجے روانہ ہوئی۔ پلنجر جبل پور صبح ۶ بجے پہنچتا ہے۔ ابھی ٹرین ۴ بجے کٹنی پہنچی۔ پلیٹ فارم نعرہ تکبیر کی بہت زوردار آواز سے گونج اٹھا۔ آواز سن کر دروازہ کھولا۔ دیکھا، والد ماجد ایک جم غفیر کے ساتھ استقبال کے لیے جبل پور سے تشریف لائے ہیں۔ اعلیٰ حضرت سے قدم بوس ہوئے، اعلیٰ حضرت کے وضو کے لیے انتظام کیا گیا۔ نماز فجر کہاں ہوگی؟ عرض کیا: سلیمنا باد میں، لیکن صرف ۳ منٹ گاڑی ٹھہرتی ہے۔ حضور وضو فرمائیں، خادم حاضر ہوتا ہے۔

میں انجن کی طرف بڑھا، دیکھا ڈرائیور مسلمان ہیں اور وہ بھی اعلیٰ حضرت کی قدم بوسی کر کے جا رہے ہیں۔ مجھ سے مصافحہ کیا۔ میں نے کہا: سلیمنا باد میں نماز فجر ادا کرنا ہے۔ پوچھا، کتنا وقت لگے گا؟ میں نے کہا: ۱۲/۱۵ منٹ۔ کہا: میں لیٹ کر دوں گا۔ گاڑی بھی مل گیا۔ اس نے بھی اطمینان دلایا۔ گاڑی بڑے وقت پر سلیمنا باد پہنچی۔ پلیٹ فارم پر جانماز، چادریں، رومال بچھا کر تقریباً ۳۰ کی جماعت ہوئی۔ پوری ٹرین کے مسافر دیکھ رہے تھے۔ اعلیٰ حضرت اطمینان کے ساتھ وظیفہ سے فارغ ہو کر گاڑی میں تشریف لائے۔ اسٹیشن ماسٹر صاحب طباق میں چائے لے آئے۔ یہ ساگر کے قاضی خاندان سے ہیں، اعلیٰ حضرت نے چائے نوش کرتے ہوئے فرمایا:

”مولانا عبد السلام کا اثر ماشاء اللہ ریل پر بھی ہے۔“

غالباً ۲۰ منٹ ہو گئے۔ الحمد للہ! ڈرائیور نے ٹائم میک اپ کیا اور گاڑی ٹھیک وقت پر جبل پور اسٹیشن پہنچی۔ نعرہ تکبیر سے اسٹیشن گونج اٹھا۔ پلیٹ فارم پر تیل رکھنے کی گنجائش نہ تھی۔ گاڑی رکتے ہی میں نے گاڑی کے دروازہ پر کھڑے ہو کر مجمع کو مخاطب کر کے کہا:



حضرات! اعلیٰ حضرت دام ظہم الاقدس کی زیارت تمام حاضرین کو مبارک! آپ تمام انتہائی محبت و خلوص کے ساتھ سرکارِ رضا کی قدم بوسی اور مصافحہ کے لیے بے چین ہیں۔ میری گزارش ہے، آپ مصافحہ سے حضرت کو تکلیف نہ دیں، صرف زیارت کر لیں اور راستہ بنالیں کہ حضرت آرام اور آسانی سے باہر تشریف لے جاسکیں۔ قیام گاہ پر ہر ایک کو مصافحہ و قدم بوسی کی آزادی ہوگی۔

مجمع نے نعرہٴ تکبیر سے استقبال کیا اور میری گزارش پر عمل کیا گیا۔ درمیان میں راستہ دے دیا۔ اعلیٰ حضرت آہستہ آہستہ دست مبارک پیشانی پر رکھ کر اشارہ سے سلام کرتے ہوئے باہر تشریف لائے۔ گوکل داس کی دو گھوڑوں والی گھٹی جو پھولوں سے سجائی گئی تھی، اس پر سوار ہوئے۔ جلوس کے ساتھ ایک گھنٹے میں ہمارے مکان پر پہنچے۔ ملا محمد خاں اور نور خاں نے بغل میں نرم تکیوں کا سہارا دے کر اوپر پہنچایا اور یہ طریقہ ہر وقت سیڑھیاں اترنے چڑھنے کے لیے جاری رہا۔

قیام جبل پور کے زمانے میں، جو معمولات رہے اور جو واقعات و حالات پیش آئے۔ اب وہ بیان کیے جاتے ہیں۔ جبل پور کے قیام کے دوران اعلیٰ حضرت کے یہ معمولات رہے:

۱..... نماز کے لیے پانچوں وقت مسجد پیدل تشریف لے جاتے۔

۲..... ناشتہ کے بعد زائرین اور ملنے والوں کو مشرف فرماتے۔

۳..... دوپہر کو قیلولہ فرماتے۔

۴..... نمازِ ظہر کے بعد پھر لوگ حاضر ہوتے۔

۵..... عصر کے بعد کبھی تفریح کے لیے جانا ہوتا۔

۶..... بعد مغرب کچھ وقت اور دو وظائف و اشغال میں گزرتا اور کبھی دعوت میں جانا ہوتا۔

۷..... بعد عشاء گیارہ بجے رات تک عقیدت مند حاضرین کے درمیان ذکر و نصیحت کی محفل ہوتی۔

میری دو بچیاں تھیں۔ زکیہ طلعت عمر پانچ سال اور صبیحہ نورانی عمر تین سال۔ صبح ناشتہ کے

بعد اعلیٰ حضرت کتاب مطالعہ فرماتے ہوتے یا فتویٰ لکھاتے ہوتے، دونوں بچیاں سامنے آکر

بیٹھ جاتیں۔ ایک دن والد ماجد آئے، تو زکیہ نے نورانی سے حضرت کی طرف اشارہ کر کے کہا: یہ

بڑے دادا ہیں اور والد کو کہا، یہ چھوٹے دادا ہیں۔ حضرت نے سن لیا اور بہت لطف اندوز ہوئے

اور والد ماجد سے فرمایا:

یہ ایسا کہہ رہی ہیں، والد بھی ہنسے۔

ایک دن مجھ سے فرمایا:

میری دو بچیوں کے لیے کان کے سبزے (ایرنگ) چاہئیں، میں نے صدر بازار میں ایڈل جی کے یہاں سے نہایت خوبصورت یا قوت اور نقلی ہیرے کے دو جوڑے ایرنگ لا کر حضرت کو دکھائے۔ حضرت نے بہت پسند فرمایا اور کہا، ذرا پہنا کر دیکھو! کیسے لگتے ہیں۔ زکیہ، صبیحہ، دونوں سامنے بیٹھی تھیں، پاس بلا کر دونوں کے کانوں میں دستِ مبارک سے پہنا کر دیکھا اور کچھ دعا فرمائی۔ حضرت نے مجھ سے قیمت دریافت کی۔ میں نے عرض کیا: حضور قیمت دے دی ہے۔ پھر بچیوں کے کانوں سے بندے اتارنے لگا۔ فرمایا: رہنے دیجیے۔ اپنی انہیں دو بچیوں کے لیے منگائے تھے اور فوراً مجھے قیمت عطا فرمائی۔ افسوس دونوں بچیاں داغ مفارقت دے گئیں۔ بندے یادگار محفوظ ہیں۔

ایک دن بعد نماز عصر تفریح کے لیے بگھی پر، گن کیرج فیکٹری کی طرف نکلے۔ فوجی گوروں کی پارٹی فیکٹری سے اپنے اپنے کوارٹروں کی طرف جا رہی تھی۔ انہیں دیکھ کر حضرت نے فرمایا: کم بخت بالکل بند رہیں۔

مولانا حسنین میاں نے فرمایا:

صرف دُم کی کسر ہے۔

میری زبان سے بے ساختہ نکل گیا:

وہ کثرت استعمال سے حذف ہو گئی۔

اس فقرے پر حضرت اور سب ہنسے اور حضرت کے قہقہہ کی آواز سنی گئی، فرمایا:

حذف کی علت خوب رہی۔

جبل پور سے پندرہ میل زبرداندی کا نہایت زوردار اور دل کش آبشار ہے۔ تقریباً سو فٹ گہرائی میں پتھروں سے ٹکراتا ہوا زردا کا پانی گرتا ہے۔ اس ٹکراؤ سے دھوئیں کی طرح پھوہار بہت دور تک فضا میں اڑتی اور پھیلتی ہے اور سورج کی شعاعوں سے قوس و قزح کی طرح رنگ

برنگ منظر دور سے بہت ہی خوبصورت نظر آتا ہے۔ اسے دھواں دھار کہا جاتا ہے۔ پانی پتھروں سے ٹکراتا ہوا گہرائی میں سنگ مرمر کی چٹان پر گرتا ہے، تو ایسا معلوم ہوتا ہے کہ دودھ ابل رہا ہے۔ اسے دودھ مٹھن بولتے ہیں۔

پنچبی گھاٹ، اسے کشتی پر چلتے ہیں، تو سترفٹ چوڑی اور کالی گہری زربدا کی سطح پر دونوں جانب ڈیڑھ سو فٹ اونچی سنگ مرمر کی چٹانوں اور پہاڑوں کے گھماؤ پھراؤ کے ساتھ ملاح کشتی کو کھیتے ہیں۔ ڈھائی تین میل تک درہ دانیال کا نقشہ نظر آتا ہے۔ جہاں سے آگے کشتی نہیں جاسکتی۔ اس مقام کو بندر کوڈنی کہتے ہیں۔ یہاں ایک طرف ریت کا مسطح میدان ہے۔

دھواں دھار، جاتے ہوئے راستہ میں داہنی جانب اونچے پہاڑ پر ایک مندر ہے۔ جس کی ایک سو چالیس سیڑھیاں ہیں۔ اس مندر کو چونسٹھ جوگنی کہا جاتا ہے۔ اونچی دیوار کے احاطے میں چونسٹھ خانے ہیں، ہر خانے میں ایک قد آدم سنگ مرمر کا نگا مادرزاد زنانہ بت ہے۔ ہر بت اس طرح کٹا ہوا ہے۔ جیسے تلوار سے کاٹا گیا ہو۔ کسی کا سر، کسی کے ہاتھ، کسی کی کمر، کسی کی چاتھیاں اور دیگر کٹے ہوئے اعضا اس بت کے سامنے پڑے ہیں۔

بھیڑا گھاٹ میں زربدا کے کنارے اونچی سطح پر دو ڈاک بنگلے ہیں، دونوں کے خانساں اور نگران مسلمان ہیں جو سیاحوں اور سیر کرنے والوں کے ٹھہرنے اور کھانے کا انتظام کرتے ہیں۔ دو عام سرائے بھی ہیں۔ جن کا انتظام ہندوؤں کے ہاتھ میں ہے۔ عام طور پر ہنود تیرتھ اشران کے لیے سرائے میں ٹھہرتے ہیں۔

کچھ لوگ رات ہی کو انتظام کے لیے بھیرا گھاٹ چلے گئے۔ نماز فجر کے بعد اعلیٰ حضرت کو لے جایا گیا۔ اوپر والے ڈاک بنگلے میں انتظام تھا۔ پہنچتے ہی ناشتہ کے بعد ایک پاکی پر اعلیٰ حضرت اور سب لوگ پیدل چلے۔ چونسٹھ جوگنی پر سیڑھیوں سے پہنچے۔ حضرت کی نظر جیسے ہی بتوں پر پڑی:

اشھد ان لا الہ الا اللہ وحدہ لا شریک لہ الہا واحد لا نعبد الا ایاہ واشھدان  
سیدنا و مولانا محمد اعبدہ و رسولہ صلی اللہ تعالیٰ علیہ وسلم، پڑھا۔  
مندر کے دوسرے دروازے پر سلطان عالمگیر علیہ الرحمہ کے لیے دعا کی۔ اس دروازے

سے باہر نکلے، تو دھواں دھار کی پھوہار میں رنگ رنگ قوس و قزح کا نقشہ بہت خوشنما نظر آیا۔ حضرت نے دریافت فرمایا: یہ کیا ہے؟ میں نے عرض کیا: حضور وہیں چل رہے ہیں۔ دھواں دھار پہنچے اور دھوئیں کی طرح فضا میں سبز، سرخ، نیلے عکس اور اوپر سے نیچے گرتے ہوئے پانی کو دیکھ کر بہت محظوظ ہوئے اور:

ربنا ما خلقت هذا باطلا سبحانه ففنا عذاب النار،

تلاوت فرمائی۔ ایک چھوٹی دھار کے کنارے پتھروں پر حضرت کی پاکی رکھ دی گئی۔ جہاں سے بہت بڑی تیز دھار بھی صاف نظر آرہی تھی۔ آبشار بھی صاف نظر آ رہا تھا۔ کچھ لوگ دور ہٹ کر نہانے لگے۔ ایک گھنٹے بعد ڈاک بنگلے واپس آ گئے۔ کھانا تناول فرما کر کچھ آرام کیا۔ پھر ظہر ادا فرمائی۔

میرے ہم عمر دوست عبدالکریم پہلوان تھے، جو سینہ پر پندرہ بیس من کا پتھر رکھ کر اس پر ایک چھوٹے پتھر کو چورا چورا کر دیتے۔ انہوں نے اعلیٰ حضرت کو یہ کرتب دکھانے کا ارادہ ظاہر کیا۔ ظہر کے بعد بنگلہ کے باہر ایک گھنٹے درخت کے سائے میں اعلیٰ حضرت کرسی پر تشریف فرما ہوئے۔ پانچ گز کے فاصلہ پر، سامنے ریت کو پھیلا کر برابر کر کے عبدالکریم اس ریت پر لیٹ گئے۔ تو آٹھ دس آدمیوں نے پندرہ بیس من وزنی چونا پیسنے کے وزنی پتھر کو سنبھال کر پہلوان کے سینہ پر رکھ دیا۔ اس پر دوسرے پتھر کو چار آدمیوں نے پتھروں سے کچل کر چور چور کر دیا۔

اعلیٰ حضرت اس منظر اور کرتب پر بہت خوش ہوئے۔ پہلوان سینہ سے وزنی پتھر ہٹا کر حضرت سے قدم بوس ہوئے۔ حضرت نے فرمایا: بڑا خطرناک تماشا ہے اور جیب سے دس روپے کا نوٹ اور پہلا انعام عطا فرمایا۔ پہلوان کا حوصلہ بڑھا۔ وہ پھر ریت پر لیٹ گئے۔ ایک چھکڑا گاڑی پر بارہ آدمیوں کو سوار کر کے چار آدمیوں نے گاڑی کو کھینچا۔ پہلوان کے سینہ پر سے ایک چکانا لایا۔ حضرت نے پہلوان کی مشق کی تعریف فرمائی اور فرمایا: بڑا خطرناک کھیل ہے۔ اللہ تعالیٰ آپ کی حفاظت فرمائے۔

عصر کے بعد چٹنبی گھاٹ سے دو کشتیوں پر زبرد کی سیر کے لیے بیٹھے۔ اعلیٰ حضرت نے کشتی پر قدم رکھ کر فرمایا: بسم اللہ مجریہا و مرسہا، میں نے آمین کہا۔ کشتیاں سنگ مرمر کی اونچی

چٹانوں کے درمیان روانہ ہوئیں۔ گھماؤ پھراؤ کے ساتھ مناظر قدرت کے درمیان ۲۹ جمادی الآخریٰ کو رجب المرجب کا چاند نظر آیا، اعلیٰ حضرت نے چاند دیکھ کر فرمایا:

اللہ اکبر اللہ اکبر لا الہ الا اللہ واللہ اکبر اللہ اکبر واللہ الحمد لہلال خیر وورش۔ ربی وربک اللہ۔

اور دعا کے لیے ہاتھ اٹھائے۔ ہم سب نے آمین کہہ کر ہاتھ اٹھالیے۔ بندر کو دنی کے خشک ریت کے میدان میں مصلیٰ اور رومال وغیرہ بچھا لیے گئے۔ میں نے اذان دینے کے ارادے سے کان میں انگلیاں لگائیں کہ اذان کی آواز سنائی دی۔ دیکھا کہ اعلیٰ حضرت اذان دے رہے تھے۔ حضرت ہی نے اقامت فرمائی اور نماز مغرب پڑھائی۔ فارغ ہونے پر ہم سب قدم بوس ہوئے، تو اپنے دست مبارک میں خادم کا ہاتھ لے کر فرمایا: حدیث شریف میں ہے: اذان کی آواز جہاں تک پہنچتی ہے۔ وہاں کا ہر ذرہ شاہد اور گواہ ہو جاتا ہے۔

اس لیے میں نے اذان دی کہ یہاں کا بہتا ہوا دریا، پہاڑ، درخت، سبزہ اور ریت سب مجھ فقیر کے لیے شاہد ہو جائیں۔ میں نے عرض کیا: حضور! یہ ہماری اور یہاں کی ہر شے کی خوش نصیبی ہے کہ حضور کی زبان مبارک سے اذان مبارک کی سعادت افروز آواز سن کر شہادت کی برکت اور حضور کے ساتھ ثواب کے مستحق ہوئے۔ الحمد للہ! اور یہاں کا ہر ذرہ ہمارے لیے بھی شاہد ہو جائے، حضرت نے فرمایا: ماشاء اللہ! بارک اللہ!

ہم سب کشتیوں پر واپس ڈاک بٹگلے آئے۔ اعلیٰ حضرت نے اس سیر پر بہت مسرت ظاہر فرمائی۔ بھیڑا گھاٹ سے ہم سب ۹ بجے رات مکان پہنچے۔

قیام جبل پور کے دوران اعلیٰ حضرت کی تقویٰ شعاری کے جو واقعات سامنے آئے۔ وہ ہم سب کے لیے بہترین نمونہ ہے ہیں۔ چند واقعات یہاں پیش کیے جاتے ہیں:

۱..... ایک دعوت میں دسترخوان چنا جا رہا تھا کہ ٹائم پیس کا آرم نہایت سریلی پیانو کی آواز میں بجنے لگا، اعلیٰ حضرت نے فرمایا: اسے بند کرو کہ سریلی راگ کا سننا جائز نہیں۔

۲..... ایک دعوت میں کھانے کے بعد ایک صاحب نے ہاتھ دھونے کے بعد دسترخوان سے ہاتھ پونچھا، اعلیٰ حضرت کی نظر مبارک پڑ گئی، فرمایا: دسترخوان صرف کھانے کے لیے ہے۔

اس سے ہاتھ پونچھنا خلاف سنت ہے۔

۳..... سیٹھ دادا بھائی حاجی کریم نور محمد کے یہاں سب کے سامنے فیرونی طشتریوں میں تھی۔ اعلیٰ حضرت کے سامنے بڑی چینی کی رکابی میں تھی۔ فیرونی خوش ذائقہ تھی۔ اعلیٰ حضرت نے بہت پسند فرمائی۔ چند چمچے نوش فرما کر دادا بھائی سے فرمایا: دادا بھائی! میں اس رکابی سے فیرونی حضرت عیدالاسلام کو دے سکتا ہوں؟

ہم سب حیرت سے حضرت کو دیکھنے لگے۔ دادا بھائی نے عرض کیا: حضور کی مرضی، جسے چاہیں، عطا فرمائیں۔ میں نے عرض کیا: اس کے لیے دادا بھائی کی اجازت کی کیا ضرورت تھی؟ فرمایا: میرے سامنے دسترخوان پر جو کچھ رکھا گیا۔ وہ امانت ہے۔ صرف میں کھا سکتا ہوں۔ جو باقی ہے، وہ صاحب خانہ کا ہے۔ صاحب خانہ کی اجازت سے کسی کو دے سکتا ہوں۔ اس لیے میں نے دادا بھائی سے حضرت مولانا کو دینے کے لیے اجازت چاہی کہ خیانت کا شائبہ نہ رہے۔ ۴..... سوداگر حاجی اکبر خاں کے یہاں دعوت میں قورمہ روٹی کے ساتھ اچھا معلوم ہوا۔ حضرت نے حاجی اکبر خاں سے فرمایا: خان صاحب! یہ قورمہ پی سکتا ہوں؟۔

اکبر خاں نے ہاتھ جوڑ کر عرض کیا: حضور اجازت کی کیا حاجت ہے اور حاضر کردوں گا۔ فرمایا: شوربہ، ترکاری، روٹی چاول کے ساتھ کھانے کے لیے دسترخوان پر رکھی جاتی ہے، پینے کے لیے نہیں۔ پینا، صاحب خانہ کا مقصد نہیں ہوتا۔ اس لیے اجازت کی ضرورت ہے۔

۵..... صدر بازار میں ٹیلر ماسٹر حاجی محمد حیدر کے ہاں دعوت میں ٹھنڈا پانی نہ تھا۔ حاجی صاحب نے اپنے فرزند سے کہا: یسین! دیکھ، مسجد کے گھڑے میں پانی ٹھنڈا ہوگا۔ جگ میں لے آؤ۔ حضرت نے فرمایا: مسجد میں پانی صرف مصلیان مسجد کے لیے رکھا جاتا ہے۔ غیر مصلیٰ کو اپنے یہاں منگا کر یا راستہ چلتے پینا جائز نہیں۔ مسجد کا پانی نہ منگا جائے۔

یہ ہیں، وہ واقعات، جو ہر عالم و عامی کے لیے نمونہ ہیں۔ مولیٰ تعالیٰ ہم سب کو تقویٰ شعار اور دیانت دار بنائے، آمین۔

اعلیٰ حضرت نے بریلی میں مجھ سے وعدہ لیا تھا کہ مجھے جبل پور میں دس دن سے زیادہ نہ روکا جائے گا۔ میں نے عرض کیا تھا، ان شاء اللہ! حضور کی مرضی کے خلاف نہ ہوگا۔ اب دس دن



پندرہ دن مزید قیام ہو چکا تھا۔ اعلیٰ حضرت نے والد ماجد سے فرمایا: مولانا! میں نے برہان میاں سے دس دن کا وعدہ لیا تھا۔ میں نے عرض کیا: حضور نے بے شک دس دن ہی میں والپسی کے لیے فرمایا تھا۔ سرکار! وعدے کے دس دن پورے ہو چکے۔ اب تو وعدہ پر پندرہ زیادہ ہو گئے۔ وعدہ کا وقت ختم ہو چکا اتنا کہہ کر میں قدموں پر جھکا۔ حضرت نے اٹھ کر ہنستے ہوئے سینہ سے لگایا۔ والد ماجد نے فرمایا: حضور جبل پور خوش نصیب ہے کہ یہاں حضور کی صحت بہت اچھی ہے۔ بریلی شریف میں حضور کرسی پر مسجد تشریف لے جاتے تھے۔ یہاں اللہ کے فضل سے پانچوں وقت کی نماز کے لیے مسجد تشریف لے جاتے تھے۔

یہاں اللہ کے فضل سے پانچوں وقت کی نماز کے لیے مسجد پیدل تشریف لے جاتے ہیں۔ سترہ سیڑھیاں نماز کے لیے مسجد پیدل تشریف لے جاتے ہیں۔ سترہ سیڑھیاں نماز کے علاوہ دعوتوں اور تفریح کے لیے بھی اترنے چڑھنے میں صرف سہارے کی ضرورت ہوتی ہے۔ کبھی کبھی نماز میں رکوع و سجود میں عصا کا سہارا لینا پڑتا تھا۔ یہاں نہیں دیکھا۔ اللہ تعالیٰ نظر بد سے محفوظ رکھے۔ چہرہ انور پر صحت کا نمایاں اثر ہے۔ اگر حضور چند روز اور قیام فرمائیں۔ تو غلاموں پر کرم ہوگا۔ بہر حال حضور کی مرضی مقدم ہے۔

اعلیٰ حضرت نے مسکرا کر فرمایا: جبل پور کا پانی بہت زوردار ہے۔ اس سے زیادہ زوردار آپ حضرات کی محبتیں ہیں۔

الحمد للہ! خوش نصیب جبل پور میں ایک مہینہ چار دن حضور نے قیام فرمایا اور جبل پور کو دار السرور ہونے کا شرف بخشا، الحمد للہ!





## تیسری روداد

فاضل دین و دانش  
حضرت مولانا سید محمد ایوب علی قادری رضوی بریلوی  
(م ۱۳۹۰ھ / ۱۹۷۰ء)

## حیات اعلیٰ حضرت

مؤلفہ

ملک العلما حضرت مفتی محمد ظفر الدین قادری رضوی قدس سرہ  
(مطبوعہ مکتبہ نبویہ لاہور، ۲۰۰۳ء، ص: ۳۳۰ تا ۳۵۰)

ایک مرتبہ مولانا عبد الباقی برہان حق صاحب قادری رضوی جبل پوری اپنے والد ماجد حضرت عبدالسلام (جناب مولانا شاہ عید السلام صاحب قبلہ مدظلہ العالی) کا والا نامہ لے کر حضور کی خدمت میں حاضر ہوئے۔ بعد ملاقات حضور نے فرمایا کہ مولانا نے میرے بلانے کے لیے یہ خط ایسا تحریر فرمایا ہے کہ اگر میرے سینے پر بھی دم آجائے، تو انکار نہیں کیا جاسکتا ہے۔ غرض سفر کی تیاریاں ہونے لگیں۔ ایک روز اندر سے خادمہ رحیم نامی نے زرد رنگ کا کپڑا حضور کا نیا جبہ سینے کے لیے ذکا اللہ خان صاحب قادری رضوی کو لا کر دیا کہ اسے عبدالکریم خیاط کو دے آ۔ اس وقت حضور پھاٹک میں رونق افروز تھے۔ فرمایا: اس کپڑے کو کہاں لے جاتے ہو۔ کیسا کپڑا ہے؟۔ انہوں نے کہا: حضور کا جبہ سلے گا۔ عبدالکریم درزی کو دینے جا رہا ہوں۔ فرمایا: آج کیا دن ہے؟۔ خان صاحب نے عرض کیا: حضور منگل ہے۔ فرمایا: گھر میں بھیج دو کہ منگل کے دن جو کپڑا تراشا جائے گا، وہ جلے گا یا ڈوبے گا یا چوری ہوگا۔ پھر فرمایا: زرد عمامہ یا جبہ وغیرہ خوشی لاتا ہے (زرد خضاب سنت ہے۔ حضور ہمیشہ سرخ نری کا دہلی کا یا زرد کارچوئی جو تا استعمال فرماتے تھے) اور سیاہ رنگ کا جو تارخ لاتا ہے۔

بعد مولانا برہان الحق صاحب نے دریافت کیا کہ حضور کے ساتھ کون کون حضرات تشریف لے جائیں گے۔ فرمایا: مولانا مجھے تو صرف دو آدمیوں کی ضرورت پڑے گی۔ ایک حاجی کفایت اللہ صاحب کی اور دوسرا افتا کے کام کے لیے مولوی شفیع احمد خان صاحب بیسل پوری کافی ہیں۔ وہ خاموش ہو گئے۔ حضور نے فرمایا: یہ تو آپ کی مرضی پر ہے۔ جسے چاہیں، لے چلیں۔ مجھ سے نہ پوچھیے۔ مجھے جن کی ضرورت تھی۔ آپ سے کہہ دیا۔ چنانچہ برہان میاں نے دو صاحب تو یہی، جنہیں حضور نے فرمایا تھا اور تیسرے خلف اصغر حضرت مولانا مصطفیٰ رضا خان

صاحب اور چوتھے مولانا حسنین رضا خان صاحب (برادر زادہ اعلیٰ حضرت قبلہ رضی اللہ تعالیٰ عنہ) منتخب کیے۔

اب مجھے اور برادر م قناعت علی کو نہایت بے کلی کہ کسی طرح ہم لوگوں کا بھی ساتھ میں جانا ہو جاتا۔ یہ بھی غیرت تقاضا نہ کرتی تھی کہ ناخواندہ مہمان ہوں، نہ اس کے متنی تھے کہ کوئی ہمارے مصارف سفر کا متحمل ہو اور نہ صرف مصارف سفر کا، بلکہ خورد و نوش کا بار ڈالنے میں بھی شرم مانع تھی۔ کبھی خیال کرتے تھے کہ ہم لوگ اپنے صرف سے گئے، تو حضور کی مرضی کے کہیں خلاف نہ ہو۔ علاوہ بریں یہ بھی غیر ممکن و محال معلوم ہوتا ہے کہ ہم لوگ خورد و نوش کا انتظام کر سکیں۔ لامحالہ مہمان ہونا پڑے گا اور یہ بڑی غیرت و شرم کی بات ہوگی۔ غرض سوائے اس کے اور کوئی صورت ذہن میں نہ آئی کہ چلو بروقت روانگی پوشیدگی کے ساتھ ٹکٹ خرید کر گاڑی کے پچھلے ڈبے میں بیٹھ جائیں گے اور جبل پور پہنچ کر سرائے میں ٹھہر جائیں گے۔ تاکہ وقتاً فوقتاً چھپ کر حضور کی زیارت ہوتی رہے۔

اب اسی دوران میرے ایک پیر بھائی سلطان حیدر خان حاضر آستانہ ہوئے اور وہ ایک پرچہ حضور کی خدمت میں بدیں مضمون بھیجتے ہیں کہ میں نے سنا ہے کہ حضور جبل پور تشریف لے جاتے ہیں۔ لہذا مجھے اپنے ہمراہ چلنے کی اجازت عطا فرمائی جائے۔ میں اپنے صرف سے چلنے کے لیے تیار ہوں۔ اس پر جواب آیا، بہتر ہے۔ یہ جواب دیکھتے ہی میں نے بھی بلاتا خیر پرچہ لکھا کہ جس طرح حضور نے سلطان حیدر خان صاحب کو اجازت دی۔ مجھے بھی اجازت مرحمت فرمائی جائے۔ اس کا کوئی جواب نہ آیا۔ اب مجھ پر خوف طاری ہوا اور میں ظہر، عصر، مغرب میں بکوشش نظروں سے اوجھل ہوتا رہا۔ عشا میں بھی مسجد شریف کی املی سے آڑ لیے ہوئے تھا۔ مگر حضور نے مجھے دیکھ لیا تھا۔ اسی لیے اسی طرف کو تشریف لائے۔ میں دوسری طرف کو ہو گیا۔ کئی بار ایسا ہی ہوا۔

بالآخر سامنا ہو گیا۔ حضور شمالی فصیل پر بیٹھ گئے اور فقیر سے بایں الفاظ ارشاد فرمایا: 'سید صاحب کیا آپ یہ سمجھ رہے ہیں کہ مجھے آپ کا خیال نہیں؟ میں نظر جھکائے خاموش کھڑا رہا۔ بعدہ دریافت فرمایا: آپ کو معلوم ہے۔ یہاں سے جبل پور کا کرایہ ریل کیا ہے؟ میں نے کہا: حضور سات روپے تیرہ آنے۔ فرمایا: دونوں طرف کا کرایہ کیا ہوا۔ میں نے عرض کیا: پندرہ روپیہ دس

آنے۔ فرمایا: کیا آپ کے پاس موجود ہیں؟ میں نے عرض کیا: حضور موجود ہیں۔ فرمایا: اچھا! تشریف لے چلئے۔ اس کے بعد حضور تو کاشانہ اقدس میں تشریف لے گئے اور میں وہاں سے سیدھا برادر ام قناعت علی کو خبر دینے کے لیے تیزی کے ساتھ چلا۔ اس روز مجھے اس بات کا تجربہ ہوا کہ انتہائی مسرت میں بھی انسان کو رونا آتا ہے۔ راستہ بھر آنکھوں سے آنسوؤں کا تار نہ ٹوٹا۔

چونکہ رات کا وقت تھا۔ یوں کسی راہ گیر کو پتہ نہ چلا۔ بار بار دل میں یہ خیال بھی آتا تھا کہ اگر کوئی دیکھ لے گا، تو کیا کہے گا۔ مگر جتنا اپنے آپ کو سنبھالتا، رقت بڑھتی جاتی تھی۔ غرض جس وقت برادر ام قناعت علی سے میں نے سارا واقعہ بیان کیا۔ انہوں نے گھبرا کر اپنی نسبت دریافت کیا کہ میرے لیے بھی اجازت حاصل کی یا نہیں؟ اس کا میرے پاس کوئی جواب نہ تھا۔ جس پر وہ نہایت کبیدہ خاطر ہوئے اور دیر تک ناراضگی کا اظہار کرتے رہے۔ میں اپنے دل میں سخت نادم تھا اور اپنے اوپر نفریں کر رہا تھا کہ واقعہ مجھ سے سخت غلطی ہو گئی۔ مجھے لازم تھا کہ جس وقت حضور نے مجھے اجازت دی تھی۔ اسی وقت برادر ام قناعت علی کے لیے بھی دریافت کر لیتا۔

بالآخر اپنی ندامت مٹانے کے لیے پھر آستانہ عالیہ پر حاضر ہوا۔ نصف شب گزر چکی تھی۔ پھاٹک میں شہزادہ اصغر حضرت مفتی اعظم مولانا مصطفیٰ رضا خان صاحب مدظلہ العالی بستر استراحت پر غنودگی کے عالم میں تھے۔ میرے بے وقت آپہنچنے پر اٹھ بیٹھے اور سبب دریافت فرمایا: میں نے من وعن واقعہ بیان کیا۔ فرمایا: اچھا! میں ابھی جا کر اعلیٰ حضرت سے عرض کرتا ہوں اور فوراً اندر مکان میں تشریف لے گئے اور تقریباً نصف گھنٹے کے بعد واپس آئے اور فرمایا: میں نے جس وقت جا کر عرض کیا: تو حضور نے متعجبانہ ارشاد فرمایا کہ ان لوگوں کے پاس روپیہ کہاں سے آیا۔ اس لیے کہ میں جو کچھ ماہانہ دیتا ہوں، وہ اتنا نہیں کہ پس انداز ہو سکے۔ چونکہ حضرت شہزادہ صاحب ممدوح کو ہماری بابت معلوم تھا۔

لہذا انہوں نے عرض کیا کہ مجھے معلوم ہوا ہے کہ وہ ایک عرصہ سے انہیں رقوم میں سے بچاتے رہتے ہیں۔ تاکہ اگر کسی جگہ کا حضور سفر کریں، تو ہمیں فکر نہ کرنا پڑے۔ بلکہ ان کے تو یہاں تک ارادے ہیں کہ اگر حضور حرمین طہیین کا قصد فرمائیں، تو جہاں تک ہماری رقوم کفایت کریں گی، حضور کے ساتھ رہیں گے۔ اس پر حضور کو وقت طاری ہوئی اور فرمایا کہ دونوں سے کہہ

دو کہ تیاری کریں۔ یہ سنتے ہی میں نہایت تیزی کے ساتھ قناعت علی کو خوش خبری سنانے گیا۔ اگرچہ طبیعت دوڑنے کو چاہتی تھی۔ مگر پچھلی رات کے وقت نامناسب تھا۔ پھر بھی کہیں کہیں دوڑنے لگتا تھا اور اس مرتبہ پہلے سے کہیں زیادہ خوش ہوتا ہوا پہنچا۔ دیکھا کہ برادر م قناعت علی مضطربانہ منتظر تھے۔ میں نے پہنچتے ہی اپنے سینے سے لگایا اور خوش خبری سنائی۔ اب صبح کو ہم دونوں خوش خوش آستانہ عالیہ پر حاضر ہوئے اور جلد جلد اپنے ضروری کاغذات متعلق علم توقیت درست کرنے لگے کہ اعلیٰ حضرت دوپہر قیلولہ فرمانے سے پہلے باہر تشریف لائے اور اس شان سے کہ دونوں مٹھیاں بندھیں۔ جن میں سولہ سولہ روپے تھے۔ جو ہم دونوں کو عطا فرما کر واپس تشریف لے گئے۔

اسی روز بعد نماز ظہر مولانا عبدالباقی برہان الحق صاحب نے حضور سے دوسرے روز علی الصباح پنجاب میل سے روانگی کا ارادہ ظاہر کیا اور بعد منظوری ریلوے اسٹیشن سیکنڈ کلاس کا ڈبہ ریز روکرانے کے لیے جانے کا قصد کیا۔ اس وقت یہ بھی تذکرہ آیا کہ کتنے ٹکٹ کس کس درجے کے لیے جائیں گے۔ لہذا میں نے اور برادر م قناعت علی نے آٹھ آٹھ روپے یعنی ایک طرف کا کرایہ حضور کی موجودگی میں مولانا موصوف کے حوالے کر دیا اور عرض کیا کہ دو ٹکٹ تیسرے درجے کے ہم دونوں کے بھی لے لیجیے۔ مولانا کو قدرے تکلف سا ہوا۔

مگر خاموشی کے ساتھ لے لیے۔ اس وقت حضور کے بشرے سے ظاہر ہو رہا تھا کہ یہ ہمارا فعل حضور کے حسب منشاء ہوا۔ اس کے بعد رفتہ رفتہ ساتھ جانے والا سامان پھاٹک میں فراہم ہونے لگا۔ مولانا برہان الحق صاحب نے یہ طے کیا کہ صبح چار بجے سب حضرات کو علاوہ اعلیٰ حضرت قبلہ کے مع سامان اسٹیشن روانہ ہو جانا چاہیے۔

لہذا ہم لوگ نماز عشاء پڑھ کر اپنے اپنے گھر رخصت ہوئے اور سامان ضروری لینے کے لیے چلے گئے اور وہاں سے تقریباً ڈیڑھ بجے شب کے پھاٹک میں آ گئے۔ دیکھا کہ حاجی کفایت اللہ صاحب حضور کے کپڑوں کا بکس درست کر رہے ہیں۔ برادر م قناعت علی نے حضور کے جبوں کو دیکھ کر کہا: حاجی جی گھر میں سے مخملی جبہ جو بہت قیمتی ہے۔ وہ بھی منگوا لو۔ انہوں نے ان کے کہنے سے خادمہ کو آواز دی۔ وہ آئی اور اس سے کہا کہ حضرت پیرانی صاحبہ سے کہو کہ وہ جبہ دے



دیکھیے۔ انہوں نے بھیج دیا۔ حاجی جی بیچارے نے کہا بھی کہ خلاف موسم ہے۔ کہیں حضور ناراض نہ ہوں۔ مگر سید صاحب نے اس جبہ کو بکس میں سب سے نیچے رکھ ہی دیا۔

اب تھوڑی دیر کے بعد حضور اندر سے تشریف لائے اور حاجی صاحب سے ہر بکس کی بابت فرداً فرداً دریافت فرمانے لگے اور حاجی صاحب بتانے لگے۔ آخر میں اس بکس کو جس میں جبہ مخملی رکھا گیا تھا، دریافت فرمایا: اس میں کیا ہے؟۔ حاجی صاحب نے عرض کیا: حضور کے کپڑے ہیں۔ فرمایا: کھولو۔ انہوں نے کھولا۔ حضور نے خود ایک ایک کپڑا ملاحظہ فرمایا اور جس وقت اس جبہ پر نظر پڑی، عصائے مبارکہ سے اٹھا کر فرمایا: اسے کس لیے رکھا ہے، کیا اس کا موسم ہے۔ یہ لوگوں کو دکھانے کے لیے کہ ہمارے پاس ایسا قیمتی جبہ بھی ہے۔

فرمائیے، اسے رکھنے کا کیا مقصد تھا؟۔ حاجی صاحب کو اس وقت دبی زبان سے کہنا پڑا کہ حضور سید قناعت علی صاحب نے رکھوا لیا تھا۔ فرمایا: وہ تو بچے ہیں۔ سمجھتے نہیں۔ تم کیسے تھے کہ ان کے فرمانے سے رکھ لیا اور اسی طرح عصائے مبارکہ پر ڈالے ہوئے اندر لے گئے۔ اب چار بجے سامان وغیرہ کی اسٹیشن روانگی شروع ہوگئی اور سو پانچ بجے تک سب لوگ مع حاجی صاحب وغیرہ وہاں پہنچ گئے۔

### پنجاب میل سے جبل پور کو روانگی

ٹھیک ساڑھے پانچ بجے پنجاب میل آگیا۔ مگر حضور اس وقت تک تشریف نہیں لائے تھے۔ برہان میاں اور سب لوگ ٹکٹولی لگائے شہر سے آنے والے مسافروں کو دیکھ رہے تھے۔ غرض شدید انتظار کے بعد دور سے ایک ایکے، جس کا جانور بھی خیر سے نہایت سست رفتار تھا، نظر پڑا۔ دیکھا کہ حضور اس میں تنہا تشریف لارہے ہیں اور جیسے ہی اسٹیشن پر آئے، حاجی صاحب سے فرمایا۔ مصلیٰ بچھائیے۔ میں نماز پڑھوں گا۔ چنانچہ فوراً ایک گوشہ میں مصلیٰ بچھا دیا گیا اور حضور نے نیت باندھ لی کہ اتنے میں انجن نے سیٹی دی۔ سب لوگ یہ سمجھے کہ بس اب گاڑی چھوٹنے والی ہے۔ برہان میاں نے جلدی کچھ ساتھ جانے والوں کو گاڑی میں بٹھادیا۔

مگر ہم لوگ حضور کے پاس ہی کھڑے رہے اور یہ دیکھتے رہے کہ حضور کو نماز میں کچھ اضطراب ہوتا ہے یا نہیں۔ لیکن واللہ العظیم ابتداء سے اخیر تک حسب عادت کریمہ اسی اطمینان و خشوع

وخصوع سے نماز ادا فرمائی اور یہی نہیں، بلکہ وہ وظیفہ، جو بغیر پہلو تبدل کیے بعد نماز فجر پڑھنے کا تھا۔ اسی اطمینان سے ختم کیا۔ برہان میاں نے جو حضور کے فارغ ہونے کا بے چینی سے انتظار کر رہے تھے۔ جلدی سے عرض کیا: حضور گاڑی چھوٹنے والی ہے۔ تشریف لے چلیں اور باقی وظیفہ گاڑی میں پڑھ لیں۔ فرمایا: اچھا! چلئے۔ پھر فرمایا: عجیب بیہودہ سواری ہے اور گاڑی میں بیٹھ گئے۔

### دوران سفر گاڑی میں بیعت کا سلسلہ

عوام جلد جلد دست بوسی اور مصافحہ کرنے لگے اور اسی میں سلسلہ بیعت شروع ہو گیا اور گروہ کے گروہ مرید ہونے لگے۔ چونکہ فقیر نے رجسٹر مریدین اور شجرہ شریف ساتھ لے لیا تھا کہ یہ خدمت میرے ہی سپرد تھی۔ لہذا جو صاحب مرید ہوتے تھے، شجرہ شریف بعد اندراج نام در رجسٹر فقیر دیتا جاتا تھا۔ اس سلسلہ کو بھی بہت دیر ہو گئی۔ مگر گاڑی جب بھی نہ چھوٹی۔ یہاں تک کہ آفتاب خوب بلند ہو گیا۔ بعض حضرات نے اسٹیشن ماسٹر سے جا کر سبب دریافت کیا۔ معلوم ہوا کہ لین صاف نہیں ہے۔ حضور نے فرمایا: برہان میاں کہاں ہے، جو کہہ رہے تھے کہ گاڑی چھوٹنے والی ہے۔ غرض گاڑی بدستور کھڑی ہے اور لوگ جوق در جوق آرہے ہیں اور مرید ہو رہے ہیں۔

اسی ہجوم میں حضور کے پوتے جیلانی میاں کھڑکی کے پاس آئے اور حضور کی دست بوسی کی۔ انہیں معمولی لباس میں دیکھ کر فرمایا: کیا تم نہیں چلو گے؟۔ انہوں نے عرض کیا: جیسا حضور حکم فرمائیں۔ مگر میں تو یونہی کرتے پہنے ہوئے چلا آیا ہوں۔ کپڑے مکان پر ہیں۔ فرمایا: کوئی حرج نہیں اور حاجی صاحب سے ارشاد فرمایا کہ تانگہ میں بیٹھ کر مکان چلے جاؤ اور جیلانی کے کپڑے لے آ۔ یہ کچھ نہ فرمایا کہ جلد آ، یا دیر نہ لگانا، بلکہ نہایت اطمینانی انداز تھا۔ وہ حسب الارشاد روانہ ہو گئے اور تقریباً ایک گھنٹے میں کپڑے لے کر واپس آ گئے۔

اس کے بعد بڑے مولانا صاحب (حضور کے خلف اکبر حضرت حجۃ الاسلام مولانا شاہ حامد رضا خان صاحب) مصافحہ کر کے دست بوس ہوئے۔ حضور نے ان سے بھی یہی سوال فرمایا: کیا تم نہیں چل رہے ہو؟ انہوں نے عرض کیا: مجھ سے کسی نے چلنے کو کہا نہیں۔ ارشاد فرمایا: میں تم سے کہتا ہوں، چلو۔

انہوں نے عرض کیا کہ میں تو حضور کو رخصت کرنے اسی کرتے میں چلا آیا تھا۔ فرمایا: کچھ حرج نہیں۔ وہیں چل کر کپڑے سل جائیں گے، بیٹھ جاؤ۔ برہان میاں نے جلدی سے ٹکٹ سیکنڈ کلاس کا خرید کر دیا۔ اس وقت اسٹیشن ماسٹر سے معلوم ہوا کہ کسی اسٹیشن پر گاڑی کا پھہیہ اتر گیا ہے۔ جس کے باعث لین خراب ہوگئی۔ اس کے درست اور صاف کرنے میں اتنی دیر ہوگئی۔ اب عنقریب ٹرین چھوڑنے والا ہوں۔ غرض دس بجے دن کے گاڑی چلی۔

بریلی سے جبل پور کے تمام اسٹیشنوں پر زیارت کرنے والوں کا ہجوم

ایک بات اب تک سمجھ میں نہ آئی کہ بریلی سے جبل پور تک اکثر اسٹیشنوں پر مسلمانوں کی جماعت کو حضور کا منظر پایا۔ نہ معلوم کس طرح بجلی کی طرح تمام جگہ خبر پھیل گئی تھی کہ حضور فلاں ٹرین سے تشریف لارہے ہیں۔ لکھنؤ اسٹیشن پر حضرت سلطان الواعظین مولوی حاجی محمد عبدالاحد صاحب قادری رضوی پبلی بھیتی کو دیکھا۔ ان سے حضور نے فرمایا کہ مولانا! آپ تو ابھی یہاں موجود ہیں۔ انہوں نے ہاتھ جوڑ کر نیچی نظروں سے عرض کیا کہ حضور کا والا نامہ ملتے ہی میں پہلی بھیت سے حساب لگا کر چلا تھا کہ ایک روز پہلے جبل پور جاؤں گا۔ لیکن لکھنؤ آ کر گاڑی چھوٹ گئی۔ مگر قصداً کہ دل نے یہی کہا کہ حضور کے ساتھ جاؤں گا۔ مگر مسکرا کر خاموش ہو گئے۔ یہاں بھی اکثر حضرات داخل سلسلہ ہوئے۔ میرے خیال میں شاذ و نادر ایسے اسٹیشن گزرے ہوں گے کہ کوئی مرید نہ ہوا ہو۔ ورنہ تقریباً ہر اسٹیشن پر عوام حلقہ بگوش ہوا کیے۔ بلکہ بعض اسٹیشنوں پر گاڑی چل دی اور لوگ دوڑ دوڑ کر عرض کرتے جاتے کہ حضور ہم بھی مرید ہونا چاہتے ہیں اور حضور فرماتے جاتے کہ میں نے حضور غوث پاک کی غلامی میں آپ حضرات کو قبول کیا اور فرماتے کہ شجرہ واپسی میں ملے گا یا ڈاک سے منگا لیجئے۔

مختصر یہ کہ تین چار بجے شب کئی اسٹیشن آیا جہاں حاجی عبدالرزاق صاحب قادری رضوی نے جنہیں حضور سے خلافت بھی تھی، کثیر جماعت کے ساتھ استقبال کیا۔ نیز اہالیانِ جبل پور سے ایک بہت بڑی جماعت نے یہاں سے خیر مقدم کیا اور دونوں جماعت کے افراد ساتھ ہو لیے اور سپیدہ سحر نمودار ہوتا ہے۔

چنانچہ ایک چھوٹے اسٹیشن پر، جس پر ٹرین صرف دو منٹ ٹھہرتی تھی، سب لوگ فریضہ فجر

ادا کرنے کے لیے پلیٹ فارم پر اتر پڑے۔ بعض کو چلتی گاڑی میں وضو کرنے کا موقع مل گیا تھا اور اکثر نے اسٹیشن پر اتر کر وضو کیا۔ جبل پوری حضرات کوری مارکین کے تھان اس موقع کے لیے اپنے ہمراہ لیتے آئے تھے۔ جو پلیٹ فارم پر طویل رقبہ میں بچھائے گئے۔ ان پر دور تک مسلمانوں نے صف بندی کی۔ حضور نے امامت فرمائی اور بعد سلام طویل دعا کے بعد حسب معمول بغیر پہلو بدلے وظیفہ پڑھا۔ اتنی دیر اور سب حضرات بھی اپنے اپنے اوراد و وظائف پڑھتے رہے۔ بعدہ جو لوگ قریب تھے، مصانے کیے اور دست بوسی کی اور گاڑی میں بیٹھ گئے۔ میرے خیال میں نصف گھنٹے سے زائد ہی ٹرین کھڑی رہی۔ اس کے بعد اسٹیشن ماسٹر کا برہان میاں نے شکریہ ادا کیا اور فرمایا کہ اب گاڑی چھوڑ دیجیے۔ اسٹیشن ماسٹر نے کہا: مولانا! یہ آپ کیا فرما رہے ہیں۔ اگر آپ فرمائیں، تو اور روک سکتا ہوں۔ مولانا نے فرمایا: نہیں، اب ضرورت نہیں۔ آپ کی عنایت سے سب حضرات اطمینان سے بیٹھ گئے۔ اسٹیشن ماسٹر نے سلام کیا اور سبز جھنڈی کو حرکت ہوئی۔ گارڈ نے بریک کھول دیا اور ڈرائیور نے وقت پورا کرنے کے لیے پوری اسٹیم سے ڈاک گاڑی چھوڑ دی۔ اہالیان جبل پور نے، جب حضور وظائف سے فارغ ہوئے، بڑے پیانے پر چلتی گاڑی میں سب کو ناشتا کھلا دیا۔ دس بجے دن کے ٹرین اسٹیشن جبل پور پہنچی۔

### جبل پور پہنچنے پر شاندار استقبال

اہل جبل پور کے ہجوم کا عالم یہ تھا کہ جس طرف نظر پڑتی تھی، آدمی ہی آدمی نظر آ رہے تھے۔ تمام پلیٹ فارم اور پل اور پلیٹ فارم کے پل مقابل لین کے کنارے مسافر خانے، بیرون اسٹیشن کچا کچھ بھرا تھا۔ گاڑی پہنچتے ہی چاروں طرف سے نعرہٴ تکبیر و رسالت سے سارا اسٹیشن گونج گیا۔ پولس کے جوان انسپکٹران وغیرہ اگرچہ کافی تعداد میں موجود تھے۔ وہ ہر چند کوشش کر رہے تھے کہ حلقہ باندھ کر مسافروں کو باہر اسٹیشن کے لے چلیں۔ مگر مجمع کسی طرح قابو میں نہ آتا تھا، نہ آیا۔ بالآخر عاجز آ کر علاحدہ کھڑے ہو گئے اور حضرت مولانا شاہ عبد السلام صاحب قبلہ اور برہان میاں سے عرض کیا کہ اب آپ ہی اپنے مہمانوں کو سہولت بہم پہنچائیں گے۔ ہمارے قابو سے باہر ہے۔

غرض بڑی مشکل سے سیکنڈ کلاس کے آگے سے ہجوم کو قدرے ہٹایا گیا اور اس قدر کثرت سے گاڑی کے اندر گل ریزی ہوئی کہ تمام درجے میں پھول ہی پھول نظر آرہے تھے۔ اس کے بعد بڑے بڑے ٹوکریں میں گلاب کے پھولوں کے موٹے موٹے گجرے اور پھولوں کے گلدستے بھرے ہوئے آئے۔ جو ہر ایک کے گلے میں بکثرت ڈالے گئے اور دونوں ہاتھوں میں ایک ایک گلدستہ دے کر پلیٹ فارم پر سب کو اتار کر دو بڑے حلقے میں لے کر نعرے لگاتے ہوئے، پھاٹک پر پہنچے۔ تو اسے مقفل پایا۔ جسے خود اسٹیشن ماسٹر نے بائیں خیال قصداً بند کر دیا تھا کہ اس حیلے سے مولانا عبدالسلام صاحب کے پیر کو اچھی طرح دیکھ سکوں گا۔ چنانچہ فوراً آ کر قفل کھول دیا۔ باہر اسٹیشن کے دیکھا کہ بکثرت موٹر، فٹنیں اور سیکڑوں تانگے کھڑے ہوئے ہیں۔

اعلیٰ حضرت جبل پور ریلوے اسٹیشن سے پھولوں سے لدی کار پر روانہ ہوئے

ایک بہترین موٹر کار کو پھولوں سے مزین کیا گیا تھا۔ حضور کے لیے لایا گیا۔ جس میں حضور اور حضرت مولانا عبدالسلام صاحب اور حضور کے دونوں شاہزادگان سوار ہوئے۔ اس موٹر کے پیچھے دوسرے موٹر میں دیگر لواحقین اور فٹنوں اور تانگوں میں متوسلین و معتقدین بیٹھے۔ ان کے علاوہ دورویہ سلسلہ عوام کا تھا، جو پیدل ہمراہ تھے۔ یہ جلوس میری نگاہ میں ایک میل سے کسی طرح کم نہ ہوگا۔ تھوڑے تھوڑے فصل سے سڑک پر نہایت ہی شاندار سبزی کے پھاٹک لگائے گئے تھے۔ جن پر سرخ ٹول میں جلی قلم سے سنہری حروف سے بینر لگے ہوئے تھے۔ کسی پر لکھا تھا:

‘السلام علیکم یا امام اہل السنۃ’

کسی پر تحریر تھا:

‘السلام علیکم یا مجدد مائتہ حاضرہ’

یورپین اور ان کی میمیں اور بچے اپنے بنگلوں سے باہر آ کر کھڑے ہو کر دیکھ رہے تھے۔ جگہ بہ جگہ عوام اور مستورات مکانات کی چھتوں پر، دکاندار اپنی اپنی دکانوں سے نیچے اتر کر پرے کے پرے دست بستہ ٹکٹکی لگائے اس شاندار جلوس کو دیکھ رہے تھے۔ بازار کی خرید و فروخت کاروبار مطلقاً موقوف تھا۔ ہر ایک اس پُر فضا منظر کو مشتاق نگاہوں سے دیکھ رہا تھا۔



### اعلیٰ حضرت مولانا عبدالسلام کے کاشانہ اقدس میں پہنچے

الغرض جلوس بڑی آن و بان کے ساتھ خراماں خراماں کئی گھنٹے میں حضرت مولانا سے منونامی نعت خواں نے نہایت خوش الحانی کے ساتھ پر کیف مناقب اور قصائد پڑھے۔ اخیر میں حضور نے ارشاد فرمایا: کہ حرمین طہیین میں جیسا اس فقیر کو نوازا۔ اس کے بعد اگر نمبر ہے، تو آپ حضرات کا ہے۔ بعدہ جلسہ برخاست ہوا۔ مغرب کی نماز جامع مسجد میں، جو حضرت مولانا کے مکان کے قریب ہے، ادا کی گئی۔

### جبل پور کی جامع مسجد کا قبلہ درست کیا

جونہی حضور نے فرش مسجد پر قدم رکھا۔ فرمایا: اس مسجد کی سمت قبلہ صحیح نہیں ہے۔ لہذا صوف و ستراقائم ہوئیں۔ پانچوں وقت کی نماز باجماعت حضور اسی مسجد میں پڑھا کرتے اور دن میں تحریری کام، جو ان کی غذائے روجی تھا، کرتے رہتے۔ البتہ مابین عصر و مغرب نہ تحریر فرمایا کرتے، نہ کتب بینی کرتے۔ یہ نہ صرف یہاں، بلکہ ہمیشہ کا معمول تھا اور بسا اوقات فرماتے کہ اس وقت پڑھنے کا کام نہیں کرنا چاہیے۔

چونکہ یہ وقت خالی تھا۔ لہذا طے پایا کہ بعد نماز عصر حضور کو شہر سے باہر بغرض تفریح دماغ لے جایا کریں گے۔ چنانچہ روزانہ بعد نماز عصر باہر دروازہ مسجد پر موٹر، مٹھیں، تانگے تیار رہتے تھے۔ نماز مغرب بیرون شہر میدان میں اکثر ہوا کرتی۔ ایک مرتبہ جماعت قائم ہو رہی تھی کہ ہمراہیوں میں سے کسی نے کسی راغبیر کو سامنے سے گزرنے کو منع کیا۔ آپ نے فرمایا: کیوں روکتے ہو، جانے دو۔ کوئی حرج نہیں۔ جنگل یا مسجد کبیر میں سامنے سے گزر سکتے ہیں۔ پھر فرمایا: مسجد کبیر کے تحت کوئی مسجد نہیں، بجز خوارزم کی کہ، جس کا چوتھا حصہ چالیس ہزار ستون پر ہے۔ ان مساجد میں دیوار قبلہ تک سامنے سے نہیں گزر سکتے۔

### قدرتی مناظر کی سیر

ایک روز قرار پایا کہ کچھ قدرتی مناظر دکھانا چاہیے۔ چنانچہ بھیڑا گھاٹ جسے دھواں دھار بھی کہتے ہیں اور جو دس بارہ میل کے فاصلے پر تھا۔ علی الصبح چلنا تجویز کیا۔ لہذا ناشتہ کرنے کے بعد ہی موٹر وغیرہ آگئے۔ ہم سب لوگ حضور کے ساتھ روانہ ہوئے۔ ابھی وہ مقام تقریباً پانچ میل تھا



کہ ایسی آواز سنائی دی، جیسے بڑے زور سے ریل گاڑی آرہی ہے۔ مگر مقامی حضرات سے معلوم ہوا کہ یہ ریل کی آواز نہیں ہے، بلکہ دھواں دھار کی آواز ہے، جو دم مہیب ہوتی جاتی تھی۔

الحاصل قرب دوپہر کے ایک ڈاک بنگلے میں حضور کو جمع ہمارا یہاں ٹھہرایا گیا اور چونکہ رات ہی میں جملہ سامان رسد وغیرہ مع باورچی یہاں پہنچ گیا تھا۔ لہذا تھوڑی دیر میں دسترخوان بچھایا گیا اور پر تکلف طعام چنے گئے۔ بعد فراغت حضور اور سب نے قدرے آرام کیا۔ باہر ڈاک بنگلے کے ایک صاحب خوشنما کچھ پتھرلی چیزیں فروخت کر رہے تھے۔ جن میں کچھ پتھر کے ٹکڑے بھی تھے۔ جن میں رنگ برنگ کے قدرتی نقش و نگار قابل دید تھے۔ ہم لوگوں کو اس کی قدرتی صنعت پر تعجب ہو رہا تھا اور خداوند عالم کی شان خالقیت کے جلوے نظر آرہے تھے۔ اتنے میں دھواں دھار چلنے کی رائے قرار پائی۔

حضور کی سہولت اور آرام کی خاطر ایک ڈولی بنا کر اس میں حضور کو بٹھادیا گیا اور دھواں دھار کی طرف لے چلے۔ کچھ دور پہنچنے کے بعد دریائے نربدا بہتا ہوا نظر آیا۔ جس کا نصف پاٹ تو ایسا تھا کہ پہاڑ کے پتھر جس پر بہاؤ تھا۔ قریب قریب ابھرے ہوئے تھے۔ جن پر ہم لوگ پاؤں رکھتے ہوئے حضور کی ڈولی کے ساتھ ساتھ بے تکلف چلے گئے۔ اب آگے پتھر نمایاں نہ تھے۔ بلکہ پانی ہی پانی نظر آرہا تھا۔ کئی سو فیٹ کے نیچے ایک پہاڑی کے مہیب درہ میں گر رہا تھا۔ گرتے وقت مثل دودھ کے پانی سفید ہو جاتا تھا۔ درہ میں تپہ کھا کر دھوئیں کی شکل میں اٹھ رہا تھا۔ ناظرین کرام خیال فرما سکتے ہیں کہ ایک پورا دریا ایک دم بلندی سے نیچے گرے، تو کس قدر خوفناک آواز پیدا ہوگی۔ یہی وجہ تھی کہ میلوں دور اس کی آواز پہنچ رہی تھی۔ یہاں سے واپس آ کر حضور نے ڈاک بنگلے میں آرام فرمایا۔ بعد نماز ظہر ہوئی۔

### پہلوان عبدالکریم قادری کے کرتب

اس کے بعد پہلوان عبدالکریم قادری رضوی نے حضور سے عرض کیا: میں کچھ ورزش دکھانا چاہتا ہوں۔ چنانچہ باہر میدان میں سب حضرات جمع ہو گئے۔ حضور بھی ایک کرسی پر تشریف فرما ہوئے۔ پہلوان صاحب موصوف نے وہیں پہاڑ کی گھاٹی سے ایک پتھر تقریباً ڈیڑھ فٹ لمبا اور تین چار انچ موٹا اٹھا کر اپنے دائیں ہاتھ کی کلائی سے دوسری ضرب میں بل ڈال دیا اور تیسری

ضرب میں دو ٹکڑے کر دیا۔ پھر ایک بہت بڑا پتھر جو چھ سات من سے کم نہ ہوگا، اشارہ کر کے کہا کہ اس پتھر کو میرے پاس لے آؤ۔

لہذا کچھ مضبوط آدمی بڑی مشکل سے ڈھکیلتے ہوئے قریب لائے۔ پہلوان چت لیٹ گئے۔ لوگوں نے بکوش کچھ پتھر اوپر پر بچایا اور کچھ پہلوان صاحب نے کوشش کر کے سینے پر لا دیا اور حیرت کی بات یہ ہوئی کہ باوجودیکہ وزنی پتھر سینہ پر تھا۔ مگر کلام کرتے جاتے تھے۔

چنانچہ پتھر کو اوپر رکھ لیا۔ تو کہنے لگے۔ اب اس پتھر پر جو آدمی آسکے، کھڑے ہو کر خوب کو دے۔ اس پر حضور نے ارشاد فرمایا: بھائی عبدالکریم! اس پتھر ہی کا وزن کیا کم ہے، جو اور آدمی کو سوار کرنا چاہتے ہو۔ انہوں نے عرض کیا: حضور ملاحظہ تو فرمائیں، کوئی حرج نہیں ہے۔ لہذا ایک صاحب پتھر پر کھڑے ہو کر کودنے لگے۔ اس کے بعد پہلو کی طرف سے لوگوں کو ہٹا کر ایک اشارہ میں پتھر کو سینے سے جدا کر دیا۔ سامنے لمبی بیل گاڑی کھڑی تھی۔ جس پر شہر سے سامان آیا تھا۔ بایمائے پہلوان صاحب لوگ اسے کھینچ لائے۔ پہلوان صاحب نے فرمایا: اس میں جتنے حضرات آسکیں، بھر جائیں۔ بقیہ لوگ کھینچیں اور میرے اوپر سے گزار دیں۔ غرض آدمیوں کی بھری ہوئی گاڑی کا ایک پیہہ اپنی رانوں پر سے اور دوسرا شانوں پر سے چت لیٹ کر گزرا لیا۔ بعدہ حضور نے بطور انعام کچھ رقم عطا فرمائی۔

### اورنگ زیب عالمگیر کی ضرب سے شکستہ بت

اس کے بعد زمین قریب میں ایک پہاڑی پر جانے کا اتفاق ہوا۔ جس پر پہنچنے کے لیے پانچ سو سیڑھی پتھر کی تھی۔ اس مقام کا نام چوسٹھ جگنی تھا۔ یعنی وہاں وہ بت محفوظ تھا، جنہیں شاہ دین پرور حضرت اورنگ زیب عالمگیر رحمۃ اللہ علیہ نے توڑا تھا۔ پہلی سیڑھی کے پاس دو ستون پھانک کے قائم تھے۔ ان میں سے ایک پر ایک سائن بورڈ گورنمنٹ کی جانب سے لگا ہوا تھا۔ جس میں بخط اردو، انگریزی یہ ہدایت لکھی تھی کہ:

’کوئی ان بتوں کی مرمت نہ کرے۔‘

حضور نے اس نوٹس کو پڑھا اور مسکرا کر فرمایا:

جن کی حضرت عالمگیر رحمۃ اللہ علیہ نے مرمت کی ہو، ان کی کون مرمت کر سکتا ہے۔

اوپر گھاٹی کے جا کر دیکھا کہ بیچ میں ایک مندر ہے اور چاروں طرف احاطے میں بڑے بڑے بت رکھے ہیں، جو تعداد میں ۸۴ ہیں۔ مگر کوئی سالم نہیں۔ کسی کی پستان کٹی ہوئی۔ کسی کا ناک۔ کسی کا بازو۔ حضور نے اور تمام ہمراہیوں نے آواز بلند پڑھا:

’اشھدان لا الہ الا اللہ وحدہ لا شریک لہ الہا واحد الانعبدا الا ایاہ‘۔

اسی کے نواح میں ایک گھاٹی پر راستہ میں ایک پتھر یا چوٹی سی بشکل بت پڑی تھی، مگر سالم وہ بھی نہ تھی۔ جس سے پتا چلتا ہے کہ جس وقت حضرت سلطان عالمگیر رحمۃ اللہ تعالیٰ علیہ نے بت شکنی فرمائی ہے، تو اس وقت فرشتوں کا ہاتھ تھا۔ ورنہ کوئی بت تو سالم دکھائی دیتا۔ بعد نماز عصر کشتی میں سب لوگ سوار ہوئے اور اس بحری درہ میں، جس کے دو جانب سنگ مرمر کی سربفلک چٹانیں کھڑی ہیں اور قدرتی عجائب قابل دید تھے۔ کسی جگہ چاند کی شکل بن گئی، ایک جگہ پہاڑ کے مجسمہ معلوم ہوتا تھا کہ کوئی سیاہ فام شخص برہنہ سر سفید کرتہ پہنے کنارے پر بیٹھا ہے۔

حضور نے ان پہاڑوں کو دیکھ کر فرمایا کہ ایک صاحب مسجد میں آتے وقت طاق میں جو ڈھیلے رکھے تھے، انہیں شاہد بنالیا کرتے تھے۔ یعنی کلمہ شہادت پڑھ لیا کرتے تھے۔ بعد انتقال کسی نے ان سے خواب میں پوچھا: تمہارے ساتھ کیا معاملہ ہوا؟۔ کہنے لگے۔ مجھے حکم دوزخ کا ہوا۔ فرشتے دوزخ کی طرف لے چلے۔ مگر جس دروازے پر پہنچتے ہیں۔ اس کے ساتھ ایک پہاڑ حائل ہے۔ فرشتوں نے بارگاہ الہی میں عرض کیا: اے ہمارے رب! یہ پہاڑ کیسے ہیں؟۔

ارشاد باری ہوتا ہے: اے میرے فرشتو! یہ پہاڑ ان ڈھیلوں کے ہیں، جنہیں یہ میرا بندہ شاہد بنالیا کرتا تھا۔ اب اسے لے جاؤ میری رحمت سے جنت میں۔ اس کے بعد حضور نے فرمایا کہ جب ڈھیلے پہاڑ ہو گئے، تو یہ تو پہاڑ ہیں۔ کیوں نہ شاہد بنالیا جائے۔ لہذا حضور کے ساتھ سب نے آواز بلند بار بار کلمہ شہادت: ’اشھدان لا الہ الا اللہ وحدہ واشھدان محمداً عبداً ورسولہ‘ پڑھنا شروع کر دیا۔ جس سے وہ پہاڑ گونج گئے۔

بعد حضور نے فرمایا: اب سے پہلے تقریباً ۱۲ سال ہوئے کہ میں نے اس دورے میں

ایک فقیر صاحب کو ایک جھونپڑی میں دیکھا تھا۔ غرض کشتی آگے بڑھی۔ دور سے دیکھا کہ جھونپڑی کے آثار پائے جاتے ہیں۔ مگر فقیر صاحب کا پتا نہ تھا اور وہیں دیکھا کہ پانی پر دور تک سیاہ کائی جی ہوئی تھی۔ ملاحوں نے فوراً کشتی روکی اور گھبرا کر کہا کہ کوئی بیڑی پینے کے لیے دیا سلامتی نہ جلائیں کہ شہد کی مکھی پانی پی رہی ہے۔ خیریت گزری کہ ابھی کشتی کی رفتار سے پانی کی لہر وہاں تک پہنچنے نہیں پائی ہے اور تیزی کے ساتھ کشتی کا رخ پھیر کر گھاٹ پر آ کر دم لیا اور کہنے لگے کہ یہ حضور کے قدموں کی برکت تھی کہ سلامتی کے ساتھ واپس آ گئے، ورنہ ایک بھی نہ بچتا اگر وہ خبردار ہو کر پلٹ جاتی۔ سب نے مغرب کی نماز پڑھی اور خدا کا شکر ادا کیا اور شہر کو واپس آ گئے۔

### اعلیٰ حضرت نے جبل پور میں ۲۸ دن قیام فرمایا

جبل پور ۲۸ / یوم حضور کا قیام رہا اور اس عرصے میں قریب قریب روزانہ کبھی ایک وقت کبھی دو دنوں وقت شہر میں دعوتوں کا سلسلہ جاری رہا اور دعوتوں میں صرف ہم لوگ ہی مدعو نہیں ہوتے، بلکہ مقامی حضرات بھی شریک ہوتے تھے اور اس طرح بڑی جماعت کے کھانے کا اہتمام ہو جاتا تھا۔ یہاں پر دعوت کا یہ دستور تھا کہ بعد فراغ طعام حاضرین کو معطر کر کے ایک ایک گجرا پھولوں کا ضرور ڈالا جاتا تھا۔ چونکہ حضور حضرت مولانا عبدالسلام صاحب قبلہ مدظلہ العالی کے مہمان تھے۔ اس لیے ہر میزبان کی دعوت بمنظوری حضرت مدوح مقرر ہوتی تھی۔ بعض دعوتوں میں ہمراہیان حضور کو بھی حضور کے ساتھ پیش بہاء عمامے نذر کیے گئے۔

### سیٹھ عبدالکریم رضوی کی شاندار دعوت

مکرمی سیٹھ عبدالکریم صاحب قادری رضوی عرف مکی سیٹھ صاحب نے، جنہوں نے حضور کی تشریف آوری جبل پور میں بہت بڑا حصہ لیا تھا، بڑے پیمانے پر دعوت کا اہتمام کیا۔ دعوت کی جگہ خاص طور پر ایک لمبے کمرے کی صورت تھی، جس کے طول میں ہر دو جانب برابر دروازے تھے۔ اس دعوت میں اگرچہ معمول سے کہیں زائد اجتماع تھا۔

مگر کمرہ اتنا وسیع تھا کہ بیک وقت سب حضرات کے روبرو دسترخوان بچھ گیا اور ایک ساتھ ہی سب کے ہاتھ یوں دھل گئے کہ ہر در میں آفتابے ہر ایک کے سامنے آ گئے اور یوں ہی بیک وقت کھانا روبرو اتار دیا گیا۔ میں نے جملہ اقسام کا شمار کیا، تو ۲۸ قسمیں تھیں۔ جب سب

حضرات کھاچکے، آن واحد میں جملہ ظروف اور دسترخوان اٹھ گئے۔ میں نے سیٹھ صاحب سے آہستہ سے کان میں کہا کہ سیٹھ صاحب آپ نے دعوت کی یا بایسکوپ کا تماشا دکھایا۔ وہ مسکرا کر خاموش ہو گئے۔

اس کے بعد سیٹھ دادا بھائی سلامی نے زبردست دعوت کی، یعنی پلاؤ روغن بادام پکوا یا تھا۔ سید عبدالکریم صاحب قادری رضوی نے دعوت کی اور سب کو ٹسری قیمتی عمامے تقسیم کیے۔ خود حضرت مولانا عبدالسلام صاحب مدظلہم الاقدس کے یہاں تو مستقل مہمان ہی تھے۔ پھر بھی مخصوص طور پر ایک دعوت فرمائی اور نہایت خوبصورت سچے پلوؤں کے عمامے تقسیم کیے۔ حقیقت یہ ہے کہ حضرت مولانا مدوح نے حق میزبانی پورا پورا ادا فرمایا۔ جس جگہ بالا خانے پر حضور کا قیام تھا، ایک صاحب مولانا کے مریدین خاص سے ہر وقت اس کام پر متعین تھے کہ پان بناتے رہے۔

چنانچہ ہم لوگوں کی ڈبیاں پانوں سے خالی نہیں رہتی تھیں۔ اگر پان دیر کے بنے ہوئے، تو انہیں تبدیل کرتے رہتے تھے۔ نیز حاضر ہونے والے حضرات کی خدمت میں بلاتا خیر پانوں کی تھالی پیش کرتے۔ دوسرے صاحب کی تحویل متفرقات تھی، یعنی سوڈے کی بوتلیں، برف، بیڑی، سگریٹ، دیاسلانی کارڈ، لفافہ، ٹکٹ ڈاک، سادہ لفافہ، کاغذ، پنسل، وغیرہ، ان کا فرض منصبی تھا کہ مہمان سے دن میں تین چار مرتبہ دریافت کر لیا کرتے۔ حجام روزانہ صبح کے وقت خط بنانے کے لیے ہر ایک سے دریافت کر جاتا۔ یونہی کثیف کپڑے دھلنے کے واسطے لے لیے جاتے تھے۔

### ماسٹر حیدر قادری کی دعوت چائے

ٹیلر ماسٹر حیدر صاحب قادری رضوی، جن کی مشہور و معروف دکان صدر بازار کی ایک شاندار کوٹھی میں تھی۔ اس کے متمنی تھے کہ حضور کی دعوت میں بھی کرتا۔ جب جس تاریخ کی دعوت کی درخواست کرتے، وہ تاریخ خالی نہ پاتے۔ مجبوراً مضحمل ہو کر واپس چلے جاتے۔ ایک بار پھر ایسا اتفاق ہوا کہ انہوں نے درخواست کی۔ مگر میر عبدالکریم صاحب کے یہاں کی دعوت کے باعث جو صدر ہی میں تھی، مسٹر دکر دی گئی۔ تو انہوں نے دست بستہ عرض کیا کہ اچھا میرے یہاں اسی روز چائے کی دعوت منظور فرمائی جائے۔ اس پر خود حضور پر نور اعلیٰ حضرت نے فرمایا کہ ماسٹر حیدر صاحب آپ کی قلبی تکلیف کو عرصے سے محسوس کر رہا ہوں۔ اچھا کل میں آپ کی چائے کی



دعوت منظور کرتا ہوں۔

یہ الفاظ کریمہ سنتے ہی ماسٹر صاحب نے دست بوسی کی اور خوش خوش اپنے مکان میں چلے گئے اور دوسرے روز منجملہ دیگر سوار یوں کے حضور کے واسطے چار گھوڑوں کی بہترین فٹن بعد مغرب لے کر حاضر ہوئے۔ سب لوگ حضور کے ساتھ روانہ ہوئے۔ جس وقت ماسٹر صاحب کی کوٹھی قریب آئی۔ گیس کی روشنی میں ایک سبزی کا پھانک تقریباً دو فرلانگ کے فصل سے لگایا تھا۔ اس کے محاذ پر پہنچتے ہی ایک گولہ بلند آواز کا چھوڑا گیا۔

مگر حضور کو پہلے کہیں اور جانا تھا۔ اس لیے گاڑی سیدھی نکلی ہوئی چلی گئی۔ بقیہ جتنے حضرات تھے، وہ سب پھانک پر اتر پڑے۔ ہم لوگوں نے دیکھا کہ گولہ چھوٹتے ہی ایک یورپین افسر اور چند گورے بارکوں میں سے نکل آئے اور مولانا عبدالباقی برہان الحق صاحب سے دریافت کرنے لگے۔ انہوں نے اس سے فرمایا: آل ورلڈ پادری ہیں۔ اس نے نام پوچھا: انہوں نے حضور کا اسم مبارک بتایا: کہنے لگا۔ ہاں! ہم نے یہ نام سنا ہے اور اس وقت تک اشتیاق میں کھڑا رہا۔

جب تک حضور تشریف نہ لائے۔ ماسٹر حیدر صاحب نے پھانک سے کوٹھی تک سڑک پر ٹول کی روشنی بنائی تھی اور دور ویہ تر پال وغیرہ لگا کر کوٹھی کے سامنے شامیانہ وغیرہ سے آراستہ کیا تھا۔ جا بجا بجلی کے قمقمے مختلف رنگ کے آویزاں کیے تھے۔ غرض کوٹھی کے وسطی وسیع کمرے میں نہایت پر تکلف مسند پر حضور جلوہ فرما ہوئے اور بقیہ حضرات قیمتی قالینوں پر جو موزونیت کے ساتھ بچھائے گئے تھے، تشریف فرما ہوئے۔ کوٹھی میں قلعی سبز رنگ کی تھی اور سبزی تیز روشنی بجلی کی تھی۔ مختصر یہ کہ سب مہمانوں کے سامنے مختلف اقسام کے بسکٹ کیک وغیرہ چائے کے ساتھ پیش کیے اور آخر میں سگریٹ، پان کی تواضع کی اور ایک ایک بند لفافہ، جس میں ایک ایک نوٹ علی قدر مراتب بطور نذر ہر ایک کا نام لکھ کر پیش کیا۔

### جبل پور والوں کی ہر روز عید تھی

غرض ۲۸ رات جبل پور کے لیے ہر روز روز عید اور ہر شب شب برأت کی مثال تھی اور اعلیٰ حضرت کے دم قدم سے دینی و دنیوی برکات کا نزول ظاہری آنکھوں سے مشاہدہ ہوتا تھا،



آخر تا بکے۔ اگرچہ جبل پور والوں کے ذوق و شوق کی حالت و دلی تمنا یہ تھی کہ اسی طرح عمر بسر ہو جائے کہ اعلیٰ حضرت کی میزبانی کا شرف ہم لوگوں کو عمر بھر نصیب ہو۔

مگر اعلیٰ حضرت کے ضروری مشاغل دینیہ میں بہت فرق آ گیا تھا۔ تصنیفات و تالیفات کا سلسلہ اگرچہ یہاں بھی جاری تھا۔ مگر جس یکسوئی کے ساتھ بریلی شریف میں یہ خدمت ہوتی تھی۔ یہاں زائرین کے ہجوم، بیعت ہونے والوں کے ذوق و شوق، ملاقات کرنے والوں کی کثرت کی وجہ سے ناممکن تھا۔ اس لیے اعلیٰ حضرت نے بریلی شریف واپسی کا ارادہ ظاہر فرمادیا۔

آج وہ رات ہے، جس کی صبح کو حضور بریلی شریف مراجعت فرمانے والے ہیں۔ برہان میاں بازار سے کچھ کھلونے چینی کے اور کچھ گڑیاں پارچہ گٹھ کی تحفہ بچوں کے لیے لائے۔ کسی نے عرض کیا: حضور! ان کا شمار بتوں میں ہے یا نہیں؟ فرمایا کہ انہیں معبود نہیں سمجھتے، بلکہ تھوڑی سی دیر میں توڑ پھوٹ کر فنا کے گھاٹ اتار دیتے ہیں اور فرمایا: گڑیوں میں حرج نہیں، خود ام المؤمنین حضرت عائشہ صدیقہ رضی اللہ تعالیٰ عنہا نے ایک طاق میں گڑیاں رکھی تھیں اور کچھ گھوڑے پر درار بنا کر بیچ میں لٹکائے تھے اور بایں خیال کہ کہیں حضور صلی اللہ تعالیٰ علیہ وسلم نہ دیکھ لیں، طاق پر پردہ پڑا رہتا۔

ایک روز جس وقت حضور صلی اللہ تعالیٰ علیہ وسلم تشریف لائے اتفاق یہ ہوا کہ جھونکے سے پردہ اٹھ گیا۔ حضور نے دیکھ کر دریافت فرمایا: اے عائشہ! یہ کیا ہے؟ ام المؤمنین نے عرض کیا: حضور! یہ گڑیاں ہیں حضور نے گھوڑے کی طرف اشارہ کرتے ہوئے فرمایا: اور یہ کیا ہیں؟ ام المؤمنین نے عرض کیا: حضور یہ گھوڑے ہیں۔ حضور نے ارشاد فرمایا: اے عائشہ! گھوڑوں کے پر کب ہوتے ہیں؟ ام المؤمنین نے عرض کیا: یا رسول اللہ! میں نے سنا ہے کہ حضرت سیدنا سلیمان علیہ السلام کے زمانے میں پر درار گھوڑے ہوتے تھے۔ حضور مسکرا کر خاموش ہو گئے اور کچھ نہ فرمایا۔

### جبل پور سے واپسی

اب صبح نماز فجر کے بعد سے جو کچھ سامان باقی رہ گیا تھا، درست کیا گیا۔ اہالیان جبل پور پر اداسی چھائی ہوئی تھی۔ جسے دیکھیے، مغموم و مضحل آنکھوں میں آنسو ڈبڈبائے ہوئے دل ایسے بھرے ہوئے کہ بات کرنا دشوار۔ خلاصہ یہ کہ ان مجبوروں کی حالت دیکھ دیکھ کر لوگوں کے دل

بھر آئے۔ مجمع دم بدم بڑھ رہا تھا۔ اسی وقت حضرت عید الاسلام، جناب مولانا شاہ عبدالسلام صاحب مدظلہم الاقدس نے مبلغ ایک ہزار روپے سکہ رائج الوقت ایک سفید چینی کے قاب میں نذر کیے۔ اعلیٰ حضرت نے یہ ارشاد فرماتے ہوئے مولانا: یہی کیا کم تھا، جو آپ نے اس وقت تک صرف کیا۔ قبول فرمایا۔

یہاں یہ امر بھی ذہن نشین کرنا چاہیے کہ پہلے حضور پر نور اعلیٰ حضرت قبلہ رضی اللہ تعالیٰ عنہ کسی کی نذر نہیں قبول فرماتے تھے۔ مگر جب ایک حدیث شریف نظر سے گزری کہ اگر کوئی شخص اپنے خوشی سے دے، تو لے لینا چاہیے، ورنہ وہ خود مانگے گا اور نہ ملے گا۔ اس روز سے نذر قبول فرمانے لگے۔ یوں ہی حضور کی خدمت میں کوئی شخص اگر بیعت کی درخواست کرتا، تو خود بیعت نہ فرماتے، بلکہ حضرت تاج الفحول محب الرسول مولانا شاہ عبدالقادر صاحب بدایونی یا حضرت سید شاہ ابوالحسین احمد نوری میاں صاحب تاجدار مارہرہ مطہرہ کی خدمت میں بھیج دیا کرتے تھے۔

ایک رات اپنے پیر و مرشد سیدنا شاہ آل رسول احمدی قدس سرہ العزیز کی زیارت سے خواب میں مشرف ہوئے۔ حضور نے فرمایا: کیوں دائرہ کو تنگ کرتے ہو۔ کیوں مرید نہیں کرتے؟ اس وقت سے حضور نے بیعت کرنا شروع فرما دیا۔ اس کے بعد حضور نے اپنے وظیفہ کی صندوقی میں سے، جن میں سوائے وظیفہ کی کتاب کے اور کچھ نہیں رہتا تھا، نہ کسی چیز کے رکھنے کی گنجائش تھی۔ مگر اسی میں سے خادم و خادمہ ملازمین حضرت مولانا کے لیے نقد اور بہو وغیرہ عزیز یوں کے لیے طلائی زیورات اسی طرح معززین مریدین سیّد صاحبوں کی بچیوں، بہوؤں کے لیے سونے کے زیورات بطور تحفہ و تبرک دینا، جو دستا کے بیان میں گزرا۔

عین روانگی کے وقت ایک ضعیف العمر عبدالقدیر نامی برہان پور، ضلع جبل پور کے رہنے والے مسافر انہ لگے میں حائل شریف ڈالے، بستر بغل میں دبائے حاضر ہوئے اور داخلہ سلسلہ عالیہ ہو کر حلقہ گوش ہوئے اور ایسے وابستہ ہوئے کہ پھر گھر واپس نہ گئے۔ بلکہ حضور کے ساتھ ساتھ بریلی تشریف لائے۔ ممدوح کے باقی حالات اختتام حالات سفر جبل پور کے بعد ان شاء اللہ تعالیٰ عرض کروں گا۔

الحاصل مولانا کے اعلان سے اسٹیشن کی طرف سب لوگ روانہ ہوئے۔ پلیٹ فارم پر عوام کا

جمع تھا۔ جس طرح استقبال کے وقت تھا، اسی طرح مشایعت کے لیے بھی موجود تھا۔ ٹرین کے آتے ہی ہم سب لوگ سوار ہو گئے اور ہمارے ساتھ ایک کثیر جماعت بہ معیت حضرت عید الاسلام مولانا شاہ عبدالسلام صاحب قبلہ مدظلہ العالی گاڑی میں بیٹھ گئے۔ جب ریلوے اسٹیشن کٹنی آیا، تو مولانا مدوح سے رخصت ہوئے۔ ان کے ساتھ اکثر لوگ اتر پڑے اور کچھ مخلصین اور مولانا عبدالباقی برہان الحق صاحب الہ آباد تک ساتھ آئے۔ پھر چھوڑنے کو طبیعت نہیں چاہتی تھی۔ یہاں اسٹیشن پرویننگ روم میں تقریباً ایک دن ایک رات قیام رہا۔

مولانا ندیر احمد کی چائے کی دعوت میں افتخار الحق کی کمی کی آمد

چونکہ مولانا ندیر احمد صاحب دائرہ شاہ اجمل سے وعدہ فرمایا تھا۔ اس لیے بذریعہ موٹر وغیرہ وہاں سب لوگوں کا جانا ہوا۔ مولانا مدوح نے اپنی بیرونی نشست گاہ میں شامیانہ اور باقاعدہ فرش کا انتظام کیا تھا۔ حضور نے ان کی چائے کی دعوت منظور فرمائی تھی۔ تمام صحن اور دالان عوام سے بھرا ہوا تھا۔ حضور مسند پر تشریف فرما تھے۔

اتنے میں ایک شخص خض کرتے پہنچے، جس کی آستین کسی قدر چڑھی ہوئی، سر پر دو پلوٹو پی، ہاتھ میں ڈنڈا، تیز رفتاری سے آتا ہوا دکھائی دیا اور اس کے پیچھے چار پانچ آدمی اور تھے۔ ان کے بھی ہاتھوں میں لکڑیاں تھیں۔ یہ جماعت فرش کے کنارے آکر کھڑی ہوتی ہے اور اس کا سرغہ تقدیم سلام کے بعد حضور سے بایں الفاظ مخاطبہ کرتا ہے 'آپ نے مجھے پہچانا۔ میں کون ہوں'۔ حضور نے لاعلمی ظاہر کی۔ کہنے لگا: 'میرا نام ہے افتخار الحق' ((قاضی قاسم میاں قادری رضوی ساکن گونڈل جو حضور کے تشریف آوری جبل پور کی خبر سن کر آگئے تھے اور اس جلسہ میں تشریف فرما تھے) اور یہ قاضی قاسم، جو سامنے بیٹھا ہے، یہ پہلے میرا مرید تھا، (دانت پیتے ہوئے) اس نے آپ سے میرے نام کفر کا فتویٰ لے کر اسے چھپوایا اور مجھے تمام کاٹھیا وار بھر میں بدنام کیا ہے۔ حضور نے فرمایا: میرے یہاں کسی کے نام پر فتویٰ نہیں دیا جاتا، بلکہ قائل کے قول پر حکم شرعی بتایا جاتا ہے۔ کہنے لگا: خیر میں یہی دریافت کرنے آیا ہوں کہ آپ نے میری کیسے تکفیر کر دی۔ میں سمجھنا چاہتا ہوں۔

یہ سنتے ہی مولانا شفیع احمد صاحب قادری رضوی جبل پوری نے جو امین الفتویٰ تھے اور اس

سفر میں بھی افتا کے کام کے لیے حضور کے ساتھ تھے۔ ایک جست لگائی اور بیچ میں آکر بیٹھ گئے اور افتخار الحق کی طرف مخاطب ہو کر فرمایا: اگرچہ میں اس واقعہ سے خالی الذہن ہوں۔ مجھے نہیں معلوم کہ سوال کیا تھا اور تکفیر کس قول پر ہوئی ہے۔ مگر میں تمہاری تشفی کے لیے تیار ہوں۔ اگر مجھ سے تشفی نہ ہو، پھر اعلیٰ حضرت سے مخاطبہ کرنا۔ کس قول پر کفر کا فتویٰ ہوا ہے۔ اس پر افتخار الحق نے کہا: (نقل کفر کفر نباشد) میرا دعویٰ یہ تھا کہ میری شان ہے: لم یلد ولم یولد۔ اور میں اب بھی کہتا ہوں کہ میری شان ہے: لم یلد ولم یولد۔

مولانا شفیع احمد خان صاحب نے فرمایا: تمہارے اس قول کو مجلس میں بیٹھے کچھ لوگوں نے سنا اور کچھ لوگوں نے نہیں سنا۔ ذرا آواز سے کہیے۔ اس پر افتخار الحق نے کھیسانے لہجے میں پھر اعادہ کیا۔ مولانا نے فرمایا: ادھر دالان میں بھی اندر تک کچھ آدمی ہیں۔ ذرا بلند آواز سے ایک بار اور بھی اپنا دعویٰ بیان کر دو۔ تاکہ سب لوگ اچھی طرح سن لیں۔ چنانچہ تیسری مرتبہ غصے میں بھر کر خوب زور سے اپنے قول کو ظاہر کیا۔ اس کے بعد مولانا حاضرین جلسہ کی طرف مخاطب ہو کر دریافت فرمایا کہ آپ لوگوں نے اس قول کو سن لیا۔ مجمع سے متفق طور پر آواز آئی۔ ہاں سن لیا۔ اس کے بعد افتخار الحق سے پوچھا 'آپ مجہول النسب' ہیں، یعنی آپ کا کوئی باپ نہیں۔ افتخار الحق رہتکی نے کہا: ہاں میرا کوئی باپ نہیں۔ اتفاق سے افتخار الحق کے باپ بھی دالان میں سب کے پیچھے کھڑے تھے۔

چنانچہ مقامی حضرات میں سے ایک صاحب ان کا بازو پکڑے ہوئے اندر سے لائے اور افتخار الحق سے پوچھا کہ یہ تو بتاؤ یہ کون ہیں؟۔ اس پر جواب دیا کہ میں نہیں جانتا کہ یہ کون ہیں؟۔ یہ سن کر ان کے والد نے اپنی رانیں پیٹتے ہوئے کہا: مولانا کس کے منہ لگے ہو۔ یہ تو پاگل ہو گیا ہے۔ پاگل! غرض تمام حاضرین افتخار الحق کو دیکھ کر ہنس رہے تھے۔ اس کے بعد رہتکی نے کہا: افتخار الحق نام ہے روح کا، نہ جسم کا۔ جسم سے اسے کوئی علاقہ نہیں۔ مولانا نے فرمایا: یہ آپ نے عجیب بات کہی۔ اس کا بھی مشاہدہ ہو سکتا ہے۔ لائیے میں آپ کے جسم میں چاقو سے ایک چرکا لگائے دیتا ہوں۔ چوں کہ آپ کو جسم سے کوئی علاقہ ہی نہیں ہے۔ لہذا کوئی تکلیف نہیں ہونی چاہیے۔ یہ سنتے ہی اس کے چہرے کا رنگ فق ہو گیا اور قدرے سکوت کے بعد اپنے آپ کو

سنجھالتے ہوئے جیب سے چاقو نکال کر کھولا اور اپنی کلائی بڑھاتے ہوئے مولانا سے کہا: ہاں! لیجیے، چرکا لگائیے۔

یہ مہیب منظر دیکھ کر مولوی نذیر احمد نے کڑکتی ہوئی آواز سے فرمایا: ٹھہریئے! صاحب ٹھہریئے! اور افتخار الحق سے فرمایا: پہلے آپ اس کا جواب دیں کہ بغیر میری اجازت حاصل کیے ہوئے میرے مکان میں آپ کو آنے کا کیا حق تھا۔ آپ کو مجھ سے اجازت لینا چاہیے تھی۔ میں آپ کو حکم دیتا ہوں کہ فوراً یہاں سے چلے جاؤ۔ اگر تمہیں اعلیٰ حضرت سے کچھ گفتگو کرنا ہے، تو حضور ریلوے اسٹیشن پر ٹھہرے ہوئے ہیں۔ وہاں جا کر بات چیت کر لینا۔ میرے یہاں سے اسی وقت نکل جاؤ۔ افتخار الحق کو، چونکہ یونہی اپنی جان چھڑانی مشکل ہو رہی تھی۔ لہذا یہ کہتے ہوئے کہ بہت اچھا میں جاتا ہوں۔ اسٹیشن ہی پہنچوں گا اور مع ہمراہیاں نکلا اور چلا گیا۔ ہم لوگوں نے شام تک انتظار کیا۔ مگر کون آتا ہے۔ حالانکہ رات کو بھی اسٹیشن پر ہی قیام رہا۔

### اعلیٰ حضرت کو حسرت بھری آنکھوں سے الوداع کیا

صبح کو سات آٹھ بجے گاڑی روانہ ہوئی تھی۔ بیعت کا سلسلہ برابر جاری تھا۔ گاڑی چلتے میں بھی دوڑ دوڑ کر لوگ مرید ہو رہے تھے اور اکثر لوگ زار زار روتے جاتے تھے۔ یہاں تک کہ گاڑی کی رفتار تیز ہو گئی اور سب لوگ منتہائے نظر تک پلیٹ فارم پر حسرت بھری نگاہوں سے ٹرین کو دیکھتے رہے۔ مختصر یہ کہ ہم سب بخیر و عافیت ابتدائی شب میں بریلی شریف واپس آ گئے اور ہمارے ساتھ عبدالقدیر برہانپوری بھی آئے اور آستانہ عالیہ پر مقیم ہوئے۔ برادر م قناعت علی انہیں پھاٹک میں ٹھہرا کر اپنے مکان پر چلے گئے اور صبح کو حسب دستور قدیم حاضر آستانہ ہو کر اپنے کاموں میں مصروف ہو گئے۔

### عبدالقدیر صاحب بریلی میں

تھوڑی دیر میں عبدالقدیر صاحب کے لیے اندر سے ناشتہ آیا۔ پھر دوپہر کو کھانا آیا۔ کھانے سے فراغت پا کر مجھ سے موصوف نے دریافت کیا کہ یہاں کوئی دریا بھی ہے؟ میں نے پوچھا: کیا کیجیے گا؟ فرمایا: میرے کپڑے کچھ کثیف ہو گئے ہیں۔ میں نہاؤں گا۔ میں نے عرض کیا: مسجد کے غسل خانے میں نہا لیجیے۔ فرمایا: میں دریا پر نہانے کا عادی ہوں۔ وہیں کھل کر آزادی کے ساتھ غسل بھی کر لوں گا اور کپڑے بھی صاف کر لوں گا۔ آپ مجھے راستہ بتا دیجیے۔

لہذا گلے میں حماک شریف ڈالی اور اپنی ڈوری اور لوٹا لے کر چلے گئے۔ بعد نماز ظہر حضور نے دریافت فرمایا: میں نے واقعہ عرض کر دیا۔ پھر عصر، مغرب، عشا کی نمازیں ہوئیں اور ہر نماز پر حضور نے دریافت فرمایا: میں نے یہی عرض کیا کہ ابھی تشریف نہیں لائے ہیں۔ غرض پوری شب گزر گئی۔ دوسرے روز صبح کو نو دس بجے تشریف لائے۔ میں نے عرض کیا: ارے صاحب! آپ کہاں چلے گئے تھے؟ اعلیٰ حضرت قبلہ کئی بار دریافت فرما چکے ہیں۔ فرمایا: مجھے دریا پر نہانے دھونے میں شام ہو گئی تھی۔ اسی وجہ سے نہ آسکا۔ میں نے پوچھا: شب کہاں رہے؟ فرمایا: وہیں ایک چھوٹی سی مسجد تھی۔ اسی میں ٹھہر گیا تھا۔ وہیں سے اب آ رہا ہوں۔

[حیات اعلیٰ حضرت طبع لاہور ۲۰۰۳ء، ص: ۳۳۰ تا ۳۵۰]

☆.....☆.....☆





## عروس البلاد: بمبئی

☆..... بمبئی کبھی ایک جزیرہ نما ٹاپو تھا۔ جہاں جہاں جگہ تھی، ماہی گیروں اور مچھیروں کے چھو پڑے تھے۔ اصل آبادی چیمبور، تھانہ، کلیان، نالاسوپارہ تھی۔ بعد میں یہی جزائر نما بمبئی دنیا کے مشہور ترین شہروں میں شمار ہونے لگا۔ ہندوستان کی معاشی راجدھانی اور صوبہ مہاراشٹر کا دار الخلافہ بنا۔ بمبئی بارونق، پرکشش، تجارتی، صنعتی، روزگاری اور غریب پرور شہر ہے۔ یہاں روشنی بھی ہے اور تاریکی بھی، نیکیاں بھی ہیں اور برائیاں بھی۔ یہ تو واردین و صادرین پر موقوف ہے کہ کون سی راہ اختیار کرتے ہیں۔ پہلے شہر سورت، باب کعبہ کہلاتا تھا کہ وہاں بندرگاہ ہونے کی وجہ سے ہندوستانی حجاج کرام وہیں سے اس مبارک سفر کی شروعات کرتے تھے۔ بعد میں بمبئی کے ساحل پر یہ سہولت مہیا کی گئی۔ تب سے بمبئی باب کعبہ بنا اور حجاج کرام یہاں سے روانہ ہونے لگے۔

☆..... اعلیٰ حضرت قدس سرہ نے پہلا حج ۱۲۹۶ھ میں ادا کیا تھا۔ والد ماجد خاتم المحققین حضرت شاہ نقی علی خان رحمۃ اللہ علیہ کی معیت مبارکہ میں سفر تھا۔ گمان غالب ہے، یہ سفر براہ بمبئی ہوا ہوگا۔ جس کی تفصیل تک میری رسائی نہ ہو سکی۔ کچھ ضمنی واقعات ملتے بھی ہیں، تو انہیں سفر حج کے ضمن میں درج کیا جائے گا۔ اعلیٰ حضرت کی ولادت ۱۲۷۲ھ میں ہوئی۔ پندرہ برس کے ہوتے ہوتے آپ کی علمی شہرت اطراف ہند میں پھیل چکی تھی۔ بمبئی سے بھی ان کے پاس استفعت اور سوالات آنے لگے تھے اور علما و عوام بمبئی سے رابطے استوار ہو چکے تھے۔ دن گذرتے گئے۔ یہ رابطے مضبوط و مستحکم ہوتے گئے۔ فتاویٰ رضویہ کی مختلف جلدوں کے مطالعے سے ان رابطوں کا سراغ ملتا ہے۔ علما کے علاوہ، خواص، تاجرین و عمائدین اور دیندار رئیسان شہر ساکنین و مستفتیین میں نظر آتے ہیں۔

☆..... ۱۳۱۰ھ میں مدرسہ فیض عام کان پور کے سالانہ اجلاس میں علما کی ایک میٹنگ ہوئی۔ جس میں معاشرہ میں پھیلی برائیوں، خصوصاً اصلاح نصاب تعلیم پر گفتگو ہوئی۔ علمائے کرام کی متفقہ رائے سے پہلے پہل اس تنظیم کا نام ندیۃ العلماء رکھا گیا۔ جو بعد میں ندوۃ العلماء سے مشہور ہوا۔ کان پور والی میٹنگ میں اعلیٰ حضرت قدس سرہ العزیز بھی شریک تھے اور اصلاح نصاب پر اپنا گراں قدر مقالہ بھی پیش کیا تھا۔ ۱۳۱۲ھ میں یہ اجلاس لکھنؤ، ۱۳۱۳ھ میں بریلی اور ۱۳۱۴ھ میں ندوہ کا اجلاس بمبئی میں منعقد ہوا۔ کان پور کی میٹنگ میں ہی کچھ ایسی باتیں سامنے آئیں، جن کی اصلاح و خلاصہ محتاط و متدین علما و مشائخ چاہتے تھے۔ لکھنؤ کے اجلاس میں وہ قابل اصلاح باتیں اور زیادہ روشن ہو کر اجاگر ہوئیں۔ تو اصلاحی کوششیں بھی تیز ہو گئیں۔ اس اصلاحی فکر کے سرگروہ یوں تو تمام محتاط علما تھے، مگر نمائندگی و پیشوائی تاج الفحول حضرت شاہ محمد عبد القادر قادری برکاتی بدایونی، حافظ بخاری حضرت سید شاہ محمد عبدالصمد مودودی چشتی سہسوانی ثم پھپھوندوی اور اعلیٰ حضرت امام احمد رضا بریلوی تھے۔ بریلی کے اجلاس ندوہ میں وہ قابل اصلاح باتیں اور شوخ رنگ میں سامنے آئی تھیں۔ نتیجہ یہ ہوا کہ تمام اقطار ہند کے علماء، مشائخ، عمائدین اور دانشوران قوم و ملت جلسہ ندوہ سے کھنچے کھنچے رہنے لگے اور اصلاح و مفاہمت کی رفتار بڑھ گئی۔ اب جو بمبئی کی باری آئی، یہ ۱۳۱۴ھ کا سال تھا۔ اس کی روداد سنیں۔

☆..... مدرسہ محمدیہ بمبئی کے صدر مدرس حضرت مفتی محمد عمر الدین ہزاروی لکھتے ہیں:

’ندوہ والوں نے بمبئی میں بھی اس بد مذہبی کا جال پھیلانا چاہا۔ مگر بحمد اللہ ناکام رہے۔ چنانچہ اس کا قدرے نمونہ ایک اخبار روانہ کرتا ہوں، جس کے ص: ۷/ میں ذکر ہے۔ [مکتوباتِ علما و کلام اہل صفا، طبع بریلی، ۱۳۱۴ھ ص: ۸۲]

☆..... یہی حضرت مفتی محمد عمر الدین ہزاروی آگے تحریر کرتے ہیں:

’شبلی نعمانی کوندویوں نے جلسہ تائیدی ندوہ کے لئے بلایا تھا۔ اخبار ’سفیر‘ میں اطلاع کی تھی کہ شبلی اور مہدی صاحبان ندوہ کے مقاصد پر لکچر دیں گے۔ مگر قبل اس کے دونوں لکھنؤ [سے] بمبئی تشریف لاتے اور جمعہ کی نماز کے بعد وعظ میں خوب ندوہ کے پڑنے اڑائے اور شبلی و عبد الحق صاحبان اراکین ندوہ کی بھی خوب خبر لی، شبلی صاحب بمبئی سے چلے گئے اور اراکین کے

حوصلے پست ہو گئے۔ [مکتوباتِ علما و کلامِ اہلِ صفا، طبع بریلی، ۱۳۱۲ھ ص: ۸۳]

☆..... ۱۳۱۲ھ میں ہی 'فتاویٰ السنۃ لالجام الفتنۃ' کے نام سے ایک کتاب چھپ کر منظرِ عام پر آئی۔ اس کتاب کے مصنف حضرت علامہ شاہ محمد عبدالرزاق کی حیدرآبادی تھے۔ اس کتاب میں ندوہ کے متعلق چھ سوالات اور ان کے جوابات ہیں۔ کتاب مذکور کا منشا ہے کہ اہلِ ندوہ سے بچا جائے۔ حیدرآباد کے علاوہ بمبئی اور دیگر بلادِ ہند علما، فقہا، مشائخ اور ماہرینِ دین و دانش کی تائید و حمایت اس کتاب کو حاصل ہے۔

آج سے ایک سو اکیس سال پہلے جن علما، مشائخ، خطبا اور ائمہ نے اس کتاب کی تائید و حمایت اور دستخط و مہر ثبت کر کے ندوہ سے اپنی نفرت و بیزاری کا اظہار و اعلان کیا ہے، یہاں ان کے چند اسمائے گرامی درج کئے جاتے ہیں۔ اصل کتاب میں تفصیل دیکھئے یا میری کتاب 'مطالعہ ندویت' کا مطالعہ کیجئے۔ وہ اسمائے مبارکہ یہ ہیں:

- ☆..... حضرت علامہ محمد عبید اللہ، صدر مدرس مدرسہ اسلامیہ جامع مسجد بمبئی۔
- ☆..... حضرت علامہ قاضی محمد اسماعیل مہری استاذ مدرسہ اسلامیہ جامع مسجد بمبئی۔
- ☆..... حضرت علامہ قاضی محمد صالح بن قاضی شریف عبداللطیف جامع مسجد بمبئی۔
- ☆..... خلیفہ بغداد حضرت علامہ عبداللہ بن محمد الحموی از سرکار بغداد و اردھال بمبئی۔
- ☆..... حضرت علامہ قاضی شیخ محمد مرگھی، قاضی شہر دوم، بمبئی۔
- ☆..... حضرت علامہ قاضی محمد اسماعیل چلائی شافعی خادمِ شرع، بمبئی۔
- ☆..... حضرت علامہ شاہ محمد امین اللہ عرف شاہ جہان حسینی رفاعی، بمبئی۔
- ☆..... حضرت علامہ مولانا محمد اسحاق صاحب واعظ شہر بمبئی۔
- ☆..... حضرت علامہ سید شاہ غلام حسین جونا گڑھی، واردھال بمبئی۔
- ☆..... حضرت علامہ محمد عبدالغفور صاحب واعظ و مدرس شہر بمبئی۔
- ☆..... حضرت علامہ حسن بن نور محمد صاحب۔
- ☆..... حضرت علامہ مفتی محمد عمر الدین ہزاروی واعظ و مدرس شہر بمبئی۔
- ☆..... حضرت علامہ محمد طاہر صاحب۔

☆.....دو تین کو چھوڑ کر یہ سارے مقامی علما و خطباء وائمہ تھے۔ جو ندوہ کی شناختوں، سفاہتوں اور دینی قباحتوں کا کھلے عام اعلان کر رہے تھے اور اپنی نفرت و بیزاری کا اظہار کر رہے تھے۔ ان کے علاوہ عمائدین، تاجرین اور دانشوران شہر بھی اس تحریک اصلاح کے پر جوش کارکن اور سرگرم حصہ تھے۔ کچھ نام یہ ہیں:

☆ حضرت علامہ محمد اسماعیل نقشبندی شاذلی ☆ گورے بابو ☆ حاجی محمد قاسم ☆ حاجی عیسیٰ خان محمد ☆ حاجی نور محمد عثمان ☆ حاجی محمد قاسم ☆ حاجی محمد اسحاق آدم ☆ حاجی ابو ☆ حاجی حبیب ☆ حاجی محمد ابراہیم وغیرہم۔

☆.....شہر بمبئی کے استفتا کرنے والوں اور سوال کرنے والوں میں علما و مشائخ، تجار و دانشور اور عوام الناس بھی ہیں۔ فتاویٰ رضویہ کی مختلف جلدوں میں ایسے اسما کثرت سے موجود ہیں۔ ہم چند اہم علما و مشائخ کے اسمائے گرامی کے ذکر پر اکتفا کرتے ہیں۔ حضرت علامہ سید شاہ حامد حسین صاحب خطیب و امام قضاوی محلہ مسجد بمبئی، حضرت مفتی محمد عمر الدین ہزاروی صاحب خطیب و واعظ و مفتی و مدرس مدرسہ محمودیہ بمبئی، حضرت علامہ عبدالواحد خان صاحب خطیب و واعظ شہر بمبئی، حضرت مولانا محمد جہانگیر صاحب خطیب و امام جامع مسجد باندہ بمبئی وغیرہم رحمۃ اللہ تعالیٰ علیہم۔

☆..... ۱۳۱۳ھ میں اعلیٰ حضرت قدس سرہ نے رسالہ ’منیر العین‘ تصنیف فرمایا۔ اس کے خاتمہ میں رقم فرماتے ہیں:

’یہ چند جملے لوح دل پر نقش کر لینے کے ہیں کہ بعونہ تعالیٰ اس تحریر نفیس کے ساتھ شاید اور جگہ نہ ملیں۔ وبالله التوفیق وله الحمد، الحمد لله القادر القوی علم ما علم و صلی اللہ تعالیٰ علی ناصر الضعیف وآلہ وسلم۔

قبول ضعیف فی فضائل الاعمال کا مسئلہ جلیلہ ابتداءً مسودہ فقیر میں صرف دو افادہ مختصر ہیں۔ بارگاہ مفیض علوم و نعم صلی اللہ تعالیٰ علیہ وسلم سے بحمد اللہ تعالیٰ نفائس جلیلہ کا اضافہ ہوا۔ افادہ شازدہم [۱۶] سے یہاں تک آٹھ افادات نافعہ اسی مسئلہ کی تحقیق میں القا ہوئے۔ قلم روکتے روکتے اتنے اوراق املا ہوئے۔ امید کی جاتی ہے کہ اس مسئلہ کی ایسی تسجیل جلیل و تفصیل جزیل

اس تحریر کے سوا کہیں نہ ملے۔ مناسب ہے کہ یہ افادے اس مسئلہ خاص میں جدا رسالہ قرار دیئے جائیں اور بلحاظ تاریخ 'الہادی الکاف فی حکم الضعاف' لقب پائیں۔

[فتاویٰ رضویہ، طبع بمبئی، ۲/ ۴۸۱]

☆..... ۱۳۱۶ھ میں اعلیٰ حضرت قدس سرہ نے رسالہ 'الوفاق المتین' تصنیف فرمایا۔ اس رسالہ کے خاتمہ میں اعلیٰ حضرت علیہ الرحمہ تحریر فرماتے ہیں:

'اس فقیر حقیر اور مولانا مولوی عمر الدین صاحب کو کہ اس نفیسہ جلیلہ کے محرک تالیف اور الدال کفاعلہ کے مصداق منیف ہوئے اور عالی ہمتانِ زمنِ مجاہدین و سننِ حاجی اسحاق آدم صاحب صباغِ پلندری و حاجی ابو، حاجی حبیب صاحب میمن ایمین حفظہما اللہ تعالیٰ عن الفتقن والحن کو، جن کی ہمت بلند سے اصل کتاب اور جامع فضائل قانع رزائل مولانا مولوی محمد اسماعیل صاحب قادری نقشبندی شاذلی سلمہ العلی والولی کو، جن کی سعی جمیل سے یہ اجزاء تذمیل جلیل منطبع اور اہل سنت ان جواہرِ دینیہ سے منتفع ہوئے۔ دعائے عفو و عافیت و خیر و برکات دنیا و آخرت سے یاد فرمائیں۔ [فتاویٰ رضویہ، طبع بمبئی، ۴/ ۳۷۶]

☆..... اعلیٰ حضرت قدس سرہ العزیز ارشاد فرماتے ہیں:

'۱۳۱۷ھ میں 'فتاویٰ الحرمین لر جف ندوة المین' بمبئی ہی سے شائع ہو کر عام ہوئی تھی۔ یہ کتاب ندوہ کی اعتقادی بے راہ روی پر ہے۔ جس میں علما و مشائخِ حریمین کی تقریریں ہیں۔ [الملفوظ، طبع بریلی، ۲/ ۹]

☆..... ۱۳۲۳ھ/ ۱۹۰۵ء میں اعلیٰ حضرت قدس سرہ دوسرے حج و زیارت کے لئے تشریف لے گئے۔ تو یہ سفر مبارک بمبئی ہی سے ہوا۔ جب بریلی سے بمبئی پہنچے، تو کیا کیا ہوا، اعلیٰ حضرت علیہ الرحمہ ہی کی زبان سے سنئے۔ واضح رہے کہ یہ سفر مبارک اعلیٰ حضرت کا بالکل اچانک حکمتِ الہیہ کے مطابق ہوا تھا۔ لیجئے، اعلیٰ حضرت کے الفاظ یہ ہیں:

'پہلی بار کی حاضری حضرات والدین ماجدین رحمۃ اللہ تعالیٰ علیہما کے ہمراہ رکاب تھی۔ اس وقت مجھے تیسواں [۲۳] سال تھا۔ واپسی تین دن طوفانِ شدید رہا تھا۔ اس کی تفصیل میں بہت طول ہے۔ لوگوں نے کفن پہن لئے تھے۔ حضرت والدہ ماجدہ کا اضطراب دیکھ کر ان کی تسکین



کے لئے بے ساختہ میری زبان سے نکلا کہ:

’آپ اطمینان رکھیں۔ خدا کی قسم یہ جہاز نہ ڈوبے گا۔‘

یہ قسم میں نے حدیث ہی کے اطمینان پر کھائی تھی۔ جس میں کشتی پر سوار ہوتے وقت غرق سے حفاظت کی دعا ارشاد ہوئی ہے۔ میں نے وہ دعا پڑھ لی تھی۔ لہذا حدیث کے وعدہ صادقہ پر مطمئن تھا۔ پھر بھی قسم کے نکل جانے سے خود مجھے اندیشہ ہوا اور معاً حدیث یاد آئی: مَنْ يَتَأَلَّ عَلَى اللَّهِ يَكْذِبْهُ، حضرت عزت کی طرف رجوع کی اور سرکار رسالت سے مدد مانگی۔

الحمد للہ کہ وہ مخالف ہوا کہ تین دن سے شدت چل رہی تھی، دو گھڑی میں بالکل موقوف ہو گئی اور جہاز نے نجات پائی۔ ماں کی محبت، وہ تین شبانہ روز کی سخت تکلیف یاد تھی، مکان میں قدم رکھتے ہی پہلا لفظ مجھ سے یہ فرمایا کہ: حج فرض اللہ تعالیٰ نے ادا فرمادیا۔ اب میری زندگی بھر دوبارہ ارادہ نہ کرنا۔ ان کا یہ فرمانا مجھے یاد تھا اور ماں باپ کی ممانعت کے ساتھ حج نفل جائز نہیں۔ یوں خود ادا کرنے سے مجبور تھا۔

یہاں سے ننھے میاں [برادر خورد] اور حامد رضا خان [خلفِ اکبر] مع متعلقین بارادہ حج روانہ ہوئے۔ لکھنؤ تک ان لوگوں کو پہنچا کر واپس آ گیا۔ لیکن طبیعت میں ایک قسم کا انتشار رہا۔ ایک ہفتہ یہاں رہا۔ طبیعت سخت پریشان رہی۔ ایک روز عصر کے وقت زیادہ اضطراب ہوا اور دل وہاں کی حاضری کیلئے زیادہ بے چین ہوا۔ بعد مغرب مولوی نذیر احمد صاحب کو اسٹیشن بھیجا کہ جا کر بمبئی تک سنڈکلاس رزرو کروالیں کہ نمازوں کا آرام رہے۔

انہوں نے اسٹیشن ماسٹر سے گاڑی مانگی۔ اس نے پوچھا۔ کس ٹرین سے ارادہ ہے۔ انہوں نے کہا۔ اسی شب کے دس بجے والی سے۔ وہ بولا، یہ گاڑی نہیں مل سکتی۔ اگر آپ کو اس سے جانا تھا، تو چوبیس گھنٹے پیشتر اطلاع دیتے۔ بے چارے مایوس ہو کر لوٹنا چاہتے تھے کہ ایک [ٹکٹ کلکٹر] جو قریب رہتا تھا، مل گیا۔ اس نے کہا۔ تم گھبراؤ مت۔ میں چلتا ہوں اور اسٹیشن ماسٹر سے جا کر کہا کہ یہ تو مجھ سے کل کہہ گئے تھے، میں آپ سے کہنا بھول گیا۔ اس نے ایک سو تریسٹھ روپے پانچ آنے لے کر سنڈکلاس کا کمرہ رزرو کر دیا۔

عشا کی نماز سے اول وقت فارغ ہو لیا۔ شکر م بھی آگئی۔ صرف والدہ ماجدہ سے اجازت لینا



باقی رہ گئی۔ جونہایت اہم مسئلہ تھا اور گویا اس کا یقین تھا کہ وہ اجازت نہ دیں گی۔ کس طرح عرض کروں اور بغیر اجازت والدہ حج نفل کو جانا حرام۔ آخر کار اندر مکان میں گیا۔ دیکھا کہ والدہ ماجدہ چادر اوڑھے آرام فرماتی ہیں۔ میں نے آنکھیں بند کر کے قدموں پر سر رکھ دیا۔ وہ گھبرا کر اٹھ بیٹھیں اور فرمایا: کیا ہے؟ میں نے عرض کیا: حضور! مجھے حج کی اجازت دے دیجئے۔ پہلا لفظ، جو فرمایا: یہ تھا کہ 'خدا حافظ'۔ یہ انہیں دعاؤں کا اثر تھا۔ میں الٹے پیروں باہر آیا اور فوراً سوار ہو کر اسٹیشن پہنچا۔ بعد واپسی کے معلوم ہوا کہ میں اسٹیشن تک بھی نہ پہنچا ہوں گا۔ انہوں نے فرمایا: میں اجازت نہیں دیتی۔ اسے بلا لو۔ مگر میں جا چکا تھا۔ کون بلاتا۔ چلتے وقت جس لگن میں میں نے وضو کیا تھا، اس کا پانی میری واپسی تک نہ پھینکنے دیا کہ اس کے وضو کا پانی ہے۔

بریلی کے اسٹیشن سے میں نے ایک تار اپنی روانگی کا بمبئی روانہ کیا۔ وہاں سب نے یہ خیال کیا کہ شاید حسن میاں [اعلیٰ حضرت مدظلہ کے منجھلے بھائی] تشریف لا رہے ہیں۔ اس واسطے کہ ان کا سالِ آئندہ میں ارادہ تھا۔ میرا کسی کو گمان بھی نہ تھا۔ غرض دن کے دن تک سب کو تذبذب رہا۔ ادھر مجھے راستے میں ایک دن کی دیر ہو گئی کہ آگرہ پر میل نکل گیا اور ہماری گاڑی نے پسنجر کا انتظار کیا۔ مولوی نذیر احمد صاحب نے اسٹیشن ماسٹر سے پوچھا کہ ہماری گاڑی کاٹ کر کیوں جدا کر لی۔ کہا، میل رزرو نہ تھا۔ آپ کو پسنجر میں جانا ہوگا۔ یہاں تک کہ وہ دن آ گیا۔ جس روز حجاج بمبئی کے قرنطینہ میں داخل ہونے والے تھے اور میں اس وقت تک نہ پہنچ سکا۔ اب سخت مشکل کا سامنا تھا کہ ہمارے لوگ قرنطینہ میں داخل ہو جائیں گے اور میں رہ گیا۔ اب جانا کیوں کر ہوگا۔ یہ دن پنج شنبہ کا ہے۔ تار اچکا تھا کہ پنج شنبہ کو بھپارا ہو کر لوگ قرنطینہ میں داخل ہو جائیں۔

گاڑی کٹ جانے نے یہ تاخیر کی کہ میں جمعہ کے دن صبح آٹھ بجے پہنچا۔ اسٹیشن پر دیکھا۔ بمبئی کے احباب کا ہجوم ہے۔ حاجی قاسم وغیرہ گاڑیاں لئے موجود ہیں۔ سلام و مصافحہ کے بعد پہلا لفظ، جو انہوں نے کہا، یہ تھا کہ شہر کو نہ چلئے۔ سیدھے قرنطینہ چلئے۔ ابھی آپ کے لوگ داخل نہیں ہوئے ہیں۔ میں شکر الہی بجالایا اور اپنے لوگوں کے ساتھ داخل قرنطینہ ہوا۔ یہ حدیث کی انہیں دعاؤں کی برکت تھی کہ گئی ہوئی مراد عطا فرمائی۔ میں نے واقعہ پوچھا۔ وہاں کے لوگوں نے کہا۔ عجب ہے اور سخت عجب، ایسا کبھی نہ ہوا تھا۔ پنج شنبہ کو روزِ موعود پر ڈاکٹر آیا اور آدھے

لوگوں کو بھپارادیا کہ دفعۃً اسے سخت گھبراہٹ پیدا ہوئی اور کہا کہ باقی کا بھپارا کل ہوگا۔ یوں تمہارے لوگ باقی رہ گئے۔

اب ایک اور دقت پیش آئی کہ اس جہاز کا ٹکٹ بالکل تقسیم ہو چکا تھا۔ جس میں ہمارے لوگ جانے والے تھے۔ بحجوری دوسرے جہاز کا ٹکٹ خریدا اور وہ بھی تیسرے درجے کا ملا۔ جس کی حکمت آگے ظاہر ہوگی اور حدیث کی دعائیں پڑھیں کہ سرکار مجھے اپنوں کا ساتھ عطا فرمائیں۔ ان سے چھوٹ کر میں تنہا کیوں کر حاضر ہوؤں گا۔ تلاش کی گئی کہ اس جہاز میں کوئی صاحب ایسے ہیں، جو اکیلے جانے والے ہوں۔ جنہیں یہ اور وہ دونوں جہاز برابر ہوں۔ مولیٰ تعالیٰ کی رحمت کہ ایک بڑے میاں ہمارے ہی ضلع بریلی مقام بیہڑی کے ساکن مل گئے۔ جنہوں نے بخوشی ٹکٹ بدل لیا۔ وہ اس جہاز میں گئے اور میں بفضلہ تعالیٰ اپنے ساتھیوں کے جہاز میں رہا۔

سرکار نے پہلا ٹکٹ تیسرے درجے کا اسی لئے دلویا تھا کہ وہ بڑے میاں ملنے والے تھے۔ جن کا ٹکٹ تیسرے ہی درجے کا تھا۔ ان سے تبدیل میں مالی نقصان نہ ہو۔ بعد قریظینہ اس جہاز پر سوار ہو کر سوا سو روپے داخل کر کے اول درجے کا ٹکٹ تبدیل کرا لیا۔ جب عدن کے قرب جہاز پہنچا، میں نماز عصر پڑھا رہا تھا۔ نماز میں ایک عربی صاحب کی آواز میرے کان میں پہنچی کہ سمتِ قبلہ یہ نہیں ہے۔ میں نے کچھ خیال نہ کیا۔ اس لئے کہ میں مؤامرہ ہندسیہ سے عدن اور کامران کی سمت قبلہ نکال چکا تھا۔ وہ اتنی دیر کہ میں نے نماز پڑھی، وظیفہ پڑھا۔ بیٹھے رہے۔ جب میں فارغ ہوا، تو ان سے پوچھا۔ اس وقت بتائیے، سمتِ قبلہ کس طرف ہے اور پانچ منٹ پہلے کس طرف تھی اور حساب لگا کر سمجھایا کہ اس وقت سمتِ قبلہ ہی پر نماز ہوئی۔ جس کو انہوں نے بھی تسلیم کر لیا۔ [الملفوظ، طبع بریلی، ص: ۲/۵۲۵]

☆..... اعلیٰ حضرت قدس سرہ سفر حرمین طہیین سے جدہ، کراچی ہوتے ہوئے بمبئی واپس تشریف لائے۔ تو اب فرماتے ہیں:

☆..... 'بمبئی کے احباب وہاں لے جانے پر مصر ہوئے۔ وہاں جانا پڑا۔ مولوی حکیم عبدالرحیم وغیرہ احباب احمد آباد خبر ہوئی، آدمی بھیجے۔ باصرار احمد آباد لے گئے۔ زنانہ سوار یوں کو بمبئی سے محمد رضا خان اور حامد رضا خان کے ساتھ روانہ کر دیا تھا۔ میں کراچی میں اترنے کے ایک مہینہ

بعد مکان پر پہنچا۔ وہاں [مکہ مکرمہ] وہابیوں خذلہم اللہ تعالیٰ کو بفضلہ تعالیٰ جب شدید ذلتیں اور ناکامیاں ہوئیں، المرجوفون فی المدینہ کی وراثت سے یہاں یہ اڑا رکھی کہ معاذ اللہ فلاں قید ہو گیا ہے۔ بمبئی آ کر یہ خبر سنی۔

’احباب نے ایک مجلس منعقد کی اور چاہا کہ ان لوگوں کی نسبت کچھ کہہ دیا جائے۔ واحد قہار نے ان کا کذب [جھوٹ] خود ہی سب روشن کر دیا تھا۔ مجھے کہنے کی کیا ضرورت تھی۔ ہاں! اتنا ہوا کہ آیہ کریمہ:

’انافتحنالکفتحامبینا‘

کا بیان کیا اور اس میں فتح مکہ معظمہ اور اس سے پہلے صلح حدیبیہ کی حدیث ذکر کی۔ اس میں کہا کہ حضور اقدس صلی اللہ تعالیٰ علیہ وسلم نے حدیبیہ میں قیام فرما کر امیر المومنین عثمان غنی رضی اللہ تعالیٰ عنہ کو مکہ معظمہ بھیجا تھا۔ یہاں انہیں دیر لگی۔ کافروں نے اڑا دیا کہ وہ مکہ میں قید کر لئے گئے ہیں۔

میرے آنے سے پہلے ہی لوگوں نے مولانا عبدالحق رحمۃ اللہ تعالیٰ علیہ [مہاجر کی] کو استفسارِ واقعات کے خطوط لکھے۔ جن کے جواب انہوں نے وہ دیئے کہ سنیوں کا دل باغ باغ ہو گیا اور وہابیوں کا کلیجہ داغ داغ۔ والحمد للہ رب العالمین۔ ان میں سے بعض جوابات میرے دیکھنے میں بھی آئے۔ جن میں فرمایا کہ یہ خبیث کذابوں کا کذب خبیث ہے۔ اس [اعلیٰ حضرت] کو تو مکہ معظمہ میں وہ اعزاز ملا، جو کسی کو نصیب نہیں ہوتا۔ وہابیہ کی تو کیا شکایت کہ وہ پورے اعداء ہیں اور کیوں نہ میرے دشمن ہوں کہ میرے مالک و مولیٰ صلی اللہ تعالیٰ علیہ وسلم کے دشمن ہیں۔ [الف: المملفوظ طبع بریلی، ۲/۴۲، ب: حیات اعلیٰ حضرت، طبع لاہور، ۲۰۰۳ء ص: ۴۰۳، ۴۰۴]

☆..... اعلیٰ حضرت قدس سرہ نے حضرت علامہ شاہ محمد عبدالحق مہاجر کی صاحب تفسیر ’کلیل‘ کے نام، جن خطوط و جوابات کی طرف اشارہ کیا ہے، ان میں کا ایک نہایت تاریخی اہم خط راقم غلام جابر شمس یہاں درج کرنے کی سعادت حاصل کرتا ہے۔ یہ خط حضرت مہاجر کی نے مکہ مکرمہ سے لکھا ہے، جو پہلی بھیبت کے حضرت علامہ سید شاہ محمد عمر سہروردی کے نام آیا تھا اور افادہ عام کی

خاطر دبدبہ سکندری، رام پور میں شائع ہوا تھا۔ پہلے مدیر دبدبہ سکندری کا نوٹ پڑھئے۔  
☆..... ہفت روزہ دبدبہ سکندری کے مدیر لکھتے ہیں:  
'مکرمی سید محمد عمر سہروردی پبلی بھیبت سے لکھتے ہیں کہ:

'مجھ سے اور ایک دیوبندی صاحب سے دینی بحث ہو رہی تھی۔ جب میں اعلیٰ حضرت مجددِ مآۃ حاضرہ مولانا مولوی مفتی حاجی قاری شاہ محمد احمد رضا خان صاحب قبلہ بریلوی مدظلہم الاقدس کے رسائل اور کتب دینیہ کی جانب رجوع لاتا، تو وہ صاحب نہ مانتے۔ آخر میں مولانا مولوی محمد عبدالحق صاحب مہاجر پر فیصلہ رکھا گیا۔ مولانا [عبدالحق] صاحب نے جواب میں ایک عنایت نامہ ارسال فرمایا ہے، جو نذر قارئین کیا جاتا ہے۔ جب وہ اعزاز نامہ آیا ہے، وہ دیوبندی صاحب پشیمان و نادم تو ہو گئے، مگر اپنی ہٹ دھرمی، جس کے لئے ان کے ہم مذہب اکابر بہت زیادہ شہرت رکھتے ہیں، بدستور ہے۔ واللہ یھدی من یشاء الی الصراط المستقیم۔  
☆..... حضرت شاہ محمد عبدالحق مہاجر کی رحمۃ اللہ تعالیٰ علیہ کا سرفراز نامہ، رقم فرماتے ہیں:  
۸۶۲ء حامداً و مصلياً از محمد عبدالحق عفی عنہ

بخد مت شریف سید صاحب مجمع الحسنات منبع البرکات جناب سید محمد عمر سلمہ اللہ الاکبر بعد و علیکم السلام و رحمۃ اللہ و برکاتہ، عرض آں کہ کارڈ مرسلہ صادر ہوا۔ مضامین مندرجہ سے مطلع ہوا۔ یہ جو لکھا کہ وہابیہ دیوبندیہ کو علمائے عرب کیسا سمجھتے ہیں؟۔ جن علمائے عرب و ہند پر حال ان کا ظاہر و باہر ہو گیا ہے، وہ ویسا ہی سمجھتے ہیں۔ جیسا کہ جواب فتویٰ مولانا مولوی احمد رضا خان صاحب میں علمائے حرمین شریفین زادہما اللہ تعظیماً و تشریفاً نے ثبت فرمایا ہے۔

اور یہ جو لکھا کہ دیوبندیہ کے کسی رسالہ پر تصدیق کیا یا نہیں؟ حال اس کا یہ ہے کہ ایک رسالہ چھپا کہ متعدد یہاں علما کو جواب کے واسطے دیا اور اپنی جماعت کی بڑی تعریف اس میں لکھی کہ ہم لوگ ایسے ہیں کہ عقیدہ اہل سنت و جماعت رکھتے ہیں۔ اگر کسی مسئلہ میں ہم لوگوں سے خطا ظاہر ہو، تو اس سے فوراً رجوع کر لیتے ہیں۔ حالاں کہ امر بالعکس اس جماعت سے ظاہر ہوا ہے۔

ان کی کتابوں میں ان کی باتوں کی تصریح موجود ہے۔ پھر اس کو چھپاتے ہیں اور رجوع اس سے نہیں کرتے اور اس میں مولانا مولوی احمد رضا خان صاحب کی شان میں بہت ہی جا بہ جا

کلماتِ ناشائستہ لکھے کہ وہ بد عقیدہ ہے۔ وہ وہابی ہے۔ دجال جھوٹی جھوٹی باتیں علما کی طرف نسبت کرتا ہے۔ مہرین جعلی بنا کے ان کی طرف نسبت کرتا ہے۔ علما نے اس دھوکے سے اس پر تصدیق کر دی تھی۔ جب حال اس کا ظاہر ہوا، تو اس جواب کو ان سے واپس کر لیا۔ وہ نہایت ہی بہت جلدی یہاں سے وہ طرفِ مدینہ منورہ علی صاحبہا الصلوٰۃ والسلام روانہ ہوا۔ معتبروں سے سنا ہے کہ وہاں بھی تبلیغ سے چاہا کہ مطلب یاب ہو۔ خائب واپس ہوا۔ اس رسالہ کو بعض علمائے عرب نے خود ہی رد فرمایا ہے اور نہایت ہی تبلیغ اس کی ظاہر کر دی ہے۔

اور یہ جو لکھا کہ: مولوی احمد رضا خان صاحب بریلوی کی نسبت علمائے عرب کے کیسے خیالات ہیں؟ واضح ہو کہ بہتان و افتراء و بابیہ کا مولانا موصوف پر، علمائے حرمین شریفین و شام وغیرہ کو ظاہر ہو گیا، تب سب نے ان [اعلیٰ حضرت] کے رسائل پر تقریظ لکھی اور اپنی اپنی مہروں سے ان کو مزین فرمایا ہے۔ چنانچہ بہت سی تقاریظ کی نقلیں، جو کہ علمائے کبار نے لکھی ہیں، ان کے پاس موجود ہیں اور یہ جو لکھا کہ علامہ شبی مولانا احمد رضا خان صاحب کو کیسا سمجھتے ہیں؟ حقیقت امر یہ ہے کہ بعض علمائے ہند کہ جو مخالف مولانا ہیں، انہوں نے شبی سے برعکس حال بیان کر دیا ہے۔ یہ باعث ان کی مخالفت کا ہوا۔

مگر مجرمہ تعالیٰ علمائے حرمین شریفین زادہما اللہ تعظیماً و تشریفاً بسببِ حقانیت ان کے مدد و معین تھے اور راتبِ پاشا جو کہ اس وقت میں تھا، ان [اعلیٰ حضرت] معین ہوا۔ مخالفوں کی مخالفت ان کے ساتھ کچھ کام نہ آئی۔ اس وقت بسببِ عدمِ فرصت کے اسی قدرے قلیل پر اکتفا کیا۔ والسلام مع التعظیم والا کرام، محرمِ بستمِ رمضان روزِ چہار شنبہ ۱۳۳۲ھ نبویہ صلی اللہ علیہ وسلم۔

☆..... آخر میں سید شاہ محمد عمر سہروردی پبلی بھیتی لکھتے ہیں:

’جس رسالہ کا اس خط میں ذکر ہے، اس رسالہ کا نام ’لمہند‘ ہے۔ میرٹھ سے چھپ کر شائع ہوا ہے۔ اس میں ۲۶ سوال اور ان کے جوابات ہیں۔ فقط والسلام، سید محمد عمر سہروردی کان اللہ لہ۔ [ہفت روزہ دبدبہ سکندری رام پور ۳۰ نومبر ۱۹۱۴ء ص: ۱۰]

☆..... اب کی بار بمبئی میں اعلیٰ حضرت دس دن رہے۔ گورے بابو کے یہاں قیام رہا۔ قصائی محلہ کی مسجد میں تقریر فرمائی۔ جگہ جگہ تہنیتی جلسے ہوئے۔ قطب کو کن حضرت مخدوم ماہمی قدس سرہ



العزیز کی مسجد میں نماز مغرب پڑھی۔ درگاہ مبارک پر حاضری دی اور فاتحہ پڑھا۔ باندہ میں مولانا بابا علیہ الرحمہ سے ملاقات کی۔ ان دس دنوں کی کچھ یادداشت برہان ملت حضرت مفتی محمد برہان الحق قادری رضوی جبل پوری نے قلم بند کی ہے۔ حضرت برہان ملت جبل پوری موصوف لکھتے ہیں:

’ربیع الاول ۱۳۲۳ھ/ ۱۹۰۵ء کو اعلیٰ حضرت کی سفر مبارک سے مراجعت کی اطلاع ملی۔ والد ماجد [شاہ محمد عبدالسلام جبل پوری] نے استقبال کے لئے بمبئی کا قصد کیا۔ میں نے خواہش کی۔ تو مجھے بھی لے لیا۔ چنانچہ والد ماجد، چچا بشیر الدین اور میں بعونہ تعالیٰ بمبئی پہنچے۔ اسٹیشن پر سیٹھ حاجی نور محمد عثمان، حاجی عیسیٰ خان صاحب اور احباب نے استقبال کیا۔ ان احباب سے معلوم ہوا کہ اعلیٰ حضرت صبح تشریف لے آئے۔ قصائی محلہ میں گورے بابو کے ہاں قیام ہے۔ ہمارا قیام سیٹھ حاجی نور محمد عثمان کے ہاں زکریا مسجد کی ایک گلی میں ہوا۔

ہم اعلیٰ حضرت کی خدمت میں حاضر ہوئے۔ عقیدت مندوں کا ہجوم تھا۔ سلام کی آواز پر جواب کے ساتھ اعلیٰ حضرت کی نظر والد ماجد پر پڑتے ہی اعلیٰ حضرت کھڑے ہو گئے اور دو قدم بڑھ کر والد ماجد، پھر چچا سے معاف فرماتے ہوئے دعا پڑھی۔ خیریت پرسی فرمائی۔ میں قدموں پر بوسہ لے رہا تھا۔ اعلیٰ حضرت نے مجھے اٹھایا۔ والد ماجد نے مجھے پیش کیا۔ اعلیٰ حضرت نے مجھے سینے سے لگایا۔ میری پیشانی پر لب مبارک رکھ کر دعاؤں سے مجھے سرفراز فرمایا۔ مدتوں سے جو تمنا اور آرزو دل میں تڑپ رہی تھی، آج اللہ تعالیٰ نے پوری فرمائی۔ اعلیٰ حضرت کی زیارت اور قدم بوسی کا پہلی بار یہ شرف مجھے بمبئی میں حاصل ہوا۔

الحمد لله الذی شرفنی ببلقائه ورویتہ وتقبیل قدمی امام اهل السنة و مجدد المآة الحاضرة رضى الله تعالى عنه۔

ہاں اعلیٰ حضرت کے کھڑے ہوتے ہی پورا مجمع کھڑا ہو گیا۔ اعلیٰ حضرت نے والد ماجد کو اپنے متصل نشست پر بٹھایا۔ ہم لوگ بھی قریب ہی بیٹھ گئے۔ میری تعلیم کے سلسلہ میں والد ماجد سے دریافت فرمایا اور دعا دی۔ اعلیٰ حضرت کے ارشادات جاری رہے۔ بمبئی میں تقریباً دس دن قیام رہا۔ [اکرام امام احمد رضا طبع بمبئی، ۱۹۹۵ء، ص: ۶۶]

☆..... برہان ملت حضرت مفتی محمد برہان الحق قادری رضوی آگے تحریر کرتے ہیں:



۱۳۲۲ھ/۱۹۰۴ء میں اعلیٰ حضرت بمبئی کے راستے حرمین طیبین حاضر ہوئے اور ۱۳۲۳ھ/۱۹۰۵ء میں ماہ ربیع الاول میں بمبئی ہی کے راستے واپس تشریف لائے۔ والد ماجد کے ساتھ خادم بھی بمبئی حاضر ہو کر اعلیٰ حضرت کے دیدار سے مشرف ہوا۔ بمبئی کے قیام کے دوران چند قابل حالات سامنے آئے۔ ملاحظہ فرمائیں:

۱..... قصائی محلے کی مسجد میں اعلیٰ حضرت کی امامت میں نماز جمعہ ادا کی گئی۔

۲..... سینچ کو قصائی محلے کی مسجد میں اعلیٰ حضرت کا وعظ ہوا۔ منبر کے قریب والد ماجد اور چچا کے پیچھے میں دیوار سے ٹک کر بیٹھا تھا۔ مسجد میں تل رکھنے کی جگہ نہ تھی۔ ایمان افروز نورانی تقریر سے مجمع پر محویت طاری تھی۔ تقریباً ایک گھنٹے بعد مجھ پر غنودگی کا غلبہ ہوا۔ خواب میں دیکھا۔ ایک عجیب دلکش نور سے پوری فضا منور ہے۔ درود و سلام کی سرور افزا آواز سے بیدار ہوا۔ دیکھا کہ اعلیٰ حضرت منبر سے نیچے کھڑے دست بستہ 'الصلوة والسلام علیک یا رسول اللہ' پڑھ رہے ہیں۔ چشم مبارک سے قطرات ٹپک رہے ہیں اور پوری مسجد صلوة و سلام کی آواز سے گونج رہی ہے۔ میں بھی صلوة و سلام میں شامل ہو گیا۔ اعلیٰ حضرت کے آنسو جاری تھے اور جس والہانہ انداز سے محو صلوة و سلام تھے، وہ عجیب کیف افزا تھا۔ جس کا اظہار الفاظ میں ممکن نہیں۔ صلوة و سلام سے فارغ ہو کر اعلیٰ حضرت منبر پر تشریف لائے۔ آدھ گھنٹے بعد دعا پر تقریر ختم ہوئی۔ مصافحہ، قدم بوسی میں ایک گھنٹہ صرف ہوا۔ ہم اعلیٰ حضرت سے اجازت لے کر قیام گاہ واپس ہوئے۔ راستہ میں چچا سے میں نے مسجد میں دوران وعظ خواب کا ذکر کیا۔ خواب کا واقعہ سن کر والد اور چچا میں گفتگو ہوئی۔

اعلیٰ حضرت مدینہ طیبہ اور حضور اکرم صلی اللہ تعالیٰ علیہ وسلم کی محبت و عظمت و توقیر و تعظیم پر بیان فرما رہے تھے۔ یکا یک کافی بلند آواز سے 'الصلوة والسلام علیک یا رسول اللہ' کہہ کر منبر سے اتر کر ہاتھ باندھ کر عجیب رقت آمیز آواز میں صلوة و سلام پڑھتے ہوئے قبلہ رخ کھڑے ہو گئے۔ ولادت مبارک کا ذکر نہ تھا۔ نہ وعظ ختم کرنے کا کوئی انداز تھا۔ اعلیٰ حضرت کی باطنی روحانی نظر مبارک نے دیکھ لیا کہ حضور اکرم صلی اللہ تعالیٰ علیہ وسلم تشریف فرما ہیں۔ اس لئے فوراً منبر سے اتر آئے اور صلوة و سلام عرض کرنے لگے۔ بہت بابرکت و سعادت محفل تھی اور

اعلیٰ حضرت کی بالکل ظاہری کرامت ہے۔

قیام گاہ پہنچے، تو اور بھی لوگ ہمارے ساتھ، بیٹھ گئے اور والد ماجد نے مجھ سے میرے خواب میں نظارہ کی کیفیت دریافت فرمائی اور سن کر میری دونوں آنکھوں پر محبت سے بوسہ دیا اور فرمایا: ان شاء اللہ! تو بڑی قسمت والا ہے۔ صبح حسب معمول ہم اعلیٰ حضرت کی خدمت میں حاضر ہوئے۔ عقیدت مندوں کا مجمع تھا۔ حضرت کھڑے ہو گئے۔ ہمارے مصافحہ و قدم بوسی کے بعد حضرت نے والد کو پہلو میں جگہ دی۔ سب بیٹھ گئے۔ ایک صاحب، سفید گھنی ڈاڑھی، ترکی ٹوپی لگائے اعلیٰ حضرت کے سامنے قریب بیٹھے ہوئے آنسو جاری، کچھ ذکر کر رہے تھے۔ انہوں نے ذکر شروع کیا۔

رات وعظ میں وہ مسجد کے درمیان دروازے سے لگے ہوئے بیٹھے تھے اور آنکھیں بند تھیں۔ محویت کے عالم میں دیکھا کہ ایک نور محیط ہو گیا ہے اور  
'الصلوة والسلام علیک یا رسول اللہ'

کی آواز پر آنکھ کھولی، تو سامنے سارا مجمع کھڑا صلوة و سلام پڑھ رہا ہے۔ یہ سن کر والد ماجد نے عرض کیا۔ حضور! یہی منظر برہان نے بھی دیکھا ہے۔ اعلیٰ حضرت نے صرف یہ فرمایا: یہ سرکارِ اعظم کا صلی اللہ تعالیٰ علیہ وسلم کا کرم تھا کہ تجلی فرمائی، الحمد للہ۔

۳..... ایک روز اعلیٰ حضرت نے والد ماجد سے فرمایا:

'آج عصر کے بعد ایک مجذوب بزرگ کی زیارت کے لئے باندہ چلنا ہے۔ واپسی میں مغرب مہائم شریف میں ادا کر کے دعوت ہے۔ آپ عصر کے پہلے آجائیں۔'

ہم لوگ حسب ارشاد عصر کے وقت حاضر ہو گئے اور اعلیٰ حضرت کے ساتھ باندہ پہنچے۔ مسجد کے مشرق کی جانب ایک ٹین کے ہال کے باہر بڑا مجمع تھا۔ اعلیٰ حضرت کو دیکھ کر مجمع نے راستہ دیا۔ حضرت کے پیچھے ہم لوگ ہال میں داخل ہوئے۔ تخت پر ایک بزرگ عمامہ باندھے پیر تخت سے لٹکائے بیٹھے ہیں۔ دلائل الخیرات شریف، دونوں ہاتھ سے آنکھوں کے بالکل متصل پڑھنے میں مصروف ہیں۔ اعلیٰ حضرت کے سلام کا جواب دیتے ہوئے کتاب بند کر دی۔ اعلیٰ حضرت سے مصافحہ کرتے ہوئے کچھ فرمایا، جو میں سمجھ نہ سکا۔ ہم سب قدم بوسی کر چکے تھے۔ تو ہم سب کو

ایک بڑے ہال میں بیٹھایا گیا۔ پورا ہال بھرا ہوا تھا۔

چند منٹ بعد وہاں کے منتظم خاص حاجی قاسم آئے۔ اعلیٰ حضرت سے عرض کیا۔ جو لوگ مجذوب صاحب کی زیارت کو آتے ہیں، ان کے لئے چائے، قہوہ تیار رہتا ہے۔ حضرت جو فرماتے ہیں۔ پلایا جاتا ہے۔ آپ حضرات کے لئے دریافت کیا گیا، تو فرمایا: چائے، کافی، قہوہ میں سے، جو حضور فرمائیں، وہ اس وقت پلایا جائے۔ اعلیٰ حضرت نے فرمایا: بزرگ نے چائے، کافی، قہوہ تینوں کا نام لیا ہے۔ اس لئے تینوں کو ملا کر پلایا جائے۔ چنانچہ ایک بڑے سادار میں تینوں کو ملا کر پلایا گیا۔ ان دنوں بڑے پیالے چلتے تھے۔ بھر بھر دیئے گئے۔ رنگ دیکھ، تو کراہت ہوئی، مگر لب لگایا، تو اتنا لذیذ پایا کہ پورا پیالہ صاف کر دیا۔

والد ماجد نے مجھے آہستہ سے ہدایت فرمائی کہ واپسی کے وقت حضرت کے پیچھے رہنا اور بزرگ کی قدم بوسی کر کے اپنے لئے دعا کی درخواست کرنا۔ واپسی کے وقت میں اعلیٰ حضرت کے پیچھے رہا۔ جب حضرت مصافحہ کر کے آگے بڑھے ہیں، میں نے ان کے قدم پکڑ کر عرض کیا: میرے لئے دعائے خیر فرمائیے۔ بزرگ نے میری پیٹھ پر ہاتھ رکھ کر فرمایا، سندھی الفاظ تھے اور اعلیٰ حضرت کی طرف اشارہ کیا: اس کے پیچھے چلتا جا۔ تیرے پیچھے سب چلیں گے۔

ہم جب واپسی کے لئے گاڑی پر سوار ہوئے، میں، اعلیٰ حضرت اور والد ماجد کے درمیان بیٹھا تھا۔ اعلیٰ حضرت نے مجھ سے فرمایا: برہان میاں! آپ نے مجذوب سے کیا کہا تھا؟ میں نے جو کہا تھا، وہ اور اس کا جواب بتایا۔ اعلیٰ حضرت نے میری پیٹھ پر دست مبارک پھیرتے ہوئے فرمایا: اللہ تعالیٰ تمہیں برہان الحق، برہان الدین، برہان السنہ بنائے، آمین۔ والد اور چچا نے آمین کہا۔

اعلیٰ حضرت نے بمبئی سے بریلی کا قصد کیا۔ والد نے جبل پور تشریف لے جانے کے لئے عرض کیا۔ فرمایا: ابھی تو اجیر شریف حاضری دیتا ہوا بریلی جاؤں گا۔ ان شاء اللہ پھر کبھی جبل پور آؤں گا۔ [اکرام امام احمد رضا طبع بمبئی، ۱۹۹۵ء ص: ۶۴ تا ۶۸]

☆..... ۱۳۲۵ھ / ۱۹۰۷ء میں استاذِ زمن حضرت علامہ حسن رضا خان رحمۃ اللہ تعالیٰ علیہ اور دیگر قراہت دار سفر حج و زیارت پر روانہ ہوئے۔ ان کی واپسی پر صفر المظفر ۱۳۲۶ھ / ۱۹۰۸ء

میں براہِ بمبئی ہوئی۔ اعلیٰ حضرت اپنے بھائی اور دیگر صاحبان کو لینے کے لئے بمبئی تشریف لائے۔ مولانا شاہ محمد عبدالسلام قادری رضوی جبل پوری کو ایک خط میں تحریر فرماتے ہیں:

’برادر بہ جان برابر مولوی حسن رضا خان سلمہ الرحمن کا خط ۲۶ رذی الحجہ کا لکھا ہوا مکہ معظمہ سے ایک شنبہ گذشتہ کو آتا تھا۔ جس میں صرف اس قدر تھا کہ ہم قریب بعونہ تعالیٰ مدینہ طیبہ حاضر ہونے والے ہیں۔ مگر تعین تاریخ نہ تھا۔ اس یک شنبہ کو کوئی خط آئے، مگر نہ آیا، وحسبنا اللہ ونعم الوکیل۔ اگر خط آجاتا، تو حساب ہو سکتا کہ واپسی بالآخر کب تک ہوگی۔ اب ایک نہایت مجمل حالت ہے۔ دعائے خیر فرمائیں۔

حضرت بابرکت سید حبیب اللہ صاحب زعمی دمشقی جیلانی، اولاد امجاد حضور پر نور سیدنا غوث اعظم رضی اللہ تعالیٰ عنہ سے ہیں اور اس فقر و احقر کے حال پر کمال کرم فرما ہیں۔ پہلے سے تشریف لاتے ہیں۔ یہ بھی میرے حجاج سلمہم اللہ تعالیٰ کے استقبال کو میری طرح بمبئی تشریف لے جانے والے ہیں۔ میں دو ایک روز اور خط کا انتظار کر کے چلوں گا۔ اگر نہ آیا، یا آیا اور حساب سے وقفہ پایا، تو بعونہ تعالیٰ حاضر جبل پور ہو کر دو ایک روز جناب کی زیارت سے شرف اندوز ہوتا ہوا بمبئی جاؤں گا اور اگر خط آیا، جس سے ظاہر ہوا کہ بالآخر فوراً بمبئی پہنچنا چاہئے، تو جناب کو بذریعہ تار اطلاع دے دوں گا کہ براہِ راست بمبئی جاتا ہوں۔

[کلیات مکاتیب رضا، طبع لاہور ۲۰۰۵ء/۱۵]

☆..... اعلیٰ حضرت ۳ صفر المظفر ۱۳۲۶ھ کو بریلی سے بمبئی کے لئے روانہ ہوئے۔ ۴ صفر کی شب جبل پور پہنچے۔ چار روز قیام فرمایا۔ پھر جبل پور سے بمبئی، بمبئی میں قیام اور اس کی تفصیلات تک فقیر رافع الحروف کی رسائی نہیں۔ کاش! حضرت مفتی محمد برہان الحق قادری رضوی علیہ رحمۃ اللہ الباری ساتھ ہوتے، یا کوئی اور دوسرا اس سفر کے بھی حالات لکھتے، تو کیا ہی بہتر ہوتا۔

☆..... علما و مشائخ بمبئی کا علمی و روحانی رابطہ اعلیٰ حضرت سے برابر مستحکم رہا۔ مثالیں بہت ہیں۔ یہاں ایک مثال پر اکتفا کرتا ہوں۔

حضرت علامہ محمد جہانگیر صاحب، جو ۱۳۳۶ھ میں نوپا رہا، باندہ کی مسجد میں امام و خطیب تھے، ۱۱ محرم الحرام ۱۳۳۷ھ کو دعائین الخطبتین [دونوں خطبوں کے درمیان والی دعا] سے

متعلق اعلیٰ حضرت کو ایک سوالیہ مکتوب لکھا۔ جس کا جواب اعلیٰ حضرت قدس سرہ نے جواز کی صورت میں دیا ہے اور سائل نے لکھا کہ: جیسا آپ تحریر فرمائیں، آمنا کیا جائے۔ اعلیٰ حضرت فرماتے ہیں: خود بمبئی میں بھی میں نے جمعہ پڑھایا اور حاضرین نے بین الخطبتین دعائیں مانگیں اور میں نے نہ اس وقت منع کیا، نہ بعد کو۔ مکمل سوال و جواب کے لئے دیکھئے:

[الف: فتاویٰ رضویہ مع تخریج و ترجمہ، طبع لاہور، ۱۹۹۵ء، ۸/۴۳۸،

ب: خطوط مشاہیر بنام امام احمد رضا، طبع بمبئی ۲۰۰۷ء، ۱/۲۸۳]

☆.....☆.....☆



### خیر البلاد: احمد آباد

☆..... گجرات صدر اول اول ہی سے اسلام آشنا ہو چکا تھا۔ یہ اجلہ علماء اور بانیض صوفیاء اولیا کی سرزمین ہے۔ احمد شاہ اول [متوفی ۸۷۳ھ] نے اس شہر کو بسایا اور سجا یا۔ [یادایام، سید عبدالحی مطبع انسٹی ٹیوٹ علیگڈھ کالج، ۱۹۱۹ء ص: ۱۵] جو ہندوستان کے اہم شہروں میں شمار ہونے لگا۔ صوفیاء اولیائے کرام اور علماء و مشائخ نے یہاں طرح اقامت ڈالی۔ صنعت و حرفت کو ترقی دی گئی۔ علم و فن، سیاسیات، معاشیات، ہر شعبہ زندگی میں خوش گوار انقلابات نمودار ہوئے۔ تفصیل کے لئے تاریخ ہند کے اوراق۔

☆..... حضرت مفتی حکیم محمد عبدالرحیم احمد آبادی جید فاضل عالم دین تھے۔ جمال پور، احمد آباد گجرات مکان تھا۔ ان کے اور ان کے والد گرامی بزرگ صفت عالم کتاب و حکمت حضرت علامہ شاہ محمد عبدالکریم علیہما الرحمہ اور اعلیٰ حضرت قدس سرہ کے درمیان گہرے تعلقات و روابط تھے۔ مفتی حکیم محمد عبدالرحیم احمد آبادی کے نام اعلیٰ حضرت کے سترہ خطوط دست یاب ہیں۔ جو 'کلیات مکاتیب رضا' جلد دوم ص: ۵۶ تا ۹۱ میں مطبوع و مندرج ہیں۔ ان میں چودہ خط قلمی ہیں اور تین خط فتاویٰ رضویہ سے ماخوذ ہیں اور بھی بہت سارے خطوط اور فتاویٰ اس خاندان میں تھے۔ مگر تقسیم ہند کے ہنگامے میں ان کا خاندان ڈھا کہ منتقل ہو گیا۔

وہاں سے کراچی، پھر کراچی سے لائل پور [فیصل آباد] میں آکر مقیم ہو گیا۔ حضرت علامہ محمد رضا المصطفیٰ نوری انہی حضرت مفتی محمد عبدالرحیم احمد آبادی کے نبیرہ ہیں۔ یہ چودہ قلمی خطوط مجھے انہی کے خاندانی قدیم کاغذات میں ملے تھے۔ جب میں وہاں حاضر ہوا تھا۔ جامعہ قادریہ اور اس کے ماتحت جاری ہائی اسکول اور کالج کے ناظم اعلیٰ یہی حضرت علامہ نوری صاحب قبلہ ہیں۔ پہلا خط ۳/رجب المرجب ۱۳۱۷ھ کا ہے اور آخری خط رجب الآخر ۱۳۳۹ھ کا ہے۔ اس سے ان کے گہرے رابطوں کا اندازہ ہوتا ہے۔

۱۳۱۷ھ میں ایران کے شہر مشهد سے ایک شیعہ عالم، جس کا نام شرف الدین تھا، احمد آباد آیا تھا۔ جو معوذتین [قل اعوذ برب الفلق اور قل اعوذ برب الناس] کو قرآن کریم کا حصہ نہیں مانتا



تھا۔ اس سے وہاں احمد آباد میں ایک قضیہ وفتنہ کھڑا ہوا۔ اس فتنہ کو سرد کرنے میں اعلیٰ حضرت نے سرگرمی سے حصہ لیا اور حضرت مفتی محمد عبدالرحیم علیہ الرحمہ کی بھرپور تائید و حمایت فرمائی۔ اس تصفیہ کی گونج مرزا حیرت دہلوی کے دہلی گزٹ میں بھی سنائی دیتی ہے۔ حضرت مفتی محمد عبدالرحیم احمد آبادی کے ان سترہ خطوط میں سے دو خط کے جواب میں اعلیٰ حضرت نے دو ضخیم رسالے تصنیف فرمائے۔ ایک کا نام ہے: 'جزاء الله عدوه باباء ختم النبوه' ۱۳۱ھ اور دوسری کتاب کا نام اعلیٰ نے رکھا ہے: 'جمل النور فی نہی النساء عن زیارة القبور'۔

☆..... قرآنی قضیہ سے متعلق مفتی محمد عبدالرحیم احمد آبادی کو لکھتے ہیں:

'اعوذ بالله من الکفر و الکفرۃ، میرا ایمان ہے کہ معوذتین قرآن ہیں اور میرا اعتقاد ہے کہ ان کی قرآنیت کا منکر کافر ہے اور میرا عقیدہ ہے کہ جو مرد وہ کہے کہ ان کی عدم قرآنیت مرجح مانی جائے، وہ بھی کافر، مرتد، مستحق نارابد ہے۔ معاذ اللہ کہ اس کے خلاف فقیر نے کوئی فتویٰ لکھا ہو۔ لیکن مفتری کذابوں کا کیا علاج؟۔

فقیر جب سے سفر سے واپس آیا، علیل ہے۔ آپ کے متعدد محبت نامے تشریف لائے۔ جواب وقتِ صحت و فرصت پر ملتوی تھا۔ اس افترا کی خبر سن کر یہ کارڈ ابھی لکھا۔ فتویٰ تکفیر منکر قرآنیت معوذتین ان شاء اللہ العزیز عن قریب حاضر کرے گا، - [قلمی مکتوب، مشمولہ کلیات مکتبہ رضا، طبع کلیر شریف ۲۰۰۵ء ص: ۲/۵۷]

☆..... انہی حضرت مفتی محمد عبدالرحیم احمد آبادی اور دیگر احباب کے اصرار و دعوت پر اعلیٰ حضرت قدس سرہ احمد آباد تشریف لے گئے۔ یہ ۱۳۲۴ھ/۱۹۰۵ء کا واقعہ ہے۔ جب اعلیٰ حضرت دوسری مرتبہ زیارتِ حرمین شریفین سے واپس ہوئے، تو اتفاقاً کراچی اترے۔ بمبئی میں ورود فرمایا اور قریب دس دن قیام پذیر رہے۔ پھر احمد آباد والے احباب بمبئی پہنچ کر بصد شوق فراواں اور بصد اندازِ زیبائی و دلربائی احمد آباد لے گئے۔ بارگاہِ سلطان الہند حضور غریب نواز قدس سرہ العزیز کے آستانہ عالیہ الجیمر معلیٰ میں حاضری دی۔ پھر اس کے کوئی ایک مہینہ بعد آپ بریلی شریف تشریف لائے۔ اعلیٰ حضرت علیہ الرحمہ فرماتے ہیں:

'مولوی حکیم عبدالرحیم صاحب وغیرہ احباب احمد آباد کو اطلاع ہوئی۔ آدمی بھیجے۔ باصرار

لے گئے۔ سوار یوں کو بمبئی سے محمد رضا خان اور حامد رضا خان کے ساتھ روانہ کر دیا تھا۔ میں ہندوستان اترنے سے ایک مہینے بعد مکان پر پہنچا۔ [الف: المملو، طبع بریلی، ۴۲/۲، ب: حیات اعلیٰ حضرت، طبع لاہور ۲۰۰۳ء ص: ۴۰۳]

☆..... یہاں ایک ذاتی تحریر کی جاتی ہے، جس سے کئی پہلو روشن ہوتے ہیں۔ ایک تو تعلقات کی استواری، دوسرے احمد آباد کا سفر، تیسرے اصلاح و دفعِ فتنہ، چوتھے اس عہد کچھ حساس احوال اور امام احمد رضا کی تفہیم و فہمائش اور اپنے شرعی فیصلے کی قطعیت و یقین۔ جناب مہرباز خان احمد آباد کو اعلیٰ حضرت قدس سرہ ایک خط میں لکھتے ہیں:

’فقیر غفرلہ المولیٰ القدير جب جمادی الاولیٰ ۱۳۲۲ھ میں بعد سفر مدینہ طیبہ کراچی آیا اور وہاں سے احباب احمد آباد لانے پر مصر ہوئے۔ یہاں میرے معظم دوست حامی سنت ماحی بدعت مولانا مولوی نذیر احمد خان صاحب مرحوم مغفور کے دو معزز شاگردوں مولوی عبدالرحیم صاحب و مولوی علاء الدین صاحب سلمہما اللہ تعالیٰ نزاع میں تھی، دو فریق ہو رہے تھے اور اس سے پہلے مولوی علاء الدین غریب خانہ پر تشریف لائے تھے اور ایک رسالہ پیش کیا۔ جس میں مولوی عبدالرحیم صاحب پر سخت الزام قائم کرنا چاہے۔ حتیٰ نوبت بہ تکفیر پہنچائی تھی۔ فقیر نے انہیں سمجھایا اور اس رسالہ کی اشاعت سے باز رکھا اور ان الزامات کی غلطی پر دوستانہ متنسبہ کیا۔

الحمد للہ! مولوی علاء الدین صاحب نے گزارش فقیر کو قبول کیا۔ مگر باہم فریق بندی اس وقت تک تھی کہ فقیر حج سے واپس آیا۔ اس وقت مولوی عبدالرحیم صاحب نے یہ سوال پیش کیا۔ جس کا میں نے وہ جواب لکھا۔ وہ جواب میرا ہی ہے۔ مگر اس وقت کی حالت کے متعلق تھا۔ میں نے اس جواب ہی میں بتا دیا تھا کہ مولوی علاء الدین صاحب نے مولوی عبدالرحیم کی تکفیر عناداً نہ کی تھی۔ بلکہ مسئلہ ان کی سمجھ میں یوں ہی آیا تھا۔ جس سے انہوں نے بعد تفہیم رجوع کیا۔ تو ان پر کوئی حکم سخت نہیں۔

ہاں! اگر وہ بعد اس کے کہ حق سمجھ لئے۔ پھر بلا وجہ شرعی تکفیر کی طرف رجوع کریں، تو اس وقت حکم سخت ہونا لازم ہے۔ اس کے بعد وہیں ایام اقامت فقیر میں فریقین فیصلہ فقیر پر راضی ہوئے اور بحمد اللہ تعالیٰ باہم صلح کرادی گئی۔ میں نے اس وقت تک کوئی امر صلح شکن نہ پایا۔ بلکہ

قریب زمانہ میں، جب کہ بعض فساد پسندوں نے تکفیر مولوی عبد الرحیم صاحب کا باطل و بے معنی غلغلہ پھراٹھایا اور پرانا نہمل اشتہار مولوی قندھاری نے دوبارہ کسی شخص وزیر الدین کے نام سے چھاپا اور مولوی عبد الرحیم صاحب کو دفعِ فتنہ کے لئے یہاں کے فتویٰ کی ضرورت ہوئی اور پھر ان سے واقعات پوچھے گئے، جس کا مفصل جواب انہوں نے ہفتم ذی الحجہ ۲۹ھ کو بھیجا۔ اس خط میں بھی یہ لفظ موجود ہے:

’احمد آباد میں آپ کے قدم مبارک کراچی سے رونق افروز ہوئے تھے اور آپ نے صلح بندی کی اور مولوی علاء الدین صاحب کی کرائی تھی۔ جب سے اب تک بحمد اللہ تعالیٰ صلح ہے۔ وہ میرے موافق ہیں۔ انتہی۔‘

اس کے بعد میرا یہی فتویٰ جواب شبیر محمد صاحب نے چھاپا، مولوی عبد الرحیم صاحب نے اس کی نقل مجھے بھیجی تھی اور اس میں سے ان تمام سطروں پر، کہ مولوی علاء الدین صاحب کے متعلق تھیں، سرخی سے قلم پھیر دیا کہ ان کی ضرورت نہیں۔ مولوی علاء الدین صاحب کا جو خط فقیر کے نام آیا، اس میں وہ تصریح کرتے ہیں کہ ہم اس وقت بدستور صلح پر قائم ہیں۔ یوں ہی اس سے تازہ تر عنایت نامہ جناب شاہ صاحب وجہی علوی میں ہے۔ پھر فقیر نہیں کہہ سکتا کہ اس فتویٰ کے چھاپنے کی کیا ضرورت ہوئی اور اس سے کیا نفع ہو سکتا ہے۔ اس میں تو مولوی علاء الدین صاحب پر سخت حکم ہونا اس شرط سے مشروط تھا کہ وہ بعد کشفِ شبہ تکفیر مسلم کی طرف معاذ اللہ عود کریں۔ جب یہ شرط نہیں، تو ہرگز اس فتویٰ سے مولوی علاء الدین صاحب کو ضرر، نہ چھاپنے والے کو نفع اور خدا نہ خواستہ شرط متحقق ہوئی، تو اس کا حال اللہ جانتا ہے۔ بالجملة یہ امر دین ہے اور دین میں کسی کی رعایت نہیں۔ دونوں صاحب میرے دوست ہیں اور دونوں صاحب ذی علم اور ایک استاذ کے شاگرد ہیں۔ میں امید کرتا ہوں کہ بدستور صلح پر قائم ہوں گے۔ جیسا کہ دونوں صاحبوں کی تحریر سے مجھے معلوم ہوا۔ ورنہ جس طرف سے نقص عہد واقع ہو، وہ ضرور اپنے حکم شرعی کا مستحق ہوگا۔ کائنات من کان۔ فریقین اس آیت کریمہ کو پیش نظر رکھیں:

’و قل لعبادی یقولوا التی ہی احسب ان الشیطان ینزع بینہم ان الشیطان کان للانسان عدواً مبیناً۔ [الف: فتاویٰ رضویہ طبع بمبئی، ص: ۱۲/ ۱۲۷، ۱۲۶، ب: کلیات

مکاتیبِ رضا، طبع لاہور، ص: ۲/ ۱۵۹ تا ۱۵۷]

☆..... کسی نے پوچھا۔ مجذوب کی پہچان کیا ہے؟ سچے مجذوب کی پہچان بتاتے ہوئے فرماتے ہیں:

’حضرت سیدی موسیٰ سہاگ رحمۃ اللہ تعالیٰ علیہ مشہور مجاذیب سے ہیں۔ احمد آباد میں مزار شریف ہے۔ میں زیارت سے مشرف ہوا ہوں۔ [الملفوظ]

☆..... سچے مجذوب کی پہچان کے سلسلہ میں اعلیٰ حضرت قدس سرہ ارشاد فرماتے ہیں:

’سچے مجذوب کی پہچان یہ ہے کہ شریعتِ مطہرہ کا کبھی مقابلہ نہ کرے گا۔ حضرت سیدی موسیٰ سہاگ رحمۃ اللہ تعالیٰ علیہ مشہور مجاذیب سے تھے۔ احمد آباد میں مزار شریف ہے۔ میں زیارت سے مشرف ہوا ہوں۔ زنانہ وضع رکھتے تھے۔ ایک بار قحط شدید پڑا۔ بادشاہ وقاضی واکا بر جمع ہو کر حضرت کے پاس دعا کے لئے گئے۔ انکار فرماتے رہے کہ میں کیا دعا کے قابل ہوں۔ جب لوگوں کی التجا زاری حد سے گذری، ایک پتھر اٹھایا اور دوسرے ہاتھ کی چوڑیوں کی طرف لائے اور آسمان کی طرف منہ اٹھا کر فرمایا: مینہ بھیجے یا اپنا سہاگ لیجئے۔ یہ کہنا تھا کہ گھٹائیں پہاڑ کی طرح امنڈیں اور جل تھل بھر دیئے۔

ایک دن جمعہ کے وقت بازار میں جارہے تھے۔ ادھر سے قاضی شہر کہ جامع مسجد کو جاتے تھے، آئے۔ انہیں دیکھ کر امر بالمعروف کیا کہ یہ وضع مردوں کو حرام ہے۔ مردانہ لباس پہنیے اور نماز کو چلئے۔ اس پر انکار و مقابلہ نہ کیا۔ چوڑیاں اور زیور اور زنانہ لباس اتارا اور مسجد کو ساتھ ہو لئے۔ خطبہ سنا۔ جب جماعت قائم ہوئی اور امام نے تکبیر تحریمہ کہی، اللہ اکبر۔ سنتے ہی ان کی حالت بدلی۔ فرمایا: اللہ اکبر! میرا خاوند جی لایموت ہے کہ کبھی نہ مرے گا اور یہ مجھے بیوہ کئے دیتے ہیں۔ اتنا کہنا تھا کہ سر سے پاؤں تک وہی سرخ لباس تھا اور چوڑیاں۔

اندھی تقلید کے طور پر ان کے مزار کے بعض مجاوروں کو دیکھا کہ اب تک بالیاں، کڑے، جوشن پہنتے ہیں۔ یہ گمراہی ہے۔ صوفی صاحب تحقیق اور مقلد زندقہ۔

[الملفوظ طبع بریلی، ۲/ ۸۹، ۹۰]

☆.....☆.....☆

## ☆ نوساری، گجرات

اس سفر سے متعلق کوئی مضبوط شہادت میری معلومات میں موجود نہیں۔ تاہم اگر یہ درست ہے، تو یہ سفر دوسرے حج سے واپسی کے وقت کا ہوگا۔ جب اعلیٰ حضرت بمبئی سے احمد آباد تشریف لے گئے۔ بزرگ قلم کار ڈاکٹر عبدالنعیم عزیزی مرحوم نے بھی اس سفر کا ذکر کیا ہے۔ جو کہیں نظر سے گذرا ہے۔ مولانا محمد ابراہیم آسی صاحب نے بھی اس موضوع کو چھوا ہے۔ امیر ملت حضرت مولانا سید شاہ امیر الدین قادری جیلانی رحمۃ اللہ علیہ متوفی ۱۳۴۹ھ نوساری، گجرات کی ایک معروف بزرگ صوفی شخصیت کے مالک تھے۔ انہیں کی خواہش و دعوت پر اعلیٰ حضرت وہاں تشریف لے گئے۔

واقعہ یہ بیان کیا جاتا ہے کہ یہ بزرگ موصوف اپنے مکان کی بالائی منزل پر قیام فرماتے تھے۔ سیڑھی کے دونوں جانب دو پتھر نصب تھے۔ جو اوپر جانے والوں کے لئے مددگار ثابت ہوتے تھے۔ اعلیٰ حضرت نے بھی ان دو پتھروں پر دست مبارک رکھا۔ بس اسی نسبت سے ان بزرگ سید موصوف نے ان دو پتھروں کو بطور تبرک تب سے ہی محفوظ کر لیا۔ جواب تک موجود ہیں۔ زائرین زیارت کرتے ہیں۔ تفصیل کے لئے:

[ہفت روزہ 'مسلم ٹائمز' بمبئی ۹/ تا ۱۵ اگست ۲۰۱۰ء، ص: ۴ زیر اہتمام رضا اکیڈمی]

☆.....☆.....☆

## ☆ رہتک، امرتسر، پنجاب

☆.....نبیرہ محدثِ سورتی شاہ مانا میاں پہلی بھتی [متوفی ۱۳۹۷ھ] نے لکھا ہے کہ:  
 ’جن شہروں میں اعلیٰ حضرت تشریف لے گئے ہیں، ان میں لاہور اور امرتسر کو بڑی خصوصیت حاصل ہے۔‘ [سوانحِ اعلیٰ حضرت، شاہ مانا میاں، طبع کراچی ۱۳۹۰ھ ص: ۱۵۶]  
 لاہور سفر کے کچھ خارجی شواہد تو ملتے ہیں۔ لیکن امرتسر تشریف لے جانے کی کوئی داخلی یا خارج شہادت میری معلومات میں فی الوقت نہیں۔ البتہ رہتک، حصار، پنجاب پہنچنے کا سراغ ملتا ہے۔ وہاں اشرف علی تھانوی سے مناظرہ طے ہوا تھا۔ پھر حسبِ عادت تھانوی نے راہ فرار اختیار کر لی۔ تب اعلیٰ حضرت قدس سرہ رہتک، حصار تشریف لے گئے یا نہیں۔ حتماً کچھ نہیں کہا جاسکتا۔ وہاں پہنچنے کی رپورٹ البتہ دبدبہ سکندری رام پور میں چھپی ہے، جو آگے درج کر دی جاتی ہے۔

☆.....۶ تا ۱۰ رجب المرجب ۱۳۲۰ھ میں امرتسر میں ایک تاریخی اجلاس منعقد ہوا تھا۔ یہ اجلاس، اجلاسِ اہل سنت پٹنہ ۱۳۱۸ھ کی ایک توسیعی کڑی تھا۔ جس میں غیر منقسم آفاق ہند سے درجنوں علما اور مشائخ شریک ہوئے تھے۔ جن میں سے اکثر اجلاسِ اہل سنت پٹنہ میں بھی شریک تھے۔ اس اجلاسِ امرتسر کی ایک بڑی خصوصیت یہ تھی کہ اس میں شیر پنجاب مناظرِ اسلام علامہ غلام قادر بھیروی رحمۃ اللہ تعالیٰ علیہ بھی بنفسِ نفیس شریک و موجود تھے۔ اپنی عالمانہ تقریر



کے بعد انہوں نے اعلیٰ حضرت علیہ الرحمہ سے ملنے کی تمنا ظاہر کی تھی۔ معلوم نہیں، اعلیٰ حضرت وہاں موجود تھے یا علامہ بھیروی بریلی شریف تشریف لانا چاہتے تھے۔

[روداد جلسہ اہل سنت امرتسر، پنجاب، مطبوعہ تحفہ حنفیہ پٹنہ، ص: ۱۵]

☆..... اشرف علی تھانوی کے مناظروں سے فرار کے سلسلہ میں خاص رہتک کے تعلق سے اعلیٰ حضرت لکھتے ہیں:

’کلمتہ میں وہابیہ کا جلسہ تھا۔ وہاں بھی جا کر مناظرہ کا غل کیا۔ پندرہ پندرہ ہزار روپے جمع کر دیئے ٹھہرے۔ تاروں اور خطوں پر ۱۲ دن کا مکالمہ رہا۔ مگر نہ تھانوی نے اقرارِ مناظرہ کیا، نہ دیا نہ جم سکے۔ حسبِ عادت قرار برقرار افتاد۔ حامیِ سنت حاجی لعل خان صاحب سلمہ ان وقائع کی تفصیل کا رسالہ چھپوانے کو ہیں ان شاء اللہ۔ اسی طرح اسی ماہ صفر میں رہتک، صوبہ پنجاب سے تھانوی صاحب نے پہلے ہی خط پر فرار کیا۔ اس کا ان شاء اللہ رسالہ چھپے گا۔ [مکتوباتِ امام احمد رضا، از محمود احمد رفاقتی مولانا، طبع بمبئی ۱۹۹۰ء، ص: ۵۴]

☆..... اب وہ رہتک، پنجاب والی رپورٹ پڑھیے۔ جس کا عنوان ہے: وہابیہ کا مناظرہ سے فرار اور خاص تھانوی صاحب کی چودھویں گریز۔ رپورٹ یہ ہے:

’اعلیٰ حضرت عظیم البرکت مجددِ مآۃ حاضرہ مؤیدِ ملتِ طاہرہ مولانا مولوی حاجی قاری شاہ محمد احمد رضا خان صاحب قبلہ حنفی سنی قادری برکاتی بریلوی مدظلہم الاقدس فرقہ وہابیہ نجدیہ کی ان گستاخیوں اور بے عنوانیوں کی، جو اس ناپاک فرقہ سے شانِ رسالت میں واقع ہوتی رہیں، جس عالمانہ و فاضلانہ طریقے سے تردید فرماتے رہے ہیں، وہ محتاجِ بیان نہیں۔ منکروں نے بھی ان کا لوہا مانا ہے۔ انتہا یہ کہ خود وہابی صاحبوں نے اپنے اقوال کے کفر ہونے کا اقرار چھاپ دیا، بلکہ تھانوی صاحب نے یہاں تک لکھ دیا کہ جس کے خیال میں بھی یہ خبیث مضمون آئے، وہ بھی کافر ہے۔

الحمد للہ! اسی قدر مقصود تھا۔ ایسی نمایاں فتح شاید کسی کو نصیب ہو۔ مگر ضد اور ہٹ دھرمی کا کیا علاج کہ کفر مانتے جائیں اور پھر جے رہیں۔ ہزار بار شکست کھائی۔ ہزار بار بھاگے۔ پھر بھی غیرت مند اتنے کہ منہ آتے ہیں۔ حال کا واقعہ ہے کہ آٹھ صفر المظفر مطابق ۶ جنوری کو اعلیٰ حضرت فاضلِ بریلوی مدظلہم الاقدس کی خدمت میں چند علمائے رہتک و مراد آباد سے آئے کہ

سرخیل یارانِ وہابیہ مولوی اشرف علی صاحب تھانوی رہتک ضلع حصار [پنجاب] میں مناظرہ کریں گے اور یہ بھی لکھا گیا کہ ۲۰ جنوری تک جو مناظرہ پر آمادگی ظاہر نہ کرے، وہ ہار گیا۔

اعلیٰ حضرت فاضل بریلوی مدظلہم الاقدس نے فوراً انہی اطلاع لانے والے مولوی صاحبوں کے ہاتھ ایک پانچ ورق کا خط دعوتِ مناظرہ کا اپنے دستخط و مہر سے مزین فرما کر تھانوی صاحب کو بھیج دیا۔ جسے مولوی رئیس الدین صاحب وغیرہ تھانہ بھون کو معززین احباب تھانوی صاحب کی نشست گاہ میں لے کر گئے۔ اس سے تھانوی صاحب پر، جو کچھ گزری، جیسے کچھ حواس باختہ ہوئے۔ اس کا حال مولوی رئیس کے خط میں دیکھئے۔ غرض ۲۰ جنوری گزر گئی اور صدائے برنخواستہ نہ جواب آیا، نہ مناظرہ ہوا۔ تھانوی صاحب کی چودھویں گریز کھل گئی۔ اس سے پہلے ان کی بارہ گریزیں رشتہ اخیرہ میں شائع ہو چکی ہیں۔ تیرھویں گریز رشتہ اخیرہ سے تھی۔ اب ان کی چودھویں بفضلہ تعالیٰ یہ ہوئی۔ جس میں ہمیشہ کے لئے مناظرہ سے استعفا دے دیا، واللہ الحمد۔

یہ ہے حقیقت اس جماعت ضالہ کی۔ درحقیقت حق پر باطل کسی طرح کا چھاپ نہیں ہو سکتا۔ حق، حق ہے اور باطل، باطل۔ کتنی بارتجوئیں ہونیں، کون تھا، جو سامنے آتا۔ مراد آباد کا واقعہ کسے یاد نہیں۔ ادھر تو مناظرہ طلب کیا اور وہ فرعونی دعوے کے اعلیٰ حضرت ہرگز تشریف نہ لائیں گے۔ اگر وہ تشریف لے آئیں، تو پانچ سو روپیہ جرمانہ دیں۔ کبھی یہ کہ ہزار دیں۔

جب اعلیٰ حضرت تشریف لے گئے اور دیکھا کہ خصم سر پر آ گیا۔ اب لینے کے دینے پڑ گئے۔ فوراً حکام مقامی سے استعفا کیا کہ ہے بچائیو! مناظرہ کریں گے، تو بلوا ہو جائے گا۔ یا صاحب کلکٹر! المذہب! یا پولیس! الغیث! مناظرہ روک دیا جائے۔ ان حیلوں سے مناظرے روکے گئے اور جان بچی۔ یہ ہے جرأت اور یہ ہے دلیری اور اس پر دعویٰ مناظرہ اور حقانیت سے مقابلہ، لعنۃ اللہ علی الکاذبین اور یہ تو ابھی ابھی کا تازہ واقعہ، ناظرین اخبار نے ملاحظہ فرمایا ہی ہو گا کہ وضو اور نماز کے حیلے سے اسٹیشن پہنچے اور وہاں سے دھڑکا ٹکٹ لیا اور ندرد:

ع بے حیائی کا بھلا جس کے سہارے جیئیں

☆..... اب مولوی رئیس الدین صاحب کا خط کہ انہوں نے واقعہ تھانہ بھون کی اطلاع میں جناب مولوی حکیم حافظ محمد نعیم الدین صاحب ناظم انجمن اہل سنت مراد آباد کو لکھا، ملاحظہ ہو: [نقل

خط مولوی رئیس الدین صاحب ]

’مکرم بندہ مولوی محمد نعیم الدین صاحب سلمہ بعد سلام مسنون

واضح ہو کہ ہم آپ سے رخصت ہو کر ۱۳ ر کو رہتک پہنچے۔ ۱۴ ر کو میں اور مولوی عبدالغفور صاحب وحاجی الہ الدین وحاجی ابراہیم ونشی کریم بخش پنچایت تھانہ گئے۔ مولوی اشرف علی تھانوی سے ملاقات ہوئی۔ جناب مولوی صاحب کی تحریر اور نوشتہ سید حسن چاند پوری ہر چند ان کو دیا، مگر انہوں نے ہاتھ نہ لگایا۔ لاچار زبانی ماجرا سنا کر ان سے پھر اصرار کیا کہ آپ ایک نظر دیکھ لیجئے۔ مگر انہوں نے آنکھ اٹھا کر بھی نہ دیکھا اور کہا کہ مجھے معلوم ہے۔ مگر میرا ذمہ دار سید حسن چاند پوری کیوں کر ہو سکتا ہے۔ میں مباحثہ نہیں کیا کرتا اور نہ آئندہ کروں اور میں کسی کی تحریر بھی نہیں دیکھا کرتا۔

ہم نے کہا کہ سید حسن تمہارا معتمد علیہ ہے۔ کیوں کہ جاہ جا آپ کی جانب سے مناظرہ میں بھیجا جاتا ہے۔ جب آپ کا قائم مقام کر کے بھیجا گیا، تو ذمہ دار بھی ضرور ہو سکتا ہے۔ لہذا اس کی تحریر کے موافق آپ کو مناظرہ کرنا پڑے گا۔ جیسا کہ مولوی احمد رضا خان صاحب نے منظور فرمایا۔

ہم نے سب طرح ان پر بوجھ ڈالا۔ مگر انہوں نے مناظرہ اور جواب و سوالات کسی طرح منظور نہ کیا۔ لاچار ہم دیوبند آئے۔ یہاں بھی سید حسن کی کاروائی کی سب کو اطلاع تھی۔ کہنے لگے کہ سید حسن ایک لونڈا ہے۔ لسان اور جھوٹا، ہم نے اس کو اپنے یہاں سے موقوف کر دیا ہے۔ ہم نہیں جانتے، کہاں ہے۔ یہاں بھی سب کانوں پر ہاتھ رکھے گئے اور مباحثہ بالمشافہ مولوی اشرف علی و مولوی احمد رضا خان صاحب سے منکر ہوئے اور تسلیم نہیں کیا۔ پس موافق شرائط ہار ہو گئی۔ ہم لوگ اسی روز رہتک آگئے۔ اب تو اس پر نالاش خرچہ کی تدبیر ہو رہی ہے۔ سب صاحبوں کی خدمت میں سلام مسنون پہنچے۔

☆.....’نالاش خرچہ پر نوٹ بھی ہے، جو یہ ہے:

’[سید حسن] چاند پوری نے تھانوی صاحب کی طرف سے شرائط مناظرہ میں یہ بھی قرار دیا تھا کہ بیس تک اگر اپنے کو آمادہ نہ کر سکوں یا تاریخ مقررہ پر تاریخ مناظرہ کی اطلاع نہ دوں، تو ہماری سب کی ہار مانی جائے گی اور یہ بھی کہ مولوی احمد رضا خان صاحب اور مولوی اشرف علی تھانوی صاحب سے ایک نے آمادگی مناظرہ پر ظاہر کی، تو دوسرے کو آمادہ ہونا پڑے گا وکیل

سے کام نہیں چلے گا۔ ایک کی آمدگی کی صورت میں دوسرا آمادہ نہ ہوا، تو اس کی ہار شمار کی جائے گی اور یہ ہر تمام مسائل متنازعہ فیہا میں مانی جاوے گی اور یہ بھی کہ جو ہارے، خرچہ فریقین اس پر پڑے۔ اب جناب تھانوی صاحب ہارے، لہذا انہی کی طرف کی شرط سے خرچہ ان پر پڑنا چاہیے۔ غنیمت ہے کہ سامنے نہ آئے۔ تصغیری صیغہ کا خرچہ ان پر پڑا، ورنہ جماعہ کے بعد بھاگتے، تو پورا پڑتا۔ [ہفت روزہ دبدبہ سکندری، رام پور ۲۲ فروری ۱۹۱۴ء ص: ۷/۸]

☆.....☆.....☆



### قصر عارفان: لاہور

☆.....دینی و عصری علم و دانش کے ماہر پروفیسر ڈاکٹر مجید اللہ قادری [کراچی] لکھتے ہیں؛  
'لاہور ایک قدیم اور تاریخی شہر ہے۔ تاریخ میں اس کو 'لہا ور'، 'لوہر'، 'لہور' اور 'لوہار' بھی لکھا گیا ہے۔ تیموریہ دور میں اسلام کو یہاں استحکام حاصل ہوا..... برصغیر کے مشہور ترین بزرگ شیخ علی ہجویری المعروف بہ داتا گنج بخش [متوفی ۸۶۵ھ] نے اس شہر میں قدم رنجہ فرمایا اور رشد و ہدایت کا سلسلہ شروع کیا۔ آپ نے اپنی تالیف 'کشف المحجوب' میں اس شہر کا نام 'لہا ور' لکھا ہے۔' [امام احمد رضا اور علمائے لاہور، طبع لاہور ۱۹۹۹ء ص: ۲۸، ۲۹]

☆.....وہ چند لاہوری علما و دانشور، جو امام احمد رضا قدس سرہ العزیز کے معاصرین میں تھے اور ان میں مراسم و روابط تھے، یہ ہیں۔ مناظر اسلام حضرت علامہ شاہ غلام دستگیر ہاشمی قصوری، مرشد طریقت حضرت علامہ سید شاہ دیدار علی قادری چشتی الوری، حضرت مفتی حکیم سلیم اللہ خان،

حضرت علامہ مفتی محمد عبداللہ ٹوکنی، حضرت علامہ مفتی قاضی غلام گیلانی شمس آبادی، حضرت علامہ مولانا محمد اکرام الدین مسجد وزیر خان، حضرت مولانا صوفی احمد الدین صاحب، حضرت علامہ مولانا محمد انوار الحق چوینیاں، حضرت علامہ مولانا محمد عبدالحمید رضوی، حضرت علامہ مولانا محمد عبد العزیز مزنگ، حضرت مولانا محرم علی چشتی ایڈوکیٹ، حضرت مولانا خلیفہ تاج الدین، حضرت مولانا محمد بخش صاحب، حضرت علامہ مفتی غلام جان قادری رضوی ہزاروی، پروفیسر حاکم علی رحمۃ اللہ تعالیٰ علیہم اور ڈاکٹر محمد اقبال وغیرہ۔

☆..... اور اب مابعد کے چند لاہوری ترجمان و سفیرانِ رضویات کے اسمائے مبارکہ:

حضرت حکیم محمد موسیٰ امرتسری، حضرت شیخ محمد عارف ضیائی مہاجر مدنی، استاذ الاساتذہ حضرت علامہ مفتی محمد عبدالقیوم قادری رضوی ہزاروی، حضرت علامہ مفتی سید محمود احمد الوری، محسن اہل سنت حضرت علامہ محمد عبدالحکیم شرف قادری، صاحب تصانیف و تراجم کثیرہ حضرت علامہ محمد عبدالحکیم مجددی نقشبندی شاہجہاں پوری، پیرزادہ حضرت علامہ اقبال احمد فاروقی، حضرت مفتی محمد خان قادری، حضرت علامہ محمد صدیق ہزاروی، حضرت علامہ محمد عبدالستار سعیدی، حضرت مولانا محمد عبدالنبی کوكب، حضرت علامہ نذیر احمد سعیدی، حضرت مولانا مختار احمد سعیدی، حضرت علامہ محمد منشا تائش قصوری حضرت الحاج مقبول احمد ضیائی وغیرہم۔

☆..... اعلیٰ حضرت قدس سرہ کے نام نامی سے منسوب لاہوری تعلیمی و نشریاتی ادارے اور تنظیمیں: دارالعلوم نعمانیہ، جامعہ نظامیہ رضویہ، جامعہ نعیمیہ رضویہ، جامعہ محمدیہ رضویہ، مرکزی مجلس فکرِ رضا، مکتبہ نبویہ، بزمِ رضویہ، مکتبہ رضویہ، مکتبہ حامدیہ، مکتبہ قادریہ، رضا اکیڈمی، رضا دار الاشاعت، ادارہ غوثیہ رضویہ، ادارہ معارفِ نعمانیہ، رضا فاؤنڈیشن، کنز الایمان سوسائٹی، مرکزی مجلسِ امام اعظم، فرید بک اسٹال، شبیر برادرز، پروگریسو بک سروس، نذیر سنز وغیرہ۔

☆..... واضح رہے کہ انجمنِ نعمانیہ لاہور کی بنیاد ۱۳۰۵ھ / ۱۸۸۷ء میں رکھی گئی۔ اسی کے ماتحت دارالعلوم نعمانیہ جاری کیا گیا تھا اور آج بھی جاری ہے۔ اس ادارے کے تمام ارکان، اساتذہ، ہمدردان و معاونین امام احمد رضا قدس سرہ کے ہم مذہب، ہم عقیدہ اور ہم زبان تھے۔ دستورِ اساسی کی ترتیب سے لے کر تمام عام سرگرمیوں سے متعلق بھی امام احمد رضا قدس سرہ سے



رائے لی جاتی تھی۔ غیر منقسم ہندوستان میں اس کا سالانہ اجلاس انتہائی شان و شوکت کے ساتھ تاریخ ساز ہوا کرتے تھے۔ جس میں تمام اطراف ہند کے علمائے کرام اور مشائخ عظام شرکت فرمایا کرتے تھے۔

☆..... پیرزادہ علامہ اقبال احمد فاروقی رقمطراز ہیں:

’لاہور کے علمائے اہل سنت آفتاب و ماہتاب بن کر اہل اسلام میں روشنیاں پھیلا رہے تھے۔ مگر خود ان کی اعتقادی اور نظریاتی تشنگی دور کرنے کے لئے اعلیٰ حضرت امام احمد رضا فاضل بریلوی رحمۃ اللہ تعالیٰ علیہ کا چشمہ علم و فن رواں دواں تھا۔ لاہور کے اکثر علمائے کرام اپنے دینی مسائل کے حل کے لئے فاضل بریلوی کی طرف ہی رجوع کرتے تھے اور اعتقادی مشکلات کو دور کرنے کے لئے آپ سے رابطہ قائم کرتے تھے۔ ہم آج سے سو سال پہلے کے لاہور کی بات کر رہے ہیں۔ جب اعلیٰ حضرت عظیم البرکت مجدد مآۃ حاضرہ امام اہل سنت و جماعت مولانا الشاہ احمد رضا خان قادری رحمۃ اللہ تعالیٰ علیہ [۱۸۵۶ء/۱۹۲۱ء] بریلی میں مسند ارشاد پر بیٹھے سارے ہندوستان، بلکہ دنیائے عرب و عجم کی رہنمائی فرمایا کرتے تھے۔ لاہور ان دنوں مقتدر علمائے کرام کا مسکن تھا۔

[امام احمد رضا اور علمائے لاہور، طبع لاہور ۱۹۹۹ء ص: ۱۲]

☆..... ڈاکٹر مجید اللہ قادری تحریر کرتے ہیں:

’لاہور کی سرزمین کو یہ اعجاز بھی حاصل ہے کہ چودھویں صدی ہجری کے مجدد اعظم یعنی امام احمد رضا مجدد ملت طاہرہ نے یہاں قدم رنجہ فرمائے، بلکہ کئی بار لاہور تشریف لائے اور اپنے ظاہری و باطنی فیوض و برکات سے اہل لاہور کو فیض یاب کیا۔

[امام احمد رضا اور علمائے لاہور، طبع لاہور ۱۹۹۹ء ص: ۲۱، ۲۲]

☆..... یہی پروفیسر ڈاکٹر مجید اللہ قادری ذرا آگے لکھتے ہیں:

’انجمن نعمانیہ، نصف صدی سے زیادہ لاہور کی دینی فضاؤں پر چھائی رہی۔ جب بھی کوئی دینی تحریک اٹھی۔ انجمن کے متوسلین اس میں پیش پیش رہے اور جب کوئی دینی مسئلہ آجاتا، تو انتظامیہ امام احمد رضا خان سے رجوع کرتی۔..... انجمن نعمانیہ ہر سال ایک سالانہ جلسہ منعقد



کرتی، جس میں نہ صرف لاہور اور پنجاب کے علما و مشائخ تشریف لاتے تھے، بلکہ دور دراز کے علاقوں سے بھی علما کو مدعو کیا جاتا اور انجمن کی دستاویزیات کے اس جلسہ میں پاک و ہند کے جید علمائے کرام کو صدارت اور تقریر کرنے کی دعوت دی جاتی۔ چنانچہ ایک جلسہ میں امام احمد رضا خان بھی مدعو تھے اور ڈاکٹر اقبال بھی اسی جلسہ میں موجود تھے۔

[امام احمد رضا اور علمائے لاہور، طبع لاہور ۱۹۹۹ء ص: ۳۱]

☆..... پیر زادہ علامہ اقبال احمد فاروقی اپنے ایک خط میں ڈاکٹر مجید اللہ قادری کو لکھتے ہیں: 'یہ بات اپنے نانا سے سنتے آئے ہیں کہ اعلیٰ حضرت یہاں اس جلسہ میں تشریف لائے ہیں۔ جس میں ڈاکٹر اقبال بھی مدعو تھے۔ اس جلسہ میں جب ڈاکٹر اقبال نے اپنی ایک نعت سنائی، تو اعلیٰ حضرت نے اس میں ترمیم فرمائی۔'

[امام احمد رضا اور علمائے لاہور، طبع لاہور ۱۹۹۹ء ص: ۳۳]

☆..... پنجاب کے نامور محقق سید نور محمد قادری اور حضرت مفتی تقدس علی خان بریلوی بھی اس بات پر متفق ہیں اور تصدیق کرتے ہیں کہ انجمنِ نعمانیہ کے سالانہ اجلاس میں ڈاکٹر اقبال کی ملاقات اعلیٰ حضرت سے ہوئی تھی۔ [امام احمد رضا اور علمائے لاہور، طبع لاہور ۱۹۹۹ء ص: ۲۴، ۲۵]

☆..... اور اب ایک قریب العہد شہادت، شاہ مانا میاں پہلی بھیتی اپنی کتاب 'سوانح اعلیٰ حضرت' میں لکھتے ہیں:

'جن شہروں میں اعلیٰ حضرت تشریف لے گئے، ان میں لاہور اور امرتسر کو بڑی خصوصیت حاصل ہے۔ لاہور میں آپ انجمنِ نعمانیہ ہند کے سالانہ اجتماعات میں شرکت فرمایا کرتے تھے۔ پورا لاہور آپ کے آنے کی خوشی محسوس کرتا تھا اور بڑے شاندار طریقے پر آپ کا استقبال کیا جاتا تھا۔ لاہور والوں کے لئے اعلیٰ حضرت اس لئے بھی مرکزِ محبت تھے کہ اعلیٰ حضرت کے مورث اعلیٰ سب سے پہلے لاہور میں آئے تھے اور 'شیش محل' ان کی یادگار کے طور پر موجود تھا۔ انجمنِ نعمانیہ ہند لاہور، پورے پاک و ہند میں وہ پہلی مذہبی انجمن تھی، جس کے علمی اور تبلیغی کارنامے تاریخی حیثیت رکھتے تھے۔ انجمن کے ہی ایک اجتماع میں اعلیٰ حضرت سے علامہ اقبال

نے نیاز حاصل کیا تھا اور اپنی ایک نعت اعلیٰ حضرت کو سنائی تھی۔ جسے آپ نے پسند فرمایا تھا۔

[سوانح اعلیٰ حضرت، شاہ مانا میاں، طبع کراچی ۱۳۹۰ھ ص: ۵۶، ۵۷]

☆..... اعلیٰ حضرت کے سفرِ لاہور کی تفصیل نہیں ملتی۔ نہ کوئی ذاتی و داخلی شہادت نظر سے گذری۔ کچھ معاصر اور خارجی شواہد کی بنیاد پر ڈاکٹر مجید اللہ قادری صاحب نے اس سفر کو پایہ ثبوت تک پہنچانے کی کامیاب کوشش کی ہے۔ ۱۵۶ صفحات پر مشتمل یہ کتاب امام احمد رضا اور علمائے لاہور ڈاکٹر مجید اللہ قادری کی ایک علمی کوشش اور تحقیقی کاوش ہے۔ جس میں اعلیٰ حضرت اور علما و مشائخِ لاہور کے مراسم و تعلقات پر ایک قابلِ مطالعہ کتاب ہے۔ پروگریسو بک سروس لاہور نے اسے ۱۹۹۹ء میں شائع کی ہے۔

☆.....☆.....☆



### روشنیوں کا شہر: کراچی

☆..... کراچی کا سفر قصد و ارادہ سے نہیں تھا، بلکہ اضطراراً اور دفعۃً تھا۔ جب آپ زیارتِ حرمین شریفین سے مراجعت فرما رہے تھے۔ قطب الارشاد امام احمد رضا قادری قدس سرہ تحریر فرماتے ہیں:

’جدہ پہنچ کر جہاز تیار ملا۔ بمبئی کے ٹکٹ بک رہے تھے۔ خریدے اور روانہ ہوئے۔ جب عدن

پہنچے، معلوم ہوا کہ جہاز والے نے، کہ رافضی تھا، دھوکہ دیا۔ عدن پہنچ کر اعلان کیا کہ جہاز کراچی جائے گا۔ ہم لوگوں نے قصد کیا کہ اتر لیں اور بمبئی جانے والے جہاز میں سوار ہوں۔ اتنے میں انگریز ڈاکٹر آیا اور اس نے کہا کہ بمبئی جانے والوں کو قرنطینہ میں رہنا ہوگا۔ ہم نے کہا، اس مصیبت کو کون جھیلے۔ اس سے کراچی ہی بھلی۔ راستے میں طوفان آیا اور ایسا سخت کہ جہاز کا لنگر ٹوٹ گیا۔ سخت ہولناک آواز پیدا ہوئی اور دعاؤں کی برکت مولیٰ تعالیٰ نے ہر طرح امان رکھی۔

جب کراچی پہنچے ہیں۔ ہمارے پاس صرف دو روپے باقی تھے اور اس زمانہ تک وہاں کسی سے تعارف نہ تھا۔ جہاز کنارے کے قریب ہی لگا اور عین ساحل پر چوگی کی چوکی۔ جس پر انگریز یا کوئی گورانوکر، اسباب کثیر، محصول تک دیئے کو نہیں، ہر چیز کی تعلیم و ارشاد فرمانے والے پر بے شمار درود و سلام۔ ان کی ارشاد فرمائی ہوئی دعا پڑھی۔ وہ گورا آیا اور اسباب دیکھ کر بارہ آنے محصول کہا۔ ہم نے شکر الہی کیا اور بارہ آنے دے دیئے۔ چند منٹ بعد وہ پھر واپس آیا اور کہا، نہیں، نہیں۔ اسباب دکھاؤ۔ سب صندوق وغیرہ دیکھے اور پھر بارہ ہی آنے کہے اور رسید دے کر چلا گیا۔ اب سوار روپیہ باقی رہا۔ اس میں سے مجھے بھائی مرحوم مولوی حسن رضا خان صاحب کو تار دیا کہ دو سو روپے بھیجو۔ وہ تار مشتبہ ٹھہرا کہ بمبئی سے آتا، کراچی سے کیسا آیا۔ بارے روپے پہنچ گئے۔ [الملفوظ طبع، بریلی، ۲/۴۱، ۴۲]

☆..... اعلیٰ حضرت قدس سرہ فرماتے ہیں کہ: اس وقت تک وہاں کسی سے تعارف نہ تھا۔ اس 'تعارف نہ تھا' کی وضاحت پروفیسر مجید اللہ قادری یوں کرتے ہیں:

’بظاہر یہ تعارض محسوس ہوتا ہے کہ امام احمد رضا علیہ الرحمہ اپنے ’ملفوظات‘ میں فرما رہے ہیں کہ: جب کراچی پہنچے، اس وقت تک وہاں کسی سے تعارف نہ تھا، جب کہ مولانا اکبر درس اور مولانا اصغر درس اپنے والد سے روایت کرتے ہیں کہ اعلیٰ حضرت نے مدرسہ درسیہ میں ۱۲۵/۶۱ دن قیام فرمایا۔ ممکن ہے کہ اس چھوٹے سے شہر کراچی میں خبر پہنچی کہ حاجیوں کا ایک جہاز بمبئی جانے کے بجائے کچھ عرصے کے لئے کراچی کی بندرگاہ پر لنگر انداز ہوگا اور ان حجاج میں بریلی شریف کے اعلیٰ حضرت بھی قیام پذیر ہیں۔ تو بہت ممکن ہو کہ ملاقات کے اشتیاق میں مولانا درس جہاز میں ملنے گئے ہوں اور ان کو پھر اپنے ساتھ گھر لے آئے ہوں اور اعلیٰ حضرت نے اس واقعہ

☆ کو اپنے 'ملفوظات' میں بیان نہ کیا ہو۔ [سال نامہ 'معارفِ رضا' کراچی ۱۹۹۴ء، ص: ۱۵۵]  
☆..... اعلیٰ حضرت قدس سرہ اپنے ایک خط میں جناب مہرباز خان احمد آباد کو لکھتے ہیں:  
'فقیر غفرلہ المولیٰ القدریر جب جمادی الاولیٰ ۱۳۲۴ھ میں بعد سفرِ مدینہ طیبہ کراچی آیا اور  
وہاں سے احباب لانے پر مصر ہوئے۔' [کلیاتِ مکاتیبِ رضا، طبع لاہور ۲۰۰۵ء/ ۲۵۷]  
☆..... پروفیسر سید محمد عارف صاحب لکھتے ہیں:

'مولانا احمد رضا خان ۱۹۰۵ء میں دوسری بار حج سے واپس ہوئے، تو کراچی میں سندھ کے  
مشہور عالم دین مولانا عبد الکریم درس کے یہاں قیام فرمایا اور یہیں سے واپس بمبئی گئے۔ مولانا  
درس کا مولانا بریلوی سے قلبی و قلمی رابطہ پہلے ہی سے تھا۔ چنانچہ ان کے خاندانی کتب خانہ میں  
اب بھی مولانا [بریلوی] کے خطوط موجود ہیں۔'

[سال نامہ 'معارفِ رضا' کراچی ۱۹۹۴ء، ص: ۱۵۶]

☆..... پروفیسر مجید اللہ قادری پھر لکھتے ہیں:

'شہر کراچی کے ایک ممتاز عالم دین اور سلسلہ درسیہ کے جلیل القدر شیخ طریقت شیخ الحدیث  
حضرت مولانا عبد الکریم درس علیہ الرحمہ کے اعلیٰ حضرت سے بہت گہرے قلمی، ذاتی اور گھریلو  
تعلقات تھے۔ مولانا عبد الکریم کو، جن کا قیام کراچی کے علاقہ صدر میں تھا، اس بات کا اعجاز  
حاصل ہے کہ امام اہل سنت نے، جب کراچی شہر میں ۱۹۰۵ء میں دوسرے حج سے واپسی پر قدم  
رنج فرمایا، تو مدرسہ درسیہ میں ۶/۵ دن قیام رہا۔'

[سال نامہ 'معارفِ رضا' کراچی، ۱۹۹۴ء، ص: ۱۵۵]

☆..... شیخ الحدیث علامہ محمد عبد الکریم درس کے پوتے حضرت مولانا اصغر درس بیان کرتے ہیں:  
'مولانا عبد الکریم نے علمِ غیب کے موضوع پر سندھی زبان میں ایک رسالہ بعنوان 'ایضاح  
الحق' قلم بند کیا تھا۔ جو اس زمانہ میں ہی شائع ہوا تھا۔ اس رسالہ میں مولانا اپنے عقائد اور اعلیٰ  
حضرت سے محبت کا اظہار ان کلمات کے ساتھ کیا:

'میرے عقائد اس سلسلہ میں وہی ہیں، جو آج کے دور کے امام الامام مجددِ مآۃ حاضرہ  
مولانا احمد رضا خان بریلوی کے ہیں۔ جو ان [اعلیٰ حضرت] کی کتاب 'الدولة المکیہ، خالص

الاعتقاد، انباء المصطفیٰ وغیرہ میں درج ہیں۔

[سال نامہ 'معارفِ رضا' کراچی، ۱۹۹۴ء، ص: ۱۵۷]

☆.....☆.....شیخ الحدیث علامہ محمد عبدالکریم درس کے یہی پوتے حضرت مولانا اصغر درس آگے بیان کرتے ہیں:

’مولانا عبدالکریم درس نے کراچی شہر میں علمِ غیب کے مسئلہ پر بد مذہبوں کے ساتھ کئی مناظرے بھی کئے اور اپنی کمک کے لئے مولانا درس نے ۱۱، ۱۹۱۰ء میں اعلیٰ حضرت کو خط لکھا۔ جس میں اس بات کی استدعا کی کہ کراچی شہر میں اس وقت مسئلہ علمِ غیب پر زبردست مناظرے جاری ہیں۔ آپ یہاں کچھ علما کو بھیجیں۔ چنانچہ اعلیٰ حضرت نے مولانا درس کی مدد کے لئے مولانا مفتی ہدایت رسول قادری [متوفی ۱۹۱۵ء] کو مناظرہ کرنے کے لئے کراچی بھیجا۔ چنانچہ آپ کراچی تشریف لائے اور بد مذہبوں کو مناظرے میں شکست دی اور اپنے عالمانہ وعظوں کے ذریعہ لوگوں کا ایمان سلامت رکھا اور بد مذہبوں سے توبہ کروائی۔

[سال نامہ 'معارفِ رضا' کراچی، ۱۹۹۴ء، ص: ۱۵۸]

☆.....☆.....شیخ الحدیث علامہ محمد عبدالکریم درس کراچی میں ۱۸۶۰ء کو پیدا ہوئے۔ اپنے والد ماجد شیخ التفسیر حضرت علامہ عبداللہ درس علیہ الرحمہ کے علاوہ ایران و مصر میں مصری، عراقی، یمنی علما سے علمی استفادہ کیا۔ سند حدیث شیخ حسین بن محسن الخزرجی سے حاصل کی۔ نقیب الاشراف آغا السید عبدالسلام کیلانی سے بیعت و خلافت تھی۔ ۱۸۷۲ء میں مدرسہ درسیہ کی بنیاد ڈالی۔ ۱۳۴۴ھ میں وصال فرمایا۔ مولانا محمد عبدالکریم درس کا لڑکا تولد ہوا، تو اعلیٰ حضرت سے تاریخی نام رکھوایا۔ اعلیٰ حضرت نے ’ظہور الحسنین، ۱۳۲۰ھ تجویز فرمایا۔ مولانا محمد عبدالکریم درس بلند پایہ شاعر بھی تھے۔ ان کا ایک شعر یہ ہے:

شعروں میں میرے اکثر اندازِ رضا کا ہے

سچ کہتے ہیں یہ جھوٹے یہ درسِ رضائی ہے

اعلیٰ حضرت کے وصال پر مولانا درس نے نثر و نظم میں تاریخی مادے کہے۔ اعلیٰ حضرت کے تیسرے عرس کے موقع پر حجۃ الاسلام مولانا حامد رضا خان کی دعوت پر مولانا درس بریلی تشریف

لائے۔ بریلی سے واپسی پر مولانا درس کا انتقال ۱۳۴۴ھ میں ہوا۔ مولانا درس کے وصال پر حجت الاسلام مولانا حامد رضا خان نے فارسی زبان میں ایک نظم لکھی اور مادہ تاریخ نکالا۔ تفصیل کے لئے دیکھئے:

- ☆..... سال نامہ معارفِ رضا، کراچی، ۱۹۹۴ء متعدد صفحات
- ☆..... امام احمد رضا اور علما و مشائخ کراچی و سندھ، از ڈاکٹر مجید اللہ قادری
- ☆.....☆.....☆





ضمیمہ نمبر ۱: ماخوذ از:

فاضل بریلوی

علمائے حجاز کی نظر میں

پروفیسر ڈاکٹر محمد مسعود احمد

ناشر:

ضیاء القرآن پبلی کیشنز، اردو بازار، لاہور، طبع اول، ۱۹۸۸ء

[ص: ۹۳ تا ۱۶۶]



تعارفِ مصنف  
اعلیٰ حضرت امام احمد رضا  
قدس سرہ

حرمین شریفین میں امام احمد رضا کو بڑی قدر و منزلت کی نگاہ سے دیکھا جاتا تھا۔ جب آپ پہلی بار ۱۲۹۵ھ/۱۸۷۸ء میں حج بیت اللہ تشریف لے گئے، تو اس قدر و منزلت کا آغاز ہو چکا تھا۔ جس کی تفصیل مولانا رحمان علی نے ’تذکرہ علمائے ہند [۱]‘ میں اور مولانا ادریس نگرانی نے ’تذکرہ علمائے حال‘ [۲] میں بیان کی ہے۔ مولانا رحمان علی تحریر فرماتے ہیں:

’۱۲۹۵ھ/۱۸۷۸ء میں اپنے والد ماجد کے ہمراہ زیارت حرمین سے مشرف ہوئے۔ وہاں کے اکابر علماء یعنی سید احمد دحلان [مفتی شافعیہ] اور عبد الرحمن سراج [مفتی حنفیہ] سے حدیث، فقہ، اصول، تفسیر اور دوسرے علوم کی سند حاصل کی۔ ایک دن نماز مغرب مقام ابراہیم علیہ السلام میں ادا کی، نماز کے بعد امام شافعیہ حسین بن صالح جمل اللیل بغیر کسی سابقہ تعارف کے ان کا ہاتھ پکڑ کر ان کو اپنے گھر لے گئے۔ دیر تک ان کی پیشانی کو تھامے رہے اور فرمایا:

’انی لا جدد نور اللہ من ہذا الجبین،

بے شک میں اس پیشانی سے اللہ کا نور پاتا ہوں۔ اس کے بعد صحاح ستہ کی سند اور سلسلہ قادریہ کی اجازت اپنے دستخط خاص سے مرحمت فرمائی اور ارشاد فرمایا: تمہارا نام ضیاء الدین احمد ہے۔

سند مذکور میں امام بخاری علیہ الرحمہ تک گیارہ واسطے ہیں۔ مکہ معظمہ میں جمل اللیل موصوف کے ایما سے رسالہ ’الجوہرۃ المضمیۃ‘ کی شرح، جو مناسک حج میں شافعی مذہب کے مطابق ہے، دو دن میں کی۔ یہ رسالہ شیخ حسین بن صالح کی تصنیف ہے۔ مولوی احمد رضا خان اس کا نام

النيرة الوضیة فی شرح الجوهرۃ المضية، رکھ کر شیخ کی خدمت میں لے گئے۔ شیخ نے ان کے حق میں تحسین و آفرین فرمائی۔ [۳]

ماہ نامہ اعلیٰ حضرت بریلی کے ایک خصوصی شمارے میں امام احمد رضا کے سفر حجاز کے حالات و واقعات کو ذرا مفصل بیان کیا گیا ہے۔ رسالہ مذکور میں مولوی شاہ محمود جان قادری نے ’ذکر رضا‘ منظوم کے حاشیہ میں ’جوہرۃ مضية‘ کا اس طرح تعارف کرایا ہے:

’امام احمد رضا نے پہلے ابیات کا ترجمہ فرمایا۔ پھر شرح میں پہلے مطلب، پھر اختلاف مذہب شافعیہ و حنفیہ اور بیان مذہب حنفیہ میں اختیار رائج و ترک مرجوح وغیرہ کے ساتھ متصف فرمایا اور بروز دوشنبہ ۷ رزی الحجہ سال مذکور ۱۲۹۶ھ/ ۸/ ۱۸۷۸ء کو ختم فرما کر ’النيرة الوضیة فی شرح الجوهرۃ المضية‘ سے ملقب فرمایا۔ پھر اس پر بعض تعلیقات و حواشی تحریر فرمائے۔ جن میں فوائد لطیفہ و توضیح مسائل و تخریج احادیث وغیرہ کی گئی ہے۔ یہ تعلیق بھی ایک رسالہ ہوگئی، جس کا نام ’الطوره الوضیة علی النيرة الوضیة رکھا گیا۔ یہ کتاب قابل دید اور مسائل حج میں بے نظیر ہے۔ مطبع انوار احمدی لکھنؤ میں ۱۳۰۸ھ/ ۱۸۹۰ء میں طبع ہوئی۔ [۴]

ان بیانات سے ایک طرف تو امام احمد رضا کی علمی اور روحانی برتری اور تفوق کا اندازہ ہوتا ہے اور دوسری طرف عربی زبان پر مہارتِ تامہ کا پتا چلتا ہے۔ ایسی مہارت، جس پر خود اہل عرب رشک کریں۔ یہ کوئی مبالغہ نہیں، حقیقت ہے۔ امام احمد رضا کے خلیفہ اجل حضرت مولانا شیخ ضیاء الدین مدنی مدظلہ العالی نے علامہ حافظ محمد احسان الحق [گوجرانوالہ] سے بیان فرمایا:

’ایک مرتبہ مصر کے فاضل ترین علمائے کرام کے اجتماع میں میں نے اعلیٰ حضرت قبلہ قدس سرہ کا مندرجہ ذیل قصیدہ عربیہ پڑھا۔ تو انہوں نے بیک زبان کہا کہ: یہ قصیدہ کسی فصیح اللسان عربی النسل عالم دین کا لکھا ہوا معلوم ہوتا ہے۔ میں نے بتایا کہ: اس قصیدہ کے لکھنے والے مولانا احمد رضا بریلوی ہیں۔ جو عربی نہیں، بلکہ عجمی ہیں۔ علمائے مصر حیرت کے سمندر میں ڈوب گئے کہ وہ عجمی ہو کر عربی میں اتنے ماہر ہیں۔ قصیدہ یہ ہے:

الحمْد	للمتوحد	بجلالہ	المتفرد
و صلاتہ	دوماً علی	خیر	الانام
			محمد

والآل واصحابہم  
 فالی العظیم توسلی  
 و بمن اتی بکلامہ  
 وبطیبة و بمن حوت  
 و بكل من وجد الرضا  
 من عند ربی واحد [۵]

پہلی بار زیارتِ حرین شریف کے موقع پر امام احمد رضا کی، جو عزت افزائی ہوئی۔ اس کا مختصر حال اور بیان کیا جا چکا ہے۔ ۱۳۲۳ھ/۱۹۰۵ء میں جب دوسری بار تشریف لے گئے۔ تو وہ اعزاز و اکرام ہوا کہ اہل پاک و ہند کو جس کا گمان بھی نہ ہوگا۔ ان شاء اللہ اس کی تفصیل آگے آئے گی۔ پہلی بار سفرِ حج کے بعد علمائے حرین کے سامنے امام احمد رضا کے بعض فتوے پیش کئے گئے۔ جس سے ان کے دلوں پر آپ کی فضیلتِ علمی اور تحقیق و استدلال کا سکہ بیٹھ گیا۔ تعارف تو پہلے ہی ہو چکا تھا۔ منجملہ ان فتاویٰ کے فتاویٰ موسومہ ’الجام السنۃ لاہل الفتۃ‘ تھا۔ جس کا موضوع ندوہ کے علما کی تردید تھا۔ [۶]

۱۳۱۶ھ/۱۸۹۸ء میں یہ رسالہ علمائے حرین کے سامنے پیش کیا گیا اور اس پر ان کی تصدیقات حاصل کر کے ۱۳۱۷ھ میں یہ تصدیقات ’فتاویٰ الحرمین لر جف ندوۃ المین‘ کے نام سے شائع ہوئی۔ یہ ساری تفصیل حکیم عبدالحی لکھنوی نے ’زہۃ الخواطر‘ جلد ہشتم میں دی ہے۔ وہ تحریر کرتے ہیں:

’انعقدت حفلة مدرسة فيض عام سنة احد عشرة وثلاثة مائة والف في كان فورو حضرها اكثر العلماء النابهين وهي الحفلة التي تأسست فيها ’ندوة العلماء‘ ومن اكبر اغراضها توحيد كلمة المسلمين و اصلاح ذات البين بين علماء الطوائف و اصلاح التعليم الدين و حضرها المفتی احمد رضا المترجم و خرج منها و قد قدر محاربة هذه الجمعية فاصدر صحيفة اسمها ’التحفة الحنفية‘ لمعارضة ندوة العلماء والف نحو مائة رسالة و كتاب في الرد عليها و اخذ فتاوى العلماء في انهاء الهند و توقيعهم في تكفير علماء الندوة و جمعها في كتاب سماه ’الجام السنۃ

لاہل الفتنة“ و اخذ علیٰ ذلک توثیق علماء الحرمین و نشر فی مجموعۃ سماہا ’ فتاویٰ الحرمین لر جف ندوۃ المین، فی سنۃ سبع عشرۃ و ثلاثۃ مآۃ الف‘ - [۷]

ترجمہ: ۱۳۱۱ھ / ۱۸۹۳ء میں کان پور مدرسہ فیض عام میں ایک اجتماع منعقد ہوا۔ اس میں بہت سے علمائے کرام تشریف لائے۔ یہ وہی اجتماع ہے، جس میں ندوۃ العلماء کی بنیاد ڈالی گئی۔ جس کے اغراض و مقاصد یہ تھے کہ مسلمانوں کو متحد کیا جائے۔ ان کی اصلاح کی جائے۔ علما کے مختلف طبقوں کو قریب لایا جائے۔ دینی تعلیم کی اصلاح کی جائے۔ اس ادارہ میں مفتی احمد رضا خان بھی آئے۔ لیکن پھر علاحدہ ہو گئے اور اس جمیعت سے آمادہٴ پیکار ہو گئے۔ چنانچہ انہوں نے ندوۃ العلماء کی مخالفت میں ایک رسالہ ’تحفۂ حنفیہ‘ جاری کیا۔ اس کے علاوہ علمائے ندوہ کے خلاف سو رسالے لکھے اور ہندوستان کے علما سے ان کی تکفیر کے فتوے لئے۔ اس پر تقریظیں حاصل کیں اور ان سب کو یکجا کر کے کتابی شکل دی اور اس کا نام ’الجام السنۃ لاہل الفتنة‘ رکھا اور اس پر پھر علمائے حرمین کی توثیقات حاصل کیں اور ان سب کو ایک مجموعے کی شکل میں ۱۳۱۷ھ / ۱۸۹۹ء میں شائع کیا۔ اس مجموعے کا نام تھا: فتاویٰ الحرمین لر جف ندوۃ المین‘۔

امام احمد رضا کے پہلے سفر حج کے دوران علمائے حرمین کافی متاثر ہو چکے تھے۔ پھر جب علما کے سامنے آپ کے فتوے پیش کئے گئے، تو ان کو آپ کے تبحر علمی اور قوت استدلال کا اندازہ ہوا اور آپ کی عظمت کا سکھ ان کے دلوں پر بیٹھ گیا۔ چنانچہ جب دوسری بار سفر حج پر تشریف لے گئے، تو غیر معمولی اعزاز و اکرام سے نوازا گیا۔ غالباً مخالفین کو اس کا پہلے سے اندازہ تھا۔ اس لئے انہوں نے اپنا کام شروع کیا۔ اسی زمانہ میں مولوی خلیل احمد انپٹھی بھی وہاں گئے۔ امام احمد رضا کے زمانہ قیام میں موصوف کا وہاں جانا معنی خیز معلوم ہوتا ہے۔ امام احمد رضا نے ان کی موجودگی کا اس طرح ذکر کیا ہے:

’اور یہ تمہیں یاد رہے کہ یہ کتاب ’براہین قاطعہ‘ جو خلیل احمد انپٹھی کی طرف منسوب ہے، جو اس سال حج کعبہ کو آیا اور ابھی یہاں موجود ہے اور اس پر اس کے استاذ رشید احمد گنگوہی نے تقریظ لکھی اور اس کے ایک ایک حرف کو صحیح بتایا۔ ہمارے سردار علمائے حرمین شریفین اس کا رد فرما چکے ہیں‘ - [۸]

غالباً مولوی خلیل احمد کے ایما پر ’براہین قاطعہ‘ کا سہارا لے کر، جس میں حضور صلی اللہ تعالیٰ



علیہ وسلم کے علم کو ابلیس لعین کے علم سے کم تر بتایا ہے۔ مسئلہ علم غیب کے بارے میں ایک بحث چھڑ گئی اور حکومتِ وقت کو بھی اس میں ملوث کیا گیا۔ مگر امام احمد رضا نے اس کا مسکت جواب دیا اور اس فاضلانہ، عارفانہ اور محققانہ جواب کو 'الدولة المکیة بالمادة الغیبیة' ۱۳۲۳ھ کے تاریخی نام سے معنون کیا اور پھر اس پر علمائے حجاز کی تصدیقات حاصل کر کے ان تصدیقات کو الفیوضات المکیة لمحہب الدولة المکیة ۱۳۲۶ھ کے نام سے شائع کیا گیا۔

ان تصدیقات کے مطالعہ سے معلوم ہوتا ہے کہ علمائے عرب امام احمد رضا کی شخصیت و علمیت سے بے حد متاثر تھے۔ 'الدولة المکیة' کے تفصیلی تعارف کے بعد ہم ان تصدیقات کے اقتباسات پیش کریں گے۔ تاکہ قارئین کرام خود پڑھ کر امام احمد رضا کی ہمہ گیر مقبولیت اور محبوبیت کا اچھی طرح اندازہ کر سکیں۔



### حوالے و حواشی:

- ۱..... مولانا رحمان علی [۱۲۴۴ھ، ۱۸۲۸ء/ تا ۱۳۲۵ھ، ۱۹۰۷ء] نے 'تذکرہ علمائے ہند' نامی کتاب ۱۳۰۵ھ، ۱۸۸۷ء، ۱۸۸۸ء میں لکھنی شروع کی۔ غالباً ۱۳۰۷ھ، ۱۳۰۸ھ/ ۱۸۹۰ء، ۱۸۹۱ء میں پایہ تکمیل تک پہنچی اور اس کا پہلا ایڈیشن ۱۳۱۲ھ/ ۱۸۹۴ء میں نول کشور پریس لکھنؤ سے شائع ہوا۔
- ۲..... محمد ادریس نگرانی 'تطیب الاخوان بذکر علماء الزمان' ملقب بہ 'تذکرہ علمائے حال' مؤلفہ ۱۳۱۳ھ/ ۱۸۹۵ء مطبوعہ ۱۳۱۵ھ/ ۱۸۹۷ء، ص: ۱۰، ۱۱۔
- ۳..... رحمان علی، تذکرہ علمائے ہند، ص: ۹۸/ ۹۹۔
- ۴..... شاہ محمود جان، ذکرِ رضا، مطبوعہ ماہ نامہ 'اعلیٰ حضرت' بریلی ۱۳۸۶ھ/ ۱۹۶۲ء مجدد اعظم نمبر ص: ۸/ یہ کتاب عن قریب مکتبہ رضویہ لاہور کی طرف سے شائع کی جا رہی ہے۔
- نوٹ: اس رسالہ کے ص: ۲۶ پر مولانا مجیب الاسلام صاحب نسیم اعظمی نے تعارف کے عنوان سے علمائے حرمین شریفین کے اعزاز کی کلمات کو مختصراً پیش کیا ہے۔ مسعود
- ۵..... احمد رضا خان، حدائق بخشش، حصہ سوم، مطبوعہ بدایوں، ۱۳۲۵ھ/ ۱۹۰۷ء، ص: ۲۔
- نوٹ: قصیدہ عربیہ طویل ہے۔ یہاں بخوف طوالت چند اشعار پیش کئے گئے ہیں۔ مسعود
- ۶..... علمائے ندوہ صلح کل کے داعی تھے اور ہر کلمہ گو کو مسلمان سمجھتے تھے۔ خواہ اس کے عقائد کچھ ہی کیوں

نہ ہوں۔ فاضل بریلوی اس غیر واضح فکری اور نظری تحریک کو اچھی نظر سے نہ دیکھتے تھے اور اس کے سخت مخالف تھے۔ علمائے دیوبند بھی اس تحریک اور اس کے بانی کو مشکوک نظر سے دیکھتے تھے۔ چنانچہ مفتی کفایت اللہ صاحب نے اپنے فتوے [مطبوعہ تحفہ ہندیہ پریس دہلی ۱۳۳۲ھ] میں دارالندوہ کے روح رواں مولوی شبلی نعمانی پر سخت تنقید کی اور ان کو معتزلہ اور ملاحدہ میں شمار کیا ہے۔ اسی طرح مولانا انور شاہ کشمیری نے بھی 'مقدمہ مشکلات القرآن' ص: ۳۲ میں مولوی شبلی کے لئے بہت سخت جملے استعمال کئے ہیں۔ [بحوالہ: سوانح اعلیٰ حضرت ص: ۵۵/۵۶]

۷..... عبدالحی کھنوی، نذیۃ الخواطر و ہیۃ المسامح والنواظر، الجزء الثامن، مطبع مجلس دائرة المعارف العثمانیہ، حیدرآباد دکن، ۱۳۹۰ھ/۱۹۷۰ء ص: ۲۰  
۸..... مولانا احمد رضا خان، الدولة المکیہ، ص: ۲۹

☆.....☆.....☆



## تعارف و سبب تصنیف الدولة المکیة بالمادة الغیبیة

یہ کتاب دو حصوں پر مشتمل ہے۔ پہلے حصے میں، جو نسبتاً ضخیم ہے، مسئلہ علم غیب [۱] پر فاضلانہ اور محققانہ بحث فرمائی ہے۔ بعض مباحث، جن کا تعلق علم ریاضی و علم منطق و فلسفہ سے ہے۔ عامۃ الناس، بلکہ اب تو خواص کے فہم سے بھی بالاتر ہوں گے۔ دوسرے حصے میں دوسرے چار سوالات کے جوابات پیش کئے گئے ہیں۔ جن کا تعلق مولانا شاہ سلامت اللہ کی کتاب 'اعلام الاذکیا' [مطبوعہ ہند] کے آخر میں واقع ایک عبارت سے ہے اور ایک سوال کا تعلق شیخ عبدالحق محدث دہلوی کے خطبہ 'مدارج النبوة' سے ہے۔ یہ کتاب ۲۶/۱ اور ۲۷/۲ رذی الحجہ ۱۳۲۳ھ کو دو نشستوں میں صرف ساڑھے آٹھ گھنٹے میں تصنیف فرمائی۔ جیسا کہ اس کتاب کے آخر میں خود صراحت فرمائی ہے۔

'الدولة المکیة' کے دیباچہ میں فاضل بریلوی نے وہ تفصیلات دی ہیں، جو اس کتاب کی تدوین و ترتیب کے محرکات میں شامل ہیں اور جو اہمیت سے خالی نہیں۔ آپ فرماتے ہیں:

'میرے پاس علم سرورِ عالم صلی اللہ علیہ وسلم کے بارے میں بعض ہندیوں کی طرف سے پیر کے دن عصر کے وقت ۲۵ رذی الحجہ ۱۳۲۳ھ کو ایک سوال آیا اور میرے گمان میں ان بعض وہابیہ کا اٹھایا ہوا ہے۔ جنہوں نے دل کھول کر اللہ و رسول جل و علا و صلی اللہ علیہ وسلم کو گالی دی اور ہندوستان میں اس کی کتابیں شائع کیں۔ یہ اس لئے کہ یہاں اگر کسی سنی کو کسی مسئلہ کی حاجت ہو، علما سے دریافت کرنے کی، تو یہ اللہ کا امان والا شہر ہے۔ بحمد اللہ علم و علما سے بھرا ہوا ہے۔' [۲]

پھر آگے چل کر تحریر فرماتے ہیں:

'اور انہوں نے جانا کہ میں مکہ معظمہ میں اپنی کتابوں سے جدا ہوں اور بیت اللہ کی زیارت میں مشغول اور اپنے مولیٰ و محبوب صلی اللہ علیہ وسلم کے شہر کی جانب جانے کی جلدی ہے۔

تو انہوں نے یہ سوال اٹھایا۔ اس طمع پر کہ یہ جلدی اور اس دھیان میں دل کا لگا ہونا اور کتنا میں پاس نہ ہونا، مجھے اظہارِ جواب سے روک دے گا۔ تو اس میں ان کو عید و خوشی ہو جائے گی..... مولانا اسماعیل بن خلیل [مکہ مکرمہ] نے بھی اپنی تقریظ میں ان واقعات کا مفصل ذکر کیا ہے۔ آپ تحریر فرماتے ہیں:

’شیخنا العلامة المجدد شیخ الاساتذۃ علی الاطلاق المولوی الشیخ احمد رضا خان، جب ۱۳۲۳ھ میں حج بیت اللہ شریف کے لئے تشریف لائے۔ بعض فاسقوں کی مدد سے چند بد نصیبوں نے اس وقت کے شریف مکہ کے یہاں ضرر پہنچانے میں کوشش کی اور ان کے ساتھ مکر کرنا چاہا۔ چنانچہ نبی صلی اللہ علیہ وسلم کے بارے میں ان کے پاس سوال بھیجا اور گمان کیا کہ وہ جواب نہ دے سکیں گے کہ سفر کی تیاری میں ہیں اور یہاں ان کے پاس کوئی کتاب بھی نہیں۔ تو مولانا نے، اللہ ان کی تائید کرے، اس سوال پر وہ جواب لکھا، جس سے ہر مسلمان کی آنکھ ٹھنڈی کی اور ہر کافر و فاسق و گمراہ کو ذلیل و خوار کیا۔ ترجمہ، [۴]

پھر آگے چل کر تحریر فرماتے ہیں:

’ہمارے شیخ مذکور حضرت احمد رضا خان، جب تحریرِ جواب سے فارغ ہوئے، شریف مکہ نے شیخ صالح کمال [سابق مفتی مکہ] کو حکم دیا کہ رسالہ ان کے دربار میں بر ملا پڑھیں۔ چنانچہ رسالہ پڑھا گیا۔ سرکش گروہ کے افراد وہاں موجود تھے۔ سن سن کے حیرت زدہ رہ گئے اور ذلیل و خوار ہوئے۔ اس وقت شریف مکہ پر ظاہر ہو گیا کہ مولانا احمد رضا حق پر ہیں اور مخالفین گمراہ ہیں۔ یہاں تک کہ بعض ثقہ لوگوں نے مجھے خبر دی کہ شریف مکہ کے ایک ملازم نے درخواست کی کہ شیخ میں ایک گونہ اہانت جاری کرنے کی اجازت دیں۔ تو شریف مکہ نے انکار کر دیا اور فرمایا:

’کیف یكون اجری مثل هذا الامر و العلماء کلهم قاطبة قائلون و قائلون بقوله و

انا کلنا امر جمعنا الیہم و الاستفادۃ منهم‘۔ [۵]

[ترجمہ] ایسے امر کا اجرا کیوں کر ہو سکتا ہے، حالاں کہ تمام علماء اس کی مدد پر قائم ہیں اور وہی کہہ رہے ہیں، جو وہ کہتا ہے اور ہم سب کا رجوع علما ہی کی طرف ہے اور انہیں سے فائدہ حاصل

کرتے ہیں۔ [ترجمہ از مولانا احمد رضا خان علیہ الرحمہ]

اس کے بعد فاضل، بریلوی کو جو مقبولیت حاصل ہوئی، اس کو شیخ ممدوح بڑے مؤثر انداز میں بیان فرماتے ہیں:

’فاعز الله مولانا الشيخ احمد المذکور علی رغم انوفهم و اکتفاه العلماء والطلبة فمن سائل مستفید و من مقدم سوالات للاستفسار علی القول السدید و من طالب اجازة و من منتظر اشارة هذا حاله و هو بمكة‘۔ [۶]

[ترجمہ] علما اور طلبہ علم نے چاروں طرف سے انہیں گھیر لیا۔ [۷] تو کوئی فائدہ حاصل کرنے کے لئے کوئی مسئلہ پیش کرتا ہے اور کوئی اجازت مانگتا ہے اور کوئی اشارہ کا انتظار کرتا ہے۔ یہ حال تھا، جب مکہ میں تھے۔

یہ ایک جلیل القدر کی عالم کا بیان ہے۔ جس کو تعصب کی نگاہ سے دیکھنا مناسب نہیں۔  
ع: چشم کو چاہیے ہر رنگ میں واہو جانا۔

فاضل بریلوی کے صاحب زادے حضرت مولانا حامد رضا خان علیہ الرحمہ بھی رفیق سفر تھے۔ موصوف نے فاضل بریلوی کے رسالہ ’کفل الفقہیہ الفاہم فی احکام قرطاس الدرہم‘ ۱۳۲۲ھ ۱۹۰۶ء کے دیباچہ میں کچھ روشنی ڈالی ہے۔ آپ تحریر فرماتے ہیں:

’سال گذشتہ سے پہلے سال دوسری بار زیارت حرمین شریفین اور حج کے لئے متوجہ ہو گئے [۸]

مدینہ منورہ اور مکہ معظمہ میں خوب خوب عزت و توقیر کی گئی۔ وہاں علما و فضلا اور مشاہیر بڑے اعزاز و اکرام سے ملے۔ دست بوسی کی۔ حدیث مسلسل بالاولیہ سنی۔ حدیث کی کتابوں، صحاح و سنن و مسانید و معاجم اور چاروں مصنفوں کی اجازت لی۔ یہاں تک کہ ان کے ہاتھ پر بیعت کی اور سلسلہ عالیہ قادریہ رضویہ میں منسلک ہوئے اور یہ تمام باتیں چھوٹی اور بڑی سب ان عمائد، علما اور اکابر کے اصرار سے ہوئیں۔ دراصل رسالہ ’الدولة المکیة بالمادة الغیبیة‘ ۱۳۲۳ھ نے حرمین شریفین میں آپ کا غلغلہ پیدا کر دیا۔ یہ کتاب مجموعی طور پر ساڑھے آٹھ گھنٹوں میں تالیف فرمائی۔ اس رسالہ سے وہاں کے علما کو محسوس ہوا کہ مصنف مشاہیر علوم معقول

و منقول میں بلند درجہ رکھتے ہیں۔ چنانچہ آپ سے استفسارات کا سلسلہ شروع ہو گیا۔ [۹]  
مولانا حکیم عبدالحی لکھنوی نے بھی سرزمینِ حجاز میں آپ کی تالیفات اور سرعتِ تحریر کا ذکر کیا۔ وہ لکھتے ہیں:

’و سافر الی الحرمین الشریفین عدة مرات و ذا کر علماء الحجاز فی بعض المسائل الفقهیة و الکلامیة و الف بعض الرسائل اثناء اقامته بالحرمین الشریفین و اجاب عن بعض المسائل اللتی عرضت علی العلماء الحرمین و اعجبوا بغزارة علمه و سعة اطلاعه علی المتون الفقهیة و المسائل الخلافیة و سرعة تحریره و ذکائه‘۔ [۱۰]

[ترجمہ]: کئی بار حرمین شریفین کا سفر کیا اور علمائے حجاز سے بعض مسائل فقہیہ اور کلامیہ میں مذاکرہ بھی کیا۔ حرمین شریفین کے قیام کے زمانہ میں بعض رسائل بھی لکھے اور علمائے حرمین نے بعض سوالات کئے۔ تو ان کے جوابات بھی تحریر کئے۔ متون فقہیہ اور اختلافی مسائل پر ان کی ہمہ گیر معلومات، سرعتِ تحریر اور ذہانت کو دیکھ کر سب کے سب حیران و ششدر رہ گئے۔ [۱۱]  
فاضل بریلوی کے متعلق عوام و خواص کو یہ باور کرایا گیا کہ حضور صلی اللہ علیہ وسلم کے علم کو علم کلی تصور فرماتے ہیں اور اس طرح شرک کے مرتکب ہیں۔ چنانچہ مولانا عبدالحی لکھنوی جیسا فاضل انسان اپنی تصنیف ’نذہۃ الخواطر‘ میں تحریر کرتا ہے:

’و کان یعتقد بان رسول اللہ صلی اللہ علیہ و اللہ و سلم کان یعلم الغیب علماً کلیاً‘۔ [۱۲]

شیخ سید اسماعیل بن خلیل مکی نے اس تہمت کی سختی سے تردید فرمائی۔ چنانچہ ’الدولۃ المکیۃ‘ پر تقریظ لکھتے ہوئے وہ تحریر فرماتے ہیں:

’بلکہ ایک اور نے اپنی تحریر میں یہ جھوٹ باندھا اور بہتان لگایا کہ حضرت احمد رضا نے اپنے رسالہ میں، جو اس سوال کے جواب میں لکھا۔ یہ حکم لگایا ہے کہ نبی صلی اللہ علیہ وسلم کا علم غیر متناہی بالفعل سے متعلق ہے اور یہ کہ نبی صلی اللہ علیہ وسلم کا علم، مثل علم الہی کے ہے۔ ان دونوں میں کچھ فرق نہیں۔ حاشا للہ! ہمارے شیخ مذکور نے ان میں سے کوئی بات کہی ہو اور کیسے یقین کیا جا



سکتا ہے۔ جب کہ رسالہ خود ہمارے ہاتھ میں ہے۔ [۱۳]

ہمارا موضوع تو صرف یہ دکھانا ہے کہ حریم شریفین میں فاضل بریلوی کو کیسے اعزاز و اکرام سے نوازا گیا تھا۔ لیکن چوں کہ ان تمام محامد و محاسن کا تعلق ان تقاریض سے ہے، جو مسئلہ علم غیب یا علمائے دیوبند کی بعض دوسری تحریرات کے رد میں فاضل بریلوی کے رسائل پر علمائے حریم شریفین نے تحریر فرمائیں۔ اس لئے مناسب سمجھا کہ ان رسائل کے مندرجات کا مختصر تعارف کر دیا جائے۔ تاکہ مخالف یہ کہہ کر فارغ نہ ہو جائے کہ ان سے ہمارا کوئی تعلق نہیں۔ ان کا موضوع تو ہمارے اسلاف کی تحقیر و تذلیل ہے یا یہ تاثر دینے کی کوشش کرے کہ علمائے عرب نے فاضل بریلوی کی تعریف و توصیف میں جو کچھ لکھا، تحض غلط فہمی کی بنیاد پر لکھا۔ [۱۴]

بلکہ وہ ٹھنڈے دل سے تعصب سے بالاتر رہ کر مسئلہ کی تحقیق کی طرف متوجہ ہو اور پھر علمائے حریمین کی تصدیقات کو غور و فکر کے ساتھ پڑھے اور یہ سوچے کہ دیار بعید میں، جو علم و حکمت کا گہوارہ ہے، یہ عجمی عالم کی اتنی قدر و منزلت کیوں کی گئی اور علما کی ایک کثیر جماعت اس کی تعریف میں رطب اللسان ہے اور پھر اگر خدا توفیق دے، تو اس مردِ کامل کی طرف سے اپنی بد گمانیوں کو دور کر کے صراطِ مستقیم اختیار کرے۔

جیسا کہ عرض کیا گیا۔ 'الدولۃ المملکیۃ' کے حصہ اول کا موضوع مسئلہ علم غیب ہے۔ فاضل بریلوی پر یہ تہمت تھی کہ وہ علمِ نبی صلی اللہ علیہ وسلم کو علمِ الہی کے مماثل قرار دیتے ہیں۔ مگر کتاب مذکور کے مندرجات سے اس خیالِ خام کی پرزور تردید ہوتی ہے۔ ہم قارئینِ کرام کی تطہیر و تزئینِ قلب و نظر کے لئے بعض ضروری اقتباسات پیش کرتے ہیں۔

[۱]

جو غیر خدا سے علم غیب کی مطلقاً ایسی نفی کرے کہ کسی طرح ثابت ہی نہ مانے، وہ ان آیتوں سے کفر کرتا ہے، جو ثابت فرماتی ہیں اور جو مطلقاً اُس طرح ثابت کرے کہ کسی وجہ سے نفی مانے ہی نہیں۔ وہ ان آیتوں سے کفر کرتا ہے، جو نفی فرماتی ہیں اور مسلمان سب پر ایمان لاتا ہے اور مختلف راہوں میں نہیں پڑتا۔ [۱۵]

پہلی تقسیم تو یہ ہے کہ علم یا تو ذاتی ہے۔ جب کہ نفسِ ذاتِ عالم سے صادر ہو۔ اس کے غیر کو

اس میں کچھ دخل نہ ہو۔ یوں کہ غیر کی عطا سے ہو، نہ یوں کہ غیر اس میں کسی طرح سبب پڑے اور یا عطائی ہے۔ جب کہ غیر کی عطا سے ہو۔

پہلی قسم: مولیٰ سبحانہ تعالیٰ کے ساتھ خاص ہے۔ اس کے غیر کے لئے محال ہے اور جو اس میں سے کوئی حصہ جہاں بھر میں کسی کے لئے ثابت کرے، اگرچہ ایک ذرہ سے کم سے کم تر، وہ یقیناً مشرک ہے۔

اور دوسری قسم: مولیٰ تعالیٰ کے بندوں کے ساتھ خاص ہے۔ اللہ کے لئے ممکن نہیں اور جو اس کا کوئی علم اللہ تعالیٰ کے لئے ثابت کرے، وہ کافر ہے اور ایسی چیز لایا، جو شرک اکبر سے بھی زیادہ خبیث و شنیع ہے۔ اس لئے مشرک تو وہ ہے، جو اللہ کے برابر دوسرے کو جانے اور اس میں غیر خدا کو خدا سے برتر سمجھا کہ اس نے اپنے علم و خیر کا فیض خدا کو پہنچا دیا۔ [۱۶]

[۲]

جمع معلوماتِ الہیہ کو پوری تفصیل کے ساتھ کسی مخلوق کا محیط ہو جانا، عقلاً و شرعاً دونوں طرح محال ہے۔ بلکہ اگر تمام اولین و آخرین سب کے علوم جمع کر دیے جائیں، تو ان کے مجموعے کو علومِ الہیہ سے اصلاً کوئی نسبت نہ ہوگی۔ یہاں تک کہ وہ نسبت بھی نہیں ہو سکتی، جو ایک بوند کے دس لاکھ حصوں میں سے ایک حصہ کو دس لاکھ سمندروں سے، اس واسطے کہ بوند کا یہ حصہ بھی محدود ہے اور دریائے ذُخار بھی متناہی ہیں اور متناہی کو متناہی سے ضرور کوئی نسبت ہوتی ہے۔ اس لئے کہ ہم بوند کے اس حصے کے برابر یکے بعد دیگرے ان سمندروں میں سے پانی لیتے جائیں، تو ضرور ان سمندروں پر ایک دن وہ آئے گا کہ ختم و فنا ہو جائیں گے کہ آخر متناہی ہیں۔ لیکن غیر متناہی میں سے کتنے ہی بڑے متناہی حصے کی امثال لیتے چلے جاؤ۔ تو حاصل ہمیشہ متناہی ہی ہوگا اور اس میں ہمیشہ غیر متناہی باقی رہے گا۔ تو کبھی کوئی نسبت حاصل نہیں ہو سکتی۔ یہ ہے ہمارا ایمان اللہ عز و جل پر۔ [۱۷]

[۳]

اللہ سبحانہ نے غیب پر ایمان لانے کا حکم دیا ہے اور ایمان تصدیق ہے اور تصدیق علم ہے، تو جو غیب کو جانتا نہیں۔ اس کی تصدیق کیوں کر کرے گا اور جو تصدیق نہ کرے گا۔ اس پر ایمان

کیوں کر لائے گا۔ تو ثابت ہوا کہ علم، جو اللہ عز و جل کے ساتھ خاص ہونے کے لائق ہے، وہ نہیں، مگر علم ذاتی۔ تو جن آیتوں میں غیر خدا سے نفی فرمائی۔ اس میں ضرور ہے کہ یہی دونوں معانی [علم ذاتی اور علم مطلق تفصیلی، جو تمام معلومات الہیہ کو حقیقی طور پر محیط ہو] مراد ہیں اور یہ بھی ثابت ہوا کہ علم، جسے بندوں کے لئے ثابت کر سکتے ہیں، وہ علم عطائی ہیں۔ بے شک اللہ سبحانہ نے علم سے اپنے بندوں کی مدح فرمائی ہے کہ فرماتا ہے:

’ملائکہ نے ابراہیم کو ایک علم والے لڑکے کی خوش خبری دی‘۔

اور فرمایا:

’ہم نے خضر کو علم لدنی عطا کیا‘۔

اور فرمایا:

’اے نبی! اللہ تعالیٰ نے تمہیں سکھا دیا، جو کچھ تم نہ جانتے تھے‘۔ [۱۸]

[۴]

وہ جو علم نبی صلی اللہ علیہ وسلم سے غیبیوں کے مطلق علم کی نفی کرتا ہے۔ [۱۹] اگرچہ خدا کی عطا سے ہو، تو ایسا شخص اس چیز کی نفی کر رہا ہے، جو اللہ تعالیٰ نے قرآن کریم میں ثابت فرمائی ہے اور اس کا یہ قول اس کے ایمان کی نفی کرتا ہے اور اس کا زیاں کار ہونے کے لئے کافی ہے۔ [۲۰]

تمام وکمال جملہ مخلوقات کے مجموعہ علوم کی ہمارے رب العالمین کے علوم سے برابری کا شبہ اس قابل نہیں کہ مسلمان کے دل میں اس کا خطرہ بھی گذرے۔ کیا اندھوں کو یہ نہیں سوچتا کہ اللہ کا علم ذاتی ہے اور خلق کا علم عطائی اور اللہ کا علم اس کی ذات کے لئے واجب ہے اور خلق کا علم اس کے لئے ممکن۔ اللہ سبحانہ تعالیٰ کا علم ازلی سرمدی قدیم حقیقی ہے اور مخلوق کا علم حادث، اس لئے کہ تمام مخلوقات حادث ہیں اور صفت موصوف سے پہلے نہیں ہو سکتی اور اللہ سبحانہ کا علم مخلوق نہیں اور خلق کا علم مخلوق ہے۔ اللہ تعالیٰ کا علم کسی کے زیر قدرت نہیں اور خلق کا علم اللہ کی قدرت میں اور اس کے زیر دست ہے۔ علم الہی کا ہمیشہ رہنا واجب اور علم مخلوق کی فنا ممکن۔ علم الہی کسی طرح بدل نہیں سکتا اور علم خلق میں تغیر روا۔ [۲۱]

[۵]

ایک بادشاہ جبار تمام وکمال دنیا کا مالک ہوا اور ہر چھوٹا بڑا خزانہ سب اسی کی ملک میں تھا اور اس کے کچھ نواب سردار تھے۔ جنہیں ایک ایک ضلع کے خزانہ پر اس نے مسلط کیا۔ تاکہ محتاجوں کی اعانت کریں اور مسکینوں کو خیرات دیں اور سب پر ایک نائب اعظم کو سردار کیا۔ جس کے اوپر سب سے زیادہ عزت والے بادشاہ کے سوا کوئی نہیں۔ تو بادشاہ نے اپنے تمام خزانے اس کے دست اختیار میں دے دیے اور خاص اپنی ذات کے سوا سب کے معاملات اس کے سپرد کر دیے۔ تو وہ نائب اعظم سب نوابوں اور سرداروں پر تقسیم کرتا ہے اور وہ درجہ بدرجہ اپنے ماتحتوں پر بانٹتے ہیں۔

یہاں تک کہ وہ تقسیم فقیر تک پہنچتی ہے۔ تو ہر ایک کو اس کا نصیب ملتا ہے اور ان محتاجوں میں ایک بد بخت مطرود گندہ مردود ہے، جو بادشاہ اور اس کے نوابوں سے جھگڑتا ہے، تو نہ ان کی عقیدت رکھے اور نہ ان کی تعظیم کرے، نہ انہیں اپنے سے کچھ بڑھ کر سمجھے اور وہ نان شبینہ کا محتاج ہے۔ فقیر، آفت زدہ، مسکین، مفلس اسے امیروں کی تقسیم سے صرف ایک پیسہ پہنچا کھوٹا اور وہ کہتا ہے کہ میں اور نائب اعظم دونوں مال و ملک میں برابر ہیں۔ اس لئے کہ اگر تمام اموال کی ملک مراد لی جائے، تو وہ خلیفہ کو بھی حاصل نہیں اور اگر بعض کی ملک مراد ہے، تو اس میں خلیفہ کی خصوصیت کیا ہے کہ بعض کا میں بھی مالک ہوں۔ کیا یہ کالا کھوٹا پیسہ میری ملک میں نہیں؟ تو اس بد بخت بڑے ناشکرے محتاج مغرور بدکنے والے نے نہ تو عطاء خلیفہ کا حق مانا اور نہ منصب خلافت کی تعظیم کی اور ایک کھوٹے پیسے اور معمور خزانوں میں، جو شرق سے غرب تک زمین کو بھرے ہوئے ہیں، کچھ فرق نہ کیا۔ بلکہ اس بادشاہ جبار ہی کی قدر جیسی چاہیے، نہ پہنچانی۔ [۲۲]

[۶]

اور ہم گروہ اہل حق بحمد اللہ جانتے ہیں کہ روز ازل سے جو کچھ ہو گذرا اور روز آخر تک جو کچھ آئے گا۔ اس سب کی تفصیل جو ہم نے ذکر کی۔ وہ ہمارے نبی صلی اللہ علیہ وسلم کے علوم کے حضور نہیں۔ مگر ایک تھوڑی چیز اور اس پر دلیل رب العزت کا یہ ارشاد ہے:

’اس نے بتا دیا تمہیں جو کچھ تم نہ جانے تھے اور اللہ کا تم پر بڑا فضل ہے۔‘ [۲۳]

[۷]

اگر تو تمنا پوری ہوئے بغیر نہ مانے، تو تجھے کافی ہے۔ صحیح بخاری کی حدیث امیر المؤمنین حضرت عمر فاروق رضی اللہ تعالیٰ عنہ سے کہ انہوں نے فرمایا:

’ایک بار نبی صلی اللہ علیہ وسلم ہم پر خطبہ پڑھنے کھڑے ہوئے، تو حضور نے ابتدائے آفرینش سے یہاں تک کہ جنت والے جنت میں، دوزخ والے دوزخ میں جائیں گے۔ سب احوال کی ہمیں خبر دے دی۔‘ [۲۴]

اور صحیح مسلم کی حدیث: عمرو بن الانصاری رضی اللہ تعالیٰ عنہ سے، جس میں نبی صلی اللہ تعالیٰ علیہ وسلم کا صبح سے غروب تک خطبہ فرمانا مذکور ہے، اس میں یہ لفظ ہے:

’تو جو کچھ دنیا میں قیامت تک ہونے والا ہے۔ اس سب کی ہمیں خبر دی۔ ہم میں زیادہ علم اسے ہے، جسے زیادہ یاد رہا۔‘ [۲۵]

اور صحیح بخاری اور صحیح مسلم کی حدیث، حذیفہ رضی اللہ تعالیٰ عنہ سے، انہوں نے فرمایا کہ ایک بار نبی صلی اللہ تعالیٰ علیہ وسلم ہم میں خطبہ پڑھنے کھڑے ہوئے، تو حضور نے وقت قیامت سے روز قیامت تک جو کچھ ہونے والا تھا۔ کچھ نہ چھوڑا۔ سب بیان کر دیا۔‘ [۲۶]

اور ترمذی کی حدیث: معاذ بن جبل رضی اللہ تعالیٰ عنہ سے، جس میں نبی صلی اللہ تعالیٰ علیہ وسلم کا یہ ارشاد ہے:

’میں نے رب عز وجل کو دیکھا۔ اس نے اپنا دست قدرت میرے دونوں شانوں کے بیچ میں رکھا۔ جس کی ٹھنڈک میں نے اپنے سینے میں پائی۔ تو مجھ پر ہر چیز روشن ہو گئی اور میں نے پہچان لیا۔‘ [۲۷]

نیز ترمذی کی حدیث: عبداللہ بن عباس رضی اللہ تعالیٰ عنہما سے، جس میں نبی صلی اللہ تعالیٰ علیہ وسلم کا یہ ارشاد ہے:

’میں نے جو کچھ آسمانوں اور زمینوں میں ہے، سب جان لیا۔‘ [۲۸]

اور دوسری روایت میں ہے:

’جو کچھ مشرق سے مغرب تک ہے، سب مجھے معلوم ہو گیا۔‘ [۲۹]

صحیحین میں سورج گرہن کی حدیث میں ہے:

’جو کوئی چیز میرے دیکھنے میں نہ آئی تھی، وہ سب میں نے اپنے مقام میں دیکھ لی۔‘ [۳۰]

[۸]

یہ ہے ہمارے رب کا کلام، فیصلے کی بات اور عدالت والا حاکم فرماتا ہے اور اس کا فرمان حق ہے:

’ہم نے تم پر قرآن اتارا ہر چیز کا روشن بیان‘

اور فرماتا ہے:

’قرآن بناوٹ کی بات نہیں، بلکہ اگلی کتابوں کی تصدیق اور ہر شے کی تفصیل ہے‘

اور فرماتا ہے:

’ہم نے اس کتاب میں کوئی چیز اٹھانہ رکھی‘

قرآن عظیم گواہ ہے اور اس کی گواہی کس قدر اعظم ہے کہ وہ ہر چیز کا تبیان ہے اور تبیان اس روشن اور واضح بیان کو کہتے ہیں، جو اصلاً پوشیدگی باقی نہ رکھے کہ زیادت لفظ، زیادت معنی پر دلالت ہوتی ہے اور بیان کے لئے ایک بیان کرنے والا چاہیے۔ وہ اللہ سبحانہ تعالیٰ ہے اور دوسرا وہ جس کے لئے بیان کیا جائے، اور وہ، وہ ہیں، جن پر قرآن اتر رسول اللہ صلی اللہ تعالیٰ علیہ وسلم۔ اور اہل سنت کے نزدیک ’شے‘ ہر موجود کو کہتے ہیں۔ تو اس میں جملہ موجودات داخل ہو گئے اور انہیں موجودات میں سے لوح محفوظ کی تحریر ہے۔ تو ضرور ہے کہ قرآن عظیم میں ان تمام چیزوں کا بیان روشن اور تفصیل کامل ہو اور یہ بھی اس حکمت والے قرآن سے پوچھیں کہ لوح میں کیا لکھا ہوا ہے۔ اللہ عز وجل فرماتا ہے: ہر چھوٹی بڑی چیز لکھی ہوئی ہے۔ [۳۱]

[۹]

جب کہ تمہیں معلوم ہو لیا کہ نبی صلی اللہ تعالیٰ علیہ وسلم کا علم قرآن عظیم سے مستفاد ہے اور ہر چیز کا روشن بیان اور ہر شے کی تفصیل ہونا، یہ اس کتاب کریم کی صفت ہے، نہ کہ اس کی ہر ہر آیت یا ہر ہر سورت کی اور قرآن عظیم دفعۃً نہ اتر۔ بلکہ تقریباً ۲۳ برس میں تھوڑا تھوڑا۔ جب کوئی سورت یا آیت اترتی۔ نبی صلی اللہ علیہ وسلم کے علموں پر اور علوم بڑھاتی۔ یہاں تک کہ



قرآن عظیم کا نزول پورا ہوا۔ ہر چیز کا روشن بیان پورا ہو گیا اور اللہ عز و جل نے اپنے حبیب صلی اللہ علیہ وسلم پر اپنی نعمت تمام کر دی۔ جیسا کہ قرآن عظیم میں اس کا وعدہ فرمایا تھا۔ [۳۲]

تعجب و حیرت ہے کہ علم غیب کے متعلق ان واضح ارشادات کے باوجود عوام تو عوام، علما کے ایک طبقے میں یہ خیال راسخ ہو گیا کہ فاضل بریلوی حضور صلی اللہ تعالیٰ علیہ وسلم کے علم کو علم کلی تصور فرماتے تھے۔ جیسا کہ حکیم عبداللہ لکھنوی نے تحریر فرمایا ہے:

’وكان يعتقد بان رسول الله صلى الله عليه وسلم كان يعلم الغيب علماً كلياً‘۔

[۳۳]

رسالہ ’الدولة المكية‘ جو کہ مکہ مکرمہ میں قلم برداشتہ تحریر فرمایا اور جو فاضل بریلوی کی علمیت، ذہانت، فطانت اور فقہت پر شاہد عدل ہے۔ جب علمائے حرمین شریفین کے سامنے پیش کیا گیا، تو انہوں نے اپنی تصدیقات اور تقاریض سے اس کو مزین فرمایا۔ ایک دو عالم نہیں، ایک کثیر جماعت علما نے تصدیق فرمائی اور ان فضائل و مناقب سے نوازا۔ شاید کسی عجمی عالم کو اس طرح نہ نوازا ہوگا۔

اب ہم اصل موضوع کی طرف رجوع کرتے ہیں اور ان مفصل و مبسوط تصدیقات و تقاریض سے بالترتیب چیدہ چیدہ اقتباسات پیش کرتے ہیں۔ جن سے علمائے عرب کی نظر میں فاضل بریلوی کی جلالت شان کا بخوبی اندازہ ہو سکے گا۔ [۳۴]

جن علمائے عرب نے رسالہ مذکور کی تصدیق فرمائی اور اپنی تقاریض سے نوازا، ان کے اسمائے گرامی یہ ہیں۔ ان علما کے اسمائے گرامی اس فہرست میں شامل نہیں، جن کی تقاریض ابھی تک شائع نہیں ہو سکیں۔

## اسمائے گرامی علمائے حریمین شریفین و بلادِ اسلامیہ

### علمائے مکہ مکرمہ

- ۱..... سید اسماعیل بن خلیل
- ۲..... شیخ محمد سعید بن محمد باصیل مفتی شافعیہ
- ۳..... شیخ عبداللہ بن عبدالرحمان سراج، مفتی حنفیہ
- ۴..... شیخ محمد عابد، مفتی مالکیہ
- ۵..... شیخ عبداللہ بن حمید، مفتی حنابلہ
- ۶..... شیخ محمد صالح بن شیخ صدیق کمال
- ۷..... شیخ احمد ابوالخیر بن عبداللہ میرداد، سابق مفتی حنفیہ و رئیس الخطباء والائمہ بالمسجد الحرام
- ۸..... شیخ محمد علی بن شیخ صدیق کمال حنفی، مدرس مسجد حرام
- ۹..... شیخ عبداللہ بن محمد صدقہ، مدرس مسجد حرام
- ۱۰..... شیخ عمر بن ابی بکر جنید، مدرس مسجد حرام
- ۱۱..... شیخ محمد صالح بن محمد فضل، امام شافعیہ مسجد حرام
- ۱۲..... شیخ ابو حسین محمد مرزوقی، مدرس مسجد حرام
- ۱۳..... شیخ محمد علی بن حسین امام مالکیہ مسجد حرام
- ۱۴..... شیخ محمد جمال بن محمد امیر بن حسین، مفتی مالکیہ
- ۱۵..... شیخ اسعد بن دہان مدرس مسجد حرام
- ۱۶..... شیخ عبدالرحمان بن احمد دہان
- ۱۷..... شیخ محمد بن یوسف خیاط
- ۱۸..... شیخ عطیہ محمود، مدرس حرم شریف
- ۱۹..... شیخ محمد مختار بن عطار دالجاوی، مسجد حرام
- ۲۰..... شیخ محمد بن واسع حسینی ادربیسی، مدرس حرم شریف

علمائے مدینہ منورہ

- ۲۱..... شیخ عثمان بن عبدالسلام داغستانی، مفتی مدینہ منورہ
- ۲۲..... شیخ احمد الجزازی بن سید احمد مدنی، مفتی مالکیہ، مدینہ منورہ
- ۲۳..... شیخ محمد تاج الدین بن محمد مصطفیٰ الیاس حنفی، مفتی مدینہ منورہ
- ۲۴..... شیخ حسین بن عبدالقادر طرابلسی، مدرس مسجد نبوی
- ۲۵..... سید احمد علوی بن سید احمد فقیہہ حسین علوی، مفتی شافعیہ
- ۲۶..... شیخ عبداللہ نابلسی حنبلی مسجد نبوی
- ۲۷..... شیخ محمد عبدالباری بن سید امین محمد رضوان، مسجد نبوی
- ۲۸..... شیخ عباس بن سید محمد رضوان، مسجد نبوی
- ۲۹..... شیخ احمد بن سید احمد حسینی شیخ مالکیہ، مسجد نبوی
- ۳۰..... شیخ محمد سعید بن محمد الحسنی الادریسی القادری، مسجد نبوی
- ۳۱..... سید احمد علی الہندی رام پوری مہاجر مدنی
- ۳۲..... شیخ علی بن احمد، مسجد نبوی
- ۳۳..... شیخ احمد اسعد گیلانی حسینی و حسینی، حماد شریف
- ۳۴..... شیخ غلام محمد برہان الدین بن شیخ نور الحسن
- ۳۵..... شیخ عبدالقادر بن سودا القرشی، مسجد نبوی
- ۳۶..... شیخ محمد عبدالوہاب بن محمد یوسف نقش بندی خالدی ضیائی، مسجد نبوی
- ۳۷..... شیخ مصطفیٰ بن تارزی بن غوز مالکی، مسجد نبوی
- ۳۸..... شیخ احمد بن محمد خیر السناری عباسی
- ۳۹..... شیخ محمد کریم اللہ مہاجر مدنی
- ۴۰..... شیخ موسیٰ علی شامی ازہری دردی مدنی
- ۴۱..... شیخ محمد یعقوب بن شیخ رجب، مدرس مسجد نبوی
- ۴۲..... شیخ یسین النخیاری، مسجد نبوی

- ۴۳..... شیخ محمد یسین بن سعید، مسجد نبوی  
 ۴۴..... شیخ عبدالرحمان ودیدار المصری، مدرس مسجد نبوی  
 ۴۵..... شیخ حسین بن محمد  
 ۴۶..... شیخ محمد سعید بن محمد الحسنی والحسنی الاولی القادری  
 ۴۷..... شیخ محمد توفیق الایوبی الانصاری مجاور مدینہ منورہ  
 ۴۸..... شیخ علی الرحمانی، مدینہ منورہ  
 ۴۹..... شیخ عبدالوہاب، مدینہ منورہ

### دیگر بلادِ اسلامیہ

- ۵۰..... شیخ ابراہیم عبدالمعلی السقا، مدرس جامع ازہر مصر  
 ۵۱..... شیخ عبدالرحمان احمد حنفی، مدرس جامع ازہر مصر  
 ۵۲..... شیخ محمد الجامع الحضری دمشقی قسطنطینی  
 ۵۳..... شیخ یوسف بن اسماعیل مہبانی بیروت  
 ۵۴..... شیخ محمود بن صبغۃ اللہ مدرسی مہاجر مدنی  
 ۵۵..... شیخ محمد سعید بن عبدالقادر نقش بندی بغدادی  
 ۵۶..... شیخ عبدالحمید بن محمد ادیب عطار شافعی دمشق  
 ۵۷..... شیخ محمد یحییٰ الہکمتی الحسینی دمشقی  
 ۵۸..... شیخ یوسف عطا، مدرس درگاہ قادریہ، بغداد شریف  
 ۵۹..... شیخ عثمان قادری حیدر آبادی  
 ۶۰..... شیخ محمد امین دمشقی  
 ۶۱..... شیخ حمدان دینسی قسطنطینی الجزائر

اب ہم مندرجہ بالا علمائے کرام کی تقاریر سے جستہ جستہ اقتباسات پیش کرتے ہیں۔

[۱]

### شیخ یوسف بن اسماعیل نبھانی علیہ الرحمہ، بیروت

[صاحب جواہر البحار، حجتہ اللہ علی العالمین، شواہد الحق، سعادة الدارين]

’میں نے اس کو [الدولة المکیة] شروع سے آخر تک پڑھا اور تمام دینی کتابوں میں بہت زیادہ نفع بخش اور مفید پایا۔ اس کی دلیلیں بڑی قوی ہیں۔ جو ایک امام کبیر علامہ اجل کی طرف سے ظاہر ہو سکتی ہیں۔ اللہ راضی رہے اس رسالہ کے مصنف سے اور اپنی عنایتوں سے ان کو راضی کرے اور ان کی تمام پاکیزہ امیدوں کو بر لائے۔‘ [۳۵]

[۲]

### شیخ العلماء مفتی شافعیہ محمد سعید بن محمد بابصیل علیہ الرحمہ، مکہ معظمہ

’فاضل کامل سیدی احمد رضا خان کے رسالہ مسمیٰ بہ ’الدولة المکیة بالمادة الغیبیة‘ کا مطالعہ کیا۔ میرے نزدیک اس کا مصنف اور یہ رسالہ تین وجہ سے عظیم تعریف کا مستحق ہے۔  
وجہ اول: یہ کہ جس سمت میں ہے، وہاں کے علما کا سردار ہے اور شریعت کے اصول و فروع سے علوم و مطالب میں محقق و مدقق ہے۔

وجہ دوم: یہ کہ وہ جناب سید المرسلین صلی اللہ علیہ وسلم کے حضور حسن تعظیم و آداب کے ساتھ رہنے کی مکمل کوشش کرتا ہے۔ خصوصاً ان علوم غیب میں، جو اللہ تعالیٰ نے اپنے حبیب کو کرامت کئے۔  
وجہ سوم: یہ کہ یہ رسالہ مذکورہ اپنی شان میں عظمت والا ہے۔ حالاں کہ اسے زمانہ حج ۱۳۲۳ھ میں قلیل مدت میں لکھا ہے۔

پھر آگے چل کر تحریر فرماتے ہیں:

’حتیٰ انہا وقعت عند علماء الحرمین موقعاً جلیلاً و قرظوا له علیہا و اجادوا فیما اقاموا به له و هو قلیل من قدره‘۔ [۳۶]

یہاں تک کہ وہ رسالہ علمائے حرمین شریفین کی نگاہ میں عظیم وقعت پر واقع ہوا اور ان

علمائے کرام نے مصنف کے لئے رسالہ پر تقریظیں لکھیں اور انہوں نے مصنف کی تائید میں بہت خوب قیام کیا اور یہ بھی مصنف کی قدر سے کم نہیں۔

[۳]

مفتی حنفیہ شیخ عبداللہ بن عبدالرحمان سراج علیہ الرحمہ، مکہ معظمہ

’اس رسالہ’ الدولۃ المکیۃ‘ کا مصنف وہ کہ جس میں میں نے اپنی نظر دوڑایا۔ تو دیکھا کہ اسرار معانی اس میں جھلک رہے ہیں اور بے شک اس کا مصنف کھری بات لایا اور ہدایت و رشد کا راستہ واضح کر دیا۔ ہر جمع کرنے والا مؤلف نہیں ہوتا اور ادھر ادھر سے بہت سی نقلیں لے آنے والا مصنف نہیں ہوتا۔ یہ تو عطا کیں ہیں کہ مولیٰ جسے چاہے، دیتا ہے اور اسے اولیٰ بناتا ہے۔ [۳۷]

[۴]

مفتی حنابلہ شیخ عبداللہ بن حمید علیہ الرحمہ، مکہ مکرمہ

’میں نے رسالہ دیکھا، جسے ہر سردار نے قبول کے ساتھ لیا۔ تو میں نے اس کے دلائل یقینیہ کے آفتابوں کو پایا کہ انہوں نے ہر تاریکی دور کر دی اور اس کی ہدایت کے نور اس امت پر چمکے۔ تو اس رسالہ پر یہ قول صادق آیا:

ولا عیب فیہم غیر عن سیوفہم

بہن فلول من قراع الکتاب

تو ان کے دندانِ تبسم ریز کا بوسہ دیتے وقت میں نے اللہ سبحانہ تعالیٰ کی ایک ہزار دس حمدیں کیں اور اگر اس وقت مجھے وضو ہوتا، تو اللہ تعالیٰ کے لئے سجدہ شکر میں گرتا کہ اس نے ہم پر اس علم محقق مدقق سے احسان کیا۔ زمانے کی بقا تک اس کے علم کا درخت بڑھتا رہے۔ [۳۸]

[۵]

سابق مفتی حنفیہ شیخ محمد صالح بن علامہ شیخ صدیق کمال رحمہم اللہ تعالیٰ

خطیب و امام مسجد حرام، مکہ شریف

’رسالہ’ الدولۃ المکیۃ بالمادۃ الغیبیۃ‘ ان باتوں سے خالی ہے، جو اس کے مؤلف پر



جھوٹے مفتریوں نے ادعا کیں کہ مؤلف نے علم الہی سے علم نبی صلی اللہ علیہ وسلم کی برابری کا دعویٰ کیا۔ کیا اس پر باز نہیں آئے، جو رسوائی اور مصیبت انہیں مکہ معظمہ میں اس رسالے کے زمانہ تصنیف میں پہنچی۔ [۳۹]

[۶]

### رئیس الخطباء والائمہ والمدرس بالمسجد الحرام شیخ احمد ابوالخیر

بن عبد اللہ میر داد علیہ الرحمہ، مکہ مکرمہ

’میں نے یہ رسالہ تدقیق اور غورِ کامل کی نگاہ سے دیکھا۔ تو میں نے اسے نہایت حسن تحقیق و استحکام میں پایا۔ بے شک اس کے بیان سے دل کشادہ ہوئے اور آسان تحقیق میں اس کی یقینی دلیلیں بلند ہوئیں اور کیوں نہ ہو کہ اس کی تصنیف ہے، جو علامہ عقیل، ذکی، بلند ہمت ہے اور اپنے زمانے کے تمام مؤلفوں کا سردار ہے اور خود اپنے معاصرین کی شہادت سے سب مصنفوں کا امام ہے۔ تو جو اس رسالہ کو غور سے دیکھے گا۔ وہ کہنے والے کی اس بات کو جھوٹا جانے گا اور اس قول کی تکذیب کرے گا کہ شیخ نے اپنے رسالے میں نبی صلی علیہ وسلم کا علم غیب بالذات خالق زمین و آسمان کے علم کے برابر کر دیا ہے۔‘ [۴۰]

[۷]

### شیخ عبد اللہ بن صدقہ بن زینی دحلان جبیلانی علیہ الرحمہ مدرس مسجد حرام مکہ معظمہ

’پاکی ہے اسے، جس نے اس کے مؤلف کو کمالات و فضائل سے خاص کیا اور اسے اس زمانے کے لئے چھپا رکھا۔‘ [۴۱]

’بعض علمائے مدینہ نے اس رسالہ کا ایک نسخہ مانگا تھا۔ اس امید پر کہ انہیں حقیقت معلوم ہو، ان افتراؤں کی، جو بعض گمراہوں نے اس رسالہ کی طرف نسبت کر کے ان سے کہے۔‘

[۴۲]

یہاں تک کہ بعض علما رسالے کے رد کی طرف متوجہ ہوئے۔ لہذا اکرم و مکرم جناب سید حسین طرابلسی مدنی [بن سید علامہ عبد القادر طرابلسی مدنی] نے اس رسالہ کو اپنے قلم سے نقل کیا اور یہ اس وقت، جب کہ میں استاذ مشارالہ کے مکان میں فروکش ہوا۔ آخر جمادی الآخر میں

اور میں نے اس نقل کا مقابلہ اصل سے کیا۔ جس پر مدینہ منورہ کے دو مفتیان مرحوم کی تقریظیں لکھی تھیں۔ ایک علامہ عثمان داغستانی، دوسرے شیخ محمد تاج الدین الیاس۔ ۱۰ رجب المرجب ۱۳۲۸ھ/ ۱۹۱۰ء [۴۳]

[۸]

شیخ محمد صالح بن شیخ محمد بافضل علیہ الرحمہ امام شافعیہ فی المسجد الحرام مکہ معظمہ

’فباللهی من جنة علم قطوفها دانية لا تسمع فيها لاغية‘۔ [۴۴]  
خدا کی قسم! رسالہ کیا ہے۔ علم کی بہشت ہے۔ جس کے خوشے نزدیک ہیں۔ تو اس میں کوئی لغوبات نہ سنے گا۔

’فالعمری ان هذا الهو التالیف الذی یفتخر به العالمون‘۔ [۴۵]  
مجھے اپنے جان کی قسم! بے شک یہی وہ تصنیف ہے، جس پر علما فخر کریں۔

[۹]

شیخ اسعد بن احمد دہان علیہ الرحمہ، مسجد حرام مکہ معظمہ

’میں نے اس رسالے ’الدولة المکیة‘ میں اپنی نظر کو جولان دیا۔ جو امام معظم اور ایسے بلند ہمت کی تصنیف ہے، جسے کمال میں تفضیل ہے۔ گراں بہا حمائل کے بیچ کا جو ہر و فاضل کہ دانش بندی کی روایت داہنے سے لیتا ہے۔ میرے سردار اور میرے استاذ اور میرے پیشوا حضرت احمد رضا خان۔‘

نوٹ: چونکہ بلغ عربی عبارت کا ترجمہ بلغ اردو میں بہت مشکل ہے۔ اس لئے یہ ترجمہ ذرا گنجلک معلوم ہوتا ہے۔ عربی کی اصل عبارت یہ ہے:

’فقد سرحت نظری فی الرسالة المسماة ’بالدولة المکیة‘ المؤلفها الامام المبجل والهامام الذی هو باکمال مفضل واسطة العقد الثمین الفاضل الذی یتلقى رواية الدراية بالیمین سیدی وشیخی وقد وتی الشیخ احمد رضا خان‘۔ [۴۶]

[۱۰]

### شیخ سید محمد بن واسع حسینی ادریسی علیہ الرحمہ مدینہ طیبہ

’میں نے مطالعہ کیا۔ کتاب مستطاب الدولة المکیة‘ کا، جس کے مصنف فخر ہندوستان حضرت عالم علامہ شیخ احمد رضا خان صاحب ہیں کہ میں مدینہ منورہ میں حاضر ہوں۔ [۱۳۳۰ھ / ۱۹۱۱ء] تو یہ رسالہ مجھے بے انتہا پسند آیا۔ پس پاک ہے وہ ذات، جو عطا فرماتا ہے حکمت، جس کو چاہے اور ارادہ کرے اور کچھ جائے تعجب نہیں کہ اللہ کے بعض بندے زمین میں اصلاح کرنے والے اور فساد کو زائل کرنے والے ہیں۔ [۴۷]

[۱۱]

### شیخ محمد مختار بن عطار دالجاوی علیہ الرحمہ مکہ معظمہ

’بے شک مصنف علام اس زمانے کے علمائے محققین کا بادشاہ ہے اور اس کا کلام، کلام مبارک حق صریح ہے اور گویا کہ حضور سید عالم صلی اللہ علیہ وسلم کے معجزوں میں سے ایک معجزہ ہے، جو اس امام کے ہاتھ پر اللہ نے ظاہر فرمایا اور حضرت مولانا احمد رضا خان صاحب ہمارے سردار اور ہمارے مولیٰ خاتم المحققین اور سنی علما کے پیشوا ہیں۔ اللہ تعالیٰ ان کی بقا سے مسلمانوں کو متمتع رکھے اور ان کی حمایت فرمائے اور دشمنوں کے شر سے محفوظ رکھے۔

[۲۳ / جمادی الاولیٰ ۱۳۲۹ھ / ۱۹۱۱ء] [۴۸]

[۱۲]

### مفتی مالکیہ شیخ احمد الجزیری بن السید احمد المدنی علیہ الرحمہ مدینہ منورہ

’علامۃ الزمان فرید الاوان و منبع العرفان و ملحظ انظار سید عدنان جناب حضرت مولانا الشیخ احمد رضا خان اطلال اللہ عمرہ ینتفع بہ کل موفق فیہم و یرتدع بہ کل افاک اثیم۔ [۴۹]

علامہ زمانہ یکتائے روزگار سرچشمہ معرفت عدنان کے سردار کی نظروں کے مرکز حضرت مولانا شیخ احمد رضا خان اللہ ان کی عمر دراز کرے۔ ہر صاحب توفیق سمجھ دار اس سے نفع حاصل کرے گا اور لرزاں بر اندام ہوگا اس سے ہر گنہگار و بدکار۔

[۱۳]

سید حسین بن علامہ سید عبدالقادر طرابلسی علیہ الرحمہ، مدرس مسجد نبوی مدینہ منورہ

’اما بعد لما ان من الله على عبده بالتشرف باعتاب العلامة التحريير والفهامة الشهير حامى الملة المحمدية الطاهرة والمجدد المأمة الحاضرة استاذى وقودتى مولانا الشيخ احمد رضا خان‘ - [۵۰]

[ترجمہ] بعد حمد و نعت کے جب اللہ تعالیٰ نے اپنے اس چھوٹے سے بندے پر یہ احسان فرمایا کہ میں ان کے آستانے سے شرف یاب ہوا، جو علامہ ماہر کامل اور فہامہ مشہور ہیں، حامی ملت محمدیہ طاہرہ، مجدد مآۃ حاضرہ، میرے استاذ اور میرے پیشوا حضرت مولانا احمد رضا خان۔

[۱۴]

مفتی شافعیہ شیخ سید احمد علوی بن سید احمد فقیہہ حسینی علیہ الرحمہ مدینہ منورہ

’افضل الفضلا انبل النبلا فخر السلف قدوة الخلف الشيخ احمد رضا خان البريلوى عامله الله بلطفه الخفى‘ - [۵۱]

فاضلوں سے افضل، سب عاقلوں سے زیادہ دانش مند، اگلوں کا فخر، پچھلوں کا پیشوا حضرت احمد رضا خان بریلوی۔ اللہ اپنے پوشیدہ لطف سے اس کے ساتھ معاملہ کرے۔

رسالۃ الدولۃ المکیۃ کی تعریف کرتے ہوئے فرماتے ہیں:

’وانها الجديرة بان تكتب بالتبر بدل المداد والحبر۔ اور بے شک اس لائق ہے کہ سیاہی اور روشنائی کے بدلے سونے سے لکھی جائے۔

[۱۵]

شیخ حمدان وینسی قسطنطینی الجزائر علیہ الرحمہ

’فانى لما اطلعت على الرسالة المسماة بالدولة المكية لا وحدها زينة الهند

العلامة النحرير الامام الشهير المفسر المحدث الاصولي الفقيه اللغوي الجدلي المناظر الشيخ احمد رضا خان الهندي دام مجده وعلاه' - [۵۲]

در حقیقت میں نے رسالہ 'الدولة المکیة' کے مصنف یگانہ، اساتذہ زمانہ، ہندی علامہ کامل، ماہر امام، نادر، مفسر، محدث، اصولی، فقیہ، عالم لغت و جدل، مہذب مناظر، استاذ احمد رضا خان ہندی، اللہ تعالیٰ ان کی بزرگی اور برتری دائم رکھے۔

[۱۶]

شیخ عبداللہ نابلسی علیہ الرحمہ، مسجد نبوی مدینہ منورہ

'وهو نادرة هذا الزمان وغرة هذا الدهر والوان العالم العامل والهمام الفاضل محرر المسائل و عویصات الاحكام و محکم بروج الادلة بمزید اتقان و زیادة احکام سید الشیوخ والفضلاء الکرام یتیمۃ الدهر بلا توان قاضی القضاة الشیخ احمد رضا خان متعنی اللہ بحیاته وافاض علی و علی المسلمین من برکاته' - [۵۳]

ترجمہ: وہ نادر روزگار، اس وقت اور زمانہ کا نور، عالم باعمل، بلند ہمت فاضل، مسائل اور مشکل احکام کی تنقیح کرنے والا اور دلائل و براہین سے ان کو مستحکم سے مستحکم تر کرنے والا، مغز مشائخ اور فضلاء کا سردار، بلا تامل وہ زمانہ کا گوہر یکتا، [کون؟] قاضی القضاة شیخ احمد رضا خان۔ خدا ان کی زندگی سے ہم کو متمتع فرمائے اور ہم پر اور سارے مسلمانوں پر ان کا فیض جاری و ساری رکھے، آمین۔

[۱۷]

شیخ عباس بن سید محمد رضوان علیہما الرحمہ، مسجد نبوی مدینہ منورہ

'الشهم الكامل العالم العامل بهجة المحافل من نال المنة بنصر السنة وقمع البدعة و حج من لها اتبع بلسانه العضب و بيانه العذب ذی الفضل و العرفان المولوی احمد رضا خان' - [۵۴]

کامل بزرگ، عالم و عامل، مجلس کی رونق، زینت اور مسرت، وہ، جس نے سنت کی مدد کر کے نعمت پائی اور بدعتوں کو اکھاڑ پھینکا۔ جو اپنی زبان کی تیغ براں اور بیان شیریں سے بد مذہبوں

پر غالب آیا، صاحبِ فضیلت و معرفت مولوی احمد رضا خان۔

[۱۸]

شیخ احمد اسعد گیلانی حسنی حسینی علیہ الرحمہ ساکن جما شریف وارد مدینہ منورہ

’اور اللہ کے شہر مدینہ طیبہ میں دو صالح، سچے عادل شخصوں سے ملا اور انہیں مشار الیہ [مولانا احمد رضا خان] سے ملاقات و معرفت ہے۔ تو انہوں نے مجھ سے اچھا خلق اور کمال تر وصف بیان کیا اور جب ان دونوں نے ان کے حال کی شرح کی اور محبت صادقہ حضور سید الانبیا اور مؤدتِ خالصہ ان کے صاحب زادے سلطان الاولیا کی بیان کی، تو مجھے گنجائش نہ رہی۔ مگر لوجہ اللہ ان کی محبت کی، کیوں کہ میرے نزدیک جو محبوب کو محبوب رکھے، وہ محبوب ہے اور یہ محبت خالصہ ہے، ذاتِ کریم الہی کے لئے جو حاصل ہوئی مجھ کو سن کر قبل حصولِ ملاقات ..... اور بلا شک ان دونوں سچے مخبروں یعنی سید احمد علی اور شیخ کریم اللہ، مولیٰ تعالیٰ ان دونوں کو صلاحِ دین و دنیا کی توفیق دے۔ [۵۵]

[۱۹]

شیخ غلام محمد برہان الدین بن سید نور الحسن علیہ الرحمہ، مدینہ منورہ

’مصنف کے مناقب اس کتاب سے آشکارا ہو گئے۔ کیوں کہ ان میں ملکی قوتِ قدسیہ اور غیبی تائیدوں اور الہاماتِ الہیہ سے بڑی عظیم دولت حاصل ہوئی۔ کیوں کہ مصنف نے باوجود فقدانِ سامانِ ضروری اس کتاب کو تصنیف کیا۔ کیوں نہ ہو کہ انہیں عشقِ رسول صلی اللہ تعالیٰ علیہ وسلم کے خزانوں سے دولتِ ابدی حاصل ہوئی اور مصنف نے اس دولت کو لوگوں میں تقسیم فرمایا۔ اپنی کثیر تصانیف کی اشاعت فرما کر اور اللہ تعالیٰ اور رسول کی مرضی تلاش کی..... پس اے بھائیو! اس دولت کی طرف جلدی کرو اور اس فاضل مصنف کی تصانیف کے مطالعہ میں کوشش کرو اور حضور سید عالم حبیب رب العالمین کی محبت میں اس علامہ کا اتباع اور ان کے نقشِ قدم پر چلو کہ یہ سیدھے راستے اور صراطِ مستقیم پر ہیں۔ [۵۶]



[۲۰]

شیخ عبدالقادر بن شیخ سودۃ القرشی علیہ الرحمہ، مسجد نبوی، مدینہ منورہ

’اصولی الزمان و علامۃ الاوان المتکلم النظار المفسر الذی علیہ المدار  
یتیممۃ الدهر بلا توائن قاضی القضاۃ الشیخ احمد رضا خان‘۔ [۵۷]  
اصولی زمان، علامہ دوران، متکلم، مناظر، وہ مفسر، جس پر مدارِ کار، نادر زمانہ قاضی القضاۃ  
شیخ احمد رضا خان۔

[۲۱]

شیخ عطیہ محمود علیہ الرحمہ، مدرس بالحریم الشریف، مکہ مکرمہ

’لله در مؤلف اهدى لنا  
اهدته للارواح راحة احمد  
قد صاغ جوهره بمكة فازهى  
فهو اللباب المستطاب و حقه  
لا شك ان ارض الاله و احمدا  
يا من تروم العلم بادر واغتنم  
دراً لقد شرح الصدور صدوره  
فسما وطاب لدى الانام سروره  
وازداد فضلاً حيث ثم ظهوره  
بالتبر كتب ان تصاغ سطوره  
هذا الصنيع المشرقات بدوره  
روض العلوم الفائحات زهوره‘

[۵۸]

۱..... کیا ہی خوب ہیں یہ مؤلف، جنہوں نے ہمیں درِ بے بہا عطا فرمایا، بلاشبہ اس کی آمد نے  
ہمارے سینے کشادہ کر دیئے۔

۲..... احمد رضا کی عنایت نے اعلیٰ درجہ کا ہدیہ عنایت فرمایا، جس کے سرور و کیف سے ارواح  
مست و سرشار ہو گئیں۔

۳..... اس ہدیہ کے جوہر کو، انہوں نے مکہ میں ڈھالا۔ وہ خوب سے خوب تر ہوا اور جب کہ اس کا  
ظہور تام ہوا۔

۴..... وہ پاکیزہ اور برگزیدہ ہے۔ سچ تو یہ ہے کہ اس کے سطور آبِ زر سے لکھنے کے لائق ہے۔

۵..... اور بلاشبہ اللہ و مصطفیٰ [جل و علا صلی اللہ علیہ وسلم] کی اس زمین پر احمد رضا کی

تحریروں کے چمکتے دکتے ماہ تاب ہیں۔  
 ۶..... اے علم کے طلب گار! جلدی کرو اور انہیں غنیمت جان، یہ بوستانِ علوم ہیں۔ اس گلستان کی کلیوں کی مہک دور دور تک پھیلی ہوئی ہے۔

[۲۲]

شیخ مصطفیٰ بن تارزی بن عزوز علیہ الرحمہ، مسجد نبوی مدینہ منورہ

’واللہ در هذا المؤلف الاستاذ الكامل الجامع الغيث الوابل النافع لقد افاد و  
 اجاد و ارشد العباد و نور البلاد و ذلك دليل على شرفه و جمیل سيرته و طول باعه  
 و اخلاص طوبيته و طيب سيرته و غزارة علمه و تحریر اطلاعه‘۔ [۵۹]  
 اللہ ہی کے لئے مصنف استاذِ کامل بارندہ ابرنافع کی خوبی ہے۔ جنہوں نے فائدہ پہنچایا  
 اور بہت خوب اللہ کے بندوں کی رہنمائی کی اور آبادیوں کو منور کیا۔ یہ ان کی عظمت کی دلیل اور  
 سیرتِ جمیل کی نشانی ہے۔ مہارت، اخلاصِ نیت، حسنِ کمالِ علما و پاکیزہ واقفیت کی نشانی ہے۔

[۲۳]

شیخ موسیٰ علی شامی ازہری احمدی درویری علیہ الرحمہ

’امام الائمة المجدد لهذه الامة امر دينها الموند لنور قلوبها و يقينها الشيخ  
 احمد رضا خان بلغه الله في الدارين القبول و الرضوان‘ یکم ربیع الاول ۱۳۳۰ھ۔  
 [۶۰]

اماموں کے امام، اس امت کے دین کے مجدد اور جو یقین کے نور اور قلوب کے انوار کی  
 تائید سے آراستہ ہیں، یعنی شیخ احمد رضا خان اور ان کو دونوں جہان میں قبول و رضوان عطا  
 فرمائے۔

[۲۴]

شیخ یسین احمد الخیاری علیہ الرحمہ، مسجد نبوی مدینہ منورہ

’فالفيته قامو سأل تحقيق مسائل شريفة و نامو سأل تدقيق لطائف منيفة... كيف لاهو  
 امام المحدثين و حسام في رقاب الملحدین و حید الزمان و فرید الاوان مولانا

الکامل السید احمد رضا خان لا زال رافلاً فی حلل العرفان‘۔ [۶۱]  
یہ کتاب مسائل شریفہ کی تحقیق کے لئے ایک قاموس ہے۔ بزرگ اور بلند معارف کی تفتیش کے لئے ایک حصار ہے۔ کیوں نہ ہو کہ وہ محدثین کے امام ہیں۔ [۶۲] مخرجین کی گردنوں کے لئے تلوار ہیں۔ یگانہ روزگار اور یکتائے زمانہ ہیں، یعنی مولانا شیخ کامل بزرگ سردار احمد رضا خان ہمیشہ لباس معرفت میں جلوہ گر رہیں۔

[۲۵]

شیخ حسین بن محمد علیہ الرحمہ، مدینہ منورہ

’اللہ سے دعا ہے کہ مصنف کتاب شیخ احمد رضا خان جیسی ہستیاں زیادہ ہوں۔‘ صفر الخیر ۱۳۴۲ھ [۶۳]

[۲۶]

شیخ محمد توفیق الایوبی الانصاری علیہ الرحمہ، المجاورة بالمدينة المنورة

’فاضل مصنف سے میری درخواست ہے کہ اپنی اچھی دعاؤں میں مجھے شامل رکھیں۔ اس لئے کہ ان کی دعائیں قبولیت کی سزاوار ہیں۔ کیوں کہ وہ [اللہ انہیں زندہ رکھے] رسول اللہ صلی اللہ علیہ وسلم سے محبت رکھنے والے ہیں۔‘ [۶۴]

[۲۷]

شیخ علی بن محمد علی الرحمانی علیہ الرحمہ، حرم شریف مدینہ منورہ

شیخ موصوف نے اپنی تقریظ کے آخر میں رسالہ ’الدولة المکیة‘ کی تاریخ کہی ہے۔ جس کے بعض اشعار سے کمال محبت و عقیدت مترشح ہوتی ہے۔ ملاحظہ ہو:

[۱] اسرت بہ قلو ب فقلبنا اليوم الاسیر

[۲] فوجدته الا یثنی فهو مفقود النظیر

[۳] سبق الاولى سبقوا او جا ء بما شقی اللب الکبیر‘

حرم شریف ۱۳۳۱ھ/ ۱۹۱۲ء [۶۵]

۱..... لوگوں کے دل ان کے گرفتار ہیں اور آج ہمارا دل بھی اس کا اسیر ہے۔

۲..... اس تالیف کی نظیر نہیں۔ ماسوائے اس کے ثنی یعنی دوسری نقل مطابق اصل کے  
 ۳..... اگلوں سے بھی آگے نکل گئے۔ مصنف نے اس میں شکستہ عقلوں کے لئے سامانِ شفا مہیا  
 کر دیا ہے۔

[۲۸]

### شیخ عثمان قادری علیہ الرحمہ، مدینہ منورہ

’وما رأیت مثله فی مسئلة علم الغیب لنبینا صلی اللہ تعالیٰ علیہ وسلم محکماً من  
 نصوص القرآنیة و الاحادیث الصحیحة و اقوال العلماء المجتہدین المتقدمین  
 کیف لا و مصنفه فرید الدھر و وحید العصر الفاضل الکامل العالم العامل قانع البدعة  
 ناصر السنة المحقق المدقق امام الھمام لهذا الزمان المولانا الحاج سیدی محمد  
 احمد رضا خان القادری البریلوی‘۔ [۶۶]

مسئلہ علم غیب نبی صلی اللہ تعالیٰ علیہ وسلم کے متعلق میں نے کبھی ایسی کتاب نہیں دیکھی، جو  
 آیات قرآنی اور احادیث صحیحہ اور مجتہدین و متقدمین کے اقوال سے ایسی محکم ہو۔ کیوں نہ ہو؟۔  
 اس کا مصنف یتائے زمانہ، یگانہ روزگار، فاضل و کامل، عالم و عامل، قانع بدعت، ناصر سنت، محقق  
 و مدقق، سردارِ وقت، پیشوائے زمانہ مولانا الحاج سیدی محمد احمد رضا خان قادری بریلوی ہیں۔

[۲۹]

### شیخ محمد امین سوید دمشقی علیہ الرحمہ، وارد مدینہ منورہ

’فقد سرحت نظری فی هذه الرسالة الموسومة ’الدولة المکیة بالمادة الغیبیة‘  
 لمؤلفها العلامة الکبیر و الفھامة الشہیر الالعی المحقق اللوذعی المدقق الشیخ  
 احمد رضا خان فوجدتھا دوحۃ جمعت خلاصۃ مذهب اھل الاسلام‘۔ [۶۷]  
 میں نے اس رسالہ موسومہ ’الدولة المکیة بالمادة الغیبیة‘ پر نظر ڈالی۔ جو علامہ کبیر فہامہ شہیر  
 محقق و مدقق شیخ احمد رضا خان کی تالیف ہے۔ میں نے اسے ایسا عظیم الشان درخت پایا۔ جو  
 مذہبِ اہل اسلام کے نچوڑ پر مشتمل ہے۔

[۳۰]

شیخ عبدالرحمان حنفی علیہ الرحمہ، مدرس جامع ازہر مصر

’ولعمری لقد جمع فیہا من الادلة ما بہ الکفایة و الا ینفع الحسود تطویل

العبارة‘- [۶۸]

مجھے اپنی عمر کی قسم! مؤلف نے رسالہ میں کافی دلائل ذکر فرمائے ہیں اور حاسد کے لئے تو طویل عبارتیں بھی کافی نہیں۔

☆.....☆.....☆

### حوالے و حواشی:

۱.....نوٹ: فاضل بریلوی نے مسئلہ علم غیب پر کئی رسائل تصنیف فرمائے۔ منجملہ ان کے سات رسائل یہ ہیں:

۱: ازاحة الغیب، ۱۳۳۰ھ/۱۹۱۱ء

۲: الجلاء الکامل، ۱۳۲۶ھ/۱۹۰۸ء

۳: ابراء المجنون، ۱۳۲۳ھ/۱۹۰۵ء

۴: حبل الوراۃ،

۵: مالی الجیب بعلوم الغیب، ۱۳۱۸ھ/۱۹۰۰ء

۶: اللؤلؤ المکنون فی علم البشیر ما کان وما یکنون، ۱۳۱۸ھ/۱۹۰۰ء

۷: انباء المصطفیٰ بحال سرو اخفا، ۱۳۱۸ھ/۱۹۰۰ء

۲.....امام احمد رضا خان، الدولۃ المکیہ، مطبوعہ، کراچی، ۱۳۷۴ھ/۱۹۵۵ء ص: ۱۵۹، ۱۶۸۔

نوٹ: فاضل بریلوی نے مخالفین کی تردید میں بکثرت تصانیف تحریر فرمائیں۔ جس کا ذکر اس طرح فرماتے ہیں: میں نے دوسو سے زیادہ کتابیں تصنیف کیں، [یعنی مخالفین کے رد میں] اور ان کے بڑوں

کو دو چار دفعہ نہیں، بلکہ بکثرت دعوتِ مناظرہ دی، تو ان میں سے کسی نے لوٹ کر جواب نہ دیا۔ [الدولۃ المملکیہ ص: ۱۶۹] مسعود

۳..... مولانا احمد رضا خان، الدولۃ المملکیہ ص: ۱۷۱۔

۴..... الفیوضات المملکیہ لمحب الدولۃ المملکیہ، [تالیف ۱۳۲۶ھ / ۱۹۰۸ء] مطبوعہ کراچی ص: ۶۔

۵..... ایضاً ص: ۱۴۔

۶..... ایضاً ص: ۱۴۔

۷..... نوٹ: حرین شریفین میں فاضل بریلوی کی یہ مقبولیت حیرت انگیز ہے۔ حرین تو بجائے خود مسلمانانِ عالم کے لئے مرکزِ نگاہ ہیں۔ وہاں کسی کی طرف نگاہوں کا پھر جانا اس بات کی علامت ہے کہ نگاہِ مصطفیٰ صلی اللہ تعالیٰ علیہ وسلم میں مقبول ہے۔ اسی مقبولیت نے اس کو مقامِ محبوبیت تک پہنچایا ہے۔ آیہ کریمہ: ”یحکم اللہ“ میں اسی طرف تو اشارہ ہے۔ مسعود

۸..... فاضل بریلوی کے سوانح نگار مولانا بدر الدین قادری رضوی نے اپنی تالیف ’سوانح اعلیٰ حضرت‘ کے صفحات ۲۶۱ تا ۲۹۴ میں شرح و بسط کے ساتھ فاضل بریلوی کے سفر حجاز اور متعلقہ حالات و واقعات کا ذکر کیا ہے۔ تفصیل مطلوب ہو، تو قارئین کرام اس کی طرف رجوع فرمائیں۔

۹..... مولانا احمد رضا خان ’کفل الفقہیہ الفاہم فی احکام قرطاس الدراہم‘ ۱۳۲۴ھ / ۱۹۰۶ء مقدمہ از مولانا حامد رضا خاں بریلوی ص: ۶۴۔

۱۰..... نوٹ: حرین شریفین کے زمانہ قیام میں فاضل بریلوی نے یہ رسائل تصنیف فرمائے:

۱: النیرۃ الوضیۃ فی شرح الجوہرۃ المضیۃ، ۱۲۹۵ھ

۲: الدولۃ المملکیۃ بالمادۃ الغیبیۃ، ۱۳۲۳ھ

۳: کفل الفقہیہ الفاہم فی احکام قرطاس الدراہم، ۱۳۲۳ھ

۴: الاجازۃ الرضویۃ لمبجل مکۃ البہیۃ، ۱۳۲۴ھ

۱۱..... عبدالحی لکھنوی، نذہۃ الخواطر، الجزء الثامن ص: ۳۹

نوٹ: فاضل بریلوی کی اس سرعتِ تحریر و تصنیف و تالیف اور وسعتِ علم کو دیکھ کر خطیبِ مسجدِ حرام مکہ مکرمہ شیخ صالح علیہ الرحمہ نے فرمایا تھا: ورأس المؤلفین فی زمانہ۔ الفیوضات المملکیہ، ص: ۳۵۔



’وامام المصنفین بحکم اقرانہ، اپنے زمانے میں تمام مؤلفوں کا سردار ہے اور خود اپنے معاصرین کی شہادت سے سب مصنفوں کا امام ہے۔

۱۲..... عبدالحی بکھنوی، نزہۃ الخواطر، الجزء الثامن، ص: ۴۰۔

۱۳..... الدولة المکیہ، ۱۳۲۳ھ ص: ۸۔

۱۴..... چنانچہ مولوی خلیل احمد انیمٹھی نے ’حسام الحرمین‘ اور ’المعتقد المعتقد‘ کے جواب میں ’المہند علی المہند‘ تحریر فرمائی۔ جو ۱۳۲۵ھ/ ۱۹۰۷ء میں شائع ہوئی۔ علمائے اہل سنت کی طرف سے اس کا ردِ وارد المہند کے نام سے شائع ہوا۔ اسی طرح مولانا حسین احمد مدنی نے رسالہ ’الشہاب الثاقب علی المفتوی الکاذب‘ تحریر کیا۔ جو دیوبند سے ۱۳۲۵ھ/ ۱۹۰۷ء میں شائع ہوا۔ دونوں رسائل میں یہ تاثر دینے کی کوشش کی ہے کہ فاضل بریلوی نے جو کہا، غلط ہے اور اس پر علمائے عرب نے جو تصدیقات تحریر فرمائیں، محض غلط فہمی کی بنا پر ہیں۔ راقم نے اس قسم کے رسائل کا اس کتاب کے آخر میں استدراک کے تحت جائزہ لیا ہے۔ تفصیلات وہاں ملاحظہ کریں۔ مسعود

۱۵..... مولانا احمد رضا خاں، الدولة المکیہ بالمادة الغیبیہ، ۱۳۲۳ھ، مطبوعہ، کراچی، ص: ۱۷۵۔

۱۶..... ایضاً، ص: ۱۷۷، ۱۸۱۔

۱۷..... ایضاً، ص: ۱۹۷۔

۱۸..... ایضاً، ص: ۲۰۷۔

۱۹..... ۱۳۱۸ھ/ ۱۹۰۰ء میں دہلی سے فاضل بریلوی کے پاس ایک استفتا آیا تھا کہ کیا نبی کریم صلی اللہ تعالیٰ علیہ وسلم نہ اپنے خاتمہ کا حال جانتے تھے اور نہ امت کے خاتمہ کا۔ جیسا کہ بعض علمائے وہابیہ نے تحریر کیا ہے۔ اس کے جواب میں رسالہ ’انباء المصطفیٰ بحال سروا خفا‘ لکھا گیا۔

۲۰..... ایضاً، ص: ۳۰۹۔

۲۱..... ایضاً، ص: ۲۱۳۔

۲۲..... ایضاً، ص: ۲۳۹، ۲۴۱۔

نوٹ: مندرجہ بالا عبارات میں فاضل بریلوی نے علمائے دیوبند کی بعض قابلِ اعتراض عبارات کا تمثیلی انداز میں رد فرمایا ہے۔ مثلاً مولوی اشرف علی تھانوی نے اپنے رسالے ’حفظ الایمان‘ میں تحریر کیا:

’پھر یہ کہ آپ کی ذات مقدسہ پر علم غیب کا حکم کیا جانا، اگر بقول زید صحیح ہو۔ تو دریافت یہ امر ہے کہ اس غیب سے مراد بعض ہے یا کل غیب۔ اگر بعض علوم غیبیہ مراد ہیں، تو اس میں حضور صلی اللہ علیہ وسلم کی کیا تخصیص ہے۔ ایسا علم غیب تو زید و عمرو، بلکہ ہوصی و مجنون، بلکہ جمیع حیوانات و بہائم کے لئے بھی حاصل ہے۔ کیوں کہ ہر شخص کو کسی نہ کسی ایسی بات کا علم ہوتا ہے۔ جو دوسرے شخص سے مخفی ہے۔ تو چاہیے کہ سب کو عالم الغیب کہا جائے۔ [حفظ الایمان، مؤلفہ، ۸/ محرم ۱۳۱۹ھ، مطبوعہ مکتبہ تھانوی، کراچی، ص: ۷۷]

اس ناشائستہ عبارت پر علمی حلقوں میں بڑی ناراضگی کا اظہار کیا گیا۔ چنانچہ مولوی اشرف علی نے اپنی تحریر کی صفائی میں ایک بیان دیا۔ جو مقصود رٹ کی نے ’بسط البنان لکف اللسان عن کاتب حفظ الایمان‘ کے نام سے ۱۹۱۲ء میں شائع کیا۔ مگر علمائے کرام اس صفائی سے مطمئن نہیں ہوئے۔ چنانچہ ۱۷/ صفر ۱۳۴۲ھ/ ۱۹۲۲ء کو حیدر آباد دکن کے عالم نے خط لکھا اور مولانا کو ترمیم کا مشورہ دیا۔ مولانا نے اس طرح ترمیم کی:

’اگر بعض علوم غیبیہ مراد ہیں، تو اس میں حضور صلی اللہ علیہ وسلم کی کیا تخصیص ہے۔ مطلق بعض امور غیبیہ تو غیر انبیاء علیہم السلام کو بھی حاصل ہیں۔ تو چاہیے کہ سب کو عالم الغیب کہا جاوے۔ [تغییر العنوان فی بعض عبارات حفظ الایمان، مطبوعہ، کراچی، ص: ۱۳]

۲۳.....الدولة المکیة، ص: ۲۵۶۔

۲۴.....ایضاً، ص: ۲۵۹۔

۲۵.....ایضاً، ص: ۲۵۹۔

۲۶.....ایضاً، ص: ۲۵۹۔

۲۷.....ایضاً، ص: ۲۶۱۔

۲۸.....ایضاً، ص: ۲۶۱۔

۲۹.....ایضاً، ص: ۲۶۱۔

۳۰.....ایضاً، ص: ۲۶۱۔

۳۱.....ایضاً، ص: ۲۷۵۔

۳۲..... ایضاً، ص: ۲۹۱۔

۳۳..... عبدالحی الہکھنوی، نزہۃ الخواطر، الجزء الثامن، ص: ۴۰۔

۳۴..... بہت سی تقاریر ابھی تک شائع نہ ہو سکیں اور مہتمم مکتبہ رضویہ کراچی کے پاس محفوظ ہیں۔ افسوس ہم ان غیر مطبوعہ تقاریر سے استفادہ نہ کر سکے۔ مسعود

۳۵..... الفیوضات المملکیہ لمحج الدولة المکیہ، مطبوعہ کراچی، ص: ۷۷۔

۳۶..... الفیوضات المملکیہ لمحج الدولة المکیہ، مطبوعہ کراچی، ص: ۱۶، ۱۸۔

۳۷..... الفیوضات المملکیہ لمحج الدولة المکیہ، مطبوعہ کراچی، ص: ۲۱۔

۳۸..... الفیوضات المملکیہ لمحج الدولة المکیہ، مطبوعہ کراچی، ص: ۲۵۔

۳۹..... الفیوضات المملکیہ لمحج الدولة المکیہ، مطبوعہ کراچی، ص: ۲۷، ۲۹۔

۴۰..... الفیوضات المملکیہ لمحج الدولة المکیہ، مطبوعہ کراچی، ص: ۳۱۔

۴۱..... الفیوضات المملکیہ لمحج الدولة المکیہ، مطبوعہ کراچی، ص: ۳۶۔

۴۲..... فاضل تقریر نگار کا اشارہ مولوی حسین احمد مدنی وغیرہم کی طرف ہے۔ جو اس وقت مدینہ میں موجود تھے۔

۴۳..... الفیوضات المملکیہ لمحج الدولة المکیہ، مطبوعہ کراچی، ص: ۳۹۔

۴۴..... الفیوضات المملکیہ لمحج الدولة المکیہ، مطبوعہ کراچی، ص: ۴۴۔

۴۵..... الفیوضات المملکیہ لمحج الدولة المکیہ، مطبوعہ کراچی، ص: ۴۶۔

۴۶..... الفیوضات المملکیہ لمحج الدولة المکیہ، مطبوعہ کراچی، ص: ۵۶۔

۴۷..... الفیوضات المملکیہ لمحج الدولة المکیہ، مطبوعہ کراچی، ص: ۶۵، ۶۷۔

۴۸..... الفیوضات المملکیہ لمحج الدولة المکیہ، مطبوعہ کراچی، ص: ۷۳۔

۴۹..... الفیوضات المملکیہ لمحج الدولة المکیہ، مطبوعہ کراچی، ص: ۷۵، ۷۶۔

۵۰..... الفیوضات المملکیہ لمحج الدولة المکیہ، مطبوعہ کراچی، ص: ۸۲۔

۵۱..... الفیوضات المملکیہ لمحج الدولة المکیہ، مطبوعہ کراچی، ص: ۹۲۔

۵۲..... الفیوضات المملکیہ لمحج الدولة المکیہ، مطبوعہ کراچی، ص: ۸۸۔

- ۵۳..... الفیوضات المملکیہ لمحج الدولة المکیہ، مطبوعہ کراچی، ص: ۹۵، ۹۶۔
- ۵۴..... الفیوضات المملکیہ لمحج الدولة المکیہ، مطبوعہ کراچی، ص: ۱۰۲۔
- ۵۵..... الفیوضات المملکیہ لمحج الدولة المکیہ، مطبوعہ کراچی، ص: ۱۱۵۔
- ۵۶..... ایضاً، ص: ۱۲۵۔
- ۵۷..... ایضاً، ص: ۱۲۸۔
- ۵۸..... ایضاً، ص: ۱۴۰۔
- ۵۹..... ایضاً، ص: ۱۴۶، ۱۴۸۔
- ۶۰..... ایضاً، ص: ۴۶۲۔

نوٹ: مولوی عبدالحی لکھنوی نے تحریر کیا ہے: یغلو کثیر من الناس فی شانہ فیعتقدون انہ کان مجدداً المائۃ الرابعة عشرة۔ ترجمہ: اکثر لوگ ان کی تعریف میں مبالغہ سے کام لیتے ہیں۔ ان کا عقیدہ ہے کہ وہ چودھویں صدی کے مجدد تھے۔ [نزہۃ الخواطر، جلد ۸، ص: ۴۱]

لیکن شیخ موسیٰ علی شامی، شیخ حسن بن عبدالقادر اور سید اسماعیل بن خلیل وغیرہ علمائے حجاز نے آپ کو مجدد لکھا ہے۔ اس لئے عامۃ الناس کی طرف اس خیال کو منسوب کرنا علمی خیانت ہے۔ مولوی عبدالحی کی نظر میں فاضل بریلوی کے لئے لفظ مجدد کا استعمال مبالغہ ہے۔ حالاں کہ ان کے معتقدین نے پہلے نہیں کی۔ بلکہ علمائے حجاز نے اس لقب سے نوازا۔ دوسرے علما کے لئے، جو ان کے متبعین یا معتقدین نے یہ لقب اختیار کیا ہے، وہ کیوں مبالغہ نہیں؟ مثلاً شارح ابوداؤد شریف اپنی شرح عین المعبود میں تیرھویں صدی ہجری کے مجددین میں ان لوگوں کے نام تحریر کیا ہے: [۱] مولوی محمد قاسم نانوتوی [۲] سید نذیر حسین دہلوی، [۳] قاضی حسین بن محسن القاری۔ اس کے بعد لکھتے ہیں: ہذا هو ظنی فی هؤلاء الاکابر الثلاثة انہم من المجددین علی رأس المائۃ الثلاثة عشرة۔ جلد چہارم ص: ۱۸۲۔

مجدد کا اندازہ اس کی بے داغ سیرت، اصلاحی کارناموں اور ہمہ گیر مقبولیت اور شہرت سے لگایا جاسکتا ہے۔ اس سے قطع نظر کر لیا جائے، تو پھر ہر عالم مجدد نظر آئے گا۔ یہی وجہ ہے کہ ایک ہی وقت میں ایک ہی مقام پر کئی مجدد نظر آتے ہیں۔ اس حدیث پاک کی رو سے تو یہی معلوم ہوتا ہے کہ ہر صدی میں

ایک مجدد ہونا چاہیے۔ ان اللہ بیعت لہذہ الامۃ علی رأس کل مائة سنة من یجدد لہا امر دینہا۔ سنن ابوداؤد شریف۔ ترجمہ: اللہ تعالیٰ اس امت کے لئے ہر سو سال کے سرے پر ایسے بندے پیدا کرے گا، جو اس کے لئے اس کے دین کو نیا اور تازہ کرتے رہیں گے۔

لیکن بعض علما اس حدیث میں عمومیت کے قائل نظر آتے ہیں۔ یعنی یہ کہ ضروری نہیں کہ ہر صدی کے شروع میں صرف ایک ہی مجدد ہو۔ ایک سے زیادہ بھی ہو سکتے ہیں۔ چنانچہ علامہ جلال الدین سیوطی علیہ الرحمہ نے ”عون الودود“ میں اس کی صراحت کی ہے۔ [محمد صابر، مجدد اسلام، ص: ۱۷۰]

مگر عمومیت کے باوجود نہایت حزم و احتیاط کی ضرورت ہے۔ ہر کس و ناکس کو مجدد کہنا حدیث پاک کی تحقیر ہے۔ مسعود

۶۱..... ایضاً، ص: ۷۰۔

۶۲..... لیکن نہ معلوم مولوی عبدالحی لکھنوی نے یہ کیوں لکھ دیا: قلیل البضاعة فی الحدیث والتفسیر، [نزہۃ الخواطر، جلد ۸ ص: ۴۱]

۶۳..... ایضاً، ص: ۸۰۔

۶۴..... ایضاً، ص: ۹۴۔

۶۵..... ایضاً، ص: ۹۹۔

۶۶..... ایضاً، ص: ۲۲۔

۶۷..... ایضاً، ص: ۳۲۔

۶۸..... ایضاً، ص: ۴۱۔

☆.....☆.....☆



## تعارف و سبب تصنیف حسام الحرمین علی منحر الکفر والمین

قارئین کرام رسالہ الدولۃ المکیہ کی تقاریظ کے اقتباسات پڑھتے پڑھتے تھک گئے ہوں گے۔ واقعی یہ تقاریظ تھکا دینے والی ہیں۔ ابھی تو تقاریظ لکھنے والے محدودے چند علما و فضلا کا ذکر کیا ہے۔ بہت سے رہے جاتے ہیں۔ تفصیلات کے لئے الفیوضات المملکیۃ کا مطالعہ ضروری ہے۔

اب ہم ایک دوسری تصنیف 'حسام الحرمین علی منحر الکفر و المین' [۱] (۱۳۲۴ھ) کی طرف متوجہ ہوتے ہیں۔ فاضل بریلوی نے حضرت شاہ فضل رسول بدایونی علیہ الرحمہ [۲] کی تصنیف 'المعتقد المنتقد' (۱۲۷۰ھ/ ۱۸۵۳ء) پر تعلیقات و حواشی کا اضافہ فرمایا اور اس کا نام 'المعتمد المستند' (۱۳۲۰ھ/ ۱۹۰۲ء) رکھا۔ اسی زمانہ میں ان تعلیقات کا خلاصہ علمائے حجاز کی خدمت میں تصدیقات کے لئے پیش کیا۔ چنانچہ حرمین شریفین کے علما و فضلا نے اس کو اپنی تقاریظ اور تصدیقات سے مزین فرمایا۔ خود فاضل بریلوی نے ان تقاریظ و تصدیقات مرتب فرما کر 'حسام الحرمین' نام رکھا۔ مفید اضافے کئے اور شائع کیا۔



فاضل بریلوی نے جن اشخاص اور فرقوں کے اقوال و اعمال پر سخت تنقید کی ہے۔ ان کو مندرجہ ذیل پانچ طبقوں میں تقسیم کیا ہے:

۱۔ انجاس قادیانی:

انبیاء علیہم السلام کی تکذیب اور اپنی نبوت اور رسالت کا دعویٰ کرنے والے۔

۲۔ ارجاس شیطانی:

شیطان کی وسعت علم کو نص سے ثابت ماننے والے اور حضور صلی اللہ تعالیٰ علیہ وسلم کے لئے وسعت علم کا انکار کرنے والے۔

۳۔ تکذیب رحمانی:

خداوند تعالیٰ کو جھوٹ بولنے پر قادر ماننے والے۔

۴۔ نبوت ستانی:

یہ عقیدہ رکھنے والے کہ محمد رسول اللہ صلی اللہ تعالیٰ علیہ وسلم کے بعد انبیا کا مبعوث ہونا مستبعد نہیں۔

۵۔ جنون سگانی: [۳]

آں حضرت صلی اللہ تعالیٰ علیہ وسلم کے علوم غیبیہ کو بچوں، پاگلوں اور جانوروں سے مماثل قرار دینے والے۔ مندرجہ بالا طبقات پہنچا نہ پر بحث کرتے ہوئے فاضل بریلوی نے ان کی بعض کتابوں سے مفصل حوالے دیئے ہیں۔ چند کتابیں یہ ہیں:

۱..... اعجاز احمدی [مرزا غلام احمد قادیانی]

۲..... ازالۃ الاوہام [مرزا غلام احمد قادیانی]

۳..... تحذیر الناس [مولوی محمد قاسم نانوتوی]

۴..... براہین قاطعہ [مولوی خلیل احمد ٹیٹھوی]

۵..... حفظ الایمان [مولوی اشرف علی تھانوی]

مندرجہ بالا تفصیلات کو حسام الحرمین، کا مختصر تعارف سمجھنا چاہیے۔ ان افکار و خیالات کی روشنی میں فاضل بریلوی نے اپنا فتویٰ خلاصہ کی صورت میں، ۲۱ رزی الحجہ ۱۳۲۳ھ کو علمائے حرمین کے سامنے پیش کیا تھا۔ جس پر الدولۃ المکیۃ کی طرح علمائے دل کھول کر تقاریر لکھیں اور

اپنی تصدیقات سے نوازا۔ ان تصدیقات اور تقاریض کے مطالعے سے معلوم ہوتا ہے کہ علمائے حرمین فاضل بریلوی کو کس قدر ومنزلت کی نگاہ سے دیکھتے تھے۔ جن علمائے کرام نے یہ تقاریض تحریر فرمائی ہیں۔ ان کے اسمائے گرامی تحریر کئے جاتے ہیں:

اسمائے گرامی علمائے حرمین شریفین: علمائے مکہ معظمہ

- ۱..... شیخ محمد سعید باصیل، مفتی شافعیہ
- ۲..... شیخ ابوالخیر بن عبداللہ میرداد، خطیب مسجد حرام
- ۳..... شیخ صالح کمال، مفتی حنفیہ
- ۴..... شیخ علی بن صدیق کمال حنفی، سابق مفتی مکہ معظمہ
- ۵..... شیخ عبدالحق مہاجر مکی
- ۶..... سید اسماعیل بن خلیل، حافظ کتب الحرام
- ۷..... سید مرزوقی ابو حسین
- ۸..... شیخ عمر بن ابی بکر جنید
- ۹..... شیخ عابد بن حسین، مفتی مالکیہ
- ۱۰..... شیخ علی بن حسین مالکی، مدرس مسجد حرام
- ۱۱..... شیخ محمد علی بن حسین مکی
- ۱۲..... شیخ جمال بن محمد بن حسین
- ۱۳..... شیخ اسعد بن احمد دہان، مدرس حرم شریف
- ۱۴..... شیخ عبدالرحمان دہان
- ۱۵..... مولانا محمد یوسف افغانی، مہاجر مکی، مدرس مدرسہ صولتہ، حرم شریف
- ۱۶..... مولانا شیخ احمد مکی [خلیفہ حاجی امداد اللہ مہاجر مکی] مدرس مدرسہ صولتہ، حرم شریف
- ۱۷..... شیخ محمد یوسف خیاط
- ۱۸..... شیخ محمد صالح بن محمد فضل
- ۱۹..... شیخ عبدالکریم ناجی داعستانی

۲۰..... شیخ محمد سعید بن محمد میمانی، مدرس مسجد حرام  
۲۱..... شیخ احمد محمد جداوی

### علمائے مدینہ منورہ

۲۲..... شیخ تاج الدین الیاس بن شیخ مصطفیٰ الیاس، مفتی مدینہ  
۲۳..... شیخ عثمان بن عبدالسلام داغستانی، سابق مفتی مدینہ  
۲۴..... سید احمد الجزارری، شیخ مالکیہ  
۲۵..... شیخ خلیل بن ابراہیم خر بوطی  
۲۶..... شیخ محمد سعید بن سید محمد الغزنی شیخ الدلائل  
۲۷..... شیخ محمد بن احمد عمری  
۲۸..... سید عباس بن سید جلیل محمد رضوان، شیخ الدلائل  
۲۹..... شیخ عمر بن حمدان الحمزی مالکی اشعری  
۳۰..... سید محمد بن محمد حبیب مدنی دیداری  
۳۱..... شیخ محمد بن موسیٰ خیاری، مدرس حرم طیبہ  
۳۲..... سید شریف احمد برزنجی، مفتی شافعیہ  
۳۳..... شیخ محمد عزیز وزیر مالکی مغربی اندلسی  
۳۴..... شیخ عبدالقادر توفیق شبلی طرابلسی حنفی، مدرس حرم طیبہ  
اب ہم بعض علمائے کرام کی تقاریر کے اقتباسات پیش کرتے ہیں:

[۱]

شیخ احمد ابوالخیر بن عبداللہ میر داد رحمۃ اللہ علیہما، خطیب مسجد الحرام، مکہ معظمہ

’فہو کنز الدقائق المنتخب من خزائن الذخیرۃ، والشمس المعارف المشرقة  
فی الظہیرۃ، کشف المشکلات العلوم فی الباطن والظاهر یحق لكل من وقف علی  
فضله ان یقول کم ترک الاول للآخر [۲]

وانی و ان کنت الاخیر زمانۃ لا ت بمالم تستطعه الاوائل

و ليس على الله بمستنكر ان يجمع العالم في واحد [۵]  
 تو وہ باریکیوں کا خزانہ ہے۔ محفوظ گنجینوں سے چنا ہوا اور معرفت کا آفتاب ہے، جو ٹھیک  
 دو پہر کو چمکتا ہے، علوم کی مشکلات ظاہر و باطن کا نہایت کھولنے والا ہے۔ جو اس کے فضل پر آگاہ  
 ہوا، اسے سزاوار ہے کہ کہے کہ اگلے پچھلوں کے لئے بہت کچھ چھوڑ گئے۔  
 میں اگرچہ آخر زمانے میں آیا ہوں، مگر وہ چیز لایا ہوں، جو اگلوں سے ممکن نہ تھی۔  
 خداوند تعالیٰ سے یہ بات غیر ممکن نہیں کہ وہ ایک شخص میں ایک جہاں سمودے۔

[۲]

علامہ شیخ صالح کمال علیہ الرحمہ، مفتی حنفیہ مکہ معظمہ

’لا سيما العالم العلامة بحر الفضائل و قرة عيون العلماء الامثال مولانا الشيخ  
 المحقق، بركة الزمان احمد رضا خان البريلوي حفظه الله و ابقائه [۶]  
 بالخصوص اس عالم دین پر [رحمتیں نازل فرما] کہ جو فضائل کا دریا ہے اور علماء، عمائد کی  
 آنکھوں کی ٹھنڈک، حضرت مولانا نے محقق، زمانے کی برکت احمد رضا خان بریلوی، اللہ تعالیٰ  
 اس کی حفاظت کرے اور سلامت رکھے۔

[۳]

شیخ سید اسماعیل بن خلیل علیہ الرحمہ، حافظ کتب الحرام مکہ معظمہ

’والحمد لله تعالى ان قبض هذا العالم العامل والفاضل الكامل صاحب المناقب  
 والمفاخر مظهر، کم ترک الاول للآخر فريد الدهر، وحيد العصر، مولانا الشيخ  
 احمد رضا خان سلمه الله الرب المنان لا بطل حججهم الداحضة بالآيات  
 والاحاديث القاطعة، كيف لا وقد شهد له عالمومكة بذلك ولولم يكون بالمحل  
 الارفع لما وقع منهم ذالك بل اقول لوقيل في حقه مجدد هذا القرن لكان حقاً و  
 صدقاً [۷]

اور میں اللہ عز و جل کی حمد بجالاتا ہوں کہ اس نے اس عالم باعمل کو مقرر فرمایا، جو فاضل کامل  
 ہے۔ مناقب، مفاخر والا، اس مثل کا مظہر کہ اگلے پچھلوں کے لئے بہت کچھ چھوڑ گئے۔ یکتائے

زمانہ، اپنے وقت کا یگانہ، مولانا احمد رضا خان احسان والا پروردگار اسے سلامت رکھے۔ تاکہ وہ [مخالفین کی بے ثبات حجّتوں کا آیات قرآنیہ اور قطعی احادیث سے رد فرماتے رہیں اور وہ ایسا کیوں نہ ہو مکہ علمائے مکہ اس کے لئے ان فضائل کی گواہیاں دے رہے ہیں اور اگر وہ سب سے بلند مقام پر نہ ہوتا، تو علمائے مکہ اس کی نسبت یہ گواہی نہ دیتے۔ میں کہتا ہوں کہ اگر اس کے حق میں یہ کہا جائے کہ اس صدی کا مجدد ہے، تو بے شک حق و صحیح ہے۔

[۴]

علامہ ابو حسین محمد مزدقی علیہ الرحمہ، مکہ معظمہ

’بے شک مجھ پر اللہ کا احسان ہوا اور اسی کے لئے حمد و شکر ہے کہ میں حضرت عالم علامہ سے ملا۔ جو زبردست عالم، دریائے عظیم الفہم ہیں۔ جن کی فضیلتیں وافر اور بڑائیاں ظاہر اور بے شک میں نے ان کا اچھا ذکر اور بڑا مرتبہ پہلے ہی سنا تھا اور ان کی بعض تصانیف کے مطالعے سے مشرف ہوا۔ جن کے نورِ قندیل سے حق روشن ہوا۔ تو ان کی محبت میرے دل میں جم گئی اور میرے دل و دماغ میں متمکن ہو گئی۔ کبھی کبھی کان، آنکھ سے پہلے گرفتار محبت ہو جایا کرتے ہیں..... تو جب اللہ تعالیٰ نے اس ملاقات سے احسان فرمایا۔ تو میں نے وہ کمال ان میں دیکھے، جن کا بیان طاقت سے باہر ہے۔ جس کے نور کا ستون اونچا ہے اور معرفتوں کا ایسا دریا، جس سے مسائل نہروں کی طرح چھلکتے ہیں۔

بہت سی تعریف و توصیف کرنے کے بعد تحریر فرماتے ہیں:

’ورأيت نفسي ذاعى وحصر، عن البلوغ فى وصفه الى البغية والوطر‘ - [۸]  
اور میں نے اس کی تعریف و توصیف میں خود کو عاجز پایا، دل بھر کر تعریف نہ کر سکا۔ [دل کی آرزو دل ہی میں رہ گئی]

[۵]

مفتی مالک شیخ عابد حسین علیہ الرحمہ، مکہ معظمہ

’سید العلماء الاعلام وفخر الفضلاء الكرام وسعد الملة والدين احمد السير و العدل الرضا فى كل وطر، العالم العامل ذو الاحسان حضرة المولى احمد رضا خان فقام فى ذالك بفرض لا كفاية‘ - [۹]

علمائے مشاہیر کا سردار معزز فاضلوں کا مایہ افتخار، دین اسلام کی سعادت، نہایت محمود سیرت، ہر کام میں پسندیدہ، صاحب عدل، عالم باعمل، صاحب احسان حضرت مولانا احمد رضا خان، تو اس نے اس بات میں، [یعنی گستاخان رسول علیہ السلام کا رد فرما کر] فرض کفایہ ادا کر دیا۔ [یعنی جو فرض فرداً فرداً سب پر عائد ہوتا تھا، آپ نے وہ فرض ادا کر کے سب کو سبکدوش فرما دیا۔

[۶]

شیخ علی بن حسین مالکی علیہ الرحمہ، مدرس مسجد حرام، مکہ معظمہ

لما من الله على باستجلاء نور شمس العرفان من سماء صفاء ملتزم الاتقان من صار محمود فعله، كشاف آيات فضله و كيف لا وهو مركز دائرة المعارف اليوم، و مطلع كواكب سماء العلوم في دار القوم، عضد الموحدين و عصام المهتدين القاطع بصر البراهين لسان المضلين الملحدين و الرافع منار الايمان حضرة المولى احمد رضا خان، [۱۰]

جب اللہ تعالیٰ مجھ پر یہ احسان فرمایا کہ آفتاب معرفت کا نور اس آسمان صفا سے، جسے استوار کاری لازم ہے، مجھے اعلانیہ نظر آیا وہ [ذات گرامی] جس کے افعال حمیدہ، اس کے آثار فضیلت کے آئینہ دار ہیں اور کیوں نہ ہو، تو وہ تو آج دائرہ علوم کا مرکز ہے اور ملت اسلامیہ کے آسمان علوم کے ستاروں کا مطلع ہے۔ مسلمانوں کا یہ ومددگار مددگار اور راہ یابوں کا نگہبان و محافظ دلائل و براہین کی تیغ براں سے گراہوں اور بے دینوں کی زبانیں کاٹنے والا، مینارہ نور ایمان کا بلند کرنے والا حضرت مولانا احمد رضا خان۔

[۷]

شیخ اسعد بن احمد دہان علیہ الرحمہ، مدرس حرم شریف، مکہ معظمہ

فقد اطلعت على هذه الرسالة الجليلة التي الفها نادرة الزمان و نتيجة الاوان العلامة الذي افتخرت به الا و اخر على الا وائل و الفهامة الذي ترك تبيانہ سبحان باقل سیدی و سندی احمد رضا خان البریلوی۔

یہ عظمت والا رسالہ، میرے علم میں آیا، جس کا مصنف نادر روزگار اور خلاصہ لیل و نہار ہے۔ وہ



علامہ جس کی وجہ سے پچھلے اگلوں پر فخر کرتے ہیں۔ جلیل الفہم والا، جس نے اپنے بیان روشن سے سبحان فصیح البیان کو بے زبان کر دیا۔ میرا سردار، میری سند حضرت احمد رضا خان بریلوی۔

[۸]

شیخ عبدالرحمان دہان کی علیہ الرحمہ مکہ معظمہ

’الذی شہد لہ علماء البلد الحرام، بان السید الفرد الامام سیدی و ملاذی الشیخ احمد رضا خان البریلوی متعنا اللہ بحیاتہ و المسلمین و منحنی ہدیہ فان ہدیہ ہدی سید المرسلین‘۔ [۱۲]

وہ، جس کے لئے علمائے مکہ معظمہ گواہی دے رہے ہیں کہ سردار ہے، بے نظیر ہے، امام ہے، میرے سردار، میری جائے پناہ حضرت احمد رضا خان بریلوی، اللہ تعالیٰ ہمیں اور سب مسلمانوں کو ان کی زندگی سے بہرہ مند فرمائے اور مجھے ان کی روش نصیب کرے کہ ان کی روش سید العالم صلی اللہ تعالیٰ علیہ وسلم کی روش ہے۔

[۹]

مولانا شیخ محمد یوسف علیہ الرحمہ، مدرس مدرسہ صولتیہ مکہ مکرمہ

’فانی قد اطلعت علی ہذہ الرسالة اللتی الفہا الفاضل العلامة و الحبر الفہامة المتمسک بحبل اللہ المتین الحافظ منار الشریعة و الدین من قصرت لسان البلاغة عن بلوغ شکرہ و عجز عن القیام بحقہ و برہ الذی افتخر بوجودہ الزمان مولانا الشیخ احمد رضا خان لا زال سالکاً سبیل الرشاد و ناشر الویة الفضل علی رؤس العباد‘۔ [۱۳]

یہ رسالہ میرے علم میں آیا۔ جسے علامہ فاضل اور دریائے علم و دانش نے تصنیف فرمایا۔ جو اللہ کی مضبوط رسی تھامے ہوئے ہے، دین و شریعت کے مینارہ نور کا محافظ، وہ کہ زبانِ بلاغت، جس کا شکر ادا کرنے سے قاصر ہے۔ اس کے حقوق و احسانات کی خدمت سے عاجز ہے۔ وہ کہ جس کے وجود پر زمانے کو ناز ہے، مولانا شیخ احمد رضا خاں، وہ ہمیشہ اس ہدایت پر گامزن رہے اور بندوں کے سروں پر فضل و احسان کے پھریرے اڑاتا رہے۔

[۱۰]

شیخ محمد سعید بن محمد یمانی علیہ الرحمہ، مدرس مسجد الحرام مکہ معظمہ

’فان من جلائل النعم اللتی لا تثبت فی ساحة شکرها ان قیض الشیخ الامام والبحر الهمام، برکت الانام وبقیة السلف الکرام احد الاثمة الزهاد و الکاملین العباد احمد رضا خان‘ - [۱۴]

بے شک اللہ تعالیٰ کی ان عظیم نعمتوں سے، جن کا شکر ادا نہیں کیا جاسکتا۔ یہ ہے کہ اس نے حضرت امام، دریائے بلند ہمت، برکت انام بزرگوں کی یادگار، ائمہ زہاد اور بندگانِ کاملین میں سے ایک یعنی حضرت احمد رضا خاں کو مقرر فرمایا۔

[۱۱]

شیخ حامد احمد محمد جد اوی علیہ الرحمہ، مکہ معظمہ

قد طلعت هذه النبذة اللتی هی انموذج ’المعتمد المستند‘ فودتها شذرة من عسجدو جوهره من عقود و یاقوت و زبرجد، قد نظها بید الاجادة، فی سلك اصابة الصواب فی الافاة العمدة قدوة العالم العامل الحبر البحر الرحب العذب المحيط الكامل، المحبوب المقبول المرتضى محمود الاقوال و الافعال مولانا الشیخ احمد رضا متعنا الله و المسلمین بحیاته‘ - [۱۵]

میں نے یہ مختصر رسالہ [جو ’المعتمد المستند‘ کا خلاصہ ہے] مطالعہ کیا۔ رسالہ کیا ہے، یہ تو خالص سونے کی ڈلی ہے یا یاقوت و زبرجد اور موتیوں کی لڑیوں کا دانہ ہے، جس کو پیشوائے معتمد عالم باعمل، فاضل تبخر، دریائے بے کراں، محیط کامل، محبوب و مقبول، مرغوب، ستودہ اقوال و افعال مولانا شیخ احمد رضا خاں کے قابلِ قدر ہاتھوں نے صراطِ مستقیم کی لڑی میں پرودیا ہے۔ اللہ تعالیٰ ہم کو اور سب مسلمانوں کو ان کی زندگی سے نفع عطا فرمائے، آمین۔

[۱۲]

شیخ محمد سعید بن السید محمد الغزالی شیخ الدلائل علیہ الرحمہ، مدینہ منورہ

’جب شک و شبہ کی اندھیری رات چھا جاتی ہے، تو وہ اپنے آسمانِ علم سے ایک چودھویں کا چاند چمکاتا ہے۔ اس طرح نسلاً بعد نسل علمائے کالمین و ناقدین کے ہاتھوں شریعتِ مطہرہ تغیر و تبدل سے محفوظ رہی اور اجلہ علمائے کثیر العلم اور دریائے عظیم الفہم حضرت مولانا احمد رضا خاں ہیں۔‘ [۱۶]

[۱۳]

### شیخ سید عباس بن محمد رضوان شیخ الدلائل علیہ الرحمہ، مدینہ منورہ

’کیف لا و هو العلامة الامام، الذی الهمام، النبیہ النبیل، الوجیہہ الجلیل، وحید العصر و الزمان حضرة المولوی احمد رضا خان البریلوی‘۔ [۱۷]

کیوں نہ ہو کہ وہ [المعتمد المستند] اس کی تصنیف ہے، جو علامہ امام، ذکی الفہم، بلند ہمت، باخبر، صاحب عقل، صاحب وجاہت و جلالت، یکتائے زمین و زمان حضرت مولانا احمد رضا خاں بریلوی۔

[۱۴]

### شیخ عمر بن حمدان محرسی مالکی اشعری علیہ الرحمہ، مدینہ منورہ

’فانی قد اطلعت علی ما حرره العالم العلامة، الدراکۃ الفہامۃ، ذو التحقیق الباہر، جناب الشیخ احمد رضا خان فی الخلاصۃ الماخوذۃ من کتابہ المسمیٰ ‘المعتمد المستند‘ فوجتہ فی غایۃ التحریر فللہ در مؤلفہ‘۔ [۱۸]

جناب شیخ احمد رضا خان نے، جو اپنے خلاصے میں تحریر فرمایا ہے، میں نے اس کو مطالعہ کیا۔ یہ خلاصہ ان کی کتاب موسومہ ‘المعتمد المستند‘ سے ماخوذ ہے۔ [مطالعہ کے بعد] میں نے محسوس کیا کہ مصنف تحقیق کا حق ادا کر دیا۔ مصنف کی تعریف و توصیف اللہ کے لئے ہے۔ وہ مصنف، جو خوب ہی جاننے والا، خوب ہی سوچنے والا اور ایسی روش تحقیق کرنے والا، جس سے تمام پہلو منور ہو جائیں۔

[۱۵]

### سید محمد بن محمد حبیب مدنی دیداوی علیہ الرحمہ، مدینہ منورہ

’قد اطلعت علی ما سطرہ العلامة التحریر، والدراکۃ الشہیر، الشیخ احمد رضا خان، فوجدتہ سحرًا لولی الالباب و تریاقًا لکل مسموم حائد عن الصواب‘۔

[۱۹]

استاذِ کامل، صاحبِ ذہن رسا، نام آور و شہیر حضرت مولانا احمد رضا خاں نے جو کچھ تحریر فرمایا، میں نے اس کا مطالعہ کیا۔ [تحریر کیا ہے] اہل عقل کے لئے جادو ہے۔ صراطِ مستقیم سے بھٹکنے والے اور زہر کھانے والوں کے لئے تریاق ہے۔

[۱۶]

شیخ محمد بن محمد سوسی خیاری علیہ الرحمہ، مدرس حرم طیبہ، مدینہ منورہ

’اللتی الفہا العالم الفاضل، الانسا الکامل، العلامة المحقق و الفہامۃ المدقق  
حضرة الشیخ احمد رضا خان‘۔ [۲۰]  
وہ رسالہ ہے، عالم فاضل، انسانِ کامل، علامہ محقق، فہامہ مدقق حضرت شیخ احمد رضا خاں  
نے تالیف فرمایا۔

[۱۷]

السید احمد بن السید اسماعیل الحسینی البرزنجی، مفتی شافعیہ مدینہ منورہ

’انی قد وقفت ایہا العلامة النحیر، و العالم الشہیر، ذو التحقیق و التحریر،  
و التدقیق و التحریر، عالم اہل السنۃ و الجماعة جناب الشیخ احمد رضا خان  
البریلوی ادام اللہ توفیقہ و ارتفاعہ علی خلاصۃ من کتابک المسمیٰ بالمعتمد  
المستند‘ فوجدتها علی اکمل الدرجات من حیث الاتقان و النقد‘۔ [۲۱]  
اے علامہ کامل، شہیر و مشہور، صاحب تحقیق و تنقیح، صاحب تدقیق و تزکین، عالم اہل سنت  
و جماعت شیخ احمد رضا خاں بریلوی [اللہ تعالیٰ اس کی نیک تمناؤں کو پورا کرے اور اس کی بلند یوں  
کو باقی اور دائم رکھے] میں نے آپ کی کتاب موسومہ ’المعتمد المستند‘ کے خلاصے کا مطالعہ کیا، تو  
میں نے اس کو قوت و نقد کی انتہائی بلندیوں پر پایا۔

☆☆☆

## حوالے و حواشی:

۱..... 'حسام الحرمین' کا سلیس اردو ترجمہ 'مبین احکام و تصدیقاتِ اعلام' کے نام سے ۱۳۲۵ھ/ ۱۹۰۷ء میں شائع کیا گیا۔

۲..... مولانا شاہ فضل رسول بدایونی علیہ الرحمہ ماہ صفر ۱۳۱۳ھ/ ۹، ۱۸۹۸ء میں پیدا ہوئے۔ مروجہ دینی کتابوں کی تکمیل و تحصیل مولوی نور الحق فرنگی محلی سے کی۔ جو بحر العلوم ملا عبد العلی کے شاگرد مولوی انوار الحق کے صاحب زادے تھے۔ علم طب حکیم بر علی موہانی سے سیکھا اور علم حدیث و تفسیر شیخ المکہ عبد اللہ سراج اور شیخ المدینہ عابد مدنی سے اور علم تصوف اپنے والد ماجد شاہ عین الحق عبد المجید علیہ الرحمہ سے حاصل کیا۔ قادریہ اور چشتیہ سلسلوں میں اپنے والد ماجد سے بیعت ہوئے اور انہیں سے خلافت حاصل کی۔ کئی بار زیارتِ حرمین اور حج کی سعادت سے بہرہ ور ہوئے۔ ایک عرصہ درس و تدریس میں مصروف رہے۔ مولانا فضل رسول علیہ الرحمہ نے ۳ جمادی الثانی ۱۲۸۹ھ/ ۱۸۷۲ء کو ۸۷ سال کی عمر میں وفات پائی۔ تصانیف میں: بوارق محمدیہ، التفتیح المسائل، المعتمد المعتقد، سیف الجبار، تلخیص الحق، احقاق الحق، شرح فصوص الحکم، حاشیہ میرزا ہد، حاشیہ ملا جلال، طب الغریب اور متفرق رسائل یاد رہیں۔ [تذکرہ علمائے ہند، اردو ص: ۳۸۰، ۳۸۱۔ المعتمد المعتقد، مطبوعہ لاہور، ضمیمہ ترجمہ از مفتی محمد اعجاز ولی خان، ص: ۲۶۵]

۳..... احمد رضا خان، حسام الحرمین، ص: ۷۱، ۷۲۔

۴..... مولانا احمد رضا خان، حسام الحرمین علی مخر الکفر والمبین [مرتبہ ۱۳۲۴ھ/ ۱۹۰۶ء] مع اردو ترجمہ 'مبین احکام و تصدیقاتِ اعلام' [۱۳۲۵ھ/ ۱۹۰۷ء] مطبوعہ لاہور ص: ۱۲، ۱۲۸۔

۵..... ایضاً، ص: ۱۳۰۔

۶..... ایضاً، ص: ۱۴۱، ۱۴۲۔

نوٹ: مولوی حسین احمد مدنی نے فاضل بریلوی کے عقائد کو غلام احمد قادیانی سے تطبیق دیتے ہوئے تحریر فرمایا ہے: البتہ مرزا قادیانی کے عقائد میں بریلوی شریک ہے۔ اس لئے کہ یہ بھی دعویٰ کرتا ہے کہ میں اس صدی کا مجدد ہوں۔ [الشہاب الثاقب علی المسروق الکاذب، مطبوعہ دیوبند، ص: ۳۹] شیخ

اسماعیل علیہ الرحمہ کی تقریظ [محولہ متن] کی روشنی میں یہ تحریر سراسر بہتان معلوم ہوتی ہے۔ مسعود

۷.....ایضاً، ص: ۱۴۶۔

۸.....ایضاً، ص: ۱۵۴۔

۹.....ایضاً، ص: ۱۵۸۔

۱۰.....ایضاً، ص: ۱۷۰۔

۱۱.....ایضاً، ص: ۱۷۶۔

۱۲.....ایضاً، ص: ۱۷۸۔

۱۳.....ایضاً، ص: ۱۹۲۔

۱۴.....ایضاً، ص: ۱۹۶۔

۱۵.....ایضاً، ص: ۲۱۵، ۲۱۳۔

۱۶.....ایضاً، ص: ۲۱۸۔

۱۷.....ایضاً، ص: ۲۲۰۔

۱۸.....ایضاً، ص: ۲۲۴۔

۱۹.....ایضاً، ص: ۲۲۶۔

۲۰.....ایضاً، ص: ۲۳۰۔

☆.....☆.....☆





## تعارف و سبب تصنیف

### کفل الفقہیہ الفاہم فی احکام قرطاس الدراہم

قارئین کرام! 'المعتمد المستند' پر علمائے حریمین شریف کی تقاریر کے اقتباسات پڑھتے پڑھتے تھک گئے ہوں گے۔ اس لئے اب ہم ایک تیسری تالیف کی طرف متوجہ ہوتے ہیں۔ جو قیام مکہ معظمہ کی یادگار ہے۔ جس کے مطالعے سے فاضل بریلوی کی تحقیق و تدقیق اور علمائے عرب کی نظر میں آپ کے مقام و مرتبہ کا اندازہ ہو سکے گا۔ یعنی: کفل الفقہیہ الفاہم فی احکام قرطاس الدراہم [۱۳۲۴ھ/۱۹۰۴ء]

رسالہ مذکورہ کے دیباچے میں فاضل مصنف کے صاحب زادے مولانا حامد رضا خان، جو اس سفر مبارک میں اپنے والد ماجد کے ہم رکاب تھے، تحریر فرماتے ہیں:

'[ترجمہ عربی] سال گذشتہ سے پہلے سال دوسری بار زیارت حریمین شریفین اور حج کے لئے متوجہ ہوئے۔ مدینہ منورہ اور مکہ معظمہ میں خوب خوب عزت و توقیر کی گئی۔ وہاں علما و فضلا اور مشاہیر بڑے اعزاز و اکرام سے ملے۔ دست بوسی کی۔ حدیث مسلسل بالاولیہ سنی۔ حدیث کی کتابوں، صحاح و سنن، مسانید و معاجم اور چاروں مصنفوں کی اجازت لی۔ یہاں تک کہ ان کے ہاتھ پر بیعت کی اور سلسلہ عالیہ قادریہ رضویہ میں منسلک ہوئے اور تمام باتیں چھوٹی اور بڑی، سب ان عمائد، علماء اکابر کے اصرار سے ہوئیں۔ دراصل رسالہ..... 'الدولۃ المکیۃ بالمادۃ الغیبیۃ' نے حریمین شریفین میں آپ کا غلغلہ بپا کر دیا۔ یہ کتاب مجموعی طور پر ساڑھے آٹھ گھنٹوں میں تالیف فرمائی۔

اس رسالہ سے وہاں کے علما کو محسوس ہوا کہ مصنف مشاہیر علوم، معقول و منقول میں بلند درجہ رکھتے ہیں۔ چنانچہ آپ سے استفسارات کا سلسلہ شروع ہو گیا۔ اس قبیل سے نوٹ کے متعلق بارہ

سوال تھے۔ جن کا جواب مصنف نے بروز شنبہ شروع فرمایا اور اتوار کو پھر بخار آ گیا۔ تو روز دوشنبہ پھر دن چڑھے اسے تمام فرما دیا۔ ۲۳ محرم الحرام ۱۳۲۴ھ کو مکہ معظمہ میں مکمل فرمایا۔ [۱]

خود فاضل مصنف نے رسالے کے آخر میں سنہ تصنیف وغیرہ کے متعلق یہ تصریح فرمائی ہے:

’میں نے اس کا نام ’کفل الفقہیہ الفاہم فی احکام قرطاس الدراہم‘ [۱۳۲۴ھ] رکھا۔ تاکہ نام سال تصنیف کی علامت ہو اور بندہ ضعیف نے شنبہ کے دن لکھنا شروع کیا تھا۔ پھر اتوار کے دن بخار عود کرا آیا۔ تو پیر کے دن پہر چڑھے میں نے اسے تمام کیا۔ محرم شریف کی ۲۳ تاریخ ۱۳۲۴ھ اور یہ تصنیف اللہ کے حرمت والے شہر [مکہ معظمہ] میں ہوئی۔ [۲]

فاضل مصنف نے رسالہ مذکورہ کے آخر میں رسالے کے متعلق مزید تفصیلات تحریر فرمائی ہیں۔ کن حضرات کی تحریک پر یہ جواب لکھا گیا۔ علمائے حریمین نے کس قدر ومنزلت کی نگاہ سے دیکھا اور مفتی حنفیہ مولانا عبد اللہ بن صدیق کے ساتھ کتب خانہ حرم میں کیا واقعہ پیش آیا۔ ہندوستان آکر اس رسالے میں کیا کیا اضافے کئے، وغیرہ وغیرہ۔

کفل الفقہیہ کے استفسار کے بارے میں فاضل مصنف تحریر فرماتے ہیں:

’محرم ۱۳۲۴ھ میں مکہ معظمہ کے دو علمائے کرام مولانا عبد اللہ احمد میر دادا امام مسجد الحرام اور ان کے استاذ مولانا حامد احمد جداوی نے نوٹ کے متعلق جملہ مسائل فقہیہ کا سوال اس فقیر سے کیا۔ جس کے جواب میں بفضل وہاب عز جلالہ دیڑھ دن سے کم میں رسالہ ’کفل الفقہیہ‘ وہیں لکھ دیا۔ (ترجمہ عربی) [۳]

جب یہ رسالہ علمائے حریمین کے سامنے پیش کیا گیا، تو انہوں نے جس قدر ومنزلت کی نگاہ سے اس کو دیکھا، اس کا حال خود فاضل مجیب کی زبانی سنئے:

’مکہ معظمہ کے اجل علمائے کرام و فقیہان عظام کفل الفقہیہ کو ملاحظہ فرمایا۔ پڑھ کر سنایا۔ اس کی نقلیں لیں اور بحمد اللہ تعالیٰ سب نے یک زبان مدحیں کیں۔ جیسے حضرت شیخ الائمہ والخطباء کبیر العلماء مولانا احمد ابوالخیر میر داد حنفی، حضرت اعلم العلماء مفتی سابق وقاضی حال علامہ مولانا شیخ صالح کمال حنفی، حضرت مولانا حافظ کتب الحرام فاضل سید اسماعیل خلیل حنفی، حضرت مولانا مفتی

حنفیہ عبد اللہ صدیق حفظہم اللہ تعالیٰ۔ (ترجمہ عربی) [۴]

مکہ معظمہ میں تقریباً سبھی علمائے کرام فاضل بریلوی سے ملاقات کے لئے تشریف لائے۔ لیکن ایک عالم اپنے سرکاری وقار اور حشمت و شوکت کی وجہ سے تشریف نہیں لائے، یعنی مفتی حنفیہ حضرت مولانا عبد اللہ بن صدیق۔ لیکن اللہ تعالیٰ نے ملاقات کی ایک صورت پیدا کر دی۔

ع: رحمت حق بہانہ می جوید۔

واقعہ کی تفصیلات خود فاضل بریلوی کی زبانی سنئے:

’ان فاضل جلیل نے کہ اس وقت بھی جانبِ سلطانی سے افتائے مذہبِ حنفی کے عہدہ جلیلہ پر ممتاز تھے۔ کتب خانہ حرم محترم میں ’کفل الفقہیہ‘ رکھا، دیکھ کر بطور خود مطالعہ فرمانا شروع کیا۔ فقیر بھی حاضر تھا۔ مگر ان سے کوئی تعارف نہ تھا۔ نہ اس سے پہلے میں نے ان کو، نہ انہوں نے مجھ کو دیکھا۔ حضرت مولانا سید اسماعیل آفندی اور ان کے بھائی سید مصطفیٰ آفندی وغیرہ بھی تشریف فرما تھے۔ حضرت مفتی حنفیہ نے رسالہ مطالعہ کرتے کرتے دفعۃً نہایت تعجب کے ساتھ اپنے زانو پر ہاتھ مارا اور فرمایا:

’این کان شیخ جمال بن عبد اللہ بن عمر من هذا البیان‘۔ [۵] (اولفظاً ہذا معناه)

حضرت مفتی اعظم مکہ حضرت ممدوح قدس سرہ کا ذہن مبارک ان دلائل کو کیوں نہ پہنچا، جو اس رسالہ کا معظّمہ مولانا جمال بن عبد اللہ بن عمر حنفی رحمۃ اللہ تعالیٰ علیہ کہ سندِ حدیث و فقہہ میں اس فقیر کے استاذ الاساتذہ ہیں اور اپنے زمانہ مبارک میں وہی مفتی حنفیہ تھے۔ اس جناب رفیع سے نوٹ کے بارے میں استفتا ہوا تھا۔ حضرت ممدوح قدس سرہ نے علمائے ربانی کی جو شان ہے، اس کے مطابق صرف اتنا تحریر فرمادیا کہ:

’العلم امانة فی اعناق العلماء، واللہ تعالیٰ اعلم‘۔

علم، علما کی گردنوں میں امانت ہے۔ واللہ تعالیٰ اعلم، یعنی کچھ جواب عطا نہ کیا۔ حنفیہ کے مفتی حال نے اس واقعہ کی طرف اشارہ کیا کہ مصنف لکھ رہا ہے۔

حضرت مولانا اسماعیل آفندی نے تقریر فرمائی۔ [تعارف کرایا] کہ مصنف، رسالہ یہ موجود ہے۔ حضرت مفتی حنفیہ نہایت کرم و اکرام سے ملے اور بہت دیر تک بفضلہ علمی تذکروں کی مجلس گرم رہی۔ [۶]

مندرجہ بالا بیان سے علمائے حرمین کی نظر میں فاضل بریلوی کے مقام رفیع کا اندازہ ہوتا ہے۔ تمام علما آپ کی تبحر علمی، روحانیت اور محبت کے معترف تھے۔ رحمہم اللہ تعالیٰ۔

فاضل بریلوی نے ہندوستان واپسی کے بعد اصل رسالے میں اضافے فرمائے اور بطور ضمیمہ ان کو شامل کیا۔ اس ضمیمہ کا نام ’کاسر السفیہہ الواہم فی ابدال قرطاس الدراہم‘ [۱۳۲۹ھ/۱۹۱۱ء] تجویز فرمایا۔ ساتھ ہی اس کا اردو ترجمہ بعنوان: ’الذیل المنوط لرسالۃ النوط‘ [۱۳۲۹ھ/۱۹۱۱ء] شامل فرمایا۔

جیسا کہ عرض کیا گیا۔ یہ رسالہ ’کفل الفقیہ‘ کا ضمیمہ سمجھنا چاہیے۔ ’کفل الفقیہ‘ لکھتے وقت مولانا عبدالحی لکھنوی کے بعض مباحث کی تردید کی تھی۔ لیکن لکھ چکنے کے بعد غالباً ہندوستان آ کر معلوم ہوا کہ مولوی رشید احمد گنگوہی نے بھی اس کے خلاف لکھا ہے۔ چنانچہ بطور ضمیمہ بعض نئے مباحث کا اضافہ کیا گیا۔ خود فاضل مصنف اس طرح صراحت فرماتے ہیں:

’الحمد للہ! رسالہ مبارکہ ’کفل الفقیہہ الفاہم فی احکام قرطاس الدراہم‘ [۱۳۲۴ھ] میں نوٹ کے متعلق جملہ مسائل ایسے بیان نفیس سے روشن کئے کہ اصلاً کسی مسئلے میں حالت منتظر باقی نہ رہی۔ یہ رسالہ مکہ معظمہ میں وہیں کے دو علمائے کرام کے استفتا پر نہایت قلیل مدت میں تصنیف ہوا۔ اس وقت تک رقم سے کم، زیادہ کو نوٹ بیچنے کے بارے میں مولوی عبدالحی صاحب لکھنوی کا خلاف معلوم تھا۔

یہ معلوم نہ تھا کہ مولوی رشید احمد صاحب گنگوہی آنجنہانی نوٹ کو تمسک ٹھہرا کر سرے سے مال سے خارج اور کم و بیش درکنار، برابر کو بھی اس کی خرید و فروخت ناجائز کر چکے ہیں۔ مناسب معلوم ہوا کہ ان دونوں تحریروں کا ذکر کروں اور ان کے فقرے فقرے کا، جہاں جہاں اس کتاب میں رد مذکور ہوا ہے، اس کو بتادوں اور باقتضائے توجہ مستقل یہ مباحث تازہ خیال میں آئے ہیں، اضافہ کروں اور اس کا تاریخ بنی نام ’کاسر السفیہہ الواہم فی ابدال قرطاس الدراہم‘ [۱۳۲۹ھ] رکھوں۔ [۷]

مندرجہ بالا بیانات سے واضح ہوتا ہے کہ جزئیات فقہ میں فاضل بریلوی کی نظر کتنی گہری تھی۔ ایک طرف ان کی نگاہ نے اس گوشے کو تلاش کر لیا، جو ان کے استاذ الاساتذہ شیخ جمال علیہ

الرحمہ کی نگاہوں سے اوجھل رہا اور دوسری طرف وہ پات پالی، جو ہندوستان کے مشہور فقیہ مولوی عبدالحی فرنگی محلی اور رشید احمد گنگوہی نہ پاسکے۔ مؤخر الذکر کے مقام فقہت کا اس سے اندازہ ہوتا ہے کہ مولوی اشرف علی تھانوی نے ان کے بارے میں کہا کہ: فقیہہ النفس تھے۔ ایسا فقیہہ النفس عالم بھی فاضل بریلوی کے پروانہ فکر کے سامنے عاجز نظر آتا ہے۔ صاحبِ نزہۃ الخواطر کا یہ قول اب کسی تصریح کا محتاج نہیں:

’یندر نظیرہ فی عصرہ فی الاطلاع علی الفقہ الحنفی و جزئیاتہ یشہد بذالک مجموع فتاواہ و کتابہ ’کفل الفقیہ الفاہم فی احکام قرطاس الدراہم‘ الذی الفہ فی مکۃ سنۃ ثلاث و عشرين و ثلاث مائة و الف‘۔ [۸]

ترجمہ: فقہہ حنفی اور اس کے جزئیات پر مولانا احمد رضا خاں کو جو عبور حاصل ہے، اس کی نظیر شاید ہی کہیں ملے اور اس دعویٰ پر ان کا مجموعہ فتاویٰ شاہد ہے۔ نیز ان کی تصنیف ’کفل الفقیہ الفاہم فی احکام قرطاس الدراہم‘ جو انہوں نے ۱۳۲۳ھ مکہ معظمہ میں لکھی تھی۔

کفل الفقیہ، کی طباعت ثانی کے وقت فاضل بریلوی نے مزید اضافے فرمائے۔ جس کی صراحت طباعت دوم کے آخر میں اس طرح فرمائی ہے:

’اب کہ ’کفل الفقیہ‘ دوبارہ مع ترجمہ چھپا۔ مولوی گنگوہی صاحب کا فتویٰ نظر پڑا۔ اس کی طرف توجہ کی اور ساتھ ہی چاہا کہ فتویٰ مولوی لکھنوی صاحب پر بھی مستقل نظر پڑ جائے۔ خیال تھا کہ مباحث تو رسالے ہی میں تمام ہو چکے ہیں۔ غایت درجہ چھوڑ دے ہوں گے۔ مگر فیضِ قدیر سے افاضہ مضامین کی لگاتار بارش ہوئی اور قلم روکتے روکتے چھوڑ دینے کی جگہ تین جزو کا رسالہ ہو گیا۔ [۹]

آخر میں ہم علامہ بدرالدین احمد رضوی کی تالیف ’سوانح اعلیٰ حضرت‘ سے بعض اقتباسات کی تلخیص پیش کرتے ہیں۔ جن سے آپ کی روحانی و علمی مقام و مرتبہ کا اندازہ ہوگا اور یہ بھی معلوم ہوگا کہ اہالیانِ حرمین شریفین کے بھی مختلف علوم و فنون میں آپ سے استفادہ کیا۔

۱..... ’قیام مکہ معظمہ کے زمانے میں جو آپ کی عزت و تکریم ہوئی، اس کو سن کر اہل مدینہ کا اشتیاقِ ملاقات اور شوقِ دیدار بڑھتا گیا۔ چنانچہ جب آپ وہاں پہنچے، تو آپ کے دولت کدے پر علما و صلحا اور عوام الناس کا ملاقات کے لئے تانتا لگا رہتا تھا۔ مولانا کریم اللہ مہاجر مدنی علیہ



الرحمہ فرماتے تھے کہ میں سا لہا سال سے مدینہ منورہ میں مقیم ہوں۔ مگر اہل مدینہ کی جو عقیدت و محبت اور اعزاز و اکرام فاضل بریلوی کے ساتھ دیکھا، اس سے قبل کسی کے ساتھ نہ دیکھا۔ مدینہ منورہ میں یوں تو تمام علما کو محبت تھی۔ مگر یہ علمائے کرام خاص طور پر محبت فرماتے تھے۔ مولانا سید عباس رضوان، مولانا مامون بری، مولانا سید احمد جزائری، شیخ ابراہیم خربوتی، مولانا عثمان عبد السلام [سابق مفتی حنفیہ مدینہ منورہ]، مولانا تاج الدین الیاس [مفتی حنفیہ مدینہ منورہ] [۱۰] وغیرہ وغیرہ

۲..... مکہ معظمہ کی طرح مدینہ منورہ میں بھی فاضل بریلوی سے علمائے کرام نے سندیں اور اجازتیں لیں اور یہ سلسلہ مدینہ منورہ سے روانگی تک جاری رہا۔ ان اجازات اور سندت کا حال حضرت مولانا حامد رضا خاں صاحب علیہ الرحمہ نے 'الاجازات المعتبرۃ' میں تفصیل کے ساتھ لکھ دیا ہے۔ [۱۱]

۳..... 'دولت مکہ اور خلاصہ المعتمد المستند' پر تقاریض کا سلسلہ یہاں بھی جاری رہا۔ بلکہ مفتی شافعیہ مولانا سید احمد برزنجی نے تو خلاصہ مذکور کی تائید میں ایک مستقل رسالہ تصنیف فرمایا۔ اس سلسلے میں مولانا کریم اللہ مہاجر مدنی علیہ الرحمہ نے سعی بلیغ فرمائی۔ علمائے حرمین نے رسائل مذکورہ کی نقول حاصل کیں۔ ایک نقل مولوی کریم اللہ ممدوح نے بھی محفوظ کر لی۔ اس دیار مقدس کی زیارت کے لئے آنے والے علمائے مصر و شام اور بغداد وغیرہ کی تقاریض حاصل کر کے فاضل بریلوی کو بذریعہ ڈاک بریلی بھیجتے رہے۔ [۱۲]

۴..... فاضل بریلوی علم جعفر میں کمال رکھتے تھے۔ ۱۲۹۳ھ / ۱۸۷۷ء میں اس فن کے کچھ اسباق شاہ ابوالحسین نوری مارہروی سے لئے تھے۔ پھر ذاتی مطالعہ سے کمال پیدا کیا اور ایک مستقل کتاب تصنیف فرمائی: سفر السفر عن جعفر بالجفر۔

قیام مکہ معظمہ کے زمانہ میں آپ نے چاہا کہ کسی ماہر فن سے کچھ سیکھیں۔ مگر کوئی اس فن کا ماہر نہ ملا۔ بلکہ علمائے مکہ نے خود آپ سے استفادہ کیا۔ حتیٰ کہ مولانا عبدالقادر مدنی کے صاحب زادے مولوی سید حسین مدنی اس فن کی تحصیل کے لئے بریلی آئے اور چودہ ماہ قیام فرمایا اور علم اوفاق اور علم تفسیر کی تحصیل کی۔ موصوف ہی کے لئے فاضل بریلوی نے اس فن میں یہ رسالہ تحریر فرمایا۔ اطائب الاکسیر فی علم التکسیر۔ [۱۳]



جو کچھ اوپر بیان کیا گیا، یہ تو فاضل بریلوی کے عہد کی باتیں ہیں۔ عہدِ جدید میں بھی اس قدر و منزلت میں کمی نہیں، جو عہدِ قدیم میں حاصل ہو چکی تھی۔ اس سلسلے میں علامہ بدر الدین رضوی کی تالیف سے تلخیصات پیش کی جاتی ہیں:

۵..... ۱۳۷۹ھ/ ۱۹۵۹ء میں مولانا غلام مصطفیٰ صاحب مدرس مدرسہ عربیہ اشرف العلوم گھوڑا مارا، راج شاہی مشرقی پاکستان، زیارتِ حرمین شریفین کے لئے حاضر ہوئے۔ موصوف نے اس سفر مبارک کے حالات و واقعات کو ایک سفر نامے کی صورت ۱۹۶۰ء میں شائع کیا۔ اس میں لکھا ہے کہ مفتی سعد اللہ کی فرماتے تھے کہ بلادِ عرب میں عموماً اور حرمین طیبین میں خصوصاً علمائے کرام جس قدر فاضل بریلوی سے واقف ہیں، خود ہندوستان کے لوگ نہیں۔ چنانچہ بطور آزمائش مولانا غلام مصطفیٰ مذکور کو ان کے رفقا کے ساتھ مولانا سید محمد علوی مالکی کی خدمت میں بھیجا۔ جو اس وقت مکہ معظمہ میں قاضی القضاۃ تھے۔ موصوف کے والد فاضل بریلوی کے ہم عصر تھے۔ یہ حضرات ان کی خدمت میں حاضر ہوئے۔ تو مولوی غلام مصطفیٰ نے اپنا اور رفقا کا تعارف کرایا:

’نحن تلامیذ تلامیذ اعلیٰ حضرت مولانا احمد رضا خان الفاضل البریلوی رحمة الله علیه۔ [۱۴]

اتنا سننا تھا کہ مولانا سید محمد علوی سرقد کھڑے ہو گئے اور ایک ایک سے معاف فرمایا اور پھر ارشاد فرمایا: ’نحن نعرفه بتصنیفاتہ و تالیفاتہ حبہ علامۃ السنہ و بغضہ علامۃ البدعہ‘۔ [۱۵]

ہم ان کو ان کی تصنیفات و تالیفات سے پہچانتے ہیں۔ ان سے محبت سنت کی نشانی ہے اور ان سے عداوت بدعت کی پہچان ہے۔

۶..... مولانا غلام مصطفیٰ مدوح نے ایک اور بزرگ علامہ شیخ محمد مغربی الجزائری کا ذکر کیا ہے۔ جو فاضل بریلوی کے معاصرین میں تھے۔ بڑی شان و شوکت سے رہتے تھے۔ لیکن بایں ہمہ شکوہ، جب یہ حضرات ان سے ملاقات کے لئے حاضر ہوئے، تو کھڑے ہو کر سب سے معاف فرمایا۔ حرم شریف میں دوبارہ ملاقات ہوئی، تو وہاں بھی اسی طرح نوازا اور علمائے ممالکِ اسلامیہ سے تعارف کرایا۔ [۱۶]

۷..... مولانا غلام مصطفیٰ موصوف نے ایک اور بزرگ مولانا عبدالرحمان درویش کا ذکر کیا ہے۔

جن کا سن شریف تقریباً اسی [۸۰] سال کا ہوگا۔ فاضل بریلوی کے قیام حجاز کے زمانے میں موصوف جو ان العمر ہوں گے۔ ان کی عقیدت کا حال اس سے لگایا جاسکتا ہے کہ فاضل بریلوی کے تبرکات کو دل و جان سے لگا کر رکھ چھوڑا ہے۔ موصوف فرماتے تھے:

’مجھے اچھی طرح یاد ہے کہ علمائے حرم شریف جب اعلیٰ حضرت سے ملتے، تو دست بوسی کرتے اور اتنا احترام فرماتے کہ میں نے اتنا احترام کسی ہندوستانی عالم کا نہیں دیکھا۔‘ [۱۷]

☆.....☆.....☆

### حوالے و حواشی:

۱..... احمد رضا خان، امام، کفل الفقیہ الفاہم فی احکام قرطاس الدراہم، مطبوعہ، لاہور، ص: ۴،

۸۔

۲..... احمد رضا خان، امام، کفل الفقیہ الفاہم فی احکام قرطاس الدراہم، مطبوعہ، لاہور، ص: ۱۱۹۔

۳..... احمد رضا خان، امام، کفل الفقیہ الفاہم فی احکام قرطاس الدراہم، مطبوعہ، لاہور،

ص: ۱۶۶۔

۴..... احمد رضا خان، امام، کفل الفقیہ الفاہم فی احکام قرطاس الدراہم، مطبوعہ، لاہور، ص: ۶۶۔

۵..... مولانا بدرالدین قادری نے ’سوانح اعلیٰ حضرت‘ میں یہ الفاظ اس طرح تحریر فرمائے ہیں:

’ابن جمال بن عبداللہ من ہذا النص الصریح، ترجمہ: جمال بن عبداللہ اس نص صریح سے

کہاں غافل رہ گئے۔ جس عبارت پر مفتی حنفیہ پھڑک اٹھے تھے، وہ فتح القدیر کی یہ عبارت ہے:

’لوباع کاغذہ بالف یجوز ولا یکیرہ، ترجمہ: کوئی شخص اپنے کاغذ کا ٹکڑا ہزار روپے میں بیچتا

ہے، تو بلا کراہت جائز ہے۔ [بدرالدین احمد، سوانح اعلیٰ حضرت، مطبوعہ لاہور، ص: ۲۸۲]

۶..... احمد رضا خان، امام، کفل الفقیہ الفاہم فی احکام قرطاس الدراہم، مطبوعہ، لاہور،

ص: ۱۶۷۔

۷..... احمد رضا خان، امام، کفل الفقیہ الفاہم فی احکام قرطاس الدراہم، مطبوعہ، لاہور، ص: ۱۲۲،

۱۲۳۔

۸..... عبدالحیٰلکھنوی، نزہۃ الخواطر، جلد ۸، مطبوعہ حیدرآباد دکن، ۱۹۷۰ء، ص: ۴۱۔

۹..... احمد رضا خان، امام، کفل الفقیہ الفاہم فی احکام قرطاس الدراہم، مطبوعہ، لاہور،

ص: ۱۶۷۔

۱۰... بدرالدین احمد، سوانح اعلیٰ حضرت، مطبوعہ لاہور، ص: ۲۹۱، ۲۹۲۔

۱۱... بدرالدین احمد، سوانح اعلیٰ حضرت، مطبوعہ لاہور، ص: ۲۹۳۔

۱۲... بدرالدین احمد، سوانح اعلیٰ حضرت، مطبوعہ لاہور، ص: ۲۹۴۔

۱۳... بدرالدین احمد، سوانح اعلیٰ حضرت، مطبوعہ لاہور، ص: ۲۸۶۔

نیز ملاحظہ فرمائیں: الملفوظ، حصہ دوم، ص: ۳۸۔

اور مولانا عبدالغفار بخاری غالباً روس سے تشریف لائے تھے۔ الملفوظ، ۲/ ۳۹۔

۱۴..... مزید تفصیلات کے لئے ملاحظہ فرمائیں: معمولات الابرار بمعانی الآثار، لکھنؤ،

۱۳۸۲ھ، ص: ۲۰۰۔ مؤلفہ عبدالمصطفیٰ اعظمی۔

۱۵..... ایضاً، ص: ۲۹۸۔

۱۶..... ایضاً، ص: ۳۰۰۔

۱۷..... ایضاً، ص: ۳۰۲۔

★...★...★



ضمیمہ نمبر: ۲

## ‘تاریخ الدولة المکیة’



تاریخی پس منظر

مصنف اور تصنیف کا تعارف



محقق عبدالحق انصاری

ناشر

بہاء الدین زکریا لائبریری  
چھوٹی، تحصیل حیدرآباد، ضلع چکوال، پاکستان، طبع ۲۰۰۶ء  
[ص: ۳۸ تا ۱۰۳]

مولانا احمد رضا بن نقی علی خان المعروف بہ اعلیٰ حضرت بریلوی و فاضل بریلوی رحمۃ اللہ تعالیٰ علیہ ۱۲۷۲ھ/ ۱۸۵۶ء کو بریلی شہر میں پیدا ہوئے اور ۱۳۴۰ھ/ ۱۹۲۱ء میں وہیں پر وفات پائی۔ فقیہ حنفی، محدث، اصولی، نعت گو شاعر، عقلی و نقلی علوم کے ماہر، صوفیہ کے سلسلہ قادریہ کے مرشد، عربی، فارسی اور اردو میں بکثرت تصانیف ہیں۔ دوسرے حج و زیارت حجاز مقدس حاضر ہوئے۔ پہلی بار ۱۲۹۵ھ/ ۱۸۷۸ء میں گئے اور وہاں پر مکہ مکرمہ کے تین اکابر علمائے کرام کی شاگردی اختیار کی اور دوسری بار ۱۳۲۳ھ/ ۱۹۰۵ء میں اس غرض سے سفر کیا۔ اس موقع پر پچیس سے زائد عرب علمائے کرام نے خود آپ سے اخذ کیا۔

آپ کی چند عربی کتب پاک و ہند، ترکی و مصر سے شائع ہوئیں۔ ان میں 'فتاویٰ الحرمین بر جف ندوۃ المین' کے مندرجات پر مکہ مکرمہ و مدینہ منورہ کے اکابر علمائے کرام نے تائیدی فتاویٰ اور تصدیقات لکھیں۔ اس کتاب کا قلمی نسخہ جنوبی یمن کے علاقہ حضرموت کے گاؤں 'حریشہ' میں سید احمد عطاس کے متروکہ ذخیرہ کتب میں محفوظ ہیں۔ [۱] جب کہ یہ بمبئی، بریلی، لاہور و استنبول سے بارہا شائع ہوئی۔ نیز اردو ترجمہ بھی مطبوع ہے۔

آپ کی ایک اور اہم عربی کتاب 'کفل الفقیہ الفاہم فی احکام قرطاس الدراہم' ہے۔ جو آپ نے دوسرے سفر حجاز کے موقع پر مکہ مکرمہ میں وہاں کے بعض علمائے کرام کی خواہش پر تصنیف کی۔ جس کا مخطوطہ مکتبہ مکہ مکرمہ میں آج بھی محفوظ ہے۔ [۲] جب کہ یہ بریلی، لاہور، بانسی، پورنیہ، بہار سے بارہا شائع ہوئی۔ نیز اردو و انگریزی تراجم بھی طبع ہوئے۔ [۳]

ایک اور کتاب 'حسام الحرمین علی منحور الکفر و المین' اہم ہے۔ جس پر حرمین شریفین کے تینتیس اکابر علمائے کرام کی تقاریر درج ہیں اور یہ بریلی و لاہور اور کراچی سے شائع ہوئی۔ نیز ان دنوں کمپیوٹر انٹرنیٹ پر واقع برکاتی فاؤنڈیشن کراچی کی ویب سائٹ پر دستیاب ہے۔ [۴] نیز اردو ترجمہ بھی شائع ہوا۔

اور پہلے سفر حجاز کے موقع پر اپنے استاذ مفتی شافعیہ مکہ مکرمہ علامہ سید حسین بن صالح جمل



لیل رحمۃ اللہ تعالیٰ علیہ [وفات: ۱۳۰۵ھ/۱۸۹۱ء] کے حکم پر ان کی تصنیف 'الجوہرۃ المصنیۃ' کی شرح 'النیرۃ الوضیۃ' لکھی۔ جو اردو ترجمہ کے ساتھ ۱۳۰۸ھ کو لکھنؤ سے طبع ہوئی۔ [۵]

مصر کے ایک ادیب و محقق، ازہر یونیورسٹی قاہرہ میں استاذ سید حازم بن محمد احمد عبد الرحیم محفوظ (ولادت: ۱۳۸۴ھ/۱۹۶۴ء) نے فاضل بریلوی کے عربی اشعار جمع کر کے ان پر تحقیق و حواشی لکھے۔ [۶] پھر یہ مجموعہ 'بساتین الغفران' کے نام سے ۱۴۱۸ھ/۱۹۹۷ء میں ۳۵۲ صفحات پر پاکستان سے شائع ہوا۔

پروفیسر حازم محفوظ نے ہی آپ کے حالات پر عربی میں مستقل کتاب 'الدراسات الرضویۃ فی مصر العربیۃ' لکھی۔ جو ۱۴۱۹ھ/۱۹۹۸ء میں قاہرہ سے شائع ہوئی۔ [۶۰] پھر خود ہی اس میں اضافہ کیا اور یہ 'الاما الاکبر المجدد محمد احمد رضا خان و العالم العربی' کے نام سے اسی برس رضا فاؤنڈیشن لاہور نے ۲۴۰ صفحات پر شائع کی۔

آپ کے مشہور زمانہ نعتیہ قصیدہ 'مصطفیٰ جانِ رحمت پہ لاکھوں سلام' کا پروفیسر حازم محفوظ نے عربی نثر میں ترجمہ کیا اور مصر کے اہم ادیب و شاعر، متعدد زبانوں کے ماہر، ساٹھ سے زائد کتب کے مصنف و مترجم، مصر و ترکی و پاکستان کی حکومتوں کی طرف سے ایوارڈ یافتہ پروفیسر ڈاکٹر حسین مجیب مصری رحمۃ اللہ تعالیٰ علیہ [وفات: ۱۴۲۵ھ/۲۰۰۴ء] نے اسے عربی نظم میں ڈھالا۔ نیز اس کی شرح لکھی۔ [۷] پھر یہ کتابی صورت میں 'المنظومۃ السلامیۃ فی مدح خیر البویۃ' کے نام سے ۱۴۲۰ھ/۱۹۹۹ء میں ۱۵۸ صفحات پر قاہرہ سے شائع ہوا۔

'الدولۃ المکیۃ' انہی مولانا احمد رضا خان بریلوی کی اس نوع کی اہم کتب میں سے ہے۔ جسے عربوں کے ہاں بھرپور پذیرائی ملی۔

پس منظر: دولۃ مکیۃ، کی تصنیف سے ایک صدی قبل شاہ اسماعیل دہلوی [وفات: ۱۲۴۶ھ/۱۸۳۱ء] نے فارسی، اردو میں دو کتب 'صراطِ مستقیم' اور 'تقویت الایمان' تصنیف کیں۔ جو خطہ ہند میں وہابی فکر کے تعارف پر اولین کتب تھیں۔ [۸]

جس کے نتیجے میں وقت کے گزرنے کے ساتھ ساتھ علمائے ہند کے درمیان متعدد مسائل و

موضوعات پر اختلافات نے جنم لیا۔ تب یہاں کے علمائے اہل سنت و سوادِ اعظم نے اور دوسری جانب وہابی فکر کے مؤید و داعی معدودے چند علمائے اپنے اپنے موقف اور فکر و عقیدہ کے اظہار و تائید پر بکثرت کتب لکھیں۔ ان میں چار اختلافی مسائل بطور خاص قابل ذکر ہیں۔ جن پر ہونے والی بحث و تہیص نے برصغیر کی حدود تجاوز کر کے عرب دنیا کے اہل علم کو بھی اپنی طرف متوجہ کیا۔ مسائل یہ ہیں:

☆..... امکان کذب باری تعالیٰ، اللہ تعالیٰ جھوٹ پر قادر ہے یا نہیں؟

☆..... رسول اللہ صلی اللہ تعالیٰ علیہ وسلم کی ولادت کی یاد میں محافل منعقد کرنا جائز ہے یا نہیں؟

☆..... آپ کی تعظیم کے طور پر ان محافل میلاد میں باادب کھڑا ہونا کیا حکم رکھتا ہے؟

☆..... آپ صلی اللہ تعالیٰ علیہ وسلم کو اللہ تعالیٰ کا علوم غیب پر مطلع فرمانا۔

عرب علمائے کرام نے ان مسائل پر پاک و ہند کے علمائے اہل سنت کی عربی کتب پر نہ صرف تائیدی فتاویٰ و تصدیقات اور تقریظات لکھیں، بلکہ بعد ازاں خود بھی ان موضوعات پر مستقل کتب و مضامین لکھے۔ جو عرب دنیا و استنبول سے شائع ہوئے۔ جیسا کہ مدینہ منورہ کے شیخ احمد برزنجی رحمۃ اللہ تعالیٰ علیہ کی کتاب 'اکمال التثقیف و التقویم لعوج الافہام عما یجب الکلام اللہ القدیم' اور مدینہ منورہ کے ہی شیخ یسین احمد خیاری رحمۃ اللہ تعالیٰ علیہ کا میلاد و قیام پر مقالہ، نیز دمشق کے شیخ محمود عطار رحمۃ اللہ تعالیٰ علیہ کی 'استحباب القیام عند ذکر ولادته علیہ الصلوٰۃ و السلام' اور دمشق کے ہی شیخ محمد قاسمی حلاق رحمۃ اللہ تعالیٰ علیہ کا مقالہ 'دحض الفضول فی الرد علی من حظر القیام عند ولادۃ الرسول' اسی پس منظر میں لکھے گئے۔ جن کا مزید تذکرہ آگے آ رہا ہے۔

ان ایام میں پاک و ہند کے علمائے اہل سنت نے عربی واردوں میں مذکورہ مسائل پر متعدد کتب لکھیں۔ جن میں مولانا عبدالسمیع بیدل رام پوری میرٹھی رحمۃ اللہ تعالیٰ علیہ [وفات: ۱۳۱۸ھ/ ۱۹۰۰ء] کی 'انوارِ ساطعہ' اور مولانا غلام دستگیر قصوری رحمۃ اللہ تعالیٰ علیہ [وفات: ۱۳۱۵ھ/ ۱۸۹۷ء] کی 'تقدیس الوکیل عن توهین الرشید و الخلیل'، مولانا عبداللہ ٹوکی رحمۃ اللہ تعالیٰ علیہ [وفات: ۱۳۴۹ھ/ ۱۹۳۰ء] کی 'عجالة الراكب فی امتناع کذب

الواجب، مولانا احمد حسن پنجابی کان پوری رحمۃ اللہ تعالیٰ علیہ [وفات: ۱۳۲۲ھ / ۱۹۰۳ء] کی 'تنزیہ الرحمن عن شائبۃ الکذب والنقصان'، مولانا رضا علی بنارس نقشبندی رحمۃ اللہ تعالیٰ علیہ [وفات: ۱۳۱۲ھ / ۱۹۰۷ء] کی 'مظاہر حق' اور مولانا محمد عین القضاۃ لکھنوی حیدر آبادی رحمۃ اللہ تعالیٰ علیہ [وفات: ۱۳۴۳ھ / ۱۹۲۵ء] کی 'ازاحۃ العیب عن مبحث الغیب' نیز 'التحقیق المجتبیٰ فی غیب المصطفیٰ' وغیرہ عربی و اردو کتب ہیں۔ جو ۱۳۰۱ھ سے ۱۳۱۹ھ کے عرصہ میں لکھی گئیں۔

فاضل بریلوی بھی ان مسائل میں مسلک اہل سنت کے بیان اور مخالفین کے اعتراضات کے جواب میں متعدد کتب لکھ چکے تھے۔ جیسا کہ متذکرہ بالا پہلے مسئلہ پر ۱۳۰۷ھ میں 'سبحن السبوح عن عیب کذب مقبوح' دوسرے پر ۱۳۲۰ھ میں 'الجزء المہیا لغلمۃ کنہیا' اور ۱۲۹۹ھ میں مذکورہ تیسرے مسئلہ پر 'اقامۃ القیامۃ علی طاعن عن القیام لنبی التہامۃ' نیز چوتھے پر ۱۳۱۸ھ میں 'انباء المصطفیٰ بحال سرو اخفی' وغیرہ۔ ہندوستان میں یہ فضاحتی کہ فاضل بریلوی دوسری بار حج و زیارت کے لئے بریلی سے حجاز مقدس روانہ ہوئے۔ مولوی رشید احمد گنگوہی:

مولوی رشید احمد بن ہدیت احمد بن پیر بخش بن غلام حسن بن غلام علی، گنگوہ میں پیدا ہوئے اور ۱۳۲۳ھ / ۱۹۰۵ء میں وفات پائی۔ اپنے دور میں دیوبندی مکتب فکر، نیز دارالعلوم دیوبند کے سرخیل تھے۔ اختلافی مسائل وغیرہ موضوعات پر چند تصانیف ہیں۔ جن میں 'برائین قاطعہ' اہم نام ہے۔ عجیب اتفاق یہ کہ انہوں نے فاضل بریلوی کے اس سفر حجاز سے محض چار ماہ قبل وفات پائی۔ لیکن 'دولت مکیہ' جو ان کے انتقال کے بعد تصنیف کی گئی، آپ بالواسطہ طور پر اس کا اہم سبب تصنیف ہے۔ [۹]

مولوی خلیل احمد انبیٹھوی:

مولوی خلیل احمد بن مجید علی بن احمد علی بن قطب علی بن غلام محمد، سہارن پور کے قریب گاؤں 'نانوتہ' میں پیدا ہوئے اور ۱۳۴۶ھ / ۱۹۲۷ء کو مدینہ منورہ میں وفات پائی۔ عربی و اردو میں چند تصانیف ہیں۔ کچھ عرصہ بریلی اور پھر بہاول پور و دارالعلوم دیوبند، نیز سہارن پور کے

مدارس سے وابستہ رہے۔ مولوی رشید احمد گنگوہی کے شاگرد خاص و خلیفہ اعظم ہوئے اور ان کی تصنیف 'براہین قاطعہ' انہی کے نام سے شائع ہوئی۔ [۱۰]

جس کے جواب میں مولانا عبدالسمیع رام پوری، مولانا غلام دستگیر قصوری، فاضل بریلوی وغیرہ علمائے اہل سنت کی مذکورہ بالا کتب میں سے اکثر شائع ہو چکی تھیں اور یہ بھی اتفاق ہی تھا کہ ادھر فاضل بریلوی حج و زیارت کے لئے روانہ ہوئے۔ دوسری جانب مولوی انبیٹھوی، جو ان دنوں سہارن پور میں مقیم تھے اور بعض وزرائے ریاست و دیگر اہل ثروت بھی حج کے ارادے سے پہلے ہی حجاز مقدس پہنچ چکے تھے۔ [۱۱]

مکتوب بریلی:

مولوی خلیل احمد انبیٹھوی قبل ازیں بریلی میں ایک مدرسہ سے وابستہ رہ چکے تھے۔ گویا وہاں ان کا حلقہ اثر موجود تھا۔ فاضل بریلوی اس سفر حج و زیارت پر غیر ارادی و فوری طور پر روانہ ہوئے تھے۔ [۱۲]

لیکن جیسے ہی بریلی کے اس حلقہ کو خبر ہوئی، انہوں نے منصوبہ بندی کی اور فاضل بریلوی پر الزامات پر مشتمل ایک عربی خط ترتیب دے کر اسے حجاج کے ہاتھوں گورنر مکہ مکرمہ کی طرف روانہ کیا۔ [۱۳]

حجاز مقدس:

۱۳۲۳ھ/۱۹۰۵ء کا حجاز مقدس، جو مکہ مکرمہ، مدینہ منورہ، طائف و جدہ وغیرہ شہروں پر مشتمل خطہ کا نام ہے، وہاں پر گزشتہ چار صدیوں سے ترکی کے عثمانی خاندان کی حکمرانی تھی۔ جو اہل سنت و جماعت تھے۔ ترکی کا شہر استنبول ان کا دار الخلافہ تھا اور حجاز مقدس کو اس وسیع و عریض اسلامی سلطنت کے ایک اہم صوبہ کی حیثیت حاصل تھی۔

سلطان عبدالحمید عثمانی دوم [وفات: ۱۳۳۶ھ/۱۹۱۸ء] ان دنوں حکمراں تھے۔ جو اس خاندان کے چونتیسویں خلیفہ تھے۔ [۱۴] اور ترکی نژاد احمد راتب پاشا پورے صوبہ حجاز کے گورنر۔ [۱۵] جب کہ سامی پاشا فاروقی مدینہ منورہ کے [۱۶] اور سید علی پاشا بن عبداللہ ابو عون [وفات: ۱۳۶۰ھ/۱۹۴۱ء] مکہ مکرمہ کے گورنر تھے۔ [۱۷]

یاد رہے کہ یہ عثمانی خلافت کے زوال کے آخری ایام تھے۔ کیوں کہ اس کے محض گیارہ برس بعد ۱۳۳۶ھ/۱۹۱۶ء میں حجاز مقدس وغیرہ علاقوں سے عثمانی حکومت کا خاتمہ ہو گیا۔ لہذا مرکز کمزور اور اغیار کی سازشوں و مفادات کے نتیجہ میں عرب معاشرہ چار طبقات میں تقسیم ہو رہا تھا۔ ایک طبقہ، جو امت مسلمہ کی بھلائی و خیر خواہی کا جذبہ رکھتا تھا، وہ مذہبی و نسلی اختلافات و امتیاز کو خاطر میں نہ لاتے ہوئے مرکز کی بقا اور اتحاد و یگانگت کی خواہش رکھتا تھا۔ دوسرا طبقہ عرب قومیت کے جذبات کو ابھار کر ترکوں سے کسی بھی قیمت پر نجات حاصل کرنا چاہتا تھا۔ تیسرا طبقہ، عثمانی حکومت سے عقائد میں اختلاف کی بنا پر اپنی برتری و نفوذ کے لئے سرگرم عمل ہوا۔

اور چوتھا [طبقہ] ان تمام حالات و واقعات سے لائق و غافل ہوا۔ عرب معاشرہ میں یہ ٹوٹ پھوٹ ہر سطح پر ہو رہی تھی کہ ہندوستان سے یہ افراد حجاز مقدس پہنچے۔ فاضل بریلوی اور علمائے حجاز: فاضل بریلوی نے تینیس برس کی عمر میں والدین ماجدین کے ہمراہ پہلا حج کیا۔ [۱۸] جس دوران مکہ مکرمہ میں وہاں کے تین اکابر علمائے کرام سے اخذ کیا لیکن علمائے حجاز میں آپ کا وسیع تعارف اس وقت ہوا، جب ۱۳۱۶ھ میں آپ نے کتاب 'فتاویٰ الحرمین بر جف ندوة المین' لکھ کر حجاج کے ذریعہ علمائے حرمین شریفین کے سامنے پیش کی۔ جس انہوں نے اسے اپنی گراں بہا تقریظات سے مزین فرمایا اور آپ کو بے شمار اعلیٰ درجے کے کلمات دعا و ثنا سے یاد کیا۔ [۱۹] لیکن یہ آپ کا غائبانہ تعارف تھا۔

فاضل بریلوی مکہ مکرمہ میں: اب آپ دوسری بار حج کے بالکل آخری ایام میں ارض حجاز پہنچے اور بخیر و عافیت مناسک حج سے فارغ ہوئے [۲۰] اس بار آپ کے ہمراہ گھر کی خواتین و دیگر متعلقین کے علاوہ چھوٹے بھائی مولانا محمد رضا خان رحمۃ اللہ تعالیٰ علیہ اور بڑے بیٹے مولانا محمد حامد رضا خان رحمۃ اللہ تعالیٰ علیہ، نیز مولانا عبد الاحد پٹیلی بھی تھے رحمۃ اللہ تعالیٰ علیہ [وفات: ۱۳۵۲ھ/۱۹۳۳ء] ساتھ تھے۔ [۲۱]

ان دنوں مولانا سلامت اللہ رام پوری رحمۃ اللہ تعالیٰ علیہ کی ایک تحریر علمائے مکہ مکرمہ کے



ہاں زیرِ غور تھی۔

مولانا سلامت اللہ رام پوری:

مولانا ابوالذکاء شاہ محمد سلامت اللہ رحمۃ اللہ تعالیٰ علیہ اعظم گڑھ کے مشہور اہل سنت عالم، جب کہ رام پور میں مقیم رہے۔ وہیں پر ۱۳۳۸ھ/ ۱۹۲۰ء میں وفات پائی اور قبر بنی۔ نقشبندی مجددی سلسلہ کے مرشد، مدرس، حافظ قرآن، چند تصانیف اردو میں ہیں۔ جن کے نام یہ ہیں: تفسیر قرآن مجید جس کا قلمی نسخہ الہ آباد شہر میں واقع جامعہ حبیبیہ کے پرنسپل مولانا عاشق الرحمان کے ذخیرہ میں ہے۔ 'اوضح البراہین علی عدم جواز الصلوٰۃ خلف غیر المقلدین' مطبوعہ لاہور ۱۳۳۷ھ، 'بلاغ المرام'، 'اعلام الاذکیاء' اور وہاں پر زیرِ غور تحریر کا تعلق آخر الذکر کتاب سے ہے۔ [۲۲]

اعلام الاذکیاء:

یہ کتاب ۱۳۲۳ھ سے کچھ ہی عرصہ قبل شائع ہوئی تھی اور مصنف نے اس میں رسول اللہ صلی اللہ تعالیٰ علیہ وسلم کے علوم غیب پر مطلع ہونے کی تائید میں لکھا تھا۔ جب کہ فاضل بریلوی نے اس پر تقریظ لکھی تھی۔ اب جو آپ مکہ مکرمہ پہنچے، تو وہابیہ ہند نے 'اعلام الاذکیاء' کے متن کی ایک عبارت پہلے سے ہی محاکمہ کے لئے وہاں کے اکابر علما کو پیش کر رکھی تھی۔ اس بارے میں فاضل بریلوی خود فرماتے ہیں کہ:

'اس بار سرکارِ محترم میں میری حاضری بے اپنے ارادے کے جس غیر متوقع اور غیر معمولی طریقوں پر ہوئی، وہ حکمت الہیہ یہاں مکہ مکرمہ میں آکر کھلی۔ سننے میں آیا کہ وہابیہ پہلے سے آئے ہوئے ہیں اور مسئلہ علم غیب چھیڑا ہے اور اس کے متعلق کچھ سوال اعلیٰ علمائے مکہ حضرت مولانا شیخ صالح کمال سابق قاضی مکہ مفتی حنفیہ کی خدمت میں پیش ہوا ہے۔' [۲۳]

یاد رہے! شیخ صالح کمال پندرہ برس قبل مولانا غلام دستگیر قصوری کی 'تقدیس الوکیل' جو 'براہین قاطعہ' کی تردید میں لکھی گئی تھی، اس پر تقریظ لکھ کر مولوی خلیل احمد انیٹھوی اور ان کے استاذ گنگوہی صاحب کو زندیق لکھ چکے تھے۔ [۲۴]

چنانچہ یہ معلوم ہونے پر کہ یہاں پر اختلافی مسئلہ چھیڑا گیا ہے۔ فاضل بریلوی نے بلا تاویل



از خود شیخ صالح کمال سے رابطہ کیا۔ آپ فرماتے ہیں کہ: میں حضرت موصوف کی خدمت میں گیا۔ حضرت مولانا وحی احمد محدث سورتی رحمۃ اللہ تعالیٰ علیہ [۲۵] کے صاحبزادے عزیزی مولوی عبد الاحد صاحب بھی ہمراہ تھے۔ میں نے بعد سلام و مصافحہ مسئلہ علم غیب پر تقریر شروع کی اور دو گھنٹہ تک اسے آیات و احادیث و اقوال ائمہ سے ثابت کیا اور مخالفین جو شبہات کیا کرتے ہیں، ان کا رد کیا۔ اس دو گھنٹے تک حضرت موصوف محض سکوت کے ساتھ ہمہ تن گوش ہو کر میرا منہ دیکھتے رہے۔

جب میں نے تقریر ختم کی، چپکے سے اٹھتے ہوئے قریب الماری رکھی تھی، وہاں تشریف لے گئے اور ایک کاغذ نکال لائے۔ جس پر مولوی سلامت اللہ صاحب رام پوری کے رسالہ 'اعلام الاذکیاء' کے اس قول کے متعلق کہ حضور اقدس صلی اللہ تعالیٰ علیہ وسلم کو 'ھو الاول والاخر والظاهر والباطن وھو بکل شیء علیم' لکھا، چند سوال تھے اور جواب کی چار سطریں ناتمام اٹھالائے۔ مجھے دکھایا اور فرمایا: تیرا آنا اللہ کی رحمت تھا، ورنہ مولوی سلامت اللہ کے کفر کا فتویٰ یہاں سے جا چلتا۔ میں حمد الہی بجالایا اور فرود گاہ پر واپس آیا۔ [۲۶] فاضل بریلوی کے اس عمل سے مکہ مکرمہ میں 'اعلام الاذکیاء' کے تناظر میں قائم کیا گیا محاذ سر دپڑ گیا۔

مولانا شاہ محمد معصوم مجددی: بریلی کے وہابیہ نے فاضل بریلوی کے بارے میں، جو مکتوب گورنر مکہ مکرمہ کے نام ارسال کیا تھا، اسے شاہ محمد معصوم مجددی کے توسط سے منزل مقصود تک پہنچانے کی تدبیر اختیار کی گئی۔

شاہ محمد معصوم بن عبدالرشید بن احمد سعید مجددی، جو حضرت مجدد الف ثانی کی نسل میں سے تھے۔ ۱۲۶۳ھ/ ۱۸۴۷ء کو دہلی پیدا ہوئے اور ۱۸۵۷ء میں اپنے دادا کے ہمراہ مدینہ منورہ ہجرت کی اور ۱۲۸۷ھ/ ۱۸۷۱ء میں اپنے والد ماجد کی وفات کے کچھ ہی عرصہ بعد وہاں سے رام پور آ گئے۔ جہاں والی ریاست نے آپ کا وظیفہ مقرر کیا۔ لیکن کئی برس قیام کے بعد پھر مدینہ منورہ چلے گئے اور ۱۳۴۱ھ/ ۱۹۲۳ء کو مکہ مکرمہ میں وفات پائی۔ محدث، مفسر، مرشد السالکین، متعدد تصنیفات ہیں۔ [۲۷]

آپ کے ایک فرزند شاہ حافظ محمد ابو سعید مجددی رحمۃ اللہ تعالیٰ علیہ [وفات: ۱۴۰۴ھ/ ۱۹۸۳ء] کی قبر رام پور میں واقع ہے۔ جہاں آپ نے اپنی زندگی میں اپنے مزار کا انتظام فرمایا

تھا۔ انہوں نے عرب دنیا کی محافل میلاد میں پڑھا جانے والا مشہور زمانہ ’مولودِ برزنجی‘ حفظ کر رکھا تھا۔ جس کی آپ کی آواز میں کیسٹ عثمانیہ یونیورسٹی حیدرآباد کے پروفیسر ڈاکٹر محمد احمد نقشبندی کے پاس محفوظ ہے۔ [۲۸]

وہابیہ نے فاضل بریلوی پر اس الزام کی بھرپور تشہیر کر رکھی تھی کہ آپ حضرت مجدد الف ثانی رحمۃ اللہ تعالیٰ علیہ کو کافر کہتے لکھتے ہیں۔ [۲۹] اس سفرِ حجاز سے واپس آنے کے بعد ایک روز بریلی میں برسرِ مجلس فاضل بریلوی نے خود بتایا کہ وہابیہ نے بعض سنیوں کو بھی میرے مخالف کر دیا تھا۔ یہ بہتان لگا کر کہ معاذ اللہ حضرت شیخ مجدد کو کافر کہتا ہے۔ [۳۰]

شاہ محمد معصوم مجددی بھی انہی میں سے ایک تھے۔ چنانچہ وہابیہ نے اپنے منصوبے کو آگے بڑھاتے ہوئے مکہ مکرمہ میں یہ خط ان کے سپرد کیا۔ جنہوں نے وہ شیبی صاحب کو دے دیا۔ [۳۱] تاکہ وہ اسے گورنر مکہ مکرمہ تک پہنچا دیں۔

لیکن آئندہ دنوں میں انہی شاہ محمد معصوم مجددی نے حجاز مقدس میں مسئلہ علم غیب پر چھڑنے والی بحث اور پھر اس کے نتیجے میں پیش آنے والے واقعات میں بالآخر اہل سنت کا ساتھ دیا اور وہاں فعال دیوبندی وغیرہ مقلد افراد کو اخلاقی ہزیمت کا سامنا کرنا پڑا۔ لیکن یہ مرحلہ اس کے سات برس بعد آیا۔ جس کی تفصیل آگے آرہی ہے۔

شیبہ صاحب: فتح مکہ کے موقع پر رسول اللہ صلی اللہ تعالیٰ علیہ وسلم نے خانہ کعبہ کی چابی خاندان قریش کے فرد حضرت عثمان بن طلحہ رضی اللہ تعالیٰ عنہ [وفات: ۴۲ھ/۶۶۴ء] کو اس فرمان کے ساتھ عطا فرمائی کہ یہ قیامت تک تمہارے خاندان کے پاس رہے گی۔ حضرت عثمان کی وفات کے بعد یہ ان کے چچا زاد حضرت شیبہ بن عثمان رضی اللہ تعالیٰ عنہما [وفات: ۵۹ھ/۶۷۹ء] کے سپرد ہوئی [۳۲] اور آج تک انہی کی نسل کے پاس چلی آرہی ہے۔ جو ان کے نام کی مناسبت سے شیبی کہلاتی ہے۔ [۳۳]

شیبہ خاندان میں تاریخ کے مختلف ادوار میں متعدد علمائے کرام ہوئے۔ [۳۴] نیز اس کا مقامی طور پر سیاسی و سماجی مقام بھی فروز ہوتا ہے خانہ کعبہ کی چابی اس کے معمر ترین فرد کے پاس ہوتی ہے۔ جو سادن یا کلیدار کہلاتے ہیں۔ حکام کے ہاں اس خاندان کی بالعموم اور کلیدار کی

بالخصوص بڑی عزت و توقیر تھی ہے۔ [۳۵]

مجددی خاندان اور شیبی خاندان کے درمیان قریبی تعلقات استوار تھے۔ جن کی بنیاد یہ تھی کہ بعض شیبی افراد مثلاً کلیدار کعبہ شیخ عبداللہ بن محمد بن زین العابدین شیبی رحمۃ اللہ تعالیٰ علیہم [وفات: ۱۲۹۶ھ / ۱۸۷۹ء] سلسلہ نقشبندیہ سے وابستہ ہوئے۔ [۳۶] نیز بعض نے اس خانوادہ کے علما و مشائخ کی شاگردی اختیار کی۔ جیسا کہ شیخ عبدالقادر بن محمد صالح بن محمد شیبی رحمۃ اللہ تعالیٰ علیہم [وفات: ۱۳۵۱ھ / ۱۹۳۲ء] جو شاہ محمد معصوم مجددی کے دادا کے بھائی شاہ عبدالغنی مجددی دہلوی مہاجر مدنی کے شاگرد تھے [۳۷] اور ان ایام میں مکہ مکرمہ میں موجود تھے۔

شیخ عبدالقادر شیبی، جلیل القدر شافعی عالم و بااثر شخصیت تھے۔ آپ دو ہی برس قبل ۱۹۰۳ء میں دار الخلافہ استنبول تشریف لے گئے، تو خلیفہ عثمانی نے آپ کو بھرپور پذیرائی دی۔ آپ کی استنبول آمد کی خبر اس دور میں جہلم شہر سے شائع ہونے والے مشہور اردو ہفت روزہ 'سراج الاخبار' نے نمایاں انداز میں شائع کی۔ جس میں بتایا کہ عبدالقادر شیبانی قسطنطنیہ میں وارد ہوئے تھے، حضرت سلطان المعظم نے نہایت اعزاز و اکرام سے دعوت کی اور نشان طاش کے خاص مہمان خانہ سلطانی میں انہیں ٹھہرایا۔ رخصت کے وقت ایک قیمتی لباس بطور خلعت شاہانہ اور ایک سو پونڈ انعام دیا۔ [۳۸]

جن دنوں کے واقعات کا یہاں بیان ہو رہا ہے، تب شیخ محمد صالح بن احمد بن محمد شیبی رحمۃ اللہ علیہم [وفات: ۱۳۳۵ھ / ۱۹۱۷ء] خانہ کعبہ کے کلیدار تھے۔ جو ۱۳۱۱ھ سے اپنی وفات تک اس خدمت پر مامور رہے۔ آپ نے مسجد حرم کے حلقاتِ دروس میں اکابر علما سے تعلیم پائی اور قرآنی علوم، نیز لغت میں اعلیٰ مہارت تھی۔ ہاشمی عہد میں سینٹ کے چیئرمین رہے۔ آپ نے خانہ کعبہ کی تاریخ پر کتاب 'اعلام الانام بتاریخ بیت اللہ الحرام' تصنیف کی۔ جس کا مخطوطہ مکتبہ حرم مکی میں ہے۔ جب کہ یہ ۱۹۸۴ء میں مکہ مکرمہ سے شائع ہوئی۔ [۳۹]

انہی ایام کے مکہ مکرمہ میں شیخ عبدالقادر بن علی شیبی نام کے ہی ایک اور فرد تھے، جو بعد ازاں ۱۹۱۷ء کو خانہ کعبہ کے کلیدار ہوئے اور اپنی وفات تک اس منصب پر فائز رہے۔ وہ عالم دین نہیں تھے۔ نیز انہوں نے بھی ۱۳۵۱ھ / ۱۹۳۲ء میں وفات پائی۔ [۴۰]

شاہ محمد معصوم مجددی نے مکتوب بریلی، قرینہ ہے کہ شیخ عبدالقادر بن علی شبیبی تک پہنچایا۔ تا کہ وہ اسے گورنر مکہ مکرمہ کے سپرد کر دیں۔ [۴۱]

گورنر مکہ مکرمہ تک رسائی: رسول اللہ صلی اللہ تعالیٰ علیہ وسلم کے نواسہ سیدنا حسن بن علی رضی اللہ تعالیٰ عنہما کی اولاد مسلسل ایک ہزار برس تک گورنر مکہ مکرمہ تعینات رہی۔ سید جعفر بن محمد [وفات: ۳۸۴ھ/ ۹۹۴ء تقریباً] اس خاندان سادات کے پہلے فرد تھے، جو ۳۵۸ھ میں گورنر بنائے گئے۔ [۴۲] اور سید خالد بن منصور لوئی [وفات: ۱۳۵۱ھ/ ۱۹۳۳ء] اس منصب پر تعینات آخری حسنی فرد تھے۔ [۴۳]

ان کے بعد یہ منصب خطہ نجد کے سعودی خاندان کے لئے مخصوص ہے اور ان دنوں سعودی عرب کے موجود بادشاہ فہد بن عبدالعزیز آل سعود [ولادت: ۱۳۳۸ھ/ ۱۹۲۰ء] کے بھائی شہزادہ عبدالجید بن عبدالعزیز [ولادت: ۱۳۶۱ھ/ ۱۹۴۲ء] گورنر مکہ مکرمہ ہیں۔ یہ منصب مختلف ادوار میں عامل، والی، شریف اور امیر کہلایا۔

گورنر سید علی پاشا، جن کا 'دولت مکہ' کی تصنیف و تاریخ سے تعلق ہے، ۱۳۲۳ھ سے ۱۳۲۶ھ تک اس منصب پر رہے۔ بعد ازاں قاہرہ میں وفات پائی اور معلوم رہے کہ اردن کے موجودہ بادشاہ سید عبداللہ دوم ان کے چچا کی نسل میں سے ہیں۔ [۴۴]

الغرض شیخ شبیبی نے مکتوب بریلی، گورنر سید علی پاشا کو پیش کر دیا۔ [۴۵]

گورنر کا اقدام: حکومتِ حجاز کا یہ طریقہ کار تھا کہ وہاں پر عالمِ اسلام سے وارد ہونے والے کسی بھی چھوٹے بڑے فرد کے بارے میں اگر کہیں سے یہ شکایت موصول ہو کہ یہ کسی نئے عقیدہ و فکر کا داعی بن کر یہاں پہنچا ہے، تو یہ شکایت چاہے، محض الزام ہی ہو، لیکن حکومت مقامی علما کے توسط سے پوری تحقیق کے بعد ہی اسے بری الذمہ قرار دیتی یا الزام درست ثابت ہونے پر ضابطہ کی کارروائی عمل میں لائی جاتی۔

اس نوع کا ایک واقعہ تینیس برس قبل ۱۳۰۰ھ/ ۱۸۸۳ء میں بھی پیش آیا تھا۔ جب ہندوستان میں غیر مقلدین کے امام مولوی نذیر حسین سورج گڑھی دہلوی [وفات: ۱۳۲۰ھ/ ۱۹۰۲ء] [۴۶] مع جماعتِ وہابیہ حج کے واسطے مکہ معظمہ گئے اور اس وقت کے گورنر حجاز عثمان

نوری پاشا [۴۷] کو ان کی لاندہ بیت کی اطلاع ہوئی، تو ان کو گرفتار کر کے قید کر دیا اور محکمہ عالیہ میں طلب کیا۔ چنانچہ وہ توبہ نامہ حسب الحکم گورنر حجاز، مطبع میریہ مکہ مکرمہ میں چھبیس ذی الحجہ ۱۳۰۰ھ میں طبع ہو کر اطرافِ عالم میں پہنچا۔ مولوی نذیر حسین جب واپس بندرگاہ بمبئی پہنچے، تو صاف انکار کر دیا کہ نہ وہاں بیت سے توبہ کی اور نہ خفی مذہب اختیار کیا۔

اس پر مولانا حکیم وکیل احمد سکندر پوری نقشبندی مجددی رحمۃ اللہ تعالیٰ علیہ [وفات: ۱۳۲۲ھ/ ۱۹۰۴ء] نے انکارِ توبہ کی تصدیق کے لئے انہیں دوبارہ حج کو جانے کے لئے کہا۔ [۴۸] اور زائد راہ کی کفالت اپنے ذمہ لی۔ چنانچہ مولانا سکندر پوری نے اپنے دیوانِ خفی، مطبوعہ مطبع مجتہبائی دہلی میں آمد و رفت کا خرچ دینے کا وعدہ کیا۔ مولوی نذیر حسین دہلوی اور ان کے اہم ساتھی مولوی سلیمان بن اسحاق جو ناگڑھی کا یہ توبہ نامہ اردو ترجمہ کے ساتھ ہندو پاک سے بارہا شائع ہوا۔ جیسا کہ امرتسر سے شائع ہونے والے مؤقر ہفت روزہ 'الفقیہ' کی زیر نظر اشاعت میں یہ تعارفی کلمات کے ساتھ درج ہے۔ [۴۹]

اب جو فاضل بریلوی کے بارے میں عقیدہ و فکر سے متعلق شکایت گورنر تک پہنچی، تو انہوں نے اس قضیہ کی تحقیق کا کام شیخ محمد صالح کمال کے سپرد کیا۔ شیخ صالح کمال کی کارروائی: شیخ صالح کمال اکبر علمائے مکہ میں سے تھے اور قبل قاضی و مفتی احناف کے مناصبِ جلیلہ پر تعینات رہ چکے تھے۔ نیز حکام کے مقربین و معتمدین میں سے تھے اور حسن اتفاق کہ یہ مرحلہ آنے سے قبل فاضل بریلوی سے ان کی ملاقات و گفتگو اعلیٰ الاذکیاء کے تناظر میں مسئلہ علم غیب پر ہو چکی تھی اور اب پھر سے یہی موضوع سامنے آ رہا تھا۔ علاوہ ازیں آپ کئی برس قبل فاضل بریلوی کی 'فتاویٰ الحرمین' کی تائید میں فتویٰ جاری کر چکے تھے، جو شائع ہو چکا تھا۔

۲۵ رذی الحجہ ۱۳۲۳ھ کی تاریخ ہے۔ نماز عصر کے بعد مکتبہ حرم کی کے دروازے شائقین علم کے لئے وا تھے۔ کتب خانہ کے مدیر سید اسماعیل خفی، ان کے نوجوان بھائی سید مصطفیٰ خفی اور والد ماجد سید خلیل، نیز بعض حضرات وہاں تشریف فرما ہیں۔ فاضل بریلوی بھی نماز عصر کی ادائیگی کے بعد سیدھے وہاں پہنچے۔ اتنے میں حضرت مولانا شیخ صالح کمال بھی تشریف لے آئے اور



سلام و مصافحہ کے بعد جیب سے ایک پرچہ نکالا۔ جس میں علم غیب سے متعلق پانچ سوال تھے۔ فرمایا: یہ سوال وہابیہ نے گورنر کے ذریعہ پیش کئے ہیں اور آپ سے جواب مقصود ہے۔ [۵۰] **الدولة المکیة:**

فاضل بریلوی نے وہیں پر بیٹھے بیٹھائے، مولانا سید مصطفیٰ سے قلم دوات طلب کیا اور جواب لکھنے کا قصد کیا۔ لیکن شیخ صالح کمال اور سب اکابر جو تشریف فرما تھے، انہوں نے ارشاد فرمایا کہ ہم ایسا فوری جواب نہیں چاہتے۔ چنانچہ شیخ صالح کمال نے آپ کو دودن کی مہلت دی۔ تاکہ تیسرے روز جواب گورنر کے سامنے پیش کیا جائے۔

آپ نے وعدہ کر لیا اور لکھنا شروع کیا کہ دوسرے دن تیز بخار نے آلیا۔ لیکن آپ نے اسی حالت میں تصنیف کا عمل جاری رکھا۔ ادھر مکہ معظمہ میں اس کا شہرہ ہوا کہ وہابیہ نے فلاں کی طرف سوال متوجہ کیا ہے اور وہ جواب لکھ رہا ہے۔ فاضل بریلوی اسے مکمل کرنے میں مصروف تھے کہ شیخ احمد ابوالخیر میرداد خفی، جو مسجد حرم میں امامت و خطابت سے وابستہ علما کے نگران منصب 'شیخ الخطباء والائمة' پر تعینات تھے اور ان کی عمر ستر برس سے متجاوز تھی، ان کا پیغام آیا کہ میں پاؤں سے معذور ہوں اور تیرا جواب سننا چاہتا ہوں۔

فاضل بریلوی، جس قدر جواب لکھ چکے تھے، اسے لے آپ کے ہاں حاضر ہوئے اور حضرت شیخ الخطباء کو اول تا آخر سنایا۔ آپ نے اس میں غیوبِ نمس [۵۱] کی بحث نہ چھیڑی تھی کہ سوال میں نہ تھی۔ اب شیخ الخطباء کی خواہش پر آپ نے اس میں علمِ نمس کی بحث بڑھانا قبول کیا اور وہاں سے رخصت ہوئے۔ پھر یہ جواب و اضافہ مقررہ مدت سے قبل ۲۷ ذی الحجہ بروز بدھ بوقت عصر محض آٹھ گھنٹے کے عمل میں مکمل کر کے اسے 'الدولة المکیة بالمادة الغیبیة' کا تاریخی نام دیا۔ [۵۲]

گورنر مکہ مکرمہ کا دربار: الدولة المکیة مکمل ہونے کے ساتھ ہی اس کا مبیضہ تیار کر کے یہ حضرت شیخ صالح کمال کی خدمت میں پہنچادی گئی۔ جنہوں نے جمعرات کے دن اسے کامل طور پر مطالعہ فرمایا اور شام کو گورنر کے یہاں تشریف لے گئے۔ عشا کی نماز کے بعد سے نصف شب تک گورنر کا دربار ہوتا تھا۔ فاضل بریلوی بھی وہاں پہنچے۔ حضرت مولانا صالح کمال نے دربار



میں کتاب پیش کی اور علی الاعلان فرمایا:

’اس شخص نے وہ علم ظاہر کیا، جس کے انوار چمک اٹھے اور جو ہمارے خواب میں بھی نہ تھا۔  
فاضل بریلوی فرماتے ہیں کہ گورنر نے کتاب پڑھنے کا حکم دیا۔ دربار میں دو وہابی بھی بیٹھے  
تھے۔ ایک احمد فقیہ اور دوسرے عبدالرحمان اسکوبی [۵۳] انہوں نے مقدمہ کتاب کی آمد ہی سن  
کر سمجھ لیا کہ یہ رنگ بدل دے گی۔ گورنر ذی علم ہیں۔ مسئلہ ان پر منکشف ہو جائے گا۔ لہذا چاہا  
کہ سننے نہ دیں۔ بحث میں الجھا کر وقت گذاریں۔ کتاب پر کچھ اعتراض کیا۔ حضرت مولانا شیخ  
صالح کمال نے جواب دیا۔ آگے بڑھے۔ انہوں نے پھر مہمل اعتراض کیا۔

حضرت مولانا نے جواب دیا اور فرمایا: کتاب سن لیجئے۔ پوری کتاب سننے سے پہلے  
اعتراض بے قاعدہ ہے۔ ممکن ہے کہ آپ کے شکوک کا جواب کتاب ہی میں آئے اور نہ ہو، تو میں  
جواب کا ذمہ دار ہوں اور مجھ سے نہ ہوسکا، تو مصنف موجود ہے۔ یہ فرما کر آگے پڑھنا شروع  
کیا۔ کچھ دور پہنچے، انہیں الجھانا مقصود تھا۔ پھر معترض ہوئے۔

اب حضرت مولانا شیخ صالح کمال نے گورنر سے کہا: آپ کا حکم ہے۔ میں پڑھ کر  
سناؤں اور یہ بے جا لگتے ہیں۔ حکم ہو، تو ان کے اعتراضوں کا جواب دوں یا حکم ہو، تو کتاب پڑھ  
کر سناؤں؟ گورنر صاحب نے فرمایا: آپ پڑھئے۔ اب مولانا کتاب سناتے رہے۔ اس کے  
دلائل قاہرہ سن کر گورنر نے باواز بلند فرمایا:

’اللہ تعالیٰ تو اپنے حبیب صلی اللہ تعالیٰ علیہ وسلم کو علم غیب عطا فرماتا ہے اور یہ [وہابیہ] منع  
کرتے ہیں۔‘

یہاں تک کہ نصف شب تک نصف کتاب سنائی۔ اب دربار برخاست ہونے کا وقت آ گیا۔  
گورنر نے حضرت مولانا صالح کمال سے فرمایا کہ: یہاں نشانی رکھ دیں۔ پھر وہ کتاب بغل میں  
لے کر بالا خانہ پر آرام کے لئے تشریف لے گئے۔ دولۂ مکیہ، کالیہ نسخہ گورنر کے پاس ہی رہا۔ [۵۴]  
مخالفین کی حالت:

اب تمام مکہ معظمہ میں کتاب کا شہرہ ہوا۔ وہابیہ پر اس پڑ گئی۔ بفضلہ تعالیٰ سب  
لوہے ٹھنڈے ہو گئے۔ گلی کوچہ میں مکہ معظمہ کے لڑکے ان کا تمسخر [مذاق] کرتے کہ اب کچھ

نہیں کہتے۔ اب وہ جوش کیا ہوئے؟ اب وہ مصطفیٰ صلی اللہ تعالیٰ علیہ وسلم کے لئے علوم غیب ماننے والوں کو کافر کہنا کدھر گیا۔ [۵۵]  
مولوی انبیٹھوی کی سعی:

مولانا شیخ صالح کمال نے دربار میں 'دولتِ مکیہ' سنانے کے ضمن میں گورنر سے مولوی خلیل احمد انبیٹھوی کے عقائد اور ان کی کتاب 'برائینِ قاطعہ' کے مندرجات کا بھی ذکر کر دیا تھا۔ انبیٹھوی صاحب کو خبر ہوئی، تو وہ بعض علمائے ہند، جو مکہ مکرمہ میں مجاور تھے [۵۶] ان کی ہمراہی میں مولانا صالح کمال کے پاس گئے اور انہیں 'برائینِ قاطعہ' کے بارے میں مطمئن کرنے کی سعی کی۔ لیکن یہ ملاقات ان کے لئے مفید ثابت نہ ہوئی اور انہیں مطلوبہ نتائج حاصل نہ ہو سکے۔ چنانچہ وہ اسی روز ذی الحجہ ۱۳۲۳ھ کے آخری ایام میں مکہ مکرمہ سے جدہ بھاگ گئے۔ [۵۷]  
دولتِ مکیہ کی نقول:

فاضل بریلوی جب دولتِ مکیہ لکھ رہے تھے، تو آپ کے فرزند حجۃ الاسلام مولانا حامد رضا خان ساتھ ہی ساتھ اس کا مبیضہ تیار کرتے رہے۔ [۵۸] جو ہندوستان آنے کے بعد بھی اس کتاب اور موضوع سے منسلک رہے۔ [۵۹] نیز اصل کتاب سے متعدد نقلیں مکہ معظمہ کے علمائے کرام نے لیں۔ [۶۰]  
تقریظات کا آغاز:

گورنر کے دربار میں 'دولتِ مکیہ' پڑھے جانے اور اس کے مندرجات پر گورنر اظہارِ اطمینان کے بعد، مکتوبِ بریلی، کے آثار اور مکہ مکرمہ میں موجود وہابیہ کی سرگرمیاں ماند و بے اثر ہو گئیں اور ان کے عزائم و خواہش کے برعکس فاضل بریلوی کی وہاں پذیرائی میں مزید اضافہ ہوا اور آپ کے چند ہفتوں کے مزید قیام کے دوران مکہ مکرمہ کے اٹھارہ سے زائد اکابر علمائے کرام نے آپ کی دو کتب 'دولتِ مکیہ' و 'حسام الحرمین' پر قابلِ قدر تقاریر لکھیں۔

نیز ان میں سے متعدد نے فاضل بریلوی سے مختلف اسلامی علوم میں اجازت و خلافت پائی۔ پھر بعض علمائے کرام کی خواہش پر آپ نے فقہی مسائل پر ایک اور کتاب 'کفل الفقہ الفہم' تصنیف کی۔ شیخ صالح کمال، جو گورنر کی جانب سے تحقیق پر مامور ہوئے تھے، مذکورہ

دونوں کتب پر انہوں نے سب سے اول تقریظ لکھیں۔ [۶۱] اسی پر اکتفا نہیں، بلکہ آئندہ ایام میں بہ اصرار آپ سے خلافت و اجازت پائی۔ [۶۲] تقریظات تلف کرنے کی کوشش:

دولتِ مکہ، پر تقریظ لکھنے کا سلسلہ جاری تھا کہ وہابیہ اس فکر میں ہوئے کہ کسی طرح تقریظات تلف کر دی جائیں۔ چنانچہ ایک جگہ جمع ہوئے اور حضرت مولانا شیخ احمد ابوالخیر میرداد سے عرض کی کہ ہم بھی کتاب پر تقریظیں لکھنا چاہتے ہیں۔ کتاب ہمیں منگوا دیجئے۔ فاضل بریلوی فرماتے ہیں کہ انہوں نے اپنے صاحب زادے مولانا شیخ عبداللہ میرداد [۶۳] کو میرے پاس بھیجا کہ جو مسجد حرم کے امام ہیں اور اسی زمانہ میں فقیر کے ہاتھ پر بیعت فرما چکے ہیں۔

میں اس وقت کتب خانہ حرم شریف میں تھا۔ قبل اس کے کہ میں کچھ کہوں۔ حضرت مولانا اسماعیل نے فرمایا: کتاب ہرگز نہ دی جائے گی۔ جو تقریظیں لکھنی ہوں، لکھ کر بھیج دو۔ جو لوگ وہاں جمع ہیں، ان کو میں جانتا ہوں۔ مولانا احمد ابوالخیر کو انہوں نے دھوکا دیا ہے۔ یوں اس عالم نبیل سید جلیل کی برکت نے کتاب بھلائی محفوظ رکھی، واللہ الحمد۔ [۶۴] نائب حرم سے رابطہ: اب مخالفین نے ایک اور راستہ سے حملہ کیا اور نائب حرم سے ملے۔ جو ایک ناخواندہ جاہل شخص تھے۔ انہیں اپنے موافق کیا۔ [۶۵]

مکہ مکرمہ میں آباد ایک قدیم خاندان موروٹی طور پر مسجد حرم میں جملہ امور کی عمومی نگرانی پر مامور چلا آ رہا تھا۔ اس منصب کو نائب الحرم کہا جاتا تھا۔ لہذا اسی مناسبت سے یہ خاندان بیت نائب الحرم مشہور ہوا۔ [۶۶] ان دنوں جو صاحب اس منصب پر تعینات تھے، ان کا نام غالباً احمد تھا اور مخالفین نے انہی کے توسط سے اب اپنی بات گورنر حجاز تک پہنچانے کی ٹھانی۔ گورنر حجاز سے شکایت:

احمد راتب پاشا، جو ۱۳۲۶ھ تک پندرہ برس سے زائد گورنر حجاز رہے، آپ بالعموم مکہ مکرمہ یا جدہ میں رہتے اور فاضل بریلوی کے بقول: آدمی ناخواندہ، مگردیندار، ہر روز بعد عصر طواف کیا کرتے۔ وہابیہ نے خیال کیا کہ گورنر مکہ مکرمہ ذی علم تھے، کتاب سن کر معتقد ہو گئے۔

یہ بے پڑھا فوجی آدمی، ہمارے بھڑکائے سے بھڑک جائے گا۔ ایک روز یہ طواف سے فارغ ہوئے، تو نائب الحرم نے ان سے گزارش کی کہ ایک ہندی عالم نے ہندوستان میں بہت لوگوں کے عقیدے بگاڑ دیئے ہیں اور اب اہل مکہ کے عقیدے خراب کرنے آیا ہے اور ساتھ ہی دل میں سوچا کہ یہ کیوں کر جمے گی کہ ایک ہندی مکیوں کے عقیدے بگاڑ دے۔

لہذا مجبوراً اس کے ساتھ یہ کہنا پڑا کہ اور اکابر علمائے مکہ مثل شیخ العلماء سید محمد سعید بابصیل و مولانا شیخ صالح کمال و مولانا احمد ابوالخیر میرداد اس کے ساتھ ہو گئے ہیں۔ مولیٰ تعالیٰ کی شان کہ یہ واقعی بات، جو انہوں نے مجبوراً نہ کہی، اس پر الٹی پڑی۔ گورنر پاشا نے بکمال غضب ایک چپت نائب الحرم کی گردن پر جمائی اور اسے مغضبات سناتے ہوئے کہا: جب یہ اکابر اس کے ساتھ ہیں؟ تو وہ خرابی ڈالے گا یا اصلاح کرے گا؟؟ [۶۷] یوں مخالفین کا یہ وار بھی ناکامیوں سے دوچار ہوا۔

فاضل بریلوی کی مدینہ منورہ روانگی:

۲۴ صفر ۱۳۲۴ھ کو فاضل بریلوی کعبہ تن سے کعبہ جاں کی طرف روانہ ہو گئے۔ [۶۸] اور مکہ مکرمہ میں آپ کا قیام تقریباً تین ماہ رہا۔ [۶۹] جس دوران آپ نے مناسک حج خوش اسلوبی سے ادا کئے۔ گورنر مکہ مکرمہ اور پھر گورنر حجاز کو، وہابیہ کی گوش گزار کردہ شکایات و الزامات کا سامنا کر کے انہیں بے اثر کیا۔ تین عربی کتب 'حسام الحرمین، الدولة المکیہ، کفل الفقہ، تصنیف کیں۔ اول الذکر دونوں کتب پر وہاں کے اٹھارہ سے زائد اکابر علماء سے تقاریض حاصل کیں۔ جن میں سے متعدد نے آپ سے اجازت و خلافت پائی۔ آپ 'مکتوب بریلی' کے گورنر مکہ مکرمہ کو پیش کئے جانے کے بعد دو ماہ تک وہاں مقیم رہے۔ جب کہ مخالفین کے سرکردہ مولوی خلیل احمد انڈیٹھوی اس کے تیسرے چوتھے روز ہی وہاں سے چل نکلے۔

دولتِ مکیہ مدینہ منورہ میں:

فاضل بریلوی مدینہ منورہ حاضر ہوئے، تو روضہ اقدس رسول اللہ صلی اللہ تعالیٰ علیہ وسلم و دیگر مقامات مقدسہ کی زیارت کے بعد، مکہ معظمہ کی طرح زیادہ اہم 'حسام الحرمین' کی

تصدیقات تھیں۔ جو محمد اللہ بہت خیر و خوبی کے ساتھ ہوئیں۔ زیادہ زمانہ قیام انہیں میں گزر گیا۔  
 ’حسام الحرمین‘ کے پورا ہونے کے بعد ’دولتِ مکہ‘ پر تقریظات کا خیال ہوا۔ سب  
 سے پہلے حضرات مفتی حنفیہ مولانا تاج الدین الیاس و مفتی حنفیہ سابق مولانا عثمان بن عبدالسلام  
 داغستانی نے تقریظیں تحریر فرمائیں۔ تیسری باری مفتی شافعیہ کی آئی۔

ان دنوں شیخ سید احمد بن اسماعیل برزنجی، مفتی شافعیہ کے منصب پر تعینات تھے۔ جو چند روز  
 قبل ’حسام الحرمین‘ پر تقریظ لکھوا چکے تھے۔ آپ آنکھوں سے معذور ہو گئے تھے۔ یہ ٹھہری کہ ان  
 کے داماد سید عبداللہ صاحب کے مکان پر ’دولتِ مکہ‘ سننے کی مجلس ہو۔ چنانچہ عشا کی نماز کے بعد  
 فاضل بریلوی نے کتاب سنانا شروع کی۔ بعض جگہ مفتی برزنجی صاحب کو شکوک ہوئے، جن کے  
 مصنف نے مسکت جواب دیئے، جو انہیں ناگوار ہوئے۔ اسی ماحول میں بارہ بجے مجلس ختم ہوئی۔  
 پھر ایک رات ان کے شاگرد شیخ عبدالقادر طرابلسی شلبی، جو قبل ازیں ’حسام الحرمین‘  
 پر تقریظ لکھ چکے تھے، آپ فاضل بریلوی کے پاس آئے اور بعض مسائل میں الجھنے لگے۔ وہ بھی  
 سینہ میں غبار لے کر اٹھے۔ [۶۹]

فاضل بریلوی پر دو الزامات: حجاز مقدس میں فاضل بریلوی پر دو الزامات کی بھرپور تشہیر کی  
 گئی۔ اول یہ کہ معاذ اللہ! حضرت شیخ مجدد کو کافر کہتے ہیں۔ [۷۰] دوم یہ کہ علمِ الہی اور علمِ نبوی  
 میں مساوات کے قائل ہیں۔ [۷۱]

پہلا الزام ایک خاص طبقہ کو فاضل بریلوی سے دور رکھنے اور بدظن کرنے کے لئے تراشا  
 گیا۔ ۱۸۵۷ء کی جنگِ آزادی کے فوری بعد، ہندوستان سے حضرت مجدد الف ثانی کی نسل  
 سے، جو افراد ہجرت کر کے مدینہ منورہ گئے، ان میں شاہ احمد سعید بن ابی سعید دہلوی رحمۃ اللہ  
 تعالیٰ علیہما [۷۲/۱۲ھ/۱۸۶۰ء] [۷۳] شاہ عبدالغنی بن ابی سعید دہلوی اور شاہ محمد مظہر بن احمد  
 سعید دہلوی رحمۃ اللہ تعالیٰ علیہما [وفات: ۱۳۰۱ھ/۱۸۷۹ء] [۷۴] بطور خاص اہم ہیں۔ جو جلیل  
 القدر و صاحب تصانیف علما و نقشبندی مجددی سلسلہ کے مرشدِ کبیر ہوئے اور ان کی ذات سے حجاز  
 مقدس و عرب دنیا میں مذکورہ سلسلہ کو خاص فروغ ملا۔

فاضل بریلوی جب دوسری بار حجاز مقدس حاضر ہوئے اور وہاں ’دولتِ مکہ‘ تصنیف کی، تو ان



نقشبندی اکابرین کے شاگرد اور مریدین و خلفاء وہاں موجود تھے۔ جن میں بڑی تعداد عربوں کی تھی۔ یہ الزام اسی طبقہ کو فاضل بریلوی سے بدظن کرنے اور دور رکھنے کے لئے تراشا گیا۔ لیکن وقت گزرنے کے ساتھ حقائق سامنے آتے گئے اور اس کے اثرات زائل ہوتے چلے گئے۔

دوسرے الزام کا ہدف اس سے بھی وسیع تر تھا۔ جس کو کچھ تقویت یوں ملی کہ فاضل بریلوی مفتی سید احمد برزنجی کے درمیان مدینہ منورہ میں، جو مجلس منعقد ہوئی، اس سے سید برزنجی، نیز ان کے شاگرد شیخ عبدالقادر شملی اور ان کا حلقہ نے نتیجہ اخذ کیا کہ آپ مساوات علمی کے قائل و داعی ہیں۔ اس پر مزید یہ کہ مفتی سید برزنجی، مدینہ منورہ میں شاہ عبدالغنی مجددی دہلوی کے اہم شاگردوں میں سے تھے۔ [۷۴]

فاضل بریلوی کی وطن واپسی:

آپ اکیس [اکتیس] روز تک مدینہ منورہ مقیم رہے۔ [۷۵] پھر جدہ، کراچی، بمبئی، احمد آباد سے ہوتے ہوئے واپس بریلی پہنچ گئے۔ [۷۶] مدینہ منورہ قیام کے دوران آپ نے زیارات کے علاوہ 'حسام الحرمین' و 'دولت مکیہ' پر تقاریض حاصل کیں۔ نیز متعدد عرب علماء مشائخ نے یہاں بھی آپ سے سندیں اور اجازتیں لیں۔ دولت المکیہ، پر اب تک کل اکیس کے قریب تقاریض علمائے مکہ مکرمہ و مدینہ منورہ سے حاصل ہو چکی تھیں اور فاضل بریلوی جب وطن روانہ ہوئے، تو مفتی سید احمد برزنجی و شیخ عبدالقادر شملی سے مذکور گفتگو کے بعد اس پر مزید تقاریض کا سلسلہ بظاہر رک چکا تھا۔

الدولة المکیة، کی مزید نقول:

مدینہ منورہ میں بھی اہل علم نے اس کی نقلیں لیں۔ ایک نقل بالخصوص مولانا کریم اللہ نے مزید تقریظات کے لئے اپنے پاس رکھی۔ [۷۷]

مدینہ منورہ کا برزنجی خاندان:

شیخ سید احمد بن اسماعیل برزنجی رحمۃ اللہ تعالیٰ علیہ [وفات: ۱۳۳۵ھ/۱۹۱۶ء] مدینہ منورہ میں پیدا ہوئے اور دمشق میں وفات پائی۔ وہیں کے قبرستان جبل قاسیون میں قبر واقع ہے۔ جامعہ ازہر قاہرہ میں تعلیم پائی۔ نیز فرانس کا مطالعاتی دورہ کیا۔ مسجد نبوی کے امام و خطیب و



مدرس، ادیب و شاعر، عثمانی پارلیامنٹ کے رکن، مفتی شافعیہ مدینہ منورہ، دس سے زائد تصنیفات ہیں۔ جن میں مناقب سیدنا عمر بن الخطاب رضی اللہ تعالیٰ عنہ، مطبوعہ مصر، المناقب الصدیقیہ، مطبوعہ تیونس، النصیحة العامة لملوک الاسلام والعامة، مطبوعہ مصر، الالهامات الربانية فی اجوبة الاسئلة الفارانية، مخطوط مخزونه دار الکتب ظاہریہ دمشق، النظم البدیع فی مناقب اهل البقیع، مخطوط ذکیرہ کتانی پبلک لائبریری رباط مراکش، وغیرہ کتب ہیں۔ نیز حسام الحرمین، پر تقریظ مطبوع ہے۔ [۷۸]

برزنجی خاندان کے جد اعلیٰ شیخ سید عبدالرسول بن عبدالسید حسینی شافعی رحمۃ اللہ تعالیٰ علیہ عراق کے کرد علاقہ کے باشندہ تھے۔ آپ کے بیٹے وہاں سے مدینہ منورہ ہجرت کر آئے۔ پھر دوصدیوں سے زائد عرصہ تک یہ گھرانہ مدینہ منورہ کی علمی فضا پر غالب رہا اور اس کے متعدد علما مفتی شافعیہ کے اعلیٰ منصب پر تعینات رہے۔ شیخ سید محمد بن عبدالرسول برزنجی رحمۃ اللہ تعالیٰ علیہ [وفات: ۱۱۰۳ھ/ ۱۶۹۱ء] [۷۹] اس کے اولین اور شیخ سید محمد ذکی بن احمد بن اسماعیل برزنجی رحمۃ اللہ تعالیٰ علیہ [وفات: ۱۳۶۵ھ/ ۱۹۴۶ء] [۸۰] آخری فرد تھے، جو اس منصب سے وابستہ رہے۔

اس خاندان کے جد امجد سید محمد بن عبدالرسول برزنجی کی تصنیفات کی تعداد نوے سے زائد ہے اور انہوں نے اپنے والد کے احوال پر مستقل کتاب 'الفصول فی ترجمة عبد الرسول' لکھی۔ علاوہ ازیں ایمان والدین مصطفیٰ صلی اللہ تعالیٰ علیہ وسلم کی تائید و اثبات میں ان کی [کتاب] 'سداد الدین و سداد الدین فی اثبات النجاة والدرجات للوالدین' مطبوع و متداول اور اس موضوع پر اہم کتاب ہے اور آپ کے فرزند علامہ سید عبدالکریم شہید بن محمد بن عبدالرسول برزنجی رحمۃ اللہ تعالیٰ علیہ [وفات: ۱۱۳۸ھ/ ۱۷۲۵ء] جن کا مزار جدہ شہر کے محلہ 'حارة المظلوم' میں واقع ہے اور اس محلہ کا نام آپ ہی سے منسوب ہے۔ انہوں نے جشن عید میلاد النبی صلی اللہ تعالیٰ علیہ وسلم کے جواز پر کتاب 'نجم الثاقب فی المولد' لکھی۔ [۸۱]

پھر ان کے بیٹے علامہ سید حسن بن عبدالکریم شہید برزنجی رحمۃ اللہ تعالیٰ علیہ، جنہوں نے میلاد کے موضوع پر 'نجم الثاقب فی متعلقات مولد الحاشر العاقب' لکھی۔ جس کے مخطوطات ام القریٰ یونیورسٹی مکہ مکرمہ کی مرکزی لائبریری، نیز مکتبہ شاہ عبدالعزیز مدینہ منورہ

میں موجود ہیں۔ [۸۲]

علاوہ ازیں علامہ سید جعفر بن حسن برزنجی رحمۃ اللہ تعالیٰ علیہ [وفات: ۱۱۷۷ھ/ ۱۷۶۴ء] جن کی جشنِ میلاد پر کتاب 'العقد الجوہر فی مولد صاحب الحوض والکوثر' جو مولودِ برزنجی کے نام سے عرب و عجم میں مشہور اور مجالسِ میلاد میں رائج ہے۔ جس کا اردو ترجمہ بھی مطبوع ہے۔ [۸۳] اور علامہ سید علی بن حسن برزنجی رحمۃ اللہ تعالیٰ علیہ [وفات: ۱۱۳۳ھ/ ۱۷۲۱ء] جنہوں نے بھائی کے مولودِ برزنجی کو منظوم کیا۔ جس کے مخطوطات مکتبہ شاہ عبدالعزیز مدینہ منورہ و دارالکتب ظاہریہ دمشق میں ہیں۔ [۸۴]

نیز علامہ سید زین العابدین بن محمد الہادی برزنجی رحمۃ اللہ تعالیٰ علیہ [وفات: ۱۲۱۴ھ/ ۱۷۹۹ء] جنہوں نے اپنے نانا کے مولودِ برزنجی کو صنفِ نونیہ میں منظوم کیا۔ جو مطبوع و متداول ہے۔ [۸۵] اور علامہ سید جعفر بن اسماعیل برزنجی رحمۃ اللہ تعالیٰ علیہ [وفات: ۱۳۱۷ھ/ ۱۸۹۹ء] نے مولودِ برزنجی کی شرح 'الکوکب الانور علی عقد الجوہر فی مولد النبی الازہر' لکھی۔ جو مطبوع ہے۔ [۸۶] اور ان کے بھائی خود شیخ احمد بن اسماعیل رحمۃ اللہ تعالیٰ علیہ نے 'حسام الحرمین' پر تقریظ کے پانچ برس بعد ۱۳۲۹ھ میں 'اکمال التثقیف و التقییم لعوج الافہام عما یجب لکلام اللہ القدیم' لکھی۔ جس کی تلخیص کا مخطوط بہاء الدین زکریا لائبریری ضلع چکوال [پاکستان] میں موجود ہے اور یہ عقائد و معمولاتِ اہل سنت کی تائید میں ہے۔

غرض کہ برزنجی علما کے آثار کی فہرست خاصی طویل ہے۔ یہاں اس کا احاطہ نہیں، فقط اشارہ مقصود ہے کہ یہ خاندانِ اہل سنت و جماعت تھا۔ اس کا وہابی فکر یا منکرینِ تصوف سے کوئی تعلق نہ تھا۔ پھر کیا وجہ ہوئی کہ انہی شیخ سید احمد برزنجی نے مولوی خلیل احمد اٹیٹھوی وغیرہ کی تحریک و خواہش پر مسئلہ علم غیب پر چند برس بعد فاضل بریلوی کے خلاف قلم اٹھایا؟

یاد رہے کہ فاضل بریلوی سے قبل برزنجی خاندان کے ہی علامہ سید محمد بن عبدالرسول نے حضرت مجدد الف ثانی کے مکتوبات کی بعض عبارات کے خلاف گیارہویں صدی ہجری کے آخر میں دو مستقل عربی کتب 'قدح الزند فی رد جہالات اہل سرہند' اور 'الناشرة الناجرة للفرقة الفاجرة' لکھی تھیں۔ گو کہ ان کے جواب میں عرب و عجم کے علما نے بہت کچھ لکھا، لیکن

ان کے اثرات آج تک باقی ہیں اور حضرت مجدد پر اعتراض کرنے والے عرب و ہابشہ انہی کتب کے نکات اخذ کئے ہوئے ہیں۔

اس بات میں کوئی شک و شبہ نہیں کہ شیخ احمد سرہندی مجدد الف ثانی، علامہ سید محمد بن عبد الرسول برزنجی، مولانا احمد رضا خان بریلوی، علامہ سید احمد بن اسماعیل برزنجی اور شیخ عبدالقادر شلبی طرابلسی رحمہم اللہ تعالیٰ اجمعین، پانچوں ہی اہل سنت کے اکابرین میں سے ہیں اور حضرت مجدد کے خلاف سید محمد برزنجی اور پھر دو صدیوں بعد ان کی نسل میں سے سید احمد برزنجی کا فاضل بریلوی کے خلاف قلم اٹھانا راقم السطور کی رائے میں حسب ذیل تین حالتوں سے خالی نہیں۔

☆..... معاصرانہ چشمک، جو علمی دنیا میں کوئی عجیب بات نہیں۔

☆..... علمی تقاضا، اس لئے کہ مدینہ منورہ میں دو صدیوں سے زائد تک برزنجی علما کا طوطی بولتا رہا۔

☆..... عدم تفہیم، کہ کہنے و لکھنے والے نے کچھ کہا اور سمجھنے والے کچھ اور سمجھا۔

اور فاضل بریلوی کی گفتگو سے، جو مساوات علمی کا نتیجہ اخذ کیا گیا، اس پر شواہد موجود ہیں کہ یہ مذکورہ تیسری حالت تھی۔ [۸۷] جسے مخالفین نے اپنے حق میں استعمال کیا۔

فاضل بریلوی نے ’دولتِ مکہ‘ کی تصنیف سے قبل اور اس کے بعد مسئلہ علم غیب پر اردو و عربی میں کل آٹھ کتب تصنیف کیں اور مخالفین و معترضین آج تک ان میں سے ایک بھی عبارت پیش نہیں کر سکے کہ جس میں آپ نے مساوات علمی کا دعویٰ کیا ہو۔ کتب کے نام یہ ہیں:

☆..... ’انباء المصطفیٰ بحال سرو اخفی‘ سن تالیف: ۱۳۱۸ھ۔

☆..... ’اللو لو المکنون فی علم البشیر ما کان و ما یکنون‘۔ ۱۳۱۸ھ۔

☆..... ’مالی الحیب بعلوم الغیب‘۔ ۱۳۱۸ھ۔

☆..... ’الدولة المکیة بالمادة الغیبیة‘۔ ۱۳۲۳ھ۔

☆..... ’الفیوضات المکیة لمحبة الدولة المکیة‘۔ ۱۳۲۶ھ۔

☆..... ’انباء الحی ان کلامہ المصون تبیان لكل شیء‘۔ ۱۳۲۶ھ۔

☆..... ’حاسم المفتی علی السید البرزنجی‘۔ ۱۳۲۶ھ۔

☆..... ’خالص الاعتقاد‘۔ ۱۳۲۸ھ۔

شیخ عبد القادر طرابلسی: اور شیخ احمد برزنجی کے شاگرد و معتمد شیخ عبد القادر بن توفیق شلمی، طرابلس، لبنان میں پیدا ہوئے۔ پھر مدینہ منورہ ہجرت کی اور وہیں پر ۱۳۶۹ھ/ ۱۹۵۰ء میں وفات پائی۔ اس دور کے مدینہ منورہ میں علمائے احناف کے سرتاج، مدرس مسجد نبوی، نیز وہاں کے دیگر مدارس میں استاذ رہے۔ نعت گو شاعر، مسند، ماہر خطاط، عثمانی میں محکمہ آثار قدیمہ کے نگران اعلیٰ اور ہاشمی عہد میں محکمہ تعلیم کے مدیر اعلیٰ رہے۔ پندرہ سے زائد تصنیفات ہیں۔ جن میں 'الاجازات الفاخرة' 'قصائد فی المديح النبوی' مطبوع اور 'نعتیہ دیوان' نیز 'الدر الحسان فی فضائل سلاطین آل عثمان' وغیرہ غیر مطبوع ہیں۔ [۸۸]

شیخ عبد القادر شلمی کے عقیدہ و فکر کے بارے میں فقط تین واقعات ہی ذکر کرنا کافی ہوں گے۔

☆..... اول یہ کہ 'حسام الحرمین' پر ان کی تقریظ مطبوع ہے۔

☆..... دوم یہ کہ دارالعلوم دیوبند ہندوستان کے مدرس مولوی حسین احمد فیض آبادی کے بڑے بھائی شیخ احمد فیض آبادی [وفات: ۱۳۵۸ھ/ ۱۹۳۹ء] نے ۱۳۴۰ھ کو مدینہ منورہ میں دارالعلوم شریعہ نامی مدرسہ قائم کیا۔ جو اس شہر مقدس میں اولین وہابی مدرسہ تھا۔

چنانچہ اہل مدینہ تشویش میں مبتلا ہوئے۔ تا آن کہ یہ معاملہ حکام تک پہنچا۔ یہ ہاشمی دور حکومت تھا اور شیخ عبد القادر شلمی ان دنوں محکمہ تعلیم کے مدیر اعلیٰ تھے۔ آپ نے خود اس قضیہ کی تحقیق کی۔ جس کے نتیجے میں اسے نئے افکار کی ترویج و اشاعت میں ملوث پایا گیا۔ آپ کے حکم پر یہ مدرسہ بند کیا گیا اور پورے ہاشمی دور میں یہ مقفل رہا۔ تا آن کہ مدینہ منورہ پر خود وہابیہ کی حکومت قائم ہوئی۔ تو انہوں نے اسے پھر سے جاری کیا۔ [۸۹] مولوی خلیل احمد انیسٹھوی اس مدرسہ سے وابستہ رہے اور اس کی بندش پر انہیں رنجیدہ و غمگین دیکھا گیا۔ [۹۰]

☆..... اور سوم یہ کہ شیخ عبد القادر شلمی سعودی عہد میں بھی بقیہ حیات رہے۔ جس دوران محکمہ تعلیم سے مستعفی ہو گئے اور گوشہ نشین ہو کر گھر میں درس و تدریس کا سلسلہ جاری رکھا۔

تقریظات کا دوسرا دور: فاضل بریلوی کے ہندوستان واپس آنے کے بعد ادھر مدینہ منورہ میں بظاہر یہ موضوع سرد پڑ گیا۔ لیکن کچھ ہی عرصہ بعد وہاں پر مقیم خطہ ہند کے چند علمائے اہل سنت اور ان کے احباب نے 'الدولۃ المکیہ' پر تقاریر کے سلسلہ کو پھر سے آگے بڑھانے کا عزم کیا

اور انہیں خاطر خواہ کامیابی ہوئی۔ اس عمل میں حصہ لینے والے حضرات کا تعارف یہ ہے:

☆..... مولانا سید احمد علی قادری رام پوری رحمۃ اللہ تعالیٰ علیہ،

آپ کو الدولۃ المکیہ کی ایک نقل بریلی سے مدینہ منورہ بھیجی گئی۔ [۹۱] پھر آپ نے اپنے عزیز دوست مولانا محمد کریم اللہ پنجاہی رحمۃ اللہ تعالیٰ علیہ وغیرہ احباب کے ساتھ مل کر عرب علما و مشائخ سے روابط اور ان سے تقاریض حاصل کرنے کا کام شروع کیا۔ آغاز میں انہیں دقت کا سامنا کرنا پڑا۔ لیکن یہ صورت حال ان کے عزائم کو کمزور نہ کر سکی اور فضا سازگار ہونے لگی۔ جیسا کہ فاضل بریلوی کے نام ایک مشترکہ خط میں مولانا احمد علی اور مولانا کریم اللہ نے وہاں کی علمی فضا کا ذکر ان الفاظ میں کیا:

’دشمنوں، حاسدوں کے شرفتنہ سے، تو یہ خیال ہوتا تھا کہ ایک تقریض بھی نہ ہوے گی۔‘ [۹۲]  
۱۲ ربیع الثانی ۱۳۲۹ھ تک ان حضرات نے مزید سات عرب علما سے تقاریض و تصدیقات حاصل کر لیں۔ نیز مولانا احمد علی نے خود بھی عربی تقریض قلم بند کی اور یہ سب بذریعہ ڈاک فاضل بریلوی کو ان کے وطن ارسال کر دی گئیں۔ [۹۳]

یوں اب تقاریض کی تعداد کل تیس سے تجاوز کر گئی اور یہ سلسلہ پورے زور و شور سے جاری رہا۔  
☆..... مولانا محمد کریم اللہ پنجاہی رحمۃ اللہ تعالیٰ علیہ،

آپ کا مقام و سن ولادت اور وفات پیش نظر کتب میں کہیں مذکور نہیں۔ اتنا معلوم ہے کہ پنجاب کے باشندہ تھے اور بچپن سے ہی یہاں کے ایک بزرگ و عالم جلیل حضرت خواجہ شاہ غلام محی الدین رحمۃ اللہ تعالیٰ علیہ [وفات: ۱۳۳۰ھ/ ۱۹۱۲ء] کے مرید تھے۔ [۹۴] اور ۱۳۲۳ھ سے کچھ ہی عرصہ قبل پنجاب سے مدینہ منورہ ہجرت کی۔ جہاں مولانا عبدالحق الہ آبادی مہاجر کی رحمۃ اللہ تعالیٰ علیہ کی شاگردی اختیار کی [۹۵] اور رجب ۱۳۳۱ھ میں زندہ و مدینہ منورہ میں ہی تھے۔ [۹۶]

بہاء الدین زکریا لائبریری چکوال [پاکستان] میں آپ کا ایک خط بزبان اردو اصل حالت میں محفوظ ہے۔ جو آپ نے محرم ۱۳۳۱ھ کو مدینہ منورہ سے کراچی مولانا ابوالبراء محمد غلام رسول قادری رحمۃ اللہ تعالیٰ علیہ [وفات: ۱۳۹۱ھ/ ۱۹۷۱ء] مدفون قادری مسجد، سو لجر بازار، کراچی



کے نام لکھا۔ [۹۷]

مدرسہ صولتیہ، مکہ مکرمہ کے بانی مولانا رحمت اللہ کیرانوی رحمۃ اللہ تعالیٰ علیہ نے 'تقدیس الوکیل' پر تقریظ لکھی تھی۔ اس کے عربی متن کی تلخیص مع تمہید، جو چار صفحات پر مشتمل ہے، بخط مولانا کریم اللہ، کتب خانہ مسعودیہ کراچی میں، جب کہ اس کا عکس مذکورہ بالا لائبریری میں محفوظ ہیں۔

آپ عقائد اسلامیہ کی اشاعت و دفاع میں اتنے جری و مخلص تھے کہ کسی خطرہ و مصلحت کو خاطر میں نہ لاتے۔ اسی باعث آپ کے دوست مولانا احمد علی رام پوری نے آپ کو مولانا کریم اللہ جانباز فی سبیل اللہ کا لقب دے رکھا تھا۔ [۹۸]

فاضل بریلوی کے قیام مدینہ منورہ کے دوران آپ نے 'حسام الحرمین' و 'الدولۃ المکیہ' پر تقریظات میں بڑی سعی جمیل فرمائی اور ان کی وطن واپسی پر 'الدولۃ المکیہ' کی ایک نقل اپنے پاس رکھی اور مصر و شام و بغداد وغیرہا کے علماء جو خاک بوس آستانہ اقدس رسول اللہ صلی اللہ تعالیٰ علیہ وسلم ہوتے، جن کا ذرا بھی قیام دیکھتے اور موقع پاتے، ان کے سامنے کتاب پیش کرتے اور تقریظیں لیتے اور بذریعہ رجسٹری بریلی بھیجتے رہتے۔ [۹۹] آپ کا ایک اہم کارنامہ شیخ یوسف بن اسماعیل بیہانی رحمۃ اللہ تعالیٰ علیہ سے تقریظ حاصل کرنا ہے۔ [۱۰۰]

☆..... شیخ سید محمد عبدالباری رضوان رحمۃ اللہ تعالیٰ علیہ،

آپ نے نہ صرف خود تقریظ لکھی، بلکہ آپ کی مدد سے ہی مولانا کریم اللہ نے شیخ بیہانی سے تقریظ حاصل کی۔ [۱۰۱] جس کا علامہ بیہانی نے اپنی تقریظ میں بھی ذکر کیا ہے۔

☆..... شیخ عبدالحمید عطار رحمۃ اللہ تعالیٰ علیہ،

آپ دمشق کے باشندہ تھے اور ۱۳۳۰ھ میں مدینہ منورہ حاضر ہوئے، تو خود تقریظ لکھی۔ پھر الدولۃ المکیہ، مع جملہ تقاریظ اپنے ساتھ شام لے گئے۔ اس ارادے سے کہ وہاں علمائے شام سے تقاریظ کرائیں گے۔ [۱۰۲]

☆..... شیخ سید احمد بن عبدالقادر طرابلسی رحمۃ اللہ تعالیٰ علیہ،

آپ کے بھائی شیخ سید حسین طرابلسی مدنی رحمۃ اللہ تعالیٰ علیہ کی تقریظ الدولۃ المکیہ پر موجود



ہے۔ جب کہ خود آپ کی سعی سے ۱۳۳۰ھ کو مدینہ منورہ آنے والے دو علما شیخ عبدالحمید عطار اور شیخ عبدالقادر خطیب رحمۃ اللہ تعالیٰ علیہما نے تقاریض لکھیں۔ [۱۰۳] آپ نے اس کام کے لئے مزید کوشش کی اور جب کسی ذاتی غرض سے ملک شام جانے کا ارادہ کیا، تو 'الدولۃ المکیہ' کی ایک نقل تیار کرائی، جو علمائے شام سے تقاریض حاصل کرنے کے لئے ساتھ لے جانے کا عزم کیا۔ [۱۰۴] آپ کے تین بھائی فاضل بریلوی سے ملاقات و استفادہ کے لئے مختلف اوقات میں بریلی آئے۔ [۱۰۵]

☆..... مولانا شاہ محمد اعظم حسین بن لطف حسین صدیقی خیر آبادی رحمۃ اللہ تعالیٰ علیہ، خیر آباد میں پیدا ہوئے۔ بھوپال میں مقیم رہے اور ۱۳۲۶ھ کو مدینہ منورہ ہجرت کی۔ وہیں پر ۱۳۳۷ھ/۱۹۱۹ء کو وفات پائی۔ اردو، فارسی کے شاعر، صحافی، مدرس مسجد نبوی، مسند، اپنی اسانید و مرویات پر عربی کتاب 'الاسناد الاعظم باعلیٰ سند فی العالم' لکھی۔ جو آپ کی زندگی میں لکھنؤ سے شائع ہوئی۔ آپ کے حالات پر آپ کے فرزند مولانا محمد حسین مدنی رحمۃ اللہ تعالیٰ علیہ [وفات: ۱۳۷۴ھ/۱۹۵۵ء] نے عربی کتاب 'سیرۃ الشیخ اعظم حسین' لکھی۔ جس کا مخطوطہ مدینہ منورہ میں علم و فضل سے وابستہ آپ کی اولاد کے پاس محفوظ ہے۔ [۱۰۶]

آپ کے اکابر علمائے شام سے قریبی روابط تھے۔ چنانچہ ۱۳۳۱ھ میں جشن عید میلاد النبی صلی اللہ تعالیٰ علیہ وسلم کے موقع پر دمشق کے مشہور عالم محدث اعظم شام علامہ سید محمد بدر الدین حسنی رحمۃ اللہ تعالیٰ علیہ حسبِ عادت مدینہ منورہ آئے، تو ان کے ساتھ دس آدمی تھے۔ جو آپ کے مکان پر اترے۔ وہاں پر مولانا احمد علی رام پوری و مولانا کریم اللہ نے ایک روز ان سب کی دعوت کی۔ نیز بعض اشیاء بطور ہدیہ پیش کیں۔ وہ حضرات ایک مہینہ سے زیادہ رہے۔ جس دوران شیخ تاج الدین صاحب نے 'الدولۃ المکیہ شریف' پر تقریظ اپنے ہاتھ سے لکھی۔ [۱۰۷]

☆..... مولانا محمد عبدالباقی بن علی لکھنوی رحمۃ اللہ تعالیٰ علیہ، لکھنؤ میں پیدا ہوئے۔ پھر مدینہ منورہ ہجرت کی اور ۱۳۶۴ھ/۱۹۴۵ء کو وہیں پر وفات پائی۔ کچھ عرصہ بغداد و دمشق میں مقیم رہے۔ مدرس مسجد نبوی، صوفیہ کے سلسلہ قادریہ کے مرشد،

استاذ العلماء، بیس سے زائد عربی تصنیفات ہیں۔ جن میں ’الاسعاد بالاسناد‘ مطبوعہ قاہرہ، المناہل السلسلہ فی الاحادیث المسلسلہ، مطبوعہ قاہرہ و بیروت، ’نشر الغوالی فی الاحادیث العوالی‘ مطبوعہ مکہ مکرمہ، ’المنح المدنیہ فی مذهب الصوفیہ‘ مطبوعہ مدینہ منورہ، وغیرہ کتب ہیں۔

آپ سے اخذ کرنے والوں میں شیخ الجامعہ مولانا غلام محمد گھٹوئی چشتی رحمۃ اللہ تعالیٰ علیہ [وفات: ۱۳۶۷ھ/ ۱۹۴۸ء] اور سجادہ نشین گوڑا مولانا سید غلام محی الدین شاہ المعروف بہ بابو جی رحمۃ اللہ تعالیٰ علیہ [وفات: ۱۳۹۴ھ/ ۱۹۷۴ء] نیز ان کے فرزند ان پیر سید غلام معین الدین شاہ المعروف بہ بڑے لالہ جی رحمۃ اللہ تعالیٰ علیہ [وفات: ۱۴۱۷ھ/ ۱۹۹۷ء] و پیر سید عبدالحق شاہ المعروف بہ چھوٹے لالہ جی حفظہ اللہ تعالیٰ [ولادت: ۱۹۲۶ء] کے علاوہ مولانا ضیاء الدین قادری مہاجر مدنی رحمۃ اللہ تعالیٰ علیہ کے نام شامل ہیں۔

مولانا لکھنوی نے مسئلہ علم غیب پر انہی ایام میں عربی میں مستقل کتاب ’کشف رین الریب عن مسئلہ علم الغیب‘ لکھی۔ جو تاحال شائع نہیں ہوئی اور نہ ہی اس کے مخطوط کے بارے میں کوئی اطلاع ہے۔ علاوہ ازیں جب اہل علم نے مدینہ منورہ میں فاضل بریلوی کی تحریر پر یہ اعتراض کیا کہ علم الہی اور علم نبوی کے اعداد متناہی ہیں۔ تو آپ ان علما میں سے تھے، جنہوں نے کہا کہ ان کو وہم ہے۔ سمجھ کا تصور ہے۔ اعداد غیر متناہی ہیں۔

اور الدولۃ المکیہ پر حصول تقاریظ کے لئے فعال مدنی احباب کو جب مدینہ منورہ میں مخالفین کی طرف سے مقدمات کا سامنا کرنا پڑا۔ تو آپ نے فریقین میں صلح کے لئے کوشش کی۔

[۱۰۸]

☆..... مولانا قاضی محمد نور رحمۃ اللہ تعالیٰ علیہ،

محمد نور بن عالم نور بن حافظ سردار، پنجاب کے شہر چکوال سے ملحق گاؤں ’چکوڑہ‘ میں پیدا ہوئے اور عین عالم شباب میں وہیں پر ۱۳۳۴ھ/ ۱۹۱۴ء کے لگ بھگ وفات پائی اور جڑواں گاؤں ’اوڈھروال‘ کے بڑے قبرستان میں واقع اپنے خاندانی احاطہ میں قبر واقع ہے۔ عالم جلیل، مفتی، سلسلہ چشتیہ سے وابستہ، عربی، اردو، پنجابی میں نظم و نثر پر مشتمل پندرہ سے زائد کتب

تصنیف کیں۔ جن میں سے کوئی ایک بھی شائع نہ ہو سکی۔ علامہ حسین احمد فیض آبادی کی 'الشہاب الثاقب' کے رد میں 'الشہاب علی الکاذب' لکھی۔ جس کا مخطوط آپ کے ورثاء کے پاس محفوظ ہے۔ نیز مولوی گنگوہی کے تعاقب میں دو عربی کتب [۱] 'الخزى المزیدل من ہومداح الوہابی الرشید' [۲] 'ضرب الحديد علی رأس الرشید' لکھیں۔

محدث جلیل مولانا محمد نعیم الدین مراد آبادی رحمۃ اللہ تعالیٰ علیہ [وفات: ۱۳۶۷ھ / ۱۹۴۸ء] کے ساتھ عربی میں مراسلت رہی۔

۱۳۳۰ھ میں مولانا قاضی محمد نور، مدینہ منورہ حاضر ہوئے۔ تو وہاں مولانا سید احمد علی رام پوری و مولانا کریم اللہ سے ملاقات و رابطہ ہوا۔ آپ کی بینائی ضعیف تھی۔ لہذا مولانا احمد علی نے 'الدولۃ المکیہ' کے بعض مضامین پڑھ کر سنائے۔ جس پر آپ نے خوشی ظاہر کی۔ تب مولانا کریم اللہ نے آپ سے تقریظ لکھنے کو کہا۔ آپ نے کہا: میں جانے والا ہوں۔ ہندوستان جا کر عربی میں اچھے الفاظ میں تقریظ لکھوں گا اور بریلی جا کر مولانا احمد رضا خان صاحب کی زیارت کروں گا۔

چنانچہ آپ حجاز مقدس سے بغداد پہنچے اور وہاں کے اکابرین سے اخذ کیا۔ پھر بریلی گئے اور فاضل بریلوی سے سند اجازت حاصل کی۔ قبل ازیں آپ نے مکہ مکرمہ میں شیخ الدلائل مولانا عبدالحق الہ آبادی رحمۃ اللہ تعالیٰ علیہ سے بھی سند اجازت حاصل کی تھی اور یہ دونوں آج بھی آپ کے ورثاء کے پاس محفوظ ہیں۔

وطن واپس آنے کے بعد آپ کی مولانا کریم اللہ سے مراسلت جاری رہی۔ لیکن یہ معلوم نہیں کہ آپ 'الدولۃ المکیہ' پر تقریظ لکھ پائے یا نہیں۔ البتہ آپ نے اس موضوع پر مستقل کتاب 'النیر الوضی فی علم النبی صلی اللہ تعالیٰ علیہ وسلم' لکھی۔ جس کے مخطوط کی کوئی خبر نہیں۔ [۱۰۹]

☆..... بادل خان رحمۃ اللہ تعالیٰ علیہ،

آپ مدینہ منورہ میں مقیم ہندی نژاد، فعال و علم دوست فرد تھے۔ 'الدولۃ المکیہ' پر شیخ رمضان کی تقریظ ان کی کوشش سے ہوئی۔ آئندہ دنوں میں آپ ان مقدمات میں بھی ملوث کئے گئے، جن کا دیگر احباب کو سامنا کرنا پڑا۔ [۱۱۰]

☆..... مولانا ضیاء الدین قادری رحمۃ اللہ تعالیٰ علیہ،

ضلع سیال کوٹ کے مقام کلا والا میں پیدا ہوئے۔ چند برس بغداد میں مقیم رہے اور ۱۳۲۷ھ میں مدینہ منورہ پہنچے اور وہیں سکونت اختیار کی۔ تا آں کہ ۱۴۰۱ھ/۱۹۸۱ء میں وفات پائی۔ عالم جلیل وصوفی کامل، فاضل بریلوی کے خلیفہ اجل، آپ کے خلفا میں سب سے آخر میں وفات پائی۔ عرب و عجم کے اکابر علما و مشائخ نے آپ سے اجازت و خلافت پائی۔ جب آپ مدینہ منورہ پہنچے، تو حصول تقاریظ کا سلسلہ آئندہ کئی برسوں تک جاری رہا اور روایت ہے کہ آپ نے بھی اس عمل میں حصہ لیا۔ [۱۱۱]

☆..... مولانا عبدالحق الہ آبادی رحمۃ اللہ تعالیٰ علیہ،

آپ مکہ مکرمہ میں سکونت پذیر تھے۔ جہاں فاضل بریلوی سے متعدد ملاقاتیں اور تبادلہ خیالات ہوا۔ اس دوران ہندوستان سے جو احباب و متعلقین فاضل بریلوی کی خیریت معلوم کرنا چاہتے، وہ مولانا الہ آبادی کو خط لکھتے۔ جن کے جواب میں آپ نے متعدد افراد کو خطوط لکھے اور ان میں فاضل بریلوی کی تصنیفات کو مکہ مکرمہ میں ملنے والی پذیرائی کو بخوبی بیان کیا۔ مولانا الہ آبادی کے ان خطوط سے یہاں کے سنیوں کا دل باغ باغ ہو گیا۔ [۱۱۲] فاضل بریلوی جب وطن واپس آ گئے۔ تو دونوں اکابرین کے درمیان مراسلت جاری رہی۔ [۱۱۳]

آپ نے 'حسام الحرمین' اور 'پھر الدولۃ المکیہ' پر نہ صرف تقاریظ لکھیں، بلکہ اپنے حلقہ احباب کو بھی اس کی ترغیب و تحریک دی۔ چنانچہ اسی ضمن میں آپ نے ۲۱ رشتوال ۱۳۲۸ھ کو مکہ مکرمہ سے مدینہ منورہ کے دو علمائے الدلائل سید محمد سعید رحمۃ اللہ تعالیٰ علیہ و شیخ الدلائل سید محمد عباس رضوان رحمۃ اللہ تعالیٰ علیہ کے نام الگ الگ خطوط لکھے۔ جن میں انہیں 'الدولۃ المکیہ' پر تقریظ لکھنے کو کہا۔ [۱۱۴] ان میں سے اول الذکر کے نام دو صفحات پر مشتمل اس عربی خط کی نقل کتب خانہ مسعودیہ کراچی میں اور اس کا عکس بہاء الدین شاہ زکریا لائبریری چکوال میں محفوظ ہیں۔

مدینہ منورہ میں جن احباب نے 'الدولۃ المکیہ' پر تقاریظ حاصل کرنے کا عزم کر رکھا تھا۔ ان میں سے بعض غربت کی زندگی بسر کر رہے تھے۔ چنانچہ مولانا الہ آبادی ہر برس ان کی مالی مدد کیا کرتے۔ [۱۱۵]

☆..... مولوی حسین احمد فیض آبادی:

ان ایام کے مدینہ منورہ میں، جو ہندی نژاد مخالفین سرگرم عمل تھے، ان میں مولوی حسین احمد کا نام سر فہرست ہے۔ جو ضلع فیض آباد [یوپی] کے گاؤں بانگر مو میں پیدا ہوئے۔ دارالعلوم دیوبند میں تعلیم پائی اور مولوی رشید احمد گنگوہی کے مرید ہوئے۔ ۱۳۱۶ھ میں والد کے ہمراہ مدینہ منورہ ہجرت کی اور ۱۳۱۸ھ میں واپس ہندوستان آئے۔ ۱۳۲۰ھ میں پھر مدینہ منورہ پہنچے اور وہاں تدریس کا سلسلہ شروع کیا۔ ۱۳۳۳ھ تک وہیں مقیم رہے اور ۱۳۴۶ھ میں دارالعلوم دیوبند سے وابستہ ہوئے۔ تا آن کہ ۱۳۷۷ھ/۱۹۵۷ء کو دیوبند ہی میں وفات پائی۔ اردو میں چند تصنیفات ہیں۔ [۱۱۶]

تحریک آزادی ہند کے دوران ہندو سیکولر جماعت کانگریس کا ساتھ دیا۔ تحریک قیام پاکستان و مسلم لیگ، نیز محمد علی جناح کی بھرپور مخالفت کی اور قیام پاکستان کو انگریز کی سازش قرار دیا مقلد پاکستان محمد اقبال نے فیض آبادی فکر کی مذمت میں چند اشعار موزون کئے۔

مدینہ منورہ قیام کے دوران درس و تدریس اور تصنیف و تالیف کے ساتھ دنیاوی مال بھی بہت کچھ جمع کیا۔ دو تین مکان عالی شان تیار کرائے۔ جدہ اور شام سے تجارت کا مال کثرت سے آتا اور فروخت ہوتا۔ مزید یہ کہ ریاست بھوپال وغیرہ سے معاش بھی تھی۔ اس باعث وہاں پر حلقہ اثر بڑھا۔ [۱۱۷]

مولوی فیض آبادی نے ایک تو فاضل بریلوی و اہل سنت کے خلاف دو مستقل اردو کتب تصنیف کیں۔ نیز وہ خود اور ان کے متعلقین، مفتی سید احمد برزنجی اور شیخ عبدالقادر طرابلسی و مدینہ منورہ کے دیگر اہل علم کو فاضل بریلوی بدظن کرنے اور غلط فہمیاں برقرار رکھنے میں فعال رہے۔ ☆..... مولانا بشیر احمد مدنی:

مولوی حسین احمد فیض آبادی کی علمی سرگرمیوں پر مدینہ منورہ میں مقیم اہل سنت میں سے، جو افراد کڑی نظر رکھے ہوئے تھے، ان میں ایک اہم نام مولانا محمد بشیر احمد کا ہے۔ آپ کا وطن اور سن ولادت کہیں مذکور نہیں۔ جب کہ ۱۳۲۳ھ کے لگ بھگ ہندوستان سے ہجرت کر کے مدینہ منورہ جا بسے اور ۱۳۳۰ھ/۱۹۱۲ء کو وہیں پر وفات پائی۔



آپ نے مولوی فیض آبادی کے جواب الجواب میں ایک تحریر اردو میں لکھی۔ پھر ایک اور رسالہ تصنیف کر کے اصلاح و تقریظ کے لئے بذریعہ ڈاک فاضل بریلوی کو بھیجا۔ علاوہ ازیں موصوف [فیض آبادی] کی کتاب 'الشہاب الثاقب' کے مندرجات پر ان سے بذریعہ خطوط مناظرہ و مباحثہ کیا۔ جن میں سے بعض ہفت روزہ دبدبہ سکندری رام پور میں اشاعت پذیر ہوئے۔

مزید برآں آپ نے 'براہین قاطعہ' میں درج محفل میلاد و قیام کے بارے میں مولوی فیض آبادی کے مرشد مولوی لنگوہی کے مشہور قول کے تعاقب میں مستقل عربی کتاب 'سیوف المسلمین علی الوہابیہ المردودین' اپنی وفات سے چند ماہ قبل ۱۷ جمادی الاولیٰ ۱۳۳۰ھ کو مکمل کی۔ آپ اس کی مصرو شام سے اشاعت کے لئے کوشاں تھے کہ وفات پائی۔ جس پر آپ کے دوست مولانا سید احمد علی و مولانا کریم اللہ وغیرہ نے اس کی طباعت اپنے ذمہ لی اور ۱۳۳۰ھ میں ہی یہ مولانا عبدالحق الہ آبادی کے شاگرد و خلیفہ مولانا حافظ نور محمد رحمۃ اللہ تعالیٰ علیہ کو بنارس کے مقام 'سر' روانہ کی گئی۔ جہاں ان کا ذاتی مطبع تھا اور وہاں ان دنوں مولانا الہ آبادی کی اپنے عربی تصنیف 'حاشیہ تفسیر نفی' بھی زیر طبع تھی۔ [۱۱۷]

'سیوف المسلمین' مذکورہ مطبع میں طباعت کے مرحلہ سے گزری یا نہیں۔ یہ معلوم نہ ہو سکا۔ البتہ بہاء الدین شاہ زکریا لائبریری چکوال میں اس کا مخطوط محفوظ ہے۔ جب کہ یہ ۱۳۱۵ھ/۱۹۹۵ء میں استنبول، ترکی سے طبع ہو کر پوری دنیا میں مفت تقسیم ہوئی۔

مفاہمت کی کوشش: فاضل بریلوی کے بارے میں شیخ احمد برزنجی و شیخ عبدالقادر طرابلسی، جن غلط فہمیوں میں مبتلا ہوئے اور شاہ محمد معصوم مجددی تک، جو الزامات پہنچائے گئے، ان کی تفہیم و ازالہ کے لئے، یوں تو مولانا احمد علی رام پوری و مولانا کریم اللہ پنجابی وغیرہ آغاز سے ہی فعال تھے۔ [۱۱۸] لیکن اس دوران مدینہ منورہ وارد ہونے والے مزید دو اکابرین کی کوششیں بھی قابل ذکر ہیں۔ ایک مولانا محمد سعد اللہ سکاوہی اور دوسرے حضرت شاہ بہاء الدین امر و ہوی رحمۃ اللہ تعالیٰ علیہما۔

☆..... مولانا محمد سعد اللہ سکاوہی:

آپ بنگال کے باشندہ تھے۔ ۱۳۲۹ھ کو مدینہ منورہ حاضر ہوئے۔ تو مولانا احمد علی رام پوری و مولانا کریم اللہ سے ملاقات ہوئی۔ ان سے 'الدولۃ المکیہ' مطالعہ کے لئے لی اور اسے نقل



کرنے کا عزم کیا۔ پھر علامہ سید احمد برزنجی اور ان کے شاگرد شیخ عبدالقادر شلمی سے ملاقات اور رسم و راہ پیدا کیا اور علامہ برزنجی سے ان کی تصنیف 'اکمال التثقیف' لے کر اسے نقل کیا۔ جو فاضل بریلوی کو بھیجی گئی۔ اس میں مولوی انیسٹھوی وغیرہ کے بعض افکار کی تردید و مذمت کی گئی تھی۔ مزید یہ کہ آپ نے شیخ عبدالقادر شلمی کو 'براہین قاطعہ' کی متنازع عبارات پر مطلع کرنے کا سلسلہ شروع کیا۔ جس پر شیخ شلمی نے آپ سے فرمایا کہ آپ ان عبارات کا ترجمہ عربی بین السطور لکھ کر ضرور اور جلدی مجھے بھیج دیں۔ چنانچہ آپ نے یہ کام انجام دیا۔ [۱۱۹]

☆..... حضرت شاہ بہاء الدین امر و ہوی رحمۃ اللہ تعالیٰ علیہ:

آپ امر وہہ [یوپی] کے عالم دین و نقشبندی پیر طریقت تھے۔ بریلی شہر میں بھی آپ کے مریدین تھے۔ جہاں آپ ہر سال آیا کرتے۔ لیکن فاضل بریلوی سے اس بات پر بدظن تھے کہ آپ حضرت مجدد کے مخالف ہیں۔ لہذا آپ سے کبھی ملاقات نہیں کی۔ شاہ بہاء الدین کا معمول تھا کہ دو تین سال بعد مدینہ منورہ حاضر ہوا کرتے۔ ۱۳۲۹ھ میں وہاں جانا ہوا۔ تو علمی محافل میں 'الدولۃ المکیہ' کا تذکرہ عام تھا۔

مولانا سید احمد علی رام پوری و مولانا کریم اللہ پنجابی سے ملاقات کے دوران علمائے ہند کا ذکر آیا۔ تو آپ نے فاضل بریلوی کے بارے میں اپنی رائے کا اظہار کیا۔ حسن اتفاق کہ فاضل بریلوی کی تصنیف 'تمہید ایمان بآیات القرآن' پاس رکھی تھی۔ [۱۲۰] جو آپ کو دکھائی گئی۔ بعد مطالعہ بہت سے سکت رہے اور نادم ہوئے اور کہا کہ میں ہر سال بریلی میں اپنے مریدین کے ہاں جاتا ہوں۔ مگر احمد رضا خان سے بدظن تھا۔ لہذا ان ملاقات نہیں کی۔ اس سال ضرور بریلی جا کر ان سے ملاقات کروں گا۔ اب صفائی ہوگئی۔ جو بات سنی تھی، غلط نکلی۔ واللہ علی ذالک۔

آپ 'تمہید ایمان' ساتھ لے گئے اور اسے میاں شاہ محمد معصوم مجددی دہلوی کے صاحبزادے کو دکھایا اور کہا کہ آپ لوگوں کا جو خیال ہے، وہ غلط ہے۔ ان کو بھی تعجب ہوا۔ پھر بہاء الدین صاحب نے کتاب ان کو دے دی اور کہا: اپنے حضرت والد صاحب کو بھی دکھانا۔ [۱۲۱]

☆..... مقدمات و عدالت کا سامنا:

’دولتِ مکہ‘ مکرّمہ میں لکھی گئی، لیکن عملاً یہ ’دولتِ مدنیہ‘ بن گئی اور کئی برس تک مدینہ منورہ کے موافق و مخالف علمی حلقوں میں اور وہاں وارد ہونے والے علما کے ہاں زیر بحث رہی۔ مولانا محمد بشیر وغیرہ مہاجر علماء کی قلمی کارروائی، مولانا سید احمد علی کا اخلاص و رہنمائی، مولانا کریم اللہ کا بے باک رویہ، مسجد نبوی میں ملازم فیض محمد [۱۲۲] مولود خواں و واعظ مولانا عبد اللطیف [۱۲۳] کی اس موضوع سے گہری دلچسپی، مکہ مکرّمہ سے مولانا عبد الحق الہ آبادی اور بریلی سے مولانا احمد رضا خان کی قلمی و مالی معاونت، ہندوستانی اخبار ’دبدبہ‘ سکندری، اور دمشق کے رسالہ ’الحقائق‘ کا اس قلمی جنگ میں فعال ہونا، مولانا محمد سعد اللہ سکاوی و شاہ بہاء الدین امر و ہوی کی کوشش، شیخ سید احمد برزنجی کا ’اکمال التثقیف‘ تصنیف کرنا، شیخ محمود عطار دمشقی و شیخ محمد قاسمی حلاق، نیز شیخ سید حسین احمد خیاری مدنی کے الگ الگ مضامین کی دمشق و طرابلس سے اشاعت، ان میں بطور خاص آخر الذکر کے مضمون کے اثرات، جو خود وہابیہ کے رسالہ ’البیان‘ میں شائع ہوا اور سب سے اہم یہ کہ ’دولتِ مکہ‘ پر تقاریر کا تانتا بندھ جانا، مخالفین کا دم گھٹنے لگا۔

لیکن یہ ماحول بننے میں کئی برس لگے۔ مخالفین نے ۱۳۲۳ھ کو حجاز مقدس میں ’اعلام الاذکیاء‘ کی عبارت اور ’مکتوب بریلی‘ کے ذریعے اہل سنت و فاضل بریلوی سے، جس اعتقادی و فکری جنگ کا آغاز کیا تھا، اب اسی کے نتائج کا ان کو سامنا تھا اور نوبت یہاں تک پہنچی کہ حجاز مقدس میں مقیم ہندی نژاد بعض سنی افراد، جو عالم دین نہیں تھے، ان پر جوش و جذبہ اس قدر غالب آیا کہ وہ سرعام مخالفین کے سرکردہ افراد پر تشدد برتنے لگے۔ [۱۲۴] یہاں ان واقعات کی تفصیل درج کرنا ضروری نہیں۔ اس لئے کہ راقم کا مقصد تاریخی حقائق بیان کرنا ہے۔ کسی اہم فرد یا جماعت کی تنقیص و تذلیل مقصود نہیں۔

رجب ۱۳۳۱ھ / ۱۹۱۲ء کے ایام میں مولوی حسین احمد فیض آبادی اور ان کے چھوٹے بھائی محمود احمد فیض آبادی [وفات: ۱۳۹۲ھ / ۱۹۷۲ء] جو ان دنوں محکمہ میں محرر تھے، [۱۲۵] دونوں نے عدالت میں درخواست پیش کی۔ جس کا خلاصہ یہ ہے کہ بعض ہندی مہاجرین ہمارے مخالف ہیں اور سات برس سے ہم کو طرح طرح سے برا کہتے اور کھلاتے ہیں۔ یہ لوگ ہمارے دشمن

ہیں۔ ہم کو اور ہمارے مشائخ کو وہابی وغیرہ الفاظ سے عام و خاص مجلسوں میں یاد کرتے ہیں اور اخباروں میں طبع کراتے ہیں اور بہت سے خطوط بھیج کر ہم کو اذیت دی۔ سات برس سے ان لوگوں کا یہی کام ہے اور ہم لوگ یکے حنفی سنی ہیں۔

پس ہم لوگ حاکم شرع سے چاہتے ہیں کہ اس بلدہ طاہرہ کو ان کے شر سے پاک کرے اور ان لوگوں کو سزا دیوے۔ ان میں بعض کے اسماء ہم ظاہر کرتے ہیں۔ بعض کے پھر آئندہ، یرنی سید احمد، محمد کریم اللہ، فیض محمد و عبداللطیف [۱۲۶] پھر بادل خان پر الگ سے مقدمہ دائر کر دیا گیا۔ [۱۲۷] یہاں پر یہ واضح رہے کہ مقدمات میں نامزد کئے گئے ان پانچوں حضرات نے کسی بھی پر تشدد واقعہ میں قولی یا عملی حصہ نہیں لیا تھا۔

☆..... مجلس التعزیرات الشرعیۃ: جب یہ مقدمات قائم کئے گئے، تو پینتیسویں عثمانی خلیفہ سلطان محمد رشاد پنجم [۱۳۳۶ھ/ ۱۹۱۸ء] کا دور حکمرانی تھا [۱۲۸] جس کے محض چار برس بعد حجاز مقدس سے عثمانی عہد کا صدیوں بعد خاتمہ ہو گیا اور بصری پاشا ان دنوں مدینہ منورہ کے گورنر تھے، جو ۱۳۳۱ھ ۱۳۳۲ھ تک اس منصب پر رہے۔ [۱۲۹]

مرکزی حکومت کے قریب المرگ ہونے پر ملک بھر میں اضطراب اور انتشار کی کیفیت نمایاں تھی۔ جن کے اثرات مدینہ منورہ میں بھی واضح تھے۔ مزید یہ کہ دوسری جنگ عظیم، جس نے پوری دنیا کو اپنے لپیٹ میں لیا، اس کی ابتدا ہونے کو تھی۔ ان ملکی و عالمی حالات میں امور مملکت کو بہر حال جاری رکھنے کے لئے مدینہ منورہ میں چند مجلسیں بنائی گئیں۔ جن میں ایک 'مجلس تعزیرات شرعیہ' تھی۔ جس کا کام شرع شریف کے موافق فیصلہ کرنا ہوتا ہے۔ اس کے چار رکن تھے۔ دو شافعی اور دو حنفی۔ جن کے نام یہ ہیں۔ [۱] شیخ زاہد حنفی [۲] شیخ احمد کھلی یا کمانی حنفی [۳] شیخ عمر کردی شافعی [۴] اور شیخ سید ذکی برزنجی رحمہم اللہ تعالیٰ اجمعین۔ جب کہ نائب قاضی شہر اس مجلس کے صدر تھے۔

اور عملی طور پر ان ایام میں مدینہ منورہ کی حکومت ان چاروں کے ہاتھ میں تھی۔ اعلیٰ حکام مثلاً نائب قاضی، اور گورنر سب ان کے زیر اثر تھے۔ ان اعضاء مجلس میں سے اول الذکر شیخ عبدالقادر شہلی کے شاگرد، جب کہ دوسرے و تیسرے رکن خود مولوی حسین احمد فیض آبادی کے

شاگرد اور چوتھے رکن شیخ سید احمد برزنجی کے فرزند تھے۔ [۱۳۰] مزید برآں مدعیان میں سے ایک یعنی مولوی محمود فیض آبادی شہر کے عدالتی نظام سے وابستہ تھے۔ گویا عدالت میں اپنا موقف بیان کرنا مشکل مرحلہ تھا اور پھر فیصلہ میں کسی رعایت کی امید بھی محض خیال ٹھہرا۔

الحاصل پہلے مقدمہ میں چاروں کی طلبی محکمہ تعزیرات میں ہوئی اور بتاریخ پانچ، چھ اور سات ماہ رجب تین روز کئی گھنٹے تک یہ وہاں حاضر رہے اور ان کے الگ الگ بیانات قلم بند کئے گئے۔ اگرچہ یہ کام اظہار نویس و محرر کا تھا، مگر خلاف قانون شیخ عمر کردی نے مخالفین کی خاطر داری سے ان کے ذمہ مقدمات ثابت کر دینے کی غرض سے خود بیانات لئے۔ [۱۳۱]

چودہ رجب کو مقدمہ کی پیشی حکام کے سامنے ہوئی۔ چاروں اعضاء مجلس اور رئیس مجلس نائب قاضی صاحب موجود تھے اور مدعی مولوی حسین احمد فیض آبادی، نیز مقدمہ میں نامزد کئے گئے چاروں افراد بھی بلائے گئے۔ پہلے عرضی، دعویٰ اور پھر بیان تب پڑھے گئے۔ پھر حکام نے سختی سے سوالات کئے۔ بالآخر عدالت برخواست ہوئی اور اگلی سماعت ۱۷ رجب کو قرار پائی۔ جس روز گواہوں کو حاضر ہونے کا حکم دیا گیا۔ [۱۳۲] اسی دوران دوسرے مقدمہ میں بادل خان کو بھی طلب کر کے ان کا بیان لکھ لیا گیا تھا۔ [۱۳۳]

☆..... بدوسر دار شیخ احمد بن حنیف: اس مرحلہ پر ایک غیبی مدد یہ ہوئی کہ مدینہ منورہ کے نواح میں مسجد قبا کے ارد گرد آباد محلہ عوالی کی آبادی، یوں تو روافض پر مشتمل ہے۔ لیکن اسی محلہ میں بدوؤں کے مشائخ میں سے ایک احمد بن حنیف سنی دیندار رہتے تھے۔ جو عرصہ دراز سے بادل خان کے دوست تھے۔ جن کی وجہ سے مولانا سید احمد علی و مولانا کریم اللہ سے بھی قدرے شناسائی تھی۔ ہر جمعہ کو مسجد نبوی میں یک جا نماز پڑھا کرتے۔ ان دنوں عوالی کے بدوؤں کا زور تھا۔ اہل مدینہ اور سرکار بھی ان کے قول کو رد کرنے سے ڈرتے تھے۔ جب بادل خان پر دعویٰ ہوا اور اس شیخ کو اطلاع ہوئی، تو اس نے اعضاء مجلس تعزیرات سے کہا:

’بادل خان اور ان کے چاروں رفیق ہماری حمایت میں ہیں۔ اگر تم لوگ ان لوگوں کو تکلیف دو گے، تو بعد ازاں ہم اور ہماری جماعت قبیلہ کے لوگ تم کو تکلیف دیویں گے۔ آئندہ تم کو اختیار ہے۔ [۱۳۴] پھر شیخ احمد بن حنیف نے مولوی حسین احمد فیض آبادی سے یوں کہا: تم

لوگ ہندی باہم صلح کر لو اور اذیت رسانی سے باز آؤ۔ ورنہ ہم تم کو سمجھ لیویں گے۔ [۱۳۵]

مقدمات کا انجام: ۱۴ رجب کی عدالتی کارروائی کے دوران مجلس تعزیرات شرعیہ کے چاروں میں سے ایک رکن سید ذکی برزنجی، خوش اخلاقی اور نرمی و حق گوئی اور خیر خواہی سے پیش آئے۔ حالاں کہ ان کی ذات سے زیادہ تر خوف اذیت رسانی کا تھا۔ لیکن اول مقدمہ سے اخیر تک وہ ان علما کی تکلیف کے درپے نہیں ہوئے۔ برخلاف تینوں اعضائے مجلس کے، کہ وہ حبسِ شدید و مدید کرنا چاہتے تھے۔ سید ذکی صاحب نے فرمایا: میری رائے یہ کہ بالفعل صلح ہو جائے۔ لیکن مجلس کے دیگر تینوں اعضاء اور مدعی مولوی حسین احمد فیض آبادی نے ان کی رائے پسند نہیں کی۔ [۱۳۶] ان کے علاوہ اس عدالت کے اظہار نویس و محرر بھی تمام مقدمہ کے دوران اس میں ملوث کئے گئے، تمام افراد کے خیر خواہ رہے۔ [۱۳۷]

شاہ محمد معصوم مجددی دہلوی اور مولانا سید احمد علی رام پوری کے درمیان ہندوستان میں خاندانی تعلقات تھے اور مولانا رام پوری کی شادی میاں محمد معصوم صاحب کے رشتہ داروں میں تھی اور ان کی اہلیہ کے دو بھائی مولانا حافظ مسعود احمد رحمۃ اللہ تعالیٰ علیہ و محمود رحمۃ اللہ تعالیٰ علیہ، شاہ محمد معصوم کے مرید تھے۔ لیکن جب سے وہ مکتوبِ بریلی، کو گورنر مکہ تک پہنچانے کا ذریعہ بنے تھے۔ مولانا احمد علی نے شاہ محمد معصوم مجددی اور ان کے بیٹے ندیم احمد مجددی رحمۃ اللہ تعالیٰ علیہ سے تعلقات منقطع کر رکھے تھے۔ [۱۳۸] اب جو یہ مقدمات قائم ہوئے، تو مولانا عبد الباقی لکھنوی وغیرہ احباب نے اس کی اطلاع شاہ محمد معصوم مجددی کو پہنچائی [۱۳۹] جس پر آپ فعال ہوئے اور مولوی حسین احمد فیض آبادی کو بلایا اور صلح کی نسبت کہا۔ [۱۴۰]

عدالت میں سید ذکی برزنجی کا رویہ، اس پر بد وقتیلہ کے سردار شیخ احمد حنیف کا اقدام اور اب شاہ محمد معصوم مجددی کا طلب کرنا، ان عوامل میں مولوی فیض آبادی نے مقدمات سے دست بردار اور صلح ہی میں عافیت سمجھی۔

قصہ کوتاہ اب مدعی نے تاریخ مقدمہ مؤخر کرائی [۱۴۱] اور ۱۸ رجب کو فریقین شاہ محمد معصوم مجددی کے مکان پر جمع ہوئے اور صلح نامہ لکھ گیا۔ پھر ۲۱ رجب کو محکمہ قضا میں سب حاضر ہوئے اور راضی نامہ ہوا۔ [۱۴۲] جس پر فریق اول کی طرف سے مولانا سید احمد علی رام پوری،



مولانا کریم اللہ پٹنپانی، مولانا عبداللطیف، فیض محمد اور بادل خان نے اور فریق دوم کی طرف سے مولوی حسین احمد فیض آبادی نے، جب کہ ثالث کے طور پر شاہ محمد معصوم مجددی اور گواہ کے طور پر چار افراد شاہ ندیم احمد مجددی، محمد مسعود احمد مجددی، خلیل مجددی اور عبدالعلیم نے اس دستاویز پر دستخط ثبت کئے۔ [۱۴۳] اور اولین گواہ شاہ ندیم احمد مجددی رام پوری مہاجر مدنی رحمۃ اللہ تعالیٰ علیہ نے عدالت میں پانچوں اہل سنت کی ضمانت دی۔ [۱۴۴] صلح کی شرائط:

صلح کی دستاویز میں طے پایا کہ آئندہ ہم شیخ حسین احمد، ان کے والد اور بھائیوں، نیز ان کے متعلقین اور ان کے مشائخ یا ان سے منسوب کسی بات سے زبانی و تحریری طور پر کوئی غرض نہیں رکھیں گے۔ مولانا احمد رضا خان بریلوی کی تصنیفات کے لئے کسی سے تقریظ طلب نہیں کریں گے اور نہ ہی ان کتب لوگوں میں تقسیم کریں گے اور اس بلدہ طاہرہ میں خاموشی و سکون سے رہیں گے۔ جب کہ زبانی شرائط میں قرار پایا کہ فاضل بریلوی کی جو کتب ہندوستان سے کسی کے نامزد آویں اور اپنے ہاتھ سے کسی کے نام لکھ کر بھیج دیں، تو اس امانت کو پہنچا دو اور یہ بھی کہ عن قریب دولت مکہ شام میں یا مصر میں یا ہند میں طبع ہوگی اور اس کے متعدد نسخے یہاں آویں گے اور مقررین کو دیئے جاویں گے۔ [۱۴۵]

مولانا محمد کریم اللہ، ان شرائط پر کسی صورت صلح کے لئے آمادہ نہ تھے اور بدوسردار کی حمایت میں چلے جانے کے حق میں تھے۔ لیکن دولت مکہ کے مقررین شیخ سید عبدالوہاب ارزنجانی و شیخ سید یعقوب رجب رحمۃ اللہ تعالیٰ علیہا نے انہیں اس سے باز رکھا اور کہا کہ اس سے مدینہ منورہ میں فساد عظیم ہوگا اور مدتوں دراز تک رہے گا [۱۴۶] کیوں کہ ادھر مولوی حسین احمد فیض آبادی وغیرہ نے اپنے کو ایک شخص، جو شیخ قبیلہ ہے، اس کی حمایت میں داخل کیا تھا۔ اگر صلح نہ ہوتی اور سزا ہوتی، تو ضرور مابین شیخ مذکور اور شیخ احمد بن حنیف کے سخت خلاف ہوتا اور واللہ اعلم! انجام کار کیا ہوتا۔ [۱۴۷] مولانا احمد علی نے اسے صلح حدیبیہ کے مشابہ قرار دیا۔ [۱۴۸] منزل مقصود:

۱۸ رجب ۱۳۳۱ھ کو مولانا سید احمد علی رام پوری نے فاضل بریلوی کو ایک طویل خط



لکھنا شروع کیا۔ جس میں مقدمات اور پھر صلح تک پیش آنے والے تمام حالات آپ کو لکھ بھیجے۔ اس خط کا ایک اقتباس یہ ہے:

’آخری عرض یہ ہے کہ درحقیقت ہمارا کام تمام ہو چکا اور فی الحقیقت مقصود حاصل ہو گیا ہے۔ یعنی غرض اصل، جو اشاعتِ مذاہب و ہابیہ دیوبندیہ اور تقاریظِ دولتِ مکیہ تھی۔ وہ پورے طور پر حاصل ہو گیا۔ بہت سے اہلِ حرین، بلکہ شام اور مغرب [مراکش وغیرہ] کے لوگ بھی سب حالات سے واقف ہو گئے اور بہت سے اہلِ مدینہ جان گئے کہ حسین احمد وغیرہ کے عقائد اہل سنت کے عقائد کے خلاف ہیں۔ [۱۴۹]

مولوی حسین احمد فیض آبادی پر مدینہ منورہ میں، جو کچھ بتی، اس کے آثار ان کی تحریروں میں بھی نمایاں ہوئے اور اہم علمائے دیوبند کے برعکس انہوں نے کہیں پر شیخ ابن تیمیہ و شیخ محمد بن عبدالوہاب کی شخصیت و افکار کی تردید ہی نہیں، بلکہ مذمت کر دی اور دوسرے مقام پر ان کے ترجمان و مبلغ ہوئے۔ یہ مدینہ منورہ کی سنی فضا کا اثر تھا کہ وہ تحریر و عمل میں دیوبندی افکار کی ترجمانی نہیں کر پائے۔ ان ایام کے علمائے ہند میں، جو مسائل زیر بحث تھے، ان میں ولادتِ مصطفیٰ صلی اللہ تعالیٰ علیہ وسلم کی یاد میں محافلِ میلاد و قیام منعقد کرنا ایک مسئلہ تھا۔

۳ ربیع الاول ۱۳۳۱ھ کو مدینہ منورہ میں ان کے چھوٹے بھائی مولوی محمود احمد فیض آبادی کا نکاح اور ولیمہ ہوا۔ تو اس موقع پر مولود شریف پڑھا گیا اور قیام بھی ہوا۔ [۱۵۰] جو اس مسئلہ میں دیوبندی مکتب فکر سے کھلا انحراف اور اپنے مرشد مولوی گنگوہی کی ’برائینِ قاطعہ‘ کا عملی رد تھا۔

☆..... تقریظات کا تیسرا دور: مقدمات اور پھر صلح انجام پانے تک ’دولتِ مکیہ‘ پر تقاریظ کی تعداد ساڑھ تک پہنچ چکی تھی۔ اب صلح کی شرائط کے بعد بظاہر لگ رہا تھا کہ مدینہ منورہ میں اس پر مزید تقاریظ تو کجا؟ اس کا ذکر بھی محال ٹھہرا۔ اس عمل میں فعال لگ بھگ تمام ہندی مہاجرین کو مقدمات میں ملوث کر کے اس کا رروائی سے روک دیا گیا تھا۔ لیکن مقامِ حیرت ہے کہ ایسا نہیں ہوا اور مخالفین کا یہ وار بھی بے اثر ہوا اور کچھ ہی عرصہ بعد اس پر مدینہ منورہ میں ہی پھر سے تقاریظ لکھنے کا عمل آگے بڑھا اور وہاں وارد ہونے والے متعدد اکابر علمائے عرب نے اس موضوع پر قلم اٹھایا۔ بلکہ مقامِ تعجب یہ کہ ’مجلسِ تعزیراتِ شرعیہ‘ جن کے ہاں یہ مقدمات پیش ہوئے تھے، اس

کے سب سے اہم رکن شیخ سید زابد، جو مخالفین کے زیر اثر اور مددگار تھے، [۱۵۱] خود انہوں نے ان واقعات کے محض پندرہ ماہ بعد ۶ رزی قعدہ ۱۳۳۲ھ کو دولتِ مکیہ پر تقریظ لکھی۔

مفتی اعظم شام شیخ محمد عطاء اللہ حنفی دمشقی رحمۃ اللہ تعالیٰ علیہ مدینہ منورہ حاضر ہوئے۔ تو ربیع الاول ۱۳۳۳ھ/ ۱۹۱۵ء کو اس پر تقریظ لکھی۔ جو دولتِ مکیہ پر علمائے عرب و عجم کی آخری تقریظ ثابت ہوئی اور یہ حجاز مقدس میں عثمانی عہد کے بالکل آخری ایام میں لکھی گئی۔ دولتِ مکیہ کا جو اڈیشن مکتبہ نبویہ لاہور نے شائع کیا اور ان دنوں بازار میں دستیاب ہے، اس پر مذکورہ دور میں مدینہ منورہ میں لکھی گئی اکثر تقاریر کا مختصر اردو ترجمہ دیا گیا ہے۔

اسی دوران پہلی جنگِ عظیم کا آغاز ہوا۔ جس کے اثرات مدینہ منورہ میں واضح طور پر محسوس کئے گئے۔

۱۳۳۴ھ میں مولوی حسین احمد فیض آبادی نے مدینہ منورہ کی سکونت ترک کر دی۔ البتہ ان کے بھائی مولوی محمود احمد فیض آبادی نے کئی عشروں بعد وہیں وفات پائی۔ جن کی اولاد آج بھی مدینہ منورہ میں موجود اور دارالعلوم شرعیہ سے وابستہ ہے۔ [۱۵۲]

حجاز مقدس میں انقلاب:

سید حسین بن علی ہاشمی [۱۳۵۰ھ/ ۱۹۳۱ء] جو دار الخلافہ استنبول کی طرف سے مکہ مکرمہ کے گورنر تعینات تھے، نے ۹ شعبان ۱۳۳۴ھ/ ۱۹۱۶ء کو مرکز سے علیحدگی کا اعلان کر کے صوبہ حجاز اور اس کے ملحق بعض علاقوں پر مشتمل مملکتِ ہاشمیہ حجاز قائم کر لی۔ [۱۵۳] اور اسی ہاشمی عہد کے دوران مولوی حسین احمد فیض آبادی کے بڑے بھائی مولوی احمد فیض آبادی نے مدینہ منورہ میں دارالعلوم شرعیہ کی بنیاد رکھی۔ جو اس بلد مقدس میں وہابیت پھیلانے کے جرم میں محکمہ تعلیم کے مدیر شیخ عبدالقادر طرابلسی کے حکم پر بند کیا گیا اور ۱۳۴۳ھ/ ۱۹۲۴ء میں وہابیہ نجد نے مملکتِ ہاشمیہ حجاز کا خاتمہ کر کے اسے نئی مملکتِ سعودی عرب میں شامل کر لیا اور آج تک یہ اسی کا ایک صوبہ ہے۔

☆..... شیخ عمر کردی کی ہجرت: مجلسِ تعزیرات شرعیہ کے دوسرے رکن شیخ عمر کردی رحمۃ اللہ تعالیٰ علیہ کا مولوی حسین احمد فیض آبادی کے ساتھ کتنا گہرا تعلق تھا۔ اس بارے میں مولانا سید احمد

علی رام پوری کا یہ قول ہے:

’بالخصوص عمر کردی صاحب تو جان سے حسین احمد کے دوست، نیز شاگرد اور سر اسر خیر خواہ اور طر فدار ہیں۔‘ [۱۵۴]

شیخ ابوالفضل عمر بن عبدالحسن کردی کورانی شافعی رحمۃ اللہ تعالیٰ علیہ مدینہ منورہ میں پیدا ہوئے۔ مسجد نبوی کے خطیب و مدرس اور پھر ہاشمی عہد میں قاضی مدینہ منورہ رہے۔ آپ نے ۱۲ ربیع الاول ۱۳۳۰ھ کو ولادت مصطفیٰ صلی اللہ تعالیٰ علیہ وسلم کی مناسبت سے ایک نعتیہ قصیدہ موزون کیا۔ جس میں اس دن کو اسلام کی عید سے تعبیر کیا۔ یہ قصیدہ اعلام من ارض النبوة میں درج ہے۔ حجاز مقدس پر اہل نجد نے قبضہ کیا۔ تو آپ نے ان کی حکومت کے زیر سایہ رہنا گوارا نہ کیا اور ۱۳۴۲ھ میں وطن سے ہجرت کر کے بغداد جا بسے اور ۱۳۵۱ھ / ۱۹۳۲ء کو وہیں پر وفات پائی۔ تقریباً تین جلدوں پر مشتمل دیوان غیر مطبوع ہے۔ [۱۵۵]

محدث ہند شاہ ولی اللہ محدث دہلوی ۱۱۴۳ھ میں حجاز مقدس حاضر ہوئے۔ تو مدینہ منورہ میں انہی شیخ عمر کردی کے جید اعلیٰ شیخ ابوطاہر محمد کورانی شافعی رحمۃ اللہ تعالیٰ علیہ [وفات ۱۱۴۵ھ / ۱۷۳۳ء] کی شاگردی اختیار کی [۱۵۶] اور فاضل بریلوی دوسری بار حجاز مقدس گئے، تو شیخ عمر کردی کے استاذ و ماموں و خسر مفتی احناف مدینہ منورہ شیخ سید مامون بری رحمۃ اللہ تعالیٰ علیہ نے آپ سے مختلف اسلامی علوم میں اجازت و خلافت پائی۔ [۱۵۷]

’دولتہ مکئیہ‘ بریلی میں: فاضل بریلوی علیہ الرحمہ نے مدینہ منورہ سے رابطہ کا اہم کام مستقل طور پر ایک عالم مولانا سید عبد الرحمان قادری رحمۃ اللہ تعالیٰ علیہ کے سپرد کر رکھا تھا۔ جو مراسلت، کتب کی ترسیل اور موصول شدہ تقارین کو محفوظ کرنے میں پوری طرح فعال تھے۔ نیز بریلی سے مدینہ منورہ میں فعال ان حضرات کی مالی معاونت بھی کی جاتی۔ [۱۵۸]

☆..... اردو ترجمہ:

☆..... مولانا سید عبد الرحمن قادری رضوی بیٹھوی رحمۃ اللہ تعالیٰ علیہ،

’دولتہ مکئیہ‘ کے ساتھ آپ کا بہت بڑا گہرا تعلق رہا اور سب سے پہلے آپ ہی نے اس کے اردو ترجمہ کے لئے قلم اٹھایا اور ۱۳۲۸ھ میں کتاب کے متن، نیز بیس تقارین کا مختصر ترجمہ کیا۔

☆..... مولانا محمد حامد رضا خان بن مولانا احمد رضا خان بریلوی رحمۃ اللہ تعالیٰ علیہما، بریلی میں پیدا ہوئے۔ وہیں ۱۳۶۲ھ / ۱۹۴۲ء میں وفات پائی۔ فقیہ حنفی، سلسلہ قادریہ کے مرشد، مناظر، استاذ العلماء، سیاسی قائد، عربی، فارسی و اردو کے شاعر، مدرسہ منظر اسلام بریلی کے ناظم اعلیٰ، حجتہ الاسلام، متعدد تصانیف ہیں۔

آپ ہی دوسرے سفرِ حجاز میں اپنے والد گرامی کے ہمراہ تھے اور مکہ مکرمہ میں 'دولتِ مکہ' کا مہیضہ تیار کیا۔ ہندوستان آکر اس پر عربی تمہید لکھی اور پھر پوری کتاب، نیز اس پر مصنف کے حواشی بنام 'الفیوضات المکیہ' اور اکثر تقاریر کا اردو ترجمہ کیا۔ [۱۵۹]

☆..... مولانا پیرزادہ اقبال احمد فاروقی بن مولانا انور فاروقی رحمۃ اللہ علیہما:

صوبہ پنجاب کے شہر گجرات کے قریب گاؤں شہاب دیوال میں ۱۳۶۶ھ / ۱۹۲۸ء کو پیدا ہوئے۔ عالم جلیل، ادیب و صحافی، خطیب، نعت خواں، کاتب، تحریک ختم نبوت میں فعال، مکتبہ نبویہ لاہور کے نگران، مرکزی مجلسِ رضا لاہور کے موجودہ سرپرست، ماہنامہ 'جہانِ رضا' لاہور کے ایڈیٹر، نیز متعدد کتب کے مصنف و مترجم ہیں۔ 'دولتِ مکہ' کا جوار دور ترجمہ مولانا حامد رضا خان بریلوی نے کیا تھا، آئندہ ایام میں علامہ اقبال احمد فاروقی نے اسے جدید اردو میں ڈھالا۔ [۱۶۰]

☆..... مخطوطات:

آج 'دولتِ مکہ' کی تصنیف پر ایک صدی گزرنے کے بعد پاک و ہند میں اس کا کوئی قلمی نسخہ محفوظ ہے یا نہیں۔ اس بارے میں پورے وثوق کے ساتھ کچھ کہنا نہیں جاسکتا۔ البتہ غالب امکان ہے کہ دارالعلوم امجدیہ کراچی کے کتب خانہ یا اس مدرسہ سے وابستہ اکابر علما کے ذاتی ذخیرہ کتب میں سے کسی میں اس کا کم از کم ایک قلمی نسخہ موجود ہوگا۔

ادھر مسجد نبوی مدینہ منورہ کے کتب خانہ میں اس کا مخطوط اور مکتبہ حرم مکہ مکرمہ میں اسی کی مائیکروفلم زیر نمبر ۱۹۱۶ ر آج بھی محفوظ ہیں۔ [۱۶۱]

☆..... اشاعت کا اشتیاق: مدینہ منورہ میں 'دولتِ مکہ' کے اولین ایڈیشن کی اشاعت کا شدت سے انتظار تھا اور وہاں سے مولانا سید احمد علی و مولانا کریم اللہ کے، جو خطوط فاضل بریلوی کے نام آرہے تھے، ان میں اس اشتیاق کا واضح ذکر ہے:

☆..... ۱۴/ربیع الاول ۱۳۲۹ھ/۱۹۱۱ء کو لکھے گئے ان کے خط میں اس کا ذکر یوں ملتا ہے: اب مناسب معلوم ہوتا ہے کہ رسالہ شریفہ [دولتِ مکیہ] کی طبع بہت ہی جلدی ہو اور اشاعت ہوئے۔ [۱۶۲]

☆..... یکم ربیع الثانی ۱۳۳۰ھ کے خط میں ہے: دولتِ مکیہ کی طباعت جلد از جلد شروع ہو جائے۔ شائقین بہت ہیں۔ [۱۶۳]

☆..... ۲۰/ربیع الثانی ۱۳۳۰ھ کے خط کا خلاصہ یہ ہے: دولتِ مکیہ کے متعلق اول سے اب تک سب کارروائی معجزات صاحب المعجزات علیہ الصلوٰۃ والسلام ہے۔..... سید موسیٰ صاحب بہت ہی خوش و فرحان و ممنون و مشکور ہیں اور مداح و ثنا گو ہیں۔ سب سے زیادہ محبت ان کو ہوئی ہے اور ہر دوست، احباب، اہل علم، طالب علم سے دولتِ مکیہ کا تذکرہ کرتے ہیں۔ جو تقریظیں لکھنے والے ہیں۔ ان سے خوش ہیں اور جو منکر ہیں، ان پر خفا ہوتے ہیں اور اس دولت، مطالعہ دولتِ مکیہ سے مشرف نہیں ہوئے، ان کو رغبت دلاتے ہیں اور کہتے ہیں کہ حضرت استاذ شیخ مؤلف سلمہ اللہ تعالیٰ کا کلام مثل کلام ابن عربی [۱۶۴] و امام رازی [۱۶۵] کے ہے۔..... دولتِ مکیہ، کے طبع ہونے اور مطالعہ کرنے کے سب لوگ مشتاق و منتظر ہیں۔ اس کا طبع ہونا بہت ہی ضروری ہے۔ حضور جلدی سے اس کو طبع کرا دیں کہ نفع عام ہو۔ [۱۶۶]

☆..... ۱۰/جمادی الثانی ۱۳۳۰ھ کے خط میں بتایا کہ مولانا شیخ عباس رضوان اس کی طباعت کا تقاضہ کرتے ہیں۔ [۱۶۷]

☆..... ۱۱/جمادی الثانی ۱۳۳۰ھ کو لکھے گئے خط میں ہے: اب دولتِ مکیہ کے طبع کی بہت ہی ضرورت معلوم ہوتی ہے۔ خدا کرے، جلدی سے طبع ہو کر شائع ہو۔..... دولتِ مکیہ کا اہل عرب نے مطالعہ کیا۔ جس نے دیکھا، خوش ہوا۔ علم و فضل کا قائل ہوا اور دیگر رسالہ مؤلفہ حضور کا مشتاق ہوا۔ پس اگر اور رسالے عربی میں طبع ہو جائیں، تو بہت اچھا ہے۔ [۱۶۸]

☆..... ۲۹/شعبان المعظم ۱۳۳۰ھ کے خط میں یوں لکھا:

‘مقرظین سے، جو ملتے ہیں، دریافت کرتے ہیں کہ دولتِ مکیہ ابھی تک طبع نہ ہوئی۔ اب ہم ہر کسی سے یہ کہہ دیتے ہیں کہ طبع ہو رہی ہے۔ ان شاء اللہ طبع ختم ہووے گی اور رسائل یہاں



آ کر ختم ہو جاویں گے اور تقسیم ہوں گے۔ [۱۶۹]

۱۷/رمضان ۱۳۳۰ھ کو تحریر کئے گئے خط میں ہے:

’ہم لوگوں کے اور مقرظین کے یہ خوشی ہے کہ ’دولتِ مکہ‘ جلدی سے طبع ہو کر شائع ہو جائے، تو

اچھا ہے۔ [۱۷۰]

☆..... ۲۵/۱۳۳۱ھ کو لکھے گئے خط میں ہے کہ بعض لوگ یہاں مکہ معظمہ سے آئے اور زبان

سے مولانا عبدالحق صاحب مدظلہ کے سن کر آئے کہ بریلی میں رسالہ شریف ’دولتِ مکہ‘ زیر طبع

ہے۔ بہت ہی خوش ہوئے۔ مگر حضور نے ہم کو مطلع نہیں فرمایا۔ [۱۷۱]

☆..... اشاعت میں تاخیر کے اسباب: ’دولتِ مکہ‘ کی اشاعت کا عرب و عجم میں جس

شدت سے انتظار تھا، بعض اسباب کی بنا پر اس میں اتنی ہی تاخیر ہوتی گئی۔ اور یہ کہ اس پر تقاریض

کی موصولی کا سلسلہ دس برس تک جاری رہا۔ دوم، اس کے مصنف اس موضوع پر عرب و عجم سے

آنے والے مزید اعتراضات اور شکوک و شبہات کے ازالہ میں مصروف رہے۔ چنانچہ آپ نے

نہ صرف ’دولتِ مکہ‘ کے متن میں اضافات کئے، بلکہ ۱۳۲۶ھ میں اس پر مستقل عربی حاشیہ

’الفیوضات المکیہ لمحہب الدولة المکیہ‘ لکھا۔ نیز اس مسئلہ پر عربی میں دیگر کتب

تصنیف کیں۔ سوم، آپ دیگر اسلامی موضوعات پر تصنیفی عمل سے غافل نہیں رہے اور مزید یہ کہ

اس دوران ’برائین قاطعہ‘ وغیرہ کتب مخالفین کی مسئلہ علم غیب وغیرہ پر بعض پر تشدد عبارات کے

تعاقب میں فاضلِ بریلوی کی ایک اور عربی کتاب ’حسام الحرمین‘ متعدد علمائے حریمین

شریف کی تقریظات کے ساتھ شائع ہو چکی تھی اور فریقین کی توجہ کا مرکز تھی۔

☆..... اشاعت کا آغاز: ۱۸/رجب المرجب ۱۳۳۱ھ کو، جو صلح نامہ طے پایا۔ اس کی

عبارت سے واضح ہے کہ مذکورہ تاریخ تک ’دولتِ مکہ‘ شائع نہیں ہوئی تھی۔ لیکن اردو خواں دنیا

مولانا عبد الرحمن قادری کے توسط سے اس کے مندرجات پر کسی قدر مطلع ہو چکی تھی۔

☆..... افتائے حریمین کا تازہ عطیہ: فاضلِ بریلوی کو حجاز مقدس سے وطن واپس آئے چار

برس سے زائد بیت چکے تھے۔ اس دوران مخالفین نے مسئلہ علم غیب پر بعض تحریریں شائع کیں۔

جن میں آپ پر افتراء کیا کہ ’دولتِ مکہ‘ میں نبی صلی اللہ تعالیٰ علیہ وسلم کے علم کو علم الہی کے برابر



بتایا ہے۔ صرف قدیم و حادث کا فرق رکھا ہے۔ فقط ذات و صفات الہی کو مستثنیٰ کیا ہے اور جمع معلومات غیر متناہیہ بالفعل کو محیط مانا ہے۔ علم الہی کے ساتھ اس احاطہ کی خصوصیت کا انکار کیا ہے۔ لہذا علمائے حرین شریفین نے اعلیٰ حضرت پر حکم کفر لکھا ہے۔

اس پر مرکز بریلی سے ایک اشتہار شائع کیا گیا، جس میں اس دعویٰ کا ایک ہفتہ کے اندر ثبوت پیش کرنے والے کو پانچ سو روپے دینے کا اعلان کیا گیا۔ پھر ایک اور اشتہار کے ذریعہ تین ہفتہ کی مہلت کے ساتھ تین ہزار روپے انعام کی پیش کش کی گئی۔ لیکن یہ میعاد بھی گزر گئی۔

اب مولانا سید عبدالرحمن قادری رضوی پتھوی نے اردو دنیا کو حقائق سے باخبر کرنے کے لئے قلم اٹھایا اور ۹ شعبان المعظم ۱۳۲۸ھ/۱۹۱۰ء کو دولتِ مکہ، نیز اس پر اٹھارہ علمائے مکہ مکرمہ اور دو علمائے مدینہ منورہ، یعنی کل بیس تقاریظ کا مختصر اردو ترجمہ کیا۔ جسے اسی بریلی سے 'افتائے حرین' کا تازہ عطیہ کے تاریخی نام سے اٹھائیس صفحات پر شائع کیا گیا۔ جس کی معرفت اسلامیان ہند پہلی بار 'دولتِ مکہ' کے اہم مندرجات سے آگاہ ہوئے۔ ۱۹۹۳ء میں لاہور سے شائع ہونے والے اردو رسالہ 'القول السدید' نے اسے پھر سے اپنی ماہانہ اشاعت میں طبع کیا۔ [۱۷۲]

'افتائے حرین' کی اہمیت آج بھی دو پہلو برقرار ہے۔ اول یہ کہ 'دولتِ مکہ' سے وابستہ اکثر علما و افراد کی زندگی میں شائع ہوئی۔ دوم یہ کہ اس میں سلسلہ چشتیہ کے مرشد کبیر حاجی امداد اللہ بن محمد مہاجر کی رحمۃ اللہ تعالیٰ علیہ [وفات: ۱۳۱۷ھ/۱۸۹۹ء] [۱۷۳] کے خلیفہ مولانا احمد بن محمد ضیاء الدین بنگالی کی رحمۃ اللہ تعالیٰ علیہ کی تقریظ کا مختصر اردو ترجمہ درج ہے۔ [۱۷۴] جو 'دولتِ مکہ' کے مطبوعہ اڈیشن و دیگر کتب میں دستیاب نہیں۔

☆..... مولانا محمد امجد علی اعظمی رحمۃ اللہ تعالیٰ علیہ،

ضلع اعظم گڑھ کے قصبہ گھوسی میں پیدا ہوئے اور ۱۳۶۷ھ/۱۹۴۸ء کو سفر حج و زیارت کے دوران بمبئی میں وفات پائی اور گھوسی میں قبر واقع ہے۔ فقیہ حنفی، طبیب، مدرس مدرسہ منظر اسلام بریلی، سیاسی قائد، فاضل بریلوی کے خلیفہ، استاذ العلماء، نیز صدر الشریعہ کہلائے۔ بہارِ شریعت علیہ [وفات: ۱۳۲۱ھ/۱۹۳۳ء] کی 'شرح معانی الآثار' پر عربی حاشیہ لکھا۔ اول الذکر کتاب، جو فقہ حنفی کا عظیم اردو انسائیکلو پیڈیا ہے، یہ لاہور سے بارہا شائع ہوئی، نیز ان دنوں

کمپیوٹر انٹرنیٹ پر واقع برکاتی فاؤنڈیشن کی ویب سائٹ پر دستیاب ہے اور جدید کتابت کے ساتھ جلد ہی ضیاء الامت نامی ویب سائٹ پر بھی ملاحظہ کی جاسکے گی۔ [۱۷۵] علاوہ ازیں آپ مطبع اہل سنت و جماعت بریلی کے منتظم اعلیٰ تھے۔ [۱۷۶]

☆..... بریلی اڈیشن قدیم: مولانا امجد علی اعظمی فرماتے ہیں:

’الدولہ المکیہ‘ بڑی ضخیم کتاب ہے اور اس پر اعلیٰ حضرت کے حواشی قدیمہ و جدیدہ بھی ہیں۔ ان حواشی کی وجہ سے اس کی ضخامت بہت زیادہ ہو گئی تھی۔ اس کو چھپوانا شروع کیا تھا۔ چند اوراق اصل کتاب کے چھپے۔ اس کے بعد جو حواشی کا سلسلہ شروع ہوا، تو غالباً دو سو آٹھ صفحے تک چھپے اور بعض وجوہ سے اعلیٰ حضرت کے زمانہ ہی میں اس کی طبع کا سلسلہ منقطع ہو گیا۔ پھر اس کو نہ کسی صاحب نے جاری کیا، نہ اس کی تکمیل فرمائی۔ [۱۷۷]

اور یہی اس کتاب کا دنیا بھر میں اولین اڈیشن تھا اور جیسا کہ گذشتہ صفحات پر پیش کی گئی معلومات سے نتیجہ اخذ ہوتا ہے۔ یہ اڈیشن ۱۳۳۱ھ میں مدینہ منورہ میں صلح نامہ تحریر کئے جانے کے بعد اور ۱۳۴۰ھ میں فاضل بریلوی کی وفات سے قبل کے آٹھ برسوں کے دوران مولانا امجد علی اعظمی کے زیر اہتمام مطبع اہل سنت و جماعت بریلی میں طبع کیا گیا۔ لیکن یہ نامکمل طباعت تھی۔ لہذا اس کی اشاعت فقط محدود حلقہ میں ہی کی گئی اور اس کے عرب دنیا میں پہنچنے کا کوئی ثبوت نہیں ملتا۔ البتہ یہی اڈیشن ۱۳۵۳ھ میں بمبئی میں دیکھا گیا۔ [۱۷۸] خیال ہے کہ یہ فقط عربی اڈیشن تھا اور اس میں تقاریض شامل کئے جانے کا مرحلہ طے نہیں ہوا تھا۔

☆..... مکتبۃ المکتبۃ اڈیشن: ۱۳۷۴ھ/۱۹۵۵ء میں مکتبۃ المکتبۃ اندرون کھٹاؤ مارکیٹ نیو نہام روڈ کراچی نے مشہور آفسیٹ لیتھو پریس کراچی سے ’دولتِ مکیہ‘ دو ہزار کی تعداد میں طبع کرائی۔ اس اڈیشن کی ترتیب اس طرح سے ہے کہ آغاز میں مصنف و مترجم کے مزارات کی تصاویر دی گئی ہیں اور مہتمم مکتبہ نے یہ اڈیشن فاضل بریلوی کے فرزند مولانا الحاج مصطفیٰ رضا خان صاحب قادری رضوی مفتی اعظم رحمۃ اللہ تعالیٰ علیہ [وفات: ۱۴۰۲ھ/۱۹۸۱ء] کے نام منسوب کیا ہے۔ [۱۷۹] فہرست کتاب نہیں دی گئی اور ص: ۴/ ص: ۱۶۱/ تک چالیس تقاریض اس طرح دی گئی ہیں کہ ایک صفحہ پر ان کا عربی متن اور سامنے کے صفحہ پر اس کا اردو ترجمہ ہے۔ یوں

متن و ترجمہ کی پوری کتاب میں یہی ترتیب ہے۔ ص: ۱۶۳/ سے ص: ۵۷۷/ تک پہلے ’دولتِ مکیہ‘ پھر ’فیوضاتِ مملکیہ‘ کا متن و ترجمہ ہے۔ جب کہ ص: ۴۵۸/ سے پھر تقاریض کا آغاز ہوتا ہے۔ جو آخری صفحہ پر ختم ہوتی ہیں۔ یہ چھوٹی تقطیع کے کل ۵۴۴ صفحات پر مشتمل ہے۔ جس میں ’دولتِ مکیہ‘ و ’فیوضاتِ المملکیہ‘ نیز انسٹھ [۵۹] تقاریض کے مکمل متن عربی متن و اردو تراجم درج ہیں۔ یہ ترجمہ مولانا حامد رضا خان قادری حجتہ الاسلام رحمۃ اللہ تعالیٰ علیہ کا ہے۔ لیکن بعض تقاریض کا ترجمہ کسی اور نے کیا۔ اس کے آخری صفحہ پر ناشر کی طرف سے یہ عبارت ہے:

’الحمد للہ کہ یہ کتاب چھپ کر ہدیہ ناظرین ہو رہی ہے۔ اس کی کتابت و طباعت اور تصحیح کے سلسلہ میں کافی احتیاط برتی گئی ہے۔ پھر بھی اگر کوئی غلطی صحیح کی نظر سے بچ کر رہ گئی ہو، تو ناظرین کرام برائے خدا معاف کرتے ہوئے مطلع فرمائیں۔ تاکہ اس کا تدارک کر دیا جائے۔ اطلاعاً عرض ہے کہ ہمیں کتاب کا مکمل ترجمہ اور چند مترجم تقاریض دستیاب ہو سکیں۔ جو بعینہ شائع کی جا رہی ہیں۔ اس کے علاوہ چند تقاریض کا ترجمہ ادارہ کے ذرائع پر کرایا گیا ہے۔

گویا اس اڈیشن کی کتابت ’مہتمم المکتبہ‘ نے کرائی۔ ادھر اس کے صفحہ اول پر ہے کہ یہ اشاعت اول ہے۔ بنابرین یہ نتیجہ اخذ ہوا کہ یہی ’دولتِ مکیہ‘ کا دنیا بھر میں پہلا اہم اڈیشن ہے۔

مکتبہ المکتبہ کے بانی مولانا شفیق محمد بن صوفی غلام رسول قادری رحمۃ اللہ تعالیٰ علیہ ہندوستان کے علاقہ راجپوتانہ کے مقام چتوڑ گڑھ میں پیدا ہوئے۔ قیام پاکستان کے بعد ہجرت کر کے کراچی آ گئے۔ جہاں ۱۴۲۵ھ/ ۲۰۰۵ء کو وفات پائی۔ عالم، فاضل، تاجر، مولانا حامد رضا خان بریلوی کے مرید، ادارہ تحقیقاتِ امام احمد رضا کراچی کے بانی رکن و نائب صدر، آپ نے ۱۹۵۶ء کو المکتبہ کی بنیاد رکھی۔ جو ۱۹۵۸ء تک فعال رہا۔ جس دوران علمائے اہل سنت کی تقریباً بیس کتابیں شائع کیں۔ [۱۸۰]

☆..... استنبول اڈیشن: ۱۹۷۵ء، پھر ۱۹۸۳ء میں مکتبہ ایشیق استنبول، ترکی نے ’دولتِ مکیہ‘ ۱۵۲ صفحات پر طبع کرا کے پوری دنیا میں مفت تقسیم کی۔ جو قبل ازیں راقم کی نظر سے گذرا۔ غالباً یہ مکتبہ المکتبہ اڈیشن کا عکس ہے۔ لیکن اس میں اردو حصہ شامل نہیں۔ اس کے ناشر شیخ حسین حلیمی

ایشیاق رحمۃ اللہ تعالیٰ علیہ محلہ مقبرہ ایوب سلطان استنبول میں ۱۳۲۹ھ/۱۹۱۱ء کو پیدا ہوئے اور ۹ شعبان ۱۳۲۲ھ/۲۵ اکتوبر ۲۰۰۱ء کی رات وہیں پر وفات پائی اور اپنے محلہ میں ہی صحابی جلیل سیدنا خالد بن زید المعروف بہ ابو ایوب انصاری رضی اللہ تعالیٰ عنہ [وفات: ۵۲ھ/۶۷۲ء] کے احاطہ مزار میں دفن ہوئے۔

آپ عالم جلیل، زاہد و عابد اور راضی برضاء اللہ شخصیت، نیز عارف باللہ سید عبدالحکیم ارواسی رحمۃ اللہ تعالیٰ علیہ کے شاگرد و مرید تھے۔ آپ کے قائم کردہ اشاعتی ادارے نے ۶۳ عربی، ۲۴ فارسی، ۳ اردو، ۱۴ ترکی کتب کے لاتعداد ادیشن طبع کرا کے بلا معاوضہ دنیا بھر میں پہنچائے۔ نیز ان میں سے متعدد کتب کے فرنج، جرمن، انگریزی، روسی وغیرہ زبانوں میں تراجم کرا کے شائع کئے۔ [۱۸۱]

شیخ حسین حلمی صوفیہ کے سلسلہ نقشبندیہ مجددیہ خالدیہ سے وابستہ اور حنفی المذہب تھے۔ آپ کا یہ ادارہ پہلے ’مکتبہ ایشیق‘ اور پھر ’دار الحقیقہ‘ کے نام سے کام کرتا رہا اور آخر الذکر نام سے آپ کی وفات کے بعد بھی انہی خطوط پر فعال ہے۔ [۱۸۲]

☆..... مکتبہ رضویہ ایڈیشن: ۱۹۷۶ء میں مولانا امجد علی اعظمی کے فرزند مولانا قاری حافظ رضاء المصطفیٰ اعظمی حفظہ اللہ تعالیٰ خطیب نیومین مسجد بولٹن مارکیٹ کراچی کے زیر اہتمام کام کرنے والے ’مکتبہ رضویہ‘ کراچی نے بڑی تقطیع کے کاغذ پر اسے شائع کیا۔ جو ’دولت مکہ‘ و ’فیوضات المملکیہ‘ کے متون و اردو ترجمہ پر مشتمل اور ۲۴۰ صفحات پر ہے۔ یہ المکتبہ ایڈیشن کا ہی عکس ہے۔ لیکن اس میں تقاریظ یا ان کا ترجمہ شامل نہیں۔ نیز آغاز کتاب پر مصنف و مترجم کے مزارات کی تصاویر بھی موجود نہیں۔ اس ایڈیشن میں اضافہ یہ کیا گیا کہ آغاز میں کتاب کے عنوانات کی فہرست دے دی گئی۔ عرض ناشر کے تحت قاری رضاء المصطفیٰ اعظمی یوں رقم طراز ہیں:

’یہ نادر کتاب ’الدولة المکیة بالمادة الغیبیة‘ ایک عرصہ سے ناپید تھی، حالات نے اس کے طبع کرانے کی اجازت نہیں دی۔‘

☆..... مکتبہ نبویہ ایڈیشن: ۱۴۰۷ھ/۱۹۹۷ء میں مکتبہ نبویہ، داتا دربار مارکیٹ لاہور نے اسے ۱۹۶ صفحات پر شائع کیا۔ اس ایڈیشن میں جدت یہ لائی گئی کہ علامہ اقبال احمد فاروقی نے

اس کے قدیم ترجمہ کو موجودہ اردو اسلوب میں ڈھالا۔ فاروقی صاحب ابتدائیہ میں اس کی اطلاع یوں دیتے ہیں:

’حضرت حجتہ الاسلام شاہ حامد رضا قدس سرہ کا اردو ترجمہ عالمانہ اور آج سے نصف صدی قبل کا بار بار شائع ہو رہا تھا۔ جس سے کتاب کی افادیت سے آج کا اردو داں طبقہ پوری طرح استفادہ نہیں کر سکتا تھا۔ ہم نے اس علمی اور جامع ترجمہ کو آسان اور سلیس بنا کر عربی متن کے بغیر شائع کرنے کا عزم کیا۔ عنوانات قائم کئے۔ پیرابندی کی گئی۔ الحمد للہ! ہم اپنی عامیانہ زبان میں ترجمہ کرنے میں کامیاب ہو گئے۔ اب یہ ترجمہ آپ کے ہاتھوں میں ہے۔‘

آغاز میں فہرست عنوانات اور پھر علامہ اقبال احمد فاروقی کا تحریر کردہ ابتدائیہ ص: ۹/ سے ص: ۱۶/ تک ہے اور موضوع کی مناسبت سے ادارہ تحقیقات امام احمد رضا کراچی کے سرپرست، صاحب تصانیف کثیرہ، نقشبندی مجددی سلسلہ کے مرشد، ماہرِ رضویات پروفیسر ڈاکٹر محمد مسعود احمد حفظہ اللہ تعالیٰ [ولادت: ۱۳۲۹ھ/ ۱۹۳۰ء] کا قلم بند کردہ افتتاحیہ ص: ۱۷/ سے ص: ۳۳/ پر ہے۔ پھر ’دولتِ مکیہ‘ کا سہل اردو ترجمہ ص: ۳۵/ سے ص: ۱۵۲/ پر درج ہے اور آئندہ صفحات پر پینتیس تقاریر کا مختصر اردو ترجمہ دیا گیا ہے۔ جس کے بارے میں لکھا گیا کہ یہ ترجمہ مولانا عبد الرحمن قادری پٹھوی نے کیا۔ لیکن راقم کے نزدیک یہ بات مزید تحقیق طلب ہے۔

کتاب کے آغاز میں دی گئی فہرست عنوانات میں ایک مقرض شیخ محمد عارف بن محی الدین محملی رحمۃ اللہ تعالیٰ علیہ کا نام مذکور ہے۔ لیکن داہنے مقام پر ان کی تقریر کا ترجمہ شامل کتاب ہونے سے رہ گیا ہے۔ مکتبہ نبویہ ڈیشن کی اہمیت و طرح سے ہے۔ اول یہ کہ عام فہم اردو میں ہے۔ دوم یہ کہ اس میں شامل تقاریر کے مختصر ترجمہ میں سے چودہ تقاریر ایسی ہیں کہ جو دیگر مطبوعہ کتب میں دستیاب نہیں۔ نیز ان کے عربی متون بھی غیر مطبوع، مگر مخطوطات محفوظ ہیں۔ ان چودہ مقرظین کے نام اسی تحریر میں کچھ ہی آگے دی گئی فہرست بعنوان: مقرظین کے اسمائے گرامی، میں ساٹھ تا تہتر مذکور ہیں۔

☆..... قادری ڈیشن: ۱۹۸۶ء میں قادری بک ڈپو بریلی شہر نے ’دولتِ مکیہ‘ شائع کی۔ [۱۸۳]  
☆..... نذیر سنز ڈیشن: ۱۹۹۵ء میں اردو بازار لاہور کے ایک اہم اشاعتی ادارے نذیر سنز



پبلشرز نے شائع کی۔ اس اڈیشن میں جدت و تبدیلی یہ لائی گئی کہ 'علوم مصطفیٰ صلی اللہ علیہ وسلم' کے نام سے شائع کیا گیا۔ البتہ کتاب کا اصل نام بھی ساتھ ہی دیا گیا ہے۔ یہ مکتبۃ المکتبہ اڈیشن کا ہی عکس ہے۔ لیکن اس میں پہلے اردو ترجمہ اور پھر آخری صفحات پر عربی متن یک جادے گئے ہیں۔ ترتیب اس طرح سے ہے:

پہلے چالیس تقاریر، پھر 'دولتِ مکیہ' و 'فیوض المملکیہ' اور اس کے بعد بقیہ تقاریر کا اردو ترجمہ ص: ۳ سے ص: ۱۹۶/ تک، اور پھر اسی ترتیب سے عربی متن ص: ۱۹۷ سے ص: ۳۷۶/ تک، جو اس کا آخری صفحہ ہے۔ اس اڈیشن میں ایک سہویہ ہوا کہ اولین تقریر کی چار ابتدائی سطور کا متن و ترجمہ شامل اشاعت ہونے سے رہ گیا ہے۔

☆..... بریلی اڈیشن، جدید: ۱۴۱۹ھ/ ۱۹۹۸ء میں مرکزی دارالاشاعت بریلی شہر نے اسے ۴۱۰ صفحات پر شائع کیا۔ مولانا قاضی مفتی محمد عبدالرحیم بستوی رضوی و مولانا مفتی محمد مظفر حسین قادری رضوی نے اس نسخہ پر تصحیح کا عمل انجام دیا۔ جب کہ الجمع الاسلامی مبارک پور کے رکن مولانا محمد عبدالمبین نعمانی قادری رضوی نے مصنف کے مختصر حالات قلم بند کئے اور ماہنامہ 'سنی دنیا' بریلی کے ایڈیٹر مولانا محمد شہاب الدین رضوی نے طباعت کا اہتمام کیا اور فاروقیہ بک ڈپو دہلی نے طباعت و اشاعت میں معاونت کی اور یہ سارا عمل فاضل بریلوی کے پڑپوتا مولانا مفتی محمد اختر رضا خان قادری حفظہ اللہ تعالیٰ کی سرپرستی میں انجام پایا۔

یہ اڈیشن 'دولتِ مکیہ' کے عربی متن و جملہ حواشی پر مشتمل ہے۔ اس میں تقاریر شامل نہیں اور نہ ہی اردو ترجمہ دیا گیا۔ یوں یہ اس کتاب کا ایک اہم عربی اڈیشن ہے۔ حواشی کے ضمن میں فاضل بریلوی کی 'تذیل جلیل و تکمیل جمیل' بھی شامل ہے۔ اس اڈیشن میں فقط تصحیح پر توجہ دی گئی۔ اس کی کتابت کمپیوٹر کی مدد سے کی گئی۔ جب کہ کتاب کی ترتیب قدیم طرز پر ہے۔

☆..... رضا فاؤنڈیشن اڈیشن: ۱۴۲۲ھ/ ۲۰۰۱ء میں جامعہ نظامیہ رضویہ، اندرون لوہاری دروازہ لاہور میں قائم تحقیقی و اشاعتی ادارہ 'رضا فاؤنڈیشن' نے اسے ۲۵۶ صفحات پر شائع کیا۔ جس کے لئے مکتبۃ المکتبہ اڈیشن کو بنیاد بنایا گیا اور جامعہ نظامیہ رضویہ لاہور کے مہتمم مولانا مفتی محمد عبدالقیوم ہزاروی رحمۃ اللہ علیہ [وفات: ۱۴۲۴ھ/ ۲۰۰۳ء] [۱۸۴] کی سرپرستی میں



مولانا پروفیسر ضیاء المصطفیٰ قصوری حفظہ اللہ تعالیٰ نے اس پر تحقیق کی۔ جس دوران تصحیح متن اور تخریج و ترتیب پر توجہ دی۔ پھر اس کی اشاعت کے لئے جدید اسلوب اور ذرائع سے کام کیا گیا۔ یہ فقط عربی و عالمی اڈیشن 'دولتِ مکیہ' و فیوضاتِ ملکئہ اور ۵۹/ انسٹھ تقاریر پر مشتمل ہے۔ ☆..... رضائے مصطفیٰ اڈیشن: جدید بریلی اڈیشن کا عکس، جسے پاکستان سے 'مکتبہ رضائے مصطفیٰ' گوجرانوالہ نے شائع کیا۔ صفحات، ۴۱۰/۔ اس پر سن اشاعت درج نہیں۔ خیال ہے کہ ۱۹۹۹ء سے ۲۰۰۳ء کے درمیان شائع کی گئی۔

مکتبہ رضائے مصطفیٰ کے بانی مولانا الحاج ابوداؤد محمد صادق حفظہ اللہ تعالیٰ ۱۳۵۰ھ/ ۱۹۳۱ء کو ضلع سیال کوٹ کے علمی گاؤں 'کوٹلی لوہاراں' میں پیدا ہوئے۔ عالمِ جلیل، مبلغ، اصولی، قادری سلسلہ کے مرشد، تحریکِ ختمِ نبوت و تحریکِ آزادی کشمیر وغیرہ میں فعال، جامع مسجد زیت المساجد گوجرانوالہ کے خطیب، ماہنامہ 'رضائے مصطفیٰ' کے بانی، دس سے زائد اردو تصانیف ہیں۔ [۱۸۵] ☆..... تقاریر کی تعداد: ابھی تک اس بارے میں حتمی معلومات سامنے نہیں آئیں کہ 'دولتِ مکیہ' پر لکھی گئی تقاریر کی کل تعداد کیا ہے اور اس کی اہم وجہ یہ ہے کہ ایک صدی کے عرصہ میں 'دولتِ مکیہ' کا کوئی ایک بھی اڈیشن ایسا سامنے نہیں آیا، جس میں جملہ تقاریر شامل کی گئی ہوں۔ ۱۹۷۷ء میں اس کے مکتبہ نبویہ اڈیشن پر افتتاحیہ لکھتے ہوئے ڈاکٹر محمد مسعود احمد مجددی نے بتایا کہ مقررین کی تعداد ۷۷/ ہے [۱۸۶] اور اب اس کے ربع صدی بعد، جو معلومات راقم کے پیش نظر ہیں، ان کی روشنی میں تقاریر کی تعداد کا سی [۸۱] ہے اور یہ تعداد بھی حتمی نہیں۔

یہاں اس بات کی وضاحت ضروری ہے کہ دو مقررین شیخ احمد الجزری مالکی اور شیخ الدلائل محمد سعید ادریسی رحمہما اللہ تعالیٰ نے پہلے 'دولتِ مکیہ' کے بارے چند سطور پر مشتمل تصدیقات لکھ کر دیں۔ [۱۸۷] پھر کچھ عرصہ بعد دونوں نے ہی مفصل تقاریر لکھیں اور یہ تصدیقات و تقریرات 'دولتِ مکیہ' پر الگ الگ مقامات پر مطبوع ہیں۔ اسی باعث اکثر اردو تذکرہ نگاروں نے انہیں دو کی بجائے چار مقررین خیال کیا ہے، جو درست نہیں۔

علاوہ ازیں مکتبہ نبویہ اڈیشن میں ایک مقام پر شیخ محمد تکی قلعی نقشبندی رحمۃ اللہ علیہ نزیل مدینہ منورہ کا خط اور دوسری جگہ ان کی تقریر کا ترجمہ مطبوع ہے اور یہ ایک شخصیت ہیں۔

مزید یہ کہ راقم سطور ہذا نے تعداد کے تعین میں ان مقرضین کو بھی شمار نہیں کیا، جو تقاریظ لکھنے کا ارادہ رکھتے تھے۔ لیکن یہ کسی ذریعہ سے تصدیق نہیں ہوئی کہ وہ اپنے ارادوں پر عمل کر پائے یا نہیں۔ مثلاً شیخ محمد عزیز وزیر [۱۸۸] اور مولانا قاضی محمد نور چکوڑوی [۱۸۹] رحمہما اللہ تعالیٰ۔

۱۹۵۵ء میں مکتبۃ المکتبہ اڈیشن میں عرض ناشر کے تحت لکھا گیا:

’ابھی ادارے کے پاس ایک خاص تعداد میں تقاریظ موجود ہیں۔ جو جلد کی ضخامت بڑھ جانے کی بنا پر روک دی گئی ہیں۔ ہم ناظرین کے اصرار پر کسی وقت ان تقاریظ کو بطور ضمیمہ مترجم شائع کر دیں گے۔‘

اور ۱۹۷۱ء میں ڈاکٹر محمد مسعود احمد مجددی رقم طراز ہیں:

’بہت سی تقاریظ ابھی تک اشاعت پذیر نہ ہو سکیں اور مہتمم مکتبہ رضویہ کراچی کے پاس محفوظ ہیں۔‘ [۱۹۰]

لہذا تقاریظ کی تعداد طے کرنے کے لئے ان غیر مطبوعہ تقاریظ کو ملاحظہ و تحقیق کرنے کی ضرورت ہے۔

☆..... تقاریظ کی اقسام: اشاعتی پہلو سے ’دولتِ مکہ‘ پر لکھی گئی اکاسی عربی تقاریظ چھ اقسام میں تقسیم کیا جاسکتا ہے۔ جن کے بارے میں مختصر معلومات یہ ہیں:

☆..... [۱] عربی واردو میں مکمل مطبوع: ایسی تقاریظ کہ جن کا مکمل عربی متن اور مکمل اردو ترجمہ شائع ہو چکے ہیں۔ ان کی تعداد انسٹھ [۵۹] ہے۔ جب کہ دو تصدیقات ان کے علاوہ ہیں۔ یہ مکتبۃ المکتبہ اڈیشن، نیز نذیر سنز اڈیشن میں عربی واردو میں، جب کہ رضا فاؤنڈیشن اڈیشن پر فقط عربی میں ملاحظہ کی جاسکتی ہیں۔

☆..... [۲] اردو میں مکمل مطبوع: مولانا ہدایت اللہ سندھی رحمۃ اللہ تعالیٰ علیہ واحد مقرض ہیں، جن کی تقریظ کا اردو ترجمہ تو مکمل شائع ہوا۔ لیکن اصل عربی تقریظ تاحال کلی طور پر غیر مطبوع ہے۔ ۸ صفحات پر مشتمل اس کا مکمل و خوش خط قلمی نسخہ کتب خانہ مسعودیہ کراچی میں اور اس کا عکس بہاء الدین زکریا لائبریری، ضلع چکوال میں محفوظ ہیں۔

اس کا مختصر اردو ترجمہ ’دولتِ مکہ‘ کے مکتبہ نبویہ اڈیشن میں شامل ہے۔ بعد ازاں مولانا شاہ

محمد خالد میاں فاخری نے اس کا مکمل ترجمہ کیا۔ جو مقرظ کے مختصر تعارف کے ساتھ 'معارف رضا' میں شائع ہوا۔ [۱۹۱]

☆..... [۳] مختصر اردو ترجمہ: ایسی تقاریظ کہ جن کا عربی متن اب تک ایک بار بھی کہیں سے شائع نہیں ہوا اور ان کا مختصر اردو ترجمہ طبع ہوا۔ ان کی تعداد چودہ ہے۔ جن میں سے ایک مولانا احمد بنگالی مکی کی ہے۔ جو 'فتائے حریمین' کا تازہ عطیہ اور 'القول السدید' میں شائع ہوئی۔ جب کہ باقی تمام مکتبہ نبویہ اڈیشن میں درج ہیں۔ ان تیرہ [۱۳] مقرظین کے نام 'مقرظین کے اسمائے گرامی' عنوان کے تحت نمبر ۶۱ تا ۷۴ مذکور ہیں۔ جب کہ ان کی تقریظات کے مخطوطات کتب خانہ مسعودیہ کراچی اور ان کے عکس بہاء الدین زکریا لائبریری ضلع چکوال میں ہیں۔

ادھر قہارہ میں پروفیسر سید حازم محفوظ کے ذاتی ذخیرہ کتب میں ان میں سے چھ کے مخطوطات کا عکس موجود ہے۔ [۱۹۲]

☆..... [۴] غیر مطبوعہ تقاریظ: ایسی تقاریظ کہ جن کا کوئی بھی حصہ عربی یا اردو میں شائع نہیں ہوا اور وہ کلی طور پر غیر مطبوع۔ لیکن ان کے قلمی نسخے محفوظ ہیں۔ ان کی تعداد چھ ہے۔ ان مقرظین کے نام آئندہ دی گئی فہرست میں نمبر ۷۴ تا ۷۹ درج ہیں۔ جب کہ ان کے مخطوطات کتب خانہ مسعودیہ کراچی میں، نیز ان کے عکس بہاء الدین زکریا لائبریری ضلع چکوال میں موجود ہیں۔

اور پروفیسر سید حازم محفوظ کے ہاں ان میں سے ایک مقرظ شیخ محمد عاردمحلی کی تقریظ کے قلمی نسخہ کا عکس موجود ہے۔ [۱۹۳]

☆..... [۵] مفقود تقاریظ: ایسی تقاریظ کہ جن کے بارے میں شواہد ملتے ہیں کہ قلم بندی گئیں۔ لیکن ان کے مخطوط و مطبوع ہونے کے متعلق کوئی خبر نہیں۔ ان کی تعداد دو ہے۔ ایک مولانا احمد بنگالی مکی کی تقریظ، جس کا مختصر اردو ترجمہ شائع ہوا اور اس کا ذکر گذر چکا۔ اس کے عربی متن کے بارے میں راقم کو کوئی خبر نہیں۔ دوسرے شیخ محمد بن جعفر کتانی رحمۃ اللہ تعالیٰ علیہ، جن کے فرزند کے بقول آپ نے تقریظ لکھی۔ [۱۹۴]

☆..... [۶] عرب دنیا سے اشاعت: شیخ یوسف بن اسماعیل مہبانی رحمۃ اللہ تعالیٰ علیہ واحد

مقرر ہیں، جن کی تقریظ انہی ایام میں عرب دنیا سے ماہنامہ 'البیان' میں تعارفی کلمات کے ساتھ شائع ہوئی۔ [۱۹۵] اس رسالہ کے متعلقہ صفحات کا عکس 'معارفِ رضا' [۱۹۶] اور علمائے عرب کے خطوط' [۱۹۷] نیز پروفیسر سید حازم محفوظ [۱۹۸] کی کتاب میں شامل ہے۔ یاد رہے! علامہ مہبانی کی تقریظ 'دولتِ مکہ' کے ساتھ مطبوع انسٹھ تقاریر میں سے ایک ہے۔

☆..... مقرظین کے اسمائے گرامی: ان ۸۱ مقرظین کے اسمائے گرامی حسب ذیل ہیں۔ اس فہرست میں ابتدائی انسٹھ نام ان علما کے ہیں، جن کی تقاریر کا مکمل عربی متن و مکمل اردو تراجم 'دولتِ مکہ' کے مذکورہ بالا تین مختلف ایڈیشنز پر اسی ترتیب سے مطبوع ہیں۔ جیسے یہاں نام درج ہیں اور ۶۰ نمبر کی تقریظ کا فقط مکمل اردو ترجمہ مطبوع اور اس کے عربی متن کا مخطوط محفوظ ہے۔ پھر نمبر ۶۱ سے ۷۳ تک ان مقرظین کے نام ہیں، جن کی تقاریر کا مختصر اردو ترجمہ مطبوع ہے۔ جب کہ عربی متن طبع نہیں ہو سکا اور ان کے مخطوطات محفوظ ہیں۔ بعد ازاں نمبر ۷۴ سے ۷۹ تک کی تقاریر کا نہ تو عربی متن اور نہ ہی اردو ترجمہ شائع ہوا۔ جب کہ ان کے مخطوطات محفوظ ہیں۔ آخر میں ان دو مقرظین کے نام ہیں کہ جن کی تقاریر کے بارے میں کوئی خبر نہیں۔ اور جملہ مقرظین میں سے، جن کے سنین وفات دستیاب ہیں، ان کا عیسوی سن وفات ہر نام کے آخر میں دے دیا گیا ہے۔ تاکہ قارئین کو سہولت میسر رہے۔

نمبر شمار	اسمائے گرامی	سنہ وفات
۱.....	شیخ اسماعیل بن خلیل رحمۃ اللہ تعالیٰ علیہ	۱۹۱۱ء
۲.....	شیخ محمد سعید بن محمد سالم بابصیل رحمۃ اللہ تعالیٰ علیہ	۱۹۱۲ء
۳.....	شیخ عبداللہ بن عبدالرحمن سراج رحمۃ اللہ تعالیٰ علیہ	۱۹۴۹ء
۴.....	شیخ محمد عابد بن حسین مالکی رحمۃ اللہ تعالیٰ علیہ	۱۹۲۳ء
۵.....	شیخ عبداللہ بن علی بن محمد حمید رحمۃ اللہ تعالیٰ علیہ	۱۹۲۸ء
۶.....	شیخ محمد صالح بن صدیق کمال رحمۃ اللہ تعالیٰ علیہ	۱۹۱۴ء
۷.....	شیخ احمد بن عبداللہ ابوالخیر میر داد رحمۃ اللہ تعالیٰ علیہ	۱۹۱۶ء

- ۸..... شیخ محمد علی بن صدیق کمال رحمۃ اللہ تعالیٰ علیہ ۱۹۱۷ء
- ۹..... شیخ عبداللہ بن صادق دحلان رحمۃ اللہ تعالیٰ علیہ ۱۹۴۱ء
- ۱۰..... شیخ عمر بن ابوبکر جنید رحمۃ اللہ تعالیٰ علیہ ۱۹۳۵ء
- ۱۱..... شیخ محمد صالح بن محمد فضل رحمۃ اللہ تعالیٰ علیہ ۱۹۱۴ء
- ۱۲..... شیخ محمد مرزوقی ابو حسین بن عبدالرحمن رحمۃ اللہ تعالیٰ علیہ ۱۹۴۶ء
- ۱۳..... شیخ محمد علی بن حسین مالکی رحمۃ اللہ تعالیٰ علیہ ۱۹۴۸ء
- ۱۴..... شیخ محمد جمال بن محمد امیر بن حسین مالکی رحمۃ اللہ تعالیٰ علیہ ۱۹۳۰ء
- ۱۵..... شیخ اسعد بن احمد دہان رحمۃ اللہ تعالیٰ علیہ ۱۹۱۹ء
- ۱۶..... شیخ عبدالرحمن بن احمد دہان رحمۃ اللہ تعالیٰ علیہ ۱۹۱۸ء
- ۱۷..... شیخ محمد بن یوسف خیاط رحمۃ اللہ تعالیٰ علیہ
- ۱۸..... شیخ محمد بن واسع ادربیسی رحمۃ اللہ تعالیٰ علیہ
- ۱۹..... شیخ محمد مختار بن عطار دجاوی رحمۃ اللہ تعالیٰ علیہ ۱۹۳۰ء
- ۲۰..... شیخ احمد بن احمد الجزایری رحمۃ اللہ تعالیٰ علیہ
- ۲۱..... شیخ عثمان بن عبدالسلام داغستانی رحمۃ اللہ تعالیٰ علیہ ۱۹۰۷ء
- ۲۲..... شیخ محمد تاج الدین بن مصطفی الیاس رحمۃ اللہ تعالیٰ علیہ
- ۲۳..... شیخ سید حسین بن عبدالقادر طرابلسی رحمۃ اللہ تعالیٰ علیہ
- ۲۴..... شیخ حمدان ونسی رحمۃ اللہ تعالیٰ علیہ
- ۲۵..... شیخ علوی بن احمد فقیہ رحمۃ اللہ تعالیٰ علیہ
- ۲۶..... شیخ عبداللہ بن عودہ صوفان رحمۃ اللہ تعالیٰ علیہ ۱۹۱۲ء
- ۲۷..... شیخ محمد عبدالباری بن محمد امین رضوان رحمۃ اللہ تعالیٰ علیہ ۱۹۴۰ء
- ۲۸..... شیخ عباس بن محمد امین رضوان رحمۃ اللہ تعالیٰ علیہ ۱۹۲۸ء
- ۲۹..... شیخ محمد سعید بن محمد ادربیسی رحمۃ اللہ تعالیٰ علیہ
- ۳۰..... مولانا احمد علی بن بشیر الدین رام پوری رحمۃ اللہ تعالیٰ علیہ

- ۳۱..... شیخ علی بن احمد محضار رحمۃ اللہ تعالیٰ علیہ
- ۳۲..... شیخ احمد بن محمد اسعد گیلانی رحمۃ اللہ تعالیٰ علیہ
- ۳۳..... مولانا غلام محمد برہان الدین بن نور الحسن رحمۃ اللہ تعالیٰ علیہ
- ۳۴..... شیخ عبدالقادر بن محمد ابن سودہ رحمۃ اللہ تعالیٰ علیہ ۱۹۶۹ء
- ۳۵..... شیخ محمد عبدالوہاب بن محمد یوسف ارزنجانی رحمۃ اللہ تعالیٰ علیہ
- ۳۶..... شیخ عطیہ محمود رحمۃ اللہ تعالیٰ علیہ
- ۳۷..... شیخ مصطفیٰ بن تارزی عزوز رحمۃ اللہ تعالیٰ علیہ
- ۳۸..... شیخ احمد بن محمد بن محمد خیر سناری عباسی رحمۃ اللہ تعالیٰ علیہ
- ۳۹..... مولانا محمد عبدالحق بن شاہ محمد الہ آبادی رحمۃ اللہ تعالیٰ علیہ ۱۹۱۵ء
- ۴۰..... شیخ موسیٰ بن علی شامی رحمۃ اللہ تعالیٰ علیہ
- ۴۱..... شیخ محمد یعقوب بن رجب رحمۃ اللہ تعالیٰ علیہ
- ۴۲..... شیخ یسین بن احمد خیار رحمۃ اللہ تعالیٰ علیہ ۱۹۲۵ء
- ۴۳..... شیخ محمد یسین بن سعید رحمۃ اللہ تعالیٰ علیہ
- ۴۴..... شیخ عبدالرحمن ودیدار رحمۃ اللہ تعالیٰ علیہ
- ۴۵..... شیخ یوسف بن اسماعیل نبہانی رحمۃ اللہ تعالیٰ علیہ ۱۹۳۲ء
- ۴۶..... شیخ حسین بن محمد علی بن علی حسنی رحمۃ اللہ تعالیٰ علیہ
- ۴۷..... مولانا محمود بن صبغۃ اللہ مدراسی رحمۃ اللہ تعالیٰ علیہ
- ۴۸..... شیخ محمد سعید بن عبدالقادر نقشبندی رحمۃ اللہ تعالیٰ علیہ ۱۹۲۰ء
- ۴۹..... شیخ محمد توفیق بن محمد ابوبی انصاری رحمۃ اللہ تعالیٰ علیہ ۱۹۳۲ء
- ۵۰..... شیخ علی بن علی رحمانی رحمۃ اللہ تعالیٰ علیہ
- ۵۱..... شیخ عبدالحمید بن محمد ادیب عطار رحمۃ اللہ تعالیٰ علیہ ۱۹۱۷ء
- ۵۲..... شیخ محمد یحییٰ بن احمد زمینی مکتبی رحمۃ اللہ تعالیٰ علیہ ۱۹۵۸ء
- ۵۳..... شیخ عبدالوہاب نائب بن عبدالقادر رحمۃ اللہ تعالیٰ علیہ ۱۹۲۶ء



- ۵۴..... شیخ یوسف بن محمد نجیب عطار رحمۃ اللہ تعالیٰ علیہ ۱۹۵۱ء
- ۵۵..... مولانا سید عثمان قادری رحمۃ اللہ تعالیٰ علیہ
- ۵۶..... شیخ محمد امین بن محمد سوید رحمۃ اللہ تعالیٰ علیہ ۱۹۳۶ء
- ۵۷..... شیخ ابراہیم بن عبدالمعطی ستار رحمۃ اللہ تعالیٰ علیہ
- ۵۸..... شیخ عبدالرحمان بن احمد خلف رحمۃ اللہ تعالیٰ علیہ
- ۵۹..... شیخ محمد رحمۃ اللہ تعالیٰ علیہ
- ۶۰..... مولانا ہدایت اللہ بن محمود سندھی رحمۃ اللہ تعالیٰ علیہ
- ۶۱..... شیخ محمد تکی بن رشید قلعی رحمۃ اللہ تعالیٰ علیہ ۱۹۲۲ء
- ۶۲..... شیخ عمر بن مصطفیٰ عریطہ رحمۃ اللہ تعالیٰ علیہ ۱۹۴۱ء
- ۶۳..... شیخ عبدالقادر بن ابی الفرج الخطیب رحمۃ اللہ تعالیٰ علیہ ۱۹۳۲ء
- ۶۴..... شیخ عبدالکریم بن تارزی عزوز رحمۃ اللہ تعالیٰ علیہ
- ۶۵..... شیخ محمود بن علی بن عبدالرحمن شویل رحمۃ اللہ تعالیٰ علیہ ۱۹۵۳ء
- ۶۶..... شیخ محمد بن احمد رمضان شامی رحمۃ اللہ تعالیٰ علیہ
- ۶۷..... شیخ محمد بن علی حکیم رحمۃ اللہ تعالیٰ علیہ ۱۹۱۷ء
- ۶۸..... شیخ محمد امین بن محمد بن خلیل سقرجلانی رحمۃ اللہ تعالیٰ علیہ ۱۹۱۶ء
- ۶۹..... شیخ محمود بن رشید عطار رحمۃ اللہ تعالیٰ علیہ ۱۹۴۴ء
- ۷۰..... شیخ محمد تاج الدین بن محمد بدرالدین حسنی رحمۃ اللہ تعالیٰ علیہ ۱۹۴۳ء
- ۷۱..... شیخ محمد عطاء اللہ بن ابراہیم کسم رحمۃ اللہ تعالیٰ علیہ ۱۹۳۸ء
- ۷۲..... شیخ محمد بن قاسم المعروف بہ محمد قاسمی حلاق رحمۃ اللہ تعالیٰ علیہ ۱۹۱۸ء
- ۷۳..... شیخ مصطفیٰ بن احمد شطری رحمۃ اللہ تعالیٰ علیہ ۱۹۲۹ء
- ۷۴..... شیخ حسن بن مصطفیٰ اولیاء رحمۃ اللہ تعالیٰ علیہ ۱۹۳۳ء
- ۷۵..... شیخ محمد بن ادريس قادری رحمۃ اللہ تعالیٰ علیہ ۱۹۳۱ء
- ۷۶..... شیخ محمد حبیب اللہ بن عبداللہ مایابی شفقیطی رحمۃ اللہ تعالیٰ علیہ ۱۹۴۴ء

- ۷۷..... شیخ محمد زاہد بن عمر زاہد رحمۃ اللہ تعالیٰ علیہ ۱۹۳۰ء
- ۷۸..... شیخ محمد عارف بن محی الدین نجی رحمۃ اللہ تعالیٰ علیہ ۱۹۱۶ء
- ۷۹..... شیخ مختار بن احمد مؤید عظمیٰ رحمۃ اللہ تعالیٰ علیہ ۱۹۲۱ء
- ۸۰..... مولانا احمد بن محمد ضیاء الدین بنگالی رحمۃ اللہ تعالیٰ علیہ
- ۸۱..... شیخ محمد بن جعفر بن ادیس کتانی رحمۃ اللہ تعالیٰ علیہ ۱۹۲۶ء
- مقررین کی اہمیت: 'دولتِ مکہ' کے ۸۱ مقررین کی بنیادی اہمیت تو یہ ہے کہ سب اپنے دور کی اسلامی دنیا کے جید علمائے دین تھے اور ان تعلق مذاہبِ اربعہ سے تھا۔ پھر یہ مختلف علمی اوصاف سے متصف تھے۔ مثلاً مفسر، محدث، مسند، فقیہ، اصولی، صوفی، مرشد السالکین، شیخ الدلائل، مبلغین اسلام، اسلامی دنیا کی اہم مساجد کے امام و خطیب و مدرس، مصنف، نحوی، لغوی، ادیب و شاعر، صحافی، اسلامی مدارس کے بانی و سرپرست، قاری، خطاط، فلکی، مؤرخ اور نقاد وغیرہ۔ مزید یہ کہ ان میں سے اکثر اعلیٰ سرکاری مناصب پر متمکن رہے۔ مثلاً صدر مملکت، وزیر اعظم، نائب وزیر تعلیم، چیف جسٹس، جسٹس، قاضی، شیخ العما، شیخ الخطباء والائمہ، مفتی اعظم، مفتی احناف، مفتی مالکیہ، مفتی شافعیہ، مفتی حنابلہ، مسجد حرم کی و مسجد نبوی کے امام و خطیب و مدرس، شیخ السادۃ، مجلس شوریٰ کے رکن اور اسلامی علوم کے پروفیسر وغیرہ۔

علاوہ ازیں یہ آج کی اسلامی دنیا کے متعدد ممالک کے باشندے تھے۔ جن کے نام یہ ہیں: الجزائر، انڈونیشیا، پاکستان، تیونس، سعودی، عرب، شام، عراق، فلسطین، مراکش، مصر، موریتانیہ، ہندوستان اور یمن۔ ان معلومات کی بنا پر کہا سکتا ہے کہ 'دولتِ مکہ' پر ان قلم بند کردہ تقاریض، مسئلہ علم غیب النبی صلی اللہ تعالیٰ علیہ وسلم پر اجماع امت کی علامت اور سوادِ اعظم کے مسلک کا واضح اظہار ہیں۔





## حوالہ جات و حواشی

- ۱..... فہرس مخطوطات بعض المکتبات، ص: ۱۶۲۔
- ۲..... فہرس مخطوطات مکتبۃ مکة المکرمۃ، ص: ۲۲۵ تا ۲۲۶۔
- ۳..... علمائے عرب کے خطوط، ص: ۲۴ تا ۲۵ / معارفِ رضا، شمارہ دسمبر ۲۰۰۵ء، ص: ۳۸ تا ۴۱۔
- ۴..... برکاتی فاؤنڈیشن کی ویب سائٹ کا پتہ: [www.barkati.net](http://www.barkati.net)
- ۵..... علامہ سید حسین جمل اللیل کے حالات: الاجازات المتینۃ، ص: ۲۰، ۳۷، ۵۲ / الامام احمد رضا خان و العالم العربی، ص: ۶۷، ۱۲۹، ۲۱۶ تا ۲۱۷ / اعلام المکیین، جلد ۱، ص: ۲۲۶ / تشنیف الاسماع، ص: ۴۰۳ / فہرس الفہارس والاثبات، جلد ۱، ص: ۳۶۹ / مختصر نشر النور، ص: ۱۷۷ / مرآۃ التصانیف، جلد ۱، ص: ۸۴ / معارفِ رضا شمارہ ۱۹۹۸ء، ص: ۱۸۲ تا ۱۸۹ / معجم المطبوعات العربیۃ، ص: ۱۳۶ / نظم الدرر، ص: ۱۷۳۔
- ۶..... پروفیسر سید حازم محفوظ کے حالات: الامام احمد رضا خان و العالم العربی، ص: ۲۲۸ تا ۲۳۱، ۲۳ / بساتین الغفران، ص: ۱۸ تا ۲۵۔
- ۷..... الامام احمد رضا خان و العالم العربی، ص: ۱۳، ۲۲۲۔
- ۸..... ڈاکٹر حسین مجیب مصری کے حالات: معارفِ رضا، شمارہ نومبر ۲۰۰۰ء، ص: ۲۸ / شمارہ دسمبر ۲۰۰۰ء، ص: ۲۵ / شمارہ جنوری ۲۰۰۱ء، ص: ۲۹، ۳۲ / شمارہ مارچ ۲۰۰۲ء، ص: ۲ تا ۶ / شمارہ جنوری ۲۰۰۵ء، ص: ۳۴ / معجم الادباء، جلد ۲، ص: ۲۲۹ / معجم الشعراء، جلد ۲، ص: ۱۲۲ / المنظومۃ السلامیۃ، ص: ۱۵۵۔
- ۹..... جمعیت اہل حدیث کے اہم و مشہور رہنما مولوی احسان الہی ظہیر [وفات: ۱۴۰۷ھ / ۱۹۸۷ء] کے بقول:

’شاہ اسماعیل دہلوی اس خطہ پر شرک و بدعت کے خلاف زبان و قلم سے معرکہ آرا ہوئے اور آپ ہندوستان میں اولین فرد ہیں، جنہوں نے نماز میں رکوع سے قبل و بعد رفع یدین شروع کیا۔ بعد ازاں رد شرک پر کتاب ’تقویت الایمان‘ لکھی۔ [حضارۃ الاسلام، شمارہ اپریل ۱۹۶۵ء، ص: ۱۰۸]

اور شاہ اسماعیل دہلوی کے مشہور سوانح نگار مولوی غلام رسول مہر لکھتے ہیں:

’تقویت الایمان‘ پہلی مرتبہ ۱۲۴۳ھ میں چھپی۔ سرسری اندازہ ہے کہ ۱۲۱۰ھ تک یہ چالیس پچاس لاکھ سے کم نہ چھپی ہوگی۔ کروڑوں آدمیوں نے اسے پڑھا اور ہدایت کی روشنی حاصل کی۔ یہ ایسا شرف ہے، جو ’تقویت الایمان‘ کے سوا اردو کی کسی دوسری کتاب کو شاید ہی نصیب ہوا ہو۔ [تقویت الایمان، مقدمہ ص: ۱۲]

۱۰..... مولوی رشید احمد گنگوہی کے حالات: الاعلام، جلد ۳، ص: ۲۲، ۲۶/ تذکرہ علمائے ہند، ص: ۵۰/ علماء العرب فی شبہ، ص: ۵۱ تا ۵۲/ نزہۃ الخواطر، ص: ۱۲۲۹ تا ۱۲۳۱۔  
۱۱..... مولوی خلیل احمد انیسویں کے حالات: علماء العرب فی شبہ، ص: ۴۶ تا ۴۷/ نزہۃ الخواطر، ص: ۱۲۲۲ تا ۱۲۲۳، ۱۲۳۱۔

۱۲..... الملفوظ، جلد ۲، ص: ۱۲، ۱۳۲ تا ۱۳۵۔

۱۳..... الملفوظ، جلد ۲، ص: ۱۲۱۔

۱۴..... علمائے عرب کے خطوط، ص: ۴۶۔

۱۵..... سلطان عبدالحمید دوم کے حالات: الاعلام الشرقیۃ، جلد ۱، ص: ۲۹ تا ۳۰/ تاریخ مکہ، ص: ۵۵۸ تا ۵۵۹/ السلطان المظلوم، کل صفحات: ۲۹۱۔

۱۶..... گورنر احمد راتب پاشا کے حالات: اعلام الحجاز، جلد ۳، ص: ۳۷ تا ۳۸، ص: ۳۵۲، ۳۵۴، ۳۶۸، ۳۸۲/ تاریخ مکہ، ص: ۵۵۲، ۵۵۹/ الملفوظ، جلد ۲، ص: ۱۳۱۔

۱۷..... گورنر سامی پاشا فاروقی کے حالات: تاریخ امراء المدینۃ المنورۃ، ص: ۴۲۰۔

۱۸..... گورنر سید علی پاشا کے حالات: اشرف مکہ المکرمۃ، ص: ۲۲۶ تا ۲۲۷/ اعلام من

ارض النبوة، جلد ۲ ص: ۲۴، ۳۳ تا ۳۴ / الاعلام، جلد ۴، ص: ۳۰۹ / تاریخ مکہ، ص: ۵۵۷ تا ۵۶۰ / المملوٰظ، جلد ۲، ص: ۱۳۱۔

۱۹..... المملوٰظ، جلد ۲، ص: ۱۲۰۔

۲۰..... الاجازات المتینہ، ص: ۲۰۔

۲۱..... المملوٰظ، جلد ۲، ص: ۱۲۶۔

۲۲..... المملوٰظ، جلد ۲، ص: ۱۲۶۔

۲۳..... مولانا عبدالاحد پبلی بھیتی کے حالات: تذکرہ خلفائے اعلیٰ حضرت، ص: ۱۷۹ تا ۱۸۰ / تذکرہ علمائے اہل سنت، ص: ۱۶۸ تا ۱۶۹ / المملوٰظ، جلد ۲، ص: ۱۲ / ایواقیت المہریتہ، ص: ۸۷۔

۲۴..... مولانا سلامت اللہ رام پوری کے حالات: تذکرہ علمائے اہل سنت، ص: ۹۶ تا ۹۷ / مرآۃ التصانیف، جلد ۱، ص: ۱۸ تا ۱۹، ۵۴، ۵۷، ۸۶، ۲۴۹ / المملوٰظ، جلد ۲، ص: ۱۲ / نزہۃ الخواطر، ۱۲۳۴ تا ۱۲۳۵۔

۲۵..... المملوٰظ، جلد ۲، ص: ۱۲۷، ملخصاً۔

۲۶..... مولانا غلام دستگیر قصوری کے حالات: تذکرہ اکابر اہل سنت، ص: ۹۶ تا ۹۷ / تذکرہ علمائے اہل سنت، ص: ۲۰۵ تا ۲۰۶ / تذکرہ علمائے اہل سنت و جماعت لاہور، ص: ۲۰۰ تا ۲۱۷ / تقدیس الوکیل، مقدمہ / جہان رضا، شمارہ ۴۶، سال ۱۹۹۸ء، ص: ۲۶ تا ۲۳ / مرآۃ التصانیف، جلد ۱، ص: ۳۰۰ / المملوٰظ، جلد ۲، ص: ۱۳۲، ۱۳۳ / ایواقیت المہریتہ، ص: ۱۳۹ تا ۱۴۰۔

۲۷..... مولانا وصی احمد محدث سورتی [وفات: ۱۳۳۴ھ / ۱۹۱۶ء] کے احوال و آثار پر ان پڑ پوتا، قائد اعظم اکیڈمی کراچی سے وابستہ محقق خواجہ رضی حیدر بن مولانا قاری حکیم احمد پبلی بھیتی بن مولانا عبدالاحد پبلی بھیتی بن مولانا وصی احمد محدث سورتی کی اردو تصنیف 'تذکرہ محدث سورتی' ۱۹۸۱ء میں کراچی سے شائع ہوئی۔

۲۸..... المملوٰظ، جلد ۲، ص: ۱۲۷۔

۲۹..... مولانا شاہ محمد معصوم مجددی کے حالات: تذکرہ حضرت محدث دکن، ص: ۶۲۵/ علمائے عرب کے خطوط، ص: ۲۵ تا ۲۶، ۹۶، ۹۷، ۹۸، ۱۰۶/ فہرس الفہارس والاشارات، جلد ۱، ص: ۹۰ تا ۹۱، جلد ۲، ص: ۵۳/ نزہۃ الخواطر، ص: ۳۳ تا ۱۳۔

۳۰..... تذکرہ حضرت محدث دکن، ص: ۶۲۵ تا ۶۲۔

۳۱..... علمائے عرب کے خطوط، ص: ۴۵۔

۳۲..... الملفوظ، جلد ۲، ص: ۱۵۹، ملخصاً۔

۳۳..... علمائے عرب کے خطوط، ص: ۴۶۔

۳۴..... اعلام الحجاز، جلد ۲، ص: ۱۱۰ تا ۱۱۲/ الاعلام، جلد ۳، ص: ۱۸۱، جلد ۴، ص: ۲۰۷۔

۳۵..... اعلام الحجاز، جلد ۲، ص: ۱۱۲ تا ۱۱۳/ جلد ۴، ص: ۱۰۸ تا ۱۰۹/ تاریخ مکہ، ص: ۵۶۹ تا ۵۶۸۔

۳۶..... شبیبی خاندان کے مشاہیر علماء کے حالات: اعلام المکین، جلد ۱، ص: ۵۸۲ تا ۵۹۵/ الاعلام، جلد ۶، ص: ۱۳۳، ۲۸۷ تا ۲۸۸/ تشنیف الاسماع، ص: ۳۲۲ تا ۳۲۳/ سراج الاخبار، شمارہ ۱۲/ اکتوبر ۱۹۰۳ء، ص: ۳/ سیرو تراجم، ص: ۱۶۸/ معجم ما لوف عن مکہ، ص: ۷۳/ معجم الشعراء، جلد ۵، ص: ۱۲/ معجم المؤلفین، جلد ۳، ص: ۳۰۸، ۵۳۶/ من رجال الشوری، ص: ۳۸، ۱۰۰ تا ۱۰۲/ نزہۃ الفکر، جلد ۱، ص: ۱۹۰ تا ۱۹۱، جلد ۲، ص: ۶۸، ۸۷ تا ۸۹، ۲۱۰، ۲۲۷ تا ۲۲۸/ الیمامة، شمارہ ۲۴/ جنوری ۱۹۹۸ء، ص: ۵۸ تا ۶۰۔

۳۷..... شبیبی خاندان کی تاریخ پر پانچ عربی کتب لکھی گئیں، جن کے کوائف یہ ہیں: رسالۃ تتعلق بسدانة البيت الحرام و سدبته و سبب ولايتهم لذلک، از شیخ محمد بن محمد عینی خطاب مالکی [وفات: ۸۵۴ھ/ ۱۵۴۷ء] مخطوط مخزنہ مکتبہ مکرمہ، سنہ کتابت ۹۸۸ھ/ اسہم المصبیۃ لکبد الطاعن فی نسب بنی شیبیۃ، از شیخ محمد بن عبدالعزیز جار اللہ فہد حنفی [وفات: ۹۵۴ھ/ ۱۵۴۷ء] مخطوط مکتبہ عیدروس بن عمر حبشی یمن/ السلسلۃ الذهبیۃ فی الشجرۃ



الحجیۃ الشیبیۃ، از شیخ عبدالستار صدیقی دہلوی کی [وفات: ۱۳۵۵ھ/ ۱۹۳۶ء] مخطوط مکتبہ حرم کی/ رسالۃ تتعلق بال شیبی و نسبہم، از شیخ محمد حبیب اللہ، مخطوط مکتبہ مکہ مکرمہ، سنہ کتابت ۱۳۰۷ھ/ رسالۃ فی تقدیم الاکبر من بنی شیبۃ و فی الرد علی من طعن فی صحۃ نسبہم، از گنام مؤلف، مخطوط مکتبہ مکہ مکرمہ سنہ کتابت ۱۳۰۷ھ۔ [معجم ما الف عن مکہ، ص: ۱۶۵، ۱۶۸، ۱۸۰، ۱۸۱]

۳۸..... نزہۃ الفکر، جلد ۲، ص: ۸۷ تا ۸۹۔

۳۹..... اعلام المکیین، جلد ۱، ص: ۵۸۵ تا ۵۸۶ / تشنیف الاسماع، ص: ۳۲۲ تا ۳۲۳۔

۴۰..... سراج الاخبار، شمارہ ۱۲ / اکتوبر ۱۹۰۳ء، ص: ۳۔

۴۱..... شیخ محمد صالح شیبی کے حالات: اعلام الحجاز، جلد ۲، ص: ۱۰۹ / اعلام المکیین، جلد ۱، ص: ۵۸۲، ۵۹۱ تا ۵۹۲ / معجم ما الف عن مکہ، ص: ۷۳ / معجم مؤلفی مخطوطات مکتبۃ الحرم، ص: ۳۲۵ / نشر الراحیین، جلد ۲، ص: ۵۲۰ تا ۵۲۲۔

۴۲..... شیخ عبدالقادر بن علی شیبی کے حالات: اعلام المکیین، جلد ۱، ص: ۵۸۵ / افتائے حرین کا تازہ عطیہ، ص: ۶ / القول السدید، شمارہ اگست ۱۹۹۳ء، ص: ۴۸۔

۴۳..... علمائے عرب کے خطوط، ص: ۴۶۔

۴۴..... تاریخ مکہ، ص: ۱۹۱ تا ۱۹۷۔

۴۵..... الاعلام، جلد ۲، ص: ۲۹۹ تا ۳۰۰ / تاریخ مکہ، ص: ۶۴۴ تا ۶۴۷۔

۴۶..... گورنر سید علی پاشا بن عبداللہ بن محمد بن عبدالمعین عون حسنی، اور شاہ اردن سید عبداللہ دوم بن حسین بن طلال بن عبداللہ اول بن حسین بن علی بن محمد بن عبدالمعین عون حسنی۔

۴۷..... علمائے عرب کے خطوط، ص: ۴۶ / المملفوظ، جلد ۲، ص: ۱۲۸۔

۴۸..... مولوی نذیر حسین دہلوی کے حالات: تذکرہ علمائے ہند، ص: ۵۹۵ / علماء العرب

فی شبہ، ص: ۵۷ تا ۶۷ / ۸ / نزہۃ الخواطر، ص: ۱۳۹۱ تا ۱۳۹۳۔

۴۹..... گورنر حجاز عثمان پاشا نوری کے حالات: اعلام الحجاز، جلد ۳، ص: ۴۴، ۴۸، ۱۰۸ تا ۱۱۲،

۱۲۱ تا ۱۳۰ / تاریخ امراء المدینۃ المنورہ، ص: ۴۱۲ تا ۴۱۴ / تاریخ مکہ، ص: ۵۵۱۔

۵۰..... مولانا وکیل احمد سکندر پوری کے حالات: تذکرہ علمائے اہل سنت، ص: ۲۵۶ تا ۲۵۷ /  
تذکرہ علمائے ہند، ص: ۵۹۷ / علماء العرب فی شبہ، ص: ۸۸۳ / مرآة التصانیف، جلد  
۱، ص: ۳۰۸ / معجم المطبوعات العربیة فی شبہ، ص: ۵۱۸ تا ۵۱۹ / نزهة الخواطر،  
ص: ۱۴۰۰۔

۵۱..... الفقیہ، شمارہ ۵، جولائی ۱۹۹۱ء، ص: ۱۱ تا ۱۲۔

۵۲..... الملفوظ، جلد ۲، ص: ۱۲۸۔

۵۳..... غیوب خمس سے مراد وہ پانچ علوم ہیں، جن کا ذکر قرآن مجید میں ہے۔ یعنی قیامت کب  
آئے گی۔ بارش کب برے گی۔ حمل میں کیا ہے۔ کل کیا ہوگا۔ موت کہاں آئے گی۔ [پارہ  
۲۱ / سورہ، لقمان، آخری آیت]

۵۴..... الدولة المکیة، متن کا آخری صفحہ / الملفوظ، جلد ۲، ص: ۱۲۸ تا ۱۳۰۔

۵۵..... ان دونوں کے نام تاریخ کے اندھیروں میں گم ہو کر رہ گئے اور پیش نظر کتب ان کے  
حالات و تذکرہ سے خالی ہیں۔ شیخ احمد فقیہ کے بارے میں فقط اتنا معلوم ہے کہ مکہ مکرمہ میں اپنے  
منفرد افکار کے باعث ان کا گھر سے نکلنا دو بھر ہو گیا۔ آخر بھاگ کر ہندوستان پناہ لی اور کچھ  
عرصہ بعد یہاں سے مصر کی راہ لی۔ [افتائے حریمین کا تازہ عطیہ، ص: ۵ / القول السدید، شمارہ  
اگست ۱۹۹۳ء، ص: ۴۷۔

۵۶..... الملفوظ، جلد ۲، ص: ۱۳۰ تا ۱۳۱، ملخصاً۔

۵۷..... الملفوظ، جلد ۲، ص: ۱۳۱۔

۵۸..... ان ایام میں مولوی انیسٹھوی کے ہم خیال و حلقہ احباب میں شامل، جو ہندی نژاد علماء مکہ  
مکرمہ میں سکونت پذیر تھے، ان میں دو اہم نام یہ ہیں۔ مولوی مظہر حسین انصاری بھوپالی  
[وفات: ۱۳۴۸ھ / ۱۹۳۰ء] مولوی محمد شفیع الدین گکینوی [وفات: ۱۳۵۷ھ / ۱۹۳۸ء]۔  
[اعلام المکینین، جلد ۲، ص: ۹۵۸، ۱۰۰۳ / علمائے عرب کے خطوط، ص: ۸۶ تا ۸۷ / نشر الدرر،  
ص: ۶۷ تا ۶۸، ۶۹] اور اندازہ ہے کہ یہی حضرات اس ملاقات و رابطہ میں ان کے ساتھ  
تھے۔

۵۹.....الملفوظ، جلد ۲، ص: ۱۳۲ تا ۱۳۵ ملخصاً۔

۶۰.....الملفوظ، جلد ۲، ص: ۱۲۸۔

۶۱.....تذکرہ خلفائے اعلیٰ حضرت، ص: ۲۳۸، ۲۳۹، ۲۵۰۔

۶۲.....الملفوظ، جلد ۲، ص: ۱۳۱۔

۶۳.....الملفوظ، جلد ۲، ص: ۱۳۲۔

۶۴.....الملفوظ، جلد ۲، ص: ۱۴۰۔

۶۵.....شیخ عبد اللہ میرداد شہید [وفات: ۱۳۴۳ھ/۱۹۲۴ء] کے حالات: الاجازات

المتینہ، ص: ۳۳، ۴۹/اعلام المکیین، جلد ۲، ص: ۵۵۸ تا ۵۶۱/الاعلام الشرقیہ،

جلد ۲، ص: ۹۰۲ تا ۹۰۳، الاعلام، جلد ۴، ص: ۷۰/اہل الحجاز، ص: ۲۷۶/انوار

قطب مدینہ، حاشیہ ص: ۱۵۸/تاریخ مکہ، ص: ۵۸۴/تذکرہ خلفائے اعلیٰ حضرت، ص: ۶۴ تا

۶۶/تذکرہ علمائے اہل سنت، حاشیہ ص: ۴۵/سیر وتراجم، ۱۹۳ تا ۱۹۵/مختصر نشر

النور، ص: ۳۱ تا ۳۲/معارف رضا، شمارہ ۱۹۹۹ء، ص: ۱۹۷ تا ۱۹۸/شمارہ جولائی ۲۰۰۰ء،

ص: ۲۵ تا ۳۰/شمارہ اگست ۲۰۰۰ء، ص: ۱۸ تا ۲۰/معجم الادباء، جلد ۴، ص: ۵۰/

معجم ما الف عن مکہ، ص: ۲۲۲، ۲۳۶، ۲۸۸/الملفوظ، جلد ۲، ص: ۱۳۱، ۱۳۷/

نثر الدرر، ص: ۴۳/نشر الیاحین، جلد ۱، ص: ۲۶۶ تا ۲۷۷/نظم الدرر، ص: ۱۔

۶۶.....الملفوظ، جلد ۱۳۰ تا ۱۳۱ ملخصاً۔

۶۷.....الملفوظ، جلد ۲، ص: ۱۳۱۔

۶۸.....اعلام المکیین، جلد ۲، ص: ۹۵۸/تاریخ مکہ، ص: ۵۶۹/من رجال الشوری،

ص: ۱۰۷۔

۶۹.....الملفوظ، جلد ۲، ص: ۱۳۱۔

۷۰.....الملفوظ، جلد ۲، ص: ۱۵۲۔

۷۱.....الملفوظ، جلد ۲، ص: ۱۴۷۔

۷۲.....الملفوظ، جلد ۲، ص: ۱۵۶ ملخصاً۔

- ۷۳..... علمائے عرب کے خطوط، ص: ۴۵ / المملفوظ، جلد ۲، ص: ۱۵۹۔
- ۷۴..... علمائے عرب کے خطوط، ص: ۴۲، ۹۴ / المملفوظ، جلد ۲، ص: ۱۵۹ تا ۱۶۰۔
- ۷۵..... شاہ احمد سعید مجددی دہلوی کے حالات: انوارِ قطبِ مدینہ، ص: ۴۶ تا ۴۸ / تذکرہ علمائے اہل سنت، ص: ۲۲ تا ۲۴ / حقائق الحنفیہ، ص: ۹۷ / الحقائق الوردیہ، ص: ۲۱۹ تا ۲۲۳ / حلیۃ البشر، جلد ۱، ص: ۲۹۹ تا ۳۰۱ / مرآۃ التصانیف، جلد ۱، ص: ۲۹۲ / معجم المطبوعات العربیۃ المعربۃ، جلد ۲، ص: ۱۶۱۸ / معجم المؤلفین، جلد ۱، ص: ۱۴۴ / نزہۃ الخواطر، ص: ۹۰۶ تا ۹۰۷ / نفائس السانحات، ص: ۹۸ تا ۱۱۴۔
- ۷۶..... شاہ محمد مظہر مجددی دہلوی کے حالات: علمائے عرب کے خطوط، ص: ۷۴ تا ۷۵ / فہرس الفہارس والاثبات، جلد ۲، ص: ۶۱ / مرآۃ التصانیف، جلد ۱، ص: ۲۱۴ تا ۲۲۹ / معجم المطبوعات العربیۃ فی شبہ، ص: ۴۵۹ / نزہۃ الخواطر، ص: ۷۳ تا ۷۴ / نفائس السانحات، ص: ۱۱۴ تا ۱۳۱۔
- ۷۷..... فہرس الفہارس والاثبات، جلد ۲، ص: ۶۱۔
- ۷۸..... المملفوظ، جلد ۲، ص: ۱۵۵۔
- ۷۹..... المملفوظ، جلد ۲، ص: ۱۵۸ تا ۱۵۹۔
- ۸۰..... المملفوظ، جلد ۲، ص: ۱۵۵۔
- ۸۱..... شیخ سید احمد برزنجی کے حالات: اعلام من ارض النبوة، جلد ۱، ص: ۱۰۹ تا ۱۱۰ / الاعلام، جلد ۱، ص: ۹۹ / تایخ علماء دمشق، جلد ۱، ص: ۳۴۴ / الرحلة السامیۃ، ص: ۲۰۶ تا ۲۰۸ / علمائے عرب کے خطوط، ص: ۴۱ تا ۴۵ / فہرست المخطوطات دار الكتب المصریۃ، جلد ۳، ص: ۱۱۱ / فہرس الفہارس والاثبات، جلد ۲، ص: ۶۱ / فہرس المخطوطات دار الكتب الظاہریۃ، تصوف، جلد ۱، ص: ۱۱۱ تا ۱۱۲ / المدهش المطرب، ص: ۸۴ تا ۸۸ / معجم الادباء، جلد ۱، ص: ۱۰۸ / معجم المطبوعات العربیۃ فی المکۃ، جلد ۱، ص: ۲۶۳ / معجم المطبوعات عربیۃ والمعربۃ، جلد ۱، ص: ۵۴۷ تا ۵۴۸ / معجم المؤلفین، جلد ۱، ص: ۱۰۴ / المملفوظ، جلد ۲، ص: ۱۵۶۔

۸۲..... شیخ سید محمد بن عبدالرسول برزنجی کے حالات: الاعلام، جلد ۶، ص: ۲۰۳ تا ۲۰۴ / تراجم اعیان، ص: ۱۱۶ / دائرة المعارف بزرگ اسلامی، جلد ۱۱، ص: ۷۰۴ تا ۷۰۵ / سلک الدرر، جلد ۴، ص: ۷۸ تا ۷۹ / ضیائے حرم، شمارہ ستمبر ۲۰۰۱ء، ص: ۴۴ تا ۴۷ / فہرست المخطوطات دار الکتب المصرية، مصطلح، جلد ۱، ص: ۱۱۸ / فہرست المخطوطات الحديث الشريف، ۴۳۱، ص: ۵۰۸ تا ۵۰۹ / فہرست المخطوطات دار الکتب الظاہریۃ، تصوف، جلد ۱، ص: ۲۲۳، ۳۰۷ تا ۳۰۸ / فہرست المخطوطات العربیۃ فی مکتبۃ الاوقاف، جلد ۲، ص: ۳۰۹ تا ۳۱۰، ۴۳۳ / فہرست مخطوطات مکتبۃ الاحقاف، ص: ۳۰۵ تا ۳۰۶ / ۳۰۷ تا ۳۰۸، ۴۶۸ تا ۴۶۹ / فہرست مخطوطات مکتبۃ مکۃ المکرمۃ، ص: ۲۱۱ / معجم المطبوعات العربیۃ والمغربیۃ، جلد ۱، ص: ۵۴۹ تا ۵۵۰ / معجم مؤلفی مخطوطات مکتبۃ الحرم، ص: ۱۹۲ / معجم المؤلفین، جلد ۳، ص: ۵۴۹ تا ۵۵۰۔

۸۳..... شیخ سید محمد زکی برزنجی کے حالات: اعلام المکیین، جلد ۱، ص: ۲۸۳ تا ۲۸۴ / اعلام من ارض النبوة، جلد ۱، ص: ۱۰۵ تا ۱۱۹ / تشنیف الاسماء، ص: ۲۲۷ تا ۲۲۹ / الدلیل المشیر، ص: ۱۰۲ تا ۱۰۶ / طیبۃ و ذکریات الاحبۃ، جلد ۱، ص: ۶۸ تا ۶۹ / علمائے عرب کے خطوط، ص: ۸۵، ۸۶، ۹۴۔

۸۴..... شیخ سید عبدالکریم برزنجی شہید کے حالات: اعلام الحجاز، جلد ۲، ص: ۲۳۳ تا ۲۳۴ / جلد ۳، ص: ۱۸۰ تا ۱۸۴ / تراجم اعیان، ص: ۱۱۷ / الدلیل المشیر، ص: ۱۰۵ / نزہۃ الفکر، جلد ۲، ص: ۱۸۰۔

۸۵..... شیخ سید حسن برزنجی کے حالات: تراجم اعیان، ص: ۱۱۸ / معجم ما الف عن مکۃ، ص: ۲۸۴۔

۸۷..... شیخ سید جعفر بن حسن برزنجی کے حالات: الاعلام، جلد ۲، ص: ۱۲۳ / تراجم اعیان، ص: ۱۲۰ / سلک الدرر، جلد ۲، ص: ۱۳ / طیبۃ و ذکریات الاحبۃ، جلد ۱، ص: ۴۸ تا ۴۹ / معجم المطبوعات العربیۃ فی شبہ، ص: ۵۷ تا ۵۸ / معجم المطبوعات العربیۃ

والمعربة، جلد ۱، ص: ۵۴۹ / معجم مؤلفی مخطوطات مكتبة الحرم، ص: ۱۹۱ / معجم المؤلفين، جلد ۱، ص: ۴۹۰ / نزہۃ الفکر، جلد ۱، ص: ۲۴۷ تا ۲۵۱ / نعت، شمارہ ستمبر ۱۹۹۱ء، ص: ۲۰ تا ۳۹ / نور الحبيب، شمارہ اگست، ستمبر ۱۹۹۳ء، ص: ۹۹ تا ۱۰۰۔

۸۸..... شیخ سید علی برزنجی کے حالات: تراجم اعیان، ص: ۸۷، ۱۲۰ / فہرس مخطوطات دار الكتب الظاہریۃ، جلد ۲، ص: ۵۲۱ / مجمع ما الف عن مکة، ص: ۲۹۰ / معجم المطبوعات العربیۃ فی شبہ، ص: ۵۸، ۵۰۶، ۵۳۱ / معجم المؤلفين، جلد ۲، ص: ۲۲۱۔

۸۹..... شیخ سید زین العابدین برزنجی کے حالات: الاعلام، جلد ۳، ص: ۶۵ / تراجم اعیان، ص: ۱۱۹ / معجم الادباء، جلد ۲، ص: ۴۴۰ / معجم مؤلفی مخطوطات مكتبة الحرم، ص: ۱۹۲ / نعت، شمارہ اگست ۲۰۰۲ء، ص: ۳۱ تا ۶۸ / نور الحبيب، شمارہ اگست، ستمبر ۱۹۹۳ء، ص: ۱۰۱ تا ۱۰۲۔

۹۰..... شیخ سید جعفر بن اسماعیل برزنجی کے حالات: اعلام من ارض النبوة، جلد ۱، ص: ۱۱۱ تا ۱۱۳ / معجم الادباء، جلد ۲، ص: ۲۶ / معجم الشعراء، جلد ۱، ص: ۴۰۱ تا ۴۰۲ / معجم ما الف عن مکة، ص: ۲۲۷ / معجم المطبوعات العربیۃ والمعربۃ، جلد ۱، ص: ۵۴۸ / معجم المؤلفين، جلد ۱، ص: ۴۸۸ تا ۴۸۹ / نشر المآثر، ص: ۲۸ تا ۲۹ / نزہۃ الفکر، جلد ۱، ص: ۲۵۲ تا ۲۵۵ / نور الحبيب، شمارہ اگست، ستمبر ۱۹۹۳ء، ص: ۱۰۰۔

۹۱..... علمائے عرب کے خطوط، ص: ۴۲ / القول السدید، شمارہ اگست ۱۹۹۳ء، ص: ۴۵ تا ۴۶ / المملفوظ، جلد ۲، ص: ۱۵۹ تا ۱۶۰۔

۹۲..... شیخ عبد القادر بن توفیق شلی طرابلسی کے حالات: اعلام العلم والادب، ص: ۲۶۰ تا ۲۶۶ / اعلام من ارض النبوة، جلد ۱، ص: ۱۳۹ تا ۱۴۸ / الاعلام، جلد ۴، ص: ۳۸ / تشنیف الاسماع، ص: ۳۱۷ تا ۳۱۸ / الدلیل المشیر، ص: ۱۸۴ تا ۱۸۹ / الرحلة السامیۃ، ص: ۲۲۲ تا ۲۲۵ / ضیائے حرم، شمارہ اپریل ۲۰۰۳ء، ص: ۴۹ / طیبۃ و ذکریات الاحبة، جلد ۱، ص: ۱۶۲ / علمائے عرب کے خطوط، ص: ۴۱، ۶۳ / المدینۃ المنورۃ فی القرن



الرابع عشر الهجرى، ۲۱۲ تا ۲۱۳ / معجم الشعراء، جلد ۳ ص: ۲۰۳ / معجم المطبوعات العربية فى المملكة، جلد ۱، ص: ۲۰۴ / معجم المؤلفين، جلد ۲، ص: ۱۸۶ / المملفوظ، جلد ۲، ص: ۱۵۶ / المنهل، شمارہ دسمبر ۱۹۸۸ء، ص: ۵۵ تا ۵۶۔

۹۳..... اعلام الحجاز، جلد ۴، ص: ۱۷ تا ۱۸۔

۹۴..... المنهل، شمارہ دسمبر ۱۹۸۸ء، ص: ۵۸۔

۹۵..... علمائے عرب کے خطوط، ص: ۹۱۔

۹۶..... علمائے عرب کے خطوط، ص: ۴۰۔

۹۷..... علمائے عرب کے خطوط، ص: ۴۶، ۴۰۔

۹۸..... علمائے عرب کے خطوط، ص: ۶۲ تا ۶۳، ۷۱۔

۹۹..... المملفوظ، جلد ۲، ص: ۱۵۵۔

۱۰۰..... علمائے عرب کے خطوط، ص: ۱۰۶۔

۱۰۱..... ابوالرجاء مولانا غلام رسول قادری کے حالات: سندھ کے اکابرین قادریہ، ص: ۳۹۳ تا ۴۱۶ / علمائے عرب کے خطوط، ص: ۱۱۰ / محراب و منبر، شمارہ اکتوبر دسمبر ۱۹۹۱ء، کل صفحات

۱۲۰۔

۱۰۲..... علمائے عرب کے خطوط، ص: ۸۲، ۸۳، ۸۴، ۹۲، ۱۰۴۔

۱۰۳..... المملفوظ، جلد ۲، ص: ۱۵۵۔

۱۰۴..... علمائے عرب کے خطوط، ص: ۷۷۔

۱۰۵..... علمائے عرب کے خطوط، ص: ۱۱۵۔

۱۰۶..... علمائے عرب کے خطوط، ص: ۷۴، ۷۵، ۷۶، ۱۰۲۔

۱۰۷..... علمائے عرب کے خطوط، ص: ۷۴۔

۱۰۸..... علمائے عرب کے خطوط، ص: ۷۵، ۷۶، ۷۷، ۱۰۲۔

۱۰۹..... المملفوظ، جلد ۲، ص: ۱۴ تا ۱۵۔

۱۱۰..... مولانا محمد اعظم حسین خیر آبادی کے حالات: الاسناد الاعظم، کل صفحات: ۴۰ / انوار

قطب مدینہ، ص: ۴۲ تا ۴۴ / تذکرہ علمائے اہل سنت، ص: ۱۵، ۳۴ تا ۳۶، ۱۹۲ / علمائے عرب کے خطوط، ص: ۷۹ تا ۸۰ / نزہۃ الخواطر، ص: ۱۱۹۰۔

۱۱۱..... علمائے عرب کے خطوط، ص: ۷۹ تا ۸۰۔

۱۱۲..... مولانا عبد الباقی لکھنوی کے حالات: اعلام من ارض النبوة، جلد ۱، ص: ۱۹۷ تا ۲۰۳ / انوار قطب مدینہ، ص: ۵۱، ۱۶۴، ۱۶۵ / تذکرہ علمائے اہل سنت، ص: ۱۷۳ تا ۱۷۷ / الدلیل المشیر، ص: ۱۱۸ تا ۱۲۷ / ضیائے مہر، ص: ۳۸، ۱۴۱، ۲۸۴ / علماء العرب فی شبہ، ص: ۵۷۵ / علمائے عرب کے خطوط، ص: ۷۰، ۹۶، ۹۷ / مرآة التصانیف، جلد ۱، ص: ۹۵، ۱۱۶، ۱۲۴، ۲۰۷ / معجم المطبوعات العربیة فی شبہ، ص: ۳۹۸ / معجم المطبوعات العربیة والمعربہ، جلد ۲، ص: ۱۵۹۷ / معجم مؤلفی مخطوطات مکتبۃ الحرم، ص: ۴۳۶ / نزہۃ الخواطر، ص: ۱۲۶۰۔

۱۱۴..... مولانا قاضی محمد نور چنگوڑوی کے حالات: تذکرہ علمائے اہل سنت چکوال، ص: ۱۱۸ تا ۱۲۲ / علمائے عرب کے خطوط، ص: ۱۱۰ تا ۱۱۲۔

۱۱۵..... علمائے عرب کے خطوط، ص: ۷۴، ۸۳، ۹۵، ۱۰۶۔

۱۱۶..... مولانا ضیاء الدین قادری کے حالات: انوار قطب مدینہ، کل صفحات: ۴۸۰ / تذکرہ خلفائے اعلیٰ حضرت، ص: ۱۴۰ تا ۱۴۳ / تذکرہ علمائے اہل سنت، ص: ۱۰۷ تا ۱۰۸ / الدعوة شمارہ نومبر ۱۸۱، ص: ۶، ۱ / شیخ المشائخ الامام الاجل ضیاء الدین احمد المدنی، کل صفحات: ۸ / قطب مدینہ، از غلیل احمد رانا، کل صفحات: ۴۸ / قطب مدینہ، از محمد طاہر رضا، کل صفحات: ۹۶ / ماہ طیبہ، شمارہ ستمبر ۱۹۶۰ء، ص: ۴۵ تا ۴۸۔

۱۱۷..... المملفوظ، جلد ۲، ص: ۱۳۵ تا ۱۳۶، ۱۵۹۔

۱۱۸..... علمائے عرب کے خطوط، ص: ۱۰۹۔

۱۱۹..... علمائے عرب کے خطوط، ص: ۷۷۔

۱۲۰..... علمائے عرب کے خطوط، ص: ۸۴۔

۱۲۱..... مولوی حسین احمد فیض آبادی کے حالات: اعلام الحجاز، جلد ۴، ص: ۱۲ تا ۱۳ /

- اعلام من ارض النبوة، جلد ۲ ص: ۴۵ تا ۴۹ / تشنیف الاسماع، ص: ۱۷۰ تا ۱۷۱ /  
 طيبة و ذکریات الاحبة، جلد ۱، ص: ۶۷ / نزہۃ الخواطر، ص: ۱۲۱۳ تا ۱۲۱۶۔  
 ۱۲۲..... علمائے عرب کے خطوط، ص: ۸۴۔  
 ۱۲۳..... علمائے عرب کے خطوط، ص: ۵۲، ۶۴، ۷۰، ۷۲ تا ۷۳، ۸۳ تا ۸۴۔  
 ۱۲۴..... علمائے عرب کے خطوط، ص: ۴۲۔  
 ۱۲۵..... علمائے عرب کے خطوط، ص: ۴۰، ۴۱ تا ۴۲۔  
 ۱۲۶..... تمہید ایمان، برقی پریس کان پور میں ۱۳۲۶ھ کو طبع ہوئی۔ [مرآة التصانیف، جلد ۱، ص: ۹۱۔]  
 ۱۲۷..... علمائے عرب کے خطوط، ص: ۴۵ تا ۴۶۔  
 ۱۲۸..... علمائے عرب کے خطوط، ص: ۸۸، ۸۹، ۹۲، ۱۰۶۔  
 ۱۲۹..... علمائے عرب کے خطوط، ص: ۸۲، ۸۳، ۸۷، ۸۸، ۹۲، ۹۳، ۹۶، ۹۷، ۹۸، ۱۰۴، ۱۰۶۔  
 ۱۳۰..... علمائے عرب کے خطوط، ص: ۸۷۔  
 ۱۳۱..... مولوی محمود احمد فیض آبادی کے حالات: اعلام الحجاز، جلد ۴، ص: ۲۱۳ تا ۲۱۸ / علمائے عرب کے خطوط، ص: ۸۱۔  
 ۱۳۲..... علمائے عرب کے خطوط، ص: ۸۸، ۸۹۔  
 ۱۳۳..... علمائے عرب کے خطوط، ص: ۹۵۔  
 ۱۳۴..... سلطان محمد رشاد پنجم کے حالات: اعلام الشریعة، جلد ۱، ص: ۴۰ تا ۴۱ / تاریخ مکہ، ص: ۵۵۹، ۵۶۱۔  
 ۱۳۵..... گورنر بصری پاشا کے حالات: تاریخ امراء المدينة المنورة، ص: ۴۲۲ تا ۴۲۳ /  
 علمائے عرب کے خطوط، ص: ۸۵۔  
 ۱۳۶..... علمائے عرب کے خطوط، ص: ۸۴ تا ۸۶۔  
 ۱۳۷..... علمائے عرب کے خطوط، ص: ۹۰۔

۱۳۸..... علمائے عرب کے خطوط، ص: ۹۳، ۹۴۔

۱۳۹..... علمائے عرب کے خطوط، ص: ۹۵۔

۱۴۰..... علمائے عرب کے خطوط، ص: ۹۵۔

۱۴۱..... علمائے عرب کے خطوط، ص: ۹۶۔

۱۴۲..... علمائے عرب کے خطوط، ص: ۹۴۔

۱۴۳..... علمائے عرب کے خطوط، ص: ۹۳۔

۱۴۴..... علمائے عرب کے خطوط، ص: ۹۷۔

۱۴۵..... علمائے عرب کے خطوط، ص: ۹۶ تا ۹۷۔

۱۴۶..... علمائے عرب کے خطوط، ص: ۹۸۔

۱۴۷..... علمائے عرب کے خطوط، ص: ۹۵، ۹۴۔

۱۴۸..... علمائے عرب کے خطوط، ص: ۹۸۔

۱۴۹..... علمائے عرب کے خطوط، ص: ۱۰۶ تا ۱۰۷۔

۱۵۰..... علمائے عرب کے خطوط، ص: ۹۵۔

۱۵۱..... علمائے عرب کے خطوط، ص: ۱۰۲، ۱۰۶۔

۱۵۲..... علمائے عرب کے خطوط، ص: ۱۰۳۔

۱۵۳..... علمائے عرب کے خطوط، ص: ۱۰۵۔

۱۵۴..... علمائے عرب کے خطوط، ص: ۹۵۔

۱۵۵..... علمائے عرب کے خطوط، ص: ۱۰۱۔

۱۵۶..... علمائے عرب کے خطوط، ص: ۸۱۔

۱۵۷..... علمائے عرب کے خطوط، ص: ۸۶۔

۱۵۸..... المنہل، شمارہ دسمبر ۱۹۸۸ء، ص: ۱۴۹۔

۱۵۹..... مملکت ہاشمیہ حجاز کے بانی شاہ حسین کے حالات: اشراف مکة المکرمہ، ص:

۲۲۸ تا ۲۳۳ / الاعلام الشرقية، جلد ۱، ص: ۲۲ تا ۲۳ / الاعلام، جلد ۲، ص: ۲۴۹ تا

۲۵۰/ تاریخ مکہ، ص: ۵۶۱ تا ۵۶۲، ۵۹۷ تا ۶۰۷۔

۱۶۰..... علمائے عرب کے خطوط، ص: ۸۶۔

۱۶۱..... شیخ عمر کردی کے حالات: اعلام من ارض النبوة، جلد ۲، ص: ۱۷۱ تا ۱۶۲/ نموذج من اعمال الخيرية، ص: ۴۳۵۔

۱۶۲..... اعلام من ارض النبوة، جلد ۲، ص: ۱۵۰/ القول الجلی، ص: ۱۵۶ تا ۱۵۷۔

۱۶۳..... شیخ سید مامون بری کے حالات پیش نظر کتب میں درج نہیں۔ البتہ حسب ذیل میں آپ کا ذکر ملتا ہے: الاجازات المتینہ، ص: ۱۷۱ تا ۱۸۱، ۲۲ تا ۲۳/ الامام احمد رضا خان والعالم العربی، ص: ۱۰۶/ اعلام من ارض النبوة، جلد ۲، ص: ۱۵۱/ تذکرہ خلفائے اعلیٰ حضرت، ص: ۶ تا ۹/ طيبة و ذکریات الاحبة، جلد ۱، ص: ۱۲۹/ علمائے عرب کے خطوط، ص: ۳۸ تا ۴۰، ۴۵، ۴۶، ۸۶۔

۱۶۴..... علمائے عرب کے خطوط، ص: ۴۴ تا ۴۵، ۱۰۱۔

۱۶۵..... مولانا حامد رضا خان بریلوی کے حالات: الامام احمد رضا خان و اثره، ص: ۲۲ تا ۲۳/ تذکرہ خلفائے اعلیٰ حضرت، ص: ۲۳۴ تا ۲۵۴، تذکرہ علمائے اہل سنت، ص: ۸۰ تا ۸۲، ضیائے حرم، شمارہ اگست ۱۹۹۷ء، ص: ۶۰ تا ۶۱/ مرآة التصانیف، جلد ۱، ص: ۷۱، ۸۰، ۸۹، ۹۹، ۱۶۵/ المظہر، شمارہ جولائی، اگست ۲۰۰۲ء، ص: ۹/ المفلوظ، جلد ۲، ص: ۸۱۲/ نموذج من اعمال الخيرية، ص: ۶۹۴۔

۱۶۶..... پیرزادہ اقبال احمد فاروقی کے حالات: تذکرہ علمائے اہل سنت و جماعت لاہور، ص: ۲۳۴ تا ۲۳۹/ مرآة التصانیف، جلد ۱، ص: ۸۹، ۹۰، ۱۱۰، ۱۱۱، ۱۱۲، ۲۰۱، ۲۳۵۔

۱۶۷..... معجم مؤلفی مخطوطات مکتبۃ الحرم، ص: ۲۵۴۔

۱۶۸..... علمائے عرب کے خطوط، ص: ۴۱، ۴۶۔

۱۶۹..... علمائے عرب کے خطوط، ص: ۶۱، ۶۲۔

۱۷۰..... شیخ ابوبکر محمد بن علی حاتم طائی المعروف بہ شیخ الاکبر محی الدین ابن عربی رحمۃ اللہ تعالیٰ علیہ [وفات: ۶۳۸ھ/ ۱۲۴۰ء] اسپین کے شہر مرسہ میں پیدا ہوئے۔ دمشق میں وفات پائی۔

جہان آپ کا مزار مشہور و معروف ہے۔ اسلامی تاریخ کی منفرد علمی شخصیت، جمیع علوم کے ماہر، فلسفی اسلام، شاعر، عارف باللہ و امام الصوفیہ، مالکی عالم، کثیر التصانیف، جن میں ’الفتوحات المکیہ‘ اور ’فصوص الحکم‘ کو شہرت دوام ملی۔ ان دنوں آپ کے احوال و آثار پر عربی و انگریزی و فرنچ زبانوں میں بھرپور کام ہو رہا ہے۔

ملک شام اور برطانیہ میں اس غرض سے دو مستقل ادارے قائم ہیں اور بغداد یونیورسٹی سے ڈاکٹر عبدالمنعم عزیز جیوری نے ’ابن عربی شاعر‘ کے نام سے مقالہ لکھ کر ۱۹۹۳ء میں ایم، فل اور مہا فاروق ہنداوی نے ’ادب المعراج عند ابن عربی‘ کے عنوان پر ایم، فل کیا۔ ادھر سوربون یونیورسٹی، پیرس، فرانس سے ڈاکٹر عثمان یحییٰ حلبی از ہری رحمۃ اللہ تعالیٰ علیہ [وفات: ۱۴۱۸ھ/ ۱۹۹۷ء] (اتمام الاعلام: ص: ۱۸۲) نے آپ پر فرنچ زبان میں پی، ایچ، ڈی کی۔ عالم اسلام کے موقر تعلیمی ادارہ از ہریونی ورسی قاہرہ کے موجودہ صدر پروفیسر ڈاکٹر شیخ احمد محمد طیب حفظہ اللہ تعالیٰ [ولادت: ۱۹۴۱ء] کلام ابن عربی کے خاص ماہرین میں ہیں اور آپ پر متعدد کتب تصنیف و ترجمہ کر چکے ہیں۔ جیسا کہ ’الفتوحات المکیہ‘ پر تحقیق انجام دے کر شائع کرائی۔ نیز ڈاکٹر عثمان یحییٰ کے مقالہ ڈاکٹریٹ کا فرنچ سے عربی ترجمہ کیا۔ جو مؤلفات ابن عربی: تاریخھا و تصنیفھا کے نام سے مطبوع ہے۔ اس کتاب میں ابن عربی کی ۹۹۴ رسائل و کتب کے نام، ان کے مخطوطات، نیز اشاعت اور حواشی و تراجم کے بارے میں معلومات درج ہیں۔ قبل ازیں ’الذخائر الشریقہ‘ میں آپ کی ۵۲ تصنیفات کے بارے میں مختصر معلومات دی گئی تھیں۔ ان دنوں پیرس میں مقیم مراکش کے محقق مولائی طیب بنی علوی حفظہ اللہ تعالیٰ بھی ابن عربی کے اہم ماہرین میں سے ہیں۔

مولانا عبدالغنی پھلوازی رحمۃ اللہ تعالیٰ علیہ [وفات: ۱۴۲۰ھ/ ۱۸۵۶ء] نے ’الفتوحات المکیہ‘ کی اذوق عبارات کے حل میں کتاب ’مواطن التنزیل‘ لکھی اور مولانا محمد برکت اللہ لکھوی فرنگی محلی رحمۃ اللہ تعالیٰ علیہ نے ’فصوص الحکم‘ کا اردو ترجمہ کیا۔ جب کہ خانقاہ چشتیہ گولڑا کے سجادہ نشین و عالم جلیل مولانا پیر سید مہر علی رحمۃ اللہ تعالیٰ علیہ [وفات: ۱۳۵۶ھ/ ۱۹۳۷ء] کلام ابن عربی کے اہم شارح تھے۔ [الذخائر الشریقہ، جلد ۶، ص: ۱۶۱ تا ۲۱۵]



مرآة التصانیف، جلد ۱، ص: ۱۰۹، ۱۱۱، ۱۲۴ / معجم المؤلفین والكتاب العراقيين، جلد ۵، ص: ۱۹۲، جلد ۷، ص: ۴۷۳ / مؤلفات ابن عربی، کل صفحات: ۷۳۶]

۱۷۱..... شیخ محمد بن عمر قریشی المعروف بہ فخر الدین رازی رحمۃ اللہ تعالیٰ علیہ [وفات: ۶۰۶ھ / ۱۲۱۰ء] رے میں پیدا ہوئے۔ ہرات میں وفات پائی۔ اسلامی تاریخ کی جلیل القدر شخصیت، شیخ الاسلام، افضل المتأخرین، سید الحكماء المحدثین، فلسفی اسلام، عقلی و نقلی علوم کے عظیم ماہر، فقیہ شافعی، مفسر، صوفی کامل، شاعر، کثیر التصانیف، جن میں آپ کی ضخیم عربی تفسیر قرآن مجید 'مفاتیح الغیب المعروف بہ تفسیر کبیر' کو لازوال شہرت و قبولیت ملی۔

عرب جامعات میں اس تفسیر پر بھرپور کام ہوا اور یہ سلسلہ جاری ہے۔ جیسا کہ بغداد یونیورسٹی سے ڈاکٹر ماہر مہدی ہلال [ولادت: ۱۹۴۵ء] نے 'فخر الدین رازی بلاغیاً' کے عنوان سے مقالہ لکھ کر ۱۹۷۵ء میں ایم، فل کیا۔ جسے وزارت ثقافت و اطلاعات بغداد نے ۱۹۷۷ء میں شائع کیا اور ڈاکٹر عبدالرسول سلیمان ابراہیم زیدی نے 'البحث اللغوی عند فخر الدین الرازی' کے نام سے مقالہ پر ۱۹۸۷ء میں پی، ایچ، ڈی کی اور احمد جمعی محمود صہنی نے 'العلل التعبیر عند الرازی فی التفسیر الکبیر' نامی مقالہ پر ۱۹۹۹ء میں ایم، فل کیا۔

ادھر قاہرہ یونیورسٹی سے ڈاکٹر محسن عبدالحمید نے 'الرازی مفسراً' کے عنوان سے مقالہ پر ۱۹۷۲ء میں پی، ایچ، ڈی کی۔ جو اسی برس قاہرہ سے اور ۱۹۷۴ء میں بغداد سے شائع ہوا اور از ہر یونیورسٹی قاہرہ سے ڈاکٹر احمد ہنداوی ہلال نے 'المباحث البیانیة فی تفسیر الفخر الرازی دراسة بلاغیة تفصیلیة' نامی مقالہ پر ۱۹۸۹ء میں پی، ایچ، ڈی کی۔ جو ۱۹۹۹ء میں قاہرہ ہی سے شائع ہوا۔

عرب دنیا کے اخبارات و رسائل میں بھی اس تفسیر کا چرچا رہتا ہے۔ جیسا کہ پروفیسر ڈاکٹر شیخ عبد المجید ہاشم حسینی از ہری رحمۃ اللہ علیہ کا مضمون 'من امہات الکتب، مفاتیح الغیب المشہر بالتفسیر الرازی' کویت کے روزنامہ 'الوطن' میں شائع ہوا۔

امرتس سے شائع ہونے والے دور رسائل 'اہل فقہ' اور 'الفقیہ' سے معلوم ہوتا ہے کہ 'تفسیر کبیر' کی پہلی جلد کا اردو ترجمہ بیسویں صدی عیسویں کے پہلے عشرہ کے اختتام پر ۵۳۶ صفحات پر شائع

ہوا۔ جب کہ جدید اردو ترجمہ مولانا محمد عبدالکحیم شرف قادری و مفتی محمد خان قادری حفظہما اللہ تعالیٰ کر رہے ہیں۔ جو ماہنامہ اہل سنت، سوئے حجاز، النظامیہ، وغیرہ رسائل میں قسط وار شائع ہو رہا ہے۔ [اہل سنت، شمارہ مئی ۲۰۰۲ء ص: ۸ تا ۸۴ / اہل فقہ، شمارہ ۶ مئی ۱۹۱۲ء، ص: ۱۰ / سوئے حجاز، شمارہ دسمبر ۲۰۰۱ء، ص: ۷ تا ۲۶ / الفقیہ، شمارہ ۵، جولائی ۱۹۱۸ء، ص: ۱۶ / المباحث البیانۃ، کل صفحات: ۷۳ / معجم المؤلفین والكتاب العراقيين، جلد ۱، ص: ۱۲۳ / جلد ۵، ص: ۳۶، ۷۴ تا ۷۵ / النظامیہ، شمارہ نومبر دسمبر ۲۰۰۱ء، ص: ۱۲ تا ۱۵ / الوطن، شمارہ ۱۸ نومبر ۱۹۸۸ء، ص: ۵]

۱۷۲..... علمائے عرب کے خطوط، ص: ۶۶ تا ۷۰۔

۱۷۳..... علمائے عرب کے خطوط، ص: ۵۱۔

۱۷۴..... علمائے عرب کے خطوط، ص: ۵۱، ۵۲۔

۱۷۵..... علمائے عرب کے خطوط، ص: ۵۹۔

۱۷۶..... علمائے عرب کے خطوط، ص: ۷۲، ۷۳۔

۱۷۸..... علمائے عرب کے خطوط، ص: ۱۰۸۔

۱۷۹..... القول السدید، شمارہ اگست ۱۹۹۳ء، ص: ۴۳ تا ۶۱۔

۱۸۰..... حاجی امداد اللہ مہاجر مکی کے حالات عربی کتب میں: اعلام المکیین، جلد ۲، ص:

۷۰۸ / علماء العرب فی شبہ، ص: ۲۸ تا ۲۹ / مختصر نشر النور، ص: ۱۳۴ /

معجم المطبوعات العربیة فی شبہ، ص: ۴۳ / نزہۃ الخواطر، ص: ۱۱۹۴ تا ۱۱۹۵ /

نظم الدرر، ص: ۱۶۸۔

۱۸۱..... افتائے حریمین کا تازہ عطیہ، ص: ۲۶ تا ۲ / القول السدید، شمارہ اگست ۱۹۹۳ء، ص: ۷۳ تا

۷۴۔

۱۸۲..... ضیاء الامت ویب سائٹ کا پتا: [www.ziaulummat.com](http://www.ziaulummat.com)

۱۸۳..... مولانا امجد علی اعظمی کے حالات: الامام احمد رضا خان واثرہ، ص: ۱۲۶ تا ۱۲۸ /

تذکرہ خلفائے اعلیٰ حضرت، ص: ۲۰۱ تا ۲۱۰ / تذکرہ علمائے اہل سنت، ص: ۵۱ تا ۵۴ /

حیات صدر الشریعہ کل صفحات / ضیائے حرم، شمارہ اگست ۱۹۹۷ء، ص: ۶۱ تا ۶۶ / مرآۃ  
التصانیف، جلد ۱، ص: ۳۲، ۵۸، ۷۴ / نموذج من اعمال الخيرية، ص ۶۹ /  
اليواقیت المہریۃ، ص: ۷۹ تا ۸۳۔

۱۸۴..... حیات صدر الشریعہ، ص: ۳۴۔

۱۸۵..... الدراسات الاسلامیۃ، شمارہ جولائی ستمبر ۲۰۰۰ء، ص: ۲۵۶ تا ۲۵۷۔

۱۸۶..... مولانا مصطفیٰ رضا خان بریلوی کے حالات: تذکرہ خلفائے اعلیٰ حضرت، ص: ۲۸۴ تا  
۲۹۸ / تذکرہ علمائے اہل سنت، ص: ۲۲۲ تا ۲۲۴ / مرآۃ التصانیف، جلد ۱، ص: ۷۵،  
۲۴۴، ۲۶۲، ۲۶۶۔

۱۸۷..... مولانا شفیع محمد قادری کے حالات: اعلیٰ حضرت، شمارہ مئی ۲۰۰۵ء، ص: ۹۹ تا ۱۰۰ /  
معارفِ رضا، شمارہ اپریل ۲۰۰۲ء، ص: ۹ / شمارہ فروری ۲۰۰۵ء، ص: ۶ تا ۷۔

۱۸۸..... شیخ حسین حلمی اشیق کے حالات: اتحاد اہل الزمان، حاشیہ، ص: ۱۷۔

۱۸۹..... مکتبہ دار الحقیقہ استنبول کا پتا: faka hakikat kitabevi darussse

cad.no:57p.k.3534262.fatihastanbulturkey.

۱۹۰..... ڈاکٹر محمد مسعود احمد مجددی کے حالات پر علامہ محمد عبدالستار طاہر کی متعدد مستقل کتب شائع  
ہو چکی ہیں۔ نیز ہندوستان میں مولانا ڈاکٹر محمد اعجاز انجم لطیفی کٹیہاری نے بہار یونیورسٹی مظفر پور  
میں آپ پر مقالہ لکھ کر ۱۹۹۷ء میں پی، ایچ، ڈی کی۔ جسے ضیاء الاسلام پبلی کیشنز کراچی نے  
۲۰۰۱ء میں پروفیسر ڈاکٹر محمد مسعود احمد: حیات، علمی اور ادبی خدمات کے نام سے کتابی صورت  
میں ۹۲۸ صفحات پر شائع کیا۔

۱۹۱..... علمائے عرب کے خطوط، ص: ۶۵۔

۱۹۲..... مولانا مفتی عبدالقیوم ہزاروی کے حالات: اعلیٰ حضرت، شمارہ اگست ۲۰۰۴ء، ص:  
۴۱ تا ۴۸ / افکارِ رضا، شمارہ اکتوبر دسمبر ۲۰۰۳ء، ص: ۵۹ تا ۶۲ / تذکرہ علمائے اہل و جماعت  
لاہور، حاشیہ، ص: ۴۰۰ / ضیائے حرم، شمارہ ستمبر ۲۰۰۳ء، ص: ۸، شمارہ اکتوبر ۲۰۰۳ء، ص:  
۸۹ تا ۹۴ / شمارہ دسمبر ۲۰۰۳ء، ص: ۱۵ / مرآۃ التصانیف، جلد ۱، ص: ۹۱ / النظامیہ، شمارہ

ستمبر اکتوبر ۲۰۰۳ء، ”مفتی اعظم نمبر کل صفحات: ۴۱۶/ نور الحبیب، شمارہ اکتوبر ۲۰۰۳ء، ص: ۵ تا ۵۵، ۵۹۔

۱۹۳..... مولانا ابوداؤد صادق کے حالات: تذکرہ علمائے اہل سنت و جماعت لاہور، حاشیہ،

ص: ۴۱۶ تا ۴۱۷/ مرآة التصنیف، جلد ۱ ص: ۳۰۵۔

۱۹۴... الدولة المکیة، مکتبہ نبویہ اڈیشن، ص: ۲۵۔

۱۹۵..... علمائے عرب کے خطوط، ص: ۴۰، ۷۵۔

۱۹۶..... علمائے عرب کے خطوط، ص: ۴۷۔

۱۹۷..... علمائے عرب کے خطوط، ص: ۱۱۱۔

۱۹۸..... فاضل بریلوی: علمائے حجاز کی نظر میں، ص: ۱۱۲۔

۱۹۹..... معارفِ رضا، شمارہ ۱۹۸۶ء، ص: ۹۹ تا ۱۰۷۔

۲۰۰..... الامام احمد رضا خان و العالم العربی، ص: ۱۰۳۔

۲۰۱..... الامام احمد رضا خان و العالم العربی، ص: ۱۰۳۔

۲۰۲..... الدراسة الاسلامیة، شمارہ جولائی، ستمبر ۲۰۰۳ء، ص: ۲۵۶۔

۲۰۳..... البیان، شمارہ ربیع الاول ۱۳۳۱ھ، ص: ۹۰ تا ۹۲۔

۲۰۴..... معارفِ رضا، شمارہ ۱۹۹۲ء، ص: ۱۵ تا ۲۰۔

۲۰۵..... علمائے عرب کے خطوط، ص: ۱۱۳ تا ۱۱۶۔

۲۰۶..... الامام احمد رضا خان و العالم العربی، ص: ۱۹۵ تا ۱۹۸۔

☆.....☆.....☆

## امیر القلم ڈاکٹر غلام جابر شمس پورنوی کی قلمی خدمات

پیش کش: شاہ محمد ریان رضا، بمبئی

☆ مطبوعات:

- ۱ مسلک مختار، صفحات: ۳۲، مطبوعہ، ادارہ افکار حق، بانسی، پورنیہ، ۱۹۹۳ء
- ۲ آئینہ امام احمد رضا، صفحات: ۱۵۰، مطبوعہ، ادارہ افکار حق، بانسی، پورنیہ ۱۹۹۳ء
- ۳ فضائل رمضان وتلاوت، صفحات: ۳۲، مطبوعہ، ادارہ افکار حق، بانسی، پورنیہ ۱۹۹۴ء
- ۴ اجالا، (ہندی) صفحات: ۴۸، مطبوعہ، ادارہ افکار حق، بانسی، پورنیہ ۱۹۹۴ء
- ۵ کلیاتِ مکاتیبِ رضا، (دو جلدیں) صفحات: ۸۰۰، مطبوعہ ہندوپاک ۲۰۰۵ء
- ۶ پروازِ خیال، (فکر انگیز انشائیہ) صفحات: ۸۰، مطبوعہ ہندوپاک، ۲۰۰۵ء و ۲۰۱۱ء
- ۷ حیاتِ رضا کی نئی جہتیں، (تحقیق و تصنیف) صفحات: ۲۰۰، مطبوعہ، بمبئی، ۲۰۰۷ء
- ۸ خطوطِ مشاہیر بنام امام احمد رضا، (دریافت و ترتیب) دو جلدیں، صفحات: ۱۲۴، مطبوعہ بمبئی، ۲۰۰۷ء
- ۹ امام احمد رضا: خطوط کے آئینے میں، صفحات: ۷۰، مطبوعہ بمبئی، ۲۰۰۸ء
- ۱۰ آئینہ حیاتِ قادری، صفحات: ۴۸، مطبوعہ، بمبئی، ۲۰۰۸ء
- ۱۱ بولتی تصویریں، (وارداتِ قلب، انشائیہ) صفحات: ۱۴۰، مطبوعہ، مراد آباد، بمبئی، ۲۰۰۹ء
- ۱۲ تین تاریخی بحثیں، (تحقیق و تصنیف) صفحات: ۱۴۴، مطبوعہ، بمبئی، ۲۰۰۹ء
- ۱۳ مجموعہ مقالاتِ جہانِ ملک العلماء، (تحقیق و ترتیب) صفحات: ۱۲۰، مطبوعہ، بمبئی، ۲۰۰۹ء
- ۱۴ انتخابِ کلامِ عاطف [شاعری: ترتیب و تقدیم] صفحات: ۲۰۰، مطبوعہ بمبئی، ۲۰۰۹ء
- ۱۵ کلیاتِ عاطف (شاعری: ترتیب و تقدیم) صفحات: ۷۶، مطبوعہ، بمبئی، ۲۰۱۰ء
- ۱۶ کمالانِ پورنیہ، سوانحی تذکرہ (تحقیق و تصنیف) صفحات: ۴۹۶، مطبوعہ، بمبئی، ۲۰۱۰ء
- ۱۷ لمعاتِ دلی، (ترتیب و تقدیم) صفحات: ۲۴۰، مطبوعہ، بانسی، ناگور شریف، ۲۰۱۰ء
- ۱۸ امام احمد رضا: ایک نئی تشکیل، (ترتیب و تقدیم) صفحات: ۱۹۲، مطبوعہ، بمبئی، ۲۰۱۱ء

- ۱۹ سفر خوشبودیش کا، (سفرنامہ) تحقیق و تصنیف، صفحات: ۱۴۴/مطبوعہ، بمبئی، ۲۰۱۱ء
- ۲۰ فردوس شفاعت، (شاعری: ترتیب و تقدیم) صفحات: ۳۶۰/مطبوعہ، بمبئی، ۲۰۱۱ء
- ۲۱ تحقیقات امام علم و فن، (دریافت و ترتیب) صفحات: ۷۲/مطبوعہ، بریلی شریف ۲۰۱۲ء
- ۲۲ فکر رضا کے نقشہائے رنگ رنگ، (مقالات سیمینار) صفحات: ۳۰۴/مطبوعہ، بمبئی، ۲۰۱۲ء
- ۲۳ سیما نچل: آج اور کل، (تحقیق و تجزیہ) صفحات: ۳۲/مطبوعہ، بانسی، پورنیہ، ۲۰۱۳ء
- ۲۴ اعلیٰ حضرت اور علمائے جبل پور، (تحقیق و ترتیب) صفحات: ۲۰۰/مطبوعہ، بمبئی، ۲۰۱۴ء
- ۲۵ اسفار امام احمد رضا: ایک تحقیقی و تاریخی جائزہ، صفحات: ۴۰/مطبوعہ، بمبئی، ۲۰۱۵ء
- ۲۶ سفرنامہ اعلیٰ حضرت، [تحقیق و تدوین] صفحات: ۴۸۸/طبع بنگلور، دسمبر ۲۰۱۵ء
- ۲۷ شیخ الاسلام: حیات و مکتوبات [شاہ غلام محمد یسین رشیدی] صفحات: ۴۰۰/طبع کلکتہ ۲۰۱۵ء
- ۲۸ حیات حبیبی [مفتی شعبان علی نعیمی بلرام پوری] صفحات: ۱۱۲/طبع بمبئی فروری ۲۰۱۶ء
- ۲۹ مسئلہ اذان ثانی کا تاریخی و تحقیقی پس منظر، صفحات: ۸۰/طبع بمبئی، مئی ۲۰۱۶ء
- ۳۰ جہان منصور ملت [خانوادہ شیریشہ اہل سنت] صفحات: ۳۳۶/طبع بمبئی ستمبر ۲۰۱۶ء
- ۳۱ بمبئی میں وہابیت کا پہلا قدم، صفحات: ۱۲۸/طبع مسولی شریف و لکھنؤ، اکتوبر ۲۰۱۶ء
- ۳۲ کاملان پورنیہ، جلد دوم، [تحقیق و تصنیف] صفحات: ۵۱۲/طبع بمبئی، دسمبر ۲۰۱۶ء
- ۳۳ جمیر معلیٰ میں شہزادگان اعلیٰ حضرت، صفحات: ۸۷/طبع باسنی ناگور، ۲۰۱۷ء
- ۳۴ نقش قدم رسول، از شاہ محمد یوسف رشدی، ترتیب جدید شمس، طبع پورنیہ، فروری ۲۰۱۸ء
- ۳۵ تاج الشریعہ: ماہ و سال کے آئینے میں، بموقع عرس چہلم بریلی شریف ۳۰/اگست ۲۰۱۸ء
- ☆ زیر طبع و تکمیل:

- ۳۶ ندوۃ العلماء: ایک تحقیقی مطالعہ [تحقیق و تجزیہ] صفحات: قریب ۵۰۰
- ۳۷ مسئلہ اذان ثانی کا ایک تفصیلی و تحلیلی مطالعہ، صفحات: ۴۰۰ سے زائد
- ۳۸ اجیر پاک میں اعلیٰ حضرت (تحقیق و تصنیف) تخمینہ صفحات: ۵۰۰/
- ۳۹ تاج الفحول بدایونی اور اعلیٰ حضرت (تحقیق و ترتیب) تخمینہ: ۲۵۰/
- ۴۰ شاہ فاروق حسن صابری رام پوری: حیات و مکتوبات اور صحافتی خدمات کا تحقیقی جائزہ، تخمینہ صفحات: ۵۰۰/



- ۴۱ رشک مہر و ماہ (مشائخ ماہرہ و علمائے بریلی کا جامع تعارف و تذکرہ) تخمینہ صفحات: ۴۰۰/۲
- ۴۲ حیات قطب پورنیہ، [شاہ محمد یوسف رشیدی] صفحات: ۲۵۰/۲ سے زائد
- ۴۳ دیوان رشیدی، [شاہ محمد یوسف رشیدی] صفحات سے زائد
- ۴۴ حیات مظہر، [مفتی محمد ایوب مظہر رضوی] صفحات: ۲۰۰/۲ سے زائد
- ۴۵ نذر فاروق (پروفیسر فاروق احمد صدیقی مظہر پوری کی حیات علمی و ادبی کارنامے) تخمینہ صفحات: ۳۰۰/۳
- ۴۷ سمائے سیمانچل کے سات ستارے، صفحات: ۲۰۰
- ۴۸ سیمانچل کے مسائل [فکری زاویے] صفحات: ۸۰
- ۴۹ افکار مودودی کا ایک علمی جائزہ، صفحات: ۴۸
- ۵۰ بمبئی کا مذہبی منظر نامہ، صفحات: ۱۴۴
- ۵۱ اسفار امام احمد رضا: ایک تحقیقی و تنقیدی مطالعہ، صفحات: ۱۱۲
- ۵۲ اعلیٰ حضرت و مفتی اعظم بمبئی میں، صفحات: ۹۶
- ۵۳ بمبئی میں مفتی اعظم کا جلوہ صدرنگ، صفحات: ۶۴
- ☆ ادارت و ایڈیٹنگ: [۱] مجلس ارادت ماہنامہ 'سنی دنیا' بریلی شریف، مجلس ارادت ماہنامہ 'پیغام شریعت' دہلی، مجلس مشاورت سہ ماہی 'نور الہدیٰ' مدھوبنی بہار، ماہنامہ 'الثقافہ' اردو، مرکز الثقافہ السنیہ، کالیکٹ، کیرالا، [۲] ماہنامہ 'ضیائے صابر' ملاڈ، بمبئی، [۳] سال نامہ 'مرکز رضا' ۱۹۹۸ء کیرالا و دہلی، ماہنامہ 'سراج رضا' بمبئی
- ☆ مقالات و مضامین: ساٹھ سے زائد مقالات و مضامین، جو فرائش اور ذاتی داعیہ دل پر لکھے گئے اور سمیناروں و کانفرنسوں میں پڑھے گئے، خصوصی شماروں، نمبروں، ہندو پاک کے موقر جرائد و رسائل اور کتابوں میں شائع ہوئے۔ وہ رسائل و اخبارات، جن میں متواتر میری تحریریں شائع ہوتی رہی ہیں، مثلاً: ماہنامہ 'کنز الایمان' دہلی، ماہنامہ 'ماہ نور' دہلی، ماہنامہ 'جام نور' دہلی، سہ ماہی 'الکوثر' سہسرام، ماہنامہ 'اشرفیہ مبارک پور'، سہ ماہی 'جام شہود' کلکتہ، سہ ماہی 'رفاقت' پٹنہ، سہ ماہی 'رضا بک ریویو' پٹنہ، ماہنامہ 'سنی دعوت اسلامی' بمبئی، حج میگزین، بمبئی، ماہنامہ 'بطحا' حیدرآباد، ماہنامہ 'اعلیٰ حضرت' بریلی شریف، ماہنامہ 'سنی دنیا' بریلی شریف، روزنامہ 'اردو ٹائمز'، انقلاب، راشترینیہ

سہارا، بمبئی، راشٹریہ سہارا، دہلی، ماہ نامہ 'جہانِ رضا' لاہور، سال نامہ و ماہ نامہ 'معارفِ رضا' کراچی، مجلہ 'المظہر' کراچی، وغیرہ وغیرہ۔

☆ مضامین و مقالات کا ایک اجمالی اشاریہ:

[۱] فکرِ رضا: نئے نئے علاقے فتح کر رہی ہے، الف: سہ ماہی 'افکارِ رضا' بمبئی اکتوبر تا دسمبر

۱۹۹۸ء

ب: ماہنامہ 'جامِ شہود' کلکتہ، مارچ/اپریل ۱۹۹۹ء

[۲] عرسِ غریب نواز: ایک لمحہ فکریہ، الف: سہ ماہی 'افکارِ رضا' بمبئی اکتوبر تا دسمبر ۱۹۹۸ء

ب: سالنامہ 'مرکزِ رضا' کالی کٹ، کیرلا، ودہلی ۱۹۹۹ء، ج: سہ ماہی 'الکوثر' سہرام، جنوری تا مارچ ۱۹۹۹ء

[۳] صحنِ مرکز میں سربراہی ملاقات کا ایک منظر، ماہنامہ 'الثقافہ' کالی کٹ، کیرلا، جولائی ۱۹۹۹ء

[۴] 'حدائقِ بخشش' ملیلم، ماہنامہ 'الثقافہ' کالی کٹ، کیرلا، شمارہ اگست ۱۹۹۹ء

[۵] حضرت شیخ شہاب الدین احمد کوپاشا الیاتی، الف: سالنامہ 'مرکزِ رضا' کالی کٹ، کیرلا، ودہلی ۱۹۹۹ء

ب: ماہنامہ 'اشرفیہ مبارک پور' شمارہ مارچ/اپریل ۲۰۰۰ء، ج: ماہنامہ 'بطحا' حیدرآباد، دکن، شمارہ فروری

۲۰۰۹ء

[۶] شیخ ابوبکر احمد مسلیار، الف: سالنامہ 'مرکزِ رضا' کالی کٹ، کیرلا، ودہلی ۱۹۹۹ء

ب: ماہنامہ 'الثقافہ' کالی کٹ، کیرلا، شمارہ اپریل ۲۰۰۰ء، ج: ماہنامہ 'سیارگان' بمبئی فروری

۲۰۰۶ء

[۷] ملک العلماء: مکتوباتِ رضا کی روشنی میں، الف: ماہنامہ 'کنز الایمان' دہلی شمارہ اکتوبر ۲۰۰۰ء

ب: عظیم و ضخیم 'جہانِ ملک العلماء' مرتبہ غلام جابر شمس، مطبوعہ بمبئی ۲۰۰۹ء میں شامل،

[۹] 'حدائقِ بخشش' کی اولین اشاعت: ایک تحقیقی و تاریخی جائزہ، ماہنامہ 'کنز الایمان' دہلی

۲۰۰۱ء ب: ماہنامہ 'جہانِ رضا' لاہور اپریل ۲۰۰۱ء

[۱۰] علامہ ارشد القادری: مکاتیب کے آئینے میں، ماہنامہ 'جامِ نور' کا 'رئیس القلم نمبر' جون، جولائی، اگست

۲۰۰۲ء

[۱۱] علامہ ارشد القادری: اہل سنت کے میر کارواں، ماہنامہ 'کنز الایمان' دہلی، جولائی ۲۰۰۲ء

- [۱۲] مجموعہائے مکتوباتِ رضا کا تعارف و تجزیہ، الف: سہ ماہی، رفاقت، پٹنہ پریل تا جون ۲۰۰۳ء  
ب: ماہنامہ 'معارفِ رضا' کراچی، خصوصی شمارہ مارچ، اپریل ۲۰۰۵ء  
ج: کلیاتِ مکاتیبِ رضا، جلد اول، دوم مطبوعہ ۲۰۰۵ء کے مقدمے میں بھی شامل ہے۔
- [۱۳] جامع الشواہد: ایک تحلیل و تجزیہ، ماہنامہ 'معارفِ رضا' کراچی، فروری ۲۰۰۵ء
- [۱۴] امام احمد رضا کا اسلوب تحقیق، ماہنامہ 'معارفِ رضا' کراچی، جولائی ۲۰۰۵ء
- [۱۵] فکرِ رضا کا ارتقائی سفر اور مکتوباتِ مسعودی، الف: ماہنامہ 'سیارگان' بمبئی، اکتوبر ۲۰۰۵ء  
ب: ماہنامہ 'ماہِ نور' دہلی، دسمبر ۲۰۰۷ء
- [۱۶] سید شاہِ رضوان الدین نعیمی سے ایک ملاقات، ماہنامہ 'جہانِ رضا' لاہور، جولائی ۲۰۰۶ء
- [۱۷] امام احمد رضا کا سیاسی زاویہ نگاہ، الف: ماہنامہ 'سیارگان' بمبئی، نومبر ۲۰۰۵ء  
ب: کتاب 'پروازِ خیال' مطبوعہ ہندوپاک میں شامل۔
- [۱۸] دنیا کو دہشت گردی کی لعنت سے کیسے بچایا جائے، [تحریری مباحثہ] ماہنامہ 'جامِ نور' دہلی جون ۲۰۰۶ء
- [۱۹] حضرت امام ابو العباس احمد، ماہنامہ 'سیارگان' بمبئی نومبر ۲۰۰۶ء
- [۲۰] امام احمد رضا کے ساتھ اپنوں اور بیگانوں نے کتنا انصاف کیا؟۔ موثر تدابیر کیا ہو سکتی ہیں؟۔ [تحریری مباحثہ] ماہنامہ 'جامِ نور' دہلی، اکتوبر ۲۰۰۶ء
- [۲۱] امام احمد رضا کی شانِ بے نیازی، الف: ماہنامہ 'معارفِ رضا' کراچی، مئی ۲۰۰۷ء  
ب: ہفت روزہ 'راشٹریہ سہارا' دہلی کا 'امام احمد رضا نمبر' ۲۰۰۷ء، ج: ماہنامہ 'جہانِ رضا' لاہور، مارچ ۲۰۰۸ء
- [۲۲] غیر مطبوعہ خطوطِ رضا کا جائزہ، سالنامہ 'یادگارِ رضا' اکیڈمی، بمبئی ۲۰۰۷ء
- [۲۳] فکرِ رضا میں ذکرِ مجدد الف ثانی، الف: سہ ماہی 'سنی دعوتِ اسلامی' بمبئی جولائی/ستمبر ۲۰۰۸ء  
ب: مجلہ 'المظہر' کراچی اور ج: 'جہانِ امام ربانی' کراچی میں شامل۔
- [۲۴] دیکھتے ہی دیکھتے شوال آگیا، ماہنامہ 'ضیائے صابر' بمبئی، اکتوبر ۲۰۰۸ء
- [۲۵] پروفیسر محمد مسعود احمد: چراغِ صداقت، الف: ماہنامہ 'جامِ نور' دہلی جون ۲۰۰۸ء  
ب: ماہنامہ 'کنز الایمان' دہلی، خصوصی شمارہ جولائی ۲۰۰۸ء، ج: ماہنامہ 'جہانِ رضا' لاہور خصوصی شمارہ اگست

۲۰۰۸ء

[۲۶] نادر دہر تھے: پروفیسر محمد مسعود احمد، الف: ماہنامہ کنز الایمان، دہلی، جولائی ۲۰۰۸ء  
ب: سہ ماہی 'رضا' بک ریویو، پٹنہ جولائی تا ستمبر ۲۰۰۸ء، ج: ماہنامہ 'سیارگان' بمبئی جولائی  
۲۰۰۸ء،

د: ماہنامہ 'معارف رضا' کراچی کا 'مسعود ملت نمبر' جولائی، اگست ۲۰۰۸ء  
ر: حج ہاؤس بمبئی کے سالانہ 'میگزین' ۲۰۰۸ء میں شامل۔

[۲۷] حضور غریب نواز کاستانہ حق پرستانہ اوریہ ملت مرحومہ، ماہنامہ 'ضیائے صابر' بمبئی ۲۰۰۸ء

[۲۸] علامہ ارشد القادری: یادوں کے نقوش، ماہنامہ 'جام نور' دہلی جولائی ۲۰۰۸ء

[۲۹] ملک العلما کی اولیات: ایک چشم کشا تحریر، الف: روزنامہ 'ردوئائے نمز' بمبئی میں ۳ و ۴ جولائی

۲۰۰۸ء کو دو قسطوں میں شائع ہوا۔ ب: ماہنامہ 'جام نور' دہلی، اگست ۲۰۰۸ء

ج: ضخیم کتاب 'جہان ملک العلما' مرتبہ غلام جابر شمس، طبع بمبئی ۲۰۰۹ء، میں شامل۔

[۳۰] صدر العلما: قدیم اسلاف کے حقیقی وارث، ماہنامہ 'جام نور' دہلی، ستمبر ۲۰۰۸ء

[۳۱] شارح بخاری مفتی شریف الحق امجدی: کچھ یادیں، کچھ باتیں، ماہنامہ 'جام نور' دہلی، نومبر ۲۰۰۸ء

[۳۲] الف: اب دیکھا میں نے اپنا گھر: پورنیہ کی علمی سیر، ماہنامہ 'جام نور' دہلی، جنوری ۲۰۰۹ء

ب: ماہنامہ 'ضیائے صابر' بمبئی جنوری ۲۰۰۹ء، ج: 'کاملان پورنیہ' جلد اول مطبوعہ بمبئی ۲۰۱۰ء

کے شروع میں شامل، د: سفر خوشبودیش کا [سفرنامہ پورنیہ] طبع بمبئی ۲۰۱۱ء میں بھی شامل۔

[۳۳] صحیح البہاری: قدیم وجدید تقریظات، الف: ماہنامہ 'جام نور' دہلی، اکتوبر ۲۰۰۸ء

ب: ماہنامہ 'ضیائے صابر' بمبئی، جنوری ۲۰۰۹ء

ج: 'جہان ملک العلما' مرتبہ غلام جابر شمس، طبع بمبئی ۲۰۰۹ء، میں شامل۔

[۳۴] طوطی ہند علامہ قادر بخش سہسرامی: بندگی کے شہر میں، ماہنامہ 'جام نور' دہلی فروری ۲۰۰۹ء

ب: ماہنامہ 'سیارگان' بمبئی، دسمبر ۲۰۱۰ء

[۳۵] امام احمد رضا کی مکتوب نگاری کا ایک عمومی جائزہ، الف: سہ ماہی 'افکار رضا' بمبئی ۲۰۱۰ء

ب: کتاب 'خط و جواب خط' مرتبہ غلام جابر شمس، طبع دہلی، ۲۰۱۰ء میں شامل۔

[۳۶] توقیر عرب تنویر عجم پروفیسر مختار الدین احمد، ماہنامہ 'جام نور' دہلی اگست ۲۰۱۰ء

ب: ماہنامہ 'بطحا' حیدرآباد، جون، جولائی، اگست ۲۰۱۰ء

[۳۷] مولانا کرامت حسین تمنتا: حیات و شاعری، الف: ماہنامہ 'سیارگان' بمبئی فروری ۲۰۱۱ء

ب: کتاب 'کاملان پورنیہ' جلد اول مطبوعہ بمبئی ۲۰۱۰ء میں بھی شامل ہے۔

[۳۸] قصہ آل انڈیا تنظیموں کا، سہ ماہی 'سوادا' عظیم دہلی مئی، جون، جولائی ۲۰۱۱ء

ب: کتاب 'بولتی تصویریں' مطبوعہ مراد آباد ۲۰۰۹ء اور مطبوعہ بمبئی ۲۰۱۰ء میں بھی شامل ہے۔

☆ الف: فکر رضا کے نئے زاویے، نئے آفاق، ماہنامہ 'سنی دعوت اسلامی' بمبئی جولائی ۲۰۱۱ء

ب: کتاب 'امام احمد رضا: ایک نئی تشکیل' مطبوعہ بمبئی ۲۰۱۱ء میں شامل۔

[۳۹] شاہ محمد حفیظ الدین لطفی: ایک صدر رنگ شخصیت، الف: ماہنامہ 'جام نور' دہلی جنوری ۲۰۰۹ء

ب: کتاب: شاہ محمد حفیظ الدین لطفی اور جہان علم و دانش، مطبوعہ خانقاہ لطفی رحمان پور ۲۰۰۹ء میں شامل

ج: ماہنامہ 'ضیائے صابر' بمبئی، مئی ۲۰۱۲ء

و نیز: مجموعہ مقالات 'عرفانِ حقیقہ' مطبوعہ خانقاہ لطفی رحمان پور، بارسوئی، کٹیہار ۲۰۱۵ء میں شامل۔

[۴۰] حسان الہند علامہ میر غلام علی آزاد بلگرامی، الف: خصوصی شمارہ سالنامہ 'اہل سنت کی آواز'

مار ہرہ مطہرہ نومبر ۲۰۱۲ء، ب: ماہنامہ 'سنی دعوت اسلامی' بمبئی، مئی ۲۰۱۳ء

ج: 'روضۃ الاولیا، مصنفہ حسان الہند میر غلام علی آزاد بلگرامی کا اردو ترجمہ 'نزہۃ الاولیا' از مفتی محمد صابر

رضا پورنوی، مطبوعہ سنی جمعیت العلماء، بالیگاؤں، ۲۰۱۴ء میں بطور حیات مصنف شامل ہے۔

[۴۱] کوہ عزم آہنی کردار پیرزادہ اقبال احمد فاروقی، [مدیر ماہنامہ 'جہانِ رضا' لاہور کے وصال پر]

الف: ماہنامہ 'سنی دعوت اسلامی' بمبئی، فروری ۲۰۱۴ء، ب: ماہنامہ 'کنز الایمان' دہلی شمارہ مارچ

۲۰۱۴ء

ج: ماہنامہ 'جہانِ رضا' لاہور کے خصوصی شمارہ ۲۰۱۴ء میں شامل۔

[۴۲] اعلیٰ حضرت کا سفر جبل پور: ایک تحقیقی جائزہ، ماہنامہ 'سنی دعوت اسلامی' بمبئی مئی ۲۰۱۴ء

ب: کتاب 'اعلیٰ حضرت اور علمائے جبل پور' مطبوعہ بمبئی والد آباد ۲۰۱۳ء میں شامل۔

[۴۳] اجیر معلیٰ میں اعلیٰ حضرت، الف: ماہنامہ 'سنی دعوت اسلامی' بمبئی جولائی ۲۰۱۴ء

ب: کتاب 'سفرنامہ اعلیٰ حضرت' مرتبہ غلام جابر شمس، طبع بنگلور ۲۰۱۵ء میں شامل۔  
ج: نیز کتاب 'اجمیر معلیٰ میں اعلیٰ حضرت' از غلام جابر شمس، زیر طبع میں شامل۔

[۴۴] شیخ الاسلام علامہ مدنی میاں اور افکار مودودی، آل انڈیا شیخ الاسلام سیمینار منعقدہ ۱۳/۱۵ جنوری ۲۰۱۵ء، بمقام بگام کرناٹک میں پیش کیا گیا مقالہ، مشمولہ 'شیخ الاسلام: شخص و عکس' نمبر مطبوعہ، بگام، کرناٹک ۲۰۱۵ء میں شامل۔ صفحات: ۳۲۔

[۴۵] 'سیمانچل کے مسائل اور ان کے حل' پر خصوصی اشاعت منتخب از 'سیمانچل: آج اور کل' مطبوعہ بمبئی ۲۰۱۳ء، مشمولہ ششماہی وجدان، اتر دیناج پور اگست ۲۰۱۴ء تا جنوری ۲۰۱۵ء  
[۴۶] خلیفہ اعلیٰ حضرت مولانا شاہ غلام احمد شوق فریدی، سنبھلی، الف: ماہنامہ 'سنی دعوت اسلامی' بمبئی جولائی ۲۰۱۵ء

ب: زیر طبع کتاب 'خلفائے اعلیٰ حضرت' از مولانا محمد شاہد القادری کلکتہ میں شامل۔  
[۴۷] مکتوبات امام احمد رضا کی عصری اہمیت و معنویت، ماہنامہ 'سنی دعوت اسلامی' بمبئی اگست ۲۰۱۴ء، نوٹ: اردو کونسل دہلی کے اشتراک سے رضا فاؤنڈیشن جگاوں کے زیر اہتمام منعقدہ سیمینار ۲۹/مارچ ۲۰۱۵ء میں پڑھا گیا مقالہ، اس سیمینار کی صدارت خود مقالہ نگار نے کی تھی۔  
[۴۸] امام احمد رضا: اپنے مرشد کے درپر، الف: ماہنامہ 'سنی دعوت اسلامی' بمبئی نومبر ۲۰۱۵ء  
ب: سفرنامہ اعلیٰ حضرت، مطبوعہ بنگلور دسمبر ۲۰۱۵ء میں شامل۔

[۴۹] 'سیمانچل کے مدارس اہل سنت، الف: سالنامہ 'روشنی ویشالی' کا مدارس بہار نمبر ۲۰۱۵ء، ب: سالنامہ 'فکر ملت' میراروڈ، بمبئی ۲۰۱۵ء میں شامل، ج: زیر طبع 'سیمانچل کے مسائل' میں شامل۔  
[۵۰] افکار مودودی: اپنے پرانے ہم نوؤں کی نظر میں، الف: ماہنامہ 'سنی دعوت اسلامی' بمبئی، نومبر و دسمبر ۲۰۱۵ء میں دو قسط میں شائع شدہ، ب: سالنامہ 'فکر ملت' میراروڈ، بمبئی ۲۰۱۵ء میں شامل، ج: زیر طبع کتاب 'افکار مودودی کا علمی جائزہ' میں شامل۔

[۵۱] بنگال و بہار کا ایک علمی دورہ: شیخ الاسلام: حیات و مکتوبات، طبع کلکتہ میں شامل،  
[۵۲] الف: شیخ الاسلام شاہ غلام محمد یسین رشیدی، ماہنامہ 'پیغام شریعت' دہلی، اپریل ۲۰۱۶ء  
ب: ماہنامہ 'سنی دعوت اسلامی' بمبئی جون ۲۰۱۶ء، ج: کتاب 'شیخ الاسلام: حیات و مکتوبات' میں



شامل،

[۵۳] الف: مسئلہ اذان ثانی کا تاسیخی و علمی پس منظر، ماہنامہ 'سنی دعوت اسلامی' بمبئی، قسط وار اگست، ستمبر، اکتوبر، نومبر ۲۰۱۶ء، ب: ماہنامہ 'سنی دنیا' بریلی شریف، قسط وار ستمبر، اکتوبر، نومبر ۲۰۱۶ء۔

[۵۴] الف: اودھ کی دو بستیاں، بانسہ و مسولی: ایک قلبی تاثر سہ ماہی 'تجلیات حبیب' مسولی شریف نومبر ۲۰۱۶ء، ب: کتاب 'بمبئی میں وہابیت کا پہلا قدم' طبع مسولی شریف بارہ بنگی، ۲۰۱۶ء میں شامل۔

[۵۵] آہ! سید شاہ تراب الحق قادری: اے شہر خوباں کے شہریار، اے جلوہ صدر نگ! تو کہاں کھو گیا، مطبوعہ کراچی، بریلی شریف، بمبئی، ماہنامہ 'پیغام شریعت'، دہلی دسمبر ۲۰۱۶ء

[۵۶] ریاست راجستھان میں حجۃ الاسلام کی خدمات، الف: ماہنامہ 'سنی دنیا' بریلی شریف، اپریل ۲۰۱۷ء، ب: سہ ماہی 'رضا بک ریویو' پٹنہ کے حجۃ الاسلام نمبر ۲۰۱۷ء میں شامل، ب: کتاب 'اجمیر معلیٰ میں شہزاد گان اعلیٰ حضرت' طبع باسنی، ناگور ۲۰۱۷ء میں شامل، زیر طبع کتاب 'اجمیر معلیٰ میں اعلیٰ حضرت' میں شامل

[۵۷] حسام الحرمین پر علما و مفتیان بمبئی کی تصدیقات، ماہنامہ 'سنی دنیا' بریلی شریف، اپریل ۲۰۱۷ء،

[۵۸] ناموران اردو: ایک معروضی جائزہ، بطور ادارہ، ماہنامہ 'پیغام شریعت'، دہلی فروری ۲۰۱۷ء۔

[۵۹] مکاتیب صدر الافاضل پر نظرے خوش گذرے، مشمولہ 'مکاتیب صدر الافاضل' مطبوعہ کاشی پور، اتر اکھنڈ، ۲۰۱۷ء، حصہ ۹: تا ۱۱۔

[۶۰] حسام الحرمین پر علما و مفتیان برصغیر کی تصدیقات، ادارہ ماہنامہ 'پیغام شریعت'، دہلی، اپریل ۲۰۱۷ء،

[۶۱] شہر نگاراں بمبئی میں مفتی اعظم کا جلوہ صدر نگ، الف: ماہنامہ 'سنی دنیا' بریلی شریف میں قسط وار جون، جولائی، اگست ۲۰۱۷ء، تین قسطوں میں شائع شدہ، ب: کتاب: 'اجمیر معلیٰ میں شہزادگان اعلیٰ حضرت' طبع باسنی ناگور ۲۰۱۷ء میں شامل، د: زیر طبع کتاب 'اجمیر معلیٰ میں اعلیٰ حضرت' میں شامل۔

[۶۲] سیمانچل میں سیلاب کی تباہ کاریاں، الف: ماہنامہ 'پیغام شریعت'، دہلی، اکتوبر ۲۰۱۷ء، ب: ماہنامہ 'سنی دعوت اسلامی' بمبئی اکتوبر ۲۰۱۷ء، ج: ماہنامہ 'کنز الایمان'، دہلی، اکتوبر ۲۰۱۷ء، د: کتاب 'کاملان پورنیہ' جلد دوم، طبع بمبئی ۲۰۱۶ء میں شامل۔

[۶۳] تاج الشریعہ: ماہ و سال کے آئینے میں، الف: ماہنامہ 'سنی دنیا' بریلی شریف کے 'نقوش تاج الشریعہ'

نمبر، ب: سالنامہ 'تجلیاتِ رضا' بریلی شریف کے 'جہان تاج الشریعہ' ج: ماہنامہ 'پیغامِ رضا' اجین، مدھیہ پردیش کے 'تاج الشریعہ' نمبر، میں شریک اشاعت، د: ۶۴ صفحات پر مشتمل بمبئی کی بشکل مطبوعہ کتاب عرس چہلم ۱۳۰۸ گشت ۲۰۱۸ء کو بریلی شریف میں برسرِ منبر اجراء و مفت تقسیم عام۔

[۶۴] مفتی عبد الواحد قادری: ایک آفاقی شخصیت، سہ ماہی 'نور الہدای' مدھونی، بہار ستمبر، دسمبر ۲۰۱۸ء

[۶۵] اعلیٰ حضرت کی سفری تصانیف: ایک جائزہ، ماہنامہ 'پیغامِ شریعت' دہلی کا 'مصنف اعظم' نمبر، بموقع جشن صد سالہ اعلیٰ حضرت ۱۴۴۰ھ/۲۰۱۸ء

☆ اعزازات و سپاس نامے:

[۱] شال و گل پوشی و نقدِ انعام، بموقع شہید اعظم و مفتی اعظم کانفرنس، سنی بڑی مسجد مدین پورہ بمبئی، بدست علامہ منصوری خان و سید شاہ کوثر ربانی صاحب وغیرہم ۲۰۰۵ء

[۲] بیسٹ ٹیچر ایوارڈ، من جانب: ملا ڈھائی اسکول اینڈ جونیئر کالج ملا ڈھائی، ۲۰۰۶ء

[۳] شال و گل پوشی و گولڈ میڈل، من جانب: ادارہ تحقیقات امام احمد رضا کراچی، بموقع امام احمد رضا سیمینار و کانفرنس، منعقدہ ۱۷ مارچ ۲۰۰۷ء، بدست سید شاہ محمد تراب الحق قادری رضوی، سید شاہ وجاہت رسول قادری، پروفیسر قاسم رضا و انس چانسلسر کراچی یونیورسٹی وزیر دفاع حکومت سندھ وغیرہ علما و دانشوران۔

[۴] اعزاز یہ و استقبالِ نشست و شال و گل پوشی و نقدِ انعام، من جانب ادارہ مسعودیہ کراچی، بدست پروفیسر محمد مسعود احمد مارچ ۲۰۰۷ء

[۵] اعزاز یہ و گراں قدر تعارف و کتابی ہدیہ از پیرزادہ اقبال احمد فاروقی ایڈیٹر ماہنامہ 'جہانِ رضا' لاہور، بدست حضرت سید سلیم حماد صاحب سجادہ نشین داتا دربار مارچ ۲۰۰۷ء

[۶] اعزاز و استقبال و کتابی تحفہ و نقدِ ہدیہ، بدست حضرت علامہ محمد عبد الحکیم شرف قادری علیہ الرحمہ مارچ ۲۰۰۷ء

[۷] کلمات تحسین و نقدِ انعام، بوقت اشاعت کتاب 'خطوطِ مشاہیر بنام امام احمد رضا' بدست امین ملت سید شاہ محمد امین میاں قبلہ، بموقع عرس قاسمی مارہرہ مظہرہ ۲۰۰۷ء

[۸] شال و گل پوشی و ثرائی، من جانب: ضیاء القرآن ایجوکیشن ٹرسٹ بمبئی و ڈی مہاراشٹر ۲۰۰۸ء

- [۹] شال وگل پوشی وٹرائی، من جانب: الحمد ہائی اسکول، بھینڈی مہاراشٹر، ۲۰۰۹ء
- [۱۰] شال وگل پوشی و ملک العلماء ایوارڈ و نقد انعام، بموقع 'ملک العلماء کانفرنس' و اجراء جہان ملک العلماء بدست پروفیسر سید شاہ طلحہ برق رضوی، سید شاہ طاہر میاں بلگرامی، سید شاہ سراج اظہر رضوی و دیگر علما و حضار، قیصر باغ ہال بمبئی، ۲۰۰۹ء
- [۱۱] 'جہان ملک العلماء' کی تحقیق و تدوین و طباعت کے خوشگوار پس منظر میں شال وگل پوشی و نقد انعام، بدست پروفیسر مختار الدین احمد مرحوم علی گڑھ، نومبر ۲۰۰۹ء
- [۱۲] شال وگل پوشی و رئیس الاولیاء ایوارڈ و نقد انعام، بدست سید شاہ امین میاں مارہروی، سید شاہ اویس میاں بلگرامی، سید شاہ گلزار میاں، امام علم و فن خواجہ مظفر حسین پورنوی، محدث کبیر علامہ ضیاء المصطفیٰ قادری گھوسوی و دیگر علما و حضار، بموقع عرس اسماعیلی مسولی شریف بارہ بنگی، ۲۰۱۱ء
- [۱۳] رضویات، دیگر علمی و تحقیقی خدمات اور سیمینار کے سلسلہ وار فکر انگیز مضامین و تاریخ و تذکرہ پر کتب سے خوش ہو کر نقد انعام، از امام علم و فن خواجہ مظفر حسین رضوی علیہ الرحمہ ۲۰۱۲ء
- [۱۳] رضویات و ادبیات کی گراں قدر خدمات کے اعتراف میں 'منظوم ہدیہ سپاس' من جانب انجمن برکات رضا پھولگی بمبئی، بموقع ملک العلماء کانفرنس ۲ مئی ۲۰۱۳ء
- [۱۴] شال وگل پوشی وٹرائی و ہدیہ خاص، من جانب: حضرت سید عبداللہ بانشیان اکیڈمی بموقع شیخ الاسلام سیمینار، ۱۵ جنوری ۲۰۱۵ء
- [۱۵] 'قطب العارفین شاہ محمد یوسف ایوارڈ' بدست ابوالایتم شیخ ابوبکر احمد صاحب کیرالا مفتی محمد عبدالواجد قادری مفتی اعظم ہالینڈ، سرکار محبی اکیڈمی، مدھوبنی بہار، ۱۳ مارچ ۲۰۱۵ء
- [۱۶] اعزاز اوپیکس سالہ علمی و ادبی اعتراف خدمات و ہدیہ سپاس، من جانب: ڈاکٹر محمد احسن و دیگر اراکین و اسٹاف کھریال ہائی اسکول کھریال کٹیہار، بہار، ۱۹ مارچ ۲۰۱۵ء
- [۱۷] گل پوشی وٹرائی و نقد انعام، من جانب رضا فاؤنڈیشن، جلاگول مہاراشٹر، بدست ڈاکٹر محمد رفیق رحیم راتھ مہاراشٹر ایونیورسٹی ناسک و اراکین و دیگر شرکائے سیمینار ۲۹ مارچ ۲۰۱۵ء
- [۱۸] نشان تاج العلماء مونٹو، شال پوشی و نقد انعام بدست امین ملت حضرت سید شاہ محمد امین میاں صاحب قبلہ زیب مسند ارشاد سجادہ عالیہ قادریہ برکاتیہ مارہرہ مطہرہ، ۱۲ نومبر ۲۰۱۶ء

[۱۹] اعلیٰ حضرت ایوارڈ، بدست شہزادہ صدرالعلماء شاہ حسان میاں بریلی شریف، ۳۰ ستمبر بموقع اعلیٰ حضرت سمینار منعقدہ ۲۹/۳۰ ستمبر ۲۰۱۸ء، من جانب تنظیم خدام آل رسول و جامعہ انوار الحق بمقام بینارگا روڈ ن فنکشن ہال، نزد سالار جنگ میوزیم، حیدرآباد، دکن۔

☆.....☆.....☆



## رضا ہی رضا بس ہے نوکِ قلم پر

جشنِ صد سالہ اعلیٰ حضرت کے زریں موقع پر ڈاکٹر غلام جابر شمس زید مجدہ کی گراں قدر کتابی خدمات سے متاثر ہو کر ایک مخلص قدردانِ علم و فن شعرا نے ڈاکٹر موصوف کی خدمت میں درج ذیل تہنیتی اشعار پیش کیے ہیں اور ان صاحبان کی خواہش ہے کہ یہ تہنیت شامل کتاب بھی ہو، اس لیے ہدیہ نظر ناظرین وقارئین ہے:

از نتیجہ فکر: حضرت مفتی محمد اشفاق احمد رضوی حامد، جامعہ سعدیہ کاسرکوڈ، کیرالا

ہے دنیا میں شہرت امیرِ اقلَم کی  
جبینِ عقیدت امیرِ اقلَم کی  
ہے کتنی محبت امیرِ اقلَم کی  
نرالی ہے الفت امیرِ اقلَم کی  
ہیں نذرِ عقیدت امیرِ اقلَم کی  
عجب شان و شوکت امیرِ اقلَم کی  
وہی نور و نکہت امیرِ اقلَم کی  
نہیں کچھ حقیقت امیرِ اقلَم کی  
ہے علمی رشاقت امیرِ اقلَم کی  
عیاں ہے مہارت امیرِ اقلَم کی  
ہیں غمازِ رفعت امیرِ اقلَم کی  
باتی ہیں عظمت امیرِ اقلَم کی  
’شفاعت‘ بھی امیرِ اقلَم کی  
میرے شمسِ ملت امیرِ اقلَم کی

بیاں کیا ہو مدحت امیرِ اقلَم کی  
در اعلیٰ حضرت پہ کب سے جھکی ہے  
کتا میں بتاتی ہیں احمد رضا سے  
رضا ہی رضا بس ہے نوکِ قلم پر  
چہ صد سالہ عرسِ رضا کچھ کتابیں  
ہزاروں پہ بھاری قلم ہے سواری  
گلابِ چمن جیسے اعلیٰ گلوں میں  
سوائے قلم اور قلمی اس حامد  
’خطوطِ مشاہیر‘، ’پرواز‘ دیکھو  
’حیاتِ رضا‘ اور ’سفرنامہ‘ سے بھی  
’حیاتِ حبیبی‘ و ’فکرِ رضا‘ بھی  
’فضائل‘ و ’لمعات‘، ’تاریخیںِ بخشیں  
’اجالاً‘، ’مکاتیب‘، ’مختارِ مسلک‘  
بیاں کیا ہو مجھ سے تصانیفِ ساری



## نتیجہ فکر از: علامہ محمد مبارک رضوی، بانسی، پورنیہ

نبی کے عشق سے بھرپور ان کا سینہ ہتا  
امام عشق حرم کو چلے یوں شان کے ساتھ  
سفر پہ نکلے توج کا وہی مہینہ ہتا  
بہانہ حج کا ہتا مقصود تو مدینہ ہتا

مدینہ جا کے رضا نے بڑا کمال کیا  
نبی کو دیکھ کے احمد رضا یہ بول اٹھے  
برائے دید نبی سے وہاں سوال کیا  
'سگان کو چہ میں چہرہ میرا بحال کیا'

نبی کے در پہ رضا کا قیام کیا کہنا  
رضانے دیدہ ظاہر سے دیکھا آفت کو  
وہاں پہنچ کے درود و سلام کیا کہنا  
رضا کا ہو گیا عاشق میں نام کیا کہنا

کر کے طے سب مرحلے وہ آگئے اجیر میں  
اللہ اللہ اعلیٰ حضرت ہند کے سلطان سے  
خود بریلی سے چلے وہ آگئے اجیر میں  
ملنے روحانی گلے وہ آگئے اجیر میں

رب کی رحمت سے ملا اس کو عطائی تمغہ  
اللہ اللہ یہ حبابر کے قلم کی شوکت  
تمغہ تو تمغہ ہی ہے کچھ بھی ہو بھائی تمغہ  
اس نے پایا ہے انعام میں طلائی تمغہ

کر دیا جابر نے اظہار امام احمد رضا  
اے مبارک اس مؤرخ کو سدا میرا سلام  
ہوں اکٹھے سارے افکار امام احمد رضا  
جس نے لکھا ہے یہ اسفار امام احمد رضا

رب جسے چاہے عطا کر دے وہ وہی تمغہ  
یہ تو اکرام خداوندی ہے حبابر تم پر  
اور کسی کو ملے دنیا میں ہی کسی تمغہ  
تم نے جو پایا ہے ایوارڈ میں ذہبی تمغہ







## فروع اہلسنت کے لیے امام اہلسنت کا دس نکاتی پروگرام

- ۱۔ عظیم الشان مدارس کھولے جائیں۔ باقاعدہ تعلیمیں ہوں۔
- ۲۔ طلباء کو وظائف ملیں کہ خواہی نہ خواہی گرویدہ ہوں۔
- ۳۔ مہزسوں کی پیش قرارتخواہیں ان کی کاروائیوں پر دی جائیں۔
- ۴۔ طابع طلبہ کی جانچ ہو جس کام کے زیادہ مناسب دیکھا جائے معقول وظیفہ دیکر اس میں لگایا جائے۔
- ۵۔ اُن میں جو تیار ہوتے جائیں تنخواہیں دے کر ملک میں پھیلانے کے تحریراً و تقریراً و وعظاً و مناظرۃ اشاعتِ دین و مذہب کریں۔
- ۶۔ حمایتِ مذہب و ردِ بد مذہب میں مفید کتب و رسائل مصنفوں کو نذرانے دے کر تصنیف کرائے جائیں۔
- ۷۔ تصنیف شدہ اور تصنیف رسائل عمدہ اور خوشخط چھاپ کر ملک میں مفت تقسیم کئے جائیں۔
- ۸۔ شہروں و شہروں آپ کے سفیر نگران رہیں جہاں جس قسم کے واعظ یا مناظر یا تصنیف کی حاجت ہو آپ کو اطلاع دیں، آپ سرکوبی اعداء کیلئے اپنی فوجیں میگزین اور رسالے بھیجتے رہیں۔
- ۹۔ جو ہم میں قابل کار موجود اور اپنی معاش میں مشغول ہیں وظائف مقرر کر کے فارغ البال بنائے جائیں اور جس کام میں انہیں مہارت ہو لگائے جائیں۔
- ۱۰۔ آپ کے مذہبی اخبار شائع ہو اور وقتاً فوقتاً ہر قسم کے حمایتِ مذہب میں مضامین تمام ملک میں تقسیم و بلا قیمت روزانہ یا کم سے کم ہفتہ وار پہنچاتے رہیں۔
- حدیث کا ارشاد ہے کہ ”آخر زمانہ میں دین کا کام بھی درم و دینار سے چلے گا“ اور کیوں نہ صادق ہو کہ صادق و مصدوق صلی اللہ تعالیٰ علیہ وسلم کا کلام ہے۔

(فتاویٰ رضویہ جلد نمبر ۱۲ صفحہ نمبر ۱۴۳)

بِسْمِ اللّٰهِ الرَّحْمٰنِ الرَّحِیْمِ